

ابوابہم السلام کے پورے کتب خانے کے سب سے قیمتی نسخوں کی سرگزشت و حیات

# سید الصحابة رضی اللہ عنہم

غُفائے راشدین

دارالانشاء کراچی

رضی اللہ عنہم و رضوانہ (القرآن)  
اللہ ان سے راضی ہوا اور وہ اللہ سے راضی ہوئے

انبیاء کرام کے بعد دنیا کے مقدس ترین انسانوں کی سرگزشت حیات

# سید الصحابہ

اسوۂ صحابہؓ حصہ ۲

جلد پنجم

حصہ ہشتم و نہم

صحابہ کرام کی پوری حیات طیبہ کا اجمالی نقشہ اور اسوۂ حسنہ، صحابہ کرام کے عقائد و عبادات، معاملات و معاشرت، اخلاق و سیاست، زہد و تقویٰ اور ان کی سیاسی و مذہبی، علمی و اخلاقی مجاہدانہ کارناموں کی پوری تفصیل

تحریر و ترتیب  
جناب مولانا عبدالسلام ندوی



کمپوزنگ کے جملہ حقوق ملکیت بحق دارالاشاعت کراچی محفوظ ہیں

باہتمام : خلیل اشرف عثمانی  
طباعت : ۲۰۰۴ء علمی گرافکس کراچی  
ضخامت : 592 صفحات

### قارئین سے گزارش

اپنی حتی الوسع کوشش کی جاتی ہے کہ پروف ریڈنگ معیاری ہو۔ الحمد للہ اس بات کی نگرانی کے لئے ادارہ میں مستقل ایک عالم موجود رہتے ہیں۔ پھر بھی کوئی غلطی نظر آئے تو ازراہ کرم مطلع فرما کر ممنون فرمائیں تاکہ آئندہ اشاعت میں درست ہو سکے۔ جزاک اللہ

### ..... ملنے کے پتے .....

ادارۃ المعارف جامعہ دارالعلوم کراچی	ادارہ اسلامیات ۱۹۰۔ انارکلی لاہور
بیت القرآن اردو بازار کراچی	بیت العلوم 20 نا بھروڑ لاہور
ادارۃ اسلامیات مہین چوک اردو بازار کراچی	مکتبہ سید احمد شہید اردو بازار لاہور
ادارۃ القرآن والعلوم الاسلامیہ B-437 ویب روڈ لسیلہ کراچی	مکتبہ امدادیہ ٹی بی ہسپتال روڈ ملتان
بیت الکتب بالمقابل اشرف المدارس گلشن اقبال کراچی	یونیورسٹی بک انجمنی خیبر بازار پشاور
بیت النظم مقابل اشرف المدارس گلشن اقبال بلاک ۲ کراچی	کتاب خانہ رشیدیہ۔ مدینہ مارکیٹ راجہ بازار راولپنڈی
مکتبہ اسلامیات من پور بازار۔ فیصل آباد	مکتبہ اسلامیہ گامی اڈا۔ ایبٹ آباد

مکتبۃ المعارف محلہ جنگلی۔ پشاور

### انگلینڈ میں ملنے کے پتے

Islamic Books Centre  
119-121, Halli Well Road  
Bolton BL 3NE, U.K.

Azhar Academy Ltd.  
At Continenta (London) Ltd  
Cooks Road, London E15 2PW

## فہرست مضامین

### اسوۂ صحابہؓ حصہ اول

۴۹	عقائد	۱۳	دیباچہ
۴۹	توحید	۱۹	مقدمہ
۴۹	تنزہ عن الشریک	۱۹	صحابی کی تعریف
۵۱	بت شکنی	۲۳	صحابہ کی تعداد
۵۲	ایمان بالرسالت	۲۴	صحابہ کی شناخت
۵۳	ایمان بالغیب	۲۶	صحابہ کی عدالت
۵۵	ایمان بالقدر		مولانا شاہ عبدالعزیز صاحب
۵۷	عبادات	۲۷	لکھتے ہیں
۵۷	پنجوقتہ نیا وضو کرنا	۲۸	صحابہ کے طبقے
۵۷	ہمیشہ با وضو رہنا	۲۸	صحابہ کا زمانہ
۵۷	پنجوقتہ مسواک کرنا	۳۱	قبول اسلام
۵۸	نماز پنجگانہ	۳۱	قرآن مجید کا اثر
۵۹	نماز جمعہ	۳۳	اخلاق نبوی ﷺ کا اثر
۶۰	نوافل اشراق اور صلوٰۃ کسوف	۳۳	موعظ نبوی ﷺ کا اثر
۶۱	تہجد و نماز شب	۳۳	شامل نبوی ﷺ کا اثر
	رسول اللہ ﷺ کیساتھ	۳۴	دعاۃ اسلام کا اثر
۶۲	تہجد اور نوافل میں شرکت	۳۴	معجزات کا اثر
۶۴	قیام رمضان	۳۵	فتح مکہ کا اثر
۶۴	پابندی اوقات نماز	۳۷	قوت ایمان
۶۵	پابندی جماعت		طمع و ترغیب سے
۶۷	نماز میں خشوع و خضوع	۳۷	برگشتہ از اسلام نہ ہونا
۶۹	ابواب الزکوٰۃ	۳۹	تحل شدائد
۶۹	زکوٰۃ مفروضہ	۴۱	قطع علاقہ
۷۰	صدقہ فطر ادا کرنا	۴۴	ہجرت

۸۵	شوق جہاد	۷۱	صدق و خیرات
۸۵	شوق شہادت		مردوں کی جانب سے
۸۷	خلوص فی الجہاد	۷۳	صدق کرنا
۸۹	عمل بالقرآن	۷۳	اعزہ و اقارب پر صدق کرنا
۹۹	اتباع سنت	۷۴	صدق دینے پر اصرار
۱۰۳	محرمات شرعیہ سے اجتناب	۷۵	صدقہ دینے میں مسابقت
۱۰۳	اکل حرام سے اجتناب	۷۵	اخفائے صدق
۱۰۴	زکوٰۃ صدق سے اجتناب	۷۶	اپنے بہترین مال کا انفاق
۱۰۵	قتل مسلم سے اجتناب	۷۷	ابواب الصیام
۱۰۶	سود خواری سے اجتناب	۷۷	صوم رمضان
۱۰۷	شراب خواری سے اجتناب	۷۸	سفر میں روزہ رکھنا
۱۰۸	بدکاری سے اجتناب	۷۸	صوم عاشوراء
۱۰۹	راگ باجے سے اجتناب	۷۹	صوم داؤدی
۱۱۰	مشتہیات سے اجتناب	۷۹	صوم وصال
۱۱۳	جامع ابواب	۷۹	دوشنبہ اور پنجشنبہ کے روزے
۱۱۳	تلاوت قرآن	۸۰	ایام بیض کے روزے
۱۱۵	حفظ قرآن	۸۰	صائم الدہر رہنا
۱۱۶	تسبیح و تہلیل	۸۱	نفل کے روزے رکھنا
۱۱۷	ذکر الہی		مردوں کی جانب سے روزہ
۱۱۷	خوف قیامت	۸۱	رکھنا
۱۲۰	خوف عذاب قبر	۸۱	بچوں سے روزہ رکھوانا
۱۲۰	گریہ و بکا	۸۱	اعتکاف
۱۲۱	الحب فی اللہ	۸۲	ابواب الحج
۱۲۲	البغض فی اللہ	۸۲	حج
۱۲۳	مقامات مقدسہ کی زیارت		باپ ماں کی طرف سے حج ادا
	فرائض مذہبی کے ادا کرنے	۸۳	کرنا
۱۲۴	میں جسمانی تکلیفیں اٹھانا	۸۴	عمرہ
۱۲۵	شوق حصول ثواب	۸۴	قربانی کرنا



۱۷۷	فیاضی	۱۲۶	پابندی نذر و قسم
۱۸۰	کف لسان	۱۲۹	تبیحیل الرسول
۱۸۲	عیب پوشی	۱۲۹	برکت اندوزی
۱۸۳	انتقام نہ لینا	۱۳۱	محافظت یادگار رسول ﷺ
۱۸۴	علم	۱۳۳	ادب رسول ﷺ
۱۸۴	مہمان نوازی	۱۳۹	جاں نثاری
۱۸۶	تخلف عزت	۱۴۳	خدمت رسول ﷺ
۱۸۶	مہر و ثبات	۱۴۵	محبت رسول ﷺ
۱۸۸	جرات و شجاعت		رسول اللہ ﷺ کے دوستوں
۱۹۰	اعتراف گناہ	۱۵۲	کی عزت اور محبت
۱۹۱	صداقت	۱۵۳	شوق زیارت رسول ﷺ
۱۹۲	دیانت	۱۵۴	شوق دیدار رسول ﷺ
۱۹۵	خاکساری	۱۵۵	شوق صحبت رسول ﷺ
۱۹۵	غفور و درگزر	۱۵۶	رسول اللہ ﷺ کی صحبت کا اثر
۱۹۶	عصیت اور حمیت قوی	۱۵۶	استقبال رسول ﷺ
۱۹۷	شکر الہی	۱۵۷	ضیافت رسول ﷺ
۱۹۸	استغنا	۱۵۹	نعت رسول ﷺ
۱۹۹	شرم و حیاء	۱۶۰	رضامندی رسول ﷺ
۲۰۰	طہارت و نظافت	۱۶۳	ما تم رسول ﷺ
۲۰۲	زندہ دلی	۱۶۴	تفویض الی الرسول ﷺ
۲۰۳	پابندی عہد	۱۶۵	ہیبت رسول ﷺ
۲۰۵	رازداری	۱۶۶	اطاعت رسول ﷺ
۲۰۶	جانوروں پر شفقت	۱۶۷	پابندی احکام رسول ﷺ
۲۰۷	غیرت	۱۷۰	ادب حرم نبوی ﷺ
۲۰۹	حسن معاشرت	۱۷۳	فضائل اخلاق
۲۰۹	صلہ رحم	۱۷۳	مسکین نوازی
۲۱۰	ماں باپ کے ساتھ سلوک	۱۷۴	استغفار
۲۱۲	بھائی سے محبت	۱۷۶	ایثار

۲۳۸	محاصرین کی فضیلت کا اعتراف	۲۱۳	محبت اولاد
۲۳۸	مساوات	۲۱۵	بچوں کی پرورش
۲۴۰	فرق مراتب کا لحاظ	۲۱۶	پرورش یتیمی
۲۴۳	حسن معاملت	۲۱۸	شوہر کی محبت
۲۴۳	ادائے قرض کا خیال	۲۱۹	شوہر کی خدمت
۲۴۵	قرض داروں کو مہلت دینا	۲۲۰	شوہر کے مال و اسباب کی حفاظت
۲۴۵	وضع دین	۲۲۱	شوہر کی خوشنودی
	دوسرے کی جانب سے قرض	۲۲۲	بی بی کی محبت
۲۴۶	ادا کرنا	۲۲۴	ہمسایوں کے ساتھ سلوک
۲۴۷	وصیت کا پورا کرنا	۲۲۴	غلاموں کے ساتھ سلوک
۲۴۷	عورتوں کا مہر ادا کرنا	۲۲۷	باہمی محبت
۲۴۷	یتیموں کے درمیان عدل کرنا	۲۲۸	باہمی اعانت
۲۴۸	بیع و شرائط میں مسامحت		ایک کے رنج و مسرت
۲۴۸	تقسیم وراثت میں دیانت	۲۲۹	میں دوسرے کی شرکت
۲۴۸	ظلم و غضب سے اجتناب	۲۳۰	حسن رفاقت
۲۴۹	قسم کھانے سے اجتناب	۲۳۰	بزرگوں کا ادب
۲۵۱	طرز معاشرت	۲۳۱	دوستوں کی ملاقات
۲۵۱	غربت و افلاس	۲۳۲	ہدیہ دینا
۲۵۲	لباس	۲۳۲	عیادت
۲۵۵	غذا	۲۳۳	یتیم داری
۲۵۶	مکان	۲۳۴	عزاداری
۲۵۷	سامان آرائش	۲۳۴	سلام کرنا
۲۵۷	زہد و تقشف	۲۳۵	مضافہ کرنا
۲۶۰	اپنا کام خود کرنا	۲۳۵	معاوضہ احسان
۲۶۲	ذرائع معاش	۲۳۶	سپاس گزاری
۲۶۶	خاتمہ حصہ اول	۲۳۶	حسن ظن
		۲۳۷	مصالحت و صفائی

## فہرست مضامین

### اسوہ صحابہ حصہ دوم

۳۰۵	امراء و عمال	۲۶۹	دیباچہ
۳۱۲	عمال کی معزولی	۲۷۱	سیاسی خدمات
۳۱۶	تنخواہ	۲۷۱	خلافت الہی
۳۱۷	صیغہ عدالت		صحابہؓ کو خلافت کی
۳۱۷	اصول و آئین عدالت	۲۷۱	خواہش نہ تھی
۳۱۸	قضاۃ کا انتخاب	۲۷۲	خلافت کی ذمہ داریوں کا احساس
۳۱۸	قضاۃ کی ذمہ داریوں کا احساس	۲۷۳	فرائض خلافت
۳۱۹	عدل و انصاف	۲۷۶	دیانت
۳۱۹	رشوت ستانی کی روک ٹوک	۲۸۰	مساوات
۳۲۰	ماہرین فن کی شہادت	۲۸۱	زہد و تواضع
۳۲۱	تحریری فیصلے	۲۸۴	ایثار
۳۲۱	اخلاق کا اثر مقدمات پر	۲۸۶	حق پسندی
۳۲۳	صیغہ محاصل و خراج	۲۸۷	رحم و شفقت
۳۲۶	وصولی خراج کا طریقہ	۲۹۰	علم و عفو
۳۲۶	جزیہ	۲۹۱	مساوات فی الحقوق
۳۲۷	عشر	۲۹۲	رعایا کے حقوق کا اعلان
۳۲۷	زکوٰۃ و عشور	۲۹۳	مشورہ
۳۲۷	دیوان، دفتر، بیت المال	۲۹۴	نبوت و خلافت میں تفریق و امتیاز
۳۲۹	نظارت نافذہ	۲۹۵	خانہ جنگی سے اجتناب
۳۲۹	کنوئیں	۲۹۸	اطاعت خلفاء
۳۳۰	چوکیاں اور سرائیں	۳۰۰	الاطاعۃ فی معصیۃ اللہ
۳۳۰	مہمان خانے	۳۰۱	سلاطین و امراء کی عملی مخالفت
۳۳۱	حوض اور نہریں	۳۰۲	تشیع و اختلاف سے اجتناب
۳۳۲	نہر سجد	۳۰۳	حقوق طلبی



۳۵۴	تمدنی تعلقات	۳۴۲	نہر اہل موسیٰ
۳۵۵	سیاسی تعلقات	۳۴۲	نہر معقل
۳۵۸	جان کی حفاظت	۳۴۳	نہر امیر المومنین
۳۶۰	مال و جائیداد کی حفاظت	۳۴۳	زرعی نہریں
۳۶۰	مذہبی آزادی	۳۴۴	بند
۳۶۱	جزیرہ کی مہولی میں رعایت و نرمی	۳۴۴	پل اور سڑک
۳۶۲	ملکی حقوق	۳۴۴	سرکاری عمارتیں
۳۶۲	آزادی تجارت	۳۴۴	دارالامارہ
۳۶۳	سازش اور بغاوت کی حالت	۳۴۵	ذیل خانے
۳۶۳	میں ذمیوں کے ساتھ سلوک	۳۴۵	غلام خانے
۳۶۳	ان مراعات کا ذمیوں پر اثر	۳۴۵	بیت المال
۳۶۴	عیسائیوں اور یہودیوں کی جلا	۳۴۶	بازار
۳۶۴	وطنیاں	۳۴۶	شفا خانے
۳۶۴	یہود خیبر	۳۴۷	چھاؤنیاں اور قلعے
۳۶۵	نصارائے نجران	۳۴۸	مقبرہ
۳۶۵	نصارائے عربسوس	۳۴۸	حمام
۳۶۷	غلاموں کے حقوق	۳۴۸	وصیت
۳۶۷	اسیران جنگ کا قتل نہ کرنا	۳۴۹	اوقاف
	اسیران جنگ کو کھانا کھلانا اور	۳۵۰	شہروں کی آبادی
	انکے آرام و آسائش کا سامان	۳۵۰	بصرہ و کوفہ
۳۶۷	بہم پہنچانا	۳۵۱	فسطاط و موصل
	شاہی خاندان کے اسیران	۳۵۲	جہزہ
۳۶۸	جنگ کے ساتھ برتاؤ	۳۵۲	اردنیل
	اسیران جنگ و اعزہ و اقارب	۳۵۲	مرعش
۳۶۸	سے جدا نہ کرنا	۳۵۲	قیروان
	لوٹنے والوں کے ساتھ استقبالیہ کے	۳۵۵	تغزیر و حدود
۳۶۹	بغیر جماع کرنا	۳۵۳	ذمی رعایا کے حقوق
۳۶۹	غلاموں کی آزادی	۳۵۳	مذہبی تعلقات

۴۰۳	جمع وتر تیب قرآن	۳۷۳	عرب کا غلام نہ بنانا
۴۰۷	احساب	۳۷۴	غلاموں کو مکاتب بنانا
۴۱۳	تجدید و اصلاح	۳۷۵	ام الولد کے بیچ و شراہ کی ممانعت
۴۱۳	رسوم جالبیت کا انسداد		اسیران جنگ کے اعز و اقارب
۴۱۵	اصلاح اخلاق	۳۷۵	کا جدانہ کرنا
۴۱۸	اصلاح بین الناس	۳۷۵	غلاموں کے وظیفے
۴۱۸	اصلاح معاش	۳۷۶	غلاموں کی تعلیم
۴۲۱	ارشاد و ہدایت	۳۷۶	غلاموں کو امان دینے کا حق دینا
۴۲۱	پند و نصیحت	۳۷۷	غلاموں کی عتد و آبرو کی حفاظت
۴۲۱	نمونہ و مثال	۳۷۷	مساوات
۴۲۱	و عطا گوئی	۳۷۹	رعایا کی آسائش کا انتظام
۴۲۲	کلمات طیبہ	۳۸۰	شیر خوار بچوں کے وظیفے
۴۲۳	جہاد	۳۸۰	لاوارث بچوں کے وظیفے
۴۲۳	جہاد کی حقیقت	۳۸۰	قحط کا انتظام
۴۲۳	عہد نبوت ﷺ میں صحابہ		رعایا کی شکایتوں سے واقف
۴۲۳	کرام ﷺ کا فوجی نظام	۳۸۱	ہونے کے وسائل
۴۲۳	تمام قوم کا فوج بنانا	۳۸۲	موزی جانوروں کا قتل
۴۲۴	فوجی شعار	۳۸۳	نذہبی خدمات
۴۲۴	فوج کا تقسیم	۳۸۳	اشاعت اسلام
۴۲۴	فوجی تعلیم و تربیت	۳۹۶	نو مسلموں کا تکفل
۴۲۵	زخیوں کی مرہم پٹی کا انتظام	۳۹۹	اقامت دین
۴۲۶	جہاد کیلئے ساز و سامان	۳۹۹	عقائد
	خلافت راشدہ صحابہ کرام ﷺ کا	۴۰۰	نماز
۴۲۷	فوجی نظام	۴۰۱	زکوٰۃ
۴۳۱	غزوہ بحرہ	۴۰۲	حج
۴۳۲	جہاز سازی کا کارخانہ	۴۰۲	روزہ
۴۳۵	فتوحات صحابہ ﷺ	۴۰۳	تحریم مدینہ
۴۴۵	تعمیر مساجد	۴۰۳	نکاح و طلاق

۴۸۵	فن روایت کی ضرورت	۴۴۶	مسجد جمعہ
	صحابہ کرام ؓ نے فن	۴۴۶	مسجد فصح
۴۸۵	حدیث کیونکر حاصل کیا؟	۴۴۷	مسجد بنو قریظہ
۴۸۷	شوق حدیث میں سفر	۴۴۷	مشرّبہ ام ابراہیم
	صحابہ کرام ؓ نے احادیث	۴۴۷	مسجد بنو ظفر
۴۸۹	کو کیونکر محفوظ رکھا	۴۴۷	مسجد بنو معاویہ
	صحابہ کرام ؓ نے کس حرم	۴۴۷	مسجد فتح
	واحیاط کے ساتھ ہم تک	۴۴۷	مسجد قبلتین
۴۹۰	احادیث کو پہنچایا؟	۴۴۷	مسجد السقیاء
۴۹۳	روایت حدیث کا مقصد	۴۴۷	مسجد ذباب
	صحابہ ؓ کے پاس حدیث	۴۴۸	مسجد احد
۴۹۴	کا تحریر ذخیرہ کس قدر تھا	۴۵۲	انصاب حرم
۴۹۵	فرامین رسول ﷺ	۴۵۳	خدمات متفرقہ
	جن لوگوں نے صحابہ کرام ؓ	۴۵۳	مسجد کی صفائی
	سے روایتیں کیں انہوں نے	۴۵۳	مسجد میں روشنی کا انتظام
	احادیث کا کس قدر تحریری	۴۵۴	مسجد کی نگرانی
۴۹۶	ذخیرہ فراہم کیا؟	۴۵۴	اذان
۴۹۶	مدارج حدیث کی تعیین	۴۵۴	امامت
۴۹۸	درایت	۴۵۵	حجاج کی خدمت
۵۰۱	طبقات الصحابہ ؓ	۴۵۷	علمی خدمات
۵۰۳	مرویات صحابہ ؓ کی تعداد	۴۵۷	تعلیم قرآن
۵۰۹	علم فقہ	۴۶۱	تعلیم حدیث
	صحابہ کرام ؓ نے رسول	۴۶۵	تعلیم فقہ
	اللہ ﷻ سے کیونکر فقہ کی	۴۶۶	عملی تعلیم
۵۰۹	تعلیم حاصل کی؟	۴۶۹	تعلیم تحریر و کتابت
۵۱۰	طبقات فقہاء صحابہ ؓ	۴۷۱	افتاء
	صحابہ کرام ؓ نے تابعین	۴۷۵	علم التفسیر
۵۱۱	کو کیونکر فقہ کی تعلیم دی؟	۴۸۵	علم حدیث



۵۵۰	عام صحابہ ﷺ	۵۱۲	تدوین مسائل فقہ
۵۵۲	تصوف صحابہ ﷺ کی حقیقت		صحابہ کرام ﷺ نے اصول فقہ
۵۵۵	مقامات و احوال	۵۱۳	کے کس قدر مسائل ایجاد کیے؟
۵۶۵	علم الانساب		صحابہ کرام ﷺ کے اختلافی
۵۶۷	علم تاریخ	۵۱۵	مسائل کا منشا کیا تھا؟
۵۶۹	شعر و شاعری	۵۲۹	علم تصوف
۵۸۱	خطابت اور زور تقریر	۵۲۹	صوفی اور تصوف
۵۸۷	خاتمہ	۵۳۱	خانقاہیں
۵۸۷	صحابہ کرام ﷺ کا اثر	۵۳۲	اجزائے تصوف کی بے اعتدالی
۵۸۷	صحابہ کرام ﷺ کا مذہبی اثر	۵۳۴	اصطلاحات تصوف
۵۸۸	صحابہ کرام ﷺ کا اخلاقی اثر	۵۳۴	سلسلہ تصوف
۵۸۹	صحابہ کرام ﷺ کا علمی اثر	۵۳۸	تصوف صحابہ ﷺ
۵۹۰	صحابہ کرام ﷺ کا عام اثر	۵۴۰	حضرت ابو بکر صدیق ﷺ
۵۹۳	صحابہ کرام ﷺ کا اثر عقائد پر	۵۴۳	حضرت عمر فاروق ﷺ
۵۹۳	صحابہ کرام ﷺ کا اثر سیاست پر	۵۴۶	حضرت عثمان ﷺ
۵۹۴	خاتمہ	۵۴۷	حضرت علی کرم اللہ وجہہ
		۵۴۸	اصحاب صفہ



## دیباچہ

الْحَمْدُ لِلَّهِ رَبِّ الْعَالَمِينَ وَالصَّلَاةُ عَلَى رَسُولِهِ مُحَمَّدٍ وَآلِهِ  
وَأَصْحَابِهِ أَجْمَعِينَ

انسان کے فرائض میں سب سے مقدم اور سب سے اہم فرض یہ ہے کہ اخلاق انسانی کی اصلاح اور نفوس بشری کی تہذیب و تکمیل کی جائے علوم و فنون تہذیب و تمدن صنعت و حرفت، غرض وہ تمام چیزیں جو ہمیشہ سے دنیا کا سرمایہ ناز رہی ہیں۔ آسمان کی ہزاروں گردشوں اور زمانہ کے ہزاروں انقلابات کے بعد عالم وجود میں آئیں لیکن تہذیب نفوس انسانی کا فرض اس قدر ضروری تھا کہ دنیا کا پہلا انسان آدم دنیا میں آیا تو اس کی ذمہ داریوں سے گراںبار ہو کر آیا۔ حضرت آدم کے بعد اس سلسلے کو زیادہ ترقی ہوئی اور بڑے بڑے اولوالعزم پیغمبر پیدا ہوئے لیکن ان سب کے فضائل و مناقب کا مجموعہ محمد ﷺ کی ذات پاک تھی جہاں پہنچ کر یہ سلسلہ ابدالاآباد تک کیلئے مکمل ہو گیا اور وحی الہی نے یہ مشرودہ سنایا:

اليوم اكملت لكم دينكم واتممت عليكم نعمتي ورضيت لكم  
الاسلام ديناً۔

اب اگر یہ سوال کیا جائے کہ اس برگزیدہ اخصیاء اور عصارہ انبیاء یعنی سرور کائنات محمد ﷺ نے اس مقدس فرض کو کس وسعت اور کس جامعیت کے ساتھ ادا کیا؟ اور نفوس بشریہ کو تہذیب اخلاق کے کس ذرہ کمال تک پہنچایا؟ تو اس کا جواب ہم کو اسلام کے ان مقدس بزرگوں کے فضائل اخلاق کی خاموش زبان سے دینا ہو گا۔ جو آپ ﷺ کے اخلاق و اعمال کے مظہر اتم آپ ﷺ کی تعلیم و تربیت کی مثال ہیں آپ ﷺ کی ہدایت و ارشاد کے مخاطب اول اور آپ ﷺ کے فیض صحبت سے شب و روز بہرہ اندوز تھے۔

اس مقدس جماعت کی نشوونما بھی دنیا کے حیرت انگیز واقعات کی ایک عجیب و غریب مثال ہے اول اول جب رسول اللہ ﷺ نے اہل عرب کو عقائد و اعمال کے اصلاح کی دعوت دی تو ریگستان عرب کے ایک ذرہ نے بھی اس کا جواب نہ دیا۔ لیکن صداقت کے اثر اور تربیت پذیری کے جوہر نے چند ہی دنوں میں آپ ﷺ کے آگے پیچھے دائیں بائیں غرض ہر طرف ان بزرگوں کی قطاریں کھڑی کر دیں جن کے وجود سے دعوت نوح بعثت موسیٰ اور نبوت عیسیٰ کی تاریخ اکثر خالی ہے ابتداء ان بزرگوں کا نام اگلیوں پر گنا جاسکتا تھا ہجرت کے زمانہ تک



ان میں معتد بہ اضافہ ہوا اور غزوہ بدر کی صف میں تین سو تیرہ سر فروش تیج بکف نظر آئے۔ فتح مکہ میں یہ تعداد دس ہزار تک پہنچ گئی اور جتہ الوداع میں تیرہ ہزار صحابہ رضی اللہ عنہم آپ صلی اللہ علیہ وسلم کے جلو میں روانہ ہوئے لیکن جب آپ صلی اللہ علیہ وسلم نے انتقال فرمایا تو یہ تعداد لاکھوں سے متجاوز تھی۔

دریائے حق کے جزر و مد کا یہ کتنا عجیب و غریب منظر ہے حضرت نوح علیہ السلام مدتوں توحید کا غلغلہ بلند کرتے رہے لیکن ان کے سائے کے سوا کسی نے ان کا ساتھ نہ دیا حضرت عیسیٰ علیہ السلام نے انصار و اعداؤں کی جستجو میں من انصاری الی اللہ کا نعرہ لگایا لیکن چند حواریین کے سوا کسی نے ان کی حمایت نہ کی لیکن رسول اللہ صلی اللہ علیہ وسلم نے دنیا کو چھوڑا تو اس آفتاب عالمیاب کے نور سے ریگستان عرب کا ذرہ ذرہ روشن تھا۔ لیکن دوسرے پیغمبروں پر آپ صلی اللہ علیہ وسلم کو صرف یہی فضیلت حاصل نہیں ہے کہ آپ صلی اللہ علیہ وسلم کے اصحاب رضی اللہ عنہم کی تعداد اکثر پیغمبروں کے اصحاب سے زیادہ ہے بلکہ آپ صلی اللہ علیہ وسلم کی سب سے بڑی فضیلت یہ ہے کہ آپ صلی اللہ علیہ وسلم کے نور ہدایت نے جن ذروں کو روشن کر دیا تھا وہ اب تک اسی آب و تاب کے ساتھ چمک رہے ہیں اور گم کشمکش راہ انہیں ستاروں کی روشنی میں اصحابی کا نجوم اپنی منزل مقصود کا پتہ لگا رہے ہیں اگر ہم شناور ان طوفان نوح کے حالات کا پتہ لگانا چاہیں تو ناکامی کے سوا ہم کو کیا ملے گا؟ اگر ہم معتکفان وادی تہ کے اخلاق و عادات سے واقف ہونا چاہیں تو خاک بیزی کے سوا کیا حاصل ہو گا؟ اگر ہم حواریین عیسیٰ کے سوانح تلاش کریں تو چند غیر مرقی نقوش کے سوا ہم کو تاریخ کے صفحوں میں کیا نظر آئے گا لیکن اصحاب محمد صلی اللہ علیہ وسلم کے ایک ایک خط و خال کو ہم تاریخ کے مرقع میں دیکھ سکتے ہیں اور اس مرقع کو مذہبی، علمی، سیاسی، اخلاقی غرض ہر حیثیت سے دنیا کے سامنے فخر کے ساتھ پیش کر سکتے ہیں۔

تاریخ کے اسی خاص سلسلے کا نام سیر الصحابہ ہے اور علمائے اسلام کو اس سلسلہ کی تدوین و ترتیب کا خیال اس بنا پر پیدا ہوا کہ روایات میں سب سے پہلے صحابہ کرام رضی اللہ عنہم ہی کا نام آتا ہے یہی وجہ ہے کہ اول اول محدثین نے اس کی طرف توجہ کی اور صحابہ کرام رضی اللہ عنہم کے حالات میں سب سے پہلی کتاب امام بخاری المتوفی ۲۵۶ھ نے تصنیف کی جس کا نام اسماء الصحابہ تھا اور جس کا کچھ حصہ علامہ ابوالقاسم بغوی کبیر نے اپنی کتاب معجم الصحابہ میں نقل کیا ہے اس کے بعد اس فن کو بہت زیادہ ترقی ہوئی اور بکثرت علماء مثلاً ابو بکر بن ابوداؤد عبدان مطین ابو علی بن السکن، ابو حفص بن شاہین، ابو منصور ماوردی، ابو حاتم بن حبان اور طبرانی وغیرہ نے اس موضوع پر کتابیں تصنیف کیں لیکن ان میں سب سے زیادہ ابو عبد اللہ مندہ، ابو نعیم اور قاضی ابو عمر بن عبد البر کی کتابیں مقبول ہوئیں اور انہیں کو تمام متاخرین نے اپنی کتابوں کا ماخذ قرار دیا۔

یہ کتابیں اگرچہ قدماء کی کتابوں سے زیادہ جامع تھیں تاہم ان میں بھی بہت سے صحابہ کے حالات رہ گئے تھے اس لئے متعدد علماء نے ان پر ذیل لکھے چنانچہ ابوالموسیٰ المدینی نے عبد اللہ بن مندہ کی کتاب پر اور ابو بکر بن فتحون اور ابو علی غسانی نے قاضی عبد البر کی تصنیف پر ذیل لکھا اور اس میں بہت سے صحابہ کے حالات کا اضافہ کیا لیکن یہ تمام کتابیں ناپید ہیں صرف قاضی عبد البر کی کتاب استیعاب دو جلدوں میں موجود ہے جس میں ساڑھے تین ہزار صحابہ کے حالات مذکور ہیں اور ابن فتحون نے جو ذیل لکھا تھا اس میں قریب قریب اسی قدر ناموں کا اور اضافہ کیا تھا۔<sup>۱</sup>

ان سب کے بعد علامہ ابن اثیر جزری (المتوفی ۶۳۰ھ) نے صحابہ کے حالات میں ایک نہایت مبسوط کتاب لکھی جس کا نام اسد الغابہ فی معرفۃ الصحابہ ہے اس کتاب میں سات ہزار پانچ سو چون صحابہ کے حالات ہیں اور اس کا ماخذ ابن مندہ قاضی عبد البر، ابو نعیم اور ابو موسیٰ کی کتابیں ہیں جن میں صحابہ کے جس قدر حالات مذکور تھے علامہ موصوف نے ان سب کو اپنی کتاب میں یکجا جمع کر دیا اور ذیل ابو علی غسانی وغیرہ کی مدد سے بہت سے ناموں کا اضافہ کیا۔ اس کے ساتھ اور بھی بہت سی کتابوں سے مدد لی اور سب کی مختلف خصوصیات کو ایک جگہ جمع کر دیا لیکن اس کتاب میں بھی بہت سے ایسے لوگوں کے نام آگئے تھے جو صحابی نہ تھے۔ اس لئے علامہ ذہبی نے تجرید الصحابہ کے نام سے ایک کتاب لکھی جس میں ان غلطیوں کی اصلاح کی اور آٹھ ہزار صحابہ کے ناموں کا اور اضافہ کیا۔<sup>۲</sup>

اس کے بعد حافظ ابن حجر عسقلانی المتوفی ۸۵۲ھ نے پانچ جلدوں میں ایک نہایت مفصل کتاب لکھی جس کا نام اصابہ فی تمیز الصحابہ رکھا اور اس میں ان تمام صحابہ کے علاوہ جو استیعاب، ذیل استیعاب اور اسد الغابہ میں مذکور ہیں اور بہت سے صحابہ کے حالات کا اضافہ کیا اور حافظ جلال الدین سیوطی نے عین الاصابہ کے نام سے اس کا ایک خلاصہ لکھا جو نا تمام رہا۔<sup>۳</sup> لیکن بایں ہمہ ضبط و استقصاء یہ کل سرمایہ اس دریا کا صرف ایک قطرہ ہے جو مدتوں ریگستان عرب میں موجیں مارتا رہا بوزرعہ کا قول ہے کہ جن لوگوں نے رسول اللہ کو دیکھ لیا آپ سے سنان کی تعداد ایک لاکھ سے متجاوز تھی۔<sup>۴</sup>

بہر حال صحابہ کے حالات میں سردست جو کتابیں ہمارے پاس موجود ہیں وہ

۱: مقدمہ اصابہ و اشہد الغابہ ۱۲۔

۲: مقدمہ تجرید اسماء الصحابہ، مقدمہ اسد الغابہ و مقدمہ اصابہ ۱۲۔

۳: کشف الظنون ذکر اصابہ و عین الاصابہ۔

۴: مقدمہ تجرید اسماء الصحابہ۔

صرف یہی استیعاب، اسد الغابہ اصابہ اور تجرید اسماء الصحابہ ﷺ ہیں لیکن ان کے علاوہ اور بھی بہت سی کتابوں سے صحابہ ﷺ کے حالات معلوم ہو سکتے ہیں مثلاً حافظ جلال الدین سیوطی نے حسن المحاضرہ میں ان تمام صحابہ ﷺ کا ذکر کیا ہے جنہوں نے مصر میں قیام کیا ہے، طبقات الحفاظ اور طبری میں بھی اکابر صحابہ ﷺ کے حالات مذکور ہیں اور طبقات ابن سعد کی متعدد جلدوں میں بھی صحابہ ﷺ کے مفصل حالات ملتے ہیں۔

لیکن اب تک بار بار مشک کے رگڑنے کی ضرورت باقی ہے یہ سچ ہے کہ ان کتابوں کے ذریعہ سے صحابہ کرام ﷺ کے عام حالات معلوم ہو سکتے ہیں لیکن اس زمانہ کی سب سے بڑی ضرورت یہ ہے کہ صحابہ کرام ﷺ کی مقدس زندگی کو دنیا کے سامنے اس طرح پیش کیا جائے جس سے لوگوں میں شوق عمل پیدا ہو اور اس مثال کو پیش نظر رکھ کر لوگ خود بخود اپنے عقائد و اعمال کی اصلاح کی طرف مائل ہوں یہی وجہ ہے کہ اس دور تجدید و اصلاح میں ہندوستان کے مجدد اعظم مولانا شبلی مرحوم کو جب مسلمانوں کی ترقی و اصلاح کا خیال پیدا ہوا تو انہوں نے اسی تریاق اکبر کو اس درد کا علاج قرار دیا اور ہمیشہ اس فکر میں رہے کہ صحابہ کرام ﷺ کے فضائل و مناقب اس ترتیب و جامعیت کے ساتھ لکھے جائیں کہ دنیا کے سامنے معاشرت و اخلاق اور عبادات و معاملات کا بہترین عملی مجموعہ آجائے۔ چنانچہ ایک بار مولانا حبیب الرحمن خان شروانی نے اس مقدس کام کیلئے آملگی ظاہر کی تو یہ دہلی ہوئی چنگاری بھڑک اٹھی اور ان کو ایک خط میں لکھا:

واللہ میرے دل کی بات چھین لی صحابہ ﷺ کے حالات سے بڑھ کر کوئی چیز ہمارے لئے نمونہ نہیں بن سکتی لیکن ہر پہلو کو لیجئے اور ان پہلوؤں کو صاف دکھائیے جن سے آج کل کے مولوی قصداً چشم پوشی کرتے ہیں۔

مفصلہ ذیل کتابیں اس کیلئے ضروری ہیں استیعاب قاضی عبدالبر اسد الغابہ اصابہ ابن کثیر شامی۔

سیرۃ نبوی ﷺ کی تدوین و تالیف میں مصروف ہوئے تو یہ ضرورت اور بھی شدت کے ساتھ محسوس ہوئی اور عملاً اس کام کی تکمیل کا خیال پیدا ہوا چنانچہ مولوی محمد امین صاحب مہتمم تاریخ ریاست بھوپال کو ایک خط میں تحریر فرماتے ہیں۔

سیرت کی رقم بھی مستقل ہو جاتی تو بہت اچھا ہوتا اس مد کی تصنیف کا مستقل سلسلہ قائم رہتا کانوں میں بھنک تو ڈال دیجئے وسیع سلسلہ ہے مثلاً سیر الصحابہ ﷺ سیر ازواج پیغمبر علیہ السلام وغیرہ۔

لیکن ابھی خود سیرت بھی مکمل نہ ہونے پائی تھی کہ ع

آں قدح بشکت و آں ساقی نہاند

تاہم کاروان رفتہ کا نقش قدم باقی تھا یعنی مولانا نے محروم کے فرزند ان روحانی باقی تھے اور ان کے غیر مختتم اعمال صالحہ کی تکمیل کیلئے اپنی زندگیوں کو وقف کر چکے تھے اس لئے انھوں نے سیرت نبوی ﷺ کی تکمیل کے ساتھ سیر الصحابہ ﷺ کی تدوین و تالیف کا کام بھی شروع کر دیا اور الحمد للہ کہ توفیق ایزدی نے ان کو اس ارادہ میں کامیاب کیا۔ اور مولانا نے مرحوم نے اس کتاب کا جو ذہنی خاکہ قائم کیا تھا اسی کے مطابق کتاب کی تدوین و تالیف کا سلسلہ جاری ہوا اور تین شخصوں نے اس مقدس کام میں شب و روز مصروف و سرگرم رہ کر۔

(۱) ایک شخص نے متعدد جلدوں میں مہاجرین کے حالات لکھے جس میں عشرہ مبشرہ کیلئے ایک حصہ مخصوص کر لیا گیا اور بقیہ حصے عام مہاجرین کے حالات میں لکھے گئے۔

(۲) ایک شخص نے انصار کے حالات زندگی متعدد جلدوں میں لکھے جس میں خلفائے انصار کے تذکرے بھی شامل ہیں۔

(۳) اسی سلسلہ میں صحابیات رضی اللہ عنہن کے حالات بھی ایک مستقل جلد میں لکھے جس میں مہاجرات اور انصاریات دونوں کے حالات ہیں۔

(۴) سادہ حالات زندگی کے علاوہ ایک جلد میں صحابہ کرام ﷺ کے عقائد، عبادات، معاملات، معاشرت، اخلاق و سیاست اور کارنامہ ہائے زندگی کی تفصیل کی گئی اور یہ اس کا پہلا حصہ ہے جو اس وقت قوم کے سامنے پیش کیا جاتا ہے۔

انبیاء صوفیہ اور پیشوایان مذہب کے متعلق جو مبالغہ آمیز اور موضوع روایتیں پیدا ہو جاتی ہیں، وہ قدرتی طور پر صحابہ کرام ﷺ کے متعلق بھی پیدا ہوئیں اور اس شدت کے ساتھ اسلامی لٹریچر میں سرایت کر گئیں کہ عام طور پر فضائل و مناقب کے لفظ سے اسی قسم کی روایتوں کی طرف ذہن متبادر ہوتا ہے لیکن اس کتاب کی سب سے بڑی خصوصیت یہ ہے کہ اس قسم کی دور از کار ولایت کو بالکل نظر انداز کر دیا گیا ہے اور تمام واقعات اسماء الرجال اور تاریخ کی مستند کتابوں سے بہم پہنچائے گئے ہیں اور جہاں تک ہو سکا ہے تاریخ در جال کی کتابوں کے علاوہ صحاح ستہ بالخصوص صحیح بخاری اور صحیح مسلم سے مدد لی گئی ہے۔

کتاب کی مقبولیت و عدم مقبولیت کا تمام تردد و مدار خدا کے فضل و کرم، قوم کے مذہبی احساس اور ذوق صحیح پر ہے لیکن کتاب کی ترتیب میں جو کد و کاش کی گئی ہے، صحت کا جو التزام کیا گیا ہے فضائل اخلاق کے جو عنوانات قائم کئے گئے ہیں صحابہ کرام ﷺ کی زندگی کے ایک ایک خط و خال کو جس طرح نمایاں کیا گیا ہے اس کے لحاظ سے یہ دعویٰ بے جا نہ ہو گا کہ اس

موضوع پر آج تک ایسی جامع کتاب اردو فارسی کیا عربی میں بھی نہیں لکھی گئی لیکن اس کتاب کی تدوین و تالیف کا یہ مقصد نہیں ہے کہ قوم سے صرف حسن قبول کا تمغہ حاصل کیا جائے بلکہ اصلی مقصد یہ ہے کہ خداوند تعالیٰ اس کتاب کی برکت سے قوم میں وہی اخلاقی مذہبی اور علمی روح پیدا کر دے جو صحابہ کرام ؓ کے قالب میں موجود تھی۔ اس بنا پر اگر قوم نے اس حیثیت سے اس کتاب کا خیر مقدم کیا تو وہی ان ناچیز کوششوں کا صلہ ہو گا جو اس کتاب کی تدوین و ترتیب میں کی گئی ہیں۔ السعی منی والا تھام من اللہ

عبدالسلام ندوی

دارالمصنفین اعظم گڑھ

## مقدمہ

### صحابی کی تعریف

عہد رسالت میں بہت سے بزرگوں نے مدتوں جناب رسول اللہ ﷺ کی صحبت سے فیض اٹھایا تھا بہت سے بزرگوں نے آپ ﷺ کے ساتھ متعدد غزوات میں شرکت کی تھی بہت سے بزرگوں نے آپ ﷺ سے بکثرت احادیث کی روایتیں کی تھیں۔ بہت سے بزرگوں نے مسلمان ہو کر سن بلوغ میں آپ ﷺ کو دیکھا تھا۔ بہت سے بزرگوں نے آپ ﷺ کو قبل اسلام تو دیکھا تھا لیکن بعد اسلام ان کو یہ شرف حاصل نہیں ہوا۔<sup>۱</sup> بہت سے لوگ گو عہد رسالت میں موجود تھے لیکن ان کو آپ ﷺ سے ملنے یا آپ ﷺ کے دیکھنے کا موقع نہیں ملا۔<sup>۲</sup> بہت سے لوگوں نے آپ ﷺ کی زندگی میں تو آپ ﷺ کو نہیں دیکھا لیکن آپ ﷺ کی وفات کے بعد ان کو آپ ﷺ کا دیدار نصیب ہوا۔<sup>۳</sup> اور ان کے علاوہ بہت سے بچے تھے جو آپ ﷺ کے مبارک عہد میں پیدا ہوئے اور صحابہ کرام رضی اللہ عنہم نے حصوں برکت کیلئے ان کو آپ ﷺ کی خدمت میں حاضر کیا اور آپ ﷺ نے ان کا نام رکھا اور ان کو دعادی۔ اب سوال یہ ہے کہ ان مختلف الحیثیات بزرگوں میں کون لوگ ہیں جن پر لفظ صحابی کا اطلاق کیا جاسکتا ہے؟ اور وہ صحابہ رسول اللہ ﷺ کے مقدس خطاب سے یاد کئے جاسکتے ہیں۔

(۱) محدثین کی ایک جماعت اور جمہور اصولیین نے صحابی ہونے کیلئے یہ شرط لگائی ہے کہ اس کو ایک مدت تک رسول اللہ ﷺ کے ساتھ نشست و برخاست کا موقع ملا ہو، کیونکہ عرف عام میں جب یہ کہا جاتا ہے کہ فلاں شخص فلاں کا ساتھی یا رفیق ہے تو اس سے صرف یہی سمجھا جاتا ہے کہ اس نے ایک کافی زمانہ تک اس کی صحبت اٹھائی ہے۔ جو لوگ کسی شخص کو محض دور یا قریب سے دیکھ لیتے ہیں اور ان کو اس کے ساتھ اٹھنے بیٹھنے اور بات چیت کرنے کا موقع نہیں ملتا ان کو عام طور پر اس کا رفیق و ساتھی نہیں کہا جاتا۔ قاضی ابو بکر محمد بن الطیب کا قول ہے کہ باتفاق اہل لغت صحابی صحبت سے مشتق ہے مگر صحبت کی کسی مخصوص

۱: مثلاً خلفائے راشدین اور تمام اکابر صحابہ۔ ۲: مثلاً شراکائے حجتہ الوداع۔

۳: مثلاً اور قد بن نوفل۔ ۴: مثلاً حضرت اویس قرنی اور اخف بن قیس رضی اللہ عنہما۔

۵: مثلاً ابن ابی ودیب البہذلی شاعر۔

۶: مثلاً عبید اللہ بن الحارث بن نوفل، عبد اللہ بن ابی طلحہ الانصاری اور محمد بن ابی بکر الصدیق رضی اللہ عنہم جو آپ کی وفات سے تقریباً تین مہینے پیشتر حجتہ الوداع کے زمانہ میں پیدا ہوئے تھے۔

مقدار سے مشتق نہیں بلکہ اس کا اطلاق ہر اس شخص پر ہو سکتا ہے جس نے کم و زیادہ کسی کی صحبت اٹھائی ہو، اس لئے کہا جاتا ہے کہ میں نے ایک سال یا ایک مہینہ یا ایک دن یا ایک گھڑی تک ایک شخص کی صحبت اٹھائی اس لئے صحبت کی تھوڑی یا زیادہ مقدار دونوں پر صحبت کا اطلاق ہو سکتا ہے لیکن اس کے ساتھ عرفا صحابی صرف اس شخص کو کہہ سکتے ہیں جس نے کسی کی طویل صحبت اٹھائی ہو، عرفا اس شخص کو صحابی نہیں کہہ سکتے جس نے کسی سے ایک گھنٹہ کی ملاقات کی ہو یا اس کے ساتھ چند قدم چلا ہو، یا اس سے کوئی حدیث سنی ہو۔<sup>۱</sup>

بلکہ حضرت سعید بن مسیب رضی اللہ عنہ کے نزدیک صحابی صرف اس شخص کو کہہ سکتے ہیں جس کو رسول اللہ ﷺ کے ساتھ دو ایک غزوات میں شرکت کا موقع ملا ہو اور کم از کم اس نے سال دو سال تک آپ ﷺ کے ساتھ قیام کیا ہو۔

(۲) بعض لوگوں کے نزدیک صحابی صرف اس کو کہتے ہیں جس نے رسول اللہ ﷺ سے احادیث کی روایت کی ہو۔

(۳) بعض لوگوں کے نزدیک صحابی ہونے کیلئے صرف طویل صحبت کافی نہیں ہے بلکہ اس کے ساتھ یہ بھی معلوم ہونا چاہئے کہ اس نے آپ ﷺ کی صحبت بغرض حصول علم و عمل اختیار کی ہے چنانچہ علامہ سخاوی فتح المغیث میں لکھتے ہیں:

قال ابو الحسین فی المعتمد هو من طالت مجالسہ علی طریق التبع له و الاخذ عنہ امامن طالت بدون قصد لا اتباع او لم تطل کالوافدین فلا۔<sup>۲</sup>  
ابو الحسین نے معتمد میں کہا ہے کہ صحابی وہ ہے جس نے بطریق اتباع آپ ﷺ کی طویل صحبت اٹھائی ہو اور آپ ﷺ سے علم حاصل کیا ہو جن لوگوں نے اس کے بغیر آپ ﷺ کی طویل صحبت اٹھائی یا اس مقصد کو تو پیش نظر رکھا لیکن طویل صحبت نہیں اٹھائی۔ مثلاً وفود میں آنے والے لوگ تو وہ صحابی نہیں۔

(۴) بعض لوگ ہر اس مسلمان کو صحابی کہتے ہیں جس نے حالت بلوغ اور حالت صحت عقل میں آپ ﷺ کو دیکھا ہے۔

(۵) بعض لوگوں کے نزدیک آپ ﷺ کا دیکھنا بھی ضروری نہیں بلکہ ہر اس مسلمان کو صحابی کہہ سکتے ہیں جو عہد رسالت میں موجود تھا چنانچہ قاضی عبدالبر نے اپنی کتاب استیعاب میں اور ابن مندہ نے اپنی کتاب معرفۃ الصحابہ رحمہم اللہ میں اسی شرط کی بنا پر صحابہ رضی اللہ عنہم کے ساتھ بہت سے ان لوگوں کا تذکرہ بھی کیا ہے جو آپ ﷺ کے عہد میں موجود تھے مگر آپ ﷺ کو دیکھا نہیں تھا لیکن درحقیقت یہ لوگ صحابی نہ تھے بلکہ اس سے مقصود یہ تھا کہ اس زمانہ کے تمام لوگوں کے حالات کا استقصاء کر لیا جائے۔



(۶) محدثین کی ایک جماعت جس میں امام احمد، علی بن مدینی اور امام بخاری بھی شامل ہیں صحابی کا خطاب صرف ان لوگوں کو دیتی ہے جنہوں نے رسول اللہ ﷺ کو حالت اسلام میں دیکھا ہے بلکہ آنکھوں سے دیکھنا بھی ضروری نہیں صرف آپ ﷺ کی ملاقات کافی ہے مثلاً حضرت عبد اللہ بن ام مکتوم ؓ اندھے تھے اس لئے آپ ﷺ کو آنکھ سے نہیں دیکھ سکتے تھے لیکن بائیں ہاتھ ان کا شمار صحابہ ؓ میں ہے کیونکہ ان کو آپ ﷺ کا شرف ملاقات حاصل تھا۔

ان لوگوں کا استدلال یہ ہے کہ لغت کے رو سے ہر اس شخص کو صحابی کہہ سکتے ہیں جس نے زمانہ کی کسی ساعت میں ایک شخص کی صحبت اٹھائی ہے امام احمد بن حنبل کا قول ہے کہ ہر وہ شخص جس نے ایک مہینہ یا ایک دن یا ایک منٹ تک رسول اللہ ﷺ کی صحبت اٹھائی یا آپ ﷺ کو صرف دیکھا وہ صحابی ہے امام بخاری فرماتے ہیں کہ جس مسلمان نے آپ ﷺ کی صحبت اٹھائی یا آپ ﷺ کو دیکھا وہ صحابی ہے۔<sup>۱</sup>

ان تمام اقوال سے ثابت ہوتا ہے کہ جو لوگ آپ ﷺ کے عہد مبارک میں پیدا ہو کر سن بلوغ کو نہیں پہنچے وہ صحابی نہیں ہیں چنانچہ حافظ ابن حجر عسقلانی اصابہ میں لکھتے ہیں۔  
ذکر اولئك في الصحابة انما هو على سبيل الاطلاق لغلبة الظن على انه صلى الله عليه وسلم راىهم۔<sup>۲</sup>

صحابہ ؓ میں ان بچوں کا ذکر بالکل الحاقی ہے کیونکہ ظن غالب یہی ہے کہ رسول اللہ ﷺ نے ان کو دیکھا ہوگا۔

لیکن بعض لوگوں کے نزدیک یہ لوگ بھی صحابہ ؓ کے گروہ میں داخل ہیں چنانچہ مولانا عبدالحی صاحب ظفر الامانی میں لکھتے ہیں:

والمرجع هو دخولهم فيهم نعم حديثهم مرسل لكنه مرسل مقبول۔<sup>۳</sup>  
مرجع یہ ہے کہ یہ لوگ بھی صحابہ ؓ میں داخل ہیں البتہ ان کی حدیث مرسل ہے لیکن وہ مرسل مقبول ہے۔

اسی طرح جن لوگوں نے آپ ﷺ کو بعد وفات دیکھا تھا وہ بھی صحابہ ؓ کی جماعت میں داخل نہیں چنانچہ حافظ ابن حجر عسقلانی مقدمہ اصابہ میں لکھتے ہیں:  
والراجح عدم الدخول۔<sup>۴</sup>

قول راجح یہ ہے کہ یہ لوگ صحابی نہیں ہیں۔  
جو مسلمان آپ ﷺ کے زمانہ میں موجود تھے لیکن ان کو آپ ﷺ کا دیدار نصیب

۱: اسد الغابہ جلد ۱ صفحہ ۱۲۔ ۲: مقدمہ اصابہ ص ۵۔

۳: کتاب مذکور ص ۳۰۷۔ ۴: مقدمہ اصابہ ص ۸۔



نہیں ہوا وہ بھی صحابی نہیں چنانچہ حضرت اویس قرنی ؓ اسی قسم کے بزرگ ہیں۔ جن لوگوں نے اسلام لانے سے پہلے آپ ﷺ کو دیکھا تھا لیکن اسلام لانے کے بعد ان کو آپ ﷺ کی زیارت نصیب نہیں ہوئی وہ بھی صحابی نہیں ہیں بلکہ ان کا شمار کبار تابعین میں ہے۔ اب ان اقوال کے مطابق صرف ان لوگوں کو صحابی کہا جاسکتا ہے:-

- (۱) جنہوں نے ایک مدت تک آپ ﷺ کا شرف صحبت حاصل کیا ہے۔
- (۲) یا کم از کم ایک غزوہ میں آپ ﷺ کے ساتھ شرکت کی ہے۔
- (۳) یا آپ ﷺ سے احادیث کی روایت کی ہے۔
- (۴) یا آپ ﷺ کی صحبت حصول علم و عمل کیلئے اختیار کی ہے۔
- (۵) یا مسلمان ہونے کے ساتھ آپ ﷺ کو حالت بلوغ و حالت ثبات عقل میں دیکھا ہے یا آپ ﷺ سے ملاقات کی ہے۔

(۶) یا حالت اسلام میں محض آپ ﷺ کو دیکھا ہے یا ملاقات کی ہے۔ ان اقوال میں چھٹا یعنی آخری قول جمہور کے نزدیک سب سے زیادہ صحیح اور عام مسلمانوں میں مقبول ہے کیونکہ یہ ان تمام صحابہ ؓ کو شامل ہے جن میں احادیث کی روایت کی جاسکتی ہے اور ان کو اسوہ حسنہ بنایا جاسکتا ہے اس کے بعد پہلا یعنی اصولیین کا قول قابل اعتبار ہے کیونکہ اس سے اگرچہ بہت سے وہ صحابہ ؓ جنہوں نے صرف رسول اللہ ﷺ کو دیکھا تھا لیکن آپ ﷺ کی فیض صحبت سے کافی زمانہ تک متمتع نہیں ہوئے تھے صحابہ ؓ کی جماعت سے نکل جاتے ہیں تاہم اس کے ذریعہ سے صحابیت کا ایک بلند معیار قائم ہوتا ہے اور تمام اکابر صحابہ ؓ اس میں شامل ہو جاتے ہیں ان کے علاوہ اور تمام اقوال درجہ اعتبار سے گرے ہوئے ہیں کیونکہ ان میں بعض اس قدر وسیع اور عام ہیں کہ عہد رسالت ﷺ کا ہر مسلمان صحابہ ؓ کی جماعت میں شامل ہو جاتا ہے اور بعض اس قدر محدود ہیں کہ بہت سے کبار صحابہ ؓ کے گروہ سے نکل جاتے ہیں اس کے علاوہ فضیلت کا دار و مدار صرف علم و عمل پر ہے اصولیین نے صحابہ ؓ کی جماعت پر اخذ مسائل اور روایت حدیث کے لحاظ سے نظر ڈالی۔ اس لئے انہوں نے صرف اس شخص کو صحابی قرار دیا جس نے مدت تک آنحضرت ﷺ کا شرف صحبت حاصل کیا لیکن جمہور کے نزدیک صحابیت کا معیار صرف زہد و تقویٰ ہے اس لئے وہ ہر اس شخص کو صحابی کہتے ہیں جس نے حالت اسلام میں آپ ﷺ کو دیکھا ہے یا آپ

۱: ظفر الامانی ص ۳۰۸۔

۲: اور جس کا خاتمہ اسلام پر ہوا یعنی مرتے وقت وہ مسلمان تھے کیونکہ بعض ایسے لوگ بھی تھے جنہوں نے مسلمان ہونے کے ساتھ یا حالت اسلام میں آپ ﷺ کو دیکھا یا ملاقات کی مگر بعد میں وہ دین سے پھر گئے اور اسی حالت میں مر گئے۔ (خورشید)

ﷺ سے ملاقات کی ہے۔

## صحابہ کی تعداد

صحابہ ﷺ کے حالات میں جو کتابیں لکھی گئی ہیں ان سے صحابہ ﷺ کی تعداد کا صحیح پتہ لگانا سخت مشکل ہے اور اس کو خود ان کتابوں کے مصنفین تسلیم کرتے ہیں چنانچہ علامہ ابن اثیر جزری اسر الغابہ میں لکھتے ہیں:

ولو حفظوا ذلك الزمان لكانوا اضعاف من ذكره العلماء۔<sup>۱</sup>

اگر خود صحابہ ﷺ اپنے زمانہ میں صحابہ ﷺ کے نام محفوظ رکھتے تو ان کی تعداد اس سے کئی گنا زیادہ ہوتی جس کو علماء نے بیان کیا ہے۔

البتہ احادیث کی بعض تصریحات سے معلوم ہوتا ہے کہ ہجرت کے بعد صحابہ ﷺ کی تعداد میں روز بروز اضافہ ہوتا گیا اور آپ ﷺ کی وفات تک صحابہ ﷺ کی ایک عظیم الشان جماعت تیار ہو گئی۔ چنانچہ صحیح بخاری میں ہے کہ ایک بار جناب رسول اللہ ﷺ نے حکم دیا۔

اكتبوا لي من تلفظ بالاسلام من الناس۔

جو لوگ اسلام کا کلمہ پڑھتے ہیں مجھے ان کا نام لکھ کر دو۔

اور جب اس حکم کی تعمیل کی گئی تو پندرہ سو مسلمانوں کی فہرست مرتب ہوئی۔<sup>۲</sup> لیکن اس حدیث میں یہ تصریح نہیں ہے کہ یہ حکم کس موقع پر دیا گیا اس لئے محدثین نے مختلف رائیں قائم کی ہیں حافظ ابن حجر نے فتح الباری میں لکھا ہے کہ غالباً یہ حکم اس وقت دیا گیا تھا جب صحابہ ﷺ جنگ احد کیلئے جا رہے تھے ابن تین کے نزدیک یہ حکم غزوہ خندق میں دیا گیا تھا داؤدی کے نزدیک یہ حدیبیہ کے زمانہ کا واقعہ ہے اس کے بعد اس تعداد میں اور اضافہ ہوا چنانچہ فتح مکہ میں دس ہزار صحابہ ﷺ رسول اللہ ﷺ کے ساتھ شریک جنگ ہوئے۔<sup>۳</sup> اور فتح مکہ کے بعد جب تمام عرب مسلمان ہو گیا تو یہ تعداد اضعافاً مضاعفہ ہو گئی غزوہ حنین میں خادموں اور عورتوں کے علاوہ بارہ ہزار اور غزوہ تبوک میں ۳۰ ہزار مجاہد آپ ﷺ کے ساتھ تھے۔<sup>۴</sup> حجتہ الوداع میں جس کے ایک سال بعد آپ ﷺ کا وصال ہوا ۴۰ ہزار صحابہ ﷺ شریک تھے۔<sup>۵</sup> غرض ۱۰۰ھ تک مکہ اور طائف میں کوئی شخص ایسا نہیں رہ گیا تھا جو مسلمان ہو کر حجتہ الوداع میں شریک نہ ہوا ہو۔<sup>۶</sup> شرکائے حجتہ الوداع میں چار ہزار صحابہ ﷺ کی مزید

۱: اسد الغابہ جلد اول ص ۳۔ ۲: بخاری کتاب الجہاد باب کتابتہ الامام الناس۔

۳: بخاری کتاب المغازی باب غزوہ الفتح فی رمضان۔

۴: اسد الغابہ صفحہ ۱۲ ج ۱۔ ۵: طبقات ابن سعد ذکر غزوہ تبوک۔

۶: مقدمہ ابن صلاح باب ۳۹ صفحہ ۱۵۱۔ ۷: مقدمہ اصحابہ میں ۹۔

تعداد بھی شامل ہے۔ امام شافعیؒ کی روایت ہے کہ جب رسول اللہ ﷺ کا وصال ہوا تو ساٹھ ہزار مسلمان موجود تھے جن میں تیس ہزار خاص مدینہ میں اور تیس ہزار مدینہ سے باہر اور مقامات میں تھے۔ ابو زرہؓ رازی کا قول ہے کہ آپ ﷺ کی وفات کے وقت جن لوگوں نے آپ ﷺ کو دیکھا اور آپ ﷺ سے حدیث سنی ان کی تعداد ایک لاکھ سے زائد تھی جن میں مرد اور عورت دونوں شامل تھے اور ان میں ہر ایک نے آپ ﷺ سے روایت کی تھی۔<sup>۱</sup> ابن فتحون نے ذیل استیعاب میں اس قول کو نقل کر کے لکھا ہے کہ ابو زرہؓ نے یہ تعداد صرف ان لوگوں کو بتائی ہے جو رواہ حدیث میں تھے۔ لیکن ان کے علاوہ صحابہؓ کی جو تعداد ہوگی وہ اس سے کہیں زیادہ ہوگی۔<sup>۲</sup> بہر حال اکابر صحابہؓ کے نام ان کی تعداد اور ان کے حالات تو ہم کو صحیح طور پر معلوم ہیں لیکن ان کے علاوہ ہم اور صحابہؓ کی صحیح تعداد نہیں بتا سکتے اسد الغابہ میں لکھا ہے کہ خود صحابہؓ کے زمانہ میں مشاغل دینیہ نے صحابہؓ کو یہ موقع نہ دیا کہ وہ اپنی تعداد کو محفوظ رکھیں۔<sup>۳</sup> اس کے علاوہ اکثر صحابہؓ صحرائین بدوی تھے اس لئے ایسی حالت میں ان کا گننا رہنا ضروری تھا۔<sup>۴</sup>

### صحابہؓ کی شناخت

جن بزرگوں کی نسبت صحابی ہونے کا دعویٰ کیا جاتا ہے اس کی صحت کی دلیلیں اور علامتیں یہ ہیں کہ:

(۱) ان کا صحابی ہونا بطریق تواتر ثابت ہو مثلاً حضرت ابو بکر صدیقؓ، حضرت عثمانؓ، حضرت عثمانؓ اور حضرت علی کرم اللہ وجہہ اور تمام اکابر صحابہؓ کا صحابی ہونا اسی طریقہ سے ثابت ہے۔

(۲) ان کے صحابی ہونے کا ثبوت اگر تواتر کے درجہ تک نہ پہنچ سکے تو کم از کم بطریق روایت مشہور ان کا صحابی ہونا ثابت ہو حضرت عکاشہ بن حصنؓ، حضرت ضام بن ثعلبہؓ وغیرہ کا صحابی ہونا اسی طریقہ سے ثابت ہے۔

(۳) جن صحابہؓ کا صحابی ہونا یقینی طور پر ثابت ہے ان کی شہادت سے بھی اس کا ثبوت ہو سکتا ہے مثلاً ایک صحابی کا یہ کہنا کہ میں رسول اللہ ﷺ کی خدمت میں فلاں شخص کے ساتھ حاضر ہوا یا آپ ﷺ نے میرے سامنے فلاں شخص سے گفتگو کی اس شخص کے صحابی ہونے کی دلیل ہے بشرطیکہ وہ مسلمان ہو۔

۱: ایضاً ص ۱۲۔ ۲: تجرید جلد ۱ ص ۳۔

۳: مقدمہ اصحابہ ص ۳۔ ۴: ایضاً۔

۵: مقدمہ اسد الغابہ ص ۳۔ ۶: مقدمہ اصحابہ ص ۴۔

- (۴) اسی طرح ثقات تابعین کی شہادت سے بھی اس کا ثبوت ہو سکتا ہے۔
- (۵) چونکہ روایات سے ثابت ہو چکا ہے کہ عہد خلافت میں صرف صحابہ رضی اللہ عنہم ہی امیر العسکر بتائے جاتے تھے اس لئے اگر غزوات و فتوحات میں کسی کی نسبت یہ ثابت ہو جائے کہ وہ امیر بنایا گیا تو اس سے بھی صحابیت ثابت ہو جائے گی۔
- (۶) روایات سے یہ بھی ثابت ہے کہ صحابہ رضی اللہ عنہم کے گھروں میں جب بچے پیدا ہوتے تھے تو وہ تبرک و تحنیک کی غرض سے ان کو رسول اللہ صلی اللہ علیہ وسلم کی خدمت میں حاضر کرتے تھے اس لئے جن بچوں کی نسبت روایات سے ثابت ہو جائے ان کا صحابی ہونا بھی ثابت ہو جائے گا۔
- (۷) روایات سے یہ بھی ثابت ہے کہ فتح مکہ کے بعد مکہ اور طائف کے تمام لوگ مسلمان ہو کر حجتہ الوداع میں شریک ہوئے تھے اس لئے جن لوگوں کی نسبت یہ ثابت ہو جائے کہ وہ اس وقت موجود تھے ان کا صحابی ہونا بھی ثابت ہو جائے گا۔
- (۸) لیکن اگر کوئی شخص بذات خود صحابی ہونے کا مدعی ہو اور اس کے دعویٰ کی صحت کیلئے متذکرہ بالادلیلوں میں سے کوئی دلیل موجود نہ ہو تو اس کی نسبت محدثین کی مختلف رائیں ہیں:-
- ۱۔ بعض محدثین کا خیال ہے کہ چونکہ وہ خود اپنے لئے ایک شرف کو ثابت کرنا چاہتا ہے اس لئے اس کا دعویٰ مقبول نہ ہوگا۔
  - ۲۔ بعضوں کے نزدیک اگر وہ نہایت مختصر اور محدود صحبت کا مدعی ہو تو اس کا دعویٰ قبول کر لیا جائے گا کیونکہ بہت سی گھڑیاں ایسی ہوتی تھیں جن میں رسول اللہ صلی اللہ علیہ وسلم تہارہتے تھے اس لئے اگر اس حالت میں کسی نے آپ صلی اللہ علیہ وسلم سے ملاقات کی ہو یا آپ صلی اللہ علیہ وسلم کو دیکھا ہو تو اس کا ثبوت کسی دوسرے صحابی کی شہادت سے بہ مشکل ہو سکتا ہے۔
  - ۳۔ لیکن اگر اس نے یہ دعویٰ کیا کہ اس نے مدتوں آپ صلی اللہ علیہ وسلم کی صحبت اٹھائی ہے اور مدتوں سفر و حضر میں آپ صلی اللہ علیہ وسلم کے ساتھ رہا ہے تو اس کا یہ دعویٰ مقبول نہ ہوگا کیونکہ ایسے شخص کو عام طور پر لوگ آپ صلی اللہ علیہ وسلم کے پاس دیکھتے رہے ہوں گے اس لئے جب تک اس کی صحابیت نقل صحیح اور روایت عامہ سے ثابت نہ ہو جائے اس کا دعویٰ مقبول نہیں ہو سکتا۔
  - ۴۔ لیکن محدث ابن عبد البر نے اس معاملہ میں بہت زیادہ فیاضی کی ہے اور دو شرطوں کے ساتھ اس قسم کے اشخاص کے دعویٰ کو مطلقاً مقبول قرار دیا ہے ایک یہ کہ اس دعویٰ سے پہلے اس شخص کا عادل، ثقہ اور مقبول الروایۃ ہونا ثابت ہو، دوسرے یہ کہ خارجی قرائن اس کے دعویٰ کی تکذیب نہ کرتے ہوں۔ مثلاً ہجرت کی ایک صدی گزرنے کے بعد اگر کوئی شخص دوسری صدی کے دسویں سال صحابی ہونے کا مدعی ہو تو اس کا دعویٰ مردود قرار دیا جائے گا کیونکہ روایات سے ثابت ہو گیا ہے کہ پہلی صدی ہجری کے ختم ہونے تک صحابہ رضی اللہ عنہم کا دور گزر جائے گا اور اس کے بعد کوئی صحابی باقی نہ رہے گا چھٹی صدی ہجری میں ایک شخص رتن ہندی گزرا ہے جس نے صحابی ہونے کا دعویٰ کیا تھا لیکن محدثین نے اس کو

دجال اور کذاب قرار دیا۔

## صحابہ کی عدالت

اگرچہ اصول کا یہ مسلمہ مسئلہ ہے کہ الصحابہ کلہم عدل یعنی تمام صحابہ ۱؎ عادل ہیں لیکن شافعیہ میں ابوالحسین بن القطان نے اس عموم سے اختلاف کیا ہے کیونکہ ان کے نزدیک صحابہ ۲؎ میں چند بزرگ ایسے بھی گزرے ہیں جن سے کچھ لغزشیں سرزد ہوئی ہیں مثلاً ولید ۳؎ صحابی تھے لیکن انھوں نے شراب پی ہے۔ حاطب بن بلتعہ ۴؎ صحابی تھے لیکن انھوں نے رسول اللہ ۵؎ کے منشاء کے خلاف کفار مکہ کو خط لکھا ہے ایک خیال یہ ہے کہ خانہ جنگی کے زمانے سے پہلے گو تمام صحابہ ۶؎ عادل تھے لیکن جب خود صحابہ ۷؎ میں خانہ جنگی پھیل گئی اور صفین و جمل کے معرکے گرم ہوئے تو ان لوگوں کی عدالت قابل بحث و تحقیق ہو گئی، معتزلہ کے نزدیک جن لوگوں نے حضرت علی کرم اللہ وجہہ سے جنگ کی وہ عادل نہیں رہے لیکن جو لوگ حضرت معاویہ ۸؎ کے طرف دار ہیں وہ اس کے برعکس دعویٰ کرتے ہیں۔ محمد مازری نے عدالت کو صرف ان صحابہ ۹؎ کیلئے مخصوص کیا ہے جو شب و روز رسول اللہ ۱۰؎ کی صحبت اور آپ ۱۱؎ کی اعانت میں مصروف رہتے تھے اس لئے ان کے نزدیک ہر صحابی عادل نہیں ہے چنانچہ ان کا قول ہے کہ:

لسنا نعني بقولنا "الصحابة عدل" كل من را ۱۲؎ يوم ما اوزاره لما ما واجتمع به لغرض وانصرف عن كتب وانما نعني به الذين لازموا وعزره ونصروه وابتغوا النور الذي انزل معه اولئك هم المفلحون۔

ہم جو یہ کہتے ہیں کہ صحابہ ۱۳؎ عدول ہیں تو اس کا یہ مطلب نہیں کہ ہر وہ شخص جس نے آپ ۱۴؎ کو کسی دن دیکھ لیا یا چلتے پھرتے آپ ۱۵؎ کی زیارت کر لی یا کسی غرض سے آپ ۱۶؎ کی ملاقات کر کے تھوڑی دیر کے بعد واپس گیا عادل ہے بلکہ اس سے وہ لوگ مراد ہیں جو ہمیشہ آپ ۱۷؎ کے ساتھ رہے آپ ۱۸؎ کی تائید و اعانت کی اور اس نور کا اتباع کیا جو آپ ۱۹؎ کے ساتھ اتارا گیا۔ یہی لوگ ہیں جو کامیاب ہیں۔

لیکن عام محدثین کے نزدیک ان آیات کے بنا پر جو قرآن مجید میں عموماً تمام صحابہ ۲۰؎ کے فضائل میں نازل ہوئی ہیں یہ خصوصیت تمام صحابہ ۲۱؎ میں پائی جاتی ہیں اور ہر زمانہ میں پائی جاتی ہے اس میں صحابہ ۲۲؎ کا ہر فرد داخل ہے اور جو لوگ اس اصول کی ہمہ گیری کے مخالف ہیں انھوں نے عدالت کے مفہوم پر غور نہیں کیا ہے عدالت ایک مشترک لفظ ہے جس کے مختلف معنی ہیں مثلاً:-

(۱) کبھی عدالت کو جو رد ظلم کے مقابل میں بولا جاتا ہے اور اس وقت یہ لفظ انصاف کا مرادف

ہو جاتا ہے۔

(۲) کبھی فسق و فجور کے مقابل میں استعمال کیا جاتا ہے اور اس وقت یہ لفظ تقویٰ کا ہم معنی ہوتا

ہے۔

(۳) کبھی یہ لفظ صرف عصمت پر دلالت کرتا ہے اور یہ وصف صرف انبیاء اور ملائکہ کے ساتھ

مخصوص ہے۔

(۴) کبھی یہ لفظ گناہوں سے محفوظ رہنے پر دلالت کرتا ہے اور نتائج کے لحاظ سے اگرچہ اس میں اور

عصمت میں کوئی فرق نہیں تاہم عصمت ایک ملکہ فطری و وہی ہے اور گناہوں سے محفوظ

رہنا ایک ملکہ کسی ہے اسی بنا پر انبیاء علیہم السلام کو معصوم اور اولیاء کو محفوظ کہا جاتا ہے۔

(۵) کبھی عدالت کے معنی روایت حدیث میں جھوٹ سے بچنے کے ہوتے ہیں اور اس معنی میں

عادل اس شخص کو کہتے ہیں جو روایت حدیث میں دروغ بیانی نہ کرتا ہو۔

لیکن یہ کسی محدث کا دعویٰ نہیں ہے کہ صحابہ ؓ کوئی کام انصاف کے خلاف نہیں

کر سکتے ان سے کوئی فعل تقویٰ و طہارت کے خلاف صادر نہیں ہو سکتا۔ وہ انبیاء کی طرح

معصوم ہیں یا وہ تمام گناہوں سے محفوظ ہیں بلکہ ان کا مقصد صرف یہ ہے کہ کوئی صحابی ؓ

روایت کرنے میں دروغ بیانی سے کام نہیں لیتا۔ چنانچہ ابن الانباری کا قول ہے کہ:

ليس المرار بعد التهم ثبوت العصمة لهم واستحالة المعصية من هم وانما

المراد قبول روايا تهم من غير تكلف البحث عن اسباب العدالة وطلب

التزكية الا ان يشب ارتكاب قارح لم يثبت ذلك۔

ابن انباری کا قول ہے کہ صحابہ ؓ کی عدالت سے یہ مراد نہیں کہ صحابہ ؓ بالکل

معصوم ہیں اور ان سے گناہوں کا سرزد ہونا محال ہے بلکہ یہ مراد ہے کہ ان کی روایتوں کو

اسباب عدالت و ثقاہت کی چھان بین کے بغیر قبول کر لینا چاہئے بجز اس صورت کے

جب وہ ایسے امر کا ارتکاب کریں جو روایات میں قارح ہو اور یہ ثابت نہیں ہے۔

**مولانا شاہ عبدالعزیز صاحب دہلوی لکھتے ہیں**

اہل سنت کا یہ مقررہ عقیدہ ہے کہ صحابہ ؓ کل کے کل عادل ہیں یہ لفظ بار بار بولا گیا

ہے اور میرے والد مرحوم شاہ ولی اللہ محدث دہلوی نے اس لفظ کی حقیقت سے بحث کی تو یہ

ثابت ہوا کہ اس موقع پر عدالت کے متداول معنی مراد نہیں ہیں بلکہ صرف عدالت فی

روایت الحدیث مراد ہے اس کے سوا اور کچھ مراد نہیں ہے اور اس عدالت کی حقیقت روایات

میں جھوٹ سے بچنا ہے کیونکہ ہم نے تمام صحابہ ؓ کی سیرت کو خوب ٹٹولا یہاں تک کہ

ان لوگوں کی سیرت کا بھی مطالعہ کیا جو خانہ جنگیوں فتنوں اور لڑائی جھگڑوں میں شریک ہوئے

تو ہم کو معلوم ہوا کہ وہ بھی رسول اللہ ﷺ کے متعلق دروغ بیانی کو سخت ترین گناہ سمجھتے ہیں اور اس سے شدت کے ساتھ احتراز کرتے ہیں۔<sup>۱</sup>

### صحابہ کے طبقے

مختلف حیثیتوں کے لحاظ سے صحابہ کے مختلف طبقے ہیں چنانچہ قلت و کثرت روایت کے لحاظ سے ان کے مختلف طبقات قائم کیے گئے ہیں لیکن فضائل و مناقب کے لحاظ سے اہل سنت والجماعت کے نزدیک بالاتفاق۔

خلفائے راشدین... تمام صحابہ سے افضل ہیں اور خلفاء میں بھی ترتیب خلافت مدارج فضیلت قائم ہوئے ہیں خلفاء کے بعد،

ازواج مطہرات... افضل ہیں اور ان دونوں کے بعد فضیلت کی ترتیب یہ ہے۔

مہاجرین اولین... لیکن ان میں باہم ایک کو دوسرے پر فضیلت نہیں دی جاسکتی۔

اہل عقبہ... مہاجرین اولین کے بعد اہل عقبہ تمام صحابہ سے افضل ہیں۔

اہل بدر... اہل عقبہ کے بعد شرکائے بدر کا درجہ ہے۔

اہل مشاہد... اس کے بعد درجہ بدرجہ اہل مشاہد کو فضیلت حاصل ہے یعنی جو غزوہ

پہلے ہوا ہے اس کے شرکاء ان صحابہ سے افضل ہیں جو اس کے

بعد کی لڑائیوں میں شریک ہوئے خداوند تعالیٰ خود فرماتا ہے:

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ وَقَاتِلَ وَالَّذِى كُنْتَ اعْظَمَ دَرَجَةً مِنَ الَّذِينَ

انْفَقُوا مِنْ بَعْدِ وَقَاتِلُوا وَكَلَّا وَعَدَ اللَّهُ الْحَسَنَى (حدید-۱)

تم (مسلمانوں) میں سے جن لوگوں نے فتح (مکہ) سے پہلے (راہِ خدا میں مال) خرچ کئے اور

دشمنوں سے لڑے وہ درجہ میں ان مسلمانوں سے بڑھ کر ہیں جنہوں نے فتح مکہ کے پیچھے

مال خرچ کئے اور لڑے اور یوں حسن سلوک کا وعدہ تو اللہ نے سب ہی سے کر رکھا ہے۔

### صحابہ کا زمانہ

صحابہ کرام کا مبارک زمانہ ابتدائے بعثت سے شروع ہو کر پہلی صدی کے آخر تک ختم ہو گیا اور اس طرح رسول اللہ ﷺ کی معجزانہ پیشین گوئی پوری ہوئی جو ان الفاظ میں کی گئی ہے:

فَإِنْ رَأَسَ مِائَةَ سَنَةٍ لَا يَبْقَى مِمَّنْ هُوَ الْيَوْمَ ظَهَرَ الْأَرْضَ أَحَدٌ

جو لوگ آج روئے زمین پر موجود ہیں ان میں سے سو سال کے بعد کوئی باقی نہ رہے گا۔



لیکن ان مبہم الفاظ سے صحابہ کرام ؓ کو دھوکا ہوا اور وہ یہ سمجھے کہ سو سال کے بعد قیامت آکر تمام دنیا ہی کا خاتمہ کر دے گی حالانکہ آپ ﷺ کا مقصد صرف یہ تھا کہ اس پیشین گوئی کے وقت جو لوگ موجود ہیں ان میں سے سب فنا ہو جائیں گے<sup>۱</sup> اور نسل انسانی کا یہ مخصوص دور ختم ہو جائے گا اور جہاں تک عہد صحابہ ؓ کا تعلق ہے واقعات بھی اس کی تائید کرتے ہیں چنانچہ مدینہ کے صحابہ ؓ میں حضرت سہل بن سعد ؓ آخری صحابی ہیں جنہوں نے باختلاف روایت ۸۸ھ میں ۹۶ سال یا ۹۱ھ میں سو سال کی عمر میں وفات پائی وہ خود فرمایا کرتے تھے کہ اگر میں مر جاؤں تو رسول اللہ ﷺ سے روایت کرنے والا کوئی دوسرا نہ ملے گا۔<sup>۲</sup>

بصرہ کے صحابہ ؓ میں حضرت انس بن مالک ؓ آخری صحابی تھے جنہوں نے باختلاف روایت ۹۰ھ یا ۹۱ھ یا ۹۲ھ یا ۹۳ھ میں زیادہ سے زیادہ ۱۰۳ سال کی عمر میں وفات پائی<sup>۳</sup> خود ان سے ایک شخص نے پوچھا کہ اب کوئی صحابی ؓ باقی ہے یا نہیں۔ تو بولے کہ ”دیہات کے چند بدو البتہ باقی رہ گئے ہیں جنہوں نے رسول اللہ ﷺ کی زیارت کی ہے لیکن اب کوئی ایسا شخص نہیں ہے جس نے آپ ﷺ کی صحبت اٹھائی ہو۔“<sup>۴</sup>

لیکن ان سب میں حضرت ابوالطفیل ؓ عامر بن وائلہ سب سے آخری صحابی تھے جنہوں نے ۱۰۰ھ میں مکہ میں وفات پائی وہ خود کہا کرتے تھے کہ آج میرے سواروے زمین پر کوئی ایسا شخص نہیں ہے جس نے رسول اللہ ﷺ کو دیکھا ہو۔<sup>۵</sup>

بہر حال حدیث صحیح اور عام روایات کی رو سے پہلی صدی کے ختم ہونے کے ساتھ صحابہ کرام ؓ کا دور مبارک ختم ہو گیا اور اب صرف ان کے اعمال صالحہ باقی رہ گئے ہیں اور اس کتاب میں ہم انہیں اعمال صالحہ کی تفصیل بیان کرتے ہیں۔

۱: بخاری کتاب موقت الصلوٰۃ باب العمر فی الفقہ والخیر بعد العشاء۔

۲: استیعاب تذکرہ سہل بن سعد ؓ۔

۳: اسد الغابہ تذکرہ حضرت انس بن مالک ؓ۔

۴: مقدمہ ابن صلاح باب ۳۹ ص ۱۳۸۔

۵: استیعاب تذکرہ حضرت ابوالطفیل ؓ۔





## قبولِ اسلام

لطافت طبع رقت قلب اور اثر پذیری ایک نیک سرشت انسان کا اصلی جوہر ہیں اور انہیں کے ذریعہ سے وہ ہر قسم کی پند و موعظت تعلیم و تربیت اور ارشاد و ہدایت کو قبول کر سکتا ہے، پھولوں کی پتھڑیاں نسیم صبح کی خاموش حرکت سے ہل جاتی ہیں لیکن تناور درختوں کو باد صرصر کے جھونکے بھی نہیں ہلا سکتے شعاع نگاہ آئینہ کے اندر سے گذر جاتی ہے لیکن پہاڑوں میں فولادی تیر بھی نفوذ نہیں کرتے بعینہ یہی حال انسان کا بھی ہے ایک لطیف الطبع، رفیق القلب اور اثر پذیر آدمی ہر دعوت حق کو آسانی سے قبول کر لیتا ہے لیکن سنگ دل اور غلیظ القلب لوگوں پر بڑے سے بڑے معجزے بھی اثر نہیں کرتے اس فرق مراتب کی جزئی مثالیں ہر جگہ مل سکتی ہیں لیکن اشاعت اسلام کی تاریخ تمام تر اسی قسم کی مثالوں سے لبریز ہے کفار میں ہم کو بہت سے اشقیاء کا نام معلوم ہے جنہوں نے ہزاروں کوششوں کے بعد بھی خدائے ذوالجلال کے آگے سر نہیں جھکایا، لیکن صحابہ کرام ؓ نے قرآن مجید کی آیات رسول اللہ ﷺ کے اخلاق و عادات آپ ﷺ کے مواعظ و نصائح شکل و شبہت دعاہ اسلام کی تعلیم ہدایت و ارشاد اور معجزات و آیات غرض ہر موثر چیز کے اثر کو قبول کیا اور بطوع و رضا اسلام کے حلقہ میں داخل ہوئے۔

### قرآن مجید کا اثر

عمر ؓ خود آنحضرت ﷺ کا (نعوذ باللہ) کام تمام کرنے کیلئے گھر سے نکلے تھے لیکن جب قرآن مجید کی چند آیتیں سنیں تو ان کا دل نور ایمان سے لبریز ہو گیا۔ حضرت ابوذر غفاری ؓ نے اپنے بھائی سے قرآن مجید کے معجزانہ اثر کا ذکر سنا تو رسول اللہ ﷺ کی خدمت میں حاضر ہوئے اور صدق دل سے مسلمان ہو گئے۔

حضرت عثمان بن مظعون ؓ نے جب یہ آیت سنی:

أَن اللّٰهُ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ يَعِظُكُمْ لَعَلَّكُمْ تَذَكَّرُونَ (نحل - ۱۳)

خدا عادل احسان اور قرباءداروں کے ساتھ سلوک کرنے کا حکم دیتا ہے اور بدکاری برائی

اور ظلم سے روکتا ہے وہ اس لئے یہ نصیحتیں کرتا ہے کہ شاید تم اس کو قبول کر لو۔  
تو ان کے دل پر جو اثر ہوا اس کو وہ خود ان الفاظ میں بیان کرتے ہیں:

فذلک حین استقر الایمان فی قلبی واجیت محمداً<sup>۱</sup>

یہی وہ وقت ہے جب ایمان میرے دل میں جاگزیں ہوا اور میں محمد ﷺ سے محبت رکھنے لگا۔

حضرت جبیر بن مطعم ﷺ نے جب یہ آیتیں سنیں:

ام خلقوا من غیر شئی ام هم الخالقون ام خلقوا السموات والارض بل لا یوقنون ام عندهم خزائن ربک ام هم المصیطرون۔

کیا یہ لوگ خود بخود پیدا ہو گئے۔ یا یہ لوگ خود پیدا کرنے والے ہیں کیا آسمان وزمین کو انہی لوگوں نے پیدا کیا ہے سچ تو یہ ہے کہ ان کے دل میں ایمان نہیں (اے پیغمبر) کیا ان کے پاس تمہارے پروردگار کے خزانے ہیں۔ یا یہ لوگ سربراہ کار ہیں۔

تو خود کہتے ہیں کہ میرا دل اڑنے لگا حضرت طفیل بن عمرو الدوسی ﷺ نے رسول اللہ ﷺ کی زبان مبارک سے قرآن سنا تو بے اختیار ہو کر مسلمان ہو گئے۔ طائف کے سفر میں

حضرت خالد العدوانی ﷺ نے آپ ﷺ کی زبان مبارک سے یہ آیت سنی:

وَالسَّمَاءِ وَالطَّارِقِ۔ ”آسمان کی قسم اور رات میں آنے والے کی قسم“

تو اسی وقت پوری سورہ کو یاد کر لیا اور بالآخر مسلمان ہو گئے۔<sup>۲</sup>

اشخاص سے الگ صحابہ ﷺ کی جماعت کی جماعت قرآن مجید کے اثر سے متاثر ہوئی اور اسلام لائی، مثلاً حضرت ابو عبیدہ ﷺ حضرت ابو سلمہ ﷺ حضرت ارقم بن ابی ارقم ﷺ اور حضرت عثمان بن مظعون ﷺ جب آپ ﷺ کی خدمت میں حاضر ہوئے تو آپ ﷺ نے دعوت اسلام دی اور قرآن مجید کی تلاوت فرمائی جس کا نتیجہ یہ ہوا کہ یہ تمام لوگ مسلمان ہو گئے۔<sup>۳</sup>

قرآن مجید نے ایرانیوں کے مقابل میں رومیوں کی فتح کی جو پیشین گوئی کی تھی وہ پوری ہوئی تو بہت سے لوگوں نے اسلام قبول کر لیا۔<sup>۴</sup>

۱: مسند ابن فضال جلد ۱ ص ۳۱۸۔

۲: صحیح بخاری کتاب التفسیر سورہ طور۔

۳: استیعاب و طبقات بن سعد تذکرہ حضرت طفیل بن عمرو الدوسی ﷺ۔

۴: مسند ابن فضال جلد ۲ ص ۳۳۵۔

۵: اسد الغابہ تذکرہ ابو سلمہ بن عبد الاسد ﷺ۔

۶: ترمذی کتاب التفسیر سورہ روم۔

## اخلاق نبوی ﷺ کا اثر

ایک بار ایک شخص نے رسول اللہ ﷺ سے بہت سی بکریاں مانگیں آپ ﷺ نے اس کا سوال پورا کیا اس پر اس فیاضی کا یہ اثر پڑا کہ اپنے قبیلہ میں آکر کہا کہ لوگو! مسلمان ہو جاؤ کیونکہ محمد ﷺ اس قدر دیتے ہیں کہ انکو اپنے تنگ دست ہو جانے کا بھی خوف نہیں ہو تا۔<sup>۱</sup>

ایک یہودی عالم نے جب آپ ﷺ کو تقاضائے قرض میں اس قدر تنگ پکڑا کہ ظہر کی نماز سے لے کر فجر تک آپ ﷺ کا ساتھ نہ چھوڑا تو صحابہ کرام ؓ نے اس کو سخت دھمکیاں دیں لیکن آپ ﷺ نے فرمایا خدا نے مجھے کسی ذمی پر ظلم کرنے کی اجازت نہیں دی ہے دن چڑھا تو وہ اسلام لایا اور کہا کہ میرا نصف مال خدا کی راہ میں صدقہ ہے اس سخت گیری سے میرا صرف یہ مقصد تھا کہ تورہ میں آپ ﷺ کے جو اوصاف مذکور ہیں ان کا تجربہ کروں۔<sup>۲</sup> ثمامہ ابن اثمال ؓ گرفتار ہو کر آئے تھے لیکن جب آپ ﷺ نے ان کو بلا شرط و بلا معاوضہ رہا کر دیا تو انھوں نے فوراً اسلام قبول کر لیا اور ان کا دل اسلام داعی اسلام اور مدینۃ الاسلام کی محبت سے معمور ہو گیا۔<sup>۳</sup>

## مواعظ نبوی ﷺ کا اثر

ایک بار حضرت ضلہ ؓ مکہ میں آئے تو کفار سے سنا کہ رسول اللہ ﷺ کو جنون ہو گیا ہے۔ حاضر خدمت ہوئے اور کہا کہ ”میں جنون کا علاج کرتا ہوں“ آپ ﷺ نے انکے سامنے ایک تقریر کی جس کا اثر ان پر یہ پڑا کہ فوراً مسلمان ہو گئے۔<sup>۴</sup> حضرت حلیمہ رضی اللہ عنہا کے شوہر یعنی آپ ﷺ کے رضاعی باپ جب مکہ میں تشریف لائے تو قریش نے کہا کہ کچھ سنا ہے تمہارا بیٹا کہتا ہے کہ ”لوگوں کو مر کر پھر جینا ہو گا۔“ انھوں نے آپ ﷺ سے کہا ”بیٹا یہ کیا کہتے ہو؟“ آپ ﷺ نے فرمایا ”اگر وہ دن آیا تو میں آپ کا ہاتھ پکڑ کر بتا دوں گا کہ جو کچھ میں کہتا تھا سچ تھا۔“ وہ فوراً مسلمان ہو گئے اور ان فقروں کا اثر عمر بھر رہا کہا کرتے تھے کہ ”میرا بیٹا ہاتھ پکڑے گا تو جنت میں پہنچا کر ہی چھوڑے گا۔“<sup>۵</sup>

## شمائل نبوی ﷺ کا اثر

بعض صحابہ ؓ نے صرف آپ ﷺ کی شکل و صورت ہی دیکھ کر آپ ﷺ کی

۱: مسلم کتاب الفضائل باب اسئل رسول اللہ ﷺ شیاط فقال لا ذکر عطاء۔

۲: مشکوٰۃ کتاب القس فی اخلاقہ ﷺ۔

۳: صحیح مسلم کتاب الجہاد والسر باب رابط الاسیر۔

۴: مسلم کتاب الجمعہ باب تخفیف الصلوٰۃ والخطبہ۔

۵: اصابہ تذکرہ حضرت حارث بن عبد العزیٰ۔

نبوت کا اعتراف کر لیا۔ حضرت ابو رافع ؓ آپ ﷺ کی خدمت میں قریش کی طرف سے قاصد بن کر آئے لیکن آپ ﷺ پر نظر پڑتے ہی شیدائے اسلام ہو گئے اور بالآخر علانیہ اسلام قبول کر لیا۔ حضرت عبداللہ بن سلام کو آپ ﷺ کا چہرہ دیکھتے ہی یقین ہو گیا کہ وجہ لیس بوجہ کذاب۔<sup>۱</sup> جھوٹے آدمی کا چہرہ ایسا نہیں ہو سکتا۔

### دُعاۃ اسلام کا اثر

صحابہ ؓ میں بکثرت دعاہ اسلام کے اخلاقی اثر سے اسلام لائے متعدد صحابہ ؓ نے حضرت ابو بکر ؓ کے اثر سے اسلام قبول کیا یمن کے لوگ حضرت علی کرم اللہ وجہہ کے ارشاد و ہدایت سے اسلام لائے حضرت طفیل ؓ نے اپنے قبیلے کے بہت سے لوگوں کو مسلمان کیا قبیلہ ہمدان حضرت عامر بن شہر کے اثر سے اسلام لایا حضرت ابوذر غفاری ؓ کا آدھا قبیلہ ان کے اثر سے مسلمان ہوا غرض احادیث و سیر میں اس قسم کے بکثرت واقعات مذکور ہیں اور اشاعت اسلام کے عنوان میں ان کی تفصیل آئے گی۔

### معجزات کا اثر

ایک سفر میں صحابہ ؓ نے رسول اللہ ﷺ کی خدمت میں پیاس کی شکایت کی آپ ﷺ نے دو آدمیوں کو پانی کی تلاش میں بھیجا۔ یہ لوگ جستجو میں نکلے تو ایک ناقہ سوار عورت ملی جس کے ساتھ پانی کی دو مشکیں تھیں ان دونوں بزرگوں نے اس کو آپ ﷺ کی خدمت میں پیش کیا تو آپ ﷺ نے ایک برتن منگولیا اور اس میں دونوں مشکوں سے پانی ڈھال کر مشکوں کے دہانے بند کر دیے اور عام اعلان کے ذریعہ سے تمام صحابہ ؓ آئے اور پانی پی کر سیراب ہوئے لیکن مشکوں کے پانی میں کوئی کمی نہیں ہوئی عورت نے یہ معجزہ دیکھا تو اپنے قبیلہ میں آکر بیان کیا کہ خدا کی قسم آسمان و زمین کے درمیان یہ شخص عجوبہ روزگار اور خدا کا سچا پیغمبر ہے۔<sup>۲</sup>

رسول اللہ ﷺ ہجرت کر کے مدینہ تشریف لائے تو حضرت عبداللہ بن سلام ؓ حاضر خدمت ہوئے اور چند غیبی امور کے متعلق سوالات کیے آپ ﷺ نے ان کے جوابات دیے تو انھوں نے فوراً اسلام قبول کر لیا۔<sup>۳</sup>

۱: ابوداؤد کتاب الجہاد باب سجن بالامام فی العمود۔

۲: ترمذی ابواب الزہد ص ۳۰۹۔

۳: بخاری کتاب التیمم باب الصعید الطیب وضو المسلم یلغیہ من الماء۔

۴: بخاری باب ہجرہ النبی ﷺ و صحابہ الی المدینہ مع خالہ باری۔

## فتح مکہ کا اثر

اگرچہ صحابہ کرام ؓ کی ایک بہت بڑی تعداد جن میں تمام اکابر صحابہ ؓ داخل ہیں متذکرہ بالا اسباب سے اسلام قبول کیا۔ تاہم ایک جماعت اسلام کے عام غلبہ کا انتظار کر رہی تھی۔ اس لئے جب مکہ فتح ہوا تو عام اہل عرب نے بطوع و رضا خود بخود اسلام قبول کر لیا صحیح بخاری میں ہے۔

و كانت العرب تلوم باسلامهم الفتح فتقولون اترکوه و قومہ فانه ان ظہر علیہم فہو نبی صادق فلما كانت وقعتہ اهل الفتح بادر کل قوم باسلامہم۔

تمام عرب اپنے اسلام کیلئے فتح مکہ کا منتظر تھا وہ کہتے تھے کہ محمد کو اپنی قوم سے نبی لینے دو اگر وہ ان پر غالب آگئے تو وہ سچے پیغمبر ہیں چنانچہ فتح مکہ کا واقعہ ہوا تو ہر قبیلہ کے لوگ نہایت سرعت کے ساتھ اسلام کی طرف دوڑے۔



## قوت ایمان

طمع و ترغیب سے برگشتہ از اسلام نہ ہونا

ابتدائے اسلام میں صحابہ کرام ؓ اس قدر مفلوک الحال تھے کہ افلاس کی وجہ سے بعض مسلمان خاندانوں کے مرتد ہو جانے کا خطرہ تھا۔<sup>۱</sup> لیکن مخالفین اسلام یعنی یہود و کفار دولت و ثروت سے مالا مال تھے بالخصوص یہود کے پاس یہ ایک ایسا زریں آلہ تھا کہ جس کے ذریعہ سے وہ صحابہ ؓ کی روحانی طاقت پر زد لگا سکتے تھے اس افلاس پر صحابہ کرام ؓ کو صدقہ و زکوٰۃ بھی ادا کرنا پڑتا تھا اور بظاہر یہ ایک ایسا بار تھا جس کے سبکدوش ہونے کیلئے نہایت آسانی کے ساتھ اسلام سے برگشتہ ہونے کی ترغیب دی جاسکتی تھی چنانچہ جب محمد ابن مسلمہ ؓ نے کعب بن اشرف سے حیلۂ گرانباری صدقہ کی شکایت کی اور اس غرض کیلئے اس سے قرض لینا چاہا تو اس موقع سے فائدہ اٹھا کر اس نے کہا تم محمد سے گھبرا اٹھو گے۔<sup>۲</sup> اس کے ساتھ صحابہ ؓ کو اور طرح طرح کی مصیبتوں میں مبتلا ہونا پڑتا تھا اور اس حالت میں ان سے نجات دلانے کا وعدہ ایک ضعیف الایمان دل کو ڈانواں ڈول کر سکتا تھا لیکن صحابہ کرام ؓ نے ان میں سے کسی چیز کے اثر کو قبول نہیں کیا بلکہ ان کی قوت ایمان نے یہودیوں کی مالی ترغیبات کو اس قدر بے اثر کر دیا کہ حضرت ٹحیصہ ؓ جس یہودی تاجر سے مالی فائدہ اٹھاتے تھے جوش اسلام میں خود اسی کو قتل کر دیا جس پر ان کے بڑے بھائی نے جواب تک کافر تھے ان کو یہ طعنہ دیا کہ ”او خدا کے دشمن تیرے پیٹ کی کل چربی اسی کے مال سے پیدا ہوئی ہے۔“<sup>۳</sup> مصیبتوں سے نجات دلانے کی توقعات کو صحابہ کرام ؓ نے اس بے پروائی کے ساتھ ٹھکرا دیا کہ جب غزوہ تبوک میں شریک نہ ہونے کی وجہ سے رسول اللہ ﷺ حضرت کعب بن مالک ؓ سے ناراض ہو گئے اور آپ ﷺ کے حکم سے تمام صحابہ ؓ نے ان سے معاشرتی تعلقات منقطع کر لئے تو شاہ غسان نے ان کو لکھا کہ ”مجھے معلوم ہوا ہے کہ تمہارے آقانے تم پر ظلم کیا ہے لیکن خدا تم کو ذلت اور کسمپرسی کی زمین میں نہ رہنے دے گا آؤ اور ہم سے مل جاؤ ہم اپنے مال کے ذریعہ تمہاری غم خواری کریں گے لیکن انھوں نے اس خط کو خود

۱: سنن ابن ماجہ کتاب البیوع باب السلف فی کیل معلوم دوزن معلوم الی اجل معلوم۔

۲: بخاری کتاب المغنی باب قتل کعب بن اشرف۔

۳: ابوداؤد کتاب الخراج باب کف کلان الخراج الیہود من المدینہ۔



تور میں ڈال دیا اور حسرت سے کہا انا اللہ اب کفار مجھ کو حریصانہ نگاہوں سے دیکھنے لگے۔<sup>۱</sup>  
 انسان دوسروں کے مال و دولت سے بے نیاز ہو سکتا ہے لیکن خود اپنے ذاتی مال و جائیداد کو  
 نہیں چھوڑ سکتا لیکن صحابہ کرام ؓ نے اپنے مال و جائیداد کو بھی اسلام پر قربان کر دیا اور ان  
 میں کسی چیز کی محبت ان کو اسلام سے برگشتہ نہ کر سکی عاص بن وائل پر حضرت خباب ؓ کی  
 اجرت باقی تھی لیکن جب انھوں نے اس کا تقاضا کیا تو ملعون نے کہا کہ جب تک محمد ﷺ کی  
 نبوت سے انکار نہ کرو گے نہ دوں گا۔ لیکن انھوں نے کہا کہ یہ تو قیامت تک بھی نہ ہو گا۔<sup>۲</sup>

صحابہ کرام ؓ نے ہجرت کی تو اپنے تمام مال و متاع کو خیر باد کہا اور وراثت سے جو مال  
 ملتا اس سے اسلئے محروم ہو گئے کہ مسلمان کافر کا وارث نہیں ہو سکتا لیکن ان چیزوں میں ایک  
 چیز بھی ان کے رشتہ ایمان کو ڈھیلا نہ کر سکی ہجرت کرنے کے بعد بھی ابتداء امتحان کے مختلف  
 مواقع پیش آئے لیکن صحابہ کرام ؓ نے عارضی فوائد کیلئے اپنے عقائد کے اظہار میں کسی  
 قسم کی مدہانت نہیں کی چنانچہ جب صحابہ کرام ؓ ہجرت کر کے حبش کو گئے تو نجاشی کے  
 ظل عاطفت میں نہایت امن و سکون کی زندگی بسر کرنے لگے لیکن قریش کو یہ گوارا نہ ہوا اور  
 انھوں نے دو ممتاز آدمیوں کو مکہ کے بہترین تحف و ہدایا کے ساتھ روانہ کیا۔ کہ وہ نجاشی کو  
 اس پر آمادہ کریں کہ وہ صحابہ ؓ کو مکہ میں واپس بھیج دے۔ قریش کی بڑی خواہش یہ تھی کہ  
 نجاشی اور صحابہ ؓ کے درمیان کسی قسم کی گفتگو نہ ہونے پائے لیکن نجاشی نے اس کو منظور  
 نہیں کیا اور کہا کہ جب تک میں اس معاملہ کے متعلق ان سے گفتگو نہ کر لوں گا ان کو واپس  
 نہیں کر سکتا۔ اس غرض سے اس نے صحابہ ؓ کو طلب کیا اور صحابہ ؓ نے باہمی مشورہ  
 سے یک زبان ہو کر کہا کہ نتیجہ جو کچھ بھی ہو لیکن ہم وہی بات کہیں گے جس کا ہم کو یقین ہے  
 اور جس کا ہم کو رسول اللہ ﷺ نے حکم دیا ہے چنانچہ اس قرارداد کے بموجب حضرت جعفر  
 بن ابی طالب ؓ نے اسلام کی پاک تعلیمات کو نجاشی کے سامنے بیان کیا تو اس پر نہایت  
 عمدہ اثر پڑا اور کفار کی تمام کوششیں ناکام رہیں اب انھوں نے نجاشی کو اشتعال دلانے کیلئے  
 دوسری تدبیر اختیار کی اور کہا کہ اے بادشاہ یہ لوگ حضرت عیسیٰ علیہ السلام کے متعلق ایک  
 بڑی بات کہتے ہیں یعنی ان کو خدا کا بندہ سمجھتے ہیں خود ان کو بلا کر پوچھ لے صحابہ ؓ نے  
 مشورہ کیا کہ اس سوال کا کیا جواب دیا جائے گا۔ سب نے کہا کہ ”جو کچھ بھی ہو ہم حضرت عیسیٰ  
 کے بارے میں وہی کہیں گے جو خدا نے کہا ہے اور رسول اللہ ﷺ نے اس کی تعلیم دی ہے  
 نجاشی ایک عیسائی بادشاہ تھا اور اسی وجہ سے ان دونوں آدمیوں نے اس سوال پر اس کو آمادہ کیا

تھا لیکن جب اس نے سوال کیا تو صحابہ ؓ نے صاف صاف کہا کہ وہ خدا کے بندے ہیں اس کے رسول ہیں اس کی روح ہیں اور اس کے کلمہ ہیں اب نجاشی نے زمین پر ہاتھ مار کر ایک تنکا اٹھایا اور کہا کہ اس کے سوا عیسیٰ بن مریم اس تنکے سے بھی زیادہ نہیں۔<sup>۱</sup>

### تحمل شدید

ضعیف القلب انسان مصائب کے تصور سے بھی کانپ اٹھتا ہے لیکن صحابہ کرام ؓ نے اسلام کیلئے ہر قسم کی تکلیفیں برداشت کیں اور ان کے ایمان میں ذرہ برابر تزلزل واقع نہیں ہوا حضرت بلال ؓ کو کفار نے لوہے کی زرہ پہنا کر دھوپ میں ڈال دیا لڑکے ان کو مکہ کی پہاڑیوں میں گھسیٹتے پھرتے لیکن ان کی قوت ایمان میں کسی قسم کا ضعف نہیں پایا۔ حضرت خباب ؓ ام انمار کے غلام تھے وہ اسلام لائے تو ام انمار نے لوہا گرم کر کے ان کے سر پر رکھا ایک دن حضرت عمر ؓ نے ان کی پیٹھ دیکھی تو کہا کہ آج تک ایسی پیٹھ میری نظر سے نہیں گزری حضرت خباب ؓ نے جواب دیا کہ کفار نے انگاروں پر لٹا کر مجھ کو گھسیٹا تھا۔<sup>۲</sup> حضرت صہیب ؓ اور حضرت عمار ؓ کو کفار لوہے کی زرہیں پہنا کر دھوپ میں چھوڑ دیتے تھے لیکن دھوپ کی شدت سے ان کی حرارت اسلام میں کوئی کمی واقع نہیں ہوتی تھی۔<sup>۳</sup> کفار حضرت ابو فکیہ ؓ کے پاؤں میں بیڑی ڈال کر دھوپ میں لٹا دیتے پھر پشت پر پتھر کی چٹان رکھ دیتے یہاں تک کہ وہ مختل الحواس ہو جاتے ایک دن امیہ نے انکے پاؤں میں رسی باندھی اور آدمیوں کو انکے گھسیٹنے کا حکم دیا اس کے بعد ان کو تپتی ہوئی زمین پر لٹا دیا۔ اتفاق سے راہ میں ایک گبریلا جا رہا تھا امیہ نے استہزا کہا تیرا پروردگار یہی تو نہیں۔ بولے میرا اور تیرا پروردگار اللہ تعالیٰ ہے اس پر اس نے زور سے ان کا گلا گھونٹا لیکن اسکے بے درد بھائی کو جو اس وقت اس کے ساتھ تھا اس پر بھی تسکین نہیں ہوئی اور اس نے کہا کہ اس کو اور اذیت دو۔<sup>۴</sup>

حضرت سمیہ رضی اللہ عنہا حضرت عمار ؓ کی والدہ تھیں ایک دن کفار نے ان کو دھوپ میں لٹا دیا تھا۔ اسی حالت میں رسول اللہ ﷺ کا گزر ہوا تو فرمایا ”صبر کرو صبر تمہارا ٹھکانا جنت میں ہے۔“ لیکن ابو جہل کو اس پر بھی تسکین نہیں ہوئی اور اس نے بر چھی مار کر ان کو شہید کر دیا چنانچہ اسلام میں سب سے پہلے شرف شہادت ان ہی کو نصیب ہوا۔<sup>۵</sup> حضرت عمر ؓ کی بہن جب اسلام لائیں اور حضرت عمر ؓ کو معلوم ہوا تو اس قدر

۱: مسند ابن فضال جلد ۱ ص ۲۰۲۔ ۲: سنن ابن ماجہ ص ۱۴ فصل سلمان والی ذرو المقداد۔

۳: اسد الغابہ تذکرہ خباب بن ارت ؓ۔ ۴: اسد الغابہ تذکرہ صہیب ؓ۔

۵: اسد الغابہ تذکرہ ابو فکیہ ؓ۔ ۶: بیانات کوثر اللہ عنہا۔

مارا کہ تمام بدن لہو لہان ہو گیا۔ لیکن انھوں نے صاف صاف کہہ دیا کہ جو کچھ کرنا ہو کرو میں تو اسلام لا چکی۔<sup>۱</sup>

حضرت ابوذر غفاری ؓ نے جب خانہ کعبہ میں اپنے اسلام کا اعلان کیا تو ان پر کفار ٹوٹ پڑے اور مارتے مارتے زمین پر لٹا دیا۔<sup>۲</sup>

حضرت عبداللہ بن مسعود ؓ نے جب اول اول خانہ کعبہ میں قرآن مجید کی چند آیتیں با آواز بلند پڑھیں تو کفار نے ان کو اس قدر مارا چہرے پر نشان پڑ گئے لیکن انھوں نے صحابہ ؓ سے کہا کہ ”اگر کہو تو کل پھر اسی طرح با آواز بلند قرآن کی تلاوت کر آؤں۔“<sup>۳</sup> ان اذیتوں کے علاوہ کفار ان غریبوں کو اور بھی مختلف طریقوں سے ستاتے تھے پانی میں غوطے دیتے تھے مارتے تھے بھوکا پیاسا رکھتے تھے یہاں تک کہ ضعف سے بے چارے بیٹھ نہیں سکتے تھے۔<sup>۴</sup>

یہ وہ لوگ تھے جن میں اکثر یا تو لونڈی غلام تھے یا غریب الوطن لیکن ان کے علاوہ بہت سے دولت مند اور معزز لوگ بھی کفار کے دست تپاول سے محفوظ نہ رہ سکے۔

حضرت عثمان ؓ نہایت معزز شخص تھے لیکن جب اسلام لائے تو خود ان کے چچا نے ان کو رسی میں باندھ دیا۔<sup>۵</sup>

حضرت زبیر بن عوام ؓ جب اسلام لائے تو ان کا چچا ان کو چٹائی میں لپیٹ کر لٹکا دیتا تھا پھر نیچے سے ان کی ناک میں دھواں دیتا تھا۔<sup>۶</sup>

حضرت عمر ؓ کے چچا زاد بھائی سعید بن زید ؓ اسلام لائے تو حضرت عمر ؓ نے ان کو رسیوں میں باندھ دیا۔<sup>۷</sup>

حضرت عیاش بن ابی ربیعہ ؓ اور حضرت سلمہ بن ہشام ؓ اسلام لائے تو کفار نے دونوں کے پاؤں کو ایک ساتھ باندھ دیا۔<sup>۸</sup>

حضرت ابو بکر ؓ اسلام لائے تو ایک تقریر کے ذریعہ سے دعوت اسلام دی کفار نے یہ نامانوس آواز سنی تو ان پر دفعۃً ٹوٹ پڑے اور اس قدر مارا کہ حضرت ابو بکر ؓ کے قبیلہ

۱: ایضاً تذکرہ عمر ؓ۔

۲: مسلم کتاب مناقب فضائل حضرت ابوذر غفاری ؓ۔

۳: اسد الغابہ تذکرہ عبداللہ بن مسعود ؓ۔

۴: ایضاً تذکرہ عمارؓ۔ ۵: طبقات ابن سعد ترجمہ عثمان بن عفان۔

۶: ریاض النضرہ المحب الطبری تذکرہ حضرت زبیر بن عوامؓ۔

۷: بخاری کتاب الاکراہ باب من اختار الضرب والقتل والھوان علی الکفر۔

۸: طبقات ابن سعد تذکرہ ولید بن ولید۔

بنو تیم کو ان کی موت کا یقین آگیا اور وہ ان کو ایک کپڑے میں لپیٹ کر گھر لے گئے شام کے وقت ان کی زبان کھلی تو بجائے اس کے کہ اپنی تکلیف بیان کرتے رسول اللہ ﷺ کا حال پوچھا۔ اب خاندان کے لوگ بھی ان سے الگ ہو گئے لیکن ان کو اسی محبوب کے نام کی رٹ لگی رہی بالاخر لوگوں نے ان کو آپ ﷺ تک پہنچادیا آپ ﷺ نے یہ حالت دیکھی تو ان کے اوپر گر پڑے ان کا بوسہ لیا اور سخت رقت طبع کا اظہار فرمایا۔<sup>۱</sup>

صبر و استقامت کی یہ بہترین مثالیں تھیں اور صحابہ کرام ؓ کے زمانہ میں خود اہل کتاب تک ان کے معترف تھے چنانچہ استیعاب میں ہے کہ جب صحابہ کرام ؓ شام میں گئے تو ایک اہل کتاب نے ان کو دیکھ کر کہا کہ عیسیٰ ابن مریم کے وہ اصحاب جو آروں سے چیرے اور سولی پر لٹکائے گئے ان سے زیادہ تکلیف برداشت کرنے والے نہ تھے۔<sup>۲</sup>

### قطع علاق

انسان مال و دولت سے بے نیاز ہو سکتا ہے اگر عزم و استقلال سے کام لے تو ابتلاء و امتحان پر بھی صبر کر سکتا ہے لیکن ماں باپ بھائی بہن اعزہ و اقارب اور اہل و عیال کے تعلقات کو منقطع نہیں کر سکتا یہی لوگ غربت و افلاس کی حالت میں اس کی دستگیری کرتے ہیں تکلیف و مصیبت میں تسکین دیتے ہیں عیش و عشرت میں لطف زندگی بڑھاتے ہیں غرض کسی حالت میں ان کے تعلقات کو نظر انداز نہیں کیا جاسکتا لیکن جو لوگ اپنا رشتہ صرف خدا سے جوڑتے ہیں ان کو کبھی کبھی یہ رشتہ بھی توڑنا پڑتا ہے۔

صحابہ کرام ؓ اسلام لائے تو حالات نے ان کو اس رشتے کے توڑنے پر مجبور کیا اور ایمان و اسلام کیلئے انھوں نے آسانی کے ساتھ اس کو گوارا کر لیا۔ حضرت سعد بن ابی وقاص ؓ اسلام لائے تو ان کی ماں نے قسم کھالی کہ جب تک وہ اسلام کو نہ چھوڑیں گے وہ ان سے نہ بات چیت کریں گی نہ کھانا کھائیں گی نہ پانی پیئیں گی چنانچہ انھوں نے یہ قسم پوری کی یہاں تک کہ تیسرے دن کے فاقہ میں بے ہوش ہو گئیں۔<sup>۳</sup> لیکن حضرت سعد بن ابی وقاص ؓ پر اس کا کچھ اثر نہ پڑا اور انھوں نے اپنی ماں سے صاف صاف کہہ دیا کہ اگر تمہارے قالب میں ہزار جانیں بھی ہوں اور ایک ایک کر کے ہر جان نکل جائے تب بھی میں اپنے اس دین کو نہ چھوڑوں گا۔<sup>۴</sup>

۱: اسد الغابہ تذکرہ ام الخیر۔ ۲: استیعاب جلد ۱ ص ۶۔

۳: مسلم کتاب المناقب سعد بن ابی وقاص ؓ

۴: اسد الغابہ تذکرہ حضرت سعد بن ابی وقاص ؓ۔

حضرت خالد بن سعید ؓ اسلام لائے تو ان کے باپ نے ان کو سخت سرزنش کی، کوڑے مارے، قید کیا، کھانا پینا بند کر دیا اور اپنے دوسرے لڑکوں کو ان سے بات چیت کرنے کی ممانعت کر دی۔ لیکن انھوں نے رسول اللہ ﷺ کی معیت نہ چھوڑی اور آخر کار حبش کی طرف ہجرت کر گئے۔ اب ان کے باپ کو اور بھی رنج ہوا اور کہا کہ مجھے ان صابیوں سے الگ ہو جانا پسند ہے لیکن یہ گوارا نہیں کہ اپنے باپ دادا اور معبودوں کے معائب سنوں، چنانچہ وہ طائف کے ایک مقام میں جہاں ان کی کچھ جائیداد تھی چلے گئے۔<sup>۱</sup>

دین و ایمان کے معاملہ میں صحابہ کرام ؓ نے صرف معاشرتی بے تعلقی کو گوارا نہیں کیا بلکہ ان کو اعزہ و اقارب کے رشتہ حیات کے منقطع کر دینے میں بھی تامل نہ ہوا ایک غزوہ میں عبد اللہ بن سلول نے انصار کو مہاجرین کے خلاف اشتعال دلایا تو اس کے بیٹے عبد اللہ نے کہا کہ یا رسول اللہ ﷺ اگر آپ ﷺ اجازت دیں تو میں اس کو قتل کر ڈالوں۔<sup>۲</sup>

عتبہ غزوہ بدر میں شمشیر بکف میدان میں آیا تو مقابلے کیلئے انکے لخت جگر حضرت ابو حذیفہ ؓ نکلے چنانچہ عتبہ کی بیٹی ہند نے اس پر ان کی بھو میں یہ اشعار لکھے:

فما	شکرت	ابا	رباک	من	صغر
حتى	شیبت	شبابا	غیر	محجون	
تو	نے	اس	باپ	کا	شکر
جس	نے	تجھے	لڑکپن	میں	پالا
الاحول	الاثعل	المشئوم	طائرہ		
ابو حذیفہ	شر الناس	فی	الدین		
اور	احوال	کج	دندان	بد بخت	

ابو حذیفہ ؓ جو مذہبی حیثیت سے بدترین شخص ہے۔<sup>۳</sup>

اسی غزوہ میں حضرت عبدالرحمن ؓ (اس وقت وہ کافر تھے) صف جنگ سے نکلے تو ان کے والد بزرگوار حضرت ابو بکر ؓ نے ان کا مقابلہ کیا۔<sup>۴</sup>

اسیران بدر گرفتار ہو کر آئے اور رسول اللہ ﷺ نے حضرت ابو بکر اور حضرت عمر ؓ سے ان کے متعلق مشورہ کیا تو حضرت عمر ؓ نے کہا کہ آپ ﷺ علی کو ان کے بھائی

۱: طبقات ابن سعد تذکرہ عمرو بن سعید و خالد بن سعید ؓ۔

۲: استیاب تذکرہ عبد اللہ بن ابی سلول۔

۳: استیاب تذکرہ ابو حذیفہ ؓ۔

۴: ایضاً تذکرہ عبدالرحمن۔

غلیل کی گردن مارنے کا حکم دیجئے اور مجھ کو میرے ایک عزیز کو حوالہ کیجئے کہ میں اس کی گردن اڑا دوں۔ لیبود بنو قریظ قبیلہ اوس کے حلیف تھے۔<sup>۱</sup> اور عرب میں حلیفوں میں بالکل برابرانہ تعلقات پیدا ہو جاتے تھے لیکن جب رسول اللہ ﷺ نے ان کا فیصلہ حضرت سعد بن معاذ رضی اللہ عنہ پر رکھ دیا جو قبیلہ اوس کے سردار تھے تو انھوں نے اس تعلق کی کچھ پروا نہ کی اور بے لاگ فیصلہ کر دیا کہ لڑنے والے قتل کر دیئے جائیں عورتوں اور بچوں کو لونڈی غلام بنالیا جائے اور ان کا مال و اسباب مسلمانوں پر تقسیم کر دیا جائے۔<sup>۲</sup>

صلح حدیبیہ کے بعد جب یہ آیت نازل ہوئی:

وَلَا تُمْسِكُوا بِعِصَمِ الْكُوفَرِ  
کافرہ عورتوں کو نکاح میں نہ رکھو

اور اس کے ذریعہ سے صحابہ رضی اللہ عنہم کو حکم دیا گیا کہ مکہ میں ان کی جو کافرہ عورتیں ہیں ان کو چھوڑ دیں۔<sup>۳</sup> تو حضرت عمر رضی اللہ عنہ نے اسی وقت اپنی دو کافرہ بیویوں کو طلاق دے دی بہت سی صحابیات رضی اللہ عنہن اپنے اپنے شوہروں کو چھوڑ کر ہجرت کر آئیں اور ان میں سے ایک بھی اپنے دین سے برگشتہ نہ ہوئی۔

حضرت عائشہ رضی اللہ عنہا فرماتی ہیں:

مَا نَعْلَمُ أَنَّ أَحَدًا مِنَ الْمُهَاجِرَاتِ ارْتَدَّتْ بَعْدَ إِيْمَانِهَا<sup>۴</sup>

ہم کو کسی ایسی مہاجرہ عورت کا حال معلوم نہیں جو ایمان لا کر پھر مرتد ہوئی ہو۔

اعزہ و اقارب کے علاوہ قبائل کی یکجہتی بھی عرب کی سب سے بڑی طاقت تھی لیکن بعض صحابہ رضی اللہ عنہم نے اسلام کیلئے قبیلہ کے تعلق کو بھی منقطع کر دیا حضرت سعد بن معاذ رضی اللہ عنہ اسلام لائے تو اپنے قبیلہ سے تمام تعلقات منقطع کر لئے اور کہا کہ مجھ پر تمہارے مردوں اور عورتوں سے بات چیت کرنا حرام ہے۔<sup>۵</sup> لیکن ان تمام واقعات سے یہ نہ سمجھنا چاہئے کہ اسلام نے صحابہ کرام رضی اللہ عنہم میں قساوت اور سنگ دلی پیدا کر دی تھی اور اسی سنگ دلی کی وجہ سے انھوں نے تمام اعزہ و اقارب سے تعلقات منقطع کر لئے تھے بلکہ اس کے برعکس اسلام نے صحابہ کرام رضی اللہ عنہم کے جذبہ محبت کو اور بھی زیادہ مشتعل کر دیا تھا اسلئے جب وہ اپنے اعزہ و

۱: مسلم کتاب الجہاد باب الامداد فی المکۃ فی غزوہ بدر البتہ المغنم۔

۲: اسد الغابہ تذکرہ سعد بن معاذ و طبقات ابن سعد ذکر غزوہ بنو قریظ۔

۳: بخاری کتاب المغازی ذکر غزوہ بنو قریظ۔

۴: بخاری کتاب التفسیر سورہ ممتحنہ۔

۵: بخاری کتاب الشرع طذکر صلح حدیبیہ۔

اقارب بالخصوص اپنی اولاد اور اپنی شریک زندگی بی بی کو دیکھتے تھے کہ وہ کفر کی بدولت جہنم کا ایندھن بن رہے ہیں تو فطری محبت کی بنا پر ان کا دل جلتا تھا اور وہ سخت اضطراب کی حالت میں خدا سے دعا کرتے تھے کہ:

ربنا هب لنا من ازواجنا وذرياتنا قره اعين و جعلنا للمتقين اماما۔

اے ہمارے پروردگار ہم کو ہماری بیویوں کی طرف سے اور ہماری اولاد کی طرف سے آنکھوں کی ٹھنڈک عنایت فرما اور ہم کو پرہیزگاروں کا پیشوا بنا۔

یعنی ہماری ہی طرح ہماری بیویوں اور بچوں کو بھی ایمان و اسلام کی دولت عطا کر اور وہ اس معاملہ میں ہماری پیروی کریں تاکہ ان کو دیکھ کر ہماری آنکھیں ٹھنڈی ہوں اور ہم پرہیزگاروں کے پیشوا بن سکیں۔<sup>۱</sup>

## ہجرت

صحابہ کرام ؓ نے اسلام کیلئے جو مصائب برداشت کئے ان میں ہجرت کی داستان نہایت درد انگیز ہے خود حدیث شریف میں آیا ہے۔

ان الهجرة شانها شديد۔ ہجرت کا معاملہ نہایت سخت ہے۔

یہی وجہ ہے کہ جو لوگ ہمیشہ مصائب برداشت کرنے کے خوگر تھے وہ بھی اس مصیبت کو برداشت نہ کر سکے چنانچہ ایک بدو مدینہ میں ہجرت کر کے آیا اور رسول اللہ ﷺ کے دست مبارک پر بیعت کی سوء اتفاق سے اسلام لانے کے بعد اس کو بخار آگیا اس لئے اس نے اصرار کے ساتھ بیعت فتح کراہی اس موقع پر آپ ﷺ نے فرمایا:

انما المدينة كالکبر تنفی خبثها وتنضع طينها۔<sup>۲</sup>

مدینہ سنار کی بھٹی کے مثل ہے جو میل کچیل کو باہر پھینک دیتی ہے اور خالص سونے کو الگ کر دیتی ہے۔

یہ زر خالص صحابہ کرام ؓ ہی تھے، جو مدتوں مدینہ میں بغل در آتش رہے لیکن اسلام کیلئے ان تمام سختیوں کو گوارا کر لیا۔ چنانچہ صحابہ کرام ؓ ہجرت کر کے آئے تو مدینہ کی آب و ہوا اس نہ آئی اور متعدد بزرگ بخار میں مبتلا ہو گئے اس حالت میں حضرت ابو بکر ؓ یہ شعر پڑھتے تھے:

کل امری مصبح فی اہله والموت ادنی من شراك نعله

۱: تفسیر ابن کثیر جلد ۷ ص ۱۵۹۔

۲: بخاری باب ہجرہ النبی ﷺ واصحابہ الی المدینہ۔

۳: بخاری کتاب الاحکام باب من رآہ فی حال البیت مع فتح الباری۔



حضرت بلال رضی اللہ عنہ مکہ کی وادیوں چشموں اور پہاڑیوں کو یاد کر کے چیخ اٹھتے تھے اور اپنے رنج و غم کا اظہار ان حسرت ناک اشعار میں کرتے تھے:

الا لبت شعری هل ایتن لبله      بواد و حولی اذخر و جلیل  
کاش میں ایک رات اس میدان میں بسر کرتا      جس میں میرے گرد و خرو جلیل ہوتے  
مکہ کی دو قسم کی گھاسوں کا نام ہے۔

و هل اردن یوما مباح محنه      و هل یبدون لی شامة و طفیل<sup>۱</sup>  
کیا میں پھر کسی دن کوہ جنہ کے چشموں      کیا میرے سامنے پھر شامہ و طفیل  
سے سیراب ہوں گا۔      (دو پہاڑیاں) ہوں گی۔

حضرت عامر رضی اللہ عنہ کی زبان پر یہ شعر تھا:

انی وجدت الموت قبل ذوقه      ان الحبان حتفه من فوقه<sup>۲</sup>  
مجھے موت سے پہلے ہی موت آگئی      نامردوں کی موت اوپر سے آتی ہے  
ایک صحابی ہجرت کر کے آئے تو بیمار ہو گئے حالت مرض میں رسول اللہ ﷺ نے حال پوچھا بولے بیمار ہوں اگر بطحان کا پانی پی لیتا تو اچھا ہو جاتا فرمایا تو کون روکتا ہے۔ بولے ہجرت ارشاد ہوا جاؤ تم ہر جگہ مہاجر ہی رہو گے۔<sup>۳</sup>

سخت سے سخت رکاوٹیں بھی صحابہ کرام رضی اللہ عنہم کو ہجرت سے باز نہیں رکھ سکتی تھیں کفار نے حضرت ابو جندل رضی اللہ عنہ کے پاؤں میں بیڑیاں ڈال دی تھیں لیکن حدیبیہ کا معاہدہ صلح ہو رہا تھا کہ وہ بیڑیاں پہنے ہوئے پہنچے اور اپنے آپ کو مسلمانوں کے سامنے ڈال دیا اگرچہ معاہدہ میں یہ شرط تھی کہ جو مسلمان مدینہ جائے گا وہ واپس کر دیا جائے گا تاہم چونکہ معاہدہ اب تک مکمل نہیں ہوا تھا اس لئے رسول اللہ ﷺ کو بھی ان کی حالت پر رحم آیا اور فرمایا کہ اب تک ہم نے مصالحت نہیں کی ہے لیکن ابو جہل نے کہا کہ سب سے پہلے ان ہی کو واپس کرنا ہوگا مصلحت آپ ﷺ نے ان کو واپس کرنا چاہا تو انھوں نے کہا ”مسلمانو! کیا میں مشرکین کی طرف پھر واپس کر دیا جاؤں گا۔ حالانکہ مسلمان ہو کر آیا ہوں کیا تم میری مصیبتوں کو نہیں دیکھتے“ اس وقت اگرچہ وہ واپس کر دیے گئے تاہم دوبارہ بھاگ کر آئے اور حضرت ابو بصیر رضی اللہ عنہ نے سمندر کے ساحل پر اس قسم کے مہاجرین کی جو جماعت قائم کر لی تھی اس میں شامل ہو گئے۔<sup>۴</sup> حضرت صہیب رضی اللہ عنہ نے ہجرت کرنا چاہی تو کفار نے سخت مزاحمت کی اور کہا کہ تم مکہ میں محتاج آئے تھے لیکن یہاں آکر دولت مند ہو گئے اب یہ مال لے کر کہاں جاتے ہو۔

۱: بخاری کتاب الحج فضائل مدینہ۔ ۲: مسند جلد ۶ ص ۵۔

۳: اسد الغابہ تذکرہ سداوہ بن اسید رضی اللہ عنہ۔ ۴: بخاری کتاب الشروط ذکر صلح حدیبیہ۔



انہوں نے کہا اگر میں سب مال تم کو دے دوں تو مجھے جانے دو گے۔ کفار راضی ہو گئے اور انہوں نے تمام مال ان کو دے دیا۔<sup>۱</sup>

ان تمام تکلیفوں اور مزاحمتوں میں صحابہ ؓ کیلئے صرف یہ خیال مسرت خیز تھا کہ انہوں نے کفر کے گہوارہ سے باہر قدم نکالا اور اسلام کے دائرہ میں آ گئے حضرت ابو ہریرہ ؓ نے ہجرت کی تو گو طول سفر سے اکتا گئے۔ تاہم یہ شعر زبان پر تھا۔

یا لیلۃ من طولھا و عنائھا علی انھا من دارہ الکفر نجت<sup>۲</sup>  
کتنی لمبی اور تکلیف دہ یہ رات ہے تاہم یہ بات تسکین بخش ہے کہ اس نے دار الفکر سے نجات دلائی

فتح مکہ کے بعد اگرچہ تمام عرب میں امن و امان قائم ہو گیا تھا اور ہر شخص آزادی سے فرائض اسلام بجالا سکتا تھا تاہم بعض مسلمانوں کے دلوں میں اب بھی ہجرت کا شوق باقی تھا چنانچہ چند لوگ یمن سے ہجرت کر کے مدینہ کو چلے جو فہ تک پہنچے تو راستہ میں معلوم ہوا کہ رسول اللہ ﷺ کا وصال ہو چکا۔<sup>۳</sup>

لوگ سمجھتے ہیں کہ صحابہ کرام ؓ نے صرف جان و مال کی حفاظت کیلئے ہجرت کی تھی لیکن درحقیقت یہ خیال صحیح نہیں بلکہ ہجرت کا اصلی مقصد یہ تھا کہ دین کی حفاظت ہو اور ہر شخص آزادی کے ساتھ اپنے خدا کی عبادت کر سکے چنانچہ حضرت عائشہ رضی اللہ عنہا فرماتی ہیں کہ ہر مسلمان اپنے دین کو لے کر خدا اور خدا کے رسول ﷺ کی طرف بھاگ آتا تھا تاکہ دینی فتنہ میں نہ مبتلا ہو۔<sup>۴</sup> لیکن یہ ذوق اس قدر ترقی کر گیا کہ جس سر زمین میں برائی نظر آتی تھی صحابہ کرام ؓ اس کو چھوڑ کر رسول اللہ ﷺ کے دامن میں پناہ لیتے تھے تاکہ ان کے گناہوں کا کفارہ ہو چنانچہ ایک بار حضرت لبابہ بن المندر ؓ سے ایک گناہ سرزد ہو گیا اور ان پر اس قدر اثر پڑا کہ جب ان کی توبہ مقبول ہوئی تو رسول اللہ ﷺ کی خدمت میں عرض کی یا رسول اللہ! میں چاہتا ہوں کہ جس سر زمین میں میں نے گناہ کیا ہے چھوڑ دوں اور آپ ﷺ کے پاس آ رہوں اور اپنا کل مال اللہ و رسول ﷺ کو صدقہ میں دے دوں۔<sup>۵</sup>

اسلامی اونچ حکومت کے زمانہ شباب میں بھی جب کہیں صحابہ کرام ؓ کو بدی کا

۱: طبقات ابن سعد تذکرہ حضرت صہیب ؓ۔

۲: بخاری کتاب الحقائق۔

۳: بخاری کتاب المغازی ذکر وفات النبی ﷺ وبعث اسامہ۔ ف ابو جہل بدر مقتول بلکہ کہل ہو سکتے ہیں۔

۴: بخاری باب جبرہ النبی ﷺ و اسماء ابیہ و عاتقہ۔

۵: مولانا ممالک کتاب الایمان و التذکر باب جامع الایمان۔

احساس ہوتا تو فوراً اس مقام کو چھوڑ کر مدینہ کا رخ کرتے تھے۔

ایک بار غزوہ روم میں حضرت عبادہ بن صامت انصاری ؓ نے دیکھا کہ لوگ سونے کے ٹکڑے اشرفیوں سے اور چاندی کے ٹکڑے درہموں سے بچ رہے ہیں فرمایا لوگو تم سود کھا رہے ہو رسول اللہ ﷺ نے فرمایا ہے کہ سونے کو سونے کے برابر خریدو اس پر نہ زیادتی ہے نہ ادھار اس پر حضرت معاویہ ؓ نے کہا میرے نزدیک صرف ادھار کی صورت میں سود ہے بولے میں حدیث بیان کرتا ہوں اور تم اپنی رائے ظاہر کرتے ہو اگر خدا نے توفیق دی تو جس سرزمین میں مجھ پر تمہاری حکومت ہے اس میں قیام نہ کروں گا چنانچہ پلٹے تو سیدھے مدینہ چلے آئے۔<sup>۱</sup>

ثواب آخرت کی تمنا نے دارالہجرت یعنی مدینہ کو صحابہ کرام ؓ کی نگاہوں میں اس قدر محبوب بنادیا تھا کہ حضرت عثمان ؓ محصور ہوئے تو بعض لوگوں نے مشورہ دیا کہ شام کو نکل چلیں وہاں امیر معاویہ ؓ کی حمایت حاصل ہوگی، بولے میں دارالہجرت اور مجاورت رسول کا فراق ہر گز گوارا نہ کروں گا۔<sup>۲</sup>

جب حضرت سعد بن ابی وقاص ؓ مکہ میں سخت بیمار ہو کر اپنی زندگی سے مایوس ہو گئے تو انکو صرف یہ افسوس ہوا کہ وہ دارالہجرت سے دور ایسی سرزمین میں مر رہے ہیں جس سے انھوں نے ہجرت کر لی ہے۔<sup>۳</sup> حضرت عبداللہ بن عمر ؓ یہ دعا کرتے تھے کہ خداوند مکہ میں مجھے موت نہ آئے مکہ میں انکا انتقال ہونے لگا تو اپنے بیٹے سالم کو وصیت کی کہ مرنے کے بعد میری لاش حدود حرم سے باہر دفن کی جائے کیونکہ مجھے یہ پسند نہیں کہ وہیں سے ہجرت کی اور وہیں دفن ہوں۔<sup>۴</sup> حضرت عبدالرحمن بن عوف ؓ مکہ میں آتے تھے تو اپنے زمانہ جاہلیت کے قدیم مکان میں جس سے وہ ہجرت کر چکے تھے اترنا نہیں پسند کرتے تھے۔<sup>۵</sup>

۱: سنن ابن ماجہ باب تعظیم حدیث رسول اللہ ﷺ والغلیظ علی من عارضہ۔

۲: مسند ابن حبیل جلد ۱ ص ۶۷ مسند عثمان ابن عفان ؓ۔

۳: مسلم کتاب الوصایا باب الوصیۃ بالثلث لا تجاوز

طبقات ابن سعد تذکرہ حضرت عبداللہ بن عمر ؓ

۵: طبقات ابن سعد تذکرہ حضرت عبدالرحمن بن عوف ؓ۔



## عقائد

### توحید

صحابہ کرام ؓ نے اگرچہ اپنی زندگی میں بہت سے نیک کام کئے تھے، لیکن ان سب میں کلمہ توحید کو اس الاعمال سمجھتے تھے، حضرت عمرو بن العاص ؓ کی وفات کا وقت قریب آیا تو رونے لگے۔ ان کے بیٹے حضرت عبداللہ ؓ نے پوچھا کہ آپ ؓ کیوں روتے ہیں۔ کیا موت کے ڈر سے۔ بولے خدا کی قسم نہیں، صرف واقعات مابعد الممات کا خوف ہے، انہوں نے تسکین دی اور کہا، آپ ؓ عمر بھر نیک کام کرتے رہے، آپ ؓ نے رسول اللہ ﷺ کا فیض صحبت پایا، اور آپ ؓ نے مصر و شام میں فتوحات کیں، بولے ”تم نے ان سب سے بہتر چیز یعنی شہادت لا الہ الا اللہ کو تو چھوڑ ہی دیا۔“

کفار حضرت بلال ؓ کو کس قدر نفرت دیتے تھے، لیکن ان کی زبان سے صرف احد احد نکلتا تھا، حضرت ابو فلک ؓ بھی اسی مصیبت میں مبتلا تھے، لیکن اس حالت میں بھی جب ان کے امیہ نے ایک گبریلے کی طرف اشارہ کر کے حقارت آمیز لہجہ میں کہا کہ ”تمہارا پروردگار یہی تو نہیں“ تو بولے کہ ”میرا اور تیرا دونوں کا پروردگار صرف اللہ تعالیٰ ہے۔“

حضرت ام شریک رضی اللہ عنہا ایمان لائیں تو ان کے اعزہ و اقارب نے ان کو دھوپ میں کھڑا کر دیا اور اس حالت میں روئی کے ساتھ شہد جیسی گرم چیز کھلاتے تھے اور پانی تک نہیں پلاتے تھے، جب اس طرح تین دن گزر گئے تو ظالموں نے کہا کہ ”جس مذہب پر تم ہو اس کو چھوڑ دو“ وہ اس قدر بدحواس ہو گئی تھیں کہ ان جملوں کا مطلب ہی نہ سمجھ سکیں، اب ان لوگوں نے آسمان کی طرف انگلی اٹھا کر بتایا تو سمجھیں کہ توحید کا انکار مقصود ہے، بولیں ”خدا کی قسم میں تو اسی عقیدہ پر قائم ہوں۔“

### تنزہ عن الشریک

لیکن توحید کی تکمیل کیلئے صرف اسی قدر کافی نہ تھا بلکہ اہل عرب میں جو مشرکانہ خیالات

۱: اسد الغابہ تذکرہ حضرت عمرو بن العاص ؓ۔

۲: سنن ابن ماجہ ص ۱۴۲ فضل سلمان والی ذر المقدس ؓ۔

۳: طبقات ابن سعد تذکرہ ام شریک رضی اللہ عنہا اصافہ میں یہ واقعہ کسی قدر اختلاف کے ساتھ مذکور ہے۔

پھیلے ہوئے تھے ان کا انکار بھی توحید کا ایک جزو تھا، اس لئے صحابہ کرام ؓ اسلام لانے کے ساتھ ہی اس گورکھ دھندے سے بھی گئے، مثلاً عرب کا خیال تھا کہ جو بتوں کی برائیاں بیان کرتے ہیں انکو برص یا جذام یا جنون ہو جاتا ہے، لیکن حضرت سحنام ابن ثعلبہ ؓ جب رسول اللہ ﷺ خدمت بابرکت سے اسلام کے نشہ میں چور ہو کر واپس گئے اور اپنی قوم کے سامنے لات و عزیٰ کو برا بھلا کہنا شروع کیا تو اس خیال کی بناء پر سب نے کہا کہ ضمام برص، جذام اور جنون سے ڈرو ”بولے“ خدا کی قسم یہ دونوں بت کچھ بھی نفع و نقصان نہیں پہنچا سکتے۔<sup>۱</sup>

حضرت زبیرہ رضی اللہ عنہا اسلام لانے کے بعد اندھمی ہو گئیں، تو کفار نے کہنا شروع کیا کہ لات و عزیٰ نے ان کو اندھا کر دیا ہے، بولیں کہ ”لات و عزیٰ کو پوجنے والوں کو کیا خبر۔ یہ مصیبت تو آسمان سے آئی ہے۔“<sup>۲</sup>

زمانہ جاہلیت میں جھاڑ پھونک کا عام رواج تھا، لیکن چونکہ اس میں عموماً شرک کی آمیزش پائی جاتی تھی، اس لئے وہ ایک مشتبہ چیز تھی، لیکن ایک سفر میں اتفاق سے چند صحابہ ؓ عرب کے ایک قبیلے کے یہاں اترے اور ان لوگوں نے ان کے مذہبی تقدس کی بنا پر درخواست کی کہ ہمارے رئیس کو بچھونے ڈنک مار دیا ہے کیا آپ لوگ اس کو کچھ فائدہ پہنچا سکتے ہیں۔ ان میں ایک بزرگ رئیس کے پاس آئے اور سورہ فاتحہ پڑھ کر دم کیا، تو وہ بھلا چنگا ہو گیا، ان لوگوں نے صحابہ ؓ کو اس کا معاوضہ دیا، جس کو ان لوگوں نے تقسیم کرنا چاہا، لیکن جن بزرگ نے سورہ فاتحہ کا دم کیا تھا اس سے اختلاف کیا، اور کہا کہ اس کے متعلق چل کر رسول اللہ ﷺ سے مشورہ کر لینا چاہیے، چنانچہ آپ ﷺ کی خدمت میں آکر واقعہ بیان کیا تو آپ ﷺ نے فرمایا ”تم کو یہ کیونکر معلوم ہوا کہ یہ جھاڑ پھونک ہے۔ معاوضہ تقسیم کر لو، اور میرا بھی ایک حصہ لگاؤ۔“<sup>۳</sup>

زمانہ جاہلیت میں تعویذ گنڈے کا عام رواج تھا لیکن ایک دن حضرت عبداللہ بن عمر ؓ نے دیکھا کہ بی بی نے گلے میں گنڈا ڈال رکھا ہے، توڑ کے پھینک دیا، اور کہا آل عبداللہ شرک سے بے نیاز ہیں، رسول اللہ ﷺ نے منع فرمایا ہے کہ تعویذ گنڈا شرک ہے،<sup>۴</sup>

عرب کے لوگ بچوں کے بچھونے کے نیچے استرا رکھ دیتے تھے اور سمجھتے تھے کہ اس طرح بچے آسیب سے محفوظ رہتے ہیں۔ حضرت عائشہ رضی اللہ عنہا نے ایک بار کسی بچے

۱: مسند دارمی کتاب الصلوٰۃ باب فرض الوضوء والصلوٰۃ۔

۲: اسد الغابہ تذکرہ حضرت زبیرہ رضی اللہ عنہا۔

۳: ابو داؤد کتاب الطب باب کیف الرئی۔

۴: سنن ابن ماجہ کتاب الطب باب تعلیق التہائم۔

کے سرہانے استرا دیکھا تو منع فرمایا، اور کہا کہ ”رسول اللہ ﷺ ٹوٹنے کو سخت ناپسند فرماتے تھے۔“<sup>۱</sup>

## بت شکنی

عرب میں شرک کا اصلی مظہر بت تھے، اس لئے صحابہ کرام رضی اللہ عنہم اسلام لائے تو سب سے پہلے راہ توحید سے اسی سنگ گراں کو دور کیا، عرب میں دستور تھا، کہ سرداران قبائل خاص طور پر اپنے لئے بت بناتے تھے، اور ان کو گھروں میں رکھتے تھے اس طریقہ کے مطابق قبیلہ بنو سلمہ کے سردار عمرو بن الجموح نے ایک لکڑی کا بت بنوا کر گھر میں رکھا تھا، نوجوانان بنو سلمہ یعنی حضرت معاذ بن جبل رضی اللہ عنہ اور حضرت معاذ بن عمر رضی اللہ عنہ وغیرہ اسلام لائے تو، رات کو خفیہ طور پر آتے تھے اور اس بت کو اٹھا کر ایک گڑھے میں جس کے اندر کوڑا کرکٹ پھینکا جاتا تھا، پھینک آتے تھے، عمرو بن الجموح صبح کو اٹھتا تو بت کو وہاں سے ڈھونڈ کے اٹھالاتا اور پاک صاف کر کے گھر میں رکھ دیتا اور کہتا کہ ”اے بت جس نے تیرے ساتھ یہ بد سلوکی کی ہے، اگر میں اس کو پا جاتا تو اس کی بڑی فضیحت کرتا“ دوسرے دن یہ پر جوش نوجوان بت کے ساتھ پھر یہی سلوک کرتے، اسی طرح جب یہ واقعہ پے در پے ہوا تو عمرو بن الجموح نے بت کے گلے میں ایک تلواریں لٹکادی اور کہا کہ ”اگر تجھ میں کچھ بھلائی ہے تو خود اپنی حفاظت کر“ رات کو یہ نوجوان حسب معمول پھر آئے اور بت کو مردہ کتے کے ساتھ رسی میں باندھ کر گڑھے میں ڈال دیا، عمرو بن الجموح نے بت کو اس حالت میں پایا تو خود بخود مسلمان ہو گیا۔<sup>۲</sup>

قبیلہ سعد کا ایک بت تھا جس کا نام قراض تھا، حضرت ذباب بن حارث اسلام لائے تو اس کو چکنا چور کر دیا، اور اس کے متعلق یہ اشعار کہے۔

تبع رسول اللہ اذ جاء بالهدی و خلقت قراضا بدار هوان  
جب رسول اللہ ﷺ ہدایت لائے تو میں نے آپ ﷺ کا اتباع کیا، اور قراض کو ذلیل ترین مقام میں چھوڑ دیا۔

شددت علیہ شدتہ فکسرتہ کان لم یکن والد هرذو حد ثان<sup>۳</sup>  
میں نے اس پر حملہ کیا، اور اس کو اس طرح چور چور کر دیا، کہ گویا اس کا وجود ہی نہ تھا۔  
حضرت ہند بن عتبہ رضی اللہ عنہا جب ایمان لائیں تو گھر میں جو بت نصب تھا اس کو

۱: اب المفرد باب الطیرۃ من الجن ص ۸۰۔

۲: یہ تفصیل ابن ہشام جلد ۱ ص ۲۴۸ میں ہے، اسد الغابہ تذکرہ معاذ بن جبل رضی اللہ عنہ میں اجمالاً صرف اس قدر مذکور ہے۔

۳: اسد الغابہ تذکرہ ذباب رضی اللہ عنہا۔

توڑ پھوڑ والا اور کہا کہ ”ہم تیری نسبت بڑے دھوکے میں مبتلا تھے۔“<sup>۱</sup>

حضرت ابو طلحہ رضی اللہ عنہ نے جب حضرت ام سلیم رضی اللہ عنہا سے نکاح کی خواہش کی، تو انہوں نے کہا ”ابو طلحہ کیا یہ خبر نہیں کہ جس خدا کو تم پوجتے ہو وہ زمین سے اگا ہے“ بولے ”مجھے معلوم ہے“ بولیں تو کیا تمہیں ایک درخت کی عبادت سے شرم نہیں آتی۔ چنانچہ جب تک انہوں نے بت پرستی سے توبہ کر کے کلمہ توحید نہیں پڑھا، انہوں نے ان سے نکاح کرنا پسند نہیں کیا۔

### ایمان بالرسالۃ

رسول اللہ ﷺ کی نبوت کا اعتقاد صحابہ کرام رضی اللہ عنہم کے لوح دل پر کالغش فی الجبر ہو گیا تھا، اس لئے وہ کسی حالت میں اس کو مٹنے نہیں دیتے تھے، غزوہ حدیبیہ میں جب حضرت علی رضی اللہ عنہ کرم اللہ وجہہ نے مصالحت نامہ لکھا تو کفار نے اصرار کیا اس پر رسول اللہ ﷺ، کا لفظ نہ لکھا جائے، رسول اللہ ﷺ نے یہ شرط منظور کر لی اور حضرت علی رضی اللہ عنہ کو حکم دیا کہ اس فقرے کو مٹا دیں، صحابہ کرام رضی اللہ عنہم اگرچہ کبھی آپ ﷺ کی نافرمانی نہیں کرتے تھے، تاہم اس موقع پر انہوں نے صاف کہہ دیا کہ ”میں اس کو نہیں مٹا سکتا“ بلا آخر آپ ﷺ نے خود دست مبارک سے اس کو مٹا دیا۔<sup>۲</sup>

ایمان کا درجہ کمال یہ ہے کہ پیغمبر ﷺ کے اقوال پر اس وثوق کے ساتھ ایمان لایا جائے کہ محال ممکن، مستقبل حال اور غائب حاضر بن جائے، صحابہ کرام رضی اللہ عنہم رسول اللہ ﷺ کی ہر بات پر اسی شدت کے ساتھ ایمان لائے تھے اور اسی درجہ کمال نے حضرت ابو بکر رضی اللہ عنہ کو ”صدیق رضی اللہ عنہ“ کا خطاب دیا تھا، ایک بار آپ ﷺ نے فرمایا کہ بکری کے ایک گلے پر بھیڑیے نے حملہ کیا اور ایک بکری اٹھالے چلا چڑھا ہے اس کو بلایا، تو بھیڑیے نے جواب دیا کہ یوم اسبع میں بکری کا نگران کون ہوگا، جب کہ میرے سوا ان کا کوئی چرواہا نہ ہوگا۔ آپ ﷺ نے فرمایا کہ ایک شخص بیل پر بوجھ لادے ہوئے جا رہا تھا، بیل نے مڑ کر کہا میں اس کیلئے نہیں بنایا گیا میں صرف کھیتی باڑی کیلئے پیدا ہوا ہوں، بہت سے صحابہ رضی اللہ عنہم نے اس کو استعجاب سے سنا اور کہا ”سبحان اللہ“ لیکن آپ ﷺ نے فرمایا ”ہم، ابو بکر، اور عمر بن الخطاب اس پر ایمان لائے ہیں۔“<sup>۳</sup>

- ۱: اصحاب تذکرہ ہند بن عتبہ رضی اللہ عنہ۔
- ۲: اصحاب تذکرہ حضرت ام سلیم رضی اللہ عنہا۔
- ۳: مسلم کتاب الجہاد باب صلح الحدیبیہ فی الحدیبیہ۔
- ۴: بخاری کتاب المناقب فضائل ابو بکر رضی اللہ عنہ۔

ایک بار حضرت عمران بن حصین رضی اللہ عنہ نے یہ حدیث بیان کی، کہ ”اہل و عیال کے رونے سے مردے پر عذاب ہوتا ہے“ اس پر ایک شخص نے اعتراض کیا کہ ”اگر ایک آدمی خراساں میں مر جائے اور اہل و عیال یہاں پر ماتم کریں تو کیا آپ ﷺ کے خیال میں اس پر خراسان میں عذاب ہوگا۔ بولے ”رسول اللہ ﷺ نے جو فرمایا وہ سچ ہے اور تو جھوٹ بکتا ہے۔“

ایک بار رسول اللہ ﷺ نے فرمایا کہ ”آئندہ زمانے میں تمہاری مختلف جماعتیں قائم ہو جائیں گی کوئی جماعت شام میں رہے گی، کوئی یمن میں اقامت پذیر ہوگی، اور کوئی عراق میں سکونت اختیار کرے گی، اس پیشین گوئی پر حضرت ابن حوالہ رضی اللہ عنہ اس وثوق کے ساتھ ایمان لائے کہ آپ ﷺ سے درخواست کی کہ، مبادا میں بھی اس زمانہ تک زندہ رہوں، اس لئے آپ ﷺ خود میری اقامت گاہ متعین فرما دیجئے۔“

ایک بار آپ ﷺ نے کسی بدو سے گھوڑا خریدا، اور قیمت ادا کرنے کیلئے اس کو ساتھ لے چلے لیکن آپ ﷺ تیزی سے آگے بڑھ گئے، اور بدو پیچھے رہ گیا، لیکن جن لوگوں کو معلوم نہ تھا کہ آپ ﷺ نے اس کو خریدا لیا ہے، وہ بدو سے بھاؤ تاؤ کرنے لگے، خریداروں کو دیکھ کر بدو نے آپ ﷺ کو پکار کر کہا، لینا ہو تو لیجئے، ورنہ میں گھوڑے کو فروخت کر ڈالتا ہوں ”آپ ﷺ نے فرمایا کہ ”تم نے تو اس کو میرے ہاتھ فروخت کر دیا ہے، بولا نہیں، اگر گواہ ہو تو لایے“ حضرت خزیمہ ابن ثابت رضی اللہ عنہ اگرچہ بیع کے موقع پر موجود نہ تھے تاہم کہا کہ ”میں شہادت دیتا ہوں کہ تم نے آپ ﷺ کے ہاتھ گھوڑا فروخت کر دیا ہے۔“ ارشاد ہوا ”تم نے کیوں کر شہادت دی۔“ بولے ”آپ ﷺ کی تصدیق کی بنا پر۔“ اس موقع پر ان کو یہ شرف حاصل ہوا کہ آپ ﷺ نے ان کی شہادت کو دو شہادتوں کے برابر قرار دیا۔

صحابہ کرام رضی اللہ عنہم کے عہد میں بچہ بچہ یہ راسخ عقیدہ رکھتا تھا کہ رسول اللہ ﷺ کی زبان مبارک سے جو لفظ نکل جائے گا، اس کے خلاف نہ ہوگا، ایک بار آپ ﷺ نے ایک لڑکی کو بدعادی دی کہ ”تیرا سن زیادہ نہ ہو“ وہ روتی ہوئی حضرت ام سلیم رضی اللہ عنہا کے پاس آئی اور کہا کہ ”آپ ﷺ نے مجھ کو یہ بدعادی ہے، اب میرا سن ترقی نہ کرے گا۔“ وہ فوراً حاضر خدمت ہوئیں اور کہا کہ ”آپ ﷺ نے میری حمیہ کو بدعادی دی“ آپ ﷺ ہنس پڑے اور فرمایا، ”میں بھی آدمی ہوں اور آدمیوں کی طرح خوش اور رنجیدہ ہوتا ہوں پس جس کو میں ایسی

۱: نسائی کتاب الجنائز باب التیاحۃ علی المیت۔

۲: ابوداؤد کتاب الجہاد باب فی سکنی الشام۔

۳: ابو داؤد و کتاب الإقصیۃ باب اذا علم الحاکم صدق اشاہد الواحد یحوزلہ الحکم۔



بد و عبادوں، جس کا وہ مستحق نہیں، تو یہ اس کیلئے پاکی، تزکیہ اور نیکی ہوگی۔<sup>۱</sup>  
 جب رسول اللہ ﷺ سے کوئی معجزہ صادر ہوتا تھا تو صحابہ کرام رضی اللہ عنہم کی قوت ایمانیہ میں اور اضافہ ہو جاتا تھا، حضرت جابر رضی اللہ عنہ کو اپنے باپ کی جانب سے بہت سے لوگوں کا قرض ادا کرنا تھا اور کھجوروں کے باغ کے سوا ادا کرنے کا کوئی سامان نہ تھا، لیکن قرضدار باغ کے پھل لینے پر آمادہ نہ تھے۔ بالآخر رسول اللہ ﷺ خود باغ میں آئے اور اس کی کھجوروں کیلئے دعائے برکت فرمائی نتیجہ یہ ہوا کہ جب کھجوریں توڑی گئیں تو سب کا قرض بھی ادا ہو گیا، اور بہت کچھ کھجوریں بچ بھی رہیں، حضرت جابر رضی اللہ عنہ نے آپ ﷺ کو اس کی خبر دی تو آپ ﷺ نے حضرت عمر رضی اللہ عنہ سے فرمایا سنتے ہو۔ بولے ”ہم کو یقین ہی تھا کہ آپ ﷺ خدا کے پیغمبر ہیں، خدا کے پیغمبر ہیں۔“<sup>۲</sup>

غزوہ خیبر میں ایک شخص نہایت بے جگری سے لڑ رہا تھا، لیکن رسول اللہ ﷺ نے فرمایا کہ ”یہ دوزخی ہے“ اس پر تمام صحابہ رضی اللہ عنہم کو سخت تعجب ہوا اور ایک صحابی اس کی تصدیق کیلئے اس کے ساتھ ہو لئے، سوء اتفاق سے وہ زخمی ہو کر زندگی سے تنگ آ گیا، اور خود کشی کر لی، اس حالت کو دیکھ کر وہ آپ ﷺ کی خدمت میں آئے، اور کہا کہ میں گواہی دیتا ہوں کہ آپ ﷺ خدا کے رسول ہیں۔<sup>۳</sup>

یہ قوت ایمانیہ جس طرح رسول اللہ ﷺ کی زندگی میں قائم تھی، اسی طرح آپ ﷺ کی وفات کے بعد بھی قائم رہی، رسول اللہ ﷺ کا وصال ہوا تو تمام صحابہ رضی اللہ عنہم نے رو کر کہا کہ کاش ہم آپ ﷺ سے پہلے ہی مر جاتے، ایسا نہ ہو کہ آپ ﷺ کے بعد ہمارے دین میں کوئی خلل آئے، لیکن حضرت معن بن عدی رضی اللہ عنہ نے کہا کہ ”میں آپ ﷺ سے پہلے مرنا پسند نہیں کرتا تاکہ جس طرح میں نے آپ ﷺ کی زندگی میں آپ ﷺ کی تصدیق کی اسی طرح بعد وصال بھی آپ ﷺ کی تصدیق کروں۔“<sup>۴</sup>

## ایمان بالغیب

شریعت میں صرف ایمان بالغیب معتبر ہے اور صحابہ کرام رضی اللہ عنہم کو غیب کی تمام چیزوں پر اس شدت کے ساتھ یقین تھا کہ گویا ان کو یہ چیزیں علانیہ نظر آتی تھیں۔

ایک بار رسول اللہ ﷺ نے حضرت حارث رضی اللہ عنہ سے پوچھا کیا حال ہے۔ بولے ”یا

۱: مسلم کتاب البر والصلة والآداب من لعنہ النبی ﷺ وسبہ ودعا علیہ۔

۲: بخاری کتاب المغازی ذکر غزوہ خیبر۔

۳: بخاری کتاب المغازی ذکر غزوہ خیبر۔

۴: اسد الغابہ تذکرہ معن بن عدی۔

رسول اللہ ﷺ! خدا پر صدق دل سے ایمان رکھتا ہوں۔“ فرمایا ”ہر چیز کی ایک حقیقت ہوتی ہے، تمہارے ایمان کی کیا حقیقت ہے۔“ بولے ”دنیا سے میرا دل پھر گیا ہے، اس لئے رات کو جاگتا ہوں، دن کو بھوکا پیاسا رہتا ہوں گویا مجھ کو خدا کا عرش اعلانیہ نظر آتا ہے، گویا میں اہل جنت کو باہم ملتے جلتے دیکھ رہا ہوں اور گویا اہل دوزخ مجھے چیختے ہوئے نظر آرہے ہیں۔“ آپ ﷺ نے فرمایا ”تم نے جان لیا، اب اس پر قائم رہو۔“

رسول اللہ ﷺ کے فیض صحبت سے یہ ایمان اور بھی تازہ رہتا تھا، حضرت خطلہ رضی اللہ عنہ کا بیان ہے کہ جب ہم آپ ﷺ کی خدمت میں ہوتے تھے اور آپ ﷺ جنت اور دوزخ کا ذکر فرماتے تھے تو گویا ہمارے سامنے ان کی تصویر پھر جاتی تھی۔

### ایمان بالقدر

صحابہ کرام رضی اللہ عنہم مسئلہ تقدیر پر شدت کے ساتھ یقین رکھتے تھے، ملاوس یمانی کا بیان ہے کہ میں نے متعدد صحابہ رضی اللہ عنہم سے ملاقات کی، سب کے سب کہتے تھے کہ کل چیزیں تقدیر سے وجود میں آئی ہیں، ابن دلیلی کہتے ہیں کہ میرے دل میں مسئلہ تقدیر کے متعلق خدشہ پیدا ہوا، انہوں نے حضرت ابی بن کعب رضی اللہ عنہ سے اس کا تذکرہ کیا تو انہوں نے کہا کہ خدا کی راہ میں کوہ احد کے برابر بھی سونا صرف کرو گے تو خدا اس وقت تک قبول نہ کرے گا، جب تک تقدیر پر ایمان نہ لاؤ گے، اور اگر اس عقیدہ کے خلاف تم کو موت آئی تو جہنم میں داخل ہو گے، اس کے بعد وہ حضرت عبداللہ بن مسعود رضی اللہ عنہ، حضرت حذیفہ بن الیمان رضی اللہ عنہ اور زید بن ثابت رضی اللہ عنہ کے پاس آئے تو سب نے یہی کہا، حضرت عبادہ بن صامت رضی اللہ عنہ نے ابو حفصہ رضی اللہ عنہ کو نصیحت کی کہ بیٹے تم کو اس وقت تک حقیقت ایمان کی لذت نہ ملے گی جب تک تم کو یقین نہ ہو، کہ جو کچھ ہو اس کا ہونا لازمی تھا، اور جو کچھ نہیں ہوا اس کا نہ ہونا ضروری تھا، اس بنا پر جب کوئی شخص مسئلہ تقدیر کا انکار کرتا تھا تو صحابہ کرام رضی اللہ عنہم شدت کے ساتھ اس سے تھاشی کرتے تھے۔

بصرہ میں جب معبد جہنی نے مسئلہ تقدیر کا انکار کیا تو یحییٰ بن عمر اور حمید بن عبدالرحمن نے اس مسئلہ میں صحابہ کرام رضی اللہ عنہم کی طرف رجوع کرنا چاہا، حسن اتفاق سے ایک سفر حج میں حضرت عبداللہ ابن عمر رضی اللہ عنہم سے ملاقات ہو گئی، دونوں نے ان کو دائیں بائیں سے گھیر لیا، اور کہا کہ ”کچھ مسلمان ایسے پیدا ہو گئے ہیں جو تقدیر کے منکر ہیں“ فرمایا ”ان سے ملنا تو کہہ دینا

۱: اسد الغابہ تذکرہ حضرت حارث بن مالک رضی اللہ عنہ - ۲: ترمذی ابواب الزہد ص ۳۱۳۔

۳: مسند ابن فضال جلد ۳ ص ۱۱۰۔ ۴: ابوداؤد کتاب السنہ باب فی القدر۔

کہ میں ان سے الگ ہوں، اور وہ مجھ سے الگ ہیں، خدا کی قسم جب تک وہ تقدیر پر ایمان نہ لائیں گے، اگر کوہ احد کے برابر بھی سونا خیرات کریں گے تو خدا اس کو قبول نہ کرے گا۔<sup>۱</sup> ان کا ایک دوست شام میں رہتا تھا اور باہم اس قدر تعلقات تھے کہ خط و کتابت کا سلسلہ جاری رہتا تھا۔ لیکن ایک بار انہوں نے اسکو لکھ بھیجا کہ مجھے معلوم ہوا ہے کہ تم نے مسئلہ تقدیر کے متعلق کچھ قیل و قال شروع کی ہے، اسلئے اب خط و کتابت کا سلسلہ بند کر دو، کیونکہ رسول اللہ ﷺ نے فرمایا ہے کہ میری امت میں کچھ لوگ پیدا ہو جائیں گے جو تقدیر کا انکار کریں گے۔<sup>۲</sup>

یہ صرف اعتقاد ہی اعتقاد نہ تھا، بلکہ بعض صحابہ رضی اللہ عنہم سخت سے سخت مصیبت میں اسی پر عمل بھی کرتے تھے، طاعون عمواس کے زمانے میں حضرت عمر رضی اللہ عنہ نے سرِ غ تک پہنچ کر واپس آنا چاہا تو حضرت ابو عبیدہ بن جراح رضی اللہ عنہ نے فرمایا:

افرار من قدر الله کیا آپ تقدیر الہی سے بھاگتے ہیں؟

بولے ”کاش تمہارے سوا کوئی دوسرا اختلاف کرتا، ہاں تقدیر الہی سے بھاگتے ہیں، مگر تقدیر الہی ہی کی طرف ہے۔“<sup>۳</sup>

بصرہ میں طاعون آیا تو کسی نے حضرت ابو موسیٰ اشعری رضی اللہ عنہ سے کہا کہ ”ہم کو مقام وابق میں لے کر نکل چلئے“ بولے:

الى الله ابق لا الى وابق خدا کی طرف بھاگوں گا نہ کہ وابق کی طرف۔

۱: مسلم کتاب الایمان باب ما جاء فی الایمان والاسلام وذكر القدر وغيره۔

۲: مسند ابن خبیل جلد ۲ ص ۹۰۔

۳: مسلم کتاب السلام باب الطاعون والطیرۃ والکلبۃ ونحوہا۔

۴: طبقات ابن سعد تذکرہ حضرت ابو موسیٰ اشعری رضی اللہ عنہ۔

## عبادات

### — ابواب الطہارۃ —

#### بنجوقتہ نیا وضو کرنا

ہر نماز کیلئے نیا وضو کرنا بڑی پاکی اور بڑے ثواب کا کام ہے اس لئے اللہ تعالیٰ نے اول اول رسول اللہ ﷺ پر بنجوقتہ نماز کے ساتھ بنجوقتہ وضو بھی فرض کر دیا تھا بعد کو اگرچہ اس کی فرضیت منسوخ ہو گئی۔ لیکن بعض صحابہ ؓ عملاً اس کے پابند رہے چنانچہ حضرت عبداللہ بن عمر ؓ ہر نماز نئے وضو کے ساتھ ادا فرماتے تھے۔<sup>۱</sup>

#### ہمیشہ با وضو رہنا

بعض صحابہ ؓ ہمیشہ با وضو رہتے تھے حضرت عدی بن حاتم ؓ کا قول ہے:

ما اقيمت الصلوة مندا سلمت الا وانا على وضو

جب سے میں اسلام لایا ہر نماز کے وقت با وضو رہتا تھا

ایک بار رسول اللہ ﷺ نے حضرت بلال ؓ سے پوچھا کہ کل تم مجھ سے پہلے کیونکر جنت میں داخل ہو گئے۔ بولے ”یا رسول اللہ ﷺ! میرا معمول یہ ہے کہ جب اذان کہتا ہوں تو دو رکعت نماز لازمی طور پر پڑھ لیتا ہوں اور جس وقت وضو ٹوٹ جاتا ہے اسی وقت فوراً وضو کر لیتا ہوں۔“<sup>۲</sup>

#### بنجوقتہ مسواک کرنا

رسول اللہ ﷺ کمال طہارت و نظافت کی وجہ سے بنجوقتہ مسواک کرتے تھے اور فرماتے تھے کہ اگر امت پر شاق نہ ہوتا تو میں بنجوقتہ نماز کے ساتھ مسواک کرنے کا بھی حکم دیتا لیکن صحابہ کرام ؓ کے جوش عمل کے سامنے کون سا کام شاق تھا حضرت زید بن ارقم ؓ نے اس شدت کے ساتھ اسکا التزام کیا کہ ہمیشہ قلم کی طرح کان پر مسواک رکھے رہتے تھے۔<sup>۳</sup>

۱: ابوداؤد کتاب الطہارۃ باب المسواک ابن حنبل جلد ۵ صفحہ ۲۳۵۔

۲: اصحابہ تذکرہ حضرت عدی بن حاتم ؓ۔

۳: مستدرک حاکم جلد ۳ ص ۲۸۵ تذکرہ حضرت بلال ؓ۔

۴: ابوداؤد کتاب الطہارۃ باب المسواک۔

## — ابواب الصلوٰۃ —

### نماز پنج گانہ

صحابہ کرام ؓ جس مستعدی و سرگرمی کے ساتھ نماز پنج گانہ ادا فرماتے تھے اس کے متعلق احادیث میں نہایت کثرت سے واقعات مذکور ہیں، بخاری میں ہے کہ جب جماعت کھڑی ہوتی تھی تو تمام صحابہ ؓ اس تیزی کے ساتھ دوڑتے تھے کہ شور ہو جاتا تھا! سخت سے سخت مصروفیت کی حالت میں بھی جب نماز کا وقت آتا تھا تو تمام کاروبار چھوڑ کر سیدھے مسجد کی طرف روانہ ہو جاتے تھے۔

حضرت سفیان ثوریؒ سے روایت ہے:

كانوا يتبايعون ولا يدعون الصلوات المكتوبات في الجماعة  
صحابہ ؓ پنج و شرا کرتے تھے نماز مفروضہ کو جماعت کے ساتھ کبھی نہیں چھوڑتے تھے۔

حضرت عبداللہ بن عمر ؓ فرماتے ہیں کہ ”ایک بار میں بازار میں تھا کہ نماز کا وقت آگیا تمام صحابہ ؓ دکانیں بند کر کے مسجد چلے گئے، چنانچہ قرآن مجید کی یہ آیت رجال لا تلهيهم تجارہ ولا بيع عن ذکر اللہ صحابہ ؓ ایسے لوگ ہیں جن کو تجارت کے کاروبار خدا کی یاد سے نہیں روکتے ان لوگوں کی شان میں نازل ہوئی۔“

سخت سے سخت تکلیف میں بھی صحابہ کرام ؓ کی نماز قضا نہیں ہو سکتی تھی جس دن حضرت عمر ؓ کو زخم لگا اسی رات کی صبح کو لوگوں نے نماز فجر کیلئے جگایا تو بولے ہاں جو شخص نماز چھوڑ دے اسلام میں اس کا کوئی حصہ نہیں چنانچہ اسی حالت میں کہ زخم سے متصل خون جاری تھا نماز پڑھی۔“

اگر کسی رکاوٹ کی وجہ سے نماز قضا ہو جاتی تو صحابہ کرام ؓ کو سخت برہمی پیدا ہوتی غزوہ خندق میں حضرت عمر ؓ کی نماز عصر قضا ہو گئی تو کفار کو برا بھلا کہتے ہوئے آئے اور کہا کہ یا رسول اللہ ﷺ سورج غروب ہو رہا ہے اور میں نے اب تک نماز عصر نہیں پڑھی۔“

۱: بخاری کتاب الاذان باب قول الرجل فاتنا الصلوٰۃ۔

۲: فتح الباری جلد ۴ ص ۲۵۳۔

۳: موطا امام مالک کتاب الصلوٰۃ باب العمل فیمن غلبہ الدم من جرح اور عاف۔

۴: بخاری کتاب الصلوٰۃ ابواب صلوٰۃ الخوف باب الصلوٰۃ عند مناجفۃ والقاء العدد۔

## نماز جمعہ

صحابہ کرام ؓ نماز جمعہ کو نہایت اہم سمجھتے تھے اور اس اہمیت کا اظہار مختلف طریقوں سے کرتے تھے اسلام کی تاریخ میں اسعد بن زرارہ پہلے شخص تھے جنہوں نے مدینہ میں جمعہ کو قائم کیا تھا ان کے انتقال کے بعد جب جمعہ کی اذان ہوتی تھی تو حضرت کعب بن مالک ؓ ان پر رحمت کی دعا کرتے تھے ان کے بیٹے نے ایک روز اس کی وجہ پوچھی تو بولے کہ وہ پہلے شخص تھے جنہوں نے ہم کو جمعہ کیلئے جمع کیا اس وقت ہماری تعداد صرف چالیس تھی۔<sup>۱</sup>

ایک صحابیہ رضی اللہ عنہا تھیں جو اپنے کھیتوں میں چقدر بودیا کرتی تھیں جب جمعہ کا دن آتا تھا تو اس کو پکاتی تھیں اور جمعہ کے بعد تمام صحابہ ؓ کو کھاتی تھیں۔<sup>۲</sup>

تمام صحابہ ؓ غسل جمعہ کا نہایت اہتمام کرتے تھے حضرت ابو ہریرہ ؓ کا قول ہے کہ غسل جنابت کی طرح غسل جمعہ بھی فرض ہے حضرت عبداللہ بن عمر ؓ بغیر غسل کیے ہوئے اور بغیر خوشبو لگائے ہوئے کبھی شریک جمعہ نہیں ہوتے تھے۔<sup>۳</sup>

ایک بار حضرت عمر ؓ خطبہ دے رہے تھے کہ اسی حالت میں حضرت عثمان ؓ آگئے بولے ”بھلا یہ کون سا وقت ہے۔“ فرمایا بازار سے پلٹا تو اذان سنی اور صرف وضو کر کے چلا آیا فرمایا یہ بھی قابل اعتراض بات ہے کہ صرف وضو کیا حالانکہ تمہیں معلوم ہے کہ جمعہ کے دن رسول اللہ ﷺ غسل کا حکم دیتے تھے۔<sup>۴</sup>

اگرچہ صحابہ کرام ؓ عموماً باندی اوقات نماز کا لحاظ رکھتے تھے لیکن جمعہ کے دن خاص طور پر یہ اہتمام کیا جاتا تھا کہ مسجد کی مغربی دیوار پر ایک چادر تان دی جاتی تھی اور جب دیوار کا سایہ اس کو پورے طور پر ڈھک لیتا تھا تو حضرت عمر ؓ فوراً نماز کیلئے گھر سے نکل کھڑے ہوتے تھے۔<sup>۵</sup>

عہد نبوت ﷺ میں اگرچہ جہاد افضل الاعمال سمجھا جاتا تھا لیکن جمعہ کا شوق اس پر بھی غالب آتا تھا، ایک بار رسول اللہ ﷺ نے حضرت عبداللہ بن رواحہ ؓ کو ایک سریہ میں

۱: ابوداؤد و کتاب الصلوٰۃ باب الجمعۃ فی القرۃ۔

۲: بخاری کتاب الجمعۃ باب فی قول اللہ عزوجل ”فاذا قضیتہم الصلوۃ فانشرُوا فی الارض وابتغوا من فضل اللہ“۔

۳: موطائے امام محمد باب الاغتسال یوم الجمعۃ و باب وقت الجمعۃ دما، یتحب من الطیب والدھان للرجل۔

۴: ایضاً باب الاغتسال یوم الجمعۃ۔

۵: موطائے امام محمد باب وقت الجمعۃ و یتحب من الطیب والدھان۔

جانے کا حکم دیا لیکن اور لوگ تو روانہ ہو گئے وہ ٹھہر گئے جمعہ کا دن تھا آپ ﷺ نے جماعت میں دیکھا تو فرمایا کیوں رک گئے۔ میں نے چاہا کہ آپ ﷺ کے ساتھ جمعہ پڑھ لوں تو جاؤں۔<sup>۱</sup>

### نوافل اشراق اور صلوٰۃ کسوف

صحابہ کرام رضی اللہ عنہم جس شوق و مستعدی کے ساتھ نماز مفروضہ ادا فرماتے تھے اسی طرح نوافل، اشراق اور صلوٰۃ کسوف وغیرہ بھی پڑھتے تھے بخاری میں حضرت انس بن مالک رضی اللہ عنہ سے مروی ہے۔

لقد ادرکت کبار اصحاب النبی ﷺ یتدرون السوری عند المغرب<sup>۲</sup>  
میں نے کبار صحابہ کو دیکھا کہ مغرب کے وقت مسجد کے ستونوں کی طرف نماز کیلئے دوڑتے تھے۔

اور شرح حدیث نے تصریح کی ہے کہ یہ نفل کی نماز ہوتی تھی جس کو مغرب کی نماز شروع ہونے سے پہلے صحابہ کرام ادا فرماتے تھے خود اس حدیث میں ہے۔

حتى یخرب النبی ﷺ

یعنی صحابہ رضی اللہ عنہم نفل اس وقت تک پڑھتے تھے جب تک رسول ﷺ امامت کیلئے نکل نہ آئیں۔

حضرت عبداللہ بن عمر رضی اللہ عنہ اور حضرت انس بن مالک رضی اللہ عنہ سفر میں ہوتے تھے تو سواری کے اوپر ہی بیٹھے بیٹھے نفل کی نمازیں پڑھ لیتے تھے، اور اس کو رسول ﷺ کی سنت سمجھتے تھے۔<sup>۳</sup>

نماز اشراق اگرچہ رسول ﷺ نے بہت کم پڑھی ہے، لیکن بہت سے صحابہ رضی اللہ عنہم نے اس کا التزام کر لیا تھا، حضرت عائشہ رضی اللہ عنہا فرماتی ہیں کہ ”میں نے اگرچہ رسول اللہ ﷺ کو کبھی نماز اشراق پڑھتے ہوئے نہیں دیکھا، لیکن میں خود پڑھتی ہوں، کیونکہ آپ ﷺ بہت سی چیزوں کو پسند فرماتے تھے، لیکن اس پر اس لئے عمل نہیں کرتے تھے کہ مبادا امت پر فرض نہ ہو جائے“ حضرت ابو ہریرہ رضی اللہ عنہ اور حضرت ابوالدرداء رضی اللہ عنہ کو آپ ﷺ نے نماز اشراق کی وصیت فرمائی تھی، اس لئے یہ دونوں بزرگ اس کو کبھی نہیں چھوڑتے تھے۔<sup>۴</sup>

۱: ترمذی باب الجمعہ باب ماجاء فی السیر یوم الجمعہ۔

۲: بخاری کتاب الصلوٰۃ ابی الاستوائ۔

۳: مسلم کتاب الصلوٰۃ باب جواز الصلوٰۃ النافلۃ علی الدابتہ فی السفر حیث تو جہت۔

۴: ایضاً باب استحباب صلوٰۃ النفل۔

چاند اور سورج میں جب کہن لگتا تھا تو تمام صحابہ ﷺ صلوٰۃ الکسوف ہوا فرماتے تھے، ایک بار مدینہ میں کہن لگا تو حضرت عبداللہ بن زبیر رضی اللہ عنہ نے دو رکعت نماز پڑھی۔<sup>۱</sup> ایک بار اور کہن لگا تو حضرت عبداللہ ابن عباس رضی اللہ عنہ نے صفہ زمزم میں لوگوں کو جمع کیا اور باجماعت نماز ہوا فرمائی۔<sup>۲</sup>

### تہجد و نماز شب

رات جس میں ہم نیند کا لطف اٹھاتے ہیں اس میں صحابہ کرام ﷺ عبادت الہی اور تہجد گزاری میں مصروف رہتے تھے ایک صحابی نے رات کو نماز میں نہایت بلند آہنگی سے قرات کی صبح ہوئی تو رسول اللہ ﷺ نے فرمایا خدا اس پر رحم کرے مجھے بہت سی آیتیں یاد دلادیں جن کو میں بھول گیا تھا۔

ایک بار آپ ﷺ مسجد میں معکف تھے اور صحابہ کرام ﷺ بھی مصروف نماز تھے اور اس قدر بلند آہنگی کیساتھ قرات کرتے تھے کہ آپ ﷺ نے پردہ اٹھا کر فرمایا تم میں ہر شخص خدا کیساتھ سرگوشی کر رہا ہے اتنا نہ چلاؤ کہ ایک سے دوسرے کو تکلیف پہنچے۔<sup>۳</sup> حضرت ابوالدرداء رضی اللہ عنہ رات کے اکثر حصے میں نماز پڑھا کرتے تھے چنانچہ حضرت سلمان فارسی رضی اللہ عنہ نے ان کی بی بی کی شکایت پر اس سے ان کو باصرار روکا۔<sup>۴</sup>

صحابہ کرام ﷺ راتوں کو نہ صرف خود نمازیں پڑھتے تھے بلکہ غیروں بالخصوص اپنے اہل و عیال کو بھی بیدار کر کے شریک نماز کرتے تھے ایک روز آپ ﷺ رات کو گھر سے نکلے تو دیکھا کہ حضرت ابو بکر رضی اللہ عنہ پست آواز کے ساتھ نماز میں قرات کر رہے ہیں آگے بڑھے تو حضرت عمر رضی اللہ عنہ نہایت بلند آہنگی کے ساتھ نماز میں قرات کرتے ہوئے نظر آئے دونوں بزرگ آپ ﷺ کے پاس آئے تو آپ ﷺ نے فرمایا کہ ”ابو بکر نماز میں تمہاری آواز پست تھی“ بولے کہ ”میں جس سے (خدا سے) سرگوشی کر رہا تھا اس کے کان میں میری آواز پہنچ گئی حضرت عمر رضی اللہ عنہ سے ارشاد ہوا کہ تمہاری آواز نہایت بلند تھی۔“ بولے کہ ”یار رسول اللہ ﷺ میں سونے والوں کو جگاتا اور شیطان کو دھتکتا ہوں۔“<sup>۵</sup> موطائے امام مالک میں ہے کہ حضرت عمر رضی اللہ عنہ رات کو نماز پڑھتے تھے تو اخیر شب میں اپنے اہل و عیال کو بھی

۱: بخاری ابواب صلوٰۃ الکسوف باب خطبۃ امام فی الکسوف۔

۲: بخاری باب صلوٰۃ الکسوف جماعت۔

۳: ابوداؤد کتاب الصلوٰۃ باب رفع الصوت بالقراءة۔

۴: بخاری کتاب الصوم اقسام علی اخیه لیفطر فی التقوع۔

۵: داؤد کتاب الصلوٰۃ باب رفع الصوت بالقراءة فی صلوٰۃ اللیل۔



نماز کیلئے جگاتے تھے، اور یہ آیت پڑھتے تھے۔ و امر اہلک بالصلوہ واصطبر علیہا  
لا تَسْلُکَ رِزْقًا نَحْنُ نَرْزُقُکَ وَالْعَاقِبَةُ لِلتَّقْوٰی<sup>۱</sup> (طہ ۳۲)

حضرت ابو ہریرہ ؓ اور ان کی بی بی اور خلام نے نماز کیلئے رات کے تین حصے کر لئے  
تھے اور ان میں جب ایک نماز سے فارغ ہو چکے تھے تو دوسرے کو نماز کیلئے جگادیتا تھا۔<sup>۲</sup>

یہ ذوق نماز صرف چند صحابہ ؓ کے ساتھ مخصوص نہ تھا بلکہ عموماً تمام صحابہ ؓ  
میں پایا جاتا تھا حضرت انس بن مالک ؓ فرماتے ہیں کہ صحابہ کرام ؓ مغرب سے عشاء  
تک بیدار رہ کر نمازیں پڑھتے تھے چنانچہ خداوند تعالیٰ خود فرماتا ہے۔  
کَانُوا قَلِيلًا مِّنَ اللَّيْلِ مَا يَهْجَعُونَ<sup>۳</sup>

یہ لوگ (عبادت میں مشغول رہنے کے سبب سے) راتوں کو بہت ہی کم سوتے تھے۔  
اس میں صحابہ کرام ؓ کو سخت سے سخت تکلیفیں برداشت کرنی پڑتی تھیں اول اول  
سورہ مزمل کی ابتدائی آیتیں نازل ہوئیں تو صحابہ کرام ؓ تراویح کی طرح راتوں کو نماز  
پڑھتے تھے یہاں تک کہ پاؤں پھول جاتے تھے۔<sup>۴</sup>

قرآن مجید نے صحابہ کرام ؓ کی فضیلت کو ان الفاظ میں بیان فرمایا ہے:  
تَتَجَافَىٰ جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ  
يَنْفَقُونَ۔

ان کے پہلو بستر سے الگ رہتے ہیں وہ لوگ خوف ورجاء سے خدا کو پکارتے ہیں اور جو کچھ  
ہم نے دیا ہے اس میں سے صرف کرتے ہیں۔

## رسول اللہ ؐ کے ساتھ تہجد اور نوافل میں شرکت

رسول اللہ ؐ رات کی نمازوں میں لمبی لمبی سورتیں مثلاً سورہ بقرہ، آل عمران، مائدہ  
اور انعام پڑھتے تھے اور جس قدر وقت قیام میں صرف ہوتا تھا اتنا ہی وقت رکوع و سجود میں بھی  
صرف فرماتے تھے اس لئے اس قدر طویل اور پرسکون نماز میں وہی شخص شریک ہو سکتا تھا  
جس کا دل شوق عبادت اور شوق اقتداء رسول ؐ سے لبریز ہو، صحابہ کرام ؓ اسی  
قسم کا شوق عبادت اور شوق اقتداء رسول رکھتے تھے اس لئے آپ ؐ کے ساتھ شریک  
نماز ہو کر اس دولت سے بہرہ اندوز ہوتے تھے چنانچہ حضرت عوف بن مالک ؓ ایک بار

۱: موطا کتاب الصلوۃ باب فی صلوۃ اللیل۔

۲: بخاری کتاب الاطعمۃ باب۔

۳: ابوداؤد کتاب الصلوۃ باب وقت قیام النہی ؐ من اللیل۔

۴: ابوداؤد کتاب الصلوۃ باب فی قیام اللیل و باب فی صلوۃ اللیل۔

آپ ﷺ کے ساتھ تہجد میں شریک ہوئے آپ ﷺ نے پہلی رکعت میں سورہ بقرہ اور دوسری میں آل عمران پڑھی اور وہ ذوق عبادت میں کھڑے رہے۔  
ایک بار حضرت حذیفہ ؓ کو بھی یہ شرف حاصل ہوا۔<sup>۱</sup>

آپ ﷺ نماز شب میں بقرہ، آل عمران اور نساء کی سورتیں پوری پوری پڑھتے اگر کوئی خوف کی آیت آجاتی تو خدا سے دعا کرتے اور اس سے پناہ مانگتے اسی طرح اگر کوئی بشارت آمیز آیت آتی تو دعا کرتے اور اس کی خواہش فرماتے حضرت عائشہ رضی اللہ عنہا بھی آپ ﷺ کے ساتھ اس نماز میں شریک رہتیں۔<sup>۲</sup>

یہ شوق صرف چند صحابہ ؓ کے ساتھ مخصوص نہ تھا بلکہ عموماً تمام صحابہ ؓ میں پایا جاتا تھا۔

ایک بار چند صحابہ ؓ نے آپ ﷺ کو شب میں نماز پڑھتے ہوئے دیکھا اور شریک ہو گئے صبح کو اور لوگوں سے ذکر کیا تو وہ بھی شریک ہوئے اور متصل دو تین شب برابر شریک ہوتے رہے آپ ﷺ نے یہ حالت دیکھی تو ایک شب گھر سے نہ نکلے لیکن صحابہ کرام ؓ نے مختلف طریقوں سے اپنے شوق کا اظہار کیا کھانے، کھنکھارے، چلائے اور دروازے پر کنکریاں ماریں آپ ﷺ اندر سے غصہ میں نکلے اور فرمایا کہ تمہاری ان حرکتوں سے مجھے خیال پیدا ہوا کہ یہ نماز تم پر فرض نہ ہو جائے۔<sup>۳</sup>

آپ ﷺ شب میں چٹائی کو گھیر کر حجرے کی صورت پیدا کر لیتے تھے اور اس میں نماز ادا فرماتے تھے صحابہ کرام ؓ کو خبر ہوئی تو وہ بھی شریک نماز ہونے لگے لیکن آپ ﷺ نے ان کو اس سے روک دیا۔<sup>۴</sup>

یہ شوق اس قدر ترقی کر گیا تھا کہ چھوٹے چھوٹے بچوں کا دل بھی اس سے خالی نہ تھا حضرت عبداللہ بن عباس ؓ عہد نبوت میں نہایت صغیر السن تھے لیکن اس شوق میں ایک رات اپنی خالہ حضرت میمونہ رضی اللہ عنہا کے پاس سوئے آدمی رات ہوئی تو آپ ﷺ نے اٹھ کر پہلے آل عمران کی چند آیتیں تلاوت فرمائی، پھر وضو کر کے نماز شروع کی حضرت عبداللہ بن عباس ؓ نے بھی ان اعمال کی تقلید کی اور آپ کے پہلو میں کھڑے

۱: ابوداؤد کتاب الصلوہ باب ما یقوم الرجل فی رکوعہ (مسجودہ)۔

۲: مسند ابن حبیل جلد ۶ ص ۹۲۔

۳: بخاری کتاب الصلوہ باب لو کان بین الامام و بین القوم حایط او سترہ و ابوداؤد باب تفریع ابواب شہر رمضان باب فی فضل التطوع فی البیت۔

۴: بخاری کتاب الصلوۃ باب صلوۃ اللیل۔

ہو کر نماز ادا کی۔<sup>۱</sup>

## قیام رمضان

صبح سے شام تک کی بھوک پیاس کے بعد ہم لوگ بمشکل تراویح پڑھنے کیلئے آمادہ ہوتے ہیں لیکن صحابہ کرام رضی اللہ عنہم اسکے بھوکے تھے اسلئے ان کو کبھی اس سے سیری نہیں ہوتی تھی۔ ایک بار رسول اللہ ﷺ نے تراویح ادا فرمائی تو چند صحابہ رضی اللہ عنہم شریک ہوئے دوسرے روز اس تعداد میں اور اضافہ ہوا لیکن تیسرے روز اس مقصد سے جمع ہوئے تو آپ گھر سے نہ نکلے اور فرمایا کہ ”مجھے خوف ہے کہ وہ تم پر کہیں فرض نہ ہو جائے۔“

آپ ﷺ نے ایک بار اخیر رمضان میں تراویح شروع کی اور پہلے دن ثلث شب تک پڑھی۔ دوسرے دن نانہ فرمادیا تیسرے دن آدھی رات تک پڑھی لیکن ابوذر غفاری رضی اللہ عنہ کو اس سے تسکین نہیں ہوئی اور آپ ﷺ کی خدمت میں گزارش کی کہ کاش آپ ﷺ اس کو رات بھر ادا فرماتے۔<sup>۲</sup>

حضرت انیس جہنی رضی اللہ عنہ صحرا میں رہتے تھے اس لئے متصل مسجد نبوی ﷺ میں نماز نہیں پڑھ سکتے تھے لیکن رسول اللہ ﷺ کے حکم سے رمضان کی تینویں شب کو صحرا سے آکر نماز عصر پڑھ کر مسجد میں داخل ہوتے صبح تک مصروف نماز رہتے اور نماز فجر ادا کر کے صحرا کو روانہ ہو جاتے۔<sup>۳</sup>

صحابہ کرام رضی اللہ عنہم کو تراویح کے ادا کرنے میں سخت سے سخت تکلیفیں برداشت کرنی پڑتی تھیں لیکن ان کے شوق میں کوئی کمی نہیں ہوتی تھی حضرت عمر رضی اللہ عنہ نے جب تراویح کو باجماعت کر دیا تو امام ایک ایک رکعت میں سو سو آیتیں پڑھتا تھا اس لئے صحابہ کرام رضی اللہ عنہم کھڑے کھڑے اس قدر تھک جاتے تھے کہ لکڑی کے سہارے کی ضرورت ہوتی تھی اور سحر کے وقت فارغ ہو کر واپس آتے تھے۔<sup>۴</sup>

## پابندی اوقات نماز

نماز اکثر مسلمان پڑھتے ہیں لیکن ان میں کتنے ہیں جو اوقات نماز کی ٹھیک طور پر پابندی کرتے ہیں لیکن سخت سے سخت خطرہ اور مستعدی کی حالت میں بھی صحابہ کرام رضی اللہ عنہم کی نماز

۱: ابواب صلوٰۃ الوتر۔

۲: ابوداؤد کتاب الصلوٰۃ باب فی قیام شہر رمضان۔

۳: ایضاً باب تفریع ابواب شہر رمضان باب فی لیلۃ القدر۔

۴: موطا امام مالک کتاب الصلوٰۃ باب ماجاء فی قیام رمضان مع زر قانی شرح موطا۔

کا وقت فوت نہیں ہو سکتا تھا ایک صحابی کو رسول اللہ ﷺ نے ایک پرخطر کام کیلئے ایک جگہ روانہ فرمایا جب وہ منزل مقصود کے قریب پہنچے تو عصر کا وقت ہو چکا تھا انھوں نے دل میں کہا کہ ایسا نہ ہو کہ کہیں نماز میں دیر ہو جائے، اس لئے منزل مقصود کی طرف بڑھے اشاروں ہی میں نماز پڑھتے ہوئے بڑھے۔ غزوہ احزاب سے واپسی کے بعد آپ ﷺ نے صحابہ کو بنو قریظہ کی طرف بھیجا اور حکم دیا کہ عصر کی نماز جا کر وہیں پڑھیں لیکن راستے میں عصر کا وقت آگیا تو بہت سے صحابہ نے فوراً نماز پڑھائی۔<sup>۱</sup>

ایک دن ظہر کے بعد کچھ لوگ حضرت انس بن مالک رضی اللہ عنہ کی خدمت میں حاضر ہوئے وہ اٹھ کر عصر کی نماز پڑھنے لگے، تو ان لوگوں نے کہا آپ ﷺ نے بڑی عجلت کی بولے کہ رسول اللہ ﷺ نے فرمایا ہے کہ یہ منافقین کی نماز ہے، منافقین کی نماز ہے کہ گھر میں بیٹھے رہتے ہیں، اور جب سورج زرد ہونے لگتا ہے تو چار رکعت پڑھ لیتے ہیں، خدا کو اس میں بہت کم یاد کرتے ہیں۔<sup>۲</sup>

حضرت عبداللہ بن عمر رضی اللہ عنہ مکہ میں حجاج کے ساتھ نماز پڑھا کرتے تھے، لیکن جب اس نے تاخیر کرنا شروع کی، تو اس کے ساتھ نماز پڑھنا چھوڑ دیا اور مکہ سے نکل گئے۔<sup>۳</sup>

### پابندی جماعت

صحابہ کرام رضی اللہ عنہ نماز باجماعت کو نہ صرف ذریعہ از یاد ثواب خیال کرتے تھے بلکہ اس کو اسلام و نفاق اور ایمان و کفر کے درمیان حد فاصل سمجھتے تھے، حضرت معاذ رضی اللہ عنہ اپنی قوم کے امام تھے، لیکن ان کا معمول یہ تھا کہ پہلے رسول اللہ ﷺ کے ساتھ نماز ادا کر لیتے تھے، پھر اپنی مسجد میں جا کر نماز پڑھاتے تھے، لیکن ایک روز دیر میں واپس آئے اور نماز میں سورہ بقرہ کی تلاوت شروع کی، ایک کاروباری آدمی تھک کر جماعت سے علیحدہ ہو گیا، اور الگ نماز پڑھ لی، تو ایک صحابی نے فوراً کہا کہ تم منافق ہو گئے۔<sup>۴</sup>

ایک صحابی کہتے ہیں کہ نماز باجماعت سے صرف مشہور منافق ہی الگ رہتا تھا، ورنہ بعض لوگوں کی حالت یہ تھی کہ دو آدمیوں کے سہارے مسجد میں آکر شریک جماعت ہوتے تھے۔<sup>۵</sup>

۱: ابوداؤد کتاب الصلوٰۃ باب صلوة الطالب۔

۲: بخاری باب صلوة الخوف ابواب صلوة الطالب والمطلوب راکباً وایماً۔

۳: ابوداؤد کتاب الصلوٰۃ باب وقت صلوة العصر۔

۴: طبقات ابن سعد تذکرہ حضرت عبداللہ بن عمر رضی اللہ عنہ۔

۵: ابوداؤد کتاب الصلوٰۃ باب تخفیف الصلوٰۃ الامر یحدث۔

۶: نسائی کتاب الامامة والجماعة باب المحافظة علی الصلوٰۃ حیث نباوی یمن۔

اگرچہ رسول اللہ ﷺ نے عام حکم دے دیا تھا کہ بارش اور اندھیری میں لوگ اپنے اپنے گھروں ہی میں نماز پڑھ لیا کریں، لیکن صحابہ کرام ؓ کو آپ کے ساتھ نماز ادا کرنے کا اس قدر شوق تھا کہ ایک دن پانی برس رہا تھا اور سخت اندھیری چھائی ہوئی تھی، کہ اس حالت میں چند صحابہ ؓ اس غرض سے نکلے کہ چل کے آپ کے ساتھ نماز ادا کریں۔<sup>۱</sup>

ایک صحابی کا گھر مدینہ کے انتہائی کنارے پر تھا، لیکن ہر وقت کی نماز رسول اللہ ﷺ کے ساتھ پڑھتے تھے، ایک صحابی کو ان کی حالت پر رحم آگیا اور کہنے لگے کہ ”کاش تم ایک گدھا خرید لیتے جو زمین کی تمازت، ٹھوکر اور سانپ بچھو سے تم کو محفوظ رکھتا۔“ بولے ”میں رسول اللہ ﷺ کے گھر کے قریب رہنا نہیں چاہتا، کیونکہ مجھ کو اپنے ہر نقش قدم کے ثواب کی توقع ہے۔“

مدینہ میں قبیلہ بنو سلمہ کا محلہ مسجد سے بہت دور تھا، لیکن وہ لوگ نماز باجماعت کو اس قدر ضروری سمجھتے تھے کہ اپنا محلہ چھوڑ کر مسجد نبوی ﷺ کے آس پاس آباد ہو جانا چاہا، لیکن چونکہ اس سے ایک محلہ دیران ہوا جاتا تھا، آپ ﷺ نے فرمایا کہ تم کو ہر اس قدم کا ثواب ملے گا جو مسجد کی جانب اٹھے گا۔<sup>۲</sup>

جماعت کے انتظار میں صحابہ کرام ؓ سخت تکلیفیں برداشت کرتے تھے لیکن اس کی پابندی میں کوئی فرق نہیں آتا تھا ایک رات رسول اللہ ﷺ کو کوئی کام پیش آگیا۔ اس لئے عشاء کی نماز میں بہت تاخیر ہو گئی یہاں تک کہ صحابہ کرام ؓ سو گئے لیکن نماز کا روحانی خواب کیوں کر بھلایا جاسکتا تھا پھر جاگے، پھر سوئے، پھر اٹھے پھر نیند آگئی۔ آپ کا شانہ نبوت سے برآمد ہوئے تو ارشاد فرمایا کہ آج دنیا میں تمہارے سوا کوئی دوسرا نماز کا انتظار نہیں کرتا۔

حضرت انس ؓ فرماتے ہیں کہ صحابہ کرام ؓ عشاء کا انتظار اتنی دیر تک کرتے تھے کہ نیند کے مارے ان کی گردنیں جھک جھک جاتی تھیں۔<sup>۳</sup>

حضرت عبداللہ بن عمر ؓ کا بیان ہے کہ ہم لوگ ایک شب نماز عشاء کیلئے رسول اللہ ﷺ کا انتظار کر رہے تھے ایک تہائی رات گزر گئی تو آپ ﷺ تشریف لائے اور فرمایا کہ اگر امت پر شاق نہ گرتا تو میں اسی وقت نماز عشاء ادا کرتا۔“

ایک دن نماز عشاء کے وقت رسول اللہ ﷺ کے انتظار میں اس قدر دیر ہوئی کہ بعض صحابہ ؓ نے خیال کیا کہ آپ نماز ادا کر چکے اور اب گھر سے نہ نکلیں گے، آپ تشریف

۱۔ ابوداؤد کتاب الادب، باب ما یقول اذا صبح۔

۲۔ سنن ابن ماجہ کتاب اصول باب الایعاد، فالانعد من المسجد اعظم احرا۔

۳۔ ابوداؤد کتاب الطہارہ باب الوضوء ان النوم۔

لائے اور لوگوں نے اپنے اس خیال کا اظہار کیا تو فرمایا کیا تو فرمایا کہ ”اس نماز کو اسی وقت پڑھو، تم کو تمام امتوں پر اسی کی وجہ سے فضیلت ہے تمہارے پہلے کسی امت نے اس نماز کو ادا نہیں کیا۔“ حضرت ابو سعید خدری رضی اللہ عنہ سے روایت ہے کہ ہم نے نماز عشاء کیلئے آدھی رات تک آپ ﷺ کا انتظار کیا آپ ﷺ گھر سے نکلے تو فرمایا کہ ”اپنی جگہ پر بیٹھ جاؤ“ ہم لوگ بیٹھ گئے تو ارشاد ہوا کہ ”اور لوگ تو نماز پڑھ کر سو گئے، لیکن تمہارے انتظار کی گھڑیاں بھی نماز میں داخل تھیں۔“<sup>۱</sup>

حضرت ابو موسیٰ اشعری رضی اللہ عنہ اور ان کے رفقاء سفر جب مدینہ آئے تو بقیع بطنان میں قیام کیا وہاں سے اگرچہ تمام لوگ نماز عشاء میں شریک نہیں ہو سکتے تھے تاہم باری باندھ لی تھی اور اپنی اپنی باری پر لوگ آکر آپ کے ساتھ عشاء پڑھتے تھے۔<sup>۲</sup>

### نماز میں خشوع و خضوع

صحابہ کرام رضی اللہ عنہم کی نمازوں میں نہایت محویت، استغراق، خشوع، خضوع اور اتضرع و زاری پائی جاتی تھی حضرت ابو بکر رضی اللہ عنہ اس خشوع و خضوع کے ساتھ نماز اور قرآن پڑھتے کہ ان پر شدت سے گریہ لاری ہو جاتا اور کفار کی عورتوں اور بچوں پر اس کا اثر پڑتا حضرت عمر رضی اللہ عنہ نماز میں اس شدت سے روتے کہ کچھلی صف کے لوگ رونے کی آواز سنتے، حضرت عبداللہ بن شداد رضی اللہ عنہ کا بیان ہے کہ ”میں باوجودیکہ کچھلی صف میں رہتا تھا، لیکن حضرت عمر رضی اللہ عنہ کے رونے کی آواز سنتا تھا۔“<sup>۳</sup>

حضرت تمیم داری رضی اللہ عنہ ایک رات تہجد کیلئے کھڑے ہوئے تو صرف ایک آیت یعنی ام حسب الذین اجترحو السینات الخ کی قرات میں صبح کردی اسی کو بار بار پڑھتے تھے رکوع کرتے تھے سجدے میں جاتے تھے اور روتے تھے۔<sup>۴</sup>

سخت سے سخت تکلیف کی حالت میں بھی صحابہ کرام رضی اللہ عنہم کی یہ محویت قائم رہتی تھی، دو بہادر صحابی ایک پہاڑ کے درے میں رسول اللہ ﷺ کی حراست پر مامور تھے، ان میں ایک بزرگ مصروف نماز ہوئے تو اسی حالت میں ایک انتقام کیش مشرک آیا اور ان کے جسم میں تین تیر لگائے، لیکن انھوں نے نماز کو برابر قائم رکھا ان کے دوسرے رفیق سو گئے تھے۔ بیدار ہوئے اور ان کے خون آلود زخم دیکھے تو کہا ”مجھے پہلے ہی کیوں نہیں جگایا۔“ بولے کہ میں نماز

۱: ابوداؤد کتاب الصلوٰۃ باب فی وقت العشاء الاخرہ۔

۲: بخاری کتاب مواقیب الصلوٰۃ باب فضل العشاء۔

۳: بخاری کتاب الصلوٰۃ باب - صلوٰۃ الجماعة والاماتہ باب ان ابکی الامام فی الصلوٰۃ۔

۴: اسد الغابہ تذکرہ حضرت تمیم داری۔

میں ایک سورہ پڑھ رہا تھا جس کو نام تمام چھوڑنا مجھ کو پسند نہ آیا۔<sup>۱</sup> محبوب سے محبوب چیز بھی اگر صحابہ رضی اللہ عنہ کی حضوری نماز میں خلل انداز ہوتی تو وہ ان کی نگاہیں مبغوض ہو جاتی ایک دن حضرت ابو طلحہ انصاری رضی اللہ عنہ اپنے باغ میں نماز پڑھ رہے تھے ایک چڑیا اڑتی ہوئی آئی اور چونکہ باغ بہت گھنا تھا اور کھجوروں کی شاخیں باہم ملی ہوئی تھیں پھنس گئی اور نکلنے کی راہیں ڈھونڈنے لگی، ان کو باغ کی شادابی اور اس کی اچھل کود کا یہ منظر بہت پسند آیا اور اس کو تھوڑی دیر تک دیکھتے رہے، پھر نماز کی طرف توجہ کی تو یہ یاد نہ آیا کہ کتنی رکعتیں پڑھی ہیں دل میں کہا کہ اس باغ نے یہ فتنہ پیدا کیا فوراً رسول اللہ صلی اللہ علیہ وسلم کی خدمت میں آئے اور واقعہ بیان کرنے کے بعد کہا یا رسول اللہ صلی اللہ علیہ وسلم میں اس باغ کو صدقہ کرتا ہوں۔“

ایک اور صحابی اپنے باغ میں نماز پڑھ رہے تھے فصل کا زمانہ تھا دیکھا تو کھجوریں پھل سے لدی ہوئی ہیں اس قدر فریفت ہوئے کہ نماز کی رکعتیں یاد نہ رہیں نماز سے فارغ ہو گیا اس کو اموال صدقہ میں داخل کر لیجئے۔“ چنانچہ انھوں نے اس کو ۵۰ ہزار پر فروخت کیا اس مناسبت سے اس کا نام خمسمین پڑ گیا۔<sup>۲</sup>

اسی خشوع و خضوع کا یہ نتیجہ تھا کہ صحابہ کرام رضی اللہ عنہم نہایت سکون و اطمینان کے ساتھ نماز ادا فرماتے تھے حضرت انس رضی اللہ عنہ رکوع کے بعد قیام میں دونوں سجدوں کے درمیان اس قدر دیر لگاتے کہ لوگ سمجھتے کہ کچھ بھول گئے ہیں۔ حضرت عبداللہ بن زبیر رضی اللہ عنہ نماز کیلئے کھڑے ہوتے تھے تو معلوم ہوتا تھا کہ ستون کھڑا ہے ایک دن رکوع میں اس قدر جھکے رہے کہ ایک شخص نے بقرہ، آل عمران، نساء اور مائدہ جیسی طویل سورتوں کی تلاوت کر ڈالی لیکن انھوں نے اس درمیان میں سر نہ اٹھایا۔<sup>۳</sup>

۱: ابوداؤد کتاب الطہارۃ باب الوضوء من الدم۔

۲: موطا امام مالک کتاب الفصولہ النظر فی الفصولہ الی یثقلک عنہا۔

۳: بخاری کتاب الفصولہ ابواب صف الفصولہ باب المکلفین السجدتین۔

۴: اسد الغابہ واصحاب تذاکرہ عبد اللہ بن زبیر۔

## — ابواب الزکوٰۃ —

### زکوٰۃ مفروضہ

صحابہ کرام ؓ اگرچہ سخت مفلس اور نادار تھے تاہم خدا کی رضا میں اپنا مال سینکڑوں طریقے سے صرف کرتے تھے جہاد کے سامان اور نو مسلموں کی کفالت کے علاوہ صدقہ و خیرات سے کوئی دن خالی نہیں جاتا تھا زکوٰۃ سب سے مقدم اور حاوی چیز تھی یعنی غلہ پر الگ سامان تجارت پر الگ گھوڑوں پر الگ اونٹوں پر الگ باغوں پر الگ غرض کوئی چیز ایسی نہ تھی جس میں خدا کا حق نہ ہوتا تاہم وہ نہ اس سے گھبراتے تھے نہ تنگدل ہوتے تھے بلکہ نہایت فیاضی کے ساتھ خدا کے اس حق کو ادا کرتے تھے۔

جب کھجوروں کی فصل تیار ہوتی تو تمام صحابہ ؓ زکوٰۃ کی کھجوریں لے لے کر رسول اللہ ﷺ کی خدمت میں حاضر ہوتے اور آپ ﷺ کے گرد کھجوروں کا ڈھیر لگا دیتے۔<sup>۱</sup> حضرت عدی بن حاتم ؓ اپنے قبیلہ طے کا صدقہ لے کر حاضر ہوئے تو چونکہ اسلام میں یہ پہلا صدقہ تھا اس لئے اس کو دیکھ کر رسول اللہ ﷺ اور صحابہ ؓ کے چہرے فرط مسرت سے چمک اٹھے۔<sup>۲</sup>

جو لوگ اپنے قبیلہ کی زکوٰۃ لے کر آتے رسول اللہ ﷺ ان کیلئے دعائے خیر فرماتے حضرت ابو اوفیٰ ؓ اپنی قوم کی زکوٰۃ لے کر آئے تو آپ ﷺ نے دعادی۔<sup>۳</sup>

اللہم صلی علی آل ابی اوفی "خداوند آل ابی اوفی پر رحمت نازل فرما"  
جو لوگ زکوٰۃ وصول کرنے کیلئے بھیجے جاتے صحابہ کرام ؓ ہمیشہ ان کو رضامند رکھتے ایک بار رسول اللہ ﷺ کی خدمت میں چند بدوؤں نے محصلین زکوٰۃ کے ظلم کی شکایت کی تو آپ ﷺ نے فرمایا ان کو راضی رکھو، حضرت جریر بن عبد اللہ ؓ کا بیان ہے کہ جب سے میں نے یہ سن میرے پاس سے محصل زکوٰۃ ہمیشہ خوش گیا۔<sup>۴</sup>

زیور عورتوں کو سب سے زیادہ عزیز ہوتے ہیں لیکن صحابیات رضی اللہ عنہن کو خدا کی

۱: بخاری کتاب الزکوٰۃ باب اخذ صدقۃ التمر عند صرام النخل۔

۲: مسلم کتاب الفضائل باب من فضائل غفار واسلم وغیرہ۔

۳: ابوداؤد کتاب الزکوٰۃ باب الصدق لائل الصدق۔

۴: مسلم کتاب الزکوٰۃ اور ضا السعہ۔



مرضی ان سے بھی زیادہ عزیز تھی ایک بار آپ ﷺ کی خدمت میں ایک صحابیہ رضی اللہ عنہا اپنی لڑکی کے ساتھ حاضر ہوئیں جس کے ہاتھ میں سونے کے موٹے موٹے کنگن تھے آپ ﷺ نے کنگن دیکھ کر فرمایا ”کیا تم اس کی زکوٰۃ دیتی ہو“ بولیں نہیں ”فرمایا کیا تمہیں یہ اچھا معلوم ہوتا ہے کہ خدا قیامت کے دن ان کے بدلے تمہارے ہاتھ میں آگ کے کنگن پہنائے؟“ انھوں نے فوراً کنگن آپ ﷺ کے سامنے ڈال دیے کہ یہ خدا اور خدا کے رسول ﷺ کے ہیں۔“<sup>۱</sup>

### صدقہ فطر ادا کرنا

صدقہ فطر واجب ہے اس لئے صحابہ کرام رضی اللہ عنہم ہر چھوٹے بڑے غلام آزاد کی طرف سے نہایت التزام کے ساتھ صدقہ فطر ادا فرماتے تھے یہاں تک کہ حضرت عبداللہ بن عمر رضی اللہ عنہ اپنے غلام نافع کے بچوں بلکہ کافرو غلاموں کی جانب سے بھی صدقہ فطر دیتے تھے۔ رسول اللہ ﷺ نے حکم دیا تھا کہ نماز عید سے پہلے صدقہ فطر ادا کر دیا جائے حضرت عبداللہ بن عمر رضی اللہ عنہ اس شدت کے ساتھ اس حکم کی پابندی کرتے تھے کہ دو ایک دن پیشتر ہی صدقہ فطر دیتے تھے۔ ان ہی کی خصوصیت نہیں بلکہ تمام صحابہ رضی اللہ عنہم ایسا کرتے تھے۔ عہد رسالت میں ایک صاع جو یا کھجور یا منقہ صدقہ فطر میں دیا جاتا تھا لیکن جب حضرت عمر رضی اللہ عنہ کے عہد خلافت میں گیبوں کی پیداوار میں اضافہ ہوا تو انھوں نے ان چیزوں کے بجائے نصف صاع گیبوں کر دیا حضرت امیر معاویہ رضی اللہ عنہ کے حکم سے لوگوں نے دو مد شامی گیبوں کے دینے کا التزام کر لیا۔<sup>۲</sup>

زکوٰۃ کی طرح صدقہ فطر وصول کرنے کیلئے بھی اشخاص مقرر ہوئے تھے جو اس کو وصول کر کے ایک جگہ جمع کرتے تھے۔ بخاری کتاب الوکالہ میں حضرت ابو ہریرہ رضی اللہ عنہ سے جو یہ مروی ہے۔

وکلنی رسول اللہ ﷺ بحفظ زکوٰۃ رمضان  
رسول اللہ ﷺ نے زکوٰۃ رمضان کا مجھ کو وکیل بنایا۔

- ۱: ابوداؤد کتاب الزکوٰۃ باب الکفر ما ہو ذکوٰۃ الخلی۔
- ۲: بخاری مع فتح الباری ابواب صدقہ الفطر باب صدقہ الفطر علی الحر والمملوک۔
- ۳: ابوداؤد کتاب الزکوٰۃ باب متی تودی صدقہ الفطر۔
- ۴: بخاری ابواب صدقہ الفطر باب صدقہ الفطر علی الحر والمملوک۔
- ۵: ابوداؤد کتاب الزکوٰۃ باب کم یودی فی صدقہ الفطر۔
- ۶: بخاری مع فتح الباری ابواب صدقہ الفطر باب صدقہ الفطر علی الحر والمملوک۔

اس میں زکوٰۃ رمضان سے صدقہ فطر ہی مراد ہے جو ادا کرنے کیلئے ایک جگہ جمع کیا گیا تھا اور اس کی حفاظت کیلئے رسول اللہ ﷺ نے حضرت ابو ہریرہ رضی اللہ عنہ کو مقرر کیا تھا۔<sup>۱</sup>

## صدقہ و خیرات

اگرچہ صحابہ کرام رضی اللہ عنہم سخت تنگ دست تھے، تاہم ان کو تھوڑا بہت جو کچھ ملتا تھا اس کو صدقہ و خیرات کر دیتے تھے۔ حضرت ابو مسعود رضی اللہ عنہ انصاری سے روایت ہے کہ جب آیت صدقہ نازل ہوئی تو صحابہ کرام رضی اللہ عنہم بازاروں میں جاتے اور حمالی کرتے محنت و مزدوری میں جو کچھ ملتا اس کو صدقہ کر دیتے۔<sup>۲</sup>

حضرت اسماء رضی اللہ عنہا نے ایک لونڈی فروخت کی اور اس کی قیمت گود میں لئے بیٹھی تھیں کہ ان کے شوہر حضرت زبیر رضی اللہ عنہ آئے اور قیمت دیکھ کر کہا ”مجھے دیدو“ بولیں ”میں نے تو اس کو صدقہ کر دیا۔“<sup>۳</sup>

حضرت حکیم بن حزام رضی اللہ عنہ زمانہ جاہلیت ہی میں نیک کاموں کے کرنے میں مشہور تھے، اسلام لائے تو زمانہ جاہلیت میں جو جو نیک کام کیے تھے، اسلام میں بھی اسی قسم کے نیک کام کیے دار الندوہ جو قریش کا ایک قابل فخر یادگار تھا، ان ہی کے قبضہ میں تھا انھوں نے اس کو حضرت امیر معاویہ رضی اللہ عنہ کے ہاتھ ایک لاکھ درہم پر فروخت کیا اور اس کی کل قیمت خیرات کر دی۔<sup>۴</sup>

حضرت سلمان فارسی رضی اللہ عنہ مدائن کے گورنر تھے اور پانچ ہزار وظیفہ پاتے تھے لیکن جب بیت المال سے وظیفہ کی رقم ملتی تھی تو کل کی کل خیرات کر دیتے تھے اور خود اپنے کسب سے روزی پیدا کرتے تھے۔<sup>۵</sup>

حضرت زبیر بن عوام رضی اللہ عنہ کے ہزار غلام تھے وہ کمالات تھے تو کل رقم صدقہ کر دیتے تھے گھر میں ایک جبہ بھی آنے نہیں پاتا تھا۔<sup>۶</sup>

حضرت ابوذر غفاری رضی اللہ عنہ سرے سے مال کا جمع کرنا ہی ناجائز سمجھتے تھے۔<sup>۷</sup>

۱: ایضاً کتاب الوکالت باب اذا وکل رجلاً فافترک الوکیل شیئاً فاجازہ الموکل فہو جائز۔

۲: بخاری کتاب الزکوۃ باب القوالنار ولو بشق نمبر ۷۵۔

۳: مسلم کتاب آداب باب جواز۔

۴: اسد الغابہ تذکرہ حکیم بن حزام رضی اللہ عنہ۔

۵: استیعاب حضرت سلمان فارسی۔

۶: اصابہ تذکرہ حضرت زبیر بن عوام۔

۷: بخاری کتاب الزکوۃ باب ما اوتنی زکوۃ فلیس بکنزہ۔

بعض حدیثوں سے معلوم ہوتا ہے کہ انسان جو چیز صدقہ میں دیدے اس کو دوبارہ نہ خریدے اس لئے حضرت ابن عمر رضی اللہ عنہ اگرچہ صدقہ کا مال دے کر پھر خریدتے تو اس کو اپنی ملک میں نہ رکھتے بلکہ صدقہ کر دیتے۔<sup>۱</sup>

رسول اللہ صلی اللہ علیہ وسلم کی ترغیب و تحریض سے صحابہ کرام رضی اللہ عنہم اور بھی زیادہ صدقہ و خیرات کی طرف مائل ہو جاتے تھے، ایک بار آپ نے خطبہ عید میں صدقہ کی ترغیب دی، عورتوں کا مجمع تھا حضرت بلال رضی اللہ عنہ دامن پھیلائے ہوئے تھے، اور عورتیں اپنے کان کی بالیاں اور ہاتھ کی انگوٹھیاں پھینکتی جاتی تھیں۔<sup>۲</sup> ایک بار قبیلہ مضر کے بہت سے فاقہ زدہ لوگ آپ کی خدمت میں حاضر ہوئے آپ صلی اللہ علیہ وسلم نے ان کی حالت دیکھی تو چہرے کا رنگ بدل گیا اور نماز کے بعد ایک خطبہ دیا جس میں ان پر صدقہ کرنے کی ترغیب دی ایک صحابی کے پاس درہم و دینار کی ایک تھیلی اس قدر وزنی تھی کہ اس کو بمشکل اٹھا سکتے تھے لیکن انھوں نے اس کو آپ صلی اللہ علیہ وسلم کے سامنے ڈال دیا، اس کے بعد اور تمام صحابہ رضی اللہ عنہم نے کپڑے اور غلہ کا ڈھیر لگا دیا۔<sup>۳</sup>

ایک بار آپ صلی اللہ علیہ وسلم نے دیکھا کہ انصار نے اپنے باغوں کے گرد چار دیواریاں قائم کر دی ہیں، حالانکہ پہلے ایسا نہیں کرتے تھے فرمایا کہ ”نماز جمعہ کے بعد چلے نہ جانا میں کچھ کہوں گا، جب نماز ہو چکی تو تمام انصار منبر کے گرد جمع ہو گئے۔ آپ صلی اللہ علیہ وسلم نے فرمایا کہ تم پہلے قوم کا تاوان دیتے تھے، یتیموں کی پرورش کرتے تھے اور دوسری نیکیاں کرتے تھے لیکن جب اسلام آیا تو مال کی اس قدر حفاظت کرتے ہو۔ انسان جو کچھ کھا لیتا ہے اس کا ثواب ملتا ہے اور چڑیاں جو کچھ کھا لیتی ہیں اس کا ثواب ملتا ہے۔“ انصار پر اس تقریر کا یہ اثر ہوا کہ پلٹے تو سب نے اپنے اپنے باغ کی دیواروں میں ایک ایک دودو شکاف کر دیے کہ ان کا فائدہ سب کو پہنچے۔

ایک بار مسجد نبوی صلی اللہ علیہ وسلم میں ایک سائل آیا۔ آپ صلی اللہ علیہ وسلم نے صحابہ رضی اللہ عنہم کو حکم دیا کہ اپنے اپنے کپڑے زمین پر ڈال دیں۔ سب نے اپنے اپنے کپڑے ڈال دیئے اور ان میں سے آپ صلی اللہ علیہ وسلم نے سائل کو دو کپڑے دے دیے پھر آپ صلی اللہ علیہ وسلم نے صدقہ کی ترغیب دی اب خود سائل نے دو کپڑوں میں سے ایک کپڑا پھینک دیا۔<sup>۴</sup>

ایک بار آپ صلی اللہ علیہ وسلم نے فرمایا کہ ”آج تم میں کسی نے کسی مسکین کو کھانا کھلایا ہے۔“

۱: ایضاً باب مل - بشری صدقہ۔

۲: ابوداؤد کتاب الصلوہ باب الخطبہ فی یوم العید۔

۳: نسائی کتاب الزکوہ باب التحریض علی الصدقہ۔

۴: اسد الغابہ تذکرہ خالد بن صخر رضی اللہ عنہ۔

۵: ابوداؤد کتاب الزکوہ باب الرجل یخرج من مالہ۔

حضرت ابو بکر ؓ مسجد میں آئے جہاں ان کو ایک سائل ملا ان کے بیٹے حضرت عبدالرحمن ؓ کے ہاتھ میں روٹی کا ایک ٹکڑا تھا ان سے لے کر سائل کو دے دیا۔<sup>۱</sup>

صحابہ کرام ؓ جو ہر قسم کی چھوٹی بڑی چیز خلاصہ لوجہ اللہ صدقہ میں دیتے اس کو دیکھ کر منافقین طعنہ دیتے بدگمانی کرتے لیکن ان پر اس کا کچھ اثر نہ پڑتا ایک بار حضرت عبدالرحمن ابن عوف نے آٹھ ہزار صدقہ میں دیے تو منافقین نے کہا کہ ”یہ ریاکار آدمی ہیں“ لیکن ایک صحابی نے ڈول کھینچنے کی اجرت میں ایک صاع پایا اور اس کو صدقہ میں دیا تو منافقین نے کہا ”خدا اس حقیر خیرات سے بے نیاز ہے“۔ اس پر یہ آیت نازل ہوئی:

وَالَّذِينَ يُلْمِزُونَ الْمُطَّوِّعِينَ مِنَ الْمُؤْمِنِينَ فِي الصَّدَقَاتِ وَالَّذِينَ لَا يَجِدُونَ إِلَّا جَهْدَهُمْ فَيَسْخَرُونَ مِنْهُمْ سَخِرَ اللَّهُ مِنْهُمْ وَلَهُمْ عَذَابٌ أَلِيمٌ۔

یہ (منافق) ہی تو ہیں کہ مسلمانوں میں جو لوگ (بامقدور ہیں اور) خوش دلی سے خیرات کرتے ہیں ان پر (ریاکاری) کا عیب لگاتے ہیں، اور جو لوگ اپنی محنت (کی کمائی) کے سوا (زیادہ) کا مقدور نہیں رکھتے (اور اس پر بھی جو میسر آ جاتا ہے خدا کی راہ میں دینے کو موجود ہو جاتے ہیں) ان پر (ناحق کی تنگی) کا عیب لگاتے ہیں، غرض ان (سب) پر ہنستے ہیں جو اللہ ان منافقوں پر ہنستا ہے، اور ان کیلئے عذاب دردناک (تیار) ہے۔

### مردوں کی جانب سے صدقہ کرنا

صحابہ کرام ؓ نہ صرف اپنی طرف سے بلکہ اپنے مردوں کی جانب سے بھی صدقہ کرتے تھے اور ان کو اس کا ثواب پہنچاتے تھے، حضرت سعد بن عبادہ ؓ کی والدہ نے انتقال کیا تو انہوں نے ان کی جانب سے بطور صدقہ جاریہ کے ایک کنواں کھدوایا۔ ایک صحابی کی والدہ نے انتقال کیا تو انہوں نے رسول اللہ ﷺ کی خدمت میں عرض کی کہ ”یا رسول اللہ میری ماں دفعۃً مر گئی اور کوئی وصیت نہیں کی، لیکن اگر اس کو بات چیت کرنے کا موقع ملتا تو صدقہ کرتی، اب اگر میں اس کی جانب سے صدقہ کروں تو اس کو ثواب ملے گا؟“ آپ ﷺ نے فرمایا ”ہاں ملے گا۔“<sup>۲</sup>

### اعزہ و اقارب پر صدقہ کرنا

عام خیال ہے کہ صدقہ و خیرات صرف فقراء و مساکین کے ساتھ مخصوص ہیں، لیکن

۱: ایضاً باب المسائل فی المساجد۔

۲: بخاری کتاب الزکوٰۃ باب اتقوا النار ولو بشق تمرینہ مع فتح الباری جلد ۳ ص ۲۳۴۔

۳: ابوداؤد کتاب الزکوٰۃ باب فی فضل سقی الماء۔

۴: مسلم کتاب الزکوٰۃ باب وصول ثواب الصدقہ عن المیت الیہ۔

در حقیقت اعزہ واقارب کی امانت کرنا سب سے بڑا صدقہ ہے، اور سب سے پہلے اسلام نے اس دقیق نکتہ کو بتایا اور صحابہ کرام ؓ نے اس پر عمل کیا۔

حضرت ابو طلحہ ؓ نے اپنا کنواں میرحاء خدا کی راہ میں وقف کرنا چاہا تو رسول اللہ ﷺ کے حکم سے اپنے اعزہ واقارب پر تقسیم کر دیا، ایک بار رسول اللہ ﷺ نے عورتوں کو صدقہ و خیرات کی ترغیب دی تو حضرت عبداللہ بن مسعود ؓ کی بی بی حضرت زینب رضی اللہ عنہا نے ان سے کہا کہ ”تم نادار آدمی ہو، رسول اللہ ﷺ کے پاس جاؤ اگر آپ اجازت دیں تو میں جو صدقہ کرنا چاہتی ہوں تمہیں پر کروں“ لیکن حضرت عبداللہ ابن مسعود ؓ نے کہا ”تم ہی جاؤ“ وہ آئیں تو آستان مبارک پر اسی غرض سے ایک دوسری بی بی بھی موجود تھیں، دونوں بیبیوں نے حضرت بلال ؓ کے ذریعہ سے دریافت کر لیا کہ ”دو عورتیں اپنے شوہروں اور چند یتیموں پر جو ان کی کفالت میں ہیں صدقہ کرنا چاہتی ہیں، کیا یہ جائز ہے۔“ آپ ﷺ نے فرمایا، ان کو دہر اثواب ملے گا۔ ایک قرابت کا دوسرا صدقہ کا ایک بار حضرت ام سلمہ رضی اللہ عنہا نے پوچھا کہ: ”یا رسول اللہ ﷺ میں ابو سلمہ ؓ کے لڑکوں کے مصارف برداشت کرتی ہوں کیا مجھ کو اس کا ثواب ملے گا، میں ان کو چھوڑ نہیں سکتی، کیونکہ وہ میرے لڑکے ہیں، فرمایا ہاں تم کو ثواب ملے گا۔“

ایک صحابیہ رضی اللہ عنہا نے اپنی ماں کو ایک لونڈی صدقہ دی تھی، ماں کا انتقال ہو گیا، تو رسول اللہ ﷺ سے اس کی نسبت دریافت کیا، فرمایا ”صدقہ کا ثواب تمہیں مل چکا، اور وہ لونڈی تمہاری وراثت میں داخل ہو گئی۔“

### صدقہ دینے پر اصرار

صرف یہی نہیں کہ صحابہ کرام ؓ صدقہ دیتے تھے، بلکہ صدقہ دینے پر اصرار کرتے تھے، ایک بار ایک صحابی انڈے کے برابر سونا لے کر رسول اللہ ﷺ کی خدمت میں حاضر ہوئے اور کہا کہ ”یا رسول اللہ میں نے اسکو ایک کان میں پایا ہے، قبول فرمائیجئے، یہ صدقہ ہے، اس کے سوا میرے پاس کچھ نہیں“ آپ ﷺ نے اعراض فرمایا، پھر داہنے جناب سے لے آئے، اور یہی درخواست کی، آپ ﷺ نے منہ پھیر لیا، پھر بائیں جانب سے آئے، آپ ﷺ نے پھر روگردانی کی، پھر پیچھے سے آئے، اب کی بار آپ ﷺ نے اس کو لے کر ان کی طرف اس زور سے پھینکا کہ اگر ان پر پڑا ہوتا، تو چوٹ آتی اور فرمایا کہ ”تم لوگ اپنا تمام سرمایہ

۱: مسلم کتاب الزکوٰۃ باب النفقہ علی الاقربین والزوج والادوالوالدین ولو كانوا امشركین۔

۲: ابوداؤد کتاب الزکوٰۃ باب من تصدق بصدقته ثم ورثها۔

صدقہ میں دے دیتے ہو پھر بھیک مانگنے لگتے ہو، بہترین صدقہ وہ ہے جس کے بعد بھی انسان کے پاس کچھ مال رہ جائے۔<sup>۱</sup>

آپ ﷺ نے ایک بار صدقہ دینے کا حکم دیا تو ایک صحابی نے کہا ”میرے پاس ایک دینار ہے۔“ فرمایا ”اسکو اپنے اوپر صدقہ کرو۔“ بولے ”ایک دینار اور بھی ہے۔“ فرمایا ”اپنے لڑکے پر صدقہ کرو۔“ بولے ”ایک اور بھی ہے۔“ فرمایا ”اپنی بی بی پر صدقہ کرو۔“ بولے ”ایک اور بھی ہے۔“ فرمایا ”اپنے خادم پر صدقہ کرو۔“ بولے ”ایک اور بھی ہے۔“ فرمایا ”اب تمہیں سمجھو۔“<sup>۲</sup>

### صدقہ دینے میں مسابقت

اسلام نے اگرچہ قمار بازی کو حرام کر دیا تاہم صحابہ کرام رضی اللہ عنہم بازی لگانے سے باز نہیں آتے تھے، لیکن اس بازی میں جو شخص کامیاب ہو جاتا تھا، اس کے ہاتھ ناجائز مال نہیں آتا تھا، بلکہ اللہ اور اللہ کے رسول ﷺ آتے تھے۔

ایک دن رسول اللہ ﷺ نے صدقہ کرنے کا حکم دیا، حسن اتفاق سے اس وقت حضرت عمر رضی اللہ عنہ کے پاس مال تھا، انہوں نے دل میں کہا ”آج میں ابو بکر رضی اللہ عنہ سے بازی لے جاؤں گا۔ نصف مال لے کر حاضر خدمت ہوئے، آپ نے فرمایا ”کچھ اہل و عیال کیلئے بھی رکھا ہے“ بولے ”اسی قدر۔“ اسی اثنا میں حضرت ابو بکر رضی اللہ عنہ اپنا کل سرمایہ لے کر حاضر ہوئے، آپ نے فرمایا ”اہل و عیال کیلئے کیا چھوڑا۔“ بولے ”اللہ اور اللہ کا رسول ﷺ۔“ اب حضرت عمر رضی اللہ عنہ نے کہا ”میں تم سے کبھی بازی نہ لے جا سکوں گا۔“<sup>۳</sup>

### اخفائے صدقہ

صدقہ، خیرات اگرچہ ہر حال میں نیکی کا کام ہے، لیکن چھپا کر صدقہ دینا اور بھی افضل ہے، اس لیے قرآن مجید میں آیا ہے:

اِنْ تُبْدُوا الصَّدَقَاتِ فَنِعِمَّا هِيَ وَاِنْ تُخْفَوْهَا وَتُؤْتُوَهَا الْفَقْرَاءَ فَهِيَ خَيْرٌ لَّكُمْ

اگر علانیہ صدقہ دو تو یہ بھی بہتر ہے لیکن اگر چھپا کر دو تو یہ اور بھی اچھا ہے۔

اسلئے بعض صحابہ رضی اللہ عنہم مخفی طور پر صدقہ دینا زیادہ پسند کرتے تھے، چنانچہ جب یہ آیت:

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ

تم نیکی کو اس وقت تک نہیں پاسکتے جب تک اپنے محبوب ترین مال کو خیرات نہ کرو۔

۱: ایضاً باب الرجل يخرج من ماله۔

۲: ایضاً باب فی صلۃ الرحم۔

۳: ابوداؤد کتاب الزکوۃ باب الرخصۃ فی ذالک۔

## یایہ آیت

مَنْ ذَا الَّذِي يُقْرِضُ اللَّهَ قَرْضًا حَسَنًا  
وہ کون ہے جو خدا کو اچھا قرض دے۔

نازل ہوئی تو حضرت ابو طلحہ رضی اللہ عنہ انصاری نے رسول اللہ ﷺ سے کہا کہ ”اگر ممکن ہو تا تو میں اپنے فلاں باغ کو صدقہ میں دیتا اور اس کو بالکل مخفی رکھتا اس کا اعلان نہ کرتا۔“

## اپنے بہترین مال کا انفاق

ہم ہیں کہ صدقہ و خیرات اور زکوٰۃ میں ادنیٰ درجہ کی چیز بھی نہیں دے سکتے لیکن صحابہ کرام رضی اللہ عنہم ان میں ہمیشہ اپنا بہترین مال صرف کرتے تھے، جب قرآن مجید کی یہ آیت نازل ہوئی۔

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ

تم لوگ جب تک اپنا بہترین مال نہ خیرات کرو نیکی کو نہیں پاسکتے۔

تو حضرت ابو طلحہ رضی اللہ عنہ رسول اللہ ﷺ کی خدمت میں آئے اور کہا ”یا رسول اللہ ﷺ خدا کہتا ہے کہ جب تک تم لوگ اپنا بہترین مال خیرات نہ کرو گے، نیکی کو نہ پاؤ گے، میرا محبوب ترین مال بیرحاء ہے جس کو میں خدا کی راہ میں صدقہ کرتا ہوں اور خدا سے اس کے ثواب کی امید کرتا ہوں۔“

حضرت عبداللہ بن عمر رضی اللہ عنہ کا معمول تھا کہ ان کو اپنی چیز جو پسند آتی، اس کو خدا کی راہ میں دے دیتے، ایک بار سفر حج میں تھے، اونٹنی کی چال پسند آئی، تو اس سے اتر گئے اور اپنے غلام نافع سے کہا کہ اس کو قربانی کے جانوروں میں داخل کرلو۔<sup>۱</sup>

اگرچہ رسول اللہ ﷺ نے مصدقین زکوٰۃ کو حکم دیا تھا کہ زکوٰۃ میں مال کا بہترین حصہ نہ لیں، لیکن صحابہ کرام رضی اللہ عنہم بخوشی اپنے مال کا بہترین حصہ دیتے تھے، ایک صحابی نے ایک محصل زکوٰۃ کو اپنی بہترین اونٹنی دی، لیکن اسنے لینے سے انکار کیا، تو کہا کہ ”میری خواہش ہے کہ آپ میرا بہترین اونٹ لیں“ پھر اس سے کم درجہ کی اونٹنی دی، لیکن اس نے اب بھی انکار کیا، بالآخر اس سے بھی کم درجہ کی اونٹنی لینے پر راضی ہوا۔

ایک دن ایک صحابی پہاڑ کے درے میں بکریاں چرا رہے تھے، دو مصدق زکوٰۃ آئے اور کہا ”ہم کو رسول اللہ ﷺ نے تمہاری بکریوں کی زکوٰۃ وصول کرنے کیلئے بھیجا ہے“ بولے ”مجھ کو کیا دینا پڑے گا۔“ انہوں نے کہا ”ایک بکری“ انہوں نے ایک نہایت فرہ گاہن بکری

۱: مسند ابن ضبیل جلد ۳ ص ۱۷۳۔

۲: بخاری کتاب الزکوٰۃ باب الزکوٰۃ علی الاقارب۔

۳: طبقات ابن سعد واسد الغابہ تذکرہ حضرت عبداللہ بن عمر۔

دی تو بولے کہ ”ہم اس کو نہیں لے سکتے، آپ نے ہم کو اس سے منع فرمایا ہے۔“

ایک بار رسول اللہ ﷺ نے حضرت ابی بن کعب ؓ کو زکوٰۃ وصول کرنے کیلئے بھیجا، وہ ایک صحابی کے پاس آئے اور انہوں نے اپنے تمام اونٹ حاضر کر دیے، وہ سب کا جائزہ لے کر بولے کہ ”تم کو صرف ایک بچہ دینا ہوگا۔“ بولے ”نہ تو وہ سواری کے قابل ہے، نہ دودھ دیتا ہے، یہ جوان فریبہ اونٹنی حاضر ہے۔“ بولے ”جب تک مجھ کو حکم نہ دیا جائے میں اس کو قبول نہیں کر سکتا، رسول اللہ ﷺ تم سے قریب ہی ہیں، اگر تم چاہو تو خود آپ کی خدمت میں اس اونٹنی کو پیش کر سکتے ہو، اگر آپ ﷺ نے قبول فرمایا تو میں بھی قبول کر لوں گا۔ وہ اونٹنی لے کر حاضر خدمت ہوئے اور عرض کی کہ ”یا نبی اللہ ﷺ میرے پاس صدقہ وصول کرنے کیلئے آپ کا محصل آیا اور آج سے پہلے رسول اللہ ﷺ کا کوئی محصل میرے پاس صدقہ وصول کرنے کیلئے نہیں آیا تھا، میں نے اپنے تمام اونٹ اس کے سامنے حاضر کر دیئے، تو اس نے کہا کہ تم پر صرف ایک بچہ فرض ہے لیکن وہ نہ تو دودھ دیتا تھا، نہ سواری کے قابل تھا، اس لئے میں نے اس کو جوان اور فریبہ اونٹنی دی، لیکن اس سے انکار کر دیا، اب میں اس کو آپ ﷺ کی خدمت میں پیش کرتا ہوں۔ آپ ﷺ نے ارشاد فرمایا ”فرض تو تم پر وہی ہے، اس سے زیادہ دو تو صدقہ ہوگا، اور ہم اس کو قبول کر لیں گے۔“ انہوں نے کہا ”تو یہ حاضر ہے“ آپ ﷺ نے اس کے قبول کرنے کی اجازت دی اور ان کے مال میں برکت کی دعا فرمائی۔<sup>۱</sup>

## — ابواب الصیام —

### صوم رمضان

رمضان کے روزے فرض ہوئے تو ابتدا میں عشاء کے بعد کھانا پینا حرام ہو جاتا تھا، اس پابندی کی وجہ سے اگرچہ بعض اوقات صحابہ ؓ کو سخت زحمتیں برداشت کرنی پڑیں لیکن بائیں ہمہ انہوں نے روزہ رکھنے میں کبھی سہل انکاری سے کام نہیں لیا، ایک دن رمضان کے مہینے میں حضرت صرمہ بن قیس انصاری ؓ نے بی بی سے کھانا مانگا، سوا اتفاق سے گھر میں کچھ نہ تھا، وہ باہر گئیں کہ کھانے پینے کی کوئی چیز تلاش کر کے لائیں، لیکن اس اثناء میں ان کی آنکھ لگ گئی اور کھانا نہ کھا سکے، صبح کو پھر روزہ رکھے ہوئے کام دھندے کیلئے نکل گئے دو دن کا متصل فاقہ، اس پر کام کی محنت، دوپہر ہوئی تو بھوک کی شدت سے بیہوش ہو گئے۔<sup>۲</sup>

۱: ابوداؤد کتاب الزکوٰۃ باب فی زکوٰۃ السائئہ - ۲: ابوداؤد کتاب الصیام باب مبداء فرض الصیام۔



اگر کسی غلطی سے صحابہ کرام ؓ کا روزہ ٹوٹ جاتا تو ان پر مصیبت کا پہاڑ ٹوٹ پڑتا۔ ایک صحابی ؓ نے رمضان میں دن کو اپنی بی بی سے مباشرت کر لی، بعد کو اس قدر بدحواس ہوئے کہ رسول اللہ ﷺ کی خدمت میں بال نوچتے ہوئے، سینہ کو بی کرتے ہوئے آئے اور کہا کہ ”میں ہلاک ہو گیا“۔<sup>۱</sup>

### سفر میں روزہ رکھنا

حالات سفر میں اگرچہ روزہ رکھنا فرض نہیں ہے، تاہم صحابہ کرام ؓ اس حالت میں بھی سخت سے سخت تکلیف برداشت کرتے، لیکن افطار کرنا پسند نہ کرتے، ایک صحابی ؓ نے سفر میں روزہ رکھا تو دھوپ کی شدت سے محفوظ رکھنے کیلئے لوگوں نے ان کے سر پر چادر تان دی، رسول اللہ ﷺ نے ان کے گرد اوگوں کا جھوم دیکھا تو فرمایا ”سفر میں روزہ رکھنا نیکی کا کام نہیں“۔<sup>۲</sup>

رسول اللہ ﷺ ایک سفر میں تھے دھوپ اس قدر تیز تھی کہ لوگ اسکی شدت سے سروں پر ہاتھ رکھتے تھے لیکن اس حال میں بھی حضرت عبداللہ بن رواحہ روزے سے تھے۔<sup>۳</sup> ایک بار صحابہ کرام ؓ ایک نہایت گرم دن میں سفر کر رہے تھے ان میں جو لوگ روزے سے تھے منزل پر پہنچ کر ضعف سے گر پڑے اور بے روزہ داروں نے خیمے وغیرہ کھڑے کئے۔<sup>۴</sup>

رسول اللہ ﷺ نے مکہ کا سفر کیا تو تمام صحابہ ؓ روزہ سے تھے منزل پر پہنچ کر فرمایا کہ تم لوگ دشمن کے قریب پہنچ گئے اور افطار تمہارے لئے از دیاد قوت کا سبب ہو گا اس پر بھی بہت سے صحابہ ؓ نے روزہ افطار نہیں کیا دوسری منزل آئی تو آپ ﷺ نے اور بھی تاکید کے ساتھ افطار کی ترغیب دی اب تمام صحابہ ؓ نے روزہ توڑ دیا۔<sup>۵</sup>

### صوم عاشوراء

رمضان کے روزوں کے علاوہ صحابہ کرام ؓ اور بھی مختلف قسم کے روزے رکھتے تھے اول اول عاشوراکا روزہ فرض تھا اس لئے عاشورے کی صبح کو رسول اللہ ﷺ منادی کرا دیتے کہ جن اوگوں نے روزہ رکھا ہے وہ اپنے روزے پورے کر لیں اور جو لوگ کھاپی چکے

۱۔ موطا امام مالک کتاب الصیام باب من افطر فی رمضان۔

۲۔ ابو داؤد کتاب الصیام باب اختیار روزہ۔

۳۔ بخاری کتاب الصوم باب ابی اسامہ انہما من رمضان ثم سافرا۔

۴۔ مسلم کتاب الصوم باب جواز الصوم والافطر فی شہر رمضان المسافر۔

۵۔ ایضاً باب اجر الفطر فی الفرائض۔

ہیں وہ بقیہ دن کا روزہ رکھیں اس اعلان کے بعد صحابہ کرام ﷺ نے اس شدت کے ساتھ اس کی پابندی کی کہ نہ صرف خود روزے رکھتے بلکہ اپنے چھوٹے چھوٹے بچوں سے بھی روزے رکھواتے اور جب وہ کھانے کیلئے روتے تو بہلانے کیلئے ان کو رنگین اون کی گڑیاں دے دیتے۔<sup>۱</sup> فرضیت صوم رمضان کے بعد اگرچہ یہ روزہ فرض نہیں رہا تاہم بعض صحابہ ﷺ نے اس کو قائم رکھا ایک بار حضرت معاویہ ﷺ نے مدینہ میں خطبہ دیا جس میں فرمایا کہ اس دن کا روزہ اگرچہ فرض نہیں ہے تاہم میں روزے سے ہوں جس کا جی چاہے روزہ رکھے جس کا جی چاہے افطار کرے۔<sup>۲</sup>

### صوم داؤدی

حضرت عبداللہ بن عمر ﷺ وصائم الدہر رہا کرتے تھے رسول اللہ ﷺ نے ان کو منع فرمایا اور کہا کہ ہر مہینہ میں صرف تین دن رکھا کرو لیکن ان کے شوق کو اس سے کیا تسکین ہو سکتی تھی؟ بولے مجھ میں اس سے زیادہ طاقت ہے ارشاد ہوا تو صوم داؤدی کا التزام کر لو یعنی ایک دن کا ناغہ دے کر دوسرے دن کا روزہ رکھو۔<sup>۳</sup>

### صوم وصال

رسول اللہ ﷺ متصل کئی کئی دن کے روزے رکھتے تھے آپ ﷺ کو دیکھ کر صحابہ کرام ﷺ نے بھی متصل روزے رکھنے شروع کیے لیکن آپ ﷺ نے صحابہ ﷺ کو روک دیا اور فرمایا میری حالت تم سے مختلف ہے مجھ کو خدا کھلاتا پلاتا ہے۔<sup>۴</sup> تاہم بعض صحابہ ﷺ صوم وصال کے پابند تھے چنانچہ حضرت عبداللہ بن زبیر ﷺ متصل ایک ایک ہفتہ کا روزہ رکھا کرتے تھے۔<sup>۵</sup>

### دوشنبہ اور پنج شنبہ کے روزے

رسول اللہ ﷺ ان دونوں دنوں کے روزے رکھتے تھے اور فرماتے تھے کہ ان دونوں دنوں میں اللہ تعالیٰ کے سامنے بندوں کے اعمال پیش کیے جاتے ہیں بعض صحابہ ﷺ نے بھی اس کا التزام کر لیا تھا چنانچہ ایک دن حضرت اسامہ ﷺ وادی قریٰ کو گئے اور ان دنوں

۱: ایضاً باب، من اکل فی عاشوراء فلکلیف بقیۃ یوم۔

۲: ایضاً باب صوم یوم عاشوراء۔

۳: مسلم کتاب الصیام باب استحباب صیام ثلاثۃ ایم من کل شہر۔

۴: ایضاً باب النبی عن الوصال فی الصوم۔

۵: اسد الغابہ تذکرہ ابن زبیر۔

کے روزے رکھے غلام نے کہا ”آپ تو بڑھے ہیں ان دنوں میں کیوں روزہ رکھتے ہیں؟“ بولے رسول اللہ ﷺ ان دنوں کے روزے رکھا کرتے تھے۔<sup>۱</sup>

## ایام بیض کے روزے

رسول اللہ ﷺ ایام بیض ہر مہینے کی تیرھویں چودھویں اور پندرھویں کے روزے رکھتے تھے اور فرماتے تھے کہ یہ روزے صوم دہر کے مثل ہیں صحابہ کرام ؓ کو بھی یہی حکم تھا۔<sup>۲</sup>

## صائم الدہر رہنا

ایک صحابی ایک سال آپ کی خدمت میں حاضر ہو کر واپس چلے گئے دوسرے سال پھر حاضر خدمت ہوئے تو صورت اس قدر بدل گئی تھی کہ آپ ﷺ نے ان کو نہیں پہچانا اس بنا پر انھوں نے خود اپنا تعارف کرایا اور کہا کہ میں وہی شخص ہوں جو پہلے سال آیا تھا۔ فرمایا ”تمہارا کیا حال ہو گیا؟ تمہاری صورت تو اچھی خاصی تھی“۔ بولے ”جب سے آپ ﷺ سے جدا ہوا ہوں رات کے سوا دن کو کبھی کھانا نہیں کھایا“۔ لیکن آپ ﷺ نے ان کو اس سے منع فرمایا۔<sup>۳</sup> بائیں ہمہ بہت سے صحابہ ؓ ہمیشہ روزے سے رہتے تھے حضرت ابوامامہ ؓ نے متعدد غزوات میں رسول اللہ ﷺ سے بار بار دعائے شہادت کی درخواست کی لیکن آپ ﷺ نے سلامتی کی دعا فرمائی۔ اخیر میں عرض کی کہ ”اچھا یہ نہ سہی تو کسی ایسے عمل کی ہدایت فرمائیے کہ خدا مجھے اس سے نفع دے آپ ﷺ نے روزے کا حکم دیا اور انھوں نے متصل روزے رکھنے کا التزام کر لیا۔ خادم اور بی بی نے بھی اس عمل صالح میں شرکت کی اور روزہ ان کے گھر کی امتیازی علامت ہو گئی اگر کسی دن ان کے گھر میں دھواں اٹھتا یا آگ جلائی جاتی تو لوگ سمجھتے کہ آج ان کے گھر میں کوئی مہمان آیا ہے“ ورنہ اس گھر میں دن کا کھانا کیونکر پک سکتا تھا۔

حضرت زید بن سہل ؓ عہد رسالت میں غزوات کی شرکت کی وجہ سے روزے نہیں رکھ سکتے تھے۔ اسلئے رسول اللہ ﷺ کا وصال ہوا تو اسکی تلافی کرنا شروع کی اور ۴۰ برس تک متصل روزے رکھے اور عید کے سوا کہ اس دن روزہ رکھنا حرام ہے کبھی بے روزہ نہ رہے۔<sup>۴</sup>

حضرت حمزہ بن عمرو ؓ الا سلمی بھی ہمیشہ روزے سے رہتے تھے۔<sup>۵</sup>

۱: ابو داؤد کتاب الصوم باب فی صول الشین والنہیس۔

۲: ایضاً فی صوم الثلاث من کل شہر۔

۳: ابو داؤد کتاب الصیام باب فی صوم اشہر الحرام۔ منہ جلد ۵ ص ۲۵۵۔

۴: اسد الغابہ تذکرہ حضرت زید بن سہلؓ۔

۵: مسلم کتاب الصوم باب النہیر فی الصوم والفطر فی السفر۔

## نفل کے روزے رکھنا

حضرت ابوالدرداء کو نفل کے روزہ کا اس قدر شوق تھا کہ اگر یہ معلوم ہو جاتا کہ آج گھر میں کچھ کھانے کو نہیں ہے تو کہتے کہ میں آج روزے سے ہوں حضرت ابو طلحہ ؓ حضرت ابو ہریرہ ؓ حضرت حذیفہ ؓ اور حضرت عبداللہ بن عباس ؓ کا بھی یہی حال تھا۔<sup>۱</sup> بعض صحابہ رضی اللہ عنہما نفل کے روزے رکھتی تھیں جس سے ان کے شوہر کو تکلیف ہوتی تھی انھوں نے روکا تو ان کو سخت ناگوار ہوا اور رسول اللہ ﷺ کی خدمت میں جا کر شکایت کی لیکن آپ نے حکم دیا کہ کوئی عورت شوہر کی اجازت کے بغیر نفل کا روزہ نہیں رکھ سکتی۔<sup>۲</sup>

## مردوں کی جانب سے روزہ رکھنا

صحابہ کرام ؓ نہ صرف اپنی طرف سے بلکہ اپنے مردوں کی جانب سے بھی روزے رکھتے تھے ایک صحابی رسول اللہ ﷺ کی خدمت میں حاضر ہوئے اور کہا کہ میری ماں کا انتقال ہو گیا اور اس پر پورے مہینے کے روزے فرض تھے کیا میں ان کو پورا کر دوں۔ “آپ ﷺ نے فرمایا۔ ہاں۔“

## بچوں سے روزہ رکھوانا

صحابہ کرام ؓ نہ صرف خود روزہ رکھتے تھے بلکہ اپنے بچوں سے بھی روزہ رکھواتے تھے اوپر گزر چکا ہے کہ ایک بار رسول اللہ ﷺ نے صوم عاشوراء کیسے منائی کروائی تو صحابہ کرام ؓ نے خود روزہ رکھا اور بچوں سے بھی روزے رکھوائے ایک بار حضرت عمر ؓ نے رمضان میں ایک بدمست کو یہ کہہ کر سزا دی کہ ”ہمارے بچے روزے رکھتے ہیں اور تمہارا یہ حال ہے افسوس۔“

## اعتکاف

ایک بار رسول اللہ ﷺ نے رمضان کے آخری عشرہ میں اعتکاف کیا تو تمام صحابہ ؓ بھی آپ ﷺ کے ساتھ معتکف ہوئے۔<sup>۳</sup>

- ۱: بخاری کتاب الصوم باب الاقوامی بالانبار صوماء۔
- ۲: ابوداؤد کتاب الصیام باب المراقعة الصوم بغیر اذن زوجہا۔
- ۳: بخاری کتاب الصوم باب من مات صوم۔
- ۴: ایضاً باب صوم الصبیان۔
- ۵: مسلم کتاب الصوم باب فضل لیلة القدر۔

ازواج مطہرات رضی اللہ عنہن کو اعتکاف کا اس قدر شوق تھا کہ ایک بار رسول اللہ ﷺ نے اعتکاف کیلئے خیمہ نصب کرنے کا حکم دیا حضرت عائشہ رضی اللہ عنہا نے دیکھا تو اپنا خیمہ الگ نصب کر لیا۔ ان کی دیکھا دیکھی تمام ازواج مطہرات رضی اللہ عنہن نے خیمے نصب کرائے۔ آپ ﷺ نے دیکھا تو اپنے ساتھ ازواج مطہرات رضی اللہ عنہن کے خیمے بھی گروا دیئے کہ اس سے آپ ﷺ کے سکون و جمعیت خاطر میں فرق آتا تھا۔

حضرت عمر رضی اللہ عنہ نے زمانہ جاہلیت میں اعتکاف کی نذر مانی تھی اسلام لانے کے بعد رسول اللہ ﷺ سے اس کے پورا کرنے کی اجازت چاہی آپ ﷺ نے اجازت دی تو انھوں نے اس نذر کو پورا کیا۔<sup>۱</sup>

## — ابواب الحج —

ج

فرائض اسلام میں اگرچہ حج تمام عمر میں صرف ایک بار فرض ہے لیکن بعض صحابہ کرام رضی اللہ عنہم تقریباً ہر سال فریضہ حج کو افرماتے تھے ایک بار حضرت عائشہ رضی اللہ عنہا نے رسول اللہ ﷺ سے جہاد کی اجازت چاہی تو فرمایا بہترین جہاد حج مبرور ہے اس کے بعد سے وہ کبھی حج کو چھوڑنا نہیں چاہتی تھیں۔<sup>۲</sup> حضرت عمر رضی اللہ عنہ نے ایک خطبہ میں فرمایا جب تم جہاد سے فارغ ہو تو حج کیلئے کجاوے کو کیونکہ حج بھی ایک جہاد ہے۔

حضرت عبداللہ بن عمر رضی اللہ عنہما سخت سے سخت خطرے کی حالت میں بھی حج کو قضا نہیں فرماتے تھے حجاز اور حضرت عبداللہ بن زبیر رضی اللہ عنہ کے درمیان جنگ شروع ہوئی اور خود مکہ محاصرہ میں آگیا تو انھوں نے اس حالت میں بھی سفر حج کرنا چاہا صابرا جزا اے نے روکا تو بولے کہ ہمارے سامنے رسول اللہ ﷺ کا نمونہ موجود ہے آپ حج کیلئے چلے تو کفار نے روک دیا۔ اگر مجھے بھی روکا جائے گا تو میں بھی وہی کروں گا جو رسول اللہ ﷺ نے کیا۔<sup>۳</sup>

صحابہ کرام رضی اللہ عنہم جس ذوق و شوق سے حج کرتے تھے اس کا موثر منظر حجۃ الوداع میں دینا

۱: ابوداؤد کتاب الصیام باب فی الاعتکاف۔

۲: ایضاً باب المغتکف یعود المریض۔

۳: بخاری کتاب الحج باب حج النساء۔

۴: بخاری مع فتح الباری کتاب الحج باب الحج علی الرجل۔

۵: بخاری کتاب الحج باب طواف القارن۔

کو نظر آیا تھا۔ رسول اللہ ﷺ نے اعلان حج کیا تو مدینہ میں بکثرت صحابہ ﷺ جمع ہوئے حضرت اسماء بنت عمیس رضی اللہ عنہا اگرچہ حاملہ تھیں اور اسی سفر میں بمقام ذوالحلیفہ ان کو وضع حمل بھی ہو گیا۔ تاہم وہ بھی شریک سفر ہوئیں آپ مقام بیداء میں پہنچے تو صحابہ ﷺ کا اس قدر ازدحام ہوا کہ دائیں بائیں آگے پیچھے آدمی ہی آدمی نظر آتے تھے۔<sup>۱</sup>

تمام خلفاء اپنے زمانہ خلافت میں بالالتزام حج کرتے تھے اور خود امیر الحانج ہوتے تھے حضرت عثمان رضی اللہ عنہ کی مدت خلافت دس برس ہے اور اس مدت میں انھوں نے متصل دس سال حج کیے اخیر سال جب لوگوں نے ان کا محاصرہ کر لیا تو خود نہ جاسکے لیکن حضرت عبداللہ بن عباس رضی اللہ عنہ کو امیر الحانج بنا کر بھیجا۔<sup>۲</sup>

اسلام نے اگرچہ رہبانیت کو باطل کر دیا تھا تاہم بعض صحابہ ﷺ فریضہ حج کے ادا کرنے میں طرح طرح کا التزام مالا یزم کرتے تھے ایک صحابیہ رضی اللہ عنہا نے خانہ کعبہ تک پایادہ جانے کی نذر مانی اور رسول اللہ ﷺ سے دریافت کر لیا تو آپ ﷺ نے کہلایادہ بھی چلیں اور سوار بھی ہو لیں۔ “آپ ﷺ نے ایک بوڑھے صحابی رضی اللہ عنہ کو دیکھا کہ اپنے دو بیٹوں کے سہارے پایادہ چل رہے ہیں۔ فرمایا کیا معاملہ ہے۔ معلوم ہوا کہ پایادہ حج کرنے کی منت مانی ہے آپ ﷺ نے سوار ہونے کا حکم دیا اور فرمایا کہ خدا اس کی جان کو عذاب میں ڈالنے سے بے نیاز ہے۔<sup>۳</sup>

اگر کسی معذوری سے حج کے فوت ہو جانے کا اندیشہ ہو جاتا تھا تو صحابہ کرام رضی اللہ عنہم کو سخت صدمہ ہوتا تھا، حجتہ الودع میں حضرت عائشہ رضی اللہ عنہا کو ضرورت نسوانی سے معذوری ہو گئی رسول اللہ ﷺ کا گذر ہوا تو دیکھا کہ رو رہی ہیں، فرمایا کیا ماجرا ہے۔ بولیں کہ کاش میں اس سال حج نہ کرتی، فرمایا ”سبحان اللہ، یہ تو فطری چیز ہے، تمام منسلک ادا کرو، صرف خانہ کعبہ کا طواف نہ کرو۔“<sup>۴</sup>

### باپ ماں کی طرف سے حج کرنا

صحابہ کرام رضی اللہ عنہم نہ صرف خود بلکہ اپنے ماں باپ کی جانب سے بھی حج ادا کرتے تھے، حجتہ الودع کے زمانہ میں ایک صحابیہ رضی اللہ عنہا رسول اللہ ﷺ کی خدمت میں حاضر ہوئیں

- ۱: مسلم کتاب الحج باب حجۃ النبی صلی اللہ علیہ وسلم۔
- ۲: طبقات ابن سعد تذکرہ حضرت عثمان رضی اللہ عنہ۔
- ۳: بخاری کتاب الحج باب من نذر ان یحج بالکعبۃ۔
- ۴: ابوداؤد کتاب المناسک باب فی افراد الحج۔

اور کہا کہ ”میرے باپ پر حج فرض ہو گیا ہے، لیکن وہ بڑھاپے کی وجہ سے سواری پر بیٹھ نہیں سکتے کیا میں ان کی جانب سے حج ادا کر دوں۔“ آپ ﷺ نے ان کو اس کی اجازت دے دی۔<sup>۱</sup>

ایک صحابیہ رضی اللہ عنہا کی ماں کا انتقال ہو چکا تھا، وہ آپ ﷺ کی خدمت میں آئیں اور کہا کہ ”میری ماں نے کبھی حج نہیں کیا کیا میں ان کی جانب سے اس فرض کو ادا کر دوں؟“ آپ ﷺ نے ان کو بھی اجازت دے دی۔<sup>۲</sup>

### عمرہ

بعض صحابہ ﷺ عمرہ کو فرض سمجھتے تھے، چنانچہ حضرت عبداللہ بن عمر رضی اللہ عنہما کا خیال تھا کہ حج کی طرح عمرہ بھی ہر شخص پر فرض ہے، حضرت عبداللہ بن عباس رضی اللہ عنہما اسکی فریفت پر یہ استدلال کرتے تھے کہ قرآن مجید میں حج اور عمرہ دونوں کا حکم ایک ساتھ آیا ہے۔

اتموا الحج والعمرة لله۔<sup>۳</sup>

خدا کیلئے حج اور عمرہ دوپورا کرو۔

بہر حال عمرہ کا فرض ہو یا نہ ہو، لیکن صحابہ کرام رضی اللہ عنہم اس کو نہایت پابندی کے ساتھ ادا کرتے تھے اور جب وہ فوت ہو جاتا تھا، تو ان کو سخت قلق ہوتا تھا، حجتہ الوداع کے زمانے میں رسول اللہ ﷺ نے دیکھا کہ حضرت عائشہ رضی اللہ عنہا رو رہی ہیں، وجہ پوچھی تو بولیں کہ میں ضرورت نسوانی سے معذور ہوں لوگ دو دفعہ فرض (حج اور عمرہ) کا ثواب لے کر جاتے ہیں، اور میں صرف ایک کا۔ فرمایا: ”کوئی حرج نہیں خدا تم کو عمرہ کا ثواب بھی عطا فرمائے گا۔“

چنانچہ آپ ﷺ نے حضرت عبدالرحمن بن ابی بکر رضی اللہ عنہما کو ساتھ لے کر دیا، اور مقام تنعیم میں جا کر انہوں نے عمرہ کا احرام باندھا، اور آدھی رات کو فارغ ہو کر آئیں۔<sup>۴</sup>

### قربانی کرنا

صحابہ کرام رضی اللہ عنہم نہایت پابندی اور نہایت شوق کے ساتھ قربانی کرتے تھے، ایک بار حضرت ابو کبشاہ رضی اللہ عنہ تجارت کی غرض سے کچھ بکریوں کے بچے لائے لیکن کسی نے نہیں پوچھا وہ حضرت ابو ہریرہ رضی اللہ عنہ سے ملے اور اس کے جواز و عدم جواز کے متعلق دریافت کیا تو انہوں نے کہا کہ میں نے رسول اللہ ﷺ سے سنا ہے

۱ بخاری کتاب الحج باب: وجوب الحج وفرض۔

۲ مسلم کتاب الصوم باب: قضاء الفرائض۔

۳ بخاری کتاب الحج باب: وجوب العمرة وفرض۔

۴ بخاری کتاب العمرة باب: الحج۔

و نعت الاضحیۃ الجذع۔

بکری کا بچہ قربانی کیلئے کس قدر موزوں ہے۔

یہ سننا تھا کہ صحابہ ؓ نے ہاتھوں ہاتھ گلے کو خرید لیا۔<sup>۱</sup>

ایک بار حضرت اسود بن بلال ؓ مدینہ میں بہت سے اونٹ لے کر آئے، مسجد میں گئے تو دیکھا کہ حضرت عمر ؓ تقرر کر رہے ہیں اور لوگوں کو جج کرنے اور ہدی لے جانے کی ترغیب دے رہے ہیں، وہ مسجد سے نکلے تو ہر شخص نے ایک ایک اونٹ خرید لیا اور وہ مال مال ہو گئے۔ (ابواب جہاد)

## شوق جہاد

اسلام کے فرائض و اعمال میں جہاد سب سے زیادہ سخت ہے، لیکن صحابہ کرام ؓ کو جہاد کا اس قدر شوق تھا کہ حضرت زبیر ؓ رسول اللہ ﷺ کے زمانہ سے حضرت عثمان ؓ کے عہد تک برابر جہاد ہی میں مشغول رہے۔<sup>۲</sup>

ایک بار رسول اللہ ﷺ نے شرکت جہاد کیلئے عام منادی کرائی، ایک صحابی نہایت بوڑھے تھے اور خدمت کیلئے ان کے پاس کوئی خادم بھی نہ تھا تاہم اس قدر شوق جہاد رکھتے تھے کہ شریک جہاد ہوئے، اور خدمت کیلئے تین دینار کی اجرت پر ایک شخص کو ساتھ لیتے گئے۔<sup>۳</sup> بی بی اور جائداد سب کو عزیز ہوتے ہیں، لیکن شوق جہاد میں بعض صحابہ ؓ نے ان کو بھی الگ کر دیا تھا، حضرت سعد بن ہشام ؓ فرماتے ہیں کہ میں نے اپنی بی بی کو طلاق دے دی اور مدینہ آیا کہ وہاں کی جائداد کو بیچ کر ہتھیار خریدوں اور جہاد کروں، لیکن چند صحابہ ؓ ملے اور انہوں نے کہا کہ ”ہم میں بھی چھ شخصوں نے یہی ارادہ کیا تھا، لیکن رسول اللہ ﷺ نے منع فرمادیا۔“<sup>۴</sup>

## شوق شہادت

عہد نبوت ﷺ میں شہادت ایک ابدی زندگی خیال کی جاتی تھی، اس لیے ہر شخص اس آب حیات کا پیاسا رہتا تھا، حضرت ام ورقہ بنت نوفل رضی اللہ عنہا ایک صحابیہ رضی اللہ عنہا تھیں، جب بدر کا معرکہ پیش آیا تو انہوں نے رسول اللہ ﷺ کی خدمت میں عرض کی

۱: ترمذی کتاب الضاحی باب فی الجذع من بضائ فی الضاحی۔

۲: طبقات ابن سعد تذکرہ اسود بن بلال۔

۳: بخاری کتاب الجہاد باب برکتہ الغازی فی مالہ حیاً و میتاً۔

۴: ابوداؤد کتاب الجہاد باب فی الرجل یفر و باجیر لیلہ۔

۵: ابوداؤد کتاب الصلوۃ لللیل۔



کہ ”مجھ کو شریک جہاد ہونے کی اجازت عطا فرمائیے، میں مریضوں کی تیمارداری کروں گی، شاید مجھے وہ درجہ شہادت حاصل ہو جائے، لیکن آپ نے فرمایا ”گھر ہی میں رہو، خدا تمہیں وہیں شہادت دے گا“ یہ معجزہ پیشین گوئی کیونکر غلط ہو سکتی تھی۔ انہوں نے ایک لونڈی اور ایک غلام بدر لے کئے تھے، جنہوں نے ان کو شہید کر دیا کہ جلد آزاد ہو جائیں۔

رسول اللہ ﷺ پر ایک بدو ایمان لایا اور آپ ﷺ کے ساتھ ہجرت کرنے پر آمادگی ظاہر کی، لیکن آپ ﷺ نے اس کو بعض صحابہ رضی اللہ عنہم کے سپرد کر دیا جن کے اونٹ وہ چرایا کرتا تھا، لیکن جب ایک غزوہ میں مال غنیمت ہاتھ آیا اور آپ ﷺ نے اس کا بھی حصہ لگایا تو اس نے کہا میں اس لئے ایمان نہیں لایا میں اس لئے حلقہ اسلام میں داخل ہوا ہوں کہ میرے حلق میں تیر لگے اور میں شہید ہو کر جنت میں داخل ہوں ”تھوڑی دیر کے بعد معرکہ کارزار گرم ہو تو وہ ٹھیک حلق پر تیر کھا کر شہید ہوا، صحابہ کرام رضی اللہ عنہم لاش کو آپ ﷺ کے سامنے لائے، تو آپ ﷺ نے فرمایا کہ ”اس نے خدا کی تصدیق کی تو خدا نے بھی اس کی تصدیق کی“ یہ کہ کر خود اپنا جبہ کفن کیلئے عنایت فرمایا۔<sup>۱</sup>

غزوہ احد میں ایک صحابی نے آپ ﷺ سے پوچھا ”اگر میں شہید ہو جاؤں تو میرا ٹھکانا کہاں ہو گا؟“ ارشاد ہوا کہ ”جنت میں“۔ کھجوریں ہاتھ میں تھیں، ان کو پھینکا اور لڑکر شہید ہوئے۔ غزوہ بدر میں جب مشرکین مکہ قریب آگئے تو آپ ﷺ نے صحابہ کرام رضی اللہ عنہم کی طرف خطاب کر کے فرمایا ”اٹھو اور وہ جنت لو جس کا عرض آسمان اور زمین کے برابر ہے۔“ حضرت عمیر بن الحمام انصاری رضی اللہ عنہ نے کہا ”یا رسول اللہ ﷺ، آسمان و زمین کے برابر“ ارشاد ہوا ”ہاں“ بولے، ”واہ واہ“۔ فرمایا ”واہ واہ کیوں کہتے ہو“۔ بولے ”صرف اس امید میں کہ شاید میں بھی اس میں داخل ہو سکوں“۔ ارشاد ہوا کہ ”تم داخل ہو گئے“۔ اس سوال و جواب کے بعد انہوں نے جھولی سے کھجوریں نکالیں اور کھانے لگے، پھر شوق شہادت نے جوش مارا، اور بولے کہ ”اتنا وقفہ بھی جس میں یہ کھجوریں کھا سکوں میرے لئے بہت ہے“ یہ کہہ کر کھجوروں کو پھینکا امید ان میں گئے، لڑے اور شہید ہوئے۔

حضرت انس رضی اللہ عنہ کے چچا غزوہ بدر میں شریک نہ ہو سکے تھے، اس لئے ہمیشہ یہ کاٹنا ان کے دل میں کھٹکا کرتا تھا، غزوہ احد پیش آیا تو اس میں اس جانبازی کے ساتھ لڑکر شہید ہوئے کہ ان کی بہن کا بیان ہے کہ تیر، نیزے اور تلوار کے اسی زخم سے زیادہ جسم پر تھے میں نے

۱۔ مدبران غلاموں کو کہتے ہیں جن سے آقا یہ کہہ دے کہ اس کی موت کے بعد آزاد ہو جائیں گے۔

۲۔ ابو داؤد کتاب الصلوٰۃ باب المذبح النساء۔

۳۔ نسائی کتاب الجنائز باب الصلوٰۃ علی الشہداء۔

صرف انگلیوں سے ان کو پہچانا۔

ایک بار ایک صحابی نے معرکہ جنگ میں یہ روایت کی کہ ”جنت کے دروازے تلوار کے سایہ کے نیچے ہیں“ ایک صحابی اٹھے اور کہا ”تم نے اسکو رسول اللہ ﷺ سے سنا ہے“ بولے ”ہاں“ وہ وہاں سے اٹھ کر اپنے رفقاء کے پاس آئے، اور سلام کر کے ان سے رخصت ہوئے، تلوار کا میان توڑ کر پھینک دیا اور دشمن کی صف میں گھس کر لڑے اور شہید ہوئے۔<sup>۱</sup>

حضرت عبداللہ بن ثابت ؓ کو طاعون ہوا، رسول اللہ ﷺ عیادت کیلئے تشریف لائے تو آثار موت طاری ہو چکے تھے، عورتیں رونے پٹنے لگیں، ان کی صاحبزادی روتی تھیں اور کہتی تھیں کہ ”مجھے توقع یہ تھی کہ آپ ﷺ شہید ہوں گے، آپ ﷺ نے جہاد کا سامان مکمل بھی کر لیا تھا، آپ ﷺ نے فرمایا ان کو نیت کا ثواب مل چکا۔“

حضرت عمرو بن الجموح ؓ ایک بوڑھے اور لنگڑے صحابی تھے، غزوہ بدر میں رسول اللہ ﷺ نے لنگڑا پن کی وجہ سے ان کو مدینہ ہی میں چھوڑ دیا تھا، لیکن غزوہ احد میں انہوں نے بیڑوں سے کہا کہ ”مجھے میدان جہاد میں جانے دو“ سب نے کہا ”آپ ﷺ کو تو رسول اللہ ﷺ نے معاف کر دیا ہے۔“ بولے ”افسوس تم نے مجھے بدر میں جنت سے محروم رکھا اور اب احد میں بھی محروم رکھنا چاہتے ہو؟“ یہ کہہ کر روانہ ہوئے جب لڑائی کا وقت آیا تو ”بولے یا رسول اللہ ﷺ! اگر میں شہید ہو جاؤں تو اسی طرح لنگڑا تا ہوا جنت میں پہنچ جاؤں گا؟“ ارشاد ہوا ”ہاں“۔ یہ سن کر آگے بڑھے، لڑے اور شہید ہوئے۔<sup>۲</sup>

### خلوص فی الجہاد

صحابہ کرام ؓ کے فضائل و مناقب میں خلوص سب سے زیادہ نمایاں چیز ہے، حضرت ولید بن ولید ؓ غزوہ بدر میں گرفتار ہوئے اور فدیہ دے کر رہائی پائی، فدیہ ادا کرنے کے بعد مکہ کو روانہ ہوئے اور ذوالحلیفہ تک پہنچ کر واپس گئے اور اسلام لائے، اس پر ان کے بھائی خالد نے کہا کہ ”اگر اسلام ہی لانا تھا تو فدیہ دینے سے پہلے ہی اسلام لاتے کہ فدیہ سے بچ جاتے“ بولے ”میں اس لئے فدیہ دینے کے بعد اسلام لایا کہ قریش یہ نہ کہیں کہ فدیہ سے بچنے کیلئے اسلام قبول کیا ہے۔“<sup>۳</sup>

جہاد میں اس خلوص کا اظہار اور بھی شدت سے ہوتا تھا، حضرت عمرو بن اقیش ؓ

۱: مسلم کتاب الامارۃ باب ثبوت الجنة للشہید۔

۲: ابوداؤد کتاب الجنائز باب فضل من مات فی الطاعون۔

۳: اسد الغابہ تذکرہ سلیم مولیٰ عمرو بن الجموح۔

۴: طبقات ابن سعد تذکرہ ولید بن ولید۔

غزوہ احد کے زمانہ تک کافر تھے، احد کا معرکہ پیش آیا تو اللہ تعالیٰ نے ان کو بھی ہدایت دی اور گہر میں آکر کہا کہ ”میرے چچازاد بھائی کہاں ہیں؟ فلاں کہاں ہیں؟ فلاں کہاں ہے؟ لوگوں نے احد کا نام لیا تو زہر بہن کر گھوڑے پر سوار ہوئے اور احد کا راستہ لیا۔ صحابہ کرام ؓ نے دیکھا تو کہا کہ ”ہم سے الگ رہو“ بولے کہ ”میں تو ایمان لا چکا“۔ یہ کہہ کر کفار پر حملہ شروع کر دیا اور زخمی ہو کر گمراہ ہو گئے، حضرت سعد بن معاذ ؓ نے ان کی بہن سے پچھو لیا کہ جہاد کی شرکت حمیت قومی کیلئے تھی یا خدا کی راہ میں بولے ”صرف خدا اور رسول ﷺ کی حمایت کیلئے“۔

جب رسول اللہ ﷺ نے غزوہ تبوک کی شرکت کیلئے منادی کرائی تو حضرت وائلہ بن ارقع ؓ تمام مدینہ میں پکارتے پھرے کہ کون اس شخص کو سواری دیتا ہے، جو اپنی غنیمت کا حصہ اس کے صلے میں دینے کیلئے تیار ہے۔ ایک بڑھے انصاری نے جواب دیا کہ ”میں دیتا ہوں“ وہ راضی ہو گئے اور ان کے ساتھ چل کھڑے ہوئے، مال غنیمت تقسیم ہوا تو ان کے حصہ میں چند نو جوان اونٹنیاں آئیں اور انہوں نے اونٹنیوں کو لا کر انصاری بزرگ کے سامنے کھڑا کر دیا، بولے ذرا ادھر ادھر پھرا کے تو دکھاؤ ”انہوں نے ان کو آگے بڑھایا، پھر پیچھے ہٹایا، دیکھ بھال کے بولے ”نہایت عمدہ ہیں“ انہوں نے کہا ”شرط کے موافق تو یہ آپ ہی کی ہیں“۔ بولے ”اپنی اونٹنیاں لیجاؤ، ہمارا مقصود تمہارا یہ حصہ نہ تھا، بلکہ اور کچھ تھا“۔ یعنی ثواب جہاد میں شرکت۔

۱: ابوداؤد کتاب الجہاد باب فی من یسلم و یقتل مکانہ فی سبیل اللہ تعالیٰ۔

۲: ایضاً باب الرجل ینکری وابتنہ علی النصف والسهم۔

## عمل بالقرآن

آج ہر مسلمان قرآن مجید کی تلاوت کرتا ہے عقائد احکام ، اخلاق ، معاش اور معاد کے متعلق تمام آیتیں اس کی نگاہ سے گزرتی ہیں لیکن چونکہ دل سے اثر پذیری کا مادہ مفقود ہو چکا ہے اس لئے کانوں پر جوں بھی نہیں ریگیتی لیکن صحابہ کرام ؓ کی حالت اس سے بالکل مختلف تھی ان پر قرآن مجید کی ایک ایک آیت کا اثر پڑتا تھا اور اس شدت کے ساتھ پڑتا تھا کہ اس کے خوف سے ہمیشہ کانپتے رہتے تھے۔

ایک سفر میں حضرت عمر ؓ نے رسول اللہ ﷺ سے بار بار ایک سوال کیا جواب نہ ملا تو آگے نکل گئے اور دل میں خوف پیدا ہوا کہ کہیں ان کے بارے میں کوئی آیت نہ نازل ہو جائے تھوڑی دیر کے بعد دربار نبوت سے پکار ہوئی وہ گھبرا گئے کہ آیت نازل ہو گئی حاضر خدمت ہوئے تو آپ ﷺ نے یہ آیت سنائی۔

إِنَّا فَتَحْنَا لَكَ فَتْحًا مُّبِينًا ۱

ہم نے تم کو کھلی ہوئی فتح دی۔

رسول اللہ ﷺ کا وصال ہوا تو تمام صحابہ ؓ سخت اضطراب میں مبتلا تھے حضرت عمر ؓ کو آپ ﷺ کے وصال کا یقین ہی نہیں آتا تھا لیکن جب حضرت ابو بکر ؓ نے خطبہ دیا اور اس میں یہ آیت پڑھی۔

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ الْخ-

محمد (ﷺ) صرف پیغمبر ہیں اور ان کے پیشتر بہت پیغمبر گزر چکے ہیں۔

تو صحابہ ؓ پر یہ اثر ہوا کہ گویا یہ آیت اس سے پیشتر نازل ہی نہیں ہوئی تھی تمام صحابہ ؓ نے اس کو ازبر کر لیا اور سب کے سب اس کو پڑھنے لگے حضرت عمر ؓ کا بیان ہے کہ جب میں نے ابو بکر ؓ سے اس آیت کو سنا تو زمین میرے پاؤں کے نیچے سے نکل گئی اور میں زمین پر گر پڑا۔ ۲

حضرت سعد ؓ غزوہ بدر میں ایک تلوار لے کر رسول اللہ ﷺ کی خدمت میں حاضر ہوئے اور کہا کہ آج دشمن کے خون سے خدا نے میرے کلیجہ کو ٹھنڈا کیا ہے اس لئے یہ تلوار

۱: بخاری کتاب المغازی غزوہ الہدیہ۔

۲: بخاری جلد ۲ باب مرض النبی ﷺ ووفاته۔

مجھے عطا فرمائے ارشاد ہوا کہ یہ نہ تمہاری ہے نہ میری وہ دل میں یہ کہتے ہوئے چلے گئے کہ یہ اس کو دی جائے گی جس نے مجھ جیسا مردانہ کام نہیں کیا ہے تھوڑی دیر کے بعد آپ ﷺ کا قاصد آیا وہ گھبرائے کہ میری اس گفتگو پر کہیں کوئی آیت تو نہیں نازل ہوئی آپ ﷺ کی خدمت میں آئے تو آپ ﷺ نے یہ آیت سنائی۔

يَسْأَلُونَكَ عَنِ الْأَنْفَالِ قُلِ الْأَنْفَالُ لِلَّهِ وَالرَّسُولِ

لوگ تم سے مال غنیمت کا حکم دریافت کرتے ہیں کہ وہ مال غنیمت تو خدا اور رسول ﷺ کا ہے۔

اور فرمایا کہ خدا نے یہ تلوار مجھ کو دی ہے مگر میں تم کو دیتا ہوں۔<sup>۱</sup>

حضرت عبداللہ بن عمر رضی اللہ عنہما کا بیان ہے کہ عبد نبوت میں ہم لوگ اس خوف کے مارے عورتوں سے ہنسی خوشی کی باتیں نہیں کرتے تھے کہ مبادا اس بارے میں کوئی آیت نازل نہ ہو جائے لیکن آپ ﷺ کے وصال کے بعد یہ مہر خموشی ٹوٹ گئی۔<sup>۲</sup>

ایک دن رسول اللہ ﷺ خانہ کعبہ کی دیوار کے سائے میں بیٹھے ہوئے تھے حضرت ابوذر غفاری رضی اللہ عنہ آگئے تو آپ ﷺ نے ان کو دیکھ کر فرمایا هُمْ الْخَاسِرُونَ یعنی وہ لوگ گھائے میں ہیں وہ گھبرا گئے کہ میرے بارے میں کوئی آیت تو نازل نہیں ہوئی۔<sup>۳</sup>

ایک بار آپ ﷺ نے نماز صبح کے بعد فرمایا کہ ”فلاں قبیلے کا کوئی شخص موجود ہے؟“ کسی نے جواب نہیں دیا دوسری بار اسی فقرہ کا اعادہ کیا تو ایک شخص اٹھا آپ ﷺ نے فرمایا کہ پہلی بار کیوں نہیں اٹھے۔“ بولا مجھے خوف پیدا ہوا کہ اس قبیلے کے متعلق کوئی آیت تو نہیں نازل ہوئی۔“<sup>۴</sup>

بالخصوص جن آیتوں میں کسی فعل پر عذاب کی دھمکی دی جاتی تھی صحابہ کرام رضی اللہ عنہم ان سے اور بھی خوف زدہ ہوتے تھے چنانچہ جب یہ آیت نازل ہوئی۔

وَالَّذِينَ يَكْتُمُونَ الذَّهَبَ وَالْفِصَّةَ وَ لَا يُنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ

جو لوگ چاندی اور سونا جمع کرتے ہیں اور اس کو خدا کی راہ میں صرف نہیں کرتے ان کو سخت عذاب کی بشارت دو۔

۱: ابو داؤد کتاب الجہاد، باب فی انفال۔

۲: سنن ابن ماجہ کتاب الجہاد باب ذکر وفاتہ و فتنہ و بخاری کتاب الزکاة۔

۳: نسائی کتاب الزکوٰۃ باب التعلیظ فی حبس الزکوٰۃ۔

۴: اسد الغابہ تذکرہ وہب والد عثمان بن وہب۔

تو تمام صحابہ ۷ پر گویا ایک مصیبت کا پہلا ٹوٹ پڑا۔ حضرت عمر ۷ نے صحابہ ۷ کی بدحواسی کا یہ عالم دیکھ کر کہا ”میں تمہاری مشکل کو حل کرتا ہوں“ چنانچہ آپ ۷ کی خدمت میں آئے اور کہا کہ آپ ۷ کے اصحاب ۷ پر یہ آیت نہایت گراں گزری ہے آپ ۷ نے فرمایا خدا نے زکوٰۃ صرف اس لئے فرض کی ہے کہ تمہارے بقیہ مال کو اس کے ذریعہ سے پاک کرے اور میراث اس لئے مقرر کی ہے کہ بعد کی نسل کے ہاتھ آئے ”اس پر حضرت عمر ۷ نے نعرہ مارا۔“

عہد رسالت میں حضرت مالک بن ثعلبہ ۷ ایک دولت مند صحابی تھے ایک دن رسول اللہ ۷ اس آیت کی تلاوت فرما رہے تھے۔

وَالَّذِينَ يَكْنِزُونَ الذَّهَبَ وَالْفِضَّةَ - الخ

جو لوگ سونا چاندی جمع کرتے ہیں ان پر یہ عذاب ہوگا۔

اتفاق سے حضرت مالک ۷ کا گزر ہوا تو آیت سن کر ان پر غشی طاری ہو گئی ہوش میں آئے تو خدمت مبارک میں حاضر ہو کر عرض کی کہ ”یا رسول اللہ (ﷺ)! میرے باپ ماں آپ ۷ پر قربان کیا یہ آیت ان لوگوں کی شان میں نازل ہوئی ہے جو سونا چاندی جمع کرتے ہیں۔“ ارشاد ہوا ”ہاں“۔ بولے ”شام ہونے تک مالک ۷ کے پاس ایک درہم اور ایک دینار نہ ہوگا۔“ چنانچہ شام تک انھوں نے اپنی کل دولت خیرات کر دی۔<sup>۱</sup>

ایک بار حضرت عائشہ رضی اللہ عنہا نے آپ ۷ سے فرمایا کہ قرآن مجید کی یہ آیت نہایت سخت ہے۔

مَنْ يَعْمَلْ سُوءً يُجْزَ بِهِ۔

جو شخص ذرا بھی برائی کرے گا اس کو اس کا بدلہ لایا جائے گا۔

ارشاد ہوا کہ عائشہ رضی اللہ عنہا تم کو یہ خبر نہیں کہ مسلمان کے پاؤں میں اگر ایک کانٹا بھی چبھ جاتا ہے تو وہ اس کے اعمال کا بدلہ ہوتا ہے۔<sup>۲</sup> جب قرآن مجید کی یہ آیت نازل ہوئی۔

إِنْ تُبْدُوا مَا فِي أَنْفُسِكُمْ أَوْ تُخْفُوهُ يُحَاسِبْكُمْ بِهِ اللَّهُ۔

اپنے دل کی باتوں کو ظاہر کر دیا چھپاؤ خدا تم سے ان کا حساب لے گا۔

تو تمام صحابہ ۷ آپ ۷ کی خدمت میں حاضر ہوئے اور گھٹنوں کے بل بیٹھ کر

۱: ابوداؤد کتاب الزکوٰۃ باب فی حقوق المال، روایت میں پوری آیت نہیں ہے۔

۲: اسد الغابہ تذکرہ مالک بن ثعلبہ۔

۳: کتاب الجنائز باب امراض الکفرۃ للذنوب۔

عرض کی کہ یا رسول اللہ نماز روزہ جہاد اور صدقہ کی توہم طاقت رکھتے ہیں لیکن اس آیت کے متحمل نہیں ہو سکتے چنانچہ اس کے بعد یہ آیت نازل ہوئی۔

لَا يُكَلِّفُ اللَّهُ نَفْسًا أَلًا وَشَعْفًا

خدا ہر شخص کو بقدر استطاعت تکلیف دیتا ہے۔

جب یہ آیت نازل ہوئی۔

الذین اموالهم يلبسوا ايما نهم بظلم اولئك لهم الا من وهم مهتدون۔  
جو لوگ ایمان لائے اور اپنے ایمان کو ظلم کے ساتھ مخلوط نہیں کیا ان ہی کیلئے امن ہے اور وہی ہدایت یافتہ ہیں۔

تو تمام صحابہ رضی اللہ عنہم پریشان ہو گئے اور عرض کی کہ یا رسول اللہ ﷺ ہم میں کون ہے جو اپنی جان پر ظلم نہیں کرتا؟ فرمایا ”ظلم سے شرک مراد ہے۔“

اس اثر پذیری کا یہ نتیجہ تھا کہ صحابہ کرام رضی اللہ عنہم احکام قرآنیہ پر عمل کرنے کیلئے شدت کے ساتھ تیار ہو جاتے تھے جب قرآن مجید کی یہ آیت نازل ہوئی۔

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ

تم لوگ جب تک اپنی محبوب ترین چیزوں کو نہ صرف کرو گے نیکی کو ہرگز نہیں پاسکتے۔

تو حضرت ابو طلحہ رضی اللہ عنہ آپ ﷺ کی خدمت میں حاضر ہوئے اور کہا کہ ”خدا ہمارا مال مانگتا ہے آپ ﷺ گواہ رہیے کہ اریحامیں میری جو زمین ہے میں اس کے نام پر وقف کرتا ہوں۔“ لیکن آپ ﷺ نے فرمایا کہ ”اس کو اپنے رشتہ داروں پر تقسیم کر دو۔“

حضرت ابو حذیفہ بن عتبہ رضی اللہ عنہ نے حضرت سالم رضی اللہ عنہ کو اپنا منہ بولا بیٹا بنایا تھا اور زمانہ جاہلیت کی رسم کے مطابق ان کو حقیقی بیٹوں کے حقوق حاصل ہو گئے تھے لیکن جب قرآن مجید کی یہ آیت نازل ہوئی اُدْعُوهُمْ لِابْنَانِهِمْ الخ تو ان کی بی بی رسول اللہ ﷺ کی خدمت میں حاضر ہوئیں اور کہا کہ ہم سالم کو اپنا لڑکا سمجھتے تھے اور وہ ہمارے ساتھ گھر میں رہتے تھے اور ان سے کوئی پردہ نہ تھا لیکن اس آیت کے نازل ہونے کے بعد اب آپ ﷺ کا کیا حکم ہے فرمایا کہ ”ان کو دودھ پلا دو“ چنانچہ دودھ پلانے سے وہ ان کے رضاعی بیٹے کے مثل ہو گئے۔  
سحر کے متعلق جب یہ آیت نازل ہوئی۔

۱: صحیح مسلم کتاب الایمان باب فی قولہ ان تبدوا ما فی انفسکم او تحفوه ہم نے روایت کی پوری آیتوں کو نقل نہیں کیا ہے۔

۲: ترمذی ابواب تفسیر القرآن، تفسیر سورۃ انعام۔

۳: ابو داؤد کتاب الرکوة باب فی صلوۃ الرحمہ۔

۴: ابو داؤد کتاب النکاح باب فی من حرم بہ۔

كلوا واشربوا حتى يتبين لكم الخيط الابيض من الخيط الاسود۔  
اور کھاؤ پیو یہاں تک کہ رات کی کالی دھاری سے صبح کی سفید دھاری تم کو صاف دکھائی  
دینے لگے۔

تو حضرت عدی بن حاتم ؓ ایک سیاہ اور سفید دھاگا سرہانے رکھ کر سوئے اور دیکھا کہ  
دونوں ممتاز ہوئے ہیں یا نہیں؟ کچھ پتہ نہ چلا تو رسول اللہ ﷺ سے ذکر کیا آپ ﷺ نے  
فرمایا عجیب سادہ لوح ہو اس سے رات دن یعنی رات کی سیاہی اور دن کی سفیدی مراد ہے۔<sup>۱</sup>  
جب قرآن مجید کی یہ آیت نازل ہوئی۔

لاتاكلوا اموالكم بينكم بالباطل الا ان تكون تجاره عن تراض منكم۔  
اپنے مال باہم ناجائز طریقہ سے نہ کھاؤ مگر یہ کہ تم میں رضامندی کے ساتھ تجارت ہو۔  
تو یہ حالت ہو گئی کہ دولت مند لوگ اپنے اعزہ کو شریک طعام کرنا چاہتے تھے مگر وہ لوگ  
انکار کرتے تھے اور کہتے تھے کہ ”غرباہم سے زیادہ مستحق ہیں۔“ چنانچہ سورہ نور کی ایک دوسری  
آیت نے اس کو منسوخ کر دیا۔<sup>۲</sup>

زمانہ جاہلیت میں عرب کی عورتیں دوپٹہ اوڑھتی تھیں تو سینہ اور سر وغیرہ کھلا رہتا تھا  
لیکن خداوند تعالیٰ نے اس کے مخالف مسلمان عورتوں کو یہ ہدایت کی۔<sup>۳</sup>

والیضر بن بخمرهن علی جیوبهن۔

عورتوں کو چاہیے کہ اپنے دوپٹوں کو سینے پر ڈالے رہیں۔

اس کا یہ اثر ہوا کہ عورتوں نے اپنے تہ بندوں اور چادروں کو پھاڑ کر دوپٹے بنائے اور ان  
سے اپنے سروں کو اس طرح چھپا لیا کہ حضرت عائشہ رضی اللہ عنہا کے قول کے مطابق یہ  
معلوم ہوتا تھا کہ ان کے سروں پر کوئے بیٹھے ہوئے ہیں۔<sup>۴</sup>

رسول اللہ ﷺ مدینہ تشریف لائے تو لوگ ناپ جو کھ میں سخت خیانت کرتے تھے اس  
پر سورہ ویل اللہ المطففین نازل ہوئی اور اب لوگ دیانت سے کام لینے لگے۔<sup>۵</sup>

صحاب صفہ کی معاش کا زیادہ تر دار و مدار صحابہ ؓ کی فیاضی پر تھا چنانچہ انصار حسب  
مقدم کھجور کے خوشے لاکر مسجد میں اٹکا دیتے تھے یہ لوگ آتے تھے تو چھری سے ان کو ہلاتے

۱۔ ابو داؤد کتاب الایام باب دقت السحور روایت میں کلو واشربو نہیں ہے بلکہ ہم نے اضافہ کر دیا ہے۔

۲۔ ابو داؤد کتاب الطعمہ باب فتح الغنیم یا کل من مال غیرہ۔

۳۔ تفسیر ابن کثیر تفسیر سورہ نور، ج، ص ۱۸۱۔

۴۔ ابو داؤد کتاب اللباس باب فی قوله تعالیٰ یدنین، علیہن، من جلابیہن و فی قوله تعالیٰ

والیضر بن بخمرهن علی جیوبهن۔

۵۔ سنن ابن ماجہ کتاب البیوع باب التوفی فی اللیل والوزن۔



تھے جو کھجوریں پک پڑتی تھیں ان کو کھا لیتے تھے لیکن ان میں بعض لوگ ایسے بھی تھے جو سڑے گلے روکھے پھیکے خوشے لا کر لٹکا دیتے تھے اس پر یہ آیت نازل ہوئی۔

يَا أَيُّهَا الَّذِينَ آمَنُوا انْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَّمُوا الْخَبِيثَ مِنْهُ تُنْفِقُونَ وَلَسْتُمْ بِآخِذِيهِ إِلَّا أَنْ تُغْمِضُوا فِيهِ -

مسلمانو! اپنی بہترین کمائی اور بہترین پیداوار سے صدقہ دو بڑے مال کو خیرات نہ کرو حالانکہ وہی چیز کوئی تم کو دے تو تم اس کو کبھی نہ لو مگر چشم پوشی کے ساتھ۔

اور اس کے بعد اس حالت میں انقلاب پیدا ہو گیا اور تمام لوگ بہترین کھجوریں لانے لگے۔ جب یہ آیت نازل ہوئی:

يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ -  
مسلمانو! پیغمبر کی آواز سے اپنی آواز بلند نہ کرو

تو حضرت عمر ؓ آپ ﷺ کے سامنے اس قدر آہستہ بولنے لگے کہ ان کی بات سننے میں نہیں آتی۔

حضرت ثابت بن قیس ؓ پر اس آیت کا اور بھی زیادہ سخت اثر ہوا جب یہ آیت نازل ہوئی تو وہ بالکل خندہ نشین ہو گئے ایک روز آپ ﷺ نے حضرت سعد بن معاذ ؓ سے فرمایا کہ وہ کہیں بیمار تو نہیں ہیں۔ “بولے میں انکا پڑوسی ہوں مجھے کوئی شکایت معلوم نہیں ہوئی۔ واپس آکر ان سے یہ واقعہ بیان کیا تو بولے کہ ”یہ آیت نازل ہوئی اور تم لوگوں کو معلوم نہ گئے میں آپ ﷺ کے سامنے نہایت بلند آہنگی سے گفتگو کرتا تھا پس میں دوزخی ہو گیا۔“ آپ ﷺ کو خبر ہوئی تو فرمایا نہیں وہ جنتی ہیں۔

حضرت مسطح ؓ حضرت ابو بکر ؓ کے رشتہ دار تھے اس لئے وہ ان کی کفالت کرتے تھے لیکن جب انھوں نے حضرت عائشہ رضی اللہ عنہا پر تہمت لگائی تو انھوں نے ان کی کفالت سے ہاتھ کھینچ لیا اس پر یہ آیت نازل ہوئی۔

وَلَا يَأْتِلُ أُولُوا الْفَضْلِ مِنْكُمْ وَالسَّعَةِ أَنْ يُوتُوا أُولَى الْقُرْبَى وَالْمَسَاكِينَ وَالْمُهَاجِرِينَ فِي سَبِيلِ اللَّهِ وَلْيَعْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ -

تم میں دو متمند لوگ قرابتداروں مسکینوں اور مجاہدوں کو دینے سے دریغ نہ کریں اور غفوا درگزر کریں کیا تم لوگ یہ پسند نہیں کرتے کہ خدا تمہاری مغفرت کرے اور خدا

۱: ترمذی ابواب تفسیر القرآن، تفسیر سورہ بقرہ۔

۲: ترمذی ابواب القرآن تفسیر سورہ حجرات و بخاری کتاب التفسیر۔

۳: مسلم کتاب الایمان باب خلق المؤمن ان محیط عملہ و بخاری کتاب التفسیر۔

مغفرت کرنے والا اور رحم کرنے والا ہے۔

اور اب حضرت ابو بکر ؓ پھر ان کے مصارف کے کفیل ہو گئے اور کہا ہاں مجھے یہی پسند ہے کہ خدا میری مغفرت کرے۔“<sup>۱</sup>

اسلام کے فرائض و اعمال میں جہاد سب سے زیادہ خطرناک ہے لیکن صحابہ کرام ؓ کو قرآن مجید ہی کے اثر نے جہاد پر آمادہ کیا تھا اور اسی اثر کی بدولت وہ سخت سے سخت جنگی خطرات میں ثابت قدم رہتے تھے۔

ایک بار قسطنطنیہ میں رومیوں سے مسلمانوں کا مقابلہ ہوا، رومی بالکل قسطنطنیہ کی دیوار کے متصل صف زن تھے ایک مسلمان نے جرات کر کے حملہ شروع کیا تو لوگ پکارے ”ہاں ہاں! اپنی جان کو ہلاکت میں ڈالتے ہو۔“ حضرت ابو ایوب انصاری ؓ جو ساتھ تھے بولے یہ آیت تو ہم انصار کے بارے میں نازل ہوئی ہے جب اسلام نے قوت حاصل کر لی تو ہم لوگ اپنی معاش کے کام دھندے میں مصروف ہو گئے اس پر یہ آیت نازل ہوئی۔

وانفقوا فی سبیل اللہ ولا تفلوا بایدیکم الی التہلکۃ۔

اور خدا کی راہ میں خرچ کرو اور اپنے ہاتھوں اپنے تئیں ہلاکت میں نہ ڈالو۔

اس لئے اصلی ہلاکت یہ ہے کہ ہم معاش کے کاروبار میں مصروف ہو جائیں اور جہاد کو چھوڑ دیں راوی کا بیان ہے کہ ”جب سے یہ آیت نازل ہوئی حضرت ابو ایوب انصاری ؓ ہمیشہ مصروف جہاد رہے یہاں تک کہ قسطنطنیہ میں شہید ہو کر مدفون ہوئے۔“<sup>۲</sup>

ایک بار جب رومیوں نے مسلمانوں کے مقابل میں ایک لشکر گراں جمع کیا اور حضرت ابو عبیدہ بن جراح ؓ نے حضرت عمر ؓ کو اس خطرہ کی اطلاع کی تو انھوں نے ان کو لکھا کہ مسلمان بندے پر جب کوئی مصیبت نازل ہوتی ہے تو اس کے بعد خدا اس کو دور کر دیتا ہے۔

ایک مشکل دو آسانیوں پر غالب نہیں آسکتی خداوند تعالیٰ اپنی کتاب میں لکھتا ہے۔

یا ایہا الذین امنوا اصبروا و صابروا و رابطوا واتقوا اللہ لعلکم تفلحون۔<sup>۳</sup>

مسلمانو! مصیبتوں پر صبر کرو اور صبر کرو اور صبر میں کفار کا مقابلہ کرو اور استقلال کے

ساتھ جہاد کرو اور خدا سے ڈرو، یقین ہے کہ تم کامیاب ہو۔

جنگ یمامہ میں جب حضرت سالم ؓ کو علم عطا کیا جانے لگا تو دوسروں نے کہا کہ ”ہم کو آپ ﷺ کے ثابت قدم رہنے کا یقین نہیں اس لئے جھنڈا دوسرے کے ہاتھ میں دینا

۱: بخاری کتاب الشهادات باب تعدیل النساء بعضہن بعضا۔

۲: ابو داؤد کتاب الجہاد باب فی قولہ تعالیٰ ولا تفلوا بایدیکم الی التہلکۃ۔

۳: مواعظ امام مالک کتاب الجہاد باب الترغیب فی الجہاد۔

چاہتے ہیں“ بولے تو میں اس حالت میں قرآن مجید کا بدترین حامل ہوں گا۔“ چنانچہ انھوں نے علم کو داہنے ہاتھ میں لیا لیکن جب وہ کٹ گیا تو بائیں ہاتھ میں لیا وہ بھی کٹ گیا تو علم کو آغوش میں لے لیا اور یہ آیت پڑھنے لگے۔

و ما محمد الا رسول و کاین من بنی قتل معہ ربیون کثیر۔<sup>۱</sup>  
محمد ﷺ صرف ایک پیغمبر ہیں اور بہت سے پیغمبر گزرے ہیں جن کے ساتھ ہو کر بہت سے علماء نے جہاد کیا۔

ترغیب جہاد کے متعلق جب کوئی آیت نازل ہوتی تھی تو جو لوگ کسی معذوری سے اس میں شریک نہیں ہو سکتے تھے ان کو اس پر سخت افسوس ہوتا تھا ایک بار حضرت زید بن ثابت رضی اللہ عنہ آپ ﷺ کے پہلو میں بیٹھے ہوئے تھے آپ ﷺ پر آثار وحی طاری ہوئے افاقہ ہوا تو آپ ﷺ نے ان کو اسی آیت کے لکھ لینے کا حکم دیا۔

لا یستوی القاعدون من المومنین و المجاہدون فی سبیل اللہ الخ۔  
خدا کی راہ میں جہاد کرنے والے اور گھر میں بیٹھ رہنے والے مسلمان برابر نہیں ہو سکتے۔  
حضرت ابن ام مکتوم رضی اللہ عنہ آنکھوں سے معذور تھے اس لئے شریک جہاد نہیں ہو سکتے تھے جب انھوں نے مجاہدین کی فضیلت سنی تو بولے کہ ”یا رسول اللہ جو لوگ جہاد کی قدرت نہیں رکھتے ان کا کیا مال ہو گا؟“ اب آپ ﷺ پر دوبارہ آثار وحی طاری ہوئے افاقہ ہوا تو دوبارہ وحی آسمانی نے غَیْر اُولِی الضَّرَر بجز معذور لوگوں کا اضافہ کر کے معذور لوگوں کو مستثنیٰ کر دیا۔<sup>۲</sup>

ایک طرف تو قرآن مجید کا یہ اثر تھا کہ جس طرف چاہتا تھا، صحابہ کرام رضی اللہ عنہم کو جھونک دیتا تھا دوسری طرف جس چیز سے چاہتا تھا، روک بھی دیتا تھا۔ ایک بار عیینہ بن حصین اپنے بھتیجے حرب بن قیس کے ساتھ حضرت عمر رضی اللہ عنہ کی خدمت میں حاضر ہوئے اور کہا کہ ”آپ ﷺ ہم کو خوب عطیہ نہیں دیتے ہمارے درمیان انصاف نہیں کرتے، اس پر حضرت عمر رضی اللہ عنہ سخت برہم ہوئے ان کو سزا دینی چاہی لیکن حضرت حرب بن قیس رضی اللہ عنہ نے کہا یا امیر المومنین خدا نے اپنے پیغمبر کو حکم دیا تھا۔

خُذِ الْعَفْوَ وَأْمُرْ بِالْمَعْرُوفِ وَاعْرِضْ عَنِ الْجَاهِلِیْنَ۔  
درگزر کا شیوہ اختیار کرے اور نیکی کا حکم دے جاہلوں سے کنارہ کش رہ۔

۱: اسد الغابہ تذکرہ سالم مولیٰ ابی حذیفہ، اسد الغابہ میں پوری آیتیں نقل نہیں کی ہیں، بیچ کی آیتیں چھوڑ دی ہیں اور ہم نے اسی کا اتباع کیا ہے۔

۲: ابوداؤد و کتاب الجہاد باب فی الرخصة فی القعود من الغدر۔

اور یہ بھی ایک جاہل ہے ”یہ آیت سن کر حضرت عمر ؓ فوراً رک گئے کیونکہ وہ عموماً  
 کَانَ وَقَافَاعِنْدَ كِتَابِ اللّٰهِ  
 خدا کی کتاب کے سامنے اسی طرح رک جاتے تھے۔



## اتباع سنت

قرآن مجید کے بعد صحابہ کرام رضی اللہ عنہم کا محور عمل صرف رسول اللہ صلی اللہ علیہ وسلم کی ذات تھی اس لئے وہ تمام اعمال میں آپ صلی اللہ علیہ وسلم کی سنت کا اتباع کرتے تھے۔

حضرت عبداللہ بن عباس رضی اللہ عنہ جب غسل جنابت فرماتے تو دائیں ہاتھ سے بائیں ہاتھ پر سات بار پانی ڈالتے پھر شرمگاہ کو دھوتے اور ان تمام مراتب کے بعد وضو کر کے تمام جسم پر پانی ڈال کر کہتے کہ ”رسول اللہ صلی اللہ علیہ وسلم اسی طرح غسل فرماتے تھے“۔<sup>۱</sup>

عہد نبوت میں معمول تھا کہ لوگ صدقہ فطر میں ایک صاع گیہوں، یا پیڑیا جو یا کھجور منبتے دیتے تھے لیکن اخیر زمانہ میں حضرت امیر معاویہ رضی اللہ عنہ شام سے حج یا عمرہ ادا کرنے کیلئے آئے تو ایک خطبہ میں فرمایا کہ ”میرے خیال میں دو مد شامی گیہوں کھجور کے ایک صاع کے برابر ہے، اسکے بعد تمام لوگوں نے اس طریقہ کو عملاً اختیار کر لیا لیکن حضرت ابو سعید خدری رضی اللہ عنہ نے عہد نبوت کی سنت کو بدلنا پسند نہیں کیا اور برابر ایک صاع صدقہ فطر نکالتے رہے۔“<sup>۲</sup>

حالت سفر میں اگرچہ آپ صلی اللہ علیہ وسلم نے روزہ بھی رکھا ہے اور افطار بھی کیا ہے تاہم آپ صلی اللہ علیہ وسلم نے زیادہ تر افطار کی ترغیب دی ہے اس لئے اکثر صحابہ رضی اللہ عنہم شدت سے اس پر عمل کرتے تھے ایک بار حضرت ابو بصرہ غفاری رضی اللہ عنہ نے مصر سے کشتی میں سوار ہوئے ابھی مصر کے درودیوار آنکھ سے اوجھل بھی نہ ہوئے تھے کہ کھانا طلب کیا دستر خوان سامنے آیا تو بعض ہمراہیوں نے کہا کہ آپ صلی اللہ علیہ وسلم مصر کے درودیوار کو بھی نہیں دیکھتے۔“ بولے تم سنت نبوی سے اعراض کرتے ہو۔“<sup>۳</sup>

ایک بار حضرت دحیہ ابن خلیفہ رضی اللہ عنہ رمضان میں دمشق کے ایک گاؤں سے دوسرے گاؤں کی طرف روانہ ہوئے دونوں گاؤں میں صرف تین میل کا فاصلہ تھا لیکن انھوں نے روزہ توڑ ڈالا اور ان کے بہت سے ہمراہیوں نے بھی روزے توڑ ڈالے لیکن اور لوگوں نے اس کو پسند نہ کیا، وہ پلٹے تو فرمایا کہ آج میں نے وہ کچھ دیکھا ہے جس کی نسبت میرا خیال تھا کہ کبھی نہ دیکھوں گا ایک قوم نے سنت نبوی سے اعراض کیا (یعنی روزہ دار لوگ) خداوند مجھے اب دنیا

۱: ابوداؤد کتاب الطہارۃ باب فی الغسل من الجنابة۔

۲: ایضاً کتاب الزکوۃ باب کم یودی فی صدقة الفطر۔

۳: ابوداؤد کتاب الصیام باب متى یفطر المسافر اذا خرج۔

سے اٹھالے۔<sup>۱</sup>

رسول اللہ ﷺ کی سنت کے اتباع میں تمام صحابہ ؓ سے حضرت عبداللہ بن عمر ؓ خاص طور پر ممتاز تھے رسول اللہ ﷺ جب سفر حج سے واپس آئے تو مسجد کے دروازہ پر ناقہ کو بٹھا کر پہلے دو رکعت نماز ادا فرمائی پھر گھر کے اندر تشریف لے گئے اس کے بعد حضرت عبداللہ بن عمر ؓ نے بھی یہی معمول کر لیا۔<sup>۲</sup> وہ کعبہ کے صرف دونوں یمنی رکنوں کو چھوتے تھے سہتی جوتے پہنتے تھے زرد رنگ کا خضاب لگاتے تھے۔<sup>۳</sup> اور لوگ چاند دیکھنے کے ساتھ ہی احرام باندھ لیتے تھے لیکن وہ یوم الترویہ کو احرام باندھتے تھے ایک شخص نے ان سے پوچھا کہ صرف آپ ہی کیوں ایسا کرتے ہیں؟ آپ ﷺ کے اور اصحاب ؓ نہیں کرتے بولے کہ میں نے رسول اللہ ﷺ کو ایسا ہی کرتے دیکھا ہے اس لئے میں بھی اس کو پسند کرتا ہوں۔<sup>۴</sup> ”تہجد الوداع میں آپ ﷺ نماز عشاء کے بعد تھوڑی دیر تک مقام بطحا میں سو کر مکہ میں داخل ہوتے تھے۔ حضرت عبداللہ بن عمر ؓ ابھی ہمیشہ اس مقام پر کسی قدر سوتے تھے پھر مکہ میں داخل ہوتے تھے۔<sup>۵</sup> اسی طرح آپ ﷺ اس سفر میں جہاں جہاں اترے تھے یا نماز پڑھی تھی وہ بھی وہاں ضرور اترتے اور نماز پڑھتے تھے۔

ایک بار وہ سفر میں تھے دیکھا کہ کچھ لوگ نفل پڑھ رہے ہیں رفیق سفر سے بولے کہ اگر مجھے نفل پڑھنا ہوتا تو میں نماز ہی نہ پوری پڑھتا میں نے رسول اللہ ﷺ کے ساتھ سفر کیا ہے، آپ ﷺ نے دو رکعت سے زیادہ کبھی نہیں پڑھی، حضرت ابو بکر ؓ کے ساتھ سفر کیا ہے انھوں نے بھی دو رکعت سے زیادہ کبھی نہیں پڑھی حضرت عمر ؓ کے ساتھ سفر کیا ہے انھوں نے بھی دو رکعت سے زیادہ کبھی نہیں پڑھی اور خداوند تعالیٰ فرماتا ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ۔

تمہارے لئے رسول اللہ ﷺ کی ذات پاک میں تقلید کیلئے بہترین مثال ہے۔

ایک بار حضرت سعید بن یسار ؓ حضرت عبداللہ بن عمر ؓ کے ساتھ سفر میں تھے ایک موقع پر اونٹ سے اتر کر پیچھے ٹھہر گئے فرمایا تم پیچھے کیوں رہ گئے؟ بولے وتر پڑھتا تھا فرمایا تمہارے لئے رسول اللہ ﷺ کی ذات میں اسوہ حسنہ نہیں ہے؟ آپ ﷺ اونٹ ہی پر

۱: ابوداؤد کتاب الصیام باب مسیہ قبل یفطر فیہ۔

۲: ایضاً کتاب الجہاد باب فی الصلوۃ عند القدوم من السفر۔

۳: ایضاً کتاب المایس فی باب العبوس۔

۴: ایضاً کتاب المناسک باب وقت الاحرام۔

۵: ایضاً کتاب المناسک باب التحصیب۔

۶: ایضاً کتاب الصلوۃ السفر الطوع السفر۔

وتراد افرماتے تھے۔<sup>۱</sup>

وہ صدقہ فطر اسی پیمانہ کے مطابق ادا فرماتے تھے جس کو رسول اللہ ﷺ نے مقرر فرمایا تھا۔<sup>۲</sup>

سنن عاویدہ و اتفاقہ کا اتباع اگرچہ ضروری نہیں لیکن بعض صحابہ ؓ اس کا اتباع بھی کرتے تھے حضرت ابو الدرداءؓ، جب کوئی بات کہتے تھے تو مسکرا دیتے تھے ام الدرداءؓ نے کہا کہ ”اس عادت کو ترک کر دیجئے ورنہ لوگ آپ کو احمق بنائیں گے بولے میں نے رسول اللہ ﷺ کو دیکھا ہے کہ جب کوئی بات کہتے تھے تو مسکرا دیتے تھے۔“<sup>۳</sup>

ایک بار حضرت علی کرم اللہ وجہہ سوار ہونے لگے تو رکاب میں بسم اللہ کہہ کر پاؤں رکھا پشت پر پہنچے تو الحمد للہ کہا، پھر یہ آیت پڑھی سُبْحَنَ الَّذِیْ سَخَّرَ لَنَا هَذَا وَمَا کُنَّا لَہٗ مُفْرِنِیْنَ ۝ وَاِنَّا اِلٰی رَبِّنَا لَمُنْقَلِبُوْنَ پھر تین بار الحمد للہ اور تین بار اللہ اکبر کہا اس کے بعد یہ دعا پڑھی سُبْحَانَکَ اِنِّیْ ظَلَمْتُ نَفْسِیْ فَاغْفِرْ لِیْ اِنَّہٗ لَا یَغْفِرُ الذُّنُوْبَ اِلَّا اَنْتَ پھر ہنس پڑے لوگوں نے ہنسنے کی وجہ پوچھی بولے ایک بار رسول اللہ ﷺ ان ہی پابندیوں کے ساتھ سوار ہوئے اور اخیر میں ہنس پڑے میں نے ہنسنے کی وجہ پوچھی تو فرمایا کہ جب بندہ علم و یقین کے ساتھ یہ دعا کرتا ہے تو خدا اس سے خوش ہوتا ہے۔<sup>۴</sup>

ایک صحابی آپ ﷺ کی خدمت میں بیعت کیلئے حاضر ہوئے دیکھا کہ آپ ﷺ کی قمیص کا تکمر کھلا ہوا ہے آپ ﷺ کی تقلید میں انھوں نے بھی عمر بھر قمیص کا تکمر کھلا رکھا اور اس میں سردی اور گرمی کی کچھ پروا نہ کی۔<sup>۵</sup>

- ۱: سنن ابن ماجہ کتاب الصلوٰۃ باب ماجاء فی الوتر علی الرجلہ۔
- ۲: بخاری کتاب الایمان والندوہ باب صاع المدینہ و ما لنبی صلعم و برکتہ۔
- ۳: مسند ابن ضبیل جلد ۵ ص ۱۹۸۔
- ۴: ابو داؤد کتاب الجہاد باب ما یقول الرجل اذا رکب۔
- ۵: مسند ابن ضبیل جلد ۵ ص ۳۵۔





## محرماتِ شرعیہ سے اجتناب

### اکل حرام سے اجتناب

صحابہ کرام ؓ اگرچہ تنگ دست اور فاقہ مست تھے لیکن حلال مسطیب کے سوا اکل حرام سے ان کے کام و دہن کبھی آلودہ نہیں ہوئے حضرت ابو بکر ؓ کے غلام نے زمانہ جاہلیت میں فریب آمیز طریقہ پر کہانت کی اور اس کے معاوضہ میں کچھ مال پایا اور حضرت ابو بکر ؓ کو دے دیا انھوں نے اس کو وجہ معاش میں صرف کر دیا لیکن بعد کو جب معلوم ہوا کہ یہ ناجائز مال تھا تو منہ میں ہاتھ ڈالا اور پیٹ میں جو کچھ تھا قے کر ڈالا۔<sup>۱</sup>

ایک بار وہ حالت سفر میں بدوؤں کے ایک خیمہ میں اترے اتفاق سے ان بدوؤں میں کسی کی بی بی حاملہ تھی اور اس سفر میں ایک اور بدو ساتھ تھا جس نے اس سے کہا کہ ”کیا تم اولاد نرینہ چاہتی ہو اگر تم مجھے ایک بکری دو تو تمہارے اولاد نرینہ پیدا ہوں گی اس نے بکری دے دی اور اس نے کاہنوں کی طرح کچھ مسجع فقرے پڑے پھر بکری ذبح کی اور حضرت ابو بکر ؓ نے بھی گوشت کھایا بعد کو جب معلوم ہوا کہ یہ کب حرام تھا تو فوراً اٹھے اس فعل سے برات ظاہر کی اور جو کچھ کھایا تھا قے کر دیا۔<sup>۲</sup>

اکل حرام کی سب سے بدترین قسم یہ ہے کہ مذہب فروشی کی جائے یہودیوں کے مذہب کو اس نے برباد کر دیا تھا جیسا کہ قرآن مجید میں خود اللہ تعالیٰ فرماتا ہے۔

اشْتَرَوْا بِهِ نَمَنَّا قَلِيلًا -

یعنی یہودیوں نے اس کے عوض میں تھوڑے سے دام یعنی دنیوی فائدے حاصل کئے۔  
لیکن صحابہ کرام ؓ کے نزدیک مذہب سب سے زیادہ گراں قیمت چیز تھی اس لئے ان کے نزدیک دنیا کی کوئی چیز اس کی قیمت نہیں ہو سکتی تھی، مسلمانوں کو بیت المال سے سالانہ وظیفہ ملا کرتا تھا ایک شخص نے حضرت ابوذر غفاری ؓ سے پوچھا کہ اس کی نسبت آپ ﷺ کا کیا حکم ہے۔

فرمایا ”اس وقت تو لیتے رہو لیکن جب وہ تمہارے دین کی قیمت بن جائے تو چھوڑ دو۔“<sup>۳</sup>

۱: بخاری باب ایام الجاہلیہ۔

۲: مسند ابن ضبیل جلد ۳ صفحہ ۵۱۔

۳: مسلم کتاب الزکوٰۃ باب فی الکاذبین الاموال والتغلیظ علیہم۔

حضرت امیر معاویہ رضی اللہ عنہ نے حضرت عبداللہ بن عمر رضی اللہ عنہ کو بہت کچھ مال و جائیداد دے کر یزید کی بیعت پر آمادہ کرنا چاہا اور اس غرض سے ان کی خدمت میں حضرت عمرو بن العاص رضی اللہ عنہ کو بھیجا لیکن انھوں نے کہا کہ میرے پاس سے چلے جاؤ اور پھر کبھی نہ آؤ میرا دین تمہارے دینا و درہم کے معاوضہ میں بک نہیں سکتا میری صرف یہ خواہش ہے کہ دنیا سے جاؤں تو میرا تمہارا پاب و صاف ہو۔<sup>۱</sup>

یہ صرف غنیمتوں میں صحابہ رضی اللہ عنہم کا حال نہ تھا بلکہ تمام صحابہ رضی اللہ عنہم میں یہ فضیلت مشترک طور پر پائی جاتی تھی۔ چنانچہ بہت سے صحابہ رضی اللہ عنہم کی تولیت میں بہت سے یتیم بچے تھے جن کے کھانے پینے کی چیزیں ان کے کھانے پینے کی چیزوں کے ساتھ مخلوط تھیں لیکن جب قرآن مجید کی یہ آیت نازل ہوئی۔<sup>۲</sup>

ان الذین یأکلون اموال الیتیمی ظلما انما یأکلون فی بطونہم ناراً۔

جو لوگ ظلماً یتیموں کا مال کھاتے ہیں وہ اپنے پیٹوں میں آگ بھرتے ہیں۔

ان صحابہ رضی اللہ عنہم نے ان چیزوں کو اپنے کھانے پینے کی چیزوں سے الگ کر دیا یہاں تک کہ ان یتیموں کی چیزیں بعض اوقات فاضل بچ کر خراب ہو جاتی تھیں لیکن صحابہ کرام رضی اللہ عنہم ان کو ہاتھ نہیں لگاتے تھے۔<sup>۳</sup>

### زکوٰۃ و صدقہ سے اجتناب

اہل استطاعت پر صدقہ و زکوٰۃ کا مال حرام ہے اس لئے صحابہ کرام رضی اللہ عنہم اس سے شدت کے ساتھ اجتناب کرتے تھے ایک بار حضرت عمر رضی اللہ عنہ کو ایک شخص نے دودھ پلایا جو ان کو نہایت لذیذ معلوم ہوا دریافت کیا کہ یہ دودھ کہاں سے لائے ہو؟ بولا کہ میں ایک گھماٹ پر گیا اوگ صدقے کے اونٹوں کو پانی پلا رہا ہے تھے سب نے پانی پلا کر میرے لئے دودھ دوہا جس کو میں نے اپنے مشکیزے میں بھر لیا اور یہ وہی دودھ ہے حضرت عمر رضی اللہ عنہ نے فوراً منہ میں ہاتھ ڈالا اور قے کر دی۔<sup>۴</sup>

ایک بار حضرت عبداللہ بن ارقم رضی اللہ عنہ نے حضرت ام سلمہ رضی اللہ عنہا سے کہا کہ مجھے سواری کا ایک اونٹ بتاؤ میں اس کو امیر المومنین سے مانگوں گا بولے ”ہاں صدقہ کا اونٹ ہے۔“ انہوں نے کہا ”کیا تمہیں یہ پسند ہے کہ ایک مونٹا تازہ آدمی گرمی کے دنوں میں اپنی

۱: طبقات ابن سعد تذکرہ حضرت عبداللہ بن عمرؓ۔

۲: روایت میں یہ آیت بھی ہے لا تفر بوا مال الیتیم الا بالتی ہی احسن۔

۳: ابو داؤد کتاب الوصایا باب مخط الیتیم فی الطعام۔

۴: موطا کتاب الزکوٰۃ باب ما جاء فی الصدقات والتشدید فیہما۔

شرمگاہ کو دھو کر دوھوں تمہیں پینے کو دے۔“ وہ برہم ہوئے اور کہا ”استغفر اللہ آپ ایسا کہتے ہیں۔“ بولے تو صدقہ بھی آدمیوں کا میل ہے جس کو وہ دھو کر اپنے جسم سے الگ کر دیتے ہیں۔“<sup>۱</sup>

ایک بار حضرت سلمان فارسی ؓ نے غلام نے کہا کہ ”مجھے مکاتب بنا دیجئے“ بولے ”تمہارے پاس کچھ مال ہے“ اس نے کہا ”نہیں، لوگوں سے مانگ بدل کتابت ادا کر دوں گا، بولے تم مجھے لوگوں کا دھوون کھلانا چاہتے ہو۔“<sup>۲</sup>

حضرت عبداللہ عمر ؓ نے اپنا ایک غلام اپنی ماں پر صدقہ کر دیا تھا ایک دن وہ بازار سے گذرے تو ایک شیردار بکری نظر آئی جو فروخت ہو رہی تھی، چونکہ وہ دودھ سے افطار کرنا پسند کرتے تھے۔ اسلئے اس غلام سے کہا کہ ”اپنی اجرت کی رقم سے بکری کو خرید لو“ لیکن افطار کے وقت اس بکری کا دودھ سامنے آیا تو بولے کہ ”دودھ بکری کا ہے اور بکری غلام کی کمائی کی ہے اور غلام کو میں نے اپنی ماں پر صدقہ کر دیا ہے، اس کو لے جاؤ مجھ کو اس کی ضرورت نہیں۔“<sup>۳</sup>

حدیث شریف میں آیا ہے کہ میزبان اگر تین دن سے زیادہ مہمان کی ضیافت کرے تو وہ داخل صدقہ ہوگی، اس بنا پر حضرت عبداللہ بن عمر ؓ مکہ میں آتے تھے تو تین دن تک ان کا کھانا حضرت خالد بن اسید ؓ کے یہاں سے جو ان کے رشتہ دار تھے آتا تھا، لیکن تین دن کے بعد کہہ دیتے تھے کہ اب اپنا صدقہ بند کرو“ اور اپنے غلام نافع کو حکم دیتے تھے کہ اب تم اپنے پاس سے اکل و شرب کا انتظام کرو۔“<sup>۴</sup>

## قتل مسلم سے اجتناب

مسلمانوں کا قتل حرام ہے، قرآن مجید میں ہے۔

وَمَنْ يَقْتُلْ مُؤْمِنًا مُتَعَمِدًا فَعِزَّاهُ جَهَنَّمَ خَالِدًا فِيهَا۔

اور جو کسی مسلمان کو قصد مار ڈالے تو اس کی سزا دوزخ ہے جس میں وہ ہمیشہ رہے گا۔

اس بنا پر صحابہ کرام ؓ مسلمانوں کی خونریزی سے سخت اعتراض کرتے تھے فتح مکہ کے بعد رسول اللہ ﷺ نے حضرت خالد ؓ کو قبیلہ بنو حذیمہ کے پاس دعوت اسلام دینے کیلئے بھیجا، انھوں نے ان کو دعوت اسلام دی، تو انہوں نے کہا صابانا، صابانا، یعنی ہم صابی ہوئے چونکہ کفار مسلمانوں کو صابی کہتے تھے اس لئے انہوں نے اسی لفظ سے اسلام قبول کرنے کا

۱: موطا امام مالک کتاب الجامع باب ما یکرہ من الصدقہ۔

۲: طبقات ابن سعد تذکرہ حضرت سلمان فارسی۔

۳: طبقات ابن سعد تذکرہ حضرت عبداللہ بن عمر۔

۴: زرانی شرح موطا جلد ۴ ص ۱۳۶۔

اعلان کیا لیکن حضرت خالد بن ولید کو اس پر تسکین نہیں ہوئی اور انھوں نے ان کو قتل کرنا اور گرفتار کرنا شروع کیا یہاں تک کہ ایک دن عام حکم دے دیا کہ ہر شخص اپنے اپنے قیدیوں کو قتل کر ڈالے لیکن تمام صحابہ ۷؎ نے اس حکم کی تعمیل سے انکار کر دیا اور جب آنحضرت ۷؎ سے آکر واقعہ بیان کیا تو آپ ۷؎ نے بھی ان کی تائید کی اور دوبارہ فرمایا کہ ”خداوند! میں خالد کے اس فعل سے بری ہوتا ہوں“۔<sup>۱</sup>

حضرت ابو بکر ۷؎ نے مانعین زکوٰۃ سے جہاد کرنا چاہا، تو حضرت عمر ۷؎ نے اول اول اختلاف کیا اور کہا کہ کلمہ گو یوں سے کیونکر جہاد کیا جاسکتا ہے۔<sup>۲</sup> ان پر ایک عجمی غلام نے حملہ کیا تو انھوں نے حضرت عباس سے شکایت کی کہ ”تم ہی لوگوں نے ان غلاموں سے مدینہ کو بھر دیا۔“ بولے ”اگر حکم ہو تو سب کو قتل کر دیں۔“ فرمایا یہ کیونکر ہو سکتا ہے۔ وہ تمہاری زبان بولتے ہیں، تمہارے قبلہ کی طرف نماز پڑھتے ہیں، تمہارا حج ادا کرتے ہیں۔<sup>۳</sup>

حضرت عبداللہ بن زبیر اور خوارج کے زمانہ میں جنگ ہوئی تو ایک شخص نے حضرت عبداللہ بن عمر سے کہا کہ ”آپ ان کے پیچھے نماز پڑھتے ہیں! حالانکہ یہ لوگ باہم ایک دوسرے کو قتل کرتے ہیں“ بولے ”جو حسی علی الصلوٰۃ کہے گا میں اس کی دعوت قبول کر لوں گا جو شخص حسی علی الفلاح کہے گا میں اس کی دعوت قبول کر لوں گا لیکن جو شخص یہ کہے گا ”آؤ اپنے بھائی مسلمانوں کو قتل کرو، ان کا مال لوٹو تو میں انکار کر دوں گا۔“<sup>۴</sup>

### سود خواری سے اجتناب

اسلام نے سود خواری کی ممانعت ایسے سخت قیود کی پابندی کے ساتھ کی ہے کہ اگر ذرا سی غفلت یا بے پروائی کی جائے تو معمولی معاملات داود ستد و بیع و شراء بھی سود کی صورت میں داخل ہو جائیں، صحابہ کرام ۷؎ ان تمام قیود کا لحاظ رکھتے تھے، اور ان سے نہایت احتیاط کے ساتھ بچتے تھے، ایک بار حضرت مالک بن اوس ۷؎ نے حضرت طلحہ بن عبید اللہ ۷؎ سے بیع صرف کرنی چاہی (یعنی اشرفی کے بدلہ میں درہم لینا چاہا اور سواشرفیاں ان کے سامنے رکھ دیں انہوں نے ان کو اٹھالیا اور کہا کہ جنگل سے خزانچی آئے تو درہم دلا دیں حضرت عمر بن ربیع تھے، ”بولے“ بغیر لئے ہوئے ہر گز نہ جانا، رسول اللہ ۷؎ نے فرمایا ہے کہ سونے کے بدلے میں چاندی اگر دست بدست نہ لی جائے تو سود ہے۔“<sup>۵</sup>

۱: بخاری کتاب المغازی بعث خالد بنی حذیرہ مع فتح الباری۔ ۲: بخاری کتاب الزکوٰۃ۔

۳: بخاری کتاب المناقب باب قضیۃ البیعة والاتفاق علی عثمان۔

۴: طبقات ابن سعد تذکرہ عبداللہ بن عمر۔

۵: بخاری کتاب البیوع باب بیع الشعیر بالشعیر۔

ایک بار حضرت معمر بن عبد اللہ نے اپنے غلام کو ایک صاع گیہوں دیا کہ اس کو بیچ کر بازار سے جو لائے۔ اس نے بازار میں جا کر جو لیا تو ایک صاع سے کچھ زیادہ پایا، حضرت معمر ؓ کو اس کی خبر ہوئی تو بولے اس کو فوراً جا کر واپس کرو، کیونکہ میں نے رسول اللہ ﷺ سے سنا ہے کہ غلہ کو مثل بمثل خریدنا چاہیے، لوگوں نے کہا بازار میں صرف جو کاروانج ہے گیہوں نہیں مل سکتا بولے کہ ”مجھے خوف ہے کہ یہ سود کے مشابہ نہ ہو جائے۔“

صحابہ کرام ؓ سود خواری سے نہ صرف خود بچتے تھے، بلکہ اور لوگوں کو بھی بچنے کی نصیحت کرتے تھے، ایک شخص حضرت عبد اللہ بن سلام ؓ کے پاس تعلیم حاصل کرنے کیلئے آئے تو انہوں نے ان کے ساتھ نہایت مہربانی کا برتاؤ کیا اور کہا کہ ”آپ ایک کاروباری ملک میں رہتے ہیں، اسی لئے اگر آپ پر کسی کا قرض آتا ہو، اور وہ آپ کے یہاں بھس کی ایک گٹھری بھی ہدیہ بھیجتے تو اس کو قبول نہ کیجئے گا کیونکہ یہ سود ہے۔“

### شراب خواری سے اجتناب

شراب عرب کی گٹھی میں پڑی ہوئی تھی لیکن متعدد صحابہ ؓ مثلاً حضرت ابو بکر اور حضرت عثمان وغیرہ اپنی فطرت سلیمہ کی ہدایت سے زمانہ جاہلیت ہی میں اس سے محترز رہے لیکن جو صحابہ ؓ اس کے عادی تھے انہوں نے بھی شراب کی حرمت کے ساتھ ہی اس دیرینہ عادت کو اس طرح ترک کر دیا کہ گویا انہوں نے جام و ساغر کو منہ ہی نہیں لگایا تھا شراب کی حرمت کا حکم بتدریج نازل ہوا لیکن حرمت خمر کے متعلق سب سے آخری آیت:-

انما یريد الشیطان ان یوقع بینکم العداوہ والبغضاء فی الخمر والمیر  
ویصدکم عن ذکر اللہ وعن الصلوہ فهل انتم متہون۔

شیطان تو بس یہی چاہتا ہے کہ شراب اور جوئے کی وجہ سے تمہارے درمیان دشمنی اور بغض ڈال دے اور تم کو یاد الہی سے اور نماز سے باز رکھے تو تم باز نہیں آؤ گے۔

نازل ہوئی تو حضرت عمر ؓ بے ساختہ پکار اٹھے۔

انتھینا

ہم باز آئے۔

حضرت انس بن مالک فرماتے ہیں کہ میں ابو عبیدہ، ابو طلحہ اور ابی بن کعب کو شراب پلارہا تھا اسی حالت میں ایک شخص نے آکر خبر دی کہ شراب حرام ہو گئی ابو طلحہ نے فوراً کہا کہ انس

۱: مسند ابن ضبل جلد ۶ صفحہ ۳۰۰۔

۲: طبقات ابن سعد تذکرہ ابو بردہ بن ابی موسیٰ۔

۳: ابوداؤد کتاب الاثر یہ باب فی تحریم الخمر، روایت میں بوری آیت نہیں ہے، ہم نے اس کو بڑھادیا ہے۔

اٹھو اور شراب کو گرا دو، دوسری روایت میں ہے کہ ”میں ابو طلحہ کے مکان میں اوگوں کو شراب پارہا تھا کہ اسی حالت میں رسول اللہ ﷺ نے حرمت شراب کی منادی کروائی ابو طلحہ نے مجھ سے کہا کہ نکل کے دیکھو یہ کیسی آواز ہے۔“ میں گھر سے نکلا اور پلٹ کر کہا کہ ایک منادی اماں کر رہا ہے کہ شراب حرام ہو گئی ابو طلحہ نے مجھ سے کہا کہ تو شراب گرا دو اور اوگوں نے اس کثرت سے شراب گرانی کہ مدینہ کی گلیوں میں بنے گئی۔“

### بدکاری سے اجتناب

زمانہ جاہلیت میں اہل عرب سخت بدکاری میں مبتلا تھے لیکن اسلام نے ان میں عفت و عصمت کا ایسا احساس پیدا کر دیا کہ سخت سے سخت نازک موقعوں پر بھی ان کا دامن اس معصیت سے آلودہ نہیں ہونے پاتا تھا۔

ہجرت کے بعد مکہ میں جو گرفتار با مسلمان رہ گئے تھے مکہ سے مدینہ تک ان کا پہنچانا مرعہ بن ابی مرعہ الغنویؓ کے متعلق تھا وہ ایک رات اسی غرض سے مکہ آئے وہاں ان کی آشنا ایک طوائف تھی جس کا نام فائق تھا وہ نکلی تو ان کی پرچھائیں دیکھ کر پہچان لیا اور نہایت تپاک سے ملی اور کہا کہ آج میرے گھر میں شب باشی کرو لیکن انھوں نے معذرت کی کہ زنا اب حرام ہو گیا اب اس نے شور و غل کیا یہ بھاگ کر ایک پہاڑ کے غار میں جا چھپے کفار نے وہاں تک تعاقب کیا لیکن خدا نے ان کو بچا لیا۔

ایک صحابی رضی اللہ عنہما کو جن کی اخلاقی حالت زمانہ جاہلیت میں اچھی نہ تھی ایک شخص نے اپنی طرف مائل کرنا چاہا تو بولیں ہٹو اب جاہلیت کا وہ زمانہ گیا اور اسلام آیا۔

اسلام کی پاک بازانہ تعلیم اور صحابہ کرامؓ کی اسی پاک بازانہ زندگی کا یہ اثر تھا کہ اس زمانہ میں اونڈیاں تک بدکاری سے ابا کرنے لگیں چنانچہ عبداللہ بن ابی بن سلول جو اس المذاہقین تھا اپنی اونڈیوں کو اسی ناجائز طریقہ سے روپیہ پیدا کرنے پر آمادہ کرتا تھا لیکن اس کی دو اونڈیوں نے اس تنگ و غار کو گوارا نہیں کیا اور رسول اللہ ﷺ کی خدمت میں آکر شکایت کی کہ ہمارا آقا ہم کو زنا کرنے پر مجبور کرتا ہے اس پر یہ آیت نازل ہوئی۔

ولا تکرھوا فیتنا تکم علی الغباء۔ الخ

۱: بخاری کتاب الاثر یہ باب نزول تحریم الخمر، دی من الیسر والتمر۔

۲: بخاری کتاب التفسیر سورہ مائدہ باب لبس علی الذین امنوا و عملوا الصالحات جناح فیما طعموا۔

۳: نسائی کتاب النکاح باب تزوج الزانیہ۔

۴: مسند ابن ضہیل جلد ۳ صفحہ ۷۷۔

۵: ابوداؤد کتاب الطلاق باب فی تعظیم الزنا و مسلم کتاب التفسیر تفسیر ہذا الآیہ۔

اپنی لونڈیوں کو زنا کرنے پر مجبور نہ کرو۔

اس جرم کا ارتکاب تو صحابہ کرام ؓ سے بہت بعید تھا وہ لوگ کسی عورت پر نگاہ ڈالنا بھی پسند نہیں کرتے تھے، رسول اللہ ﷺ کے ساتھ ایک حسین صحابیہ رضی اللہ عنہا شریک نماز ہوتی تھیں اسلئے بعض صحابہ ؓ آگے کی صف میں جا کر کھڑے ہوتے تھے کہ ان پر آنکھ نہ پڑنے پائے۔

اگر کسی صحابی نے ناجائز طریقہ سے بھی اس کی جرات کی تو تمام صحابہ ؓ نے اس کو سخت قابل اعتراض خیال کیا۔ ایک بار حضرت محمد بن سلمہ ؓ نے ایک عورت سے نکاح کرنا چاہا اور نکاح سے پہلے چوری چھپے اس کو دیکھنا چاہا یہاں تک کہ اس کے نخلستان میں اس کو دیکھ بھی لیا لیکن لوگوں نے نوکا کہ آپ رسول اللہ ﷺ کے صحابی ہو کر ایسا کرتے ہیں! بولے آپ ﷺ ہی نے اس کی اجازت دی ہے۔

ایک بار حضرت مغیرہ بن شعبہ ؓ نے نکاح کرنا چاہا اور رسول اللہ ﷺ سے مشورہ طلب کیا آپ نے فرمایا کہ پہلے عورت کو جا کر دیکھ لو وہ اس غرض سے اس کے گھر گئے تو عورت نے پردہ سے کہا اگر رسول اللہ ﷺ کا حکم ہے تو خیر ورنہ تمہیں خدا کی قسم ایسا نہ کرنا۔ کسی عورت پر قصد انگاہ ڈالنا تو بڑی بات ہے حضرت ابو موسیٰ اشعری ؓ تو یہاں تک فرماتے تھے کہ ”مجھے یہ پسند ہے کہ میری ناک مردار کی بدبو سے بھر جائے لیکن یہ پسند نہیں کہ اس میں کسی عورت کی خوشبو آئے۔“

### راگ باجے سے اجتناب

صحابہ کرام ؓ کے کانوں کو صرف تلاوت قرآن پاک کی آواز خوش آئند معلوم ہوتی تھی۔ اس لئے وہ عود و بربط اور چنگ و رباب کی آواز پر کان نہیں دھرتے تھے ایک بار حضرت عبداللہ بن عمر ؓ نے آواز طبل سنی تو کان بند کر لئے اور فرمایا کہ رسول اللہ ﷺ ایسا ہی کرتے تھے۔

ایک بار اونٹ پر سوار جا رہے تھے چرواہے کی بانسری کی آواز کان میں آئی تو فوراً کانوں میں انگلیاں دے لیں اور پہلا راستہ چھوڑ کر دوسرا راستہ اختیار کر لیا اور بار بار اپنے غلام نافع سے پوچھتے جاتے تھے کہ آواز آتی ہے یا نہیں۔ ”جب انھوں نے کہا کہ ”نہیں تو کانوں سے

۱: سنن ابن ماجہ کتاب الصلوٰۃ باب الخشوع فی الصلوٰۃ۔

۲: سنن ابن ماجہ کتاب الزکات باب انظر الی المرأة لئلا یرا لوان تیز و جہاد۔

۳: طبقات ابن سعد تذکرہ حضرت موسیٰ اشعریؓ۔

۴: سنن ابن ماجہ کتاب الزکات باب الغناء والدف۔



انگلیاں نکالیں اور کہا کہ رسول اللہ ﷺ نے اس قسم کے موقع پر ایسا ہی کیا تھا۔<sup>۱</sup>  
ایک بار بازار میں گزرے تو دیکھا کہ ایک چھو کری گارہی ہے فرمایا اگر شیطان کسی کے  
بہکانے سے بازار بتا تو اس کو نہ بہکاتا۔<sup>۲</sup>

ایک بار عید کے دن چند لڑکیاں حضرت عائشہ رضی اللہ عنہا کے پاس جنگ بعاث کے  
متعلق اشعار گارہی تھیں، حضرت ابو بکر رضی اللہ عنہ آئے اور کہا کہ ”رسول اللہ ﷺ کا گھر اور مر  
امیر شیطان آپ ﷺ نے فرمایا ابو بکر رضی اللہ عنہ یہ ہماری عید کا دن ہے۔<sup>۳</sup>

ایک بار ایک گھر میں تقریب تھی اور ایک شخص گارہا تھا حضرت عائشہ رضی اللہ عنہا  
نے دیکھا کہ وہ گردن ہلا ہلا کے گارہا ہے، تو کہا ”اف یہ شیطان ہے اس کو نکالو اس کو نکالو“۔<sup>۴</sup>  
راگ باجا تو پھر بھی بڑی چیز ہے حضرت عائشہ کا یہ حال تھا کہ گھنٹی کی آواز سننا بھی پسند  
نہیں کرتی تھیں اگر سامنے سے گھنٹی کی آواز آتی تو ساربان سے کہتیں کہ ”ٹھہر جاؤ تاکہ یہ آواز  
سننے میں نہ آئے۔“ اور اگر سن لیتیں تو کہتیں کہ تیزی کے ساتھ لے چلو تاکہ میں اس آواز کو  
نہ سن سکوں۔<sup>۵</sup>

### مشتبہات سے اجتناب

حلال و حرام دونوں بدیہی ہیں لیکن بہت سی چیزیں ہیں جن کی حلت و حرمت دونوں  
مشتبہ ہے زہد و تورع تقویٰ و طہارت اور خرم و احتیاط کا اصلی محل یہی چیزیں ہیں اس بنا پر  
حدیث شریف میں ان چیزوں سے بچنے کی تاکید آئی ہے۔

الحلال بین والحرام بین وما بینہما امور مشتبہة فمن ترك ماشبه علیہ من  
الاثم کان لما استبان له اترك و من اجتراح علی مایشك فیہ من الاثم  
اوشك ان یواقع ما استبان والمعاصی حمی اللہ من یرتع حول الحمی  
یوشك ان یواقع۔

حلال بھی واضح ہے اور حرام بھی اور ان کے درمیان مشتبہ چیزیں ہیں پس جو شخص مشتبہ  
گناہوں کو چھوڑے گا وہ کھلے ہوئے گناہوں کا سب سے زیادہ چھوڑنے والا ہوگا اور جو  
شخص مشتبہ گناہوں کا مرتکب ہوگا بہت ممکن ہے کہ کھلے ہوئے گناہوں کا مرتکب  
ہو جائے گا گناہ خدا کی چرگاہ ہیں اور جو شخص چرگاہ کے گرد چرائے گا ممکن ہے کہ اس کے

۱۔ طبقات ابن۔ حدیث کرم حضرت عبد اللہ بن عمر۔

۲۔ اب المفرد باب الغناؤ للہو۔

۳۔ بخاری کتاب العیدین الاہل ۱۱۱-۱۱۲۔

۴۔ اب المفرد باب اللہو فی خنکان۔

۵۔ مسند ابن خنبل جلد ۶ صفحہ ۱۵۲۔

اندر داخل ہو جائے۔

اس لئے صحابہ کرام ؓ ہمیشہ ان مشتبہ چیزوں سے احتراز فرماتے تھے۔  
حالت احرام میں شکار کرنا جائز نہیں، ایک بار صحابہ ؓ سفر حج میں تھے سب نے احرام باندھ لیا تھا صرف ابو قتادہ انصاری ؓ غیر محرم تھے ایک جنگلی گدھا نظر آیا انھوں نے گھوڑے کو اس کے پیچھے ڈال دیا صحابہ ؓ سے کوڑا اور نیزہ مانگایا ایک مشتبہ فعل تھا اس لئے سب نے انکار کر دیا بلا آخر ان کو خود نیزہ اٹھانا پڑا گدھے کا شکار ہو چکا تو بعض صحابہ ؓ نے گوشت کھانے سے بھی انکار کر دیا۔<sup>۱</sup>

ایک بار حضرت ابو طلحہ ؓ نے ایک آدمی کو حکم دیا کہ ان کے نیچے سے ایک چادر نکال لے حضرت سہیل بن حنیف ؓ پاس بیٹھے ہوئے تھے بولے کیوں۔ فرمایا اس میں تصویر بنی ہوئی ہے اور تصویروں کے متعلق رسول اللہ ﷺ نے جو فرمایا ہے وہ تم کو معلوم ہے۔ بولے لیکن آپ ﷺ نے کپڑے میں بنی ہوئی تصویر کی ممانعت نہیں فرمائی، بولے ہاں لیکن میرے دل کا اطمینان اسی طرح ہوگا۔<sup>۲</sup>

ایک بار حضرت مسور بن مخرمہ حضرت عبداللہ بن عباس ؓ کی عیادت کو آئے حضرت عبداللہ بن عباس ؓ استبرق کی چادر اوڑھے ہوئے تھے حضرت مسور بن مخرمہ ؓ نے اس پر ٹوکا تو بولے رسول اللہ ﷺ نے صرف غرور و تکبر کی بنا پر اس کی ممانعت کی تھی اور الحمد للہ کہ ہم مغرور نہیں ہیں انھوں نے کہا تو پھر چولہے میں یہ تصویریں کیسی بنی ہوئی ہیں۔ ”بولے“ دیکھتے نہیں کہ ہم نے ان کو جلا ڈالا ہے ”لیکن یہ چیزیں مشتبہات میں داخل تھیں، اس لئے جب وہ چلے گئے تو فرمایا کہ میرے بدن سے یہ چادر اتار لو اور ان تصویروں کا سر کاٹ ڈالو کسی نے کہا کہ اگر ان کو صحیح و سلامت بازار میں فروخت کر ڈالتے تو فائدہ ہوتا، بولے نہیں۔<sup>۳</sup>

نو مسلم لوگ صحابہ ؓ کے پاس گوشت لے کے آتے تھے صحابہ ؓ نے رسول اللہ ﷺ سے پوچھا کہ یہ ابھی دور جاہلیت سے نکلے ہیں ہم کو معلوم نہیں کہ خدا کا نام لے کر ذبح کیا ہے یا نہیں کیا ہم اس گوشت کو کھا سکتے ہیں۔ ”فرمایا ”بسم اللہ کہہ کر کھا سکتے ہو۔“<sup>۴</sup>  
حضرت اسماء رضی اللہ عنہا کی ماں کا فرہ تھیں اور حضرت ابو بکر ؓ نے زمانہ جاہلیت

۱: ابوداؤد کتاب المناسک باب لحم الصيد المحرم۔

۲: ترمذی کتاب اللباس باب ماجاء فی الصورة۔

۳: مسند ابن حبیل جلد ۱ صفحہ ۳۲۰۔

۴: ابوداؤد کتاب الاضاحی باب ماجاء فی اکل اللحم لایذی الذکر اسم اللہ علیہ ام لا۔

ہی میں ان کو طلاق دے دی تھی ایک بار وہ حضرت اسماء رضی اللہ عنہا کے پاس متعدد چیزیں ہدیہ لے کر آئیں چونکہ ایک کافرہ عورت کا ہدیہ مشتبہ تھا اس لئے حضرت اسماء رضی اللہ عنہا نے اس کو قبول کرنے سے انکار کر دیا اور حضرت عائشہ رضی اللہ عنہا کے ذریعہ سے رسول اللہ ﷺ سے دریافت کر لیا۔ تو آپ ﷺ نے اس ہدیہ کو قبول کرنے کی اجازت دی۔<sup>۱</sup>

عمال سلطنت کی آمدنی بعض حیثیتوں سے مشتبہ ہوتی ہے۔ یہی وجہ ہے کہ زہد پیشہ لوگ سلاطین و امراء کے دربار سے ہمیشہ اپنا دامن بچاتے رہتے ہیں صحابہ کرام ؓ کے زمانہ تک اگرچہ اعمال و امراء کی مذہبی اور اخلاقی حالت اس زمانہ سے بہت بہتر تھی تاہم جو صحابہ ؓ نہایت محتاط تھے وہ اس قسم کی آمدنی سے فائدہ اٹھانا پسند نہیں کرتے تھے حضرت ابوذر غفاری نے دنیا سے الگ ہو کر بادیہ نشینی اختیار کر لی تھی اس لئے انھوں نے تمام عمر اسی زہد و تورع کے ساتھ بسر کی مرنے لگے تو بی بی نے رو کر کہا کہ ”میرے پاس تو تمہارے کفن کیلئے بھی کپڑا نہیں ہے۔“ بولے روؤ مت میں ایک دن چند لوگوں کے ساتھ رسول اللہ ﷺ کی خدمت میں حاضر تھا آپ ﷺ نے فرمایا کہ تم میں سے ایک آدمی جنگل میں مرے گا اور اس کے جنازے میں مسلمانوں کا ایک گروہ شریک ہو گا اور لوگ جو اس جماعت میں شریک تھے وہ تو مسلمانوں کے درمیان مر چکے صرف میں رہ گیا تھا اور اب جنگل میں مر رہا ہوں تم راہ دیکھو اور انتظار کرو، بی بی نے کہا اب تو حاجیوں کی آمد و رفت کا سلسلہ بھی منقطع ہو گیا بولے خیر راستہ دیکھو حسن اتفاق سے دفعتاً ایک قافلہ آگیا اس نے ان کی بی بی سے پوچھا ”کیا حال ہے بولیں ایک مسلمان کو کفناؤ اور ثواب لو“ انھوں نے حضرت ابوذر غفاری کا نام سنا تو تیزی کے ساتھ دوڑے اور کہا ہمارے ماں باپ ان پر قربان پاس آئے تو حضرت ابوذر نے کہا ”تم ہی وہ لوگ ہو جن کی رسول اللہ ﷺ نے مجھ کو خبر دی تھی، اگر میرے کپڑے کافی ہوتے تو ان ہی میں سے میرا کفن ہوتا لیکن اگر تم میں کوئی شخص امیر، عریف یا برید ہو تو وہ مجھے کفن نہ دے لیکن ان میں ہر شخص ان خدمات کو انجام دے چکا تھا صرف ایک انصاری نوجوان تھا جس نے کہا میرے پاس دو کپڑے ہیں جن کو میری ماں نے بنا ہے بولے بس تمہی میرے رفیق ہو تمہی مجھے کفن پہناؤ۔“<sup>۲</sup>

۱: طبقات ابن سعد تذکرہ حضرت اسماء۔

۲: مسند ابن صہیل جلد ۵ صفحہ ۱۶۶۔

## —جامع الابواب—

### تلاوت قرآن

صحابہ کرام ؓ ہمیشہ تلاوت قرآن میں مصروف رہتے تھے اور تلاوت کا طریقہ یہ تھا کہ قرآن مجید کے متعدد ٹکڑے کر لئے تھے اور باناغہ اسکی تلاوت فرماتے تھے، ایک نووارد صحابی نے صحابہ کرام ؓ سے پوچھا کہ ”ایک ٹکڑے میں کتنی سورتیں شامل تھیں“ ”بولے“ تین، پانچ سات، نو، گیارہ، تیرہ اور اخیر کی تمام چھوٹی چھوٹی سورتیں ایک ٹکڑے میں داخل تھیں۔<sup>۱</sup> رسول اللہ ﷺ صحابہ کرام ؓ کے اس شوق و شغف کو دیکھتے تو خوش ہوتے اور ان کی حوصلہ افزائی فرماتے ایک بار صحابہ کرام ؓ جن میں عجمی اور بدوی سبھی شامل تھے تلاوت کر رہے تھے آپ ﷺ کا شانہ نبوت ﷺ سے برآمد ہوئے تو فرمایا پڑھے جاؤ سب کا طرز اچھا ہے اس کے بعد ایک قوم پیدا ہوگی جو قرآن کو تیر کی طرح سیدھا کر لے گی لیکن اس کا مقصد ثواب آخرت نہ ہو گا بلکہ دنیا ہوگی۔“

اسی طرح ایک روز صحابہ کرام ؓ تلاوت کر رہے تھے آپ ﷺ نے دیکھا تو فرمایا خدا کا شکر ہے خدا کی کتاب ایک ہے اور تم میں سرخ سیاہ سپید ہر قسم کے لوگ ہیں۔<sup>۲</sup> رمضان میں یہ شوق اور بھی ترنی کر جاتا تھا چنانچہ آپ ﷺ نے حضرت عبداللہ بن عمر ؓ کے اس شوق کو دیکھا تو فرمایا کہ ”پورے ایک مہینے میں قرآن ختم کیا کرو“ بولے کہ ”مجھ میں اس سے زیادہ کی طاقت ہے“ حکم ہوا بیس دن میں ”گزارش کی کہ“ میں اس سے بھی زیادہ طاقت پاتا ہوں ”فرمایا پندرہ دن میں“ بولے کہ مجھ میں اس سے بھی زیادہ طاقت ہے ارشاد ہوا کہ ”دس دن میں“ عرض کی کہ مجھ میں اس سے بھی زیادہ طاقت ہے فرمایا ”کے سات دن میں اور اب اس سے زیادہ کی اجازت نہیں۔“<sup>۳</sup>

سخت سے سخت مصیبت میں بھی صحابہ کرام ؓ کے اس شوق میں کوئی فرق نہیں آتا تھا بلکہ اس حالت میں قرآن مجید ہی ان کیلئے مایہ تسکین ہوتا تھا جس وقت حضرت عثمان ؓ کی شہادت واقع ہوئی وہ قرآن مجید کی تلاوت میں مصروف تھے چنانچہ ان کے خون کے قطرے

۱: ابوداؤد کتاب الصلوٰۃ ابواب شہر رمضان باب تخریب القرآن۔

۲: ایضاً ابواب التفریح افتتاح الصلوٰۃ باب ما سجدی الای والاعجمی من القرآن۔

۳: ابوداؤد کتاب الصلوٰۃ ابواب شہر رمضان باب فی لم یقرأ القرآن۔

قرآن مجید کی اس آیت پر گرے

فَسَبِّحْهُمْ اللَّهُ وَهُوَ السَّمِيعُ الْعَلِيمُ۔<sup>۱</sup>

قرآن مجید کی تلاوت ہم بھی کرتے ہیں لیکن معلوم ہوتا ہے کہ سر کا بوجھ اتار رہے ہیں، لیکن بعض صحابہ ؓ اس خوش الحانی کے ساتھ قرآن مجید پڑھتے تھے کہ سننے والوں پر محویت کا عالم طاری ہو جاتا تھا۔ ایک رات حضرت عائشہ رضی اللہ عنہا گھر میں دیر کو آئیں رسول اللہ ﷺ نے وجہ پوچھی تو بولیں آپ ﷺ کے اصحاب میں سے ایک شخص قرآن پڑھ رہے تھے میں نے ایسی قرأت کبھی نہیں سنی تھی، آپ ﷺ بھی ان کے ساتھ ہو لئے اور کہا ”یہ سالم مولیٰ بن ابی حذیفہ ہیں خدا کا شکر ہے کہ میری امت میں ایسے لوگ موجود ہیں۔“ حضرت عبداللہ بن قیس ؓ نہایت خوش الحان تھے ایک روز وہ قرآن پڑھ رہے تھے، آپ ﷺ نے سنا تو پوچھا کون ہے! لوگوں نے نام بتایا تو فرمایا ان کو انعامہ داؤدی عطا کیا گیا ہے۔<sup>۲</sup> حضرت ابو عثمان ؓ نہدی کا بیان ہے کہ ”میں نے جاہلیت کا زمانہ بھی پایا ہے لیکن میں نے جنگ و بربط کی آواز کو بھی ابو موسیٰ اشعری ؓ کی خوش الحانی سے بہتر نہیں پایا وہ ہم کو نماز فجر پڑھاتے تھے تو جی چاہتا تھا کہ پوری سورہ بقرہ پڑھ ڈالتے۔“<sup>۳</sup>

وہ حضرت عمر ؓ کی خدمت میں حاضر ہوتے تو فرماتے کہ ”ہم کو خدا کا شوق دلاؤ وہ قرأت شروع کرتے اور حضرت عمر ؓ نہایت محویت سے سنتے ایک بار اسی حالت میں کسی نے کہا کہ ”نماز کا وقت آگیا۔“ بولے کیا یہ نماز نہیں ہے۔ وہ قرآن پڑھتے تو ازواج مطہرات رضی اللہ عنہن نہایت شوق سے سنتیں ایک دن ان کو معلوم ہوا تو بولے کہ، اگر مجھے خبر ہوتی تو تم لوگوں کو اور بھی شوق دلاتا۔“<sup>۴</sup>

حضرت ابو موسیٰ اشعری ؓ ہی کی خصوصیت نہیں بلکہ خوش الحانی ان کے تمام قبیلہ کا وصف امتیازی تھا رسول اللہ ﷺ فرمایا کرتے تھے کہ رات کو جب قبیلہ اشعری کے لوگ آتے ہیں تو میں ان کی قرآن خوانی ہی سے ان کے جائے قیام کو پہچان لیتا ہوں۔<sup>۵</sup> حضرت عبدالرحمن بن سائب ؓ بھی نہایت خوش الحان تھے خود ان کا بیان یہ کہ ایک دن میرے پاس حضرت سعد بن ابی وقاص ؓ آئے اور کہا کہ ”میں نے سنا ہے کہ تم

۱: استیعاب تذکرہ عثمان بن عفان۔

۲: سنن ابن ماجہ کتاب الصلوٰۃ باب فی حسن الصوت بالقرآن۔

۳: استیعاب تذکرہ عبدالرحمن بن مل۔

۴: طبقات ابن سعد ذکرہ حضرت ابو موسیٰ اشعریؓ۔

۵: مسلم کتاب الفضائل باب من فضل الاشعریین۔

قرآن نہایت خوش الحانی کے ساتھ پڑھتے ہو میں نے رسول اللہ ﷺ سے سنا ہے کہ قرآن غم کیلئے نازل ہوا ہے، اس لئے جب پڑھو تو روؤ اگر نہیں روتے تو رونی صورت بناؤ اور اس کو خوش الحانی کے ساتھ پڑھو۔<sup>۱</sup>

صحابہ کرام رضی اللہ عنہم تلاوت کی حالت میں قرآن مجید کے ادب و احترام کا نہایت لحاظ رکھتے تھے، حضرت مصعب بن سعد بن ابی وقاص رضی اللہ عنہ کا بیان ہے کہ ”میں ہاتھ میں قرآن مجید لئے ہوئے تھا اور حضرت سعد بن ابی وقاص رضی اللہ عنہ تلاوت فرما رہے تھے میں نے بدن کھجلیا تو حضرت سعد رضی اللہ عنہ نے فرمایا شاید تم نے اپنے شرمگاہ کا مس کیا میں نے کہا ہاں بولے جاؤ وضو کر کے آؤ۔“<sup>۲</sup>

حضرت عبداللہ بن عمر تلاوت فرماتے تھے تو جب تک فارغ نہ ہو جائیں کسی سے بات چیت نہیں کرتے تھے۔<sup>۳</sup>

### حفظ قرآن

قرآن مجید کی متفرق سورتیں اگرچہ تقریباً تمام صحابہ رضی اللہ عنہم کو یاد تھیں لیکن ان میں حضرت عبداللہ بن مسعود رضی اللہ عنہ، حضرت ابوالیوب رضی اللہ عنہ، حضرت عبادہ بن الصامت رضی اللہ عنہ، حضرت ابی بن کعب رضی اللہ عنہ، حضرت معاذ بن جبل رضی اللہ عنہ، حضرت زید بن ثابت رضی اللہ عنہ، حضرت ابوزید رضی اللہ عنہ، حضرت سالم رضی اللہ عنہ، حضرت ابوالدرداء رضی اللہ عنہ نے خود رسول اللہ ﷺ کی زندگی میں پورا قرآن حفظ کر لیا تھا حضرت عبداللہ بن مسعود رضی اللہ عنہ کو خود بھی اس پر نہایت فخر تھا ایک بار انھوں نے ایک خطبے میں فخریہ لہجے میں فرمایا کہ ”میں نے خود رسول اللہ ﷺ کی زبان مبارک سے کچھ اوپر ستر آیتیں یاد کی ہیں تمام اصحاب رسول اللہ ﷺ جانتے ہیں کہ میں ان میں سب سے زیادہ کتاب اللہ کا عالم ہوں۔“<sup>۴</sup> لیکن حافظ ابن حجر نے لکھا ہے کہ اس سے لازم نہیں آتا کہ اس زمانے میں اور صحابہ رضی اللہ عنہم حافظ قرآن نہ تھے بلکہ اور حفاظ کی تعداد ان سے بہت زیادہ تھی چنانچہ غزوہ بدر میں جو ستر صحابہ رضی اللہ عنہم شہید ہوئے سب کے سب قراء کہے جاتے تھے۔<sup>۵</sup>

حضرت ابی بن کعب رضی اللہ عنہ کی نسبت حضرت عمر رضی اللہ عنہ فرمایا کرتے تھے ابی اقرانا ہم

۱: ابن ماجہ کتاب الصلوٰۃ باب فی حسن الصوت بالقرآن۔

۲: موطائے امام مالک کتاب الصلوٰۃ باب الوضو منین من القرن۔

۳: بخاری کتاب التفسیر باب قوله نسلم حث لکم۔

۴: بخاری کتاب ابواب فضائل باب القراء من اصحاب رسول اللہ صلعم مع فتح الباری۔

۵: فتح الباری جلد ۹ صفحہ ۴۲۔

میں قرآن کے سب سے زیادہ قاری ابی ہیں۔<sup>۱</sup> اسی بنا پر جب نماز تراویح باجماعت قائم کی تو حضرت ابی ابن کعب رضی اللہ عنہ کو امام بتایا اور اسی فضیلت کی بنا پر حضرت ابی بن کعب رضی اللہ عنہ حضرت معاذ بن جبل رضی اللہ عنہ، حضرت زید بن ثابت اور حضرت ابو زید رضی اللہ عنہ پر ان کے قبیلہ خزرج کو بڑانا تھا۔ ایک بار قبیلہ اوس و خزرج میں مفاخرت ہوئی تو اوس نے کہا کہ ”ہم میں حظلہ بن عامر رضی اللہ عنہ ہیں جن کو فرشتوں نے غسل دیا تھا ہم میں عاصم بن ثابت رضی اللہ عنہ ہیں جن کے جسم کو بھڑوں نے کفار کی دست برد سے محفوظ رکھا تھا، ہم میں سعد بن معاذ رضی اللہ عنہ ہیں جن کی موت پر عرش الہی ہل گیا تھا، ہم میں خزیمہ بن ثابت ہیں جن کی شہادت کو رسول اللہ صلی اللہ علیہ وسلم نے دو شہادتوں کے برابر قرار دیا، خزرج بولے ہم میں چار شخص ہیں جنہوں نے خود عہد نبوت میں قرآن یاد کر لیا تھا پھر ان بزرگوں کے نام لئے۔<sup>۲</sup>

ان بزرگوں کے علاوہ اور بہت سے صحابہ رضی اللہ عنہم تھے جن کو قرآن مجید از بر یاد تھا ان میں حضرت مجمع بن جاریہ رضی اللہ عنہ، حضرت علی رضی اللہ عنہ، حضرت عثمان رضی اللہ عنہ، حضرت عبداللہ بن عمرو بن العاص رضی اللہ عنہ کے نام ہم کو معلوم ہیں<sup>۳</sup> لیکن جن کے نام معلوم نہیں ان کی تعداد ان سے بھی زیادہ ہے جنگ یمامہ میں بکثرت حفاظ شریک ہوئے تھے چنانچہ ان ہی لوگوں کے شہید ہونے پر حضرت عمر رضی اللہ عنہ کو جمع قرآن کا خیال پیدا ہوا اور انہوں نے حضرت ابو بکر رضی اللہ عنہ کو اس پر آمادہ کیا۔<sup>۴</sup>

ان لوگوں کی نسبت حافظ ابن حجر فتح الباری میں لکھتے ہیں۔

ان کثیرا ممن قتل فی وقعة الیمامة کان قد حفظ القرآن۔

جو لوگ جنگ یمامہ میں شہید ہوئے ان میں اکثروں نے قرآن کو حفظ کر لیا تھا۔

## تسبیح و تہلیل

تسبیح و تہلیل پاک مذہبی زندگی کی مخصوص علامت ہے اس لئے صحابہ کرام رضی اللہ عنہم اکثر تسبیح و تہلیل کیا کرتے تھے، جب جہاد میں روانہ ہوتے تو تمام پہاڑیاں ان کے غافلہ تسبیح و تہلیل سے گونج اٹھتی تھیں اس وقت اگرچہ غنیق و کبربا کی تسبیح موجود نہ تھی تاہم سنگریزے اور کھجور

۱ بخاری کتاب الادب فضائل القرآن باب القرآن اصحاب رسول اللہ صلعم۔

۲ بخاری باب فضل من قمار مضان۔

۳ اسد الغابہ تذکرہ حضرت ابو زید۔

۴ اسد الغابہ تذکرہ حضرت مجمع بن جاریہ۔

۵ اسد الغابہ تذکرہ حضرت قیس بن سنان۔

۶ بخاری کتاب فضائل القرآن باب جمع القرآن۔



کی گٹھلیوں کی کمی نہ تھی جن صحابہ رضی اللہ عنہ نے خاص طور پر تسبیح و تہلیل کا التزام کر لیا تھا ان ہی سے تسبیح کا کام لیتے تھے ایک بار آپ ﷺ نے ایک صحابیہ رضی اللہ عنہا کو دیکھا کہ سامنے کنکری یا گٹھلی رکھ کر تسبیح پڑھ رہی ہیں فرمایا میں اس سے آسان تدبیر بتا دیتا ہوں "اس کے بعد ایک دعا بتادی۔"

حضرت ابو ہریرہ رضی اللہ عنہ ہمیشہ تسبیح و تہلیل میں مصروف رہتے تھے اس غرض سے ایک تہیلی بنا رکھی تھی جس میں کنکریاں یا گٹھلیاں بھری رہتی تھیں جن پر وہ تسبیح پڑھتے تھے جب تہیلی خالی ہو جاتی تو وہ اونڈی کو حکم دیتے وہ پھر بھر دیتی۔<sup>۱</sup>

## ذکر الہی

ذکر الہی صحابہ کرام رضی اللہ عنہ کا محبوب ترین مشغلہ تھا خود اللہ تعالیٰ نے قرآن مجید میں صحابہ کرام رضی اللہ عنہ کے اس وصف کو نمایاں کیا ہے والذاکرین اللہ کثیرا والذاکرات ایک دن حضرت امیر معاویہ رضی اللہ عنہ مسجد میں آئے تو دیکھا کہ لوگوں کا حلقہ ذکر قائم ہے بولے کیوں بیٹھے ہو؟ لوگوں نے جواب دیا کہ "ذکر الہی کرتے ہیں" پھر فرمایا صرف اسی لئے بیٹھے ہو جواب ملا ہاں صرف اس لئے فرمایا ایک بار اسی طرح رسول اللہ ﷺ نے صحابہ رضی اللہ عنہ کا حلقہ ذکر دیکھا تو اسی طرح سوال کیا "اور جواب ملنے پر فرمایا کہ میرے پاس جبرائیل آئے اور خبر دی کہ اللہ تعالیٰ تمہارے ذریعہ فرشتوں پر فخر کرتا ہے۔"<sup>۲</sup>

صحابہ کرام رضی اللہ عنہ جب نماز سے فارغ ہوتے تو نہایت بلند آہنگی سے ذکر الہی کرتے حضرت عبداللہ ابن عباس رضی اللہ عنہ فرماتے ہیں کہ جب میں یہ غلغلہ سنتا تو سمجھ جاتا کہ صحابہ رضی اللہ عنہ نماز پڑھ کر واپس آتے ہیں۔<sup>۳</sup>

## خوف قیامت

صحابہ کرام رضی اللہ عنہ کے دلوں میں قیامت کا خوف اس قدر سما گیا تھا کہ اس کے ڈر سے ہر وقت کانپتے رہتے تھے ایک بار دفعتاً اندھیرا ہو گیا ایک صاحب نے حضرت انس بن مالک رضی اللہ عنہ سے پوچھا کہ کیا عہد نبوت میں بھی ایسا ہوتا تھا۔ بولے معاذ اللہ اگر ہوا بھی تیز ہو جاتی تھی تو

۱: ابوداؤد ابواب تفریح شہر رمضان باب التسلیح ابلحصى۔

۲: ابوداؤد کتاب النکاح باب ما کبرہ الرجل ما یكون من اصحابہ لہ۔

۳: ترمذی ابواب الدعوات باب ما جاء فی القوم یحبسون فیذکرون اللہ مالہم من الفضل و مسلم کتاب الذکر والدعا والتوبہ والاستغفار باب فضل الاجتماع علی تلاوة القرآن و علی الذکر۔

۴: مسلم کتاب الصلوۃ باب الذکر بعد الصلوۃ۔



ہم سب قیامت کے ڈر سے مسجد کی طرف بھاگ دوڑتے تھے۔<sup>۱</sup>  
یہ خوف قیامت ہی کا نتیجہ تھا کہ صحابہ کرام ؓ پر وقائع اخروی کے ذکر سے رقت طاری ہو جاتی تھی بے ہوش ہو ہو جاتے تھے گر گر پڑتے تھے ایک بار دو صحابیوں میں وراثت کے متعلق نزاع پیدا ہوئی۔ گواہ کسی کے پاس نہ تھا دونوں صاحب رسول اللہ ﷺ کی خدمت میں حاضر ہوئے آپ ﷺ نے فرمایا میں ایک آدمی ہوں ممکن ہے کہ تم میں کوئی نہایت چرب زبان اور طرار ہو اور میں اس کے موافق فیصلہ کر دوں لیکن اگر یہ اس کا حق نہیں ہے تو اس کو یقین کرنا چاہئے کہ میں نے اس کے گلے میں آگ کا ایک طوق لٹکا دیا ہے دونوں بزرگ آخرت کے خوف سے رونے لگے اور ہر ایک نے اپنا حق دوسرے کو دینا چاہا۔<sup>۲</sup>  
جب یہ آیت نازل ہوئی۔

یا ایہا الناس اتقوا ربکم ان زلزلة الساعة شنی عظیم۔

لوگو اپنے خدا سے ڈرو کیونکہ قیامت کا زلزلہ ایک بڑی مصیبت ہوگی۔

تو آپ ﷺ نے صحابہ ؓ کی طرف خطاب کر کے فرمایا جانتے ہو یہ کون سا دن ہے یہ وہ دن ہے جب خدا آدم سے کہے گا کہ آگ کی فوج بھیج وہ کہیں گے خداوند آگ کی فوج کون ہے؟ خدا کہے گا ہزار میں نو سو ننانوے جہنم میں جھونکے جائیں گے اور جنت میں صرف ایک ”تمام صحابہ ؓ“ یہ سن کر بے اختیار رو پڑے۔<sup>۳</sup>

ایک بار شفیاء الاصحی مدینہ میں آئے دیکھا کہ ایک بزرگ کے سامنے بھڑ لگی ہوئی ہے پوچھا یہ کون بزرگ ہیں؟ لوگوں نے کہا ابو ہریرہ ؓ پاس آئے اور جب لوگ ہٹ گئے تو کہا کہ رسول اللہ ﷺ کی کوئی حدیث بیان فرمائیے۔ ”فرمایا بیان کرتا ہوں یہ کہہ کر چیخے اور بے ہوش ہو گئے! اتفاق ہو تو کہا ایک حدیث بیان کرتا ہوں جو اس گھر میں آپ ﷺ نے مجھ سے بیان فرمائی تھی پھر چلائے اور غشی طاری ہو گئی ہوش آیا تو منہ پوچھا اور پھر یہی الفاظ فرمائے پھر چلائے اور زمین پر گرنے لگے شفیاء نے فوراً اتھام لیا ہوش آیا تو فرمایا کہ ”قیامت کے دن خدا بندوں کے فیصلے کیلئے اترے گا تو پہلے تین شخص طلب کئے جائیں گے ایک قاری ایک دولتمند ایک مجاہد خدا قاری سے پوچھے گا کیا ہم نے تجھ کو قرآن کی تعلیم نہیں دی؟ اس پر تو نے کیا عمل کیا۔ وہ کہے گا کہ میں نے رات دن اس کی تلاوت کی خدا کہے گا جھوٹ کہتے ہو تم نے یہ سب اس لئے کیا ہے کہ لوگ تم کو قاری کا خطاب دیں۔“ دولت مند سے سوال ہو گا تو وہ کہے گا

۱: ابو داؤد کتاب الصلوٰۃ عند الظلم۔

۲: ابو داؤد کتاب القضاہ باب فی قضاء القاضی اذا احفأ۔

۳: ترمذی ابواب التفسیر القرآن، تفسیر سورہ حج۔

کہ میں نے صلہ رحمی کی اور صدقہ دیا اور خدا کہے گا یہ جھوٹ ہے تم نے یہ سب کچھ اس لئے کیا کہ لوگ تم کو فیاض کہیں مجاہد سے پوچھا جائے گا تو وہ کہے گا تو نے مجھ کو جہاد کا حکم دیا میں لڑا اور شہید ہوا خدا فرمائے گا یہ تو غلط ہے تمہارا صرف یہ مقصد تھا کہ لوگ تم کو بہادر کہیں، یہ بیان کر کے رسول اللہ ﷺ نے میرے زانو پر ہاتھ مارا اور کہا کہ سب سے پہلے ان ہی پر جہنم کی آگ بھڑکے گی شقیانے مدینہ سے آکر حضرت امیر معاویہ رضی اللہ عنہ سے یہ حدیث بیان کی تو وہ روتے روتے قریب بہلاکت ہو گئے۔<sup>۱</sup>

صحابہ کرام رضی اللہ عنہم کو ہر قسم کی دنیوی تکلیفیں قبول تھیں دنیوی مال و متاع کا قربان کر دینا منظور تھا لیکن عذاب اخروی گوارا نہ تھا ایک بار رسول اللہ ﷺ نے ایک صحابی کی عیادت کی دیکھا کہ سوکھ کے قاق ہو گئے ہیں فرمایا کیا تم صحت کی دعا نہیں کرتے تھے ”بولے میں یہ دعا کرتا تھا کہ اے خدا اگر تو مجھے عذاب اخروی دینا چاہتا ہے تو دنیا ہی میں دے دے۔“<sup>۲</sup>

جب حضرت عمر رضی اللہ عنہ زخمی ہوئے تو حضرت ابن عباس رضی اللہ عنہ نے کہا کہ گھبرانے کی کوئی بات نہیں آپ ﷺ نے رسول اللہ ﷺ کی حسن رفاقت کا حق ادا کیا اور وہ آپ ﷺ سے راضی ہو گئے، پھر ابو بکر رضی اللہ عنہ کی حسن رفاقت کا حق ادا کیا، اور وہ آپ ﷺ سے راضی گئے، پھر ان کے اصحاب کی حسن رفاقت کا حق ادا کیا اور اگر آپ ﷺ ان کو داغ جدائی دے کر گئے تو وہ آپ ﷺ سے راضی رہیں گے، بولے رسول اللہ ﷺ اور ابو بکر رضی اللہ عنہ کی حسن رفاقت اور ان کی رضامندی تو ایک احسان الہی تھا، یہ گھبراہٹ صرف تمہارے اور تمہارے اصحاب کیلئے ہے، خدا کی قسم اگر زمین کی سطح پر سونا بکھیر دیا جائے تو میں اس کو دے کر عذاب الہی سے بچنے کو ترجیح دوں گا،<sup>۳</sup> شدت خوف قیامت سے ان کو یہی غنیمت معلوم ہوتا تھا کہ وہ اگر جنت میں داخل نہیں ہو سکتے تو کم از کم عذاب دوزخ سے تونج جائیں، ایک بار انھوں نے ایک صحابی سے کہا کہ تمہیں یہ پسند ہے کہ ہم جو رسول اللہ ﷺ کے ساتھ اسلام لائے، ہجرت کی، جہاد کیا اور بہت سے نیک کام کئے ان سب کا ثواب تو ہم کو مل جائے لیکن آپ ﷺ کے بعد ہم نے جو نیک کام کئے تو اس کے بدلے میں صرف دوزخ سے بچ جائیں اور عذاب و ثواب برابر برابر ہو جائیں۔ بولے خدا کی قسم نہیں، ہم نے آپ ﷺ کے بعد بھی جہاد کیا، روزہ رکھا، نماز پڑھی بہت سے نیک کام کئے اور ہمارے ہاتھ پر بہت سے لوگ اسلام لائے، ہم کو ان اعمال سے بڑی بڑی توقعات ہیں، حضرت عمر رضی اللہ عنہ نے فرمایا ”اس ذات کی

۱: ترمذی ابواب الزہد باب ما جاء في الرأء والسمج۔

۲: ترمذی ابواب الدعوات باب ما جاء في عقد السج باليد۔

۳: بخاری کتاب المناقب فضائل عمر۔

قسم جس کے ہاتھ میں میری جان ہے مجھے تو یہی غنیمت معلوم ہوتا ہے کہ ہم ان کے بدلے عذاب سے بچ جائیں اور نیکی و بدی برابر برابر ہو جائے۔<sup>۱</sup>

### خوف عذاب قبر

قبر سفر آخرت کی پہلی منزل ہے، اس لئے صحابہ کرام ؓ اس منزل کو نہایت کٹھن سمجھتے تھے اور اسکے دشوار گزار اور پر خطر راستوں سے ہمیشہ لرزتے رہتے تھے، ایک بار رسول اللہ ﷺ نے قبر کی آزمائش اور امتحان پر خطبہ دیا تو صحابہ کرام ؓ چیخ اٹھے۔ حضرت عمرو ابن العاص کا انتقال ہونے لگا، تو وصیت کی کہ ”مجھ کو دفن کرنا تو تھوڑی سی خاک ڈالنا، پھر قبر کے پاس اتنی دیر تک کھڑے رہنا کہ اونٹ ذبح کر دیے جائیں، اور ان کا گوشت تقسیم کر دیا جائے تاکہ تمہارے ساتھ اس قائم رہے اور اتنی دیر میں خدا کے قاصدوں (منکر نکیر) کا جواب سوچ لوں۔“<sup>۲</sup>

### گریہ و بکا

اللہ تعالیٰ نے صحابہ کرام ؓ کے دلوں کو موم کی طرح نرم و گزار کر دیا تھا، اس لیے جب، رسول اللہ ﷺ کے خطبات و مواعظ سنتے، قرآن مجید پڑھتے یا خشیت الہی کا موقع آتا تو ان پر رقت طاری ہو جاتی اور آنکھوں سے بے اختیار آنسو نکل پڑتے۔ ایک بار آپ ﷺ نے ایک خطبہ میں فرمایا کہ ”جو کچھ میں جانتا ہوں اگر تم جانتے تو ہنستے کم اور روتے بہت“ تمام صحابہ ؓ بے اختیار منہ ڈھانک کر رونے لگے۔<sup>۳</sup> ایک بار رسول اللہ ﷺ نے فرمایا کہ اگر کسی کے دل میں رائی برابر بھی غرور ہوگا تو وہ مرنے کے بعد دوزخ میں داخل ہوگا“ حضرت عبداللہ بن قیس انصاری ؓ یہ سن کر رو پڑے، آپ ﷺ نے فرمایا ”کیوں روتے ہو؟“ بولے ”آپ ﷺ کا ارشاد سن کر“ فرمایا تمہیں خوش خبری ہو کہ تم جنتی ہو۔“<sup>۴</sup>

حضرت عبداللہ بن عمر ؓ جب قرآن مجید کی یہ آیت:

الم یان للذین امنوا ان تحشع قلوبہم لذكر اللہ،

”کیا ان لوگوں کیلئے جو ایمان لائے ابھی وہ وقت نہیں آیا کہ خدا کے ذکر پر ان کے دل

۱: بخاری باب ایام اجلۃ۔

۲: نسائی کتاب الجنائز باب التعوذ من عذاب القبر۔

۳: مسلم کتاب الایمان باب کون الاسلام یمیدم ما قبلہ و کذا الجحیم والجرۃ۔

۴: بخاری کتاب التفسیر باب لا تسالوا عن ایشاء ان تبدلکم نسوکم۔

۵: اسد الغابہ تذکرہ حضرت عبداللہ بن قیس انصاری۔

گداز ہوں۔“

پڑھتے تھے تو بے اختیار رو پڑتے تھے اور دیر تک روتے رہتے تھے۔<sup>۱</sup>

ایک بار انہوں نے حضرت عمیر ؓ کو یہ آیت پڑھتے ہوئے سنا،

فکیف اذا جنن من کل امتہ بشہید۔

اس دن ان لوگوں کا کیا خیال ہو گا جب ہم ہر امت سے ایک گولہ لائیں گے۔

تو اس قدر روئے کہ داڑھی اور گریبان دونوں تر ہو گئے۔<sup>۲</sup>

حضرت سہیل بن عمرو ؓ جب قرآن پڑھتے تھے تو ان پر گریہ طاری ہو جاتا تھا۔<sup>۳</sup>

تمام صحابہ ؓ میں حضرت ابو بکر ؓ نہایت رقیق القلب تھے، وہ قرآن مجید

پڑھتے تھے تو ان پر اس قدر اثر پڑتا تھا کہ بے اختیار رونے لگتے تھے۔<sup>۴</sup>

ایک بار حضرت عکرمہ ؓ نے حضرت اسماء رضی اللہ عنہا سے پوچھا کہ صحابہ ؓ

پر خوف الہی سے کبھی غشی بھی طاری ہوتی تھی، بولیں نہیں وہ صرف روتے تھے۔<sup>۵</sup>

### الحب فی اللہ

اسلام ایک رشتہ اتحاد تھا جو صحابہ کرام ؓ کو دور دور سے کھینچ کر لاتا تھا اور ایک دائمی

محبت کے سلسلہ میں منسلک کر دیتا تھا مہاجرین و انصار دونوں کا خاندان الگ تھا، سلسلہ نسب

الگ تھا طرز معاشرت الگ تھا لیکن یہ صرف اسلام کا تعلق تھا جس نے دونوں کو اس قدر متحد

کر دیا کہ دونوں بھائی بھائی ہو گئے اور مال میں جائیداد میں وراثت میں ایک دوسرے کے شریک ہو

گئے اسی کا نام حب فی اللہ ہے اور صحابہ کرام ؓ کا ہر فرد اسی محبت کے نشہ میں چور تھا، ایک صحابی

رسول اللہ کی خدمت میں حاضر ہوئے اور کہا کہ میرے دو بھائی تھے اور میں ایک سے صرف

خدا اور رسول کیلئے محبت اور دوسرے سے صرف خدا اور خدا کے رسول کیلئے بغض رکھتا تھا۔<sup>۱</sup>

حضرت مجاہد کا بیان ہے کہ ایک صحابی نے پیچھے سے میرا شانہ پکڑ کر کہا کہ ”میں تم سے

محبت رکھتا ہوں انھوں نے کہا کہ جس ذات خدا کیلئے تم مجھ سے محبت رکھتے ہو میں بھی اسی

ذات کیلئے تم سے محبت رکھتا ہوں۔“<sup>۲</sup>

۱: اسد الغابہ تذکرہ حضرت عبداللہ بن عمر۔ ۲: طبقات ابن سعد تذکرہ حضرت عبداللہ بن عمر۔

۳: اسد الغابہ تذکرہ حضرت سہیل بن عمرو۔

۴: بخاری کتاب الصلوٰۃ باب المسجد یكون فی الطريق من غیر ضرر بالناس۔

۵: طبقات ابن سعد تذکرہ حضرت اسماء۔

۶: اسد الغابہ تذکرہ حضرت خالد الاحدب حارثی۔

۷: ادب المفرد باب لواء الحب الرجل اخاه فلیعلم۔

یہ حب فی اللہ ہی کا نتیجہ تھا کہ جو لوگ کوئی نیک کام کرتے تھے صحابہ کرام ؓ کو ان سے محبت ہو جاتی تھی ایک بار حضرت عبداللہ بن عمر ؓ کے سامنے حضرت عبداللہ بن مسعود ؓ کا ذکر ہوا تو بولے تم نے ایسے شخص کا ذکر کیا کہ جب سے رسول اللہ ﷺ نے فرمایا کہ قرآن چار آدمیوں سے سیکھو اور ان میں سب سے پہلے عبداللہ بن مسعود ؓ کا نام لیا اسی دن سے میں برابر ان کو محبوب رکھتا ہوں۔<sup>۱</sup>

ایک بار قبیلہ بنو تمیم کا صدقہ آیا تو رسول اللہ ﷺ نے فرمایا کہ یہ میری قوم کا صدقہ ہے اور یہ لوگ دجال کے مقابلہ میں سب سے قوی تر ہیں، حضرت ابو ہریرہ ؓ کا بیان ہے کہ عرب کے قبائل میں کوئی قبیلہ مجھے اس قبیلہ سے زیادہ مبغوض نہ تھا لیکن جب سے میں نے رسول اللہ ﷺ سے اس کی نسبت یہ کلمات سنے وہ مجھے محبوب ہو گیا۔<sup>۲</sup>

### البغض فی اللہ

صحابہ کرام ؓ ہمہ تن محبت تھے، اس لئے ان کے نزدیک بغض سے زیادہ کوئی چیز مبغوض نہ تھی تاہم خدا کے عشق میں انہوں نے دوسروں کی محبت کو بھلا دیا تھا وہ اگر محبت کرتے تھے تو خدا ہی کیلئے اور بغض رکھتے تھے تو خدا ہی کیلئے۔

بیٹا ہر شخص کو محبوب ہوتا ہے لیکن اگر وہ خدا سے محبت نہیں رکھتا تو اس سے کوئی عاشق خدا محبت نہیں رکھ سکتا، حضرت عبدالرحمن بن ابی بکر ؓ اسلام نہیں لاتے تھے اس لئے حضرت ابو بکر ؓ نے قسم کھالی تھی کہ ان کو وراثت نہ دوں گا۔<sup>۳</sup>

بی بی سب کو محبوب ہے لیکن خدا اور رسول کی محبت نے صحابہ ؓ کیلئے ایسی محبوب چیز کو بھی مبغوض بنا دیا تھا، ایک صحابی کی بی بی (ام ولد) رسول اللہ ﷺ کو برا بھلا کہا کرتی تھی وہ اس کو بار بار سختی کے ساتھ منع کرتے تھے، لیکن وہ اس حرکت سے باز نہیں آتی تھی اسکے ساتھ ان کے تعلقات جس قسم کے تھے ان کو خود انہوں نے اس طرح بیان کیا ہے۔

لسی منها ابنان معتل اللو لوبیتین و کانت ہی رفیقہ۔

اس سے میرے دو بچے موتی کی طرح تھے اور وہ میری ہمد م تھی۔

لیکن ایک بار رات کو وہ رسول اللہ ﷺ کو برا بھلا کہہ رہی تھی انہوں نے سن لیا اور دفعتاً تمام تعلقات کو بھول گئے کلباڑی اٹھائی اور اس کا پیٹ چاک کر دیا۔<sup>۴</sup>

۱: مسند ابن ضبیل جلد ۲ صفحہ ۱۹۱۔

۲: ایضاً صفحہ ۳۹۰۔

۳: ابوداؤد کتاب الفرائض باب نسخ میراث العہد میراث الرحم۔

۴: ابوداؤد کتاب الحدود باب الحکم فیمن سب النبی۔

حضرت ابن مکتوم ایک یہودیہ کے مہمان ہوئے وہ اگرچہ ان کی خاطر مدارات کرتی تھی لیکن خدا اور خدا کے رسول کو برا بھلا کہتی تھی اس لئے انھوں نے اس کو قتل کر ڈالا۔  
اعزہ احباب سے کس کو محبت نہیں ہوتی لیکن صحابہ کرام ؓ نے خدا کیلئے ان سب کی محبت کو خیر باد کہہ دیا تھا، اسیران بدر گرفتار ہو کر آئے اور رسول اللہ ﷺ نے حضرت ابو بکر ؓ اور حضرت عمر ؓ سے مشورہ لیا تو حضرت ابو بکر ؓ نے فدیہ لے کر رہا کرنے کا مشورہ دیا لیکن حضرت عمر ؓ نے کہا کہ ہم کو ان سب کی گردن مارنے کا اختیار عطا فرمائیے علی عقیل کی اور میں اپنے ایک عزیز کی گردن اڑا دوں کیونکہ یہ لوگ ایستہ الکفر ہیں۔<sup>۱</sup>

### مقامات مقدسہ کی زیارت

خانہ کعبہ کی طرح صحابہ کرام ؓ اور دوسرے مقامات مقدسہ کی زیارت سے بھی شرف اندوز ہوتے تھے۔

ایک بار ایک خاتون بیمار ہوئیں اور نذر مانی کہ اگر خدا شفادے گا تو بیت المقدس میں جا کر نماز پڑھوں گی صحت یاب ہوئیں تو سامان سفر کیا رخصت ہونے کیلئے حضرت میمونہ رضی اللہ عنہا کی خدمت میں حاضر ہوئیں انھوں نے کہا مسجد نبوی ہی میں نماز پڑھ لو۔ رسول اللہ ﷺ نے فرمایا ہے کہ میری مسجد کی ایک نماز خانہ کعبہ کی مسجد کے سوا دوسری مساجد کی ہزاروں نمازوں سے بہتر ہے۔<sup>۲</sup>

حضرت ابو جعتہ انصاری ؓ بیت المقدس میں نماز ادا کرنے کیلئے آئے نماز ادا کر کے چلنے لگے تو لوگ پہنچانے آئے بولے مجھ پر تمہارا حق ہے اس کے بدلے میں ایک حدیث بیان کرتا ہوں۔<sup>۳</sup>

کوہ طور تجلی گاہ نور الہی تھا اس لئے حضرت ابو ہریرہ ؓ وہاں گئے اور اس پر نماز پڑھی، پلٹے تو حضرت ابو بصرہ ؓ سے ملاقات ہو گئی، انھوں نے کہا کہ اگر میں پہلے ملا ہوتا تو تم وہاں نہ جانے پاتے رسول اللہ ﷺ نے فرمایا ہے کہ مسجد نبوی، مسجد حرام اور مسجد اقصیٰ کے سوا قصد حال نہیں کیا جاسکتا۔<sup>۴</sup>

رسول اللہ ﷺ ہر سینچر کو معمولاً قبا میں تشریف لے جایا کرتے تھے حضرت عبداللہ بن

۱: طبقات ابن سعد تذکرہ حضرت ابن مکتومؓ۔

۲: مسلم کتاب الجہاد باب اللامہ او الملائکہ، فی غزوہ بدر بابۃ انعام۔

۳: مسلم کتاب الحج باب فضل الصلوٰۃ فی مسجد المدینہ و مکہ۔

۴: اصحابہ تذکرہ حضرت ابو جعتہ انصاریؓ۔

۵: مسند ابو داؤد و طیالسی صفحہ ۹۲، مسند ابو بصرہ غفاریؓ۔

عمر ؓ نے بھی یہ التزام کر لیا تھا۔<sup>۱</sup> ایک دن حضرت عبداللہ بن قیس بن مخرمہ ؓ مسجد قبا کے پاس سے خچر پر سوار ہو کر نکلے دیکھا کہ حضرت عبداللہ بن عمر ؓ پیادہ جا رہے ہیں خچر سے اتر کر کہا کہ چچا جان اس پر سوار ہو لیجئے بولے اگر سواری درکار ہوتی تو مل سکتی تھی لیکن رسول اللہ ﷺ اس مسجد میں پیادہ آکر نماز پڑھا کرتے تھے اس لئے میں بھی پیادہ آنا پسند کرتا ہوں۔<sup>۲</sup>

ایک صحابیہ رضی اللہ عنہا نے مسجد قبا تک پیادہ جانے کی نذر مانی تھی ابھی نذر پوری کرنے بھی نہ پائی تھیں کہ انتقال ہو گیا، حضرت عبداللہ بن عباس ؓ نے فتویٰ دیا کہ ان کی صاحبزادی نذر پوری کریں۔<sup>۳</sup>

### فرائض مذہبی کے ادا کرنے میں جسمانی تکلیفیں اٹھانا

ہم دہر قسم کی آسانیاں حاصل ہیں تاہم مذہبی فرائض اعمال ادا نہیں کرتے لیکن صحابہ کرام ؓ ہر قسم کی تکلیفیں برداشت کرتے تھے اور فرائض اسلام کو بخوشی ادا کرتے تھے حضرت ملی ؓ کو اکثر ندی کے قطرے آجایا کرتے تھے اس لئے وہ عموماً نہاتے رہتے تھے جب بار بار کے نہانے سے ان کی پیٹھ پھٹ پھٹ گئی تو انھوں نے رسول اللہ ﷺ سے اس کا ذکر کیا آپ ﷺ نے فرمایا اس کیلئے وضو کافی ہے۔<sup>۴</sup>

رسول اللہ ﷺ ظہر کی نماز پڑھتے تھے تو دھوپ کی شدت سے زمین اس قدر گرم رہتی تھی کہ بعض صحابہ ؓ منہمی میں کنکریاں اٹھا کر اس کو ٹھنڈا کرتے تھے پھر سامنے رکھ کر اس پر سجدہ کرتے تھے حضرت زید بن ثابت ؓ فرماتے ہیں کہ

كان رسول الله ﷺ يصلي الظهر بالها جره ولم يكن يصلي صلوٰه اشد على اصحاب رسول الله ﷺ منها۔<sup>۵</sup>

رسول اللہ ﷺ ٹھیک دوپہر کے وقت ظہر پڑھتے تھے اور آپ ﷺ کی کوئی نماز صحابہ ؓ پر ظہر سے زیادہ شاق اور سخت نہ تھی۔

ایک بار سورج گہن لگا تو رسول اللہ ﷺ نے نماز کسوف پڑھائی اور قیام و قعود اور رکوع و سجود میں اس قدر دردیر لگائی کہ بہت سے صحابہ ؓ بے ہوش ہو گئے ان پر پانی کی

۱: مسلم کتاب الحج باب فضل مسجد قبا۔

۲: مسند ابن فضال جلد ۲ صفحہ ۱۱۹۔

۳: موطا امام محمد کتاب الایمان والندوب باب الرجل يحلف بالمشي الى بيت الله۔

۴: ابوداؤد کتاب الطہارہ باب فی المذی۔

۵: ایضاً کتاب الصلوٰۃ باب فی وقت صلوٰۃ الظہر۔

۶: ایضاً کتاب الصلوٰۃ باب فی وقت العصر۔



مشکلیں ڈالی گئیں۔<sup>۱</sup>

اسلام نے اگرچہ رہبانیت کو مٹا دیا تاہم ذوق عبادت میں حضرت حمزہ بنت جحش رضی اللہ عنہا برابر مصروف نماز رہتی تھیں اور جب تھک جاتی تھیں تو مسجد کے دونوں ستونوں میں ایک رسی باندھ رکھی تھی، اس سے لٹک جاتی تھیں تاکہ نیند نہ آنے پائے رسول اللہ ﷺ نے اسی رسی کو دیکھا تو فرمایا ان کو صرف اسی قدر نماز پڑھنی چاہئے جو ان کی طاقت میں ہو اگر تھک جائیں تو بیٹھ جانا چاہئے چنانچہ وہ رسی کھلوا کر پھنکوا دی۔<sup>۲</sup>

## شوق حصول ثواب

صحابہ کرام رضی اللہ عنہم کے تمام اعمال کا محور صرف ثواب آخرت تھا اسی کیلئے وہ طرح طرح کی تکلیفیں اٹھاتے تھے اور اسی پر انھوں نے اپنے تمام عیش و آرام کو قربان کر دیا تھا ایک صحابی کا گھر مسجد سے بہت دور تھا لیکن ان کی کوئی جماعت قضا نہیں ہوتی تھی ایک صحابی نے ان سے کہا کہ کاش آپ ایک گدھا خرید لیتے جس پر دن کی دھوپ اور رات کی اندھیری میں سوار ہو کر شریک نماز ہوتے۔ انھوں نے جواب دیا کہ میں سرے سے یہی نہیں پسند کرتا کہ میرا گھر مسجد کے پہلو میں ہو رسول اللہ ﷺ کے سامنے اس کا تذکرہ آیا تو آپ ﷺ نے وجہ پوچھی بولے کہ میرا مقصد یہ ہے کہ میری طویل آمد و رفت داخل حسانات ہو آپ ﷺ نے یہ سن کر فرمایا خدا نے تم کو یہ سب دے دیا ہے۔<sup>۳</sup>

آپ ﷺ نے فرمایا تھا کہ مسجد کی طرف جو قدم اٹھتا ہے اس پر ثواب ملتا ہے اس لئے صحابہ کرام رضی اللہ عنہم نماز کو آتے تھے تو قدم قریب قریب رکھتے تھے کہ نقش قدم کی تعداد بڑھ جائے اور اس پر ثواب ملے۔<sup>۴</sup>

حضرت مالک بن عبد اللہ رضی اللہ عنہ نے حضرت حبیب بن مسلمہ رضی اللہ عنہ کو دیکھا کہ گھوڑا ساتھ ہے اور خود پیادہ جا رہے ہیں۔ بولے جب خدا نے سواری دی ہے تو سوار کیوں نہیں ہو لیتے۔ بولے رسول اللہ ﷺ نے فرمایا ہے کہ خدا کی راہ میں جس شخص کے پاؤں غبار آلود ہو جائیں خدا اس کو آگ پر حرام کر دیتا ہے۔<sup>۵</sup> یعنی پیدل اس لئے چلتا ہوں کہ پاؤں میں مٹی لگ جائے تاکہ اس بشارت سے مجھ کو بھی حصہ ملے۔

۱: ابوداؤد کتاب الصلوٰۃ باب الصلوٰۃ الکسوف۔

۲: ابوداؤد کتاب الصلوٰۃ باب التطوع و رکعات السنۃ باب النعاس فی الصلوٰۃ۔

۳: ابوداؤد باب ماجاء فی فضل المشی الی الصلوٰۃ۔

۴: نسائی کتاب الامام باب المحافظۃ علی الصلوٰۃ خیف نیاوی بہن۔

۵: مسند دارمی فی فضل اخبار فی سبیل اللہ۔



ایک روز حضرت جابر رضی اللہ عنہ سخت دھوپ میں پایادہ اپنے نجر کو ہاتھتے ہوئے جا رہے تھے راستہ میں فوج سے ملاقات ہو گئی تو اس کے سپہ سالار نے کہا خدا نے آپ کو سواری دی ہے پھر سوار کیوں نہیں ہو لیتے۔“ بولے میں نے رسول اللہ صلی اللہ علیہ وسلم سے سنا ہے کہ جس شخص کے پاؤں خدا کی راہ میں غبار آلود ہو جائیں اللہ تعالیٰ اس کو آگ پر حرام کر دیتا ہے یہ سن کر تمام فوج گھوڑے سے اتر گئی۔<sup>۱</sup>

### پابندی نذر و قسم

ہم لوگ ہر وقت قسمیں کھلیا کرتے ہیں اور ہم کو محسوس نہیں ہوتا کہ یہ کس قدر ذمہ داری کا کام ہے لیکن صحابہ کرام رضی اللہ عنہم بہت کم قسم کھاتے تھے اور جس بات پر قسم کھا لیتے تھے اس کو پورا کرتے تھے ایک بار حضرت عائشہ رضی اللہ عنہا حضرت عبداللہ بن زبیر رضی اللہ عنہ سے ناراض ہو گئیں اور قسم کھالی کہ اب ان سے کبھی بات چیت نہ کریں گی لیکن جب حضرت عبداللہ بن زبیر رضی اللہ عنہ نے دوسرے صحابہ رضی اللہ عنہم کی سفارش پہنچائی تو رو کر کہنے لگیں۔  
انی نذرت والنذر شدید۔

میں نے نذر مان لی ہے اور نذر کا معاملہ نہایت سخت ہے۔

بالآخر اصرار و سفارش سے معاف کر دیا اور کفارہ قسم میں ۴۰ غلام آزاد کئے۔<sup>۲</sup>

حضرت عمر رضی اللہ عنہ خلافت کے کاروبار میں مشغول رہتے تھے اس لئے اپنے دربان کو حکم دیا تھا کہ اگر وہ کوئی قسم کھالیں اور مصروفیت کی وجہ سے اس کو پورا نہ کر سکیں تو وہ ان کی طرف سے کفارے میں دس فقیر کو پانچ صاع گیہوں دے دے۔<sup>۳</sup> یعنی ہر فقیر کو نصف صاع۔

حضرت کریم صلی اللہ علیہ وسلم نے کوہ بولنہ پر پچاس بکریوں کے ذبح کرنے کی نذر مانی تھی رسول اللہ صلی اللہ علیہ وسلم سے اس کے ایفاء کی اجازت مانگی تو آپ صلی اللہ علیہ وسلم نے فرمایا کہ وہاں کوئی بت تو نصب نہیں ہے بولے نہیں اب آپ صلی اللہ علیہ وسلم نے نذر پوری کرنے کی اجازت دے دی انھوں نے بکریاں جمع کیں اور ان کو ذبح کرنے لگے سوء اتفاق سے ایک بکری بھاگ گئی وہ اس کی جستجو میں نکلے تو یہ کہتے جاتے تھے کہ خداوند امیری نذر پوری کر چنانچہ جب اس بکری کو پکڑ کر ذبح کر لیا تو ان کو تسکین ہوئی۔<sup>۴</sup>

اسلام نے اگرچہ رہبانیت کو ناجائز قرار دیا تھا تاہم بعض صحابہ رضی اللہ عنہم ناواقفیت کی وجہ سے

۱: مسند ابوداؤد طیالسی صفحہ ۱۱۴۴۳ افراہ عن جابر۔

۲: بخاری کتاب الادب بالحقرة۔

۳: مؤطائے امام محمد کتاب الایمان والندور داؤنی ما سحر فی فی کفارہ الیمین۔

۴: طبقات ابن سعد ذکرہ حضرت میمونہ بنت کردم۔

نہایت تکلیف دہ نذریں مانتے تھے اور ان کو پورا کرتے تھے ایک بوڑھے صحابی نے پیادہ حج کرنے کی نذر مانی اور اس کو پورا کیا لیکن رسول اللہ ﷺ نے ان کو منع فرمایا ایک اور صحابیہ رضی اللہ عنہا نے بھی اسی قسم کی نذر مانی لیکن رسول اللہ ﷺ نے اس کی اجازت نہیں دی۔<sup>۱</sup>

ایک بار رسول اللہ ﷺ نے ایک صحابی کو دیکھا کہ کھڑے ہوئے ہیں دریافت فرمایا تو معلوم ہوا کہ انھوں نے یہ نذر مانی ہے کہ نہ بیٹھیں گے نہ سائے میں کھڑے ہوں گے نہ کسی سے بولیں گے اور روزہ رکھیں گے۔ آپ ﷺ نے فرمایا کہ ان سے کہہ دو کہ یہ سب چھوڑ دیں اور صرف روزے کو پورا کریں۔<sup>۲</sup>

۱: بخاری کتاب الحج باب من نذر المشی الی الکعبۃ۔

۲: بخاری کتاب النذر باب انہ فیما لایملک ولی معصیۃ۔



# تجلیل الرسول

## برکت اندوزی

صحابہ کرام ؓ مختلف طریقوں سے رسول اللہ ﷺ کی ذات سے برکت اندوز ہوتے رہتے، مثلاً بچے بیمار پڑتے یا پیدا ہوتے تو ان کو آپ ﷺ کی خدمت میں حاضر کرتے آپ ﷺ بچے کے سر پر ہاتھ پھیرتے اپنے منہ میں کھجور ڈال کر اس کے منہ میں ڈالتے اور اس کیلئے برکت کی دعا فرماتے۔ حضرت سائب بن یزید ؓ کہتے ہیں کہ میں بیمار پڑا تو میری خالہ مجھ کو آپ ﷺ کی خدمت میں لے گئیں۔ آپ ﷺ نے میرے سر پر ہاتھ پھیرا اور دعائے برکت کی اس کے بعد آپ ﷺ نے وضو کیا تو میں نے آپ ﷺ کے وضو کا پانی پیا۔ حضرت ابو موسیٰ اشعری ؓ کے لڑکا پیدا ہوا تو آپ ﷺ کی خدمت میں لانے آپ ﷺ نے اس کا نام رکھا اپنے منہ میں کھجور ڈال کے اس کے منہ میں ڈالی اور اس کو برکت کی دعا دی۔ حضرت عبداللہ بن زبیر ؓ پیدا ہوئے تو ان کی والدہ حضرت اسماء رضی اللہ عنہا ان کو لے کر آئیں اور آپ ﷺ کی گود میں رکھ دیا، آپ ﷺ نے کھجور مڑگا کر چبائی اور اس کو ان کے منہ میں ڈال دیا پھر برکت کی دعا کی آپ ﷺ بعض بچوں کے منہ میں کلی کر دیتے بعض کے منہ میں لعاب دہن ڈال دیتے اور بعض کی آنکھوں پر ہاتھ پھیرتے۔

حضرت زہرہ ابن معبد ؓ ایک صحابی تھے بچپن ہی میں ان کی والدہ ان کو آپ ﷺ کی خدمت میں لائیں اور کہا کہ ”اس سے بیعت لیجئے آپ ﷺ نے فرمایا ابھی بچہ ہے یہ کہہ کر ان کے سر پر ہاتھ پھیرا اور دعا دی چنانچہ جب ان کو لے کر ان کے دادا غلہ خریدنے کیلئے بازار جاتے تھے اور حضرت عبداللہ بن عمر ؓ اور حضرت ابن زبیر ؓ سے ملاقات ہوتی تھی تو کہتے تھے کہ ہم کو بھی شریک کرو کیونکہ رسول اللہ ﷺ نے تم کو برکت کی دعا دی ہے لحاظ ابن حجر اس حدیث کی شرح میں لکھتے ہیں۔

و نو فرد داعی الصحابة علی احضار اولادهم ان النبی ﷺ لا تلماس برکتہ۔  
یعنی اس حدیث سے ثابت ہوتا ہے کہ رسول اللہ ﷺ سے برکت حاصل کرنے کیلئے

۱: بخاری کتاب الدعوات باب الدعاء للصبيان بالبركة و مسح رؤسهم و کتاب العقبة باب

تسميته المولود غداة يولد لمن لم يعق عنه و تعنيكم

۲: بخاری کتاب الشرکۃ بالشركۃ فی الطعام۔

صحابہ کرام ؓ کو آپ ﷺ کی خدمت میں اپنی اولاد کے حاضر کرنے کا بڑا شوق تھا۔ نماز فجر کے بعد صحابہ کرام ؓ کے ملازم برتنوں میں پانی لے کر حاضر ہوتے آپ ﷺ ان میں دست مبارک ڈال دیتے وہ متبرک ہو جاتا۔<sup>۱</sup>

جب پھل پختہ ہوتے تو پہلا پھل آپ ﷺ کی خدمت میں پیش کرتے آپ ﷺ برکت کی دعا فرماتے اور سب سے چھوٹا بچہ جو موجود ہوتا اس کو دے دیتے آپ ﷺ کے وضو کا بچا کھپپانی صحابہ ؓ کیلئے آب حیات تھا جس پر وہ جان دیتے تھے ایک بار حضرت بلال ؓ نے آپ ﷺ کے وضو کا بچا ہو پانی نکالا تو تمام صحابہ ؓ نے اس کو جھپٹ لیا۔<sup>۲</sup>

ایک دن آپ ﷺ نے وضو کیا پانی بچ گیا تو تمام صحابہ ؓ نے اس کو لے کر جسم پر مل لیا ایک بار آپ ﷺ سر منڈوا رہے تھے صحابہ کرام ؓ نے آپ ﷺ کو گھیر لیا۔ حجام سر منڈوتا جاتا تھا اور صحابہ ؓ اوپر ہی اوپر سے بالوں کو اچک لینا چاہتے تھے۔<sup>۳</sup>

ایک بار رسول اللہ ﷺ نے حضرت ابو مخدورہ ؓ کی پیشانی پر ہاتھ پھیر دیا اس کے بعد انھوں نے عمر بھر نہ سر کے آگے کے بال کٹوائے نہ مانگ نکالی۔<sup>۴</sup> بلکہ اس کو بطور متبرک یادگار کے قائم رکھا۔

آپ ﷺ جب صحابہ کرام ؓ کے مکان پر تشریف لاتے تو وہ آپ ﷺ سے برکت حاصل کرنے کی درخواست کرتے ایک بار آپ ﷺ ایک صحابی کے گھر پر تشریف لائے انھوں نے دعوت کی جب چلنے لگے تو گھوڑے کی باگ پکڑ کر عرض کی کہ ”میرے لئے دعا فرمائیے آپ ﷺ نے دعا برکت و دعائے مغفرت فرمائی۔“<sup>۵</sup>

ایک بار آپ ﷺ حضرت سعد ؓ کے گھر تشریف لائے اور دروازے پر کھڑے ہو کر سلام کیا انھوں نے آہستہ سے جواب دیا ان کے صاحبزادے نے کہا کہ رسول اللہ ﷺ کو اذن نہیں دیتے۔ ”بولے چپ رہو مقصد یہ ہے کہ آپ ﷺ ہم پر بار بار سلام کریں آپ ﷺ نے دوبارہ سلام کیا پھر اسی قسم کا جواب ملتا تیسری بار سلام کر کے آپ ﷺ واپس چلے تو

۱: مسلم کتاب الفضائل باب فی قرب النبی من الناس و تبرکهم۔

۲: سنن ابن ماجہ کتاب الاطعمہ بالاذن ابی بادل الثمرۃ، و ترمذی کتاب الدعوات باب ما یول اذاری الباکورۃ من الشعر۔

۳: نسائی کتاب الطہارۃ باب الغسل بفضل الوضو۔

۴: بخاری کتاب الوضو، باب استعمال فضل وضوء الناس۔

۵: مسلم کتاب الفضائل باب فی قرب النبی علیہ السلام و تبرکهم۔

۶: ابو داؤد کتاب الصلوۃ باب کیف الاذن۔

۷: ایضاً کتاب الاشریہ فی ان فی الشراب۔

حضرت سعد ؓ پیچھے پیچھے دوڑے ہوئے آئے اور کہا کہ میں آپ ﷺ کا سلام سنتا تھا لیکن جواب اس لئے آہستہ سے دیتا تھا کہ آپ ﷺ ہم پر متعدد بار سلام کریں۔<sup>۱</sup>

### محافظت یادگار رسول ﷺ

صحابہ کرام ؓ کے زمانے میں رسول اللہ ﷺ کی اکثر یادگاریں محفوظ تھیں جن کو وہ جان سے زیادہ عزیز رکھتے تھے اور ان سے برکت حاصل کرتے تھے حضرت علی بن حسین ؓ کا بیان ہے کہ جب ہم لوگ حضرت امام حسین ؓ کی شہادت کے زمانے میں یزید کے دربار سے پلٹ کر مدینہ میں آئے تو حضرت مسور بن محزمہ ؓ ملے اور مجھ سے کہا کہ رسول اللہ ﷺ کی تلوار مجھے دے دو ایسا نہ ہو کہ یہ لوگ اس کو چھین لیں خدا کی قسم اگر تم نے مجھے یہ تلوار دی تو جب تک جسم میں جان باقی ہے کوئی شخص اس کی طرف ہاتھ نہیں بڑھا سکتا۔<sup>۲</sup>

حضرت عائشہ رضی اللہ عنہا کے پاس آپ ﷺ کا ایک جبہ محفوظ تھا جب ان کا انتقال ہوا تو حضرت اسماء رضی اللہ عنہا نے اس کو لے لیا اور محفوظ رکھا چنانچہ جب ان کے خاندان میں کوئی شخص بیمار ہوتا تھا تو شفاء حاصل کرنے کیلئے دھو کر اس کا پانی پلاتی تھیں۔<sup>۳</sup>

بہت سے صحابہ ؓ ان یادگاروں کو زود آخرت سمجھتے تھے اور ان کو بعد مرگ بھی اپنے پاس سے جدا کرنا پسند نہیں کرتے تھے جب آپ ﷺ حضرت انس ؓ کے گھر تشریف لاتے تھے تو ان کی والدہ آپ ﷺ کے پسینہ کو ایک شیشی میں بھر کر اپنی خوشبو میں ملا دیتی تھیں چنانچہ جب حضرت انس ؓ نے انتقال کیا تو وصیت کی کہ یہ خوشبو ان کے حنوط میں شامل کی جائے۔ اس روایت میں یہ بھی ہے کہ وہ آپ ﷺ کے بال کو بھی شیشی میں بھر لیتی تھیں لیکن حافظ ابن حجر نے اس حدیث کی شرح میں پہلے تو ایک بے جوڑ چیز سمجھا ہے لیکن اس کے بعد لکھا ہے کہ بعض لوگوں کے نزدیک اس سے وہ بال مراد ہیں جو کنگھی کرنے میں آپ ﷺ کے سر سے جھڑ جاتے تھے پھر حضرت انس ؓ سے ایک روایت نقل کی ہے کہ رسول اللہ ﷺ نے جب منیٰ میں اپنے بال موٹو دوائے تو حضرت ابو طلحہ ؓ نے آپ ﷺ کے بال لے لئے اور ان کو حضرت انس ؓ کی والدہ کے حوالے کیا جن کو انھوں نے اپنی خوشبو میں شامل کر لیا اس سے یہ نتیجہ نکلتا ہے کہ جس خوشبو میں یہ بال شامل تھے اسی میں وہ

۱: ایضاً کتاب الادب باب کم دة رسول الرحل فی الاستبدان۔

۲: ابوداؤد کتاب الزکاة باب ما یکرہ ان یتجرع ثمن من النساء۔

۳: مسند ابن حبیل ج ۶ ص ۳۴۸۔

پینے کو بھی شامل کر لیتی تھیں۔<sup>۱</sup>

غزوہ خیبر میں آپ ﷺ نے ایک صحابیہ رضی اللہ عنہا کو خود دست مبارک سے ایک ہار پہنایا تھا وہ اس کی اس قدر قدر کرتی تھیں کہ عمر بھر گلے سے جدا نہیں کیا اور جب انتقال کرنے لگیں تو وصیت کی کہ ان کے ساتھ وہ بھی دفن کر دیا جائے۔<sup>۲</sup>

حضرت امیر معاویہ رضی اللہ عنہ کے پاس آپ ﷺ کی ایک قمیص ایک تہبند ایک چادر اور چند موئے مبارک تھے انھوں نے وفات کے وقت وصیت کی کہ یہ کپڑے کفن میں لگائے جائیں اور موئے مبارک منہ اور ناک میں بھر دیے جائیں۔<sup>۳</sup>

رسول اللہ ﷺ نے جن کپڑوں میں انتقال فرمایا تھا حضرت عائشہ رضی اللہ عنہا نے ان کو محفوظ رکھا تھا چنانچہ ایک دن انھوں نے ایک صحابی کو ایک یمنی تہ بند اور ایک کمبل دکھا کر کہا کہ خدا کی قسم آپ ﷺ نے ان ہی کپڑوں میں انتقال فرمایا تھا۔<sup>۴</sup>

ایک صحابی کو آپ ﷺ نے سیاہ ریشم کا ایک عمامہ عطا فرمایا تھا انھوں نے اس کو محفوظ رکھا تھا اور اس پر فخر کیا کرتے تھے چنانچہ ایک بار بخارا میں خچر پر سوار ہو کر نکلے تو عمامہ دکھا کر کہا کہ اس کو رسول اللہ ﷺ نے مجھ کو عنایت فرمایا تھا۔<sup>۵</sup>

آپ ﷺ کے چند بال حضرت ام سلمہ رضی اللہ عنہا نے بطور یادگار کے محفوظ رکھے تھے اور جب کوئی شخص بیمار ہوتا تھا تو ایک برتن میں پانی بھر کر بھیج دیتا تھا اور وہ اس میں بالوں کو دھو کر واپس کر دیتی تھیں جس کو وہ شفا حاصل کرنے کیلئے پی جاتا تھا یا اس سے غسل کر لیتا تھا۔<sup>۶</sup>

خلفاء ان یادگاروں کی نہایت عزت کرتے تھے اور ان سے برکت اندوز ہوتے تھے ایک بار آپ ﷺ نے کسی نجی بادشاہ کے نام خط لکھنا چاہا تو لوگوں نے کہا کہ جب تک خط پر مہر نہ ہو اہل عجم اس کو نہیں پڑھتے، اس لئے آپ ﷺ نے ایک چاندی کی انگوٹھی تیار کروائی جس کے نمینہ پر محمد رسول اللہ کنہہ تھا اس انگوٹھی کو خلفائے ثلاثہ نے محفوظ رکھا تھا اخیر میں حضرت عثمان رضی اللہ عنہ کے ہاتھ سے کنویں میں گر پڑی انھوں نے تمام کنویں کا پانی انچوڑا لیا لیکن

۱: بخاری کتاب الاستیذان باب من زار قوماً فقل عندہم۔

۲: مسند احمد ابن حنبل ج ۶ ص ۸۰۔

۳: نزہۃ الارباب تذکرہ حضرت معاویہؓ۔

۴: ابوداؤد کتاب اللباس باب فی لبس الصوف والشعر۔

۵: ایضاً باب ما جاء فی الخز۔

۶: بخاری کتاب اللباس باب ما یدکر فی الشیب مع فتح الباری۔

یہ گوہر نایاب نہ مل سکا۔<sup>۱</sup>

حضرت کعب بن زبیر ؓ کے قصیدے کے صلے میں رسول اللہ ﷺ نے خود اپنی چادر عنایت فرمائی تھی یہ چادر امیر معاویہ ؓ نے ان کے صاحبزادے سے خرید لی، اور ان کے بعد تمام خلفاء، عیدین میں وہی چادر اوڑھ کر نکلتے تھے۔<sup>۲</sup>

آپ ﷺ جس پیالے میں پانی پیتے تھے وہ حضرت انس بن مالک ؓ کے پاس محفوظ تھا، ایک بار وہ ٹوٹ گیا تو انھوں نے اس کو چاندی کے تار سے جڑوایا۔ اس میں ایک اوہے کا حلقہ بھی لگا ہوا تھا لیکن بعد کو حضرت انس ؓ نے اس میں سونے یا چاندی کا حلقہ لگوانا چاہا لیکن حضرت طلحہ نے منع کیا کہ رسول اللہ ﷺ نے جو کام کیا ہے اس تغیر نہیں کرنا چاہئے آپ ﷺ کے دو اور پیالے حضرت بھل ؓ اور حضرت عبداللہ بن سلام ؓ کے پاس محفوظ تھے۔<sup>۳</sup>

ایک دن آپ ﷺ حضرت ام سلیم رضی اللہ عنہا کے مکان پر تشریف لائے گھر میں ایک مشکیزہ لٹک رہا تھا آپ ﷺ نے اس کا دہانہ اپنے منہ سے لگایا اور پانی پیا حضرت ام سلیم رضی اللہ عنہا نے مشکیزے کے دہانے کو کاٹ کر اپنے پاس بطور یادگار کے رکھ لیا۔<sup>۴</sup>

آپ ﷺ حضرت شفاء بنت عبداللہ کے یہاں کبھی کبھی قیلولہ فرماتے تھے اس غرض سے انھوں نے آپ ﷺ کیلئے ایک خاص بستر اور ایک خاص تہبند بنوایا تھا جس کو پہن کر آپ ﷺ استراحت فرماتے تھے یہ یادگاریں ایک مدت تک ان کے پاس محفوظ رہیں اخیر میں مروان نے ان سے لے لیا۔<sup>۵</sup>

ان یادگاروں کے علاوہ صحابہ کرام ؓ آپ ﷺ کی ہر چیز کو یادگار سمجھتے تھے اور لوگوں کو اس کی زیارت کرواتے تھے حضرت نافع کا بیان ہے کہ مجھ کو حضرت عبداللہ بن عمر ؓ نے مسجد میں وہ جگہ دکھائی جہاں آپ ﷺ معتکف ہوتے تھے۔<sup>۶</sup>

## ادب رسول ﷺ

صحابہ کرام ؓ جس طرح رسول اللہ ﷺ ادب و احترام کرتے تھے اس کا اظہار سینکڑوں طریقہ سے ہوتا تھا آپ ﷺ کی خدمت میں حاضر ہوتے تو دربار نبوت کے ادب و

۱: ابوداؤد اول کتاب الخاتم۔

۲: اصحابہ تذکرہ حضرت کعب بن زبیر۔

۳: بخاری کتاب الاثر یہ باب اثر ب من قدح النبی۔

۴: طبقات ابن سعد تذکرہ حضرت ام سلیم۔

۵: اسد الغابہ تذکرہ حضرت شفاء بنت عبداللہ۔

۶: ابوداؤد کتاب الصیام بیان یكون الاعکاف۔



عظمت کے لحاظ سے خاص طور پر کپڑے زیب تن کر لیتے ایک صحابیہ رضی اللہ عنہا فرماتی ہیں کہ،

جمعت علی ثیابی حین امسیت فانیت رسول اللہ ﷺ۔<sup>۱</sup>

شام ہوئی تو میں نے تمام کپڑے پہن لئے اور آپ ﷺ کی خدمت میں حاضر ہوئی۔

بغیر طہارت کے آپ ﷺ کی خدمت میں حاضر ہونا اور آپ ﷺ سے مصافحہ کرنا گوارانہ کرتے مدینہ کے کسی راستے میں آپ ﷺ سے حضرت ابو ہریرہ رضی اللہ عنہ کا سامنا ہو گیا ان کو نہانے کی ضرورت تھی گوارانہ کیا کہ اس حالت میں آپ ﷺ کے سامنے آئیں اس لئے آپ ﷺ کو دیکھا تو کتر اگئے اور غسل کر کے خدمت اقدس میں حاضر ہوئے آپ ﷺ نے دیکھا تو فرمایا کہ ”ابو ہریرہ کہاں تھے؟“ بولے ”میں پاک نہ تھا اس لئے آپ ﷺ کے پاس بیٹھنا پسند نہیں کرتا تھا۔“<sup>۲</sup>

آپ ﷺ کے سامنے بیٹھتے تو فرط ادب سے تصویر بن جاتے احادیث میں اسی حالت کا نقشہ ان الفاظ میں کھینچا گیا ہے

کانما علی رؤسہم الطیر

یعنی صحابہ رضی اللہ عنہم آپ ﷺ کے سامنے اس طرح بیٹھتے تھے گویا ان کے سروں پر چڑیا بیٹھی ہوئی ہے۔<sup>۳</sup>

گھر میں بچے پیدا ہوتے تو ادب سے ان کا نام محمد نہ رکھتے ایک دفعہ ایک صحابی کے گھر میں بچہ پیدا ہوا تو انھوں نے محمد نام رکھا لیکن ان کی قوم نے کہا ہم نہ یہ نام رکھنے دیں گے نہ اس کنیت سے تم کو پکاریں گے تم اس کے متعلق خود رسول اللہ ﷺ سے مشورہ کر لو وہ بچے کو لے کر آپ ﷺ کی خدمت میں حاضر ہوئے اور واقعہ بیان کیا تو ارشاد ہوا کہ میرے نام پر نام رکھو لیکن میری کنیت نہ اختیار کرو۔<sup>۴</sup>

اگر راستے میں کبھی ساتھ ہو جاتا تو ادب سے آپ ﷺ کے سواری پر سوار ہونا پسند نہ کرتے ایک بار حضرت عقبہ بن عامر رضی اللہ عنہ آپ ﷺ کا خچر بانک رہے تھے آپ ﷺ نے کہا سوار کیوں نہیں بولیتے لیکن انھوں نے اس کو بڑی بات سمجھا کہ آپ ﷺ کے خچر پر سوار ہوں تاہم امثال الامر تھوڑی دور تک سوار ہو لئے۔<sup>۵</sup>

۱: ابوداؤد کتاب الطلاق باب فی عدۃ الحامل۔

۲: ابوداؤد کتاب الطہارۃ باب فی الجب یصاغ۔

۳: ابوداؤد اول کتاب الطب باب الرجل یتداوی۔

۴: مسلم کتاب الآداب باب الہی عن النکسی بابی القاسم دیبان ما یستحب من السماء۔

۵: نسائی کتاب السنن صفحہ ۸۰۳۔

فرط ادب سے کسی بات میں آپ ﷺ سے قدم یا مسابقت گوارا نہ کرتے آپ ﷺ غزوہ تبوک کے سفر میں قضائے حاجت کیلئے صحابہ ﷺ سے الگ ہو گئے نماز فجر کا وقت آگیا تو صحابہ ﷺ نے آپ ﷺ کے آنے سے پیشتر ہی حضرت عبدالرحمن بن عوف ﷺ کی امامت میں نماز شروع کر دی آپ ﷺ پہنچے تو ایک رکعت نماز ہو چکی تھی اس لئے آپ ﷺ دوسری رکعت میں شریک ہوئے نماز ہو چکی تھی تو تمام صحابہ ﷺ نے اس کو بے ادبی بلکہ گناہ خیال کیا اور سب کے سب (بطور استغفار) کے سبحان اللہ سبحان اللہ کہنے لگے آپ ﷺ نماز سے فارغ ہوئے تو فرمایا کہ تم نے اچھا کیا۔<sup>۱</sup>

ایک بار آپ ﷺ کسی نزاع چکانے کیلئے قبیلہ بنو عمرو بن عوف میں گئے نماز کا وقت آگیا تو موزن حضرت ابو بکر ﷺ کی خدمت میں آیا کہ نماز پڑھا دیجئے وہ نماز پڑھا رہے تھے کہ آپ ﷺ آکر شریک جماعت ہو گئے لوگوں نے تالیاں بجانا شروع کیں حضرت ابو بکر ﷺ اگرچہ نماز میں کسی طرف متوجہ نہیں ہوتے تھے تاہم جب لوگوں نے مسلسل تالیاں بجائیں تو مڑ کر دیکھا کہ رسول اللہ ﷺ ہیں آپ ﷺ نے اشارہ کیا کہ اپنی جگہ پر قائم رہو انھوں نے پہلے تو خد کا شکر کیا کہ آپ ﷺ نے ان کی امامت کو پسند فرمایا۔ پھر پیچھے ہٹ آئے اور آپ ﷺ نے آگے بڑھ کر نماز پڑھائی۔ نماز سے فارغ ہو کر فرمایا کہ جب میں نے حکم دیا تو تم کیوں اپنی جگہ سے ہٹ آئے۔ بولے کہ ابن قافہ ﷺ کا یہ منہ نہ تھا کہ رسول اللہ ﷺ کے آگے نماز پڑھائے۔<sup>۲</sup>

ایک بار آپ ﷺ پیدل جا رہے تھے کہ اسی حالت میں ایک صحابی گدھے پر سوار آئے، آپ ﷺ کو پیدل دیکھا تو خود فرط ادب سے پیچھے ہٹ گئے اور آپ ﷺ کو آگے سوار کرنا چاہا لیکن آپ ﷺ نے فرمایا تم آگے بیٹھنے کے زیادہ مستحق ہو البتہ اگر تمہاری اجازت ہو تو میں آگے بیٹھ سکتا ہوں۔<sup>۳</sup>

اگر کبھی آپ ﷺ کے ساتھ کھانا کھانے کا اتفاق ہوتا تو جب تک آپ ﷺ کھانا شروع نہ کرتے تمام صحابہ ﷺ فرط ادب سے کھانے میں ہاتھ نہ ڈالتے۔<sup>۴</sup>

ادب کے مارے آپ ﷺ سے آگے چلنا پسند نہیں کرتے ایک سفر میں حضرت ابن عمر ﷺ ایک سرکش اونٹ پر سوار تھے جو رسول اللہ ﷺ سے آگے نکل نکل جاتا تھا حضرت عمر ﷺ

۱: باوداؤد کتاب الطہارۃ باب مسح علی الحفین۔

۲: ایضاً کتاب الصلوۃ باب ال تصفیق فی الصلوۃ۔

۳: ابو داؤد کتاب الجہاد باب رب الاداء احق بصدرہا۔

۴: ایضاً کتاب الاطعمہ باب التسمیۃ علی الطعام۔

نے ان کو ڈانکا کہ کوئی آپ ﷺ سے آگے نہ بڑھنے پائے۔<sup>۱</sup>  
 کسی چیز میں آپ ﷺ کے مقابلہ کی جرات نہ کرتے ایک بار چند صحابہ رضی اللہ عنہم جو قبیلہ  
 اسلم سے تعلق رکھتے تھے باہم تیر اندازی میں مقابلہ کر رہے تھے آپ ﷺ نے فرمایا اے بنو  
 اسماعیل تیر پھینکو، کیونکہ تمہارا باپ تیر انداز تھا اور میں فلاں قبیلہ کے ساتھ ہوں دوسرے  
 کروہ کے لوگ فوراً رک گئے آپ ﷺ نے پوچھا کہ تیر کیوں نہیں پھینکتے بولے اب کیونکر  
 مقابلہ کریں جب کہ آپ ﷺ ان کے ساتھ ہیں فرمایا تیر پھینکو میں تم سب کے ساتھ  
 ہوں۔<sup>۲</sup> حافظ ابن حجر اس حدیث کی شرح میں لکھتے ہیں کہ یہ لوگ اس لئے رک گئے کہ اگر وہ  
 اپنے فریق پر غالب آگئے در انحالیکہ رسول اللہ ﷺ بھی ان کے ساتھ ہیں نو آپ ﷺ بھی  
 مغلوب ہو جائیں گے اس لئے انھوں نے ادب سے مقابلہ ہی کرنا چھوڑ دیا۔

اس ادب و احترام کا نتیجہ یہ تھا کہ آپ ﷺ کی نسبت کسی قسم کی سوء ادبی گوارا نہ کرتے  
 آپ ﷺ ہجرت کر کے مدینہ تشریف لائے تو حضرت ابوایوب انصاری کے مکان میں قیام  
 فرمایا اور آپ ﷺ نیچے کے حصے میں اور ان کے اہل عیال اوپر کے حصے میں رہنے لگے۔ ایک  
 رات حضرت ابوایوب انصاری بیدار ہوئے تو کہا کہ ”ہم اور رسول اللہ ﷺ کے اوپر چلیں  
 پھر اس خیال سے تمام اہل و عیال کو ایک کونے میں کر دیا صبح کو آپ ﷺ کی خدمت میں  
 گزارش کی کہ آپ ﷺ اوپر قیام فرمائیں ارشاد ہوا کہ نیچے کا حصہ ہمارے لئے زیادہ موزوں  
 ہے بولے کہ جس چھت کے نیچے آپ ﷺ ہوں ہم اس پر نہیں چڑھ سکتے مجبوراً آپ ﷺ  
 کو بالا خانہ پر قیام کرنا پڑا۔<sup>۳</sup>

بعض صحابہ رضی اللہ عنہم آپ ﷺ سے سن میں بڑے تھے لیکن ان کو فرط ادب سے یہ گوارا نہ  
 تھا کہ ان کو آپ ﷺ سے بڑا کہا جائے ایک بار حضرت عثمان رضی اللہ عنہ نے ایک صحابی سے پوچھا  
 آپ ﷺ بڑے ہیں یا رسول اللہ بولے بڑے تو رسول اللہ ﷺ ہیں البتہ میں آپ ﷺ سے  
 پہلے پیدا ہوا تھا۔<sup>۴</sup>

اگر نادانستگی میں بھی آپ ﷺ کی شان میں کوئی گستاخانہ کلمہ نکل جاتا تو اس کی معافی  
 چاہتے ایک صحابیہ رضی اللہ عنہا کا بچہ مر گیا تھا اور وہ اس پر رو رہی تھیں آپ ﷺ کا گزر ہوا  
 تو فرمایا ”خدا سے ڈرو اور صبر کرو۔“ بولیں ”تمہیں میری مصیبت کی کیا پرواہ ہے۔“ آپ ﷺ

۱: بخاری کتاب الحب باب من ابدی لہ ہدیہ و عبدہ جلسہ، فہو الحق بہا۔

۲: ایضاً کتاب الجہاد باب التحریر علی الرمی۔

۳: مسلم کتاب الاشرار باب ابائہ اکل الثوم و نہ یغنی لمن اراد خطاب الکبار توکد و کذلانی مغا۔

۴: ترمذی ابواب المناقب عن رسول اللہ صلی اللہ علیہ وسلم باب ما جاء فی میلاد النبی۔

چلے گئے تو لوگوں نے کہا کہ رسول اللہ ﷺ تھے دوڑی ہوئی آئیں اور عرض کی کہ ”میں نے حضور ﷺ کو نہیں پہچانا تھا“۔<sup>۱</sup>

اگر کسی دوسرے شخص کے متعلق آپ ﷺ کی نسبت گستاخی کا خیال ہوتا تو صحابہ کرام رضی اللہ عنہم سخت برہم ہوتے ایک بار حضرت ابو بکر رضی اللہ عنہ کا شانہ نبوت میں آئے دیکھا کہ حضرت عائشہ رضی اللہ عنہا با آواز بلند بول رہی ہیں فوراً طمانچہ اٹھایا اور کہا کہ اب کبھی آپ ﷺ کے سامنے آواز بلند نہ ہونے پائے۔<sup>۲</sup>

آپ ﷺ پر ایک شخص کا کچھ قرض آتا تھا اس نے گستاخانہ طریقے سے تقاضا کیا تو تمام صحابہ رضی اللہ عنہم اس پر ٹوٹ پڑے بالآخر خود آپ ﷺ نے بیچ بچاؤ کیا۔<sup>۳</sup>

ایک بار آپ ﷺ سفر میں تھے ایک بدو آیا اور وحشیانہ لہجہ میں با آواز بلند پکارا یا محمد صحابہ کرام رضی اللہ عنہم نے کہا ”ہیں، ہیں یہ کیا؟ یہ منع ہے۔“<sup>۴</sup>

ایک بار آپ ﷺ نے فرمایا کہ انصار کے خاندانوں میں سب سے افضل بنو نجار ہیں پھر بنو عبد الاشہل پھر بنو حرث بن خزرج، پھر بنو ساعدہ ان کے علاوہ انصار کے تمام خاندان اچھے ہیں حضرت سعد رضی اللہ عنہ بن عبادہ قبیلہ بنو ساعدہ سے تھے ان کو جب معلوم ہوا کہ آپ ﷺ نے ان کے قبیلہ کو چوتھے نمبر پر رکھا تو ان کو کسی قدر ناگوار ہوا بولے میرے گدھے پر زین کو میں خود رسول اللہ ﷺ سے اس کے متعلق گفتگو کروں گا لیکن ان کے بھتیجے حضرت سہل رضی اللہ عنہ نے کہا کیا آپ رسول اللہ ﷺ کی تردید کیلئے جاتے ہیں۔ حالانکہ رسول اللہ ﷺ وجوہ فضیلت کے سب سے زیادہ عالم ہیں یہ کیا کم ہے کہ آپ کا چوتھا نمبر ہے۔<sup>۵</sup>

صلح حدیبیہ کے بعد کافروں اور مسلمانوں میں اختلاط ہو گیا حضرت سلمہ رضی اللہ عنہ آئے اور ایک درخت کے نیچے لیٹ گئے چار مشرک بھی اس جگہ آئے اور رسول اللہ ﷺ کو برا بھلا کہنا شروع کیا ان کو گوارا نہ ہو سکا اٹھ گئے دوسری جگہ چلے گئے اور چاروں مشرک بھی ہتھیار کو لٹکا کر سو رہے، اسی حالت میں شور ہوا کہ ابن زینم قتل کر دیا گیا حضرت سلمہ رضی اللہ عنہ نے موقع پا کر تلوار میان سے کھینچ لی اور چاروں پر حالت خواب میں حملہ کر کے ان کے تمام ہتھیاروں پر قبضہ کر لیا اور کہا کہ اس ذات کی قسم جس نے محمد ﷺ کو عزت دی تم میں سے جو شخص سر اٹھائے

۱: ابوداؤد کتاب الجنائز باب الصبر عند الصدوم۔

۲: ابوداؤد کتاب الادب باب ما جاء فی المزاج۔

۳: ابن ماجہ ابواب الصدقات بالصاحب الحق سلطان۔

۴: ترمذی کتاب الدعوات باب ما جاء فی فضل التوبۃ الاستغفار وما ذکر من رحمۃ اللہ العبادہ۔

۵: مسلم کتاب الافضال باب فی خیر دور الانصار۔

گا اس کا دماغ پاش پاش کر دیا جائے گا۔<sup>۱</sup>

ایک شخص کا نام محمد تھا، حضرت عمر ؓ نے دیکھا کہ ایک آدمی ان کو گالیاں دے رہا ہے بلا کر کہا کہ دیکھو تمہاری وجہ سے محمد کو گالی دی جا رہی ہیں اب تادم مرگ تم اس نام سے پکارے نہیں جاسکتے، چنانچہ اسی وقت ان کا نام عبدالرحمن رکھ دیا، پھر بنو طلحہ کے پاس پیغام بھیجا کہ جو لوگ اس نام کے ہوں سب کے نام بدل دیے جائیں اتفاق سے وہ لوگ سات آدمی تھے اور ان کے سردار کا نام محمد تھا لیکن انہوں نے کہا خود رسول اللہ ﷺ نے میرا نام محمد رکھا ہے بولے اب میرا اس پر کچھ زور نہیں چل سکتا۔<sup>۲</sup>

چھوٹے چھوٹے بچے بھی اگر آپ ﷺ کے ساتھ کسی قسم کی گستاخی کرتے تو صحابہ کرام ؓ ان کو ڈانٹ دیتے، حضرت ام خالد رضی اللہ عنہا اپنے باپ کے ساتھ حاضر خدمت ہوئیں، اور بچپن کی وجہ سے خاتم النبۃ ﷺ سے کھیلنے لگیں ان کے والد نے ڈانٹا لیکن آپ ﷺ نے فرمایا کھیلنے دو۔<sup>۳</sup>

جو چیزیں شان نبوت کے خلاف ہوتیں صحابہ کرام ؓ آپ ﷺ کے سامنے ان کے ذکر تک کو سوء ادبی سمجھتے، آپ ﷺ نے جب عمرہ قضا دیا تو حضرت عبداللہ بن رواحہ ؓ آپ ﷺ کے آگے آگے اشعار پڑھتے چلے تھے حضرت عمر ؓ نے سنا تو فرمایا رسول اللہ ﷺ کے سامنے اور حدود حرم کے اندر شعر پڑھتے ہو لیکن آپ ﷺ نے خود اس کو مستحسن خیال فرمایا۔<sup>۴</sup>

ایک دفعہ کچھ لوگوں نے جمعہ کے دن آپ ﷺ کے منبر کے سامنے شور و غل کرنا شروع کیا حضرت عمر ؓ نے ڈانٹا کہ آپ ﷺ کے منبر کے سامنے آواز اونچی نہ کرو۔<sup>۵</sup> یہ تعظیم یہ ادب یہ عزت آپ ﷺ کی زندگی ہی کے ساتھ مخصوص نہ تھی بلکہ آپ ﷺ کے وصال کے بعد بھی صحابہ کرام ؓ آپ ﷺ کا اسی طرح ادب کرتے تھے آپ ﷺ کے وصال کے بعد قبر کے متعلق اختلاف ہوا کہ لحد کھودی جائے یا صندوق اس پر لوگوں نے شور و غل کرنا شروع کیا حضرت عمر نے فرمایا آپ ﷺ کے سامنے موت و حیات دونوں حالتوں میں شور و شغب نہ کرو۔<sup>۶</sup>

۱: مسلم کتاب الجہاد باب غزوہ ذی قرو وغیرہ۔ ۲: مسند ابن ضبیل ج ۴ ص ۲۱۶۔

۳: بخاری کتاب الجہاد باب من اظلم بالغار ستیہ الرطانیۃ۔

۴: نسائی کتاب المناقب افشاء الشعر فی الحرم والشمی بینا یدی الامام ترمذی میں ہے کہ اشعار حضرت کعب بن مالک نے پڑھے تھے اور یہی صحیح بھی ہے۔

۵: مسلم کتاب الامارۃ فضل الشہادۃ فی سبیل اللہ تعالیٰ۔

۶: سنن ابن ماجہ کتاب الجنازہ باب ماجاء فی الشق۔

صحابہ کرام ؓ کے ادب و احترام کا منظر صلح حدیبیہ میں عروہ کو نظر آیا تو وہ سخت متاثر ہوا اس نے صلح کے متعلق آپ ﷺ سے گفتگو کی تو عرب کے طریقے کے مطابق ریش مبارک کی طرف ہاتھ بڑھانا چاہا لیکن جب ہاتھ بڑھاتا تھا حضرت مغیرہ بن شعبہ ؓ تلوار کے ذریعہ سے روک دیتے تھے اس واقعہ سے عروہ کو اس طرف توجہ ہو گئی اور اس نے صحابہ ؓ کے طرز عمل کو بغور دیکھنا شروع کیا تو اس پر یہ اثر پڑا کہ پلنا تو کفار سے بیان کیا کہ میں نے قیصر و کسریٰ اور نجاشی کے دربار دیکھے ہیں لیکن محمد ﷺ کے اصحاب جس قدر محمد ﷺ کی تعظیم کرتے ہیں اس قدر کسی بادشاہ کے رفقاء نہیں کرتے اگر وہ تھوکتے ہیں تو ان لوگوں کے ہاتھ میں ان کا تھوک گرتا ہے اور وہ اپنے جسم و چہرہ پر اس کو مل لیتے ہیں اگر وہ کوئی حکم دیتے ہیں تو ہر شخص مسابقت کرنا چاہتا ہے اگر وہ وضو کرتے ہیں تو وہ لوگ بچے بچے پانی کیلئے باہم لڑ پڑتے ہیں اگر ان کے سامنے بولتے ہیں تو ان کی آوازیں پست ہو جاتی ہیں اور ان کی طرف آنکھ بھر کر نہیں دیکھتے۔<sup>۱</sup>

### جان نثاری

صلح حدیبیہ میں جب عروہ نے رسول اللہ ﷺ سے کہا کہ میں آپ ﷺ کے سامنے ایسے چہرے اور مخلوط آدمی دیکھتا ہوں جو آپ ﷺ کو چھوڑ کر بھاگ جائیں گے تو حضرت ابو بکر ؓ کے دل پر اس طنز آمیز فقرہ نے نشتر کا کام دیا اور انھوں نے برہم ہو کے کہا "ہم اور آپ ﷺ کو چھوڑ کر بھاگ جائیں گے؟ یہ ایک قول تھا جس کی تائید ہر موقع پر صحابہ کرام ؓ نے اپنے عمل سے کی۔

ابتداءً اسلام میں ایک بار آپ ﷺ نماز پڑھ رہے تھے عقبہ بن ابی معیط آیا اور آپ ﷺ کا گالا گھونٹنا چاہا حضرت ابو بکر ؓ نے اس کو ڈھکیل دیا اور کہا کہ "ایک آدمی کو صرف اس لئے قتل کرتے ہو کہ وہ کہتا ہے کہ میرا خدا اللہ ہے حالانکہ وہ تمہارے خدا کی جانب سے دلائل لے کر آیا ہے۔"<sup>۲</sup>

ہجرت کے بعد آپ ﷺ اور بھی خطرات میں مبتلا ہو گئے تھے کفار کے علاوہ اب منافقین اور یہود نے دشمن پیدا ہو گئے تھے جن کا رات دن ڈر لگا رہتا تھا اس لئے آپ ﷺ کو اکثر پاسبانی کی ضرورت ہوتی تھی اور صحابہ کرام ؓ آپ ﷺ کی حفاظت کیلئے اپنے آپ کو ان تمام خطرات میں ڈال دیتے تھے، چنانچہ ابتداءً ہجرت میں آپ ﷺ ایک شب بیدار

۱: بخاری الشریعہ باب الشروط فی الجہاد والمصالح مع اہل العرب۔

۲: ایضاً۔

۳: بخاری کتاب المناقب فضائل ابی بکرؓ۔

ہوئے تو فرمایا "کاش آج کی رات کوئی صالح بندہ میری حفاظت کرتا تھوڑی دیر کے بعد ہتھیار کی جھنجھٹ کی آواز آئی آپ ﷺ نے آواز سن کر فرمایا کون جواب ملا میں سعد بن ابی وقاص رضی اللہ عنہ فرمایا کیوں آئے بولے میرے دل میں آپ ﷺ کی نسبت خوف پیدا ہوا اس لئے حفاظت کیلئے حاضر ہوا۔"

ان خطرات کی وجہ سے اگر آپ ﷺ تھوڑی دیر کیلئے بھی آنکھ سے او جھل ہو جاتے تھے تو جان نثاروں کے دل دھڑکنے لگتے تھے آپ ﷺ ایک دن صحابہ کرام رضی اللہ عنہم کے حلقہ میں رونق افروز تھے کسی ضرورت سے اٹھے تو پلٹنے میں دیر ہو گئی صحابہ کرام رضی اللہ عنہم گھبرا گئے کہ خدا انہو استہ دشمنوں کی طرف سے کوئی چشم زخم تو نہیں پہنچا حضرت ابو ہریرہ رضی اللہ عنہ اسی پریشانی کی حالت میں گھبرا کر آپ ﷺ کی جستجو میں انصار کے ایک باغ میں پہنچے دروازہ ڈھونڈا تو نہیں ملا دیوار میں پانی کی ایک نالی نظر آئی اس میں گھس کر آپ ﷺ تک پہنچے اور صحابہ رضی اللہ عنہم کی پریشانیوں کی داستان سنائی۔

غزوات میں یہ خطرات اور بھی بڑھ جاتے تھے اس لئے صحابہ کرام رضی اللہ عنہم کی جان نثاری میں اور بھی ترقی ہو جاتی تھی۔

غزوہ غزوات الرفاع میں ایک صحابی نے ایک مشرک کی بی بی کو گرفتار کیا۔ اس نے انتقام لینے کیلئے قسم کھالی کہ جب تک اصحاب محمد ﷺ میں کسی صحابی کے خون سے زمین کو رنگین نہ کر اؤں گا چھین نہ اؤں گا اس لئے جب آپ ﷺ واپس ہوئے تو اس نے تعاقب کیا آپ ﷺ منزل پر فروکش ہوئے تو دریافت فرمایا کہ کون میری حراست کی ذمہ داری اپنے سر لے گا۔

مہاجرین و انصار دونوں میں سے ایک ایک بہادر اس شرف کے حاصل کرنے کیلئے اٹھے آپ ﷺ نے حکم دیا کہ گھائی کے دہانے پر جا کر متمکن ہو جائیں کہ وہی کفار کا کمین گاہ ہو سکتا تھا دونوں بزرگ وہاں پہنچے تو مہاجر بزرگ سو گئے اور انصاری نے نماز پڑھنا شروع کر دی مشرک آیا اور فوراً اتار گیا کہ یہ محافظ اور نگہبان ہیں تین تیر مارے اور عینوں کے عینوں ان کے جسم میں ترازو ہو گئے لیکن وہ اپنی جگہ سے نہ ہٹے۔

آپ ﷺ غزوہ حنین کیلئے نکلے تو ایک صحابی نے شام کے وقت خبر دی کہ میں نے آگے جا کر پہاڑ کے اوپر سے دیکھا تو معلوم ہوا کہ قبیلہ ہوازن کے زن و مرد چار پایوں اور مویشیوں کو لے کر امنڈ آئے ہیں آپ ﷺ مسکرائے اور فرمایا کہ آج میری پاسبانی کون کرے گا؟

۱: ترمذی کتاب الفضائل مناقب سعد بن ابی وقاص۔

۲: مسلم کتاب الایمان باب ما نفعی اللہ من الایمان و ہو غیر مثاک فیہ دخل الجنة و حرم علی النار۔

۳: ابوداؤد کتاب الطہارۃ باب الوضو من الدم۔



حضرت انس بن ابی مرثد غنوی ؓ نے کہا ”میں یا رسول اللہ ﷺ!“ ارشاد ہوا کہ سوار ہو جاؤ وہ اپنے گھوڑے پر سوار ہو کر آئے تو فرمایا کہ اس گھائی کے اوپر چڑھ جاؤ، آپ ﷺ نماز فجر کیلئے اٹھے تو صحابہ ؓ سے فرمایا کہ تمہیں اپنے شہ سوار کی بھی خبر ہے۔ ”صحابہ ؓ نے عرض کیا ہمیں تو کچھ خبر نہیں جماعت قائم ہوئی تو آپ ﷺ نماز پڑھاتے جاتے تھے اور مڑ کے گھائی کی طرف دیکھتے جاتے تھے نماز ادا کر چکے تو فرمایا لو مبارک تمہارا شہ سوار آگیا۔ صحابہ ؓ نے گھائی کے درختوں کے درمیان سے دیکھا تو وہ آپہنچے اور خدمت مبارک میں حاضر ہو کر سلام کیا اور کہا کہ میں گھائی کے بلند ترین حصے پر جہاں آپ ﷺ نے مامور فرمایا تھا چڑھ گیا صبح کو دونوں گھائیاں بھی دیکھیں تو ایک متنفس بھی نظر نہ آیا آپ ﷺ نے فرمایا کبھی نیچے بھی اترے تھے۔ بولے صرف نماز اور قضائے حاجت کیلئے ارشاد ہوا تم کو جنت مل چکی اس کے بعد اگر کوئی عمل نہ کرو تو کوئی حرج نہیں۔“<sup>۱</sup>

ایک غزوہ میں صحابہ کرام ؓ نے ایک ٹیلے پر قیام فرمایا اس شدت سے سردی پڑی کہ بعض لوگوں نے زمین میں گڑھا کھودا اور اس کے اندر گھس کر اوپر سے ڈھال ڈال لی۔ آپ ﷺ نے یہ حالت دیکھی تو فرمایا کہ ”آج کی شب میری حفاظت کون کرے گا؟ میں اس کو دعا دوں گا۔“ ایک انصاری نے کہا کہ ”میں یا رسول اللہ ﷺ!“ آپ ﷺ نے قریب بلا کر ان کا نام پوچھا اور دیر تک دعا دیتے رہے حضرت ابوریحانہ ؓ نے یہ دعا سنی تو کہا کہ میں دوسرا نگہبان بنوں گا۔ آپ ﷺ نے قریب بلا کر نام پوچھا اور ان کو بھی دعا دی۔<sup>۲</sup>

غزوہ بدر میں جب آپ ﷺ نے کفار کے مقابلہ کیلئے صحابہ کرام ؓ کو طلب کیا تو حضرت مقداد ؓ بولے ہم وہ نہیں ہیں جو موسیٰ علیہ السلام کی قوم کی طرح کہہ دیں۔

فَاذْهَبْ اِنَّ رَبَّكَ فَقَاتِلَا

تم اور تمہارا خدا دونوں جاؤ اور لڑو

بلکہ ہم آپ ﷺ کے دائیں سے بائیں سے آگے سے پیچھے سے لڑیں گے آپ ﷺ نے یہ جان نثارانہ فقرے سنے تو چہرہ مبارک فرط مسرت سے چمک اٹھا۔<sup>۳</sup>

صحابہ کرام ؓ کے جان نثارانہ جذبات کا ظہور سب سے زیادہ غزوہ احد میں ہوا چنانچہ اس غزوہ میں کسی مقام پر رسول اللہ ﷺ کے ساتھ صرف نو صحابہ ؓ جن میں سات انصاری اور دو قریشی تھے (یعنی حضرت طلحہ ؓ اور حضرت سعد ؓ) رہ گئے، اس حالت

۱: ابوداؤد کتاب الجہاد باب فی فضل اجرہ فی سبیل اللہ عزوجل۔

۲: مسند ابن ضویل جلد ۴ صفحہ ۱۳۴۔

۳: بخاری کتاب المغازی باب غزوہ بدر۔



میں کفار آپ ﷺ پر دفعۃً ٹوٹ پڑے تو آپ ﷺ نے ان جان نثاریوں کی طرف خطاب کر کے فرمایا کہ ان اشقیاء کو کون میرے پاس سے بٹا سکتا ہے ایک انصاری فوراً آگے بڑھے اور لڑ کر آپ ﷺ پر قربان ہو گئے اسی طرح کفار برابر آپ ﷺ پر حملہ کرتے جاتے اور آپ ﷺ بار بار پکارتے جاتے تھے اور ایک ایک انصاری بڑھ کر آپ ﷺ پر اپنی جان قربان کرتا جاتا تھا یہاں تک کہ ساتوں بزرگ شہید ہو گئے۔<sup>۱</sup>

حضرت طلحہؓ اور حضرت سعدؓ کی جان نثاری کا وقت آیا تو حضرت سعدؓ کے سامنے آپ ﷺ نے خود اپنا ترکش بکھیر دیا اور فرمایا کہ تیر بھینکو میرے ماں باپ تم پر قربان حضرت ابو طلحہؓ سپر لے کر آپ ﷺ کے سامنے کھڑے ہو گئے اور تیر چلانے لگے اور اس شدت سے تیر اندازی کی کہ دو تین کمائیں ٹوٹ گئیں اگر آپ ﷺ گردن اٹھا کر کفار کی طرف دیکھتے تھے تو وہ کہتے تھے میرے ماں باپ آپ ﷺ پر قربان ہوں گردن اٹھا کر نہ دیکھتے مبادا کوئی تیر نہ لگ جائے میرا سینہ آپ ﷺ کے سینہ کے سامنے ہے۔<sup>۲</sup>

اس غزوہ میں حضرت شماس بن عثمانؓ کی جان نثاری کا حال یہ تھا کہ رسول اللہ ﷺ دائیں بائیں جس طرف نگاہ اٹھا کر دیکھتے تھے ان کی تلوار چمکتی ہوئی نظر آتی تھی آپ ﷺ پر غشی طاری ہوئی تو انھوں نے اپنے آپ کو آپ ﷺ کی سپر بنالیا یہاں تک کہ اسی حالت میں شہید ہوئے۔<sup>۳</sup>

اس غزوہ میں آپ ﷺ نے ایک صحابی کو حضرت سعد بن ربیع انصاری کی تلاش میں روانہ فرمایا وہ لاشوں کے درمیان ان کو ڈھونڈنے لگے، تو حضرت سعد بن ربیعؓ خود بول اٹھے کیا کام ہے؟ جواب دیا کہ رسول اللہ ﷺ نے مجھے تمہارا ہی پتہ لگانے کیلئے بھیجا ہے بولے جاؤ آپ ﷺ کی خدمت میں میرا سلام عرض کر دو اور کہو کہ مجھے نیزے کے بارہ زخم لگے ہیں اور اپنے قبیلہ میں اعلان کر دو کہ اگر رسول اللہ ﷺ شہید ہو گئے اور ان میں ایک تنفس بھی زندہ رہا تو خدا کے نزدیک ان کا کوئی عذر قابل سماعت نہ ہوگا۔<sup>۴</sup>

نہ صرف مرد بلکہ عورتیں بھی آپ ﷺ کی جان نثاری کی آرزو رکھتی تھیں حضرت طلحہ بن عمیرؓ اسلام لائے اور اپنی ماں اروی بنت عبدالمطلب کو اس کی خبر دی تو بولیں کہ تم نے جس شخص کی مدد کی وہ اس کا سب سے زیادہ مستحق تھا اگر مردوں کی طرح ہم بھی استطاعت رکھتے تو آپ ﷺ کی حفاظت کرتے اور آپ کی طرف سے لڑتے۔<sup>۵</sup>

۱: صحیح مسلم باب غزوہ احد۔ ۲: بخاری باب غزوہ احد۔

۳: طبقات ابن سعد تذکرہ حضرت شماس بن عثمان۔ ۴: موطا امام مالک کتاب الجہاد باب الترغیب فی الجہاد۔

۵: استیعاب تذکرہ حضرت طحیہ بن عمیر۔

## خدمت رسول ﷺ

صحابہ کرام رضی اللہ عنہم رسول اللہ ﷺ کی خدمت کو اپنا سب سے بڑا شرف خیال کرتے تھے اس لئے متعدد بزرگوں نے اپنے آپ کو آپ ﷺ کی خدمت کیلئے وقف کر دیا تھا حضرت بلال رضی اللہ عنہ نے ابتدائے بعثت ہی سے آپ ﷺ کی خانہ داری کے تمام کاروبار کا انتظام اپنے ذمے لے لیا تھا اور اس کیلئے طرح طرح کی ذلتیں اور تکلیفیں برداشت کرتے تھے لیکن آپ ﷺ کے شرف خدمت کا چھوڑنا کبھی گوارا نہیں کرتے تھے آپ ﷺ کا معمول تھا کہ جب کوئی غریب مسلمان خدمت مبارک میں حاضر ہوتا اور اس کے بدن پر کپڑے نہ ہوتے تو آپ ﷺ حضرت بلال رضی اللہ عنہ کو حکم دیتے اور قرض دام لے کر اس کی خوراک و لباس کا انتظام کرتے ایک بار کسی مشرک سے اس غرض کیلئے قرض لیا لیکن ایک دن اس نے دیکھا تو نہایت سخت لہجے میں کہا او جہشی تجھے معلوم ہے کہ اب مہینے میں کتنے دن رہ گئے ہیں۔ صرف چار دن اسی عرصہ میں قرض وصول کر لوں گا ورنہ جس طرح تو پہلے بکریاں چرایا کرتا تھا اسی طرح بکریاں چرواؤں گا حضرت بلال رضی اللہ عنہ کو اس سے سخت رنج ہوا عشاء کے بعد آپ ﷺ کی خدمت میں آئے اور کہا کہ مشرک نے مجھے یہ کچھ کہا ہے آپ ﷺ کے پاس اور نیز میرے پاس قرض کے ادا کرنے کا کوئی سامان نہیں۔

اور وہ مجھے ذلیل کر رہا ہے فرمائیے تو جب تک قرض نہ ادا ہو جائے مسلمان قبال میں بھاگ کر پناہ لوں گھر واپس آئے تو بھاگنے کا تمام سامان بھی کر لیا لیکن رزاق عالم نے صبح تک خور قرض کے ادا کرنے کا سامان کر دیا۔<sup>۱</sup>

حضرت عبداللہ بن مسعود رضی اللہ عنہ کو یہ شرف حاصل تھا کہ جب آپ ﷺ کہیں جاتے تو وہ پہلے آپ ﷺ کو جوتیاں پہناتے پھر آگے آگے عصا لے کر چلتے۔ آپ ﷺ مجلس میں بیٹھنا چاہتے تو آپ ﷺ کے پاؤں سے جوتیاں نکالتے پھر آپ ﷺ کو عصادیتے آپ ﷺ اٹھتے تو پھر اسی طرح جوتیاں پہناتے آگے آگے عصا لے کر چلتے اور حجرہ مبارک تک پہنچا جاتے آپ ﷺ نہاتے تو پردہ کرتے آپ ﷺ سوتے تو بیدار کرتے آپ ﷺ سفر میں جاتے تو آپ ﷺ کا بچھونا، مسواک، جوتا اور وضو کا پانی ان کے ساتھ ہوتا اس لئے وہ صاحب سوار رسول اللہ ﷺ یعنی آپ ﷺ کے میر سامان کہے جاتے تھے۔<sup>۲</sup>

حضرت ربیعہ سلمیٰ رضی اللہ عنہ بھی شب و روز آپ ﷺ کی خدمت میں مصروف رہتے جب

۱: ابوداؤد کتاب الخراج باب فی الامام نقیل ھدایا المشکرین۔

۲: طبقات ابن سعد تذکرہ حضرت عبداللہ بن مسعود۔

آپ ﷺ عشاء کی نماز سے فارغ ہو کر کا شانہ نبوت میں تشریف لے جاتے تو وہ دروازہ پر بیٹھ جاتے کہ مبادہ آپ ﷺ کو کوئی ضرورت پیش آجائے ایک بار انھوں نے آپ ﷺ کو تامل اختیار کرنے کا مشورہ دیا بولے یہ تعلق آپ ﷺ کی خدمت گزاری میں خلل انداز ہو گا جس کو میں پسند نہیں کرتا لیکن آپ ﷺ کے بار بار کے اصرار سے شادی کرنے پر مجبور ہو گئے۔<sup>۱</sup> حضرت عقبہ بن عامر ؓ آپ ﷺ کے مستقل خدمت گزار تھے ان کا کام یہ تھا کہ سفر میں آپ ﷺ کی اونٹنی کو ہانکتے ہوئے چلتے تھے۔<sup>۲</sup> حضرت انس بن مالک ؓ کو بچپن ہی سے ان کی والدہ نے آپ ﷺ کی خدمت کیلئے وقف کر دیا تھا۔

حضرت سلمیٰ رضی اللہ عنہا ایک صحابیہ رضی اللہ عنہا تھیں جنہوں نے اس استقلال کے ساتھ آپ ﷺ کی خدمت کی کہ ان کو خادمہ رسول اللہ کا لقب حاصل ہوا۔ حضرت سفینہ رضی اللہ عنہا حضرت سلمیٰ رضی اللہ عنہا کی والدہ کے غلام تھے انھوں نے ان کو اس شرط پر آزاد کرنا چاہا کہ وہ اپنی عمر آپ ﷺ کی خدمت گزاری میں صرف کر دیں انھوں نے کہا کہ اگر آپ یہ شرط نہ بھی کرتیں تب بھی میں تانفس واپس آپ ﷺ کی خدمت سے علیحدہ نہ ہوتا۔<sup>۳</sup>

ان بزرگوں کے علاوہ جو صحابہ ؓ اکثر آپ ﷺ کی خدمت میں حاضر رہتے تھے ان کو بھی عموماً شرف خدمت حاصل ہوتا رہتا تھا ایک بار آپ ﷺ رفع حاجت کیلئے بیٹھے تو حضرت عمر ؓ آپ ﷺ کے پیچھے پانی کا کوزہ لے کر کھڑے رہے آپ ﷺ نے پوچھا کہ ”عمر کیا ہے؟“ بولے کہ ”وضو کا پانی“، فرمایا کہ ”ہر وقت اس کی ضرورت نہیں۔“<sup>۴</sup>

حضرت ابو ہریرہ کو جو ہمیشہ خدمت مبارک میں حاضر رہتے تھے اکثر یہ شرف حاصل ہوتا کہ جب آپ ﷺ رفع ضرورت کیلئے تشریف لے جاتے تو وہ کسی طشت یا کوزہ میں پانی لاتے اور آپ ﷺ وضو کرتے۔<sup>۵</sup>

ایک بار حضرت حسین ؓ نے آپ ﷺ کی گود میں پیشاب کر دیا حضرت لبابہ ؓ

۳: مسند ابن حنبل جلد ۴ صفحہ ۵۸، ۵۹۔

۴: ابوداؤد کتاب الصلوٰۃ ابواب شہر رمضان باب فی المعوذتین۔

۵: ابوداؤد کتاب الطب باب الحیض۔

۱: ابوداؤد کتاب الاعتق باب التعلق علی الشرط۔

۲: ایضاً کتاب الطہارۃ باب فی الاستبراء۔

۳: ایضاً کتاب الطہارۃ باب الرجل ید مالک ید الارض الا استنجی۔

نے کہا کہ آپ ﷺ دوسرا کپڑا پہن لیں اور اپنا تہ بند مجھے عنایت فرمائیں کہ میں دھولاؤں ارشاد ہوا کہ بچے کے پیشاب پر صرف پانی چھڑک دینا کافی ہے۔

حضرت ابواصحیحؓ ہمیشہ آپ ﷺ کی خدمت میں مصروف رہتے تھے چنانچہ جب آپ ﷺ غسل فرماتے تو وہ پیٹھ پھیر کر کھڑے ہو جاتے اور آپ ﷺ ان کی آڑ میں نہا لیتے ایک بار امام حسنؓ یا حسینؓ نے آپ ﷺ کے سینے پر پیشاب کر دیا انھوں نے سینہ مبارک کو دھونا چاہا لیکن آپ ﷺ نے فرمایا کہ لڑکے کے پیشاب پر صرف پانی چھڑک دینا چاہئے۔<sup>۱</sup>

جب آپ ﷺ نے حجتہ الوداع میں رمی جمرہ کرنا چاہی تو خدام بارگاہ میں حضرت اسامہؓ اور حضرت بلالؓ ساتھ ساتھ تھے ایک کے ہاتھ میں ناقہ کی نکیل تھی اور دوسرے بزرگ آپ ﷺ کے سر پر اپنا کپڑا اتانے ہوئے چلتے تھے کہ آفتاب کی شعاعیں چہرہ مبارک کو گرم نگاہوں سے نہ دیکھنے پائیں۔<sup>۲</sup>

### محبت رسول ﷺ

حدیث شریف میں ہے۔

لا یومن احدکم حتی اکون احب الیہ من والدہ وولدہ والناس اجمعین۔  
یعنی رسول اللہ ﷺ نے فرمایا کہ جب تک میں تم کو تمہارے باپ لڑکے اور تمام لوگوں سے زیادہ محبوب نہ ہو جاؤں تم لوگ مومن نہیں کہے جاسکتے۔

اور صحابہ کرامؓ کو ایمان کا یہی درجہ کمال حاصل تھا چنانچہ حضرت جابرؓ کے والد جب غزوہ احد کی شرکت کیلئے روانہ ہونے لگے تو بیٹے سے کہا کہ میں ضرور شہید ہوں گا اور رسول اللہ ﷺ کے سوا مجھ کو تم سے زیادہ کوئی عزیز نہیں ہے تم میرا قرض ادا کرنا اور اپنے بھائیوں کے ساتھ سلوک کرنا۔ اس کے علاوہ صحابہ کرامؓ اور بھی مختلف طریقوں سے آپ ﷺ کی محبت کا اظہار کرتے تھے۔

ایک بار ایک صحابی آپ ﷺ کی خدمت میں حاضر ہوئے جوش محبت میں آپ ﷺ کی قمیص الٹ دی اسکے اندر گھس گئے آپ ﷺ کو چوما اور آپ ﷺ سے لپٹ گئے۔<sup>۳</sup>

حضرت اسید بن حضیرؓ ایک شگفتہ مزاج صحابی تھے ایک روز وہ ہنسی مذاق کی باتیں

۱: ابوداؤد کتاب الطہارۃ باب بول الصبی۔ صیب الثوب۔

۲: ابوداؤد کتاب المناکح باب فی المحرم۔ ظلل۔

۳: اسد الغابہ تذکرہ حضرت عبداللہ بن عمرو بن حرام۔

۴: ابوداؤد کتاب الزکوۃ باب ما لا یجوز منعه۔

کر رہے تھے کہ آپ ﷺ نے ان کے پہلو میں ایک چھڑی سے کوچ دیا انھوں نے اس کا انتقام لینا چاہا آپ ﷺ اس پر راضی ہو گئے لیکن انھوں نے کہا کہ آپ ﷺ کے بدن پر قیص ہے حالانکہ میں برہنہ تھا آپ ﷺ نے قیص بھی اٹھادی قیص کا اٹھانا تھا کہ وہ آپ ﷺ سے لپٹ گئے پہلو چومے اور کہا یا رسول اللہ ﷺ یہی مقصود تھا۔

جب آپ ﷺ کی خدمت میں وفد عبدالقیس حاضر ہوا تو سواری سے اترنے کیساتھ ہی سب کے سب دوڑے اور آپ ﷺ کے ہاتھ اور پاؤں کو بوسہ دیا۔<sup>۱</sup> حضرت کردم رضی اللہ عنہ نے حجتہ الوداع میں آپ ﷺ کی زیارت کی تو آپ ﷺ کے قدم لئے اور آپ ﷺ کی رسالت کا اقرار کیا اور آپ ﷺ کی باتیں سنتے رہے۔<sup>۲</sup> حضرت زاہر رضی اللہ عنہ ایک بدوی صحابی تھے جو رسول اللہ ﷺ سے نہایت محبت رکھتے تھے اور آپ ﷺ کی خدمت میں ہدیہ بھیجا کرتے تھے۔ آپ ﷺ بھی ان سے محبت رکھتے تھے اور فرمایا کرتے تھے کہ ”زاہر ہمارے بدوی ہیں اور ہم انکے شہری ہیں۔“ ایک دن وہ اپنا سودا فروخت کر رہے تھے آپ ﷺ نے پیچھے سے آکر انکو گود میں لے لیا، انھوں نے کہا کون ہے؟ چھوڑ دو لیکن مڑ کر دیکھا اور معلوم ہوا کہ آپ ﷺ ہیں تو اپنی پشت کو بار بار آپ ﷺ کے سینہ سے چماتے تھے اور تسکین نہیں ہوتی تھی۔<sup>۳</sup>

عرب میں یہ خیال تھا کہ اگر کسی کے پاؤں سو جائیں اور وہ اپنے محبوب کو یاد کرے تو یہ کیفیت زائل ہو جاتی ہے ایک بار حضرت عبداللہ بن عمر رضی اللہ عنہ کے پاؤں سو گئے تو کسی نے کہا اپنے محبوب کو یاد کر لو بولے یا محمد ﷺ۔<sup>۴</sup>

حضرت ام عطیہ رضی اللہ عنہا ایک صحابیہ رضی اللہ عنہا تھیں وہ جب آپ ﷺ کا ذکر کرتیں تو فرط مسرت سے کہتیں ”بابا، یعنی میرے باپ آپ ﷺ پر قربان“۔<sup>۵</sup>

عزت اور محبت کی وجہ سے صحابہ کرام رضی اللہ عنہم آپ ﷺ کے آرام اور آسائش کا نہایت خیال رکھتے تھے اور آپ ﷺ کی کسی قسم کی تکلیف گوارا نہیں کرتے تھے۔

آپ ﷺ ایک سفر میں تھے جس میں ایک صحابی نہایت اہتمام کے ساتھ آپ ﷺ کیلئے پانی ٹھنڈا کرتے تھے۔<sup>۶</sup>

- ۱: البوداؤد کتاب الادب باب فی اقبلہ الجہد۔
- ۲: ایضاً کتاب الزکات باب فی تزویج لم یولد۔
- ۳: شامل ترمذی باب ماجاء فی صفۃ فرائد رسول اللہ صلی اللہ علیہ وسلم۔
- ۴: اب المفرد باب ما یقول الرجل اذا خدرت رجلہ۔
- ۵: نسائی کتاب الحیض باب شہود الخضر العیدین و عموہا المسلمین۔
- ۶: کتاب الزہد باب حدیث جابر الطویل۔

ایک عورت تھی جو ہمیشہ مسجد نبوی ﷺ میں جھاڑو دیا کرتی تھی اس کا انتقال ہو گیا تو صحابہ کرام رضی اللہ عنہم نے اس کو دفن کر دیا اور آپ ﷺ کو اطلاع نہ دی آپ ﷺ کو معلوم ہوا تو فرمایا کہ مجھے کیوں نہیں خبر کی۔ بولے حضور ﷺ روزے سے تھے اور قیلولہ فرما رہے تھے، ہم نے تکلیف دینا گوارا نہ کیا۔ اسی طرح ایک اور صحابی کا انتقال ہو گیا تو صحابہ رضی اللہ عنہم نے آپ ﷺ کو خبر نہ کی اور کہا کہ اندھیری رات تھی حضور ﷺ کو زحمت ہوتی۔<sup>۱</sup>

آپ ﷺ کو جو چیز محبوب ہوتی وہ آپ ﷺ کی محبت کی وجہ سے صحابہ کرام رضی اللہ عنہم کو بھی محبوب ہو جاتی کہ وہ آپ ﷺ کو نہایت مرغوب تھا۔ اس لئے حضرت انس رضی اللہ عنہ بن مالک بھی اس کو نہایت پسند فرماتے تھے۔ چنانچہ ایک روز کدو کھا رہے تھے تو خود بخود بول اٹھے اے درخت اس بنا پر کہ رسول اللہ ﷺ کو تجھ سے محبت تھی تو مجھے کس قدر محبوب ہے۔<sup>۲</sup>

آپ ﷺ کی محبت نے صحابہ کرام رضی اللہ عنہم کے نزدیک آپ ﷺ کی ہر چیز کو محبوب بنا دیا تھا آپ ﷺ کا معمول تھا کہ ہر کام کی ابتدا اپنے جانب سے فرماتے ایک بار حضرت میمونہ رضی اللہ عنہا کے گھر میں حضرت عبداللہ بن عباس رضی اللہ عنہ آپ ﷺ کے دائیں اور حضرت خالد بن ولید بائیں جانب بیٹھے ہوئے تھے حضرت میمونہ دودھ لائیں تو آپ ﷺ نے پی کر حضرت عبداللہ بن عباس رضی اللہ عنہ سے فرمایا کہ حق تو تمہارا ہے لیکن اگر ایثار کرو تو خالد کو دے سکتے ہو بولے کہ میں آپ ﷺ کا جھوٹا کسی کو نہیں دے سکتا۔<sup>۳</sup>

ایک مرتبہ آپ ﷺ نے پانی یا دودھ پی کر حضرت ام ہانی رضی اللہ عنہا کو عنایت فرمایا بولیں میں اگرچہ روزے سے ہوں لیکن آپ ﷺ کا جھوٹا واپس کرنا پسند نہیں کرتی۔<sup>۴</sup>

ایک بار ایک صحابی خدمت مبارک میں حاضر ہوئے آپ ﷺ کھانا کھا رہے تھے ان کو بھی شریک کرنا چاہا وہ روزے سے تھے اس لئے ان کو افسوس ہوا کہ ہائے رسول اللہ ﷺ کا کھانا نہ کھایا۔<sup>۵</sup>

محبت کی وجہ سے آپ ﷺ کو رنج ہوتا تو تمام صحابہ رضی اللہ عنہم کو بھی رنج ہوتا آپ ﷺ کو خوشی ہوتی تو تمام صحابہ رضی اللہ عنہم بھی اس میں شریک ہوتے آپ ﷺ نے ایک مہینے کیلئے ازواج مطہرات رضی اللہ عنہم سے علیحدگی اختیار کر لی تو تمام صحابہ رضی اللہ عنہم نے مسجد میں آکر گریہ

۱: سنن ابن ماجہ باب کتاب الجنائز باب ما جاء فی الصلوٰۃ علی النبر۔

۲: ترمذی کتاب الطعمہ باب ما جاء فی اکل الدباء۔

۳: ترمذی ابواب الدعوات باب ما یول اذا اکل طعاماً۔

۴: مسند ابن حبیب جلد ۶ صفحہ ۳۴۳۔

۵: سنن ابن ماجہ کتاب الطعمہ باب ما جاء فی اکل طعام۔

وزاری شروع کر دی۔<sup>۱</sup>

آپ ﷺ نے جب مرض الموت میں حضرت ابو بکر رضی اللہ عنہ کو امام بنانا چاہا تو حضرت عائشہ نے کہا کہ وہ رقیق القلب آدمی ہیں جب آپ ﷺ کو نہ دیکھیں گے تو خود روئیں گے اور تمام صحابہ رضی اللہ عنہم بھی۔<sup>۲</sup> حضرت عمر بن الجموع ایک فیاض صحابی تھے ان کو آپ ﷺ سے اس قدر محبت تھی کہ جب آپ ﷺ نکاح کرتے تو وہ آپ ﷺ کی جانب سے دعوت ولیمہ کرتے۔<sup>۳</sup> آپ ﷺ جب کسی غزوہ میں تشریف لے جاتے تو صحابیات رضی اللہ عنہن فرط محبت آپ ﷺ کی واپسی اور سلامتی کیلئے نذریں مانتی تھیں۔ ایک بار آپ ﷺ کو غزوہ واپس آئے تو ایک صحابیہ رضی اللہ عنہا (اجاریہ سورہ) نے کہا کہ یا رسول اللہ ﷺ میں نے نذر مانی تھی کہ اگر خدا آپ ﷺ کو صحیح و سالم واپس لایگا تو آپ ﷺ کے سامنے دف بجا بجا کے گاؤں گی۔<sup>۴</sup> آپ ﷺ عموماً فقر و فاقہ کے ساتھ زندگی بسر کرتے تھے صحابہ کرام رضی اللہ عنہم کے سامنے آپ ﷺ کی خانگی زندگی کا یہ منظر آ جاتا تو فرط محبت سے آبدیدہ ہو جاتے ایک بار حضرت عمر رضی اللہ عنہ کا شانہ نبوت میں تشریف لے گئے تو دیکھا کہ آپ ﷺ چٹائی پر لیٹے ہوئے ہیں جس پر کوئی بستر نہیں ہے جسم مبارک پر تہبند کے سوا کچھ نہیں پہلو میں بدھیاں پڑ گئی ہیں توشہ خانہ میں مٹھی بھر جو کے سوا اور کچھ نہیں آنکھوں سے بے ساختہ آنسو نکل آئے ارشاد ہوا کہ عمر رضی اللہ عنہ کیوں روتے ہو؟ کیوں نہ روؤں؟ آپ ﷺ کی یہ حالت ہے اور قیصر و کسری دنیا کے مزے ازار ہے ہیں فرمایا کیا تمہیں یہ پسند نہیں کہ ہمارے لئے آخرت اور ان کیلئے دنیا ہو۔<sup>۵</sup>

آپ ﷺ کے وصال کے بعد صحابہ کرام رضی اللہ عنہم کو جب آپ ﷺ کی یہ حالت یاد آتی تھی تو آنکھوں سے آنسو نکل پڑتے تھے ایک بار حضرت ابو ہریرہ کے سامنے چپاتیاں آئیں تو دیکھ کر رو پڑے کہ آپ ﷺ نے اپنی آنکھوں سے چپاتی نہیں دیکھی۔<sup>۶</sup>

ایک دن حضرت عبدالرحمن بن عوف نے اپنے دوستوں کو گوشت روٹی کھلایا تو رو پڑے اور کہا کہ رسول اللہ ﷺ کا وصال بھی ہو گیا اور آپ ﷺ نے پیٹ بھر جو کی روٹی کبھی نہیں کھائی۔<sup>۷</sup> اگر آپ ﷺ کسی چیز سے متمتع نہ ہو سکتے تو صحابہ کرام رضی اللہ عنہم اس سے متمتع ہونا پسند نہ کرتے آپ ﷺ کا وصال ہوا تو آپ ﷺ کے کفن کیلئے ایک حلوہ خریدا گیا لیکن بعد کو آپ

۱: مسلم کتاب الرضاغ باب فی الایام اور اعترال النساء۔

۲: سنن ابن ماجہ کتاب الصلوۃ باب ماجاء فی صلوۃ الرسول صلعم فی مرضہ۔

۳: اصحابہ جلد ۲۹۶۴ تذکرہ حضرت عمر و بن الجموع۔

۴: ترمذی کتاب المناقب مناقب ابی الحنفی عمر بن الخطاب۔

۵: مسلم کتاب الرضاغ باب فی الایام اور اعترال النساء وختیر ہیں۔

۶: سنن ابن ماجہ کتاب الاطعمہ باب الرقاق۔ ۷: ترمذی باب ماجاء فی عیش النبی صلعم۔



ﷺ دوسرے کپڑوں میں کفنائے گئے اور یہ حلہ حضرت عبداللہ بن ابی بکر نے اس خیال سے لے لیا کہ اسکو اپنے کفن کیلئے محفوظ رکھیں گے لیکن پھر کہا کہ جب خدا کی مرضی نہ ہوئی کہ وہ رسول اللہ ﷺ کا کفن ہو تو میرا کیوں ہو یہ کہ کرا اسکو فروخت کر کے اسکی قیمت صدقہ کر دی۔<sup>۱</sup>  
غزوہ تبوک سخت گرمیوں کے زمانہ میں واقع ہوا تھا حضرت ابو خثیمہ ؓ ایک صحابی تھے۔

جو اس غزوہ میں شریک نہ ہو سکے تھے ایک دن وہ گھر میں آئے تو دیکھا کہ بیویوں نے ان کی آسائش کیلئے نہایت سامان کیا ہے بالا خانے پر چھڑکاؤ کیا ہے پانی سرد کیا ہے عمدہ کھانا تیار کیا ہے لیکن وہ یہ تمام سامان عیش دیکھ کر بولے رسول اللہ ﷺ اس لو اور گرمی میں کھلے ہوئے میدان میں ہوں اور ابو خثیمہ سایہ سرد پانی عمدہ غذا اور خوبصورت عورتوں کے ساتھ لطف اٹھائے خدا کی قسم یہ انصاف نہیں ہے میں ہر گز بالا خانہ پر نہ آؤں گا چنانچہ اسی وقت زاوراہ لیا اور تبوک کی طرف روانہ ہو گئے۔<sup>۲</sup>

وصال کے بعد آپ ﷺ یاد آتے تو صحابہ ؓ بے اختیار رو پڑتے ایک دن حضرت عبداللہ ابن عباس ؓ نے فرمایا جمعرات کا دن اور جمعرات کا دن کس قدر سخت تھا اس کے بعد اس قدر روئے کہ زمین کی کنکریاں آنسوؤں سے تر ہو گئیں حضرت سعید بن جبیر ؓ نے پوچھا جمعرات کا دن کیا۔ بولے اسی دن آپ ﷺ کے مرض الموت میں اشتداد ہوا تھا۔<sup>۳</sup>  
آپ ﷺ کی مبارک صحبتوں کی یاد آتی تو صحابہ کرام ؓ کی آنکھوں سے بے اختیار آنسو جاری ہو جاتے ایک بار حضرت ابو بکر ؓ اور حضرت عباس ؓ انصار کی ایک مجلس میں گئے تو دیکھا کہ سب لوگ رو رہے ہیں سب پوچھا تو بولے کہ ہم کو آپ ﷺ کی مجلس یاد آگئی حافظ ابن حجر ؓ اس حدیث کی شرح میں لکھتے ہیں کہ یہ واقعہ آپ ﷺ کی بیماری کے زمانہ کا ہے جس میں انصار کو یہ خوف پیدا ہوا کہ اگر اس مرض میں آپ ﷺ کا وصال ہوا تو پھر آپ ﷺ کی مجلس میسر نہ ہوگی اس لئے وہ اس غم میں رو پڑے۔

حضرت عبداللہ بن عمر ؓ جب رسول اللہ ﷺ کا تذکرہ فرماتے تھے تو آنکھوں سے آنسو جاری ہو جاتے تھے۔<sup>۵</sup>

۱: مسلم کتاب البیاض باب فی کفن المیت۔

۲: اسد الغابہ جلد ۴ صفحہ ۲۹۱ تذکرہ مالک بن قیس۔

۳: مسلم کتاب الوصیۃ باب ترک الوصیۃ لمن لیس نوحی یوصی فیہ۔

۴: بخاری کتاب المناقب باب قول النبی صلعم اقبلوا من محسنہم و تجاوزوا عن مسنہم۔

۵: طبقات ابن سعد تذکرہ حضرت عبداللہ بن عمرؓ۔



اہل بیت اور رسول اللہ ﷺ کے اعزہ و اقارب کی عزت و محبت رسول اللہ ﷺ کے تعلق سے صحابہ کرام رضی اللہ عنہم اہل بیت کی بھی نہایت عزت و محبت کرتے تھے ایک بار امام باقر حضرت جابر بن عبد اللہ کی خدمت میں حجتہ الوداع کی کیفیت پوچھنے کی غرض سے حاضر ہوئے۔ اس وقت اگرچہ وہ طالب العلمان اور نیاز مندانہ حیثیت سے آئے تھے تاہم حضرت جابر بن عبد اللہ رضی اللہ عنہ نے نہایت تپاک سے ان کا خیر مقدم کیا پہلے ان کے سر کی طرف ہاتھ بڑھایا اور ان کے اوپر اور نیچے کے تکتے کھولنے سینے پر ہاتھ رکھا اور مر دبا کہا پھر اصل مسئلہ پر گفتگو کرنے کی اجازت دی۔<sup>۱</sup>

ایک بار ایک عراقی نے حضرت عبد اللہ بن عمر رضی اللہ عنہ سے پوچھا کہ مجھ پر کا خون جو کپڑے پر لگ جاتا ہے اس کا کیا حکم ہے بولے ان کو دیکھو رسول اللہ ﷺ کے نواسے کو تو شہید کر ڈالا اور مجھ پر کا خون کا سوال کرتے ہیں۔<sup>۲</sup>

رسول اللہ ﷺ کے انتقال کے چند روز بعد ایک دن حضرت ابو بکر رضی اللہ عنہ ایک راستے سے گزرے دیکھا کہ حضرت حسن رضی اللہ عنہ کھیل رہے ہیں اٹھا کر اپنے کندھے پر رکھ لیا اور یہ شعر پڑھا۔

و ابابى شبه النبى

ليس شبيها بالعلی

میرا باپ تم پر قربان کہ رسول اللہ ﷺ کے ہم شکل ہو علی رضی اللہ عنہ کے مشابہ نہیں حضرت علی رضی اللہ عنہ کبھی ساتھ تھے وہ ہنس پڑے۔<sup>۳</sup>

ایک دن حضرت ابو ہریرہ رضی اللہ عنہ امام حسن رضی اللہ عنہ سے ملے اور کہا کہ ذرا پیٹ کھولنے جہاں رسول اللہ ﷺ نے بوسہ دیا تھا وہیں میں بھی بوسہ دوں گا چنانچہ انھوں نے پیٹ کھولا اور انھوں نے وہیں بوسہ دیا۔<sup>۴</sup>

ایک بار بہت سے لوگ مسجد نبوی ﷺ میں بیٹھے ہوئے تھے اتفاق سے حضرت امام حسین رضی اللہ عنہ آگئے اور سلام کیا سب نے سلام کا جواب دیا لیکن حضرت عبد اللہ بن عمرو بن العاص رضی اللہ عنہ خاموش رہے جب سب چپ ہوئے تو یا آواز بلند کہا السلام و علیکم ورحمۃ اللہ برکاتہ یہ کہہ کر سب کی طرف مخاطب ہو کر کہا کہ میں تمہیں بتاؤں کہ زمین کے رہنے والوں

۱: ابوداؤد کتاب المناقب باب صغر حجة النبی صلعم۔

۲: ترمذی کتاب المناقب مناقب الحسن والحسین۔

۳: مسند ابن فضال جلد ۱ صفحہ ۸۔

۴: مسند ابن فضال جلد ۲ صفحہ ۴۲۔

میں آسمان والوں کو سب سے محبوب شخص کون ہے یہی جو جارہا ہے جنگ صفین کے بعد سے انھوں نے مجھ سے بات چیت نہیں کی اگر وہ مجھ سے راضی ہو جائیں تو یہ مجھے سرخ اونٹوں سے بھی زیادہ محبوب ہے۔<sup>۱</sup>

حضرت ابوالطفیل حضرت علی کرم اللہ وجہ کے بہت بڑے حامی تھے حضرت علی کرم اللہ وجہ کے انتقال کے بعد ایک بار حضرت امیر معاویہ نے ان سے پوچھا کہ تمہارے دوست ابوالحسن ؓ کے غم میں تمہارا کیا حال ہے بولے موسیٰ کے غم میں جو حال ان کی ماں کا تھا۔<sup>۲</sup> حضرت فاطمہ رضی اللہ عنہا نے جب حضرت ابوبکر ؓ سے رسول اللہ ﷺ کی وراثت کا مطالبہ کیا اور حضرت علی کرم اللہ وجہ نے رسول اللہ ﷺ کی قرابت کے حقوق جتائے تو حضرت ابوبکر ؓ نے اس موقع پر جو تقریر کی اس میں خاص طور پر اہل بیت کی محبت کا اظہار فرمایا اور کہا کہ اس ذات کی قسم جس کے ہاتھ میں میری جان ہے رسول اللہ ﷺ کی قرابت کے حقوق کا لحاظ مجھے اپنی قرابت سے زیادہ ہے اور لوگوں کو بھی ان کے حقوق کے لحاظ رکھنے کا حکم دیا۔<sup>۳</sup>

ایک بار حضرت عباس ؓ نے ایک معاملہ میں حضرت عمر ؓ سے اصرار کیا اور کہا کہ یا امیر المومنین اگر موسیٰ کے چچا آپ ﷺ کے پاس مسلمان ہو کر آتے تو آپ ﷺ کیا کرتے۔ بولے ان کے ساتھ سلوک کرتا حضرت عباس ؓ نے کہا تو پھر میں رسول اللہ ﷺ کا چچا ہوں بولے اے ابوالفضل آپ کی کیا رائے ہے خدا کی قسم آپ کے باپ مجھے اپنے باپ سے زیادہ محبوب ہیں کیونکہ مجھے معلوم ہے کہ وہ رسول اللہ ﷺ کو میرے باپ سے زیادہ محبوب تھے اور میں رسول اللہ ﷺ کی محبت کو اپنی محبت پر ترجیح دیتا ہوں۔<sup>۴</sup>

حضرت عباس ؓ کا انتقال ہوا تو بنو ہاشم نے الگ اور حضرت عثمان ؓ نے الگ انصار کی تمام آبادیوں میں اس کا اعلان کروایا لوگ اس کثرت سے جمع ہوئے کہ کوئی شخص تابوت کے پاس نہیں جاسکتا تھا خود بنو ہاشم کو لوگوں نے اس طرح گھیر لیا کہ حضرت عثمان ؓ نے پولیس کے ذریعہ سے ان کو ہٹایا۔<sup>۵</sup> عرب میں جب قحط پڑتا تھا تو حضرت عمر ؓ ان کے وسیلہ سے بارش کی دعا مانگتے تھے اور کہتے تھے کہ خداوند اہم پہلے اپنے پیغمبر کو وسیلہ بناتے تھے اور تو پانی برساتا تھا اور اب پیغمبر کے چچا کو وسیلہ بناتے ہیں ہمارے لئے پانی برسا۔<sup>۶</sup>

ایک بار حضرت عمر ؓ نے شفاء بنت عبد اللہ العدویہ کو بلا بھیجا وہ آئیں تو دیکھا کہ

۱: اسد الغابہ تذکرہ حضرت عبد اللہ بن عمرو بن العاص۔ ۲: استیعاب تذکرہ ابوالطفیل۔

۳: بخاری کتاب المناقب مناقب قرابۃ رسول اللہ ص ۱۰۰۔

۴: طبقات ابن سعد تذکرہ حضرت عباس۔ ۵: بخاری کتاب المناقب ذکر عباس بن عبد المطلب۔

عاتکہ بنت اسید رضی اللہ عنہا پہلے سے موجود ہیں کچھ دیر کے بعد حضرت عمر ؓ نے دونوں کو ایک ایک چادر دی لیکن شفاء کی چادر کم درجہ کی تھی، اس لئے انھوں نے کہا کہ ”میں عاتکہ سے زیادہ قدیم الاسلام اور آپ کی چچا زاد بہن ہوں، آپ نے مجھے خاص اس غرض کیلئے بایا تھا اور عاتکہ تو یوں آگئی تھیں۔“ بولے میں نے یہ چادر تمہارے ہی دینے کیلئے رکھی تھی لیکن جب عاتکہ آگئیں تو مجھے رسول اللہ ﷺ کی قرابت کا لحاظ کرنا پڑا۔<sup>۱</sup>

حضرت ہند بن ابی حالہ حضرت خدیجہ رضی اللہ عنہا کے بیٹے تھے صرف اتنے تعلق سے کہ رسول اللہ ﷺ نے ان کی پرورش فرمائی تھی جب ان کے بیٹے کا بصرے میں بمرض طاعون انتقال ہوا تو پہلے ان کا جنازہ نہایت کسمپرسی کی حالت میں اٹھایا گیا لیکن اس حالت کو دیکھ کر ایک عورت نے پکارا و احند بن ہند و ابن ربیع رسول اللہ یہ سنا تھا کہ لوگ اپنے مردوں کی تجہیز و تکفین چھوڑ کر ان کے جنازہ میں شریک ہو گئے۔<sup>۲</sup>

قبیلہ بنو زہرہ میں چونکہ رسول اللہ ﷺ کی نانہال تھی اس لئے حضرت عائشہ رضی اللہ عنہا اس قبیلہ کے پاس خاطر کا نہایت لحاظ کرتی تھیں چنانچہ وہ حضرت عبداللہ بن ربیع ؓ سے ناراض ہوئیں تو انھوں نے اسی قبیلہ کے چند بزرگوں کو شفع بنایا۔<sup>۳</sup>

### رسول اللہ ﷺ کے دوستوں کی عزت اور محبت

رسول اللہ ﷺ جن لوگوں سے محبت رکھتے تھے صحابہ کرام ؓ بھی ان کی نہایت توقیر و عزت کرتے تھے حضرت عمر ؓ نے حضرت اسامہ ؓ کا عطیہ ساڑھے تین ہزار اور اپنے بیٹے حضرت عبداللہ بن عمر ؓ کا تین ہزار مقرر فرمایا تو انھوں نے اعتراض کیا کہ آپ نے اسامہ ؓ کو مجھ پر کیوں ترجیح دی وہ تو کسی جنگ میں مجھ سے آگے نہیں ہے بولے زید تمہارے باپ سے زیادہ رسول اللہ ﷺ کو محبوب تھے اور آپ ﷺ اسامہ ؓ کی محبت تم سے زیادہ کرتے تھے اسلئے میں نے اپنے محبوب پر رسول اللہ ﷺ کے محبوب کو ترجیح دی۔<sup>۴</sup>

ایک بار حضرت عبداللہ بن عمر ؓ نے دیکھا کہ ایک شخص مسجد کے گوشہ میں دامن گھسینا پھر رہا ہے بولے یہ کون شخص ہے۔ ایک آدمی نے کہا آپ ان کو نہیں پہچانتے، یہ محمد بن اسلمہ ؓ ہیں حضرت عبداللہ بن عمر ؓ نے یہ سن کر گردن نیچے جھکالی اور زمین پر ہاتھ مار کر کہا، اگر رسول اللہ ﷺ ان کو دیکھتے تو ان کی محبت کرتے۔<sup>۵</sup>

۱: اصحابہ تذکرہ عاتکہ بنت اسید۔ ۲: استیعاب تذکرہ ہند بن ابی حالہ۔

۳: بخاری شریف کتاب المناقب باب مناقب قریش۔

۴: ترمذی کتاب المناقب مناقب زید بن حارثہ۔

۵: بخاری کتاب المناقب ذکر اسامہ بن زید۔

صحابہ کرام ؓ نہ صرف آپ ﷺ کے دوستوں کی عزت کرتے تھے بلکہ آپ ﷺ نے جن غلاموں کو آزاد کر کے اپنا مولیٰ بنالیا تھا ان کے ساتھ بھی نہایت لطف و مدارات کے ساتھ پیش آتے تھے، ایک بار آپ ﷺ نے فرمایا کہ جن غلاموں کے ناک کان کاٹ لئے گئے ہیں یا ان کو جلادیا گیا ہے وہ آزاد ہیں اور اللہ اور اس کے رسول ﷺ کے مولیٰ ہیں، لوگ یہ سن کر ایک خواجہ سرا کو لائے جس کا نام سندر تھا آپ نے اس کو آزاد کر دیا آپ کی وفات کے بعد وہ حضرت ابو بکر ؓ اور حضرت عمر ؓ کے زمانہ خلافت میں آتا تو دونوں بزرگ اس کے ساتھ عمدہ سلوک کرتے اس نے ایک بار مصر جانا چاہا تو حضرت عمر ؓ نے حضرت عمرو بن العاص ؓ کو خط لکھ دیا کہ رسول اللہ ﷺ کی وصیت کے موافق اس کے ساتھ عمدہ سلوک کرنا۔<sup>۱</sup>

### شوق زیارت رسول ﷺ

صحابہ کرام ؓ کے دل رسول اللہ ﷺ کے شوق زیارت سے لبریز تھے اس لئے جب زیارت کا وقت قریب آتا تو یہ جذبہ اور بھی ابھر جاتا اور اس کا اظہار مقدس نغمہ سنجیوں کی صورت میں ہوتا۔

حضرت ابو موسیٰ اشعری ؓ جب اپنے رفقاء کے ساتھ مدینہ کے قریب پہنچے تو سب کے سب ہم آہنگ ہو کر زبان شوق سے یہ رجز پڑھنے لگے۔

غدا نلقى الاحبه

محمدًا و حزبه

ہم کل اپنے دوستوں یعنی محمد ﷺ اور ان کے گروہ سے ملیں گے۔<sup>۲</sup>

مصافحہ کی رسم سب سے پہلے ان ہی لوگوں نے ایجاد کی جو اظہار شوق و محبت کا ایک لطیف ذریعہ ہے۔

دربار نبوی ﷺ کی غیر حاضری صحابہ ؓ کے نزدیک بڑا جرم تھا ایک دن حذیفہ ؓ کی والدہ نے پوچھا کہ تم نے کب رسول اللہ ﷺ کی زیارت نہیں کی، بولے اتنے دنوں سے اس پر انھوں نے ان کو برا بھلا کہا تو بولے کہ مجھے آپ ﷺ کی خدمت میں جانے دو تا کہ

۱: مسند ابن فضال جلد ۳ صفحہ ۲۲۵ دوسری روایت میں ہے کہ حضرت ابو بکرؓ اس کی اور اس کے اہل و عیال کی بیت المال سے کفالت کرتے تھے اور حضرت عمرؓ نے گورنر مصر کو لکھا تھا کہ اس کو کچھ زمین دے دی جائے لیکن اس روایت میں اس کے نام کی تصریح نہیں ہے ممکن یہ ہے کہ یہ دوسرا غلام ہو۔  
صفحہ ۸۲ جلد ۲۔

۲: مسند ابن فضال جلد ۳ صفحہ ۲۲۳۔

آپ ﷺ کے ساتھ مغرب پڑھوں اور اپنے اور تمہارے لئے استغفار کی درخواست کروں۔  
 آپ ﷺ کے وصال کے بعد یہی شوق تھا جو صحابہ کرام ؓ کو آپ ﷺ کے مزار کی طرف پہنچ لاتا تھا ایک بار حضرت ابو ایوب انصاری ؓ آئے اور مزار پاک پر اپنے رخسار رکھ دیے مردان نے دیکھا تو کہا کچھ خبر ہے یہ کیا کرتے ہو؟ بولے میں اینٹ پتھر کے پاس نہیں آیا ہوں رسول اللہ ﷺ کی خدمت میں حاضر ہوا ہوں۔<sup>۱</sup>

### شوق دیدار رسول ﷺ

رسول اللہ ﷺ کا دیدار از دیا دایمان کا باعث ہوتا تھا اس بنا پر صحابہ کرام ؓ اس کے نہایت مشتاق رہتے تھے جب آپ ہجرت کر کے مدینہ تشریف لائے تو تشکان دیدار میں جن لوگوں نے آپ ﷺ کو نہیں دیکھا تھا وہ آپ ﷺ کو پہچان نہ سکے لیکن جب دھوپ آئی اور حضرت ابو بکر ؓ نے آپ کے اوپر اپنی چادر کا سایہ کیا تو سب نے اس ب سایہ میں آفتاب نبوت کے دیدار سے اپنا ایمان تازہ کیا۔

حجۃ الوداع میں مشتاقان دیدار نے آفتاب نبوت کو ہالے کی طرح اپنے حلقے میں لے لیا۔ بدو آ کر شربت دیدار سے سیراب ہوتے تھے اور کہتے تھے یہ مبارک چہرہ ہے۔<sup>۲</sup>

آپ ﷺ نے مرض الموت کے زمانہ میں جب پردہ اٹھا کر جھانکا اور صحابہ کرام کی نماز کی حالت ملاحظہ فرما کر مسکرائے تو اس آخری دیدار سے صحابہ کرام ؓ پر مسرت کی وہ کیفیت طاری ہوئی کہ خشوع نماز میں خلل پڑنے کا اندیشہ پیدا ہو گیا حضرت انس ؓ فرماتے ہیں۔

كان وجهه ورقة مصحف ماراينا منظر اكان اعجب الينا من وجهه النبى  
 ﷺ حين وضع لنا۔<sup>۳</sup>

آپ کا چہرہ قرآن کے ورق کی طرح صاف تھا ہم نے کوئی ایسا خوش گوار منظر نہیں دیکھا جیسا اس وقت نظر آیا جب آپ کا چہرہ مبارک نمایاں ہوا۔  
 بعض صحابہ ؓ کو آنکھیں صرف اسلئے عزیز تھیں کہ ان کے ذریعے رسول اللہ ﷺ کا دیدار ہوتا تھا، لیکن جب خدا نے ان کو اس شرف سے محروم کر دیا تو وہ آنکھوں سے بھی بے نیاز ہو گئے۔

۱: ترمذی کتاب المناقب فضائل الحسن والحسين۔

۲: مسند ابن جنبل جلد ۵ صفحہ ۴۲۲۔

۳: بخاری باب ہجرة النبی واصحابہ الی المدینہ۔

۴: ابوداؤد کتاب المناسک باب المواقیت۔

۵: بخاری کتاب الصلوٰۃ باب اہل العلم والفضل (حق بالامت)۔

ایک صحابی کی آنکھیں جاتی رہیں لوگ عیادت کو آئے تو انھوں نے کہا کہ، ان سے مقصود تو صرف رسول اللہ ﷺ کا دیدار تھا، لیکن جب آپ ﷺ کا وصال ہو گیا تو اگر میرے عوض تبال کی بریاں اندھی ہو جائیں اور میری جینائی لوٹ آئے تب بھی مجھے پسند نہیں۔<sup>۱</sup>

### شوق صحبت رسول ﷺ

رسول اللہ ﷺ کا فیض صحبت ایک ایسی دولت جاودانی تھا جس پر صحابہ کرام رحمہ اللہ ہر قسم کے دنیوی مال و متاع کو قربان کر دیتے تھے ایک بار آپ نے حضرت عمرو بن العاص رضی اللہ عنہ سے فرمایا کہ ”میں تمہیں ایک مہم پر بھیجنا چاہتا ہوں خدا مال غنیمت دے گا تو تم کو متعدد حصہ دوں گا بولے میں مال کیلئے مسلمان نہیں ہوا، صرف اس لئے اسلام لایا ہوں کہ آپ کا فیض صحبت حاصل ہو۔“<sup>۲</sup>

جو صحابہ رحمہ اللہ دنیوی تعلقات سے آزاد ہو جاتے تھے وہ صرف آستانہ نبوت سے وابستگی پیدا کر کے آپ کی صحبت سے فیض یاب ہوتے تھے حضرت قتیبہ رضی اللہ عنہ ابوہریرہؓ کو بچوں کو انکے چچانے لے لیا اب وہ تمام دنیوی جھگڑوں سے آزاد ہو کر ایک صحابی کیساتھ خدمت مہارک میں حاضر ہوئیں اور آپ کی تعلیمات و تلقینات سے عمر بھر فائدہ اٹھاتی رہیں۔<sup>۳</sup>

حضرت عمر رضی اللہ عنہ مدینہ سے کسی قدر دور مقام عالیہ میں رہتے تھے اس لئے روزانہ آپ کے فیض صحبت سے محروم ہو سکتے تھے تاہم یہ معمول کر لیا تھا کہ ایک روز خود آتے تھے اور دوسرے روز اپنے اسلامی بھائی حضرت عثمان بن مالک کو بھیجتے تھے کہ آپ کی تعلیمات ارشادات سے محروم نہ رہنے پائیں۔<sup>۴</sup>

دنیا میں آپ کے فیض صحبت سے سیری نہ ہوئی تو بعض صحابہ نے خواہش کی کہ آخرت میں بھی یہ دولت جاودانی نصیب ہو حضرت ربیعہ بن کعب سلمیٰ رضی اللہ عنہ آپ کے خادم تھے اور ہمیشہ سفر حضر میں آپ کے ساتھ رہتے تھے ایک بار آپ نے ان سے کہا کہ کچھ مانگو بولے کہ جنت میں آپ کی رفاقت ارشاد ہو اچھ اور بولے صرف یہی ایک چیز فرمایا خوب نماز پڑھو تو یہ دولت نصیب ہوگی۔<sup>۵</sup>

۱: ابوالمنذر باب العیادة من الرمد، ۲: ایضاً باب المال المصلح للفر، الصالح۔

۳: طبقات ابن سعد تذکرہ حضرت قتیبہ۔

۴: بخاری کتاب العلم باب التناوب فی العلم، لیکن روایت میں حضرت عثمان بن ملاک کا نام بتدریج مذکور نہیں۔

۵: ابوداؤد کتاب الصلوٰۃ باب وقت قیام النبی صلعم من اللیل، صاحب استیعاب نے ان کے حال میں لکھا ہے کان یلزم رسول اللہ فی السفر والحضر۔

## رسول اللہ ﷺ کی صحبت کا اثر

صحابہ کرام چونکہ نہایت خلوص و صفائے قلب کے ساتھ آپ کے ارشاد و ہدایت سے فیض یاب ہونے کیلئے آپ کی خدمت میں حاضر ہوتے تھے اس لئے ان پر آپ کی صحبت کا شدت کے ساتھ اثر پڑتا تھا ایک بار حضرت ابو ہریرہ ؓ نے فرمایا کہ یا رسول اللہ ﷺ یہ کیا بات ہے کہ جب ہم آپ کے پاس ہوتے ہیں تو ہمارے دل نرم ہو جاتے ہیں زہد و آخرت کا خیال غالب ہو جاتا ہے پھر جب آپ کے پاس سے چلے جاتے ہیں اہل و عیال سے ملتے جلتے ہیں اور بچوں کو سونگھتے ہیں تو وہ بات باقی نہیں رہتی۔ ارشاد ہوا کہ اگر یہی حالت قائم رہتی تو فرشتے خود تمہارے گھروں میں تمہاری زیارت کو آتے۔<sup>۱</sup>

ایک بار حضرت حظلہ اسیدی ؓ حضرت ابو بکر صدیق ؓ کے پاس روتے ہوئے آئے اور کہا کہ حظلہ منافق ہو گیا ہم رسول اللہ ﷺ کے پاس ہوتے ہیں اور آپ جنت و دوزخ کا ذکر فرماتے ہیں تو ہمارے سامنے ان کی تصویر کھینچ جاتی ہے پھر گھر میں آکر اہل و عیال سے ملتے ہیں اور کھیتی باڑی کے کام میں مصروف ہو جاتے ہیں تو اس حالت کو بھول جاتے ہیں انھوں نے کہا کہ ہمارا بھی یہی حال ہوتا ہے چلو خود آپ کے پاس چلیں آپ کی خدمت میں حاضر ہوئے اور واقعہ بیان کیا تو آپ نے فرمایا اگر وہ حالت قائم رہتی تو فرشتے تمہاری مجلسوں میں تمہارے بستروں پر اور تمہارے راستوں میں آکر تم سے مصافحہ کرتے اس حالت کا ہمیشہ قائم رہنا ضروری نہیں۔<sup>۲</sup>

## استقبال رسول ﷺ

رسول اللہ ﷺ نے ہجرت کی تو آپ کے ساتھ طبل و علم لاؤ لشکر خیمہ و خرگاہ کچھ نہ تھا صرف سواری کی دو اونٹنیاں تھیں اور ساتھ میں ایک جان نثار رفیق سفر تھا لیکن یہ بے سرو سامان قافلہ جس دن مدینہ میں پہنچا مدینہ مسرت کدہ بن گیا عورتوں بچوں اور لونڈیوں کی زبان پر یہ فقرہ تھا رسول اللہ آئے رسول اللہ آئے، ہجرت کی خبر پہلے سے مدینہ میں پہنچ گئی تھی اس لئے تمام مسلمان صبح کے تڑکے گھر سے نکل کر مدینہ کے باہر استقبال کیلئے جمع ہوتے دوپہر تک انتظار کر کے واپس چلے جاتے ایک دن حسب معمول سب لوگ انتظار کر کے چلے گئے تو ایک یہودی قلعہ سے دیکھ کر با آواز بلند پکارا کہ اہل عرب لو تمہارا شاہد مقصود آپہنچا۔ تمام صحابہ ؓ دفعۃً اہل پڑے اور ہتھیار سج سج کر گھروں سے نکل آئے آپ قباء میں

۱: ترمذی ابواب صفة الجنة باب ما جاء فی صفة الجنة و نعيمها، صفحة ۳۱۵۔

۲: ترمذی ابواب الزہد ص ۳۱۳۔



تشریف لائے اور خاندان بنو عمرو بن عوف کے یہاں اترے تو تمام خاندان نے اللہ اکبر کا نعرہ مارا انصار ہر طرف سے آتے اور جوش عقیدت کے ساتھ سلام عرض کرتے انصار میں جن لوگوں نے رسول اللہ ﷺ کو اب تک نہیں دیکھا تھا وہ شوق دیدار میں بے تاب تھے لیکن آپ کو پہچان نہیں سکتے تھے حضرت ابو بکر رضی اللہ عنہ نے دھوپ سے بچانے کیلئے آپ کے سر پر چادر تانی تو سب کو اس کے سایہ میں آفتاب نبوت نظر آیا۔

آپ قبا سے مدینہ کی خاص آبادی کی طرف چلے تو جان نثاروں کا جھرمٹ ساتھ تھا ایک مقام پر آپ ٹھہر گئے اور انصار کو طلب فرمایا سب لوگ حاضر ہوئے اسلام عرض کیا اور کہا کہ سوار ہو جائیے کوئی خطرہ نہیں ہم لوگ فرماں برداری کیلئے حاضر ہیں آپ انصار کی تلوار کے سایہ میں روانہ ہوئے۔

قبا سے مدینہ تک دور وہ جان نثاروں کی صفیں تھیں راہ میں انصار کے خاندان آتے تو ہر قبیلہ سامنے آکر عرض کرتا کہ حضور یہ گھر ہے یہ مال ہے یہ طاقت ہے کو کہہ نبوت شہر کے متصل پہنچا تو ایک عام غل پڑ گیا لوگ بالا خانے سے جھانک جھانک کر دیکھتے تھے اور کہتے تھے کہ رسول اللہ ﷺ آئے رسول اللہ ﷺ آئے۔ پردہ نشین خاتونیں جوش مسرت میں یہ ترانہ گاتی تھیں۔

طلع البدر علینا من ثنایات الوداع و جب الشکر علینا مادعی للہ داعی۔  
کوہ وداع کی گھائیوں کے برج سے بدر کامل طلوع ہوا ہے، جب تک دعا کرنے والے دعا کریں ہم پر شکر واجب ہے۔

جب آپ کی اونٹنی حضرت ابویوب انصاری رضی اللہ عنہ کے دروازہ پر بیٹھ گئی تو قبیلہ بنو نجار کی چھو کریاں دف بجا بجا کر یہ شعر گانے لگیں۔

نحن جوار من بنی النجار یا حیذا محمد امن جار۔  
ہم خاندان نجار کی لڑکیاں ہیں محمد کیسے اچھے ہمسایہ ہیں

### ضیافت رسول ﷺ

اگر خوش قسمتی سے کبھی صحابہ کرام کو رسول اللہ ﷺ کی ضیافت و میزبانی کا شرف حاصل ہو جاتا تھا تو وہ نہایت عزت و محبت اور ادب و احترام کے ساتھ اس فرض کو بجالاتے تھے ایک بار ایک انصاری نے خدمت مبارک میں گزارش کی کہ میں نہایت کیم و شیم آدمی ہوں

۱: طبقات جلد سیرۃ النبی صفحہ ۱۵۸۔

۲: بخاری باب ہجرۃ النبی و طبقات جلد سیرۃ نبوی ذکر ہجرت۔

۳: وقایع الوفاء جلد ۱ صفحہ ۱۸۷۔



آپ ﷺ ساتھ نماز میں شریک نہیں ہو سکتا۔ آپ ﷺ میرے مکان پر تشریف لا کر نماز ادا فرمائی تاکہ میں اسی طرح نماز پڑھا کروں۔ انھوں نے پہلے سے کھانا بھی تیار کر رکھا تھا چنانچہ آپ ﷺ تشریف لائے اور دو رکعت نماز ادا فرمائی۔<sup>۱</sup>

ایک بار آپ ﷺ ام حرام رضی اللہ عنہا کے مکان پر تشریف لے گئے انھوں نے کھانا کھلایا اور بیٹھ کر آپ ﷺ کے سر سے جو کیں نکالیں۔<sup>۲</sup>

ایک روز آپ ﷺ حضرت عمر رضی اللہ عنہ اور حضرت ابو بکر رضی اللہ عنہ کے ساتھ حضرت ابوالشیم بن العتبان الانصاری رضی اللہ عنہ کے مکان پر تشریف لے گئے وہ باہر گئے ہوئے تھے آئے تو آپ ﷺ سے لپٹ گئے اور قربان ہونے لگے، پھر سب کو باغ میں لے گئے، فرش بچھایا اور کھجوریں توڑ کر آپ ﷺ کے سامنے رکھ دیں کہ خود دست مبارک سے چن چن کر تناول فرمائیں اس کے بعد اٹھے اور ایک بکری ذبح کی اور سب نے خوب سیر ہو کر کھلایا۔<sup>۳</sup>

ایک روز آپ ﷺ نے حضرت جابر رضی اللہ عنہ کے مکان پر تشریف لے جانے کا وعدہ کیا، انھوں نے نہایت اہتمام کے ساتھ آپ ﷺ کی دعوت کا سامان کیا اور بی بی سے کہا دیکھو رسول اللہ ﷺ آنے والے ہیں تمہاری صورت نظر نہ آئے۔ آپ ﷺ کو کوئی تکلیف نہ دینا آپ ﷺ سے بات چیت نہ کرنا۔ آپ ﷺ تشریف لائے تو بستر بچھایا تکیہ لگایا آپ ﷺ منہ و ف خواب استراحت ہوئے تو غلام نے کہا آپ ﷺ کے جاگنے سے پیشتر بکری کے اس بچے کو ذبح کر کے پکاؤ، ایسا نہ ہو کہ آپ ﷺ منہ ہاتھ دھونے کیساتھ ہی روانہ ہو جائیں۔ آپ ﷺ بیدار ہو کر منہ ہاتھ دھونے سے فارغ ہوئے تو فوراً ستر خوان سامنے آیا، آپ ﷺ کھانا لٹاتے تھے اور قبیلہ بنو سلمہ کے تمام لوگ دور ہی دور سے آپ ﷺ کے دیدار سے مشرف ہوتے تھے کہ قریب آتے تو شاید آپ ﷺ کو تکلیف ہوتی۔ آپ ﷺ کھانے سے فارغ ہو کر روانہ ہوئے تو ان کی بی بی نے پردہ سے کہا ”یا رسول اللہ ﷺ! مجھ پر اور میرے شوہر پر درود بھیجتے جائیے، آپ ﷺ نے فرمایا ”خدا تم پر اور تمہارے شوہر پر رحمت نازل فرمائے۔“<sup>۴</sup>

ایک بار آپ ﷺ حضرت سعد رضی اللہ عنہ کے مکان پر تشریف لے گئے انھوں نے آپ ﷺ غسل کرایا نہانے کے بعد زعفرانی رنگ کی چادر اڑھائی پھر کھانا کھلایا آپ ﷺ رخصت ہوئے تو سواری حاضر کی اور اپنے بیٹے کو ساتھ کر دیا کہ گھر تک پہنچا آئیں۔<sup>۵</sup>

۱: ابوداؤد کتاب الصلوٰۃ باب الصلوٰۃ علی الجھیر۔ ۲: ایضاً کتاب الحجۃ باب فی رکوع البحر فی الغزو

۳: ترمذی ابواب الزہد صفحہ ۳۹۔

۴: مسند ابن حنبل جلد ۲ صفحہ ۲۹۸۔

۵: ابوداؤد کتاب الاطعمہ باب کم مرة یسلم الرجل فی الاستبدال۔

کبھی کبھی آپ ﷺ خود کسی چیز کی خواہش ظاہر فرماتے اور صحابہ کرام رضی اللہ عنہم اس کو تیار کر کے پیش کرتے ایک بار آپ نے فرمایا کاش میرے پاس گیسوں کی سفید روٹی گھی اور دودھ میں چڑی ہوئی ہوتی، ایک صحابی فوراً اٹھے اور تیار کر آکر لائے۔<sup>۱</sup>

بعض صحابیات خود کوئی نئی چیز پکا کر آپ ﷺ کی خدمت میں پیش کرتی تھیں ایک بار حضرت ام ایمن رضی اللہ عنہا نے آٹا چھانا اور اس کی چپاتیاں تیار کر کے آپ کی خدمت میں پیش کیں۔ آپ ﷺ نے فرمایا یہ کیا ہے؟ بولیں ہمارے ملک میں اسی کا رواج ہے میں نے چاہا کہ آپ ﷺ کیلئے بھی اسی قسم کی چپاتیاں تیار کروں، لیکن آپ ﷺ نے کمال زہد و تقشف سے فرمایا کہ آٹے میں چو کر ملاو پھر گوندھو۔<sup>۲</sup>

### نعت رسول ﷺ

قرآن مجید کے مواظ اور رسول اللہ ﷺ کے کلمات طیبہ نے اگرچہ عہد صحابہ میں شاعری کے دفتر پر پانی پھیر دیا تھا تاہم بلبان باغ قدس آپ کی مدح میں کبھی کبھی زمزمہ خوان ہو جاتے تھے اور چونکہ یہ اشعار سچے دل سے نکلتے تھے اور سچی تعریف پر مشتمل ہوتے تھے اس لئے دلوں پر اثر ڈالتے تھے حضرت عبداللہ بن رواحہ رضی اللہ عنہ حضرت کعب بن زہیر رضی اللہ عنہ اور حضرت حسان بن ثابت رضی اللہ عنہ کا یہ خاص مشغلہ تھا حضرت عبداللہ بن رواحہ رضی اللہ عنہ کے چند مدحیہ اشعار بخاری میں مذکور ہیں۔

و فینا رسول اللہ یتلو کتابہ  
اذا انشق معروف من الفجر ساطع  
ہم میں خدا کا پیغمبر ہے جب صبح نمودار ہوتی ہے تو خدا کی کتاب کی تلاوت کرتا ہے۔  
ارانا الہدی بعد العمی فقلوبنا  
ہم کو راہِ موقنات ان ماقال واقع  
گمراہی کے بعد اس نے ہم کو راہِ راست دکھائی اس لئے ہمارے دلوں کو یقین ہے کہ جو  
کچھ اس نے کہا وہ ضرور ہو کر رہے گا۔

یلبت یجا فی جنبہ عن فراشہ  
اذا استثقلت بالمشرکین المضاجع  
وہ راتوں کو شب بیداری کرتا ہے حالانکہ اس وقت مشرکین گہری نیند میں سوتے تھے۔

۱: ایضاً کتاب الاطعمہ باب فی الجمع بین اکونین من الطعام۔

۲: سنن ابن ماجہ کتاب الاطعمہ باب الخواری۔

۳: بخاری ابواب الوتر باب فضل من تعار من اللیل فصلی۔

حضرت کعب بن زہیر ؓ جب آپ کی خدمت میں حاضر ہوئے اور اپنا مشہور قصیدہ بابت سعاد آپ کے سامنے پڑھا تو آپ نے اس کو سن کر صحابہ ؓ سے فرمایا کہ اسکو سنو۔<sup>۱</sup>  
ایک صحابیہ کی شادی میں چھو کر یاں دف بجا بجا کر واقعات بدر کے متعلق اشعار گانے لگیں ان میں سے ایک نے یہ مصرع گایا۔

وفینا نبی یعلم مافی غد

ہم میں ایک پیغمبر ہے جو کل کی بات جانتا ہے

تو آپ نے روک دیا اور کہا کہ ”وہی گاؤ جو پہلے گار ہی تھیں“<sup>۲</sup>

حضرت ابو حمزہ سلیم ؓ شاعر تھے انھوں نے ایک بار عرض کیا کہ یا رسول اللہ ﷺ! میں نے آپ ﷺ کی اور خدا کی مدح و ثنا لکھی ہے، آپ ﷺ نے فرمایا کہ خدا کی تعریف میں جو کچھ لکھا ہے سناؤ اور میری مدح کو چھوڑ دو۔<sup>۳</sup>

### رضامندی رسول ﷺ

صحابہ کرام ؓ رسول اللہ ﷺ کی ناراضگی سے سخت گھبراتے تھے اور اس سے پناہ مانگتے تھے ایک بار کسی نے حضرت عباس ؓ کے آباء و اجداد میں سے کسی کو برا بھلا کہا، آپ ﷺ کو خبر ہوئی تو فرمایا کہ عباس ؓ مجھ سے ہیں اور میں عباس ؓ سے ہوں ہمارے مردوں کو برا بھلا نہ کہو جس سے ہمارے زندوں کے دل دکھیں یہ سن کر صحابہ ؓ نے کہا کہ ہم آپ کی ناراضی سے پناہ مانگتے ہیں ہمارے لئے استغفار کیجئے۔<sup>۴</sup>

ایک بار کسی نے آپ ﷺ سے آپ ﷺ کے روزے کے متعلق سوال کیا جس پر آپ ﷺ کو غصہ آگیا حضرت عمر ؓ نے یہ حالت دیکھی تو کہا۔

رضینا باللہ ربا وبلاسلام دینا بمحمد نبینا نعوذ باللہ من غضب اللہ و غضب رسولہ۔

ہم نے خدا کو اپنا پروردگار، اسلام کو اپنا دین اور محمد ﷺ کو اپنا پیغمبر بنایا ہے اور خدا اور خدا کے رسول کے غصہ سے پناہ مانگتے ہیں۔

اسی فقرے کو بار بار دہراتے رہے یہاں تک کہ آپ ﷺ کا غصہ اتر گیا۔<sup>۵</sup>

۱: اسد الغابہ تذکرہ حضرت کعب بن زہیر۔

۲: بخاری کتاب النکاح باب ضرب الدف فی النکاح والولیمہ۔

۳: اسد الغابہ تذکرہ حضرت ابن ابی حمزہ سلمیٰ۔

۴: نسائی کتاب الدیات باب القود من الاطعمہ۔

۵: ابوداؤد کتاب الصیام باب فی صوم الدھر تطوعا۔

اس لئے اگر آپ ﷺ کسی ناگوار واقعہ سے مکدر ہو جاتے تھے تو صحابہ کرام رضی اللہ عنہم ہر ممکن تدبیر سے آپ ﷺ کو راضی کرنا چاہتے تھے آپ نے ازواج مطہرات رضی اللہ عنہن سے ایلاء کیا تو تمام صحابہ رضی اللہ عنہم پر مصیبت کا پہاڑ ٹوٹ پڑا حضرت عمر رضی اللہ عنہ نے آپ ﷺ کو راضی کرنا چاہا اور در دولت پر تشریف لے گئے دربان نے بے التفائی کی تو سمجھے کہ شاید آپ ﷺ کو یہ خیال ہے کہ لڑکی حفصہ رضی اللہ عنہا کی خاطر آئے ہیں۔ اس لئے دربان سے کہا کہ اگر آپ ﷺ کا یہ خیال ہے تو کہہ دو کہ خدا کی قسم آپ ﷺ حکم دیں تو حفصہ رضی اللہ عنہا کی گردن اڑا دوں۔ حضرت ابو بکر رضی اللہ عنہ کو پہلے سے بار مل چکا تھا۔ حضرت عمر رضی اللہ عنہ آئے تو حضرت ابو بکر رضی اللہ عنہ نے رسول اللہ ﷺ کے ہنسانے کیلئے کہا کہ اگر بنت خارجہ (حضرت ابو بکر رضی اللہ عنہ کی بی بی) مجھ سے نان و نفقہ طلب کرتیں تو میں اٹھ کے ان کی گردن توڑ دیتا۔ آپ ﷺ ہنس پڑے اور ازواج مطہرات رضی اللہ عنہن کی طرف اشارہ کر کے فرمایا یہ لوگ مجھ سے نفقہ ہی تو مانگ رہی ہیں۔ دونوں بزرگ اٹھے اور حضرت عائشہ رضی اللہ عنہا اور حضرت حفصہ رضی اللہ عنہا کی گردن توڑنی چاہی اور کہا کہ رسول اللہ ﷺ سے وہ چیز مانگتی ہو جو آپ ﷺ کے پاس نہیں ہے۔

حضرت کعب بن مالک رضی اللہ عنہ سے جب آپ نے ناراض ہو کر قطع کلام کر لیا اور تمام صحابہ کو بھی یہ حکم دیا تو ان کو سب سے زیادہ آپ کی رضامندی کی فکر تھی آپ نماز کے بعد مسجد میں تھوڑی دیر تک بیٹھا کرتے تھے اس حالت میں وہ آتے اور سلام کرتے اور دل میں کہتے کہ لبھائے مبارک کو سلام کے جواب میں حرکت ہوئی یا نہیں۔ پھر آپ ﷺ ہی کے متصل نماز پڑھتے اور کنکھیوں سے آپ ﷺ کی طرف دیکھتے جاتے۔

آپ ﷺ حجتہ الوداع کیلئے تشریف لے گئے تو تمام بیویاں ساتھ تھیں، سوء اتفاق سے راستہ میں حضرت صفیہ رضی اللہ عنہا کا اونٹ تھک کر بیٹھ گیا وہ رونے لگیں آپ کو خبر ہوئی تو خود تشریف لائے اور دست مبارک سے ان کے آنسو پوچھے آپ جس قدر ان کو رونے سے منع فرماتے تھے اسی قدر وہ اور زیادہ روتی تھیں جب کسی طرح چپ نہ ہوئیں تو آپ نے ان کو سرزنش فرمائی اور تمام لوگوں کو منزل کرنے کا حکم دیا اور خود بھی اپنا خیمہ نصب کروایا حضرت صفیہ رضی اللہ عنہا کو خیال ہوا کہ آپ ﷺ ناراض ہو گئے۔ اس لئے آپ ﷺ کی رضامندی کی تدبیریں اختیار کیں۔ اس غرض سے حضرت عائشہ رضی اللہ عنہا کے

۱: مسلم کتاب الرضاع باب بیان ان تخبز امرتہ لا یكون طلاقاً الا بالنتہ و با فی الایلا واعتزال

الناء و تحبیرہیں و قولہ تعالیٰ وان تطاہرا علیہ۔

۲: بخاری کتاب المغازی ذکر غزوہ تبوک۔

پاس گئیں اور کہا کہ آپ کو معلوم ہے کہ میں اپنی باری کا دن کسی چیز کے معاوضہ میں نہیں دے سکتی! لیکن اگر آپ رسول اللہ ﷺ کو مجھ سے راضی کر دیں تو میں اپنی باری آپ ﷺ کو دیتی ہوں حضرت عائشہ رضی اللہ عنہا نے آمادگی ظاہر کی اور ایک دوپٹہ اوڑھا جو زعفرانی رنگ میں رنگا ہوا تھا پھر اس پر پانی چھڑکا کہ خوشبو اور پھیلے اس کے بعد بن سنور کر آپ کے پاس گئیں اور خیمہ کا پردہ اٹھایا تو آپ نے فرمایا کہ عائشہ یہ تمہارا دن نہیں ہے بولیں۔

ذلک فضل اللہ بوثبہ من یشاء۔<sup>۱</sup>

یہ خدا کا فضل ہے جس کو چاہتا ہے دیتا ہے۔

آپ ﷺ اکثر اپنی ناراضی کا اظہار اعلانیہ طور پر نہیں فرماتے تھے لیکن جب صحابہ ﷺ کو آپ ﷺ کے چشمہ ابرو سے اسکا احساس ہو جاتا تھا تو فوراً آپ ﷺ کو راضی کرتے تھے۔ ایک بار آپ ﷺ ایک راستہ سے گزرے راہ میں ایک بلند خیمہ نظر سے گزرا تو فرمایا کیس کا ہے؟ لوگوں نے ایک انصاری کا نام بتایا، آپ ﷺ کو یہ شان و شوکت ناگوار ہوئی مگر اس کا اظہار نہیں فرمایا، کچھ دیر کے بعد انصاری بزرگ آئے اور سلام کیا لیکن آپ ﷺ نے ناراضی سے منہ پھیر لیا۔ بار بار یہی واقعہ پیش آیا تو انھوں نے دوسرے صحابہ ﷺ سے آپ ﷺ کی ناراضی کی شکایت کی ناراضی کا سبب معلوم ہوا تو انھوں نے خیمہ کو گرا کر زمین کے برابر کر دیا۔<sup>۲</sup>

ناراضی کے بعد اگر رسول اللہ ﷺ خوش ہو جاتے تو گویا صحابہ کرام ﷺ کو دولت جاوید مل جاتی۔ ایک بار آپ ﷺ سفر میں تھے حضرت ابورہم غفاری رضی اللہ عنہ کی اونٹنی آپ ﷺ کے ناقہ کے پہلو پہلو جا رہی تھی۔ حضرت ابورہم رضی اللہ عنہ کے پاؤں میں سخت چمڑے کے جوتے تھے، اونٹنیوں میں مزاحمت ہوئی تو ان کے جوتے کی نوک سے آپ ﷺ کی ساق مبارک میں خراش آگئی اور آپ ﷺ نے ان کے پاؤں میں کوڑا مار کر کہا تم نے مجھے دکھ دیا پاؤں ہٹاؤ۔ وہ سخت گھبرائے کہ کہیں میرے بارے میں کوئی آیت نازل نہ ہو جائے، مقام جعرانہ میں پہنچے تو گوان کی اونٹ چرانے کی باری نہ تھی۔ تاہم اس خوف سے کہ کہیں رسول اللہ ﷺ کا قصد میرے بلانے کیلئے نہ آجائے صحرا میں اونٹ چرانے کیلئے نکل گئے۔ شام کو پائے تو معلوم ہوا کہ آپ ﷺ نے طلب فرمایا تھا مضطربانہ حاضر خدمت ہوئے آپ ﷺ نے فرمایا مجھے تم نے اذیت پہنچائی اور میں نے بھی تمہیں کوڑا مارا جس سے تمہیں اذیت پہنچی۔ اس کے عوض میں یہ بکریاں لو، ان کا بیان ہے کہ آپ ﷺ کی یہ رضامندی میرے لئے دنیا و مافیہا سے زیادہ محبوب تھی۔<sup>۳</sup>

۱: مسند ابن فضال جلد ۶ صفحہ ۳۳۸۔ ۲: ابوداؤد کتاب الادب باب ما جاء فی الثناء۔

۳: طبقات ابن سعد تذکرہ حضرت ابورہم غفاری۔

## ما تم رسول ﷺ

رسول اللہ ﷺ کے ساتھ صحابہ کرام کو جو محبت تھی اس کا اثر آپ کی زندگی میں جن طریقوں سے ظاہر ہوتا تھا اس کا حال اوپر گزر چکا لیکن آپ کی وفات کے بعد اس محبت کا اظہار صرف گریہ و بکا آہ و فریاد اور نالہ و شہیون کے ذریعہ سے ہو سکتا تھا اور صحابہ کرام ﷺ نے آپ ﷺ کے ماتم میں یہ درد انگیز صدائیں اس زور سے بلند کیں کہ مدینہ بلکہ کل عرب کے درو دیوار ہل گئے۔ آپ ﷺ پر موت کے آثار بتدریج طاری ہوئے جمعرات کے دن مرض میں اشتداد پیدا ہوا حضرت عبداللہ بن عباس رضی اللہ عنہ کو جب یہ دن یاد آتا تھا تو کہتے تھے کہ جمعرات کا دن جمعرات کا کون سا دن؟ وہ جس میں آپ ﷺ کے مرض میں ترقی ہوئی نزع کا وقت قریب آیا تو غشی طاری ہوئی حضرت فاطمہ رضی اللہ عنہا نے یہ حالت دیکھی تو بے اختیار چیخ اٹھیں دا کرب اباء، ہائے میرے باپ کی تکلیفیں آپ ﷺ کا وصال ہوا تو یہ الفاظ کہہ کر آپ ﷺ پر روئیں،

ويا ابتاه اجارب رباہ يا ابتاه من جنته الفردوس ماواه يلا تباہ الى  
جبرائیل نعاہ۔

لوگ آپ ﷺ کو دفن کر کے آئے تو انھوں نے حضرت انس رضی اللہ عنہ سے نہایت درد انگیز لہجے میں پوچھا کیوں انس رضی اللہ عنہ کیا رسول اللہ ﷺ پر خاک ڈالنا تم کو گوارا تھا؟  
حضرت عائشہ صدیقہ رضی اللہ عنہا فرماتی ہیں کہ رسول اللہ ﷺ کی وفات کے بعد مجھے کسی کا مرض الموت نہیں کھلتا۔

یہ تو اہل بیت کی حالت تھی اہل بیت کے علاوہ اور تمام صحابہ کا حلقہ ماتم مسجد نبوی ﷺ میں قائم تھا اور حضرت عمر رضی اللہ عنہ لوگوں کو یقین دلارہے تھے کہ ابھی آپ ﷺ کا وصال ہی نہیں ہو سکتا۔ حضرت ابو بکر رضی اللہ عنہ نے آکر یہ حالت دیکھی تو کسی سے بات چیت نہیں کی۔ سیدھے آپ ﷺ کی لاش مبارک تک چلے گئے منہ کھول کر آپ ﷺ کے چہرہ مبارک کو دیکھا اور روئے وہاں سے نکل کر لوگوں کو سمجھایا تو سب کو آپ ﷺ کی موت کا یقین آیا۔  
ایک شخص صحابہ رضی اللہ عنہ کے قلق و اضطراب کا یہ عالم دیکھ کر مدینہ سے عمان آیا تو لوگوں کو آپ ﷺ کے وصال کی خبر دی اور کہا کہ میں مدینہ کے لوگوں کو ایسے حال میں چھوڑ آیا ہوں کہ ان کے سینے دپیچی کی طرح ابال کھارہے ہیں۔ حضرت عبداللہ بن ابی لیلیٰ انصاری رضی اللہ عنہ کہتے ہیں کہ رسول اللہ ﷺ کے وصال کے وقت میں بچہ تھا لوگ اپنے سروں اور کپڑوں پر

۱: بخاری کتاب المغازی باب مرض النبی۔

۲: اصحابہ تذکرہ نمبر ۵۔

خاک ڈال رہے تھے اور میں کے گریہ و بکا کو دیکھ کر روتا تھا۔<sup>۱</sup>  
 مدینہ کے باہر جب یہ وحشت ناک خبر پہنچی تو قبیلہ بابلہ کے لوگوں نے اس ماتم میں اپنے  
 خیمے گرا دیئے اور متصل سات دن تک ان کو کھڑا نہیں کیا۔<sup>۲</sup>

### تفویض الی الرسول ﷺ

صحابہ کرام رضی اللہ عنہم نے اپنی ذاتی حیثیت بالکل فنا کر دی تھی اور اپنی ذات اور اپنی آل و اولاد  
 کو رسول اللہ ﷺ کے حوالے کر دیا تھا حضرت فاطمہ بنت قیس رضی اللہ عنہا ایک صحابیہ  
 تھیں ان سے ایک طرف تو حضرت عبدالرحمن بن عوف جو نہایت دو لہند صحابی تھے نکاح  
 کرنا چاہتے تھے دوسری طرف آپ ﷺ نے حضرت اسامہ بن زید رضی اللہ عنہ کے متعلق ان  
 سے گفتگو کی تھی جن کی فضیلت یہ تھی کہ آپ ﷺ نے فرمایا تھا کہ جو مجھے دوست رکھتا ہے  
 چاہئے کہ اسامہ کو بھی دوست رکھے لیکن حضرت فاطمہ رضی اللہ عنہا نے آپ ﷺ کو اپنی  
 قسمت کا مالک بنادیا اور کہا کہ میرا معاملہ آپ ﷺ کے ہاتھ میں ہے۔  
 جس سے چاہیے نکاح کر دیجئے۔<sup>۳</sup>

حضرت ابوامامہ اسعد بن زرارہ رضی اللہ عنہ انصاری اپنی تین لڑکیوں کے نکاح کے متعلق آپ کو  
 وصیت کر گئے تھے جن میں آپ نے حضرت فریعہ رضی اللہ عنہا کا نکاح حبیط بن جابر سے کر دیا۔<sup>۴</sup>  
 انصار کا یہ معمول تھا کہ آنحضرت ﷺ کی رضامندی جانے بغیر اپنی بیواؤں کی شادی  
 نہیں کرتے تھے ایک دن آپ نے ایک انصاری سے فرمایا تم اپنی لڑکی کا نکاح مجھ سے کر دو وہ تو  
 منتظر ہی تھے باغ باغ ہو گئے لیکن آپ ﷺ نے فرمایا کہ میں اپنے لئے نہیں بلکہ حبیب کیلئے  
 پیغام دیتا ہوں۔ حبیب ایک ظریف الطبع صحابی تھے جو عورتوں کے ساتھ ظرافت اور مذاق کی  
 باتیں کیا کرتے تھے۔ اس لئے صحابہ رضی اللہ عنہم ان کو عموماً ناپسند کرتے تھے انھوں نے حبیب کا نام  
 سنا تو بولے اس کی ماں سے مشورہ کر لوں ماں نے حبیب کا نام سنا تو انکار کیا لیکن لڑکی نے کہا  
 رسول اللہ ﷺ کی بات نا منظور نہیں کی جاسکتی مجھے آپ ﷺ کے حوالہ کر دو آپ ﷺ مجھے  
 ضائع نہ کریں گے۔<sup>۵</sup>

۱: اسد الغابہ تذکرہ حضرت عبداللہ بن ابی لیلیٰ۔

۲: اصحابہ تذکرہ جہم بن کلدہ بابلہ۔

۳: نسائی کتاب الزکاح الخطبہ فی الزکاح۔

۴: اسد الغابہ تذکرہ فریعہ بنت ابی امامہ۔

۵: مسند جلد ۴ صفحہ ۴۲۲۔



## ہیبت رسول ﷺ

رسول اللہ ﷺ کے وقار و عظمت کی بنا پر صحابہ کرام ؓ آپ ﷺ کے سامنے اس قدر مرعوب ہو جاتے تھے کہ جسم میں رعشہ پڑ جاتا تھا ایک بار ایک صحابی نے آپ ﷺ کے ساتھ نماز پڑھی لیکن دو شخص جو مسجد کے ایک گوشہ میں تھے شریک نماز نہیں ہوئے آپ ﷺ نے ان کو باز پرس کیلئے طلب فرمایا تو وہ اس قدر مرعوب ہوئے کہ جسم میں لرزہ پڑ گیا۔<sup>۱</sup> ایک صحابی نے آپ ﷺ کی خدمت میں حاضر ہو کر آپ ﷺ سے بات چیت کی لیکن ان پر اس قدر جلال نبوت طاری ہوا کہ جسم میں رعشہ پڑ گیا۔ آپ ﷺ نے فرمایا گھبراؤ نہیں میں تو اس عورت کا لڑکا ہوں جو گوشت کے سوکھے ٹکڑے کھایا کرتی تھی۔<sup>۲</sup>

ایک بار ایک صحابی نے آپ کو مسجد میں اکڑوں بیٹھے ہوئے دیکھا ان پر آپ کے اس خضوع و خشوع کی حالت کا یہ اثر پڑا کہ کانپ اٹھیں۔<sup>۳</sup>

اس رعب و داب کا یہ اثر تھا کہ صحابہ کرام ؓ آپ ﷺ کو کسی بات پر ٹوک نہیں سکتے تھے۔ ایک بار آپ پر عصر یا ظہر کی نماز میں نسیان طاری ہو گیا، اور صرف دو رکعتیں ادا فرمائیں بہت سے صحابہ ؓ مسجد سے یہ کہتے ہوئے نکل آئے کہ رکعات نماز میں کمی کر دی گئی جماعت میں حضرت ابو بکر ؓ، حضرت عمر ؓ، بھی شریک تھے لیکن آپ ﷺ کی ہیبت سے کچھ پوچھ نہیں سکتے تھے۔ بالا آخر حضرت زوالیدین ؓ نے آپ ﷺ سے دریافت فرمایا کہ آپ ﷺ بھول گئے یا نماز میں کمی ہو گئی، تمام صحابہ ؓ نے اس کی تصدیق کی لیکن زبان نہ مل سکی بلکہ اشاروں میں حضرت ذوالیدین ؓ کی تائید کی۔<sup>۴</sup>

حضرت عمرو بن العاص ؓ فاتح مصر بڑے پایہ کے صحابی تھے، لیکن ان کا بیان ہے کہ میں آپ ﷺ کا حلیہ نہیں بیان کر سکتا، کیونکہ میں نے آپ ﷺ کو کبھی آنکھ بھر کر دیکھنے کی جرات نہیں کی۔<sup>۵</sup>

آپ ﷺ حجتہ الوداع میں ناقہ پر سوار ہو کر نکلے تو آپ ﷺ کے ہاتھ میں درہ تھا، لوگوں پر اس قدر ہیبت طاری تھی کہ کہتے تھے، طبطیہ طبطیہ، یعنی اس کوڑے سے بچتے رہو۔<sup>۶</sup>

۱: ابوداؤد کتاب الصلوٰۃ باب فیمن صلی فی منزله ثم ادرك الجماعة یصلی معهم۔

۲: سنن ابن ماجہ کتاب الاطعمہ باب القدر۔

۳: شاکل ترمذی باب ماجاء فی حبس رسول اللہ۔

۴: ابوداؤد کتاب الصلوٰۃ باب السبونی السجد تین۔

۵: مسلم کتاب الايمن باب کون الاسلام یمہد ما قبلہ و کذا الحج والہجرۃ۔

۶: ابوداؤد کتاب الزکات باب تزویج من لم یولد۔



صحابہ کرام ؓ کے بچوں تک کے رگ وریشہ میں آپ ﷺ کا رعب وادب سرایت کر گیا تھا، ایک بار حضرت ایاز ؓ بچپن میں باپ کے ساتھ آپ کی خدمت میں گئے، آپ کا دیدار ہوا تو ان کے باپ نے پوچھا کہ جانتے ہو کہ کون ہیں؟ بولے نہیں، کہا کہ رسول اللہ ﷺ ہیں۔ یہ سنتے کے ساتھ ہی ان کے بدن کے رونگٹے کھڑے ہو گئے؟ ان کا خیال تھا کہ آپ کی شکل و صورت آدمیوں سے مختلف ہوگی، لیکن ان کو نظر آیا کہ آپ ﷺ بھی آدمی ہی ہیں، اور آپ ﷺ کے سر پر لمبے لمبے بال ہیں۔<sup>۱</sup>

### اطاعت رسول ﷺ

صحابہ کرام ؓ جس طوع ورضاء کے ساتھ رسول اللہ ﷺ کی اطاعت کرتے تھے اس کے متعلق احادیث میں نہایت کثرت سے واقعات مذکور ہیں، ذیل کے چند واقعات سے ان کا اندازہ ہو سکے گا۔

ایک بار حضرت زینب رضی اللہ عنہا اپنے کپڑے رنگوار ہی تھیں، آپ گھر میں آئے تو الٹے پاؤں واپس گئے۔ آپ ﷺ نے اگرچہ منہ سے کچھ نہیں فرمایا تھا، تاہم حضرت زینب رضی اللہ عنہا آپ ﷺ کی نگاہ عتاب تاز گئیں اور تمام کپڑوں کے رنگ کو دھو ڈالا۔ آپ ﷺ نے ایک صحابی کو ایک رنگین چادر اوڑھے ہوئے دیکھا تو فرمایا، یہ کیا ہے؟ وہ سمجھ گئے کہ آپ ﷺ نے ناپسند فرمایا، فوراً گھر میں آئے اور اس کو چولہے میں ڈال دیا۔<sup>۲</sup>

حضرت خیرم اسدی رضی اللہ عنہا ایک صحابی تھے جو بچی تہ بند باندھتے تھے، اور لمبے بال رکھتے تھے، ایک روز آپ ﷺ نے فرمایا، خیرم اسدی کتنا اچھا آدمی تھا، اگر لمبے بال نہ رکھتا اور بچی تہ بند نہ باندھتا، ان کو معلوم ہوا تو فوراً قینچی منگوائی، اس سے بال کترے اور تہ بند اونچی کر لی۔<sup>۳</sup>

بی بی سب کو عزیز ہے، لیکن جب آپ ﷺ تخلف غزوہ تبوک کی بنا پر تمام مسلمانوں کو حضرت کعب بن مالک ؓ سے قطع تعلق کر لینے کا حکم دیا اور اخیر میں ان کو بی بی سے علیحدگی اختیار کرنے کی ہدایت فرمائی، تو بولے، طلاق دے دوں یا اور کچھ، لیکن آپ کے قاصد نے کہا صرف علیحدگی مقصود ہے، چنانچہ انہوں نے فوراً بی بی کو میکے میں بھیج دیا۔<sup>۴</sup>

شادی بیاہ کا معاملہ نہایت نازک ہوتا ہے لیکن صحابہ کرام ؓ کو اطاعت رسول نے ان معاملات میں غور و فکر کرنے سے بے نیاز کر دیا تھا، حضرت ربیعہ اسلمی ؓ ایک نہایت

۱: مسند ابن خبیل جلد ۲ صفحہ ۲۲۶۔

۲: ابوداؤد کتاب اللباس باب فی الحرمة۔

۳: ایضاً باب ماجاء فی اسبال الازار۔

۴: بخاری کتاب المغازی باب غزوہ تبوک۔

مفلس صحابی تھے۔ ایک بار آپ ﷺ نے ان کو نکاح کرنے کا مشورہ دیا، اور کہا کہ، جاؤ انصار کے فلاں قبیلہ میں نکاح کر لو، وہ آئے اور کہا کہ رسول اللہ ﷺ نے مجھے تمہارے یہاں فلاں لڑکی سے نکاح کرنے کیلئے بھیجا ہے، سب نے ان کا خیر مقدم کیا اور کہا کہ رسول اللہ ﷺ کا قاصد، ناکامیاب نہیں جاسکتا، چنانچہ فوراً انہوں نے اس کی تعمیل کی۔<sup>۱</sup>

### پابندی احکام رسول ﷺ

رسول اللہ ﷺ کے جو احکام وقتی ہوتے تھے، صحابہ کرام رضی اللہ عنہم فوراً ان کی تعمیل کرتے تھے، اور جو دائمی ہوتے ہمیشہ ان کے پابند رہتے تھے، اور اس کے خلاف کبھی ان سے کوئی حرکت صادر نہیں ہوتی تھی۔

آپ ﷺ کے زمانہ میں عورتیں بھی شریک جماعت ہوتی تھیں، اس حالت میں اقتضائے کمال عفت و عصمت یہ تھا کہ ان کیلئے مسجد کا ایک دروازہ مخصوص کر دیا جائے اس بناء پر آپ ﷺ نے ایک روز ارشاد فرمایا۔

لو تر کنا هذا الباب للنساء۔

کاش ہم یہ دروازہ صرف عورتوں کیلئے چھوڑ دیتے۔

حضرت عبداللہ بن عمر رضی اللہ عنہما نے اس شدت کے ساتھ اس کی پابندی کی کہ تادم مرگ اس دروازہ سے مسجد میں داخل نہیں ہوئے۔<sup>۲</sup>

رسول اللہ ﷺ نے حکم دیا تھا:

من زار قوم ما فلا يومهم وليومهم رجل منهم۔

جو شخص کسی قوم کے یہاں جائے، وہ ان کی امامت نہ کرے بلکہ خود اسی قوم کا کوئی شخص ان کی امامت کرے۔

ایک بار حضرت مالک بن حویرث رضی اللہ عنہ ایک قوم کی مسجد میں آئے، لوگوں نے امامت کی درخواست کی تو انہوں نے انکار کر دیا کہ رسول اللہ ﷺ نے اس سے منع فرمایا ہے،<sup>۳</sup>

ایک بار حضرت ابوسعید خدری رضی اللہ عنہ نماز پڑھ رہے تھے، ایک قریشی نوجوان سامنے سے گزرا انہوں نے ایک کوڑھکیل دیا وہ باز نہ آیا، پھر ڈھکیلا، وہ نہ رکا، تیسری بار پھر ڈھکیلا، نماز پڑھ چکے، تو فرمایا کہ رسول اللہ ﷺ نے فرمایا ہے کہ نماز کو اگرچہ کوئی چیز توڑ نہیں سکتی، تاہم اگر کوئی چیز سامنے آجائے تو جہاں تک ممکن ہو اس کو دفع کرو، کیونکہ وہ شیطان ہے۔<sup>۴</sup>

۱: مسند ابن فضال ج ۴ ص ۵۸۔ ۲: ابوداؤد کتاب الصلوٰۃ باب التشدید فی ذالک۔

۳: ابوداؤد کتاب الصلوٰۃ باب المدة الزائر۔ ۴: ابوداؤد کتاب الصلوٰۃ باب من قال لا یقطع الصلوٰۃ شی۔

ایک بار آپ نے فرمایا کہ جس شخص نے غسل جنابت میں ایک بال کو بھی خشک، چھوڑ دیا، اس پر دوزخ میں یہ عذاب ہوگا، حضرت علی کرم اللہ وجہہ نے اس پر جس شدت سے عمل کیا اس کو خود انہوں نے بیان کیا ہے۔

فمن ثم عادیت راسی فمن ثم عادیت راسی۔<sup>۱</sup>

یعنی اسی دن سے میں نے اپنے سر سے دشمنی کر لی، دشمنی کر لی، (یعنی برابر بال ترشواتے رہے)۔ رسول اللہ ﷺ نے شوہر کے علاوہ اور اعزہ کے ماتم کیلئے صرف تین دن مقرر فرمائے تھے، صحابیات رضی اللہ عنہن نے اس کی شدت کے ساتھ پابندی کی کہ جب حضرت زینب بنت جحش رضی اللہ عنہا کے بھائی کا انتقال ہو گیا، تو (غالباً چوتھے دن) انہوں نے خوشبو لگائی، اور کہا کہ مجھ کو خوشبو کی کوئی ضرورت نہ تھی، لیکن میں نے آپ ﷺ سے منبر پر سنا ہے کہ کسی مسلمان عورت کو شوہر سے سوا تین دن سے زیادہ کسی کا ماتم کرنا جائز نہیں اس لئے یہ اسی حکم کی تعمیل تھی۔

جب حضرت ام حبیبہ رضی اللہ عنہا کے والد نے انتقال کیا تو انہوں نے تین روز کے بعد اپنے رخساروں پر خوشبو ملی اور کہا کہ مجھے اس کی ضرورت نہ تھی، صرف اس حکم کی تعمیل مقصود تھی۔<sup>۲</sup>

پہلے یہ دستور تھا کہ جب صحابہ کرام رضی اللہ عنہم سفر جہاد میں منزل پر قیام فرماتے تھے، تو ادھر ادھر پھیل جاتے تھے، ایک بار آپ ﷺ نے فرمایا کہ یہ تفرق و تشتت شیطان کا کام ہے۔ اسکے بعد صحابہ کرام رضی اللہ عنہم نے اسکی اس شدت کے ساتھ پابندی کی کہ جب منزل پر اترے تھے تو اس قدر سمٹ جاتے تھے کہ اگر ایک چادر تان لی جاتی تو سب کے سب اسکے نیچے آ جاتے۔<sup>۳</sup> رسول اللہ ﷺ نے تجارت کے متعلق جو احکام جاری فرمائے تھے ان میں ایک یہ تھا۔

لا بیع حاضر لباد۔

شہری آدمی بدوؤں کا مال نہ بکوائے (یعنی اس کا دلال نہ بنے)۔

ایک بار ایک بدو کچھ مال لے کر آیا تو حضرت طلحہ بن عبید اللہ رضی اللہ عنہ کے یہاں اترالیا لیکن انہوں نے کہا میں خود تو تمہارا سودا نہیں بکواسکتا، البتہ بازار میں جاؤ، بائع کی تلاش کرو میں صرف مشورہ دے دوں گا۔<sup>۴</sup>

۱: ابوداؤد کتاب الطہارۃ باب فی غسل من الجنابة حدیث میں ہے کہ یہ فقرہ انہوں نے تین مرتبہ فرمایا۔

۲: ابو داؤد کتاب الطلاق باب احداث العتوفی عنہا زوجہا۔

۳: ایضاً کتاب الجہاد باب ما یومر من انضمام العسکرم۔

۴: ایضاً کتاب المیوع باب فی النهی ان بیع حاضر لباد۔

حضرت حذیفہ ؓ کے سامنے مداین کے ایک رئیس نے چاندی کے برتن میں پانی پیش کیا، انہوں نے اس کو اٹھا کر پھینک دیا اور فرمایا کہ میں نے اس کو منع تھا، یہ باز نہ آیا، رسول اللہ ﷺ نے اس کی ممانعت فرمائی ہے۔<sup>۱</sup>

رسول اللہ ﷺ نے پہلے یمن کی گورنری پر حضرت ابو موسیٰ اشعری ؓ کو روانہ فرمایا ان کے بعد حضرت معاذ بن جبل ؓ کو بھیجا حضرت معاذ بن جبل ؓ آئے تو حضرت ابو موسیٰ اشعری ؓ کے سامنے ایک مجرم کو دیکھا حضرت ابو موسیٰ اشعری ؓ نے سواری سے اترنے کیلئے کہا لیکن انہوں نے مجرم کی طرف اشارہ کر کے پوچھا یہ کون ہے؟ بولے یہودی تھا اسلام لا کر مرتد ہو گیا ہے فرمایا جب تک خدا اور رسول ﷺ کے حکم کے مطابق قتل نہ کر دیا جائے گا میں نہ بیٹھوں گا۔ انہوں نے بیٹھنے پر اصرار کیا لیکن ان کا یہی جواب تھا چنانچہ جب وہ قتل ہو چکا تو سواری سے اترے۔<sup>۲</sup>

ایک بار حضرت ابو بکر ؓ ایک مجلس میں آئے ایک شخص نے اٹھ کر ان کیلئے اپنی جگہ خالی کر دی تو انہوں نے اس کی جگہ بیٹھنے سے انکار کیا اور کہا کہ رسول اللہ ﷺ نے اس سے منع فرمایا ہے۔<sup>۳</sup>

ایک بار حضرت عائشہ رضی اللہ عنہا کے پاس ایک سائل آیا انہوں نے اس کو روٹی کا ایک ٹکڑا دے دیا پھر اس کے بعد ایک خوش لباس شخص آیا تو انہوں نے اس کو بٹھا کر کھانا کھلایا لوگوں نے اس تفریق پر اعتراض کیا تو بولیں رسول اللہ ﷺ نے فرمایا ہے۔

انزلوا الناس منازلہم۔

ہر شخص سے اس کے درجہ کے مطابق برتاؤ کرو۔

ایک بار آپ ﷺ مسجد سے نکل رہے تھے دیکھا کہ راستے میں مرد اور عورتیں مل جل کے چل رہے ہیں عورتوں کی طرف مخاطب ہو کر فرمایا پیچھے رہو تم وسط راہ سے نہیں گزر سکتیں اس کے بعد یہ حال ہو گیا کہ عورتیں اس قدر گلی کے کنارے سے چلتی تھیں کہ ان کے کپڑے دیواروں سے الجھ جاتے تھے۔<sup>۴</sup>

۱: ایضاً کتاب الاثر بہ باب الثرب فی آنیۃ الذهب والفضۃ۔

۲: ابوداؤد کتاب الحد و باب الحکم فی من ارتد، لیکن اس کے بعد کی روایت میں ہے کہ حضرت ابو موسیٰ اشعریؓ نے اس کو تقریباً ۲۰ دن تک سمجھایا، پھر حضرت معاذؓ کو سمجھایا، لیکن جب وہ رولہ راست پر نہ آیا تو قتل کر دیا۔

۳: ایضاً کتاب الادب بابی الخلق۔

۴: ابوداؤد کتاب الادب باب فی تنزیل الناس منازلہم۔

۵: ابوداؤد کتاب الادب باب فی مسننی لנساء فی الطريق۔

حضرت محمد بن اسلم ؓ نہایت کبیر السن صحابی تھے لیکن جب بازار سے پلٹ کر گھر آتے اور چادر اتارنے کے بعد یاد آتا کہ انھوں نے مسجد نبوی میں نماز نہیں پڑھی تو کہتے کہ خدا کی قسم میں نے مسجد رسول اللہ میں نماز نہیں پڑھی، حالانکہ آپ نے ہم سے فرمایا تھا کہ جو شخص مدینہ میں آئے تو جب تک اس مسجد میں دو رکعت نماز پڑھ لے گھر کو واپس نہ جائے یہ کہہ کر چادر اٹھاتے اور مسجد نبوی میں دو رکعت نماز پڑھ کر گھر واپس آتے۔<sup>۱</sup>

غزوہ احزاب میں آپ نے حضرت حدیفہ ؓ کو حکم دیا کہ کفار کی خبر لائیں لیکن ان سے چھیڑ چھاڑ نہ کریں وہ آئے تو دیکھا کہ ابوسفیان آگ تاپ رہے ہیں مکان میں تیر جوڑ لیا اور نشانہ لگانا چاہا لیکن رسول اللہ ﷺ کا حکم یاد آگیا اور رک گئے۔<sup>۲</sup>

جو صحابہ رافع بن ابی الحقیق یہودی کے قتل کرنے کیلئے گئے تھے ان کو رسول اللہ ﷺ نے حکم دیا تھا کہ اس کے بچوں اور عورتوں کو نہ قتل کریں ان لوگوں نے اس شدت کے ساتھ اس حکم کی پابندی کی کہ ابن ابی الحقیق کی عورت نے باوجودیکہ اس قدر شور کیا کہ قریب تھا کہ ان کا راز فاش ہو جاتا لیکن ان لوگوں نے صرف آپ ﷺ کے حکم کی بنا پر اس پر ہاتھ اٹھانا پسند نہ کیا۔<sup>۳</sup>

### ادب حرم نبوی ﷺ

رسول اللہ ﷺ کے تعلق سے صحابہ کرام ؓ ازواج مطہرات رضی اللہ عنہن کا اس قدر ادب کرتے تھے کہ جب آپ ﷺ کی ایک حرم محترم نے انتقال کیا تو حضرت عبد اللہ بن عباس ؓ سجدے میں گر پڑے لوگوں نے کہا آپ اس وقت سجدہ کرتے ہیں۔ بولے رسول اللہ ﷺ نے فرمایا ہے کہ جب قیامت کی کوئی نشانی دیکھو تو سجدہ کر لیا کرو پھر ازواج مطہرات رضی اللہ عنہن کی موت سے بڑھ کر قیامت کی کون سی نشانی ہوگی۔<sup>۴</sup>

مقام سرف میں حضرت میمونہ رضی اللہ عنہا کا جنازہ اٹھایا گیا تو حضرت عبد اللہ بن عباس ؓ بھی ساتھ تھے بولے کہ یہ میمونہ رضی اللہ عنہا ہیں ان کا جنازہ اٹھاؤ تو مطلق حرکت و جنبش نہ دو۔<sup>۵</sup>

بعض صحابہ ؓ عزت و محبت کی وجہ سے ازواج مطہرات رضی اللہ عنہن پر اپنی

۱: اسد الغابہ تذکرہ حضرت محمد بن اسلم۔

۲: مسلم کتاب الجہاد باب غزوۃ الاحزاب۔

۳: مؤطا امام مالک کتاب الجہاد باب النهی عن قتل النساء والولدان فی الغزو۔

۴: ابوداؤد کتاب الصلوٰۃ باب السجود عند الآیات۔

۵: نسائی کتاب النکاح ذکر امر رسول اللہ فی النکاح وازواجه دما اباح اللہ عزوجل النبیۃ۔

جائیدادیں وقف کرتے تھے۔ چنانچہ حضرت عبدالرحمن بن عوف نے ازواج مطہرات رضی اللہ عنہن کو ایک جائیداد دی تھی، جو چالیس ہزار پر فروخت کی گئی اور ایک باغ بھی وقف کیا تھا جو چار لاکھ پر فروخت کیا گیا۔<sup>۱</sup>

خلفاء ازواج مطہرات رضی اللہ عنہن کے ادب و احترام کا اس قدر لحاظ رکھتے تھے کہ حضرت عمر ؓ نے اپنے زمانہ خلافت میں ازواج مطہرات رضی اللہ عنہن کی تعداد کے لحاظ سے نو پیالے تیار کرائے تھے جب ان کے پاس میوہ یا اور کوئی عمدہ چیز آتی تو ان پیالوں میں رکھ کے تمام ازواج مطہرات رضی اللہ عنہن کی خدمت میں بھیجتے تھے۔<sup>۲</sup>

۲۳ھ میں جب حضرت عمر ؓ نے حج کیا تو ازواج مطہرات رضی اللہ عنہن کو بھی نہایت ادب و احترام کے ساتھ ہمراہ لے گئے حضرت عثمان ؓ اور حضرت عبدالرحمن بن عوف ؓ کو سوار یوں کے ساتھ کر دیا تھا اور یہ لوگ آگے پیچھے چلتے تھے اور کسی کو سوار یوں کے قریب نہیں آنے دیتے تھے ازواج مطہرات رضی اللہ عنہن منزل پر اترتی تھیں تو خود حضرت عمر ؓ کے ساتھ قیام کرتی تھیں حضرت عثمان ؓ اور حضرت عبدالرحمن بن عوف ؓ کسی کو قیام گاہ کے متصل آنے کی اجازت نہیں دیتے تھے۔<sup>۳</sup>

۱: ترمذی کتاب المناقب مناقب حضرت عبد الرحمن بن عوف۔

۲: موطائے امام مالک کتاب الزکوٰۃ باب جزیه اهل الکتاب و المجوس۔

۳: طبقات ابن سعد تذکرہ حضرت عبد الرحمن بن عوف۔



## فضائل اخلاق

### مسکین نوازی

صحابہ کرام ؓ اس قدر مسکین نواز تھے کہ حضرت عبداللہ بن عمر ؓ کسی مسکین کی شرکت کے بغیر کھانا نہیں کھاتے تھے ان کے سامنے جب دسترخوان چنا جاتا اور اتفاق سے کسی معزز شخص کا گزر ہو جاتا تو ان کے اہل و عیال اس کو شریک طعام کر لیتے لیکن وہ خود اسکو نہ بلاتے البتہ جب کوئی مسکین سامنے سے گزرتا تو اس کو ضرور شریک طعام کرتے اور کہتے کہ یہ لوگ اسکو بلاتے ہیں جسکو کھانے کی خواہش نہیں اور اسکو چھوڑ دیتے ہیں جسکو کھانے کی خواہش ہے۔ ایک بار ان کو مچھلی کھانے کی خواہش ہوئی آپ کی بیوی صفیہ بڑے اہتمام سے لذیذ مچھلی تیار کی ابھی دسترخوان چنا ہی گیا تھا کہ کانوں میں ایک مسکین کی صدا آئی فرمایا اسکو دے دو بیوی کو عذر ہوا لیکن وہ اسی پر اصرار کرتے رہے بلا آخر مسکین کو ایک دینار دے کر راضی کر لیا گیا۔

ایک بار لوگوں نے ان کی بیوی کو ملامت کی کہ تم اچھی طرح ان کی خدمت نہیں کرتیں بولیں کیا کروں، ان کیلئے جب کھانا تیار کیا جاتا ہے تو کسی مسکین کو ضرور شریک کر لیتے ہیں چنانچہ اس کے انسداد کیلئے جو فقراء و مسکین ان کے راستے میں بیٹھتے تھے انھوں نے ان سے کہلا بھیجا کہ اب ان کے راستے میں نہ بیٹھو، وہ مسجد سے نماز پڑھ کے نکلے تو ان لوگوں کو گھر سے بلوا بھیجا، ان کی بیوی نے ان سے کہہ دیا تھا کہ بلانے پر بھی نہ آنا چنانچہ وہ لوگ نہ آئے تو اس رات کو کھانا نہیں کھایا۔<sup>۱</sup>

حضرت حارثہ بن النعمان ؓ اندھے ہو گئے تھے اس لئے اپنے مصلیٰ سے دروازے تک ایک دھاگا باندھ رکھا تھا جب کوئی مسکین آتا تو ٹوکری سے کچھ کھجوریں لے لیتے اور دھاگے کے سہارے سے دروازہ تک آکر اس کو دے دیتے گھر کے لوگوں نے کہا ہم آپ کا یہ کام کر سکتے ہیں بولے رسول اللہ ﷺ نے فرمایا ہے کہ مسکین کو دینا بری جگہ پر گرنے سے محفوظ رکھتا ہے۔<sup>۲</sup>

ایک دن حضرت عائشہ رضی اللہ عنہا روزے سے تھیں اور گھر میں ایک روٹی کے سوا کچھ نہ تھا اسی حالت میں ایک مسکین نے سوال کیا تو انھوں نے لونڈی سے کہا کہ وہ روٹی اس کو دے

۱: بخاری کتاب الاطعمہ باب المؤمن یا کل فی مہی واحد۔

۲: طبقات ابن سعد تذکرہ حضرت عبداللہ بن عمرؓ۔

۳: اصابعہ تذکرہ حارثہ بن النعمانؓ۔



دو اس نے کہا افطار کس چیز سے کیجئے گا۔ بولیں دے تو دو شام ہوئی تو کسی نے بکری کا گوشت بھجوا دیا بونڈی کو بلا کر کہا۔ کھایا تیرن دن سے بہتر ہے۔<sup>۱</sup>

### استعفاف

صحابہ کرام اگرچہ مفلس اور نادار تھے لیکن کسی کے سامنے دست سوال نہیں پھیلاتے تھے ایک بار چند صحابہ رضی اللہ عنہم رسول اللہ ﷺ کی خدمت میں حاضر ہوئے اور بیعت کی شرائط بیعت میں ایک شرط یہ بھی تھی۔

لاتالوا الناس شینا۔

لوگوں سے کسی چیز کا سوال نہ کرنا۔

ان میں بعض لوگوں نے اس شدت کے ساتھ اس کی پابندی کی کہ اگر رلو میں کوڑا بھی گر جاتا تھا تو کسی سے یہ نہیں کہتے تھے کہ اٹھا کر دے دو۔<sup>۲</sup>

حضرت ابو بکر صدیق رضی اللہ عنہ اونٹنی پر سوار ہوتے تھے اور ہاتھ سے لگام گر جاتی تھی تو اونٹنی کو بٹھا کر خود اپنے ہاتھ سے اسکو اٹھاتے تھے لوگ کہتے کہ آپ نے ہم سے کیوں نہیں کہا ہم اٹھا دیتے، فرماتے میرے حبیب رسول اللہ ﷺ نے فرمایا ہے کہ ”کسی سے کچھ نہ مانگ۔“<sup>۳</sup> ایک بار آپ نے فرمایا کہ جو شخص یہ ضمانت کرے کہ کسی سے سوال نہ کرے گا میں اس کیلئے جنت کی ضمانت کرتا ہوں آپ کے مولیٰ ثوبان رضی اللہ عنہ بولے میں یہ ضمانت کرتا ہوں چنانچہ اس کے بعد وہ کسی سے کچھ نہیں مانگتے تھے۔<sup>۴</sup>

ایک بار حضرت حکیم بن حزام رضی اللہ عنہ نے آپ سے سوال کیا آپ نے ان کا سوال پورا کیا پھر مانگا، پھر دیا پھر مانگا پھر عنایت فرمایا لیکن اس کے ساتھ یہ نصیحت بھی فرمائی کہ اے حکیم مال نہایت شیریں اور خوش رنگ چیز ہے جو شخص اس فیاض دلی کے ساتھ لیتا ہے اس کو برکت نصیب ہوتی ہے اور جو شخص اس کو حرص و طمع کے ساتھ حاصل کرتا ہے اس کو برکت نصیب نہیں ہوتی اور وہ مثل اس آدمی کے ہوتا ہے جو کھاتا تو ہے لیکن اس کا پیٹ نہیں بھرتا اوپر کا ہاتھ نیچے کے ہاتھ سے بہر حال بہتر ہے حضرت حکیم بن حزام رضی اللہ عنہ نے اسی وقت عہد کر لیا کہ اب تادم مرگ کسی سے کچھ نہ مانگوں گا اور اس عہد کو اس شدت کے ساتھ پورا کیا کہ حضرت ابو بکر رضی اللہ عنہ ان کو عطیہ دینے کیلئے طلب فرماتے تھے اور وہ انکار کر دیتے تھے حضرت عمر رضی اللہ عنہ نے اپنے زمانہ خلافت میں ان کو عطیہ دینا چاہا مگر انھوں نے رد کر دیا بالآخر حضرت عمر رضی اللہ عنہ

۱: مؤطا امام مالک کتاب الجامع باب الترغیب فی الصدق۔

۲: ابوداؤد کتاب الزکوٰۃ بار، کراہیۃ المستلتمہ۔

۳: ابوداؤد کتاب الزکوٰۃ باب کراہیۃ المستلتمہ۔

۴: مسند ابن خنبل جلد ۱ صفحہ ۱۱۔

نے فرمایا کہ مسلمانو! گولہ رہنا میں حکیم کو ان کا حق دیتا ہوں اور وہ قبول نہیں کرتے۔<sup>۱</sup>

حضرت مالک بن سنان رضی اللہ عنہ سوال کو اس قدر موجب تنگ دعا سمجھتے تھے کہ ایک بار تین دن تک بھوکے رہے لیکن کسی سے کچھ نہ مانگا رسول اللہ ﷺ کو خبر ہوئی تو فرمایا کہ جس شخص کو عقیق المسالہ شخص کا دیکھنا منظور ہو وہ مالک بن سنان رضی اللہ عنہ کو دیکھ لے۔<sup>۲</sup>

اصحاب صفہ اگرچہ ناداری کی وجہ سے بالکل دوسروں کے دست نگر تھے تاہم الحان و حاجت کے ساتھ سوال کرنا ان کی شان سے بالکل بعید تھا یہی وجہ ہے کہ اللہ تعالیٰ نے قرآن پاک میں ان کے اس مخصوص وصف امتیازی کو خاص طور پر سراہا ہے۔

يَحْسِبُهُمُ الْجَاهِلُ اغْنِيَاءَ مِنَ التَّعَفُّفِ تَعْرِفُهُمْ بِسِيمِهِمْ لَا يَسْتَلُونُ النَّاسَ  
الْحَافِئًا۔

جو شخص ان کی حالت سے ناواقف ہے وہ ان کی خودداری سے ان کو دولت مند سمجھتا ہے  
تم صرف ان کے بشرے سے ان کو دولت مند سمجھتا ہے تم صرف ان کے بشر سے ان کو  
پہچان سکتے ہو کسی سے گزر کر کچھ نہیں مانگتے۔

لوگوں کے سامنے غیروں سے مانگنا تو بڑی بات ہے صحابہ کرام رضی اللہ عنہم کی غیرت اس کو بھی  
گوارا نہیں کرتی تھی کہ ماں باپ سے سب کے سامنے سوال کیا جائے حضرت فاطمہ رضی اللہ  
عنها گھر کے کام کاج سے تنگ آگئی تھیں، رسول اللہ ﷺ کے پاس کچھ لونڈی غلام آئے  
حاضر خدمت ہوئیں کہ آپ سے ایک غلام مانگیں دیکھا کہ آپ ﷺ سے کچھ لوگ باتیں  
کر رہے ہیں شرم کے مارے واپس آئیں۔<sup>۳</sup>

اگر کبھی سوال کا موقع بھی آتا تو صحابہ کرام رضی اللہ عنہم شرم و حیا سے اعلانیہ سوال نہیں کرتے  
تھے، بلکہ صرف حسن طلب سے کام لیتے تھے حضرت ابو ہریرہ رضی اللہ عنہ اصحاب صفہ میں تھے جس  
کا تمنہ امتیاز صرف فقر و فاقہ تھا ان کی حالت یہ تھی کہ بھوک کے مارے زمین پر پیٹ کے بل  
پڑے رہتے تھے پیٹ پر پتھر باندھ لیتے تھے لیکن کسی سے علانیہ کچھ نہیں مانگتے تھے ایک روز  
شاہراہ عام پر بیٹھ گئے حضرت ابو بکر رضی اللہ عنہ کا گزر ہوا تو ان سے ایک آیت پوچھی وہ گزر گئے اور  
کچھ توجہ نہ کی۔ حضرت عمر رضی اللہ عنہ کے ساتھ بھی یہی واقعہ پیش آیا لیکن اس حسن طلب سے ان  
کا مقصد صرف یہ تھا کہ کوئی صاحب متوجہ ہوں اور اپنے ساتھ لے جا کر کھانا کھلائیں۔<sup>۴</sup>

۱: ترمذی ابواب الزہد و بخاری کتاب الزکوۃ باب الاستغفار عن المسلمہ۔

۲: اسد الغابہ تذکرہ حضرت مالک بن سنان۔

۳: ابوداؤد کتاب الادب فی السیاح عند النجوم۔

۴: ترمذی ابواب الزہد صفحہ ۴۰۸۔

## ایثار

فیاضی ایک اخلاقی وصف ہے لیکن ایثار فیاضی کی اعلیٰ ترین قسم ہے اور وہ صحابہ کرام ؓ میں اس قدر پائی جاتی تھی کہ رسول اللہ ﷺ حضرت عمر ؓ کو عطیہ دیتے تھے لیکن وہ یہ کہہ کر انکار کر دیتے تھے کہ یہ اس کو دیتے جو مجھ سے زیادہ محتاج ہو۔<sup>۱</sup>

ایک بار ایک فاقہ زدہ شخص رسول اللہ ﷺ کی خدمت مبارک میں حاضر ہوا سو اتفاق سے آپ کے گھر میں پانی کے سوا کچھ نہ تھا اس لئے آپ نے فرمایا آج کی شب کون اس مہمان کا حق ضیافت ادا کرے گا۔ ایک انصاری یعنی ابو طلحہ ؓ نے کہا میں یا رسول اللہ ﷺ چنانچہ اس کو ساتھ لے کر گھر آئے بی بی سے پوچھا کچھ ہے بولیں صرف بچوں کا کھانا ہے۔ بولے بچوں کو تو کسی طرح بہلاؤ جب میں مہمان کو گھر لے آؤں تو چراغ بجھا دو اور میں اس پر یہ ظاہر کروں گا کہ ہم بھی ساتھ کھا رہے ہیں چنانچہ انھوں نے ایسا ہی کیا صبح کو آپ کی خدمت میں حاضر ہوئے تو فرمایا کہ رات خدا تمہارے اس حسن سلوک سے بہت خوش ہوا اور یہ آیت نازل فرمائی۔

و یوثرون علی انفسہم ولو کان بہم خصاصہ۔<sup>۲</sup>

وہ دوسروں کو اپنے اوپر ترجیح دیتے ہیں گو وہ خود تنگ دست ہوں۔

حضرت عائشہ رضی اللہ عنہا نے رسول اللہ ﷺ اور حضرت ابو بکر کے پہلو میں اپنی قبر کیلئے مخصوص جگہ کر رکھی تھی لیکن جب حضرت عمر ؓ نے ان سے درخواست کی تو انھوں نے یہ تختہ جنت ان کو دے دیا اور فرمایا۔

كنت اريدہ لنفسي ولا وثرن به اليوم علی نفسي۔<sup>۳</sup>

میں نے خود اپنے لئے اس کو محفوظ رکھا تھا لیکن آج اپنے اوپر آپ کو ترجیح دیتی ہوں۔

ایک غزوہ میں حضرت عکرمہ ؓ، حضرت حارث بن ہشام ؓ، حضرت سمیل بن عمرو ؓ زخم کھا کر زمین پر گرے اور اس حالت میں حضرت عکرمہ ؓ نے پانی مانگا، پانی آیا تو انھوں نے دیکھا کہ حضرت سمیل ؓ پانی کی طرف دیکھ رہے ہیں بولے پہلے ان کو پلاؤ حضرت سمیل ؓ کے پاس پانی آیا تو انھوں نے دیکھا کہ حضرت حارث بن ہشام ؓ کی نگاہ بھی پانی کی طرف ہے بولے ان کو پلاؤ بلا آخر نتیجہ یہ ہوا کہ کسی کے منہ میں پانی کا ایک قطرہ نہ گیا اور سب نے تشنہ کامی کی حالت میں جان دی۔<sup>۴</sup>

۱: بخاری کتاب الزکوٰۃ باب من اعطاه اللہ شینا من غیر مسئلہ والاشراف نفس و فی اموالہم حق للسانل والمحرور۔

۲: مسلم کتاب الاثر باب اکرام ضیف و فضل ایثارہ۔

۳: بخاری کتاب المناقب باب قضیۃ البعہ۔ ۴: استیعاب تذکرہ حضرت عکرمہ بن ابی جبل۔

## فیاضی

اگرچہ صحابہ کرام ؓ کے تمام اخلاقی محاسن نے اسلام کو تقویت دی لیکن سب سے زیادہ اسلام کو صحابہ ؓ کی فیاضی سے رسوخ و ثبات حاصل ہوا مدینہ رسول اللہ ﷺ کیلئے غربت کدہ تھا لیکن انصار کی فیاضی نے آپ ﷺ کو اپنی آنکھوں میں جگہ دی مہاجرین کو اپنے گھروں میں ٹھہر لیا اور بعض شرائط کے ساتھ اپنی نخلستان کی پیداوار میں ان کو شریک کر لیا۔<sup>۱</sup>

حضرت سعد بن الربیع ؓ نے جائیداد کے ساتھ حضرت عبدالرحمن بن عوف ؓ کو اپنی ایک بی بی بھی دینا چاہی لیکن انھوں نے شکریہ کے ساتھ انکار کر دیا۔<sup>۲</sup>

رسول اللہ ﷺ کی شان استغنا نے اگرچہ انصار سے خدا کے گھر کیلئے بھی زمین مانگی تو قیمت دینا چاہی لیکن انصار کی فیاضی نے اس کا معاوضہ صرف خدا سے لینا چاہا اور نہایت فراخ حوصلگی کے ساتھ کہہ۔

لا نطلب ثمنه الا الى الله۔<sup>۳</sup>

ہم اس کی قیمت صرف خدا سے مانگتے ہیں۔

اسلام میں عمری ایک خاص قسم کا ہبہ ہے جس کے معنی یہ ہیں کہ ایک شخص عمر بھر کیلئے کسی پر کوئی چیز ہبہ کر دے مدینہ میں مہاجرین آئے تو انصار نے ہر قسم کی اعانت و امداد کے ساتھ مہاجرین کو بہت سی جائیداد بطور عمری کے دینی چاہی لیکن رسول اللہ ﷺ نے منع فرمایا۔<sup>۴</sup>

انصار میں حضرت سعد بن عبادہ فیاضی میں عام طور پر مشہور تھے۔ روزانہ ان کے قلعہ کے اوپر سے ایک آدمی پکارتا کہ جس کو گوشت اور چربی کی خواہش ہو وہ یہاں آئے رسول اللہ ﷺ مدینہ میں آئے تو زیادہ تر وہی کھانا تیار کروا کے بھیجتے تھے اصحاب صفہ کی معاش کا زیادہ تر دار و مدار ان ہی کی فیاضی پر تھا چنانچہ جب شام ہوتی تو اور صحابہ ؓ ان میں سے ایک یا دو کو لے جاتے لیکن وہ اسی (۸۰) سی (۸۰) آدمیوں کو لے جا کر کھانا کھلاتے۔<sup>۵</sup>

حضرت جعفر بن ابی طالب ؓ بھی اصحاب صفہ کے ساتھ لطف و مدارات کے ساتھ پیش آتے تھے کیونکہ وہ مسکینوں کے ساتھ محبت رکھتے تھے ان کے ساتھ بیٹھتے اٹھتے تھے اور ان سے باتیں کرتے تھے حضرت ابو ہریرہ ؓ بھی مساکین صفہ میں داخل تھے اس لئے ان کو ان سے

۱: بخاری کتاب المزاع باب لؤا قال اکفنی مونة التحل وغیرہ۔

۲: ایضاً کتاب المناقب باب کیف آخی النبی ین اصحابہ۔

۳: ابوداؤد کتاب الصلوہ باب فی بناء المسجد۔

۴: مسلم کتاب الفرائض باب العمری۔

۵: اصحابہ تذکرہ حضرت سعد بن عبادہ۔

کی فیاضی کا خاص تجربہ تھا۔ وہ فرماتے ہیں کہ صحابہ ؓ سے قرآن مجید کی وہ آیتیں پوچھا کرتا تھا جو مجھے ان سے زیادہ معلوم تھیں اور اس کا مقصد صرف یہ تھا کہ کوئی کھانا کھلائے چنانچہ جب حضرت جعفر بن ابی طالب ؓ سے پوچھنے کا اتفاق ہوتا تو وہ پہلے گھر لے جا کر کھانا کھلاتے تھے اور پھر جواب دیتے تھے بخاری کی روایت میں ہے کہ ہم لوگوں کو گھر میں لے جا کر سب کچھ کھا دیتے یہاں تک کہ گھی کا خالی کپہ پھاڑا لیتے اور ہم لوگ اس کو چاٹ لیتے تھے۔<sup>۱</sup>

مہاجرین میں حضرت ابو بکر ؓ آپ کے ساتھ ہجرت کی تو اپنا کل مال جس کی مقدار پانچ یا چھ ہزار تھی نیک کاموں میں صرف کرنے کیلئے ساتھ لیتے گئے ان کے والد ابو قحافہ گھر میں آئے تو کہا تم لوگوں کو مصیبت میں مبتلا کر کے چلا گیا حضرت اسماء رضی اللہ عنہا نے ان کی تسکین کیلئے بہت سی کنکریاں جمع کر کے طاق میں رکھیں اور ان کو ایک کپڑے سے ڈھانک کر کہا کہ ہاتھ سے ٹول لیجئے (وہ اندھے تھے) سب کچھ چھوڑ گئے ہیں۔<sup>۲</sup>

مہاجرین میں حضرت عثمان ؓ جس طرح بہت بڑے دولت مند تھے بہت بڑے فیاض بھی تھے عہد نبوت ﷺ میں جب مسلمانوں کی تعداد میں اضافہ ہوا تو آپ ﷺ نے مسجد کو وسیع کرنا چاہا، مسجد کے متصل ایک قطعہ زمین تھا جس کی نسبت آپ نے فرمایا کون اس کو خرید کر خدا کے حوالہ کرتا ہے۔ حضرت عثمان ؓ نے اس کو بیس ہزار درہم پر خرید کر مسجد پر وقف کر دیا مسلمانوں کو پانی کی تکلیف تھی پیر رومہ کو خرید کر وقف عام فرمادیا، غزوہ تبوک میں ایک متمدن سلطنت کا مقابلہ تھا اور صحابہ کرام ؓ کے پاس سامان جہاد بہت کم تھا انھوں نے تنہا نہایت فیاضی کے ساتھ تمام سامان مہیا کیا۔<sup>۳</sup>

غزوہ تبوک کے زمانہ میں آپ ﷺ کی خدمت میں ہر قل کا قاصد آیا چونکہ آپ ﷺ عموماً قاصدوں سے لطف و مراعات کے ساتھ پیش آتے تھے اس لئے آپ ﷺ نے معذرت کی کہ ہم لوگ اس وقت سفر میں ہیں اگر ممکن ہو تو ہم تمہیں صلہ دیں گے حضرت عثمان ؓ نے سنا تو پکارے کہ میں صلہ دوں گا چنانچہ اپنے توشہ دان سے ایک حلہ صفوریہ نکال کر اسکو دیا پھر آپ ﷺ نے فرمایا کہ کون اسکو اپنا مہمان بنائے گا! ایک انصاری نے کہا میں اس کیلئے حاضر ہوں۔<sup>۴</sup> تقویت اسلام کے علاوہ ذاتی طور پر بھی صحابہ کرام ؓ کی فیاضیوں کا دریا عموماً بہتا رہتا تھا۔ حضرت مقدم ؓ ایک صحابی تھے وہ چند رفقاء کے ساتھ حضرت امیر معاویہ ؓ کے

۱ بخاری و ترمذی کتاب المناقب جعفر بن ابی طالب۔

۲ مسند ابن حبیل جلد ۶ صفحہ ۳۵۰۔

۳ نسائی کتاب النعماء فضل من جزا زیہ۔

۴ مسند ابن حبیل جلد ۳ صفحہ ۴۴۲۔

در بار میں حاضر ہوئے اور انھوں نے صرف ان کو مالی عطیہ دیا لیکن انھوں نے اپنے تمام رفقاء پر برابر برابر تقسیم کر دیا حضرت امیر معاویہ رضی اللہ عنہ نے کہا کہ مقدم ایک فیاض شخص ہیں۔<sup>۱</sup>

حضرت قیس بن سعد رضی اللہ عنہ نہایت فیاض اور بہادر صحابی تھے غزوات میں انصار کا علم ان ہی کے ہاتھ میں رہتا تھا اور وہ اس عزت کو اپنی فیاضی سے قائم رکھتے تھے ایک غزوہ میں وہ قرض لے کر فوج کو کھانا کھلاتے تھے۔ حضرت ابو بکر رضی اللہ عنہ اور حضرت عمر رضی اللہ عنہ بھی اس فوج میں شریک تھے دونوں بزرگوں نے مشورہ کیا کہ اگر ان کو اسی حال پر چھوڑ دیا گیا تو اپنے باپ کا تمام سرمایہ برباد کر دیں گے۔ اس لئے ان کو روکنا چاہا حضرت سعد رضی اللہ عنہ کو معلوم ہوا تو رسول اللہ صلی اللہ علیہ وسلم کے پیچھے کھڑے ہو کر کہا کہ مجھ کو ابن قحافہ اور ابن خطاب رضی اللہ عنہ سے کون بچائے گا۔ میرے بیٹے کو یہ بخیل بنانا چاہتے ہیں۔<sup>۲</sup> ان کی فیاضی یہیں تک محدود نہ تھی بلکہ ان کے پاس ایک پیالہ تھا وہ جہاں جاتے تھے اس میں ایک آدمی گوشت اور مالیدہ بھر کے لے چلتا تھا اور پکارتا جاتا تھا کہ ہلموا الی اللحم والثريد یعنی آؤ اور گوشت اور مالیدہ کھاؤ، ایک بار ایک بڑھیا نے ان سے کہا کہ میرے گھر میں چوہے نہیں رہتے بولے کیا خوب کنایہ ہے اس کا گھر روٹی گوشت اور کھجور سے بھر دو۔<sup>۳</sup>

حضرت عدی حاتم طائی کے بیٹے تھے ایک بار ان سے ایک شخص نے سودر ہم مانگے تو بولے حاتم کے بیٹے سے صرف سودر ہم مانگتا ہے خدا کی قسم نہ دوں گا۔<sup>۴</sup>

حضرت عائشہ رضی اللہ عنہا اس قدر فیاض تھیں کہ جو کچھ ہاتھ میں آ جاتا، اس کو صدقہ کر دیتی تھیں حضرت عبداللہ بن زبیر رضی اللہ عنہ نے ان کو روکنا چاہا تو اس قدر برہم ہوئیں کہ ان سے بات چیت نہ کرنے کی قسم کھالی۔<sup>۵</sup> حضرت اسماء رضی اللہ عنہا بھی اسی درجہ کی فیاض تھیں لیکن دونوں بہنوں کے طرز عمل میں اختلاف تھا حضرت عائشہ رضی اللہ عنہا کا معمول یہ تھا کہ جمع کرتی جاتی تھیں جب معتد بہ سرمایہ جمع ہو جاتا تھا تو اس کو تقسیم کر دیتی تھیں لیکن حضرت اسماء رضی اللہ عنہا کل کیلئے کچھ نہ رکھ چھوڑتی تھیں، جو کچھ ماتا تھا روز کار و روز صرف کر دیا کرتی تھیں۔<sup>۶</sup>

ایک بار حضرت منکدر بن عبداللہ حضرت عائشہ رضی اللہ عنہا کی خدمت میں حاضر

۱: ابو داؤد کتاب اللباس باب فی جلود النمر۔

۲: اسد الغابہ جلد ۴ ص ۲۱۵ تذکرہ حضرت قیس بن سعد۔ ۳: حسن الخاضعہ جلد اول ص ۹۵۔

۴: مسلم کتاب الایمان باب من حلف ان یبسی فرای غیرہا حیر امنہا ان یانی الذی ہو غیرہ ویکفر عن یمینہ۔

۵: بخاری کتاب المناقب باب مناقب قریش۔ ۶: ابوالفرد باب السخاۃ۔

ہوئے بولیں کہ تمہارا کوئی لڑکا ہے۔ انھوں نے کہا نہیں۔ فرمایا اگر میرے پاس دس ہزار درہم ہوتے تو میں تم کو دے دیتی حسن اتفاق سے شام ہی کو حضرت امیر معاویہ نے ان کے پاس روپے بھیجے بولیں کس قدر جلدی میری آزمائش ہوئی فوراً ان کے پاس دس ہزار درہم بھجوا دیے انھوں نے اس رقم سے ایک لونڈی خرید لی اور اس سے ان کے متعدد بچے پیدا ہوئے۔

حضرت سعید بن عاص رضی اللہ عنہ کی فیاضی کا یہ حال تھا کہ اگر ان سے کوئی سائل سوال کرتا اور ان کے پاس کچھ نہ ہوتا تو اس کو دستاویز لکھ دیتے کہ جب ہو گا تو دیا جائے گا۔ ہر جمعہ کو اپنے بھائی بند کو جمع کرتے ان کو کھانا کھلاتے خلعت پہناتے اور ان کے گھروں پر صلے بھیجتے، ہر جمعرات کو کوفہ (وہ کوفہ کے گورنر تھے) کی مسجد میں غلام کے ہاتھ اشرفیوں کے توڑے بھیجتے کہ نمازیوں کے آگے رکھ آئے اس بنا پر اس دن مسجد میں نمازیوں کا ازدحام ہو جاتا مرتے وقت ان پر اسی ہزار اشرفیوں کا قرض تھا بیٹے نے پوچھا یہ قرض کیوں کر ہوا بولے کسی شریف کی حاجت روائی کی کسی حیا دار آدمی کو اس کے سوال کرنے سے پہلے دے دیا اسی میں یہ قرض ہوا۔<sup>۱</sup>

حضرت عبداللہ بن عمر رضی اللہ عنہ کی فیاضی کا یہ حال تھا کہ ایک بار ان کے پاس بیس ہزار درہم سے زیادہ آئے انھوں نے اسی مجلس میں بیٹھے بیٹھے لوگوں کو دے دیا یہاں تک کہ جب کل خرچ ہو چکا تو ایک شخص کو انہی میں سے قرض لے کر دے دیا وہ اکثر روزے سے رہتے تھے لیکن جب کوئی مہمان آ جاتا تھا تو وہ روزہ توڑ دیتے تھے کہ فیاضی کی وجہ سے کھانا کھانا ان کو بہت پسند تھا۔ ان کے دسترخوان پر اس کثرت سے لوگ جمع ہو جاتے تھے کہ بعض لوگوں کو کھڑے کھڑے کھانا کھانے کا اتفاق ہوتا تھا ایک بار ان کی خواہش سے مچھلی پکائی گئی سامنے آئی تو ایک سائل آیا انھوں نے اس کو اٹھا کر دے دی۔ ایک بار بیمار پڑے لوگوں نے ان کیلئے ایک درہم پر پانچ انگور خریدے سامنے سے سائل گزرا، انھوں نے اس کو دینا چاہا لوگوں نے کہا کہ ہم اس کو دے دیں گے مگر نہ مانے بلا آخر لوگوں نے اس کو دے کر بعد کو اس سے پھر خرید لیا۔<sup>۲</sup>

## کف لسان

حدیث شریف میں آیا ہے

من وقاه اللہ شرانین و الج الجنہ مابین لحيہ و مامبین رجلیہ۔

(موطا امام مالک)

جس شخص کو خدا نے دو چیزوں کی برائی سے محفوظ رکھا تو وہ جنت میں داخل ہوا یعنی زبان

اور شرمگاہ۔

۱: اسد الغابہ تذکرہ حضرت سعید بن العاص۔

۲: طبقات ابن سعد تذکرہ حضرت عبداللہ بن عمر۔



اس لئے صحابہ کرام ؓ غیبت، بدگوئی، نکتہ چینی، فحاشی سب و شتم اور لالیعنی باتوں سے نہایت احتراز کرتے تھے۔

حضرت حارث بن ہشام ؓ نہایت کم خن تھے ایک بار انھوں نے رسول اللہ ﷺ سے پوچھا کہ کوئی ایسا عمل بتائیے جس کا میں التزام کر لوں آپ نے زبان کی طرف اشارہ کر کے فرمایا کہ اس کو قابو میں رکھو وہ پہلے ہی سے کم خن تھے انھوں نے کہا کہ یہ تو نہایت آسان کام ہے لیکن ان کا بیان ہے کہ جب میں نے اس پر عمل کرنا چاہا تو وہ نہایت دشوار معلوم ہوا۔<sup>۱</sup>

ایک بار حضرت عبدالرحمن بن حارث ؓ نے حضرت عائشہ رضی اللہ عنہا و حضرت ام سلمہ رضی اللہ عنہا کی سند سے مروان کے سامنے ایک حدیث بیان کی اس سے پہلے حضرت ابوہریرہ ؓ اس کے مخالف روایت کر چکے تھے مروان نے اس کو قسم دلائی کہ رد و قدح کے ذریعہ سے ابوہریرہ ؓ کو جا کر ردق کرو لیکن انھوں نے اس کو ناپسند کیا۔

ایک روز اتفاق سے حضرت ابوہریرہ ؓ مل گئے انھوں نے نہایت نرمی سے کہا میں تم سے ایک بات کہتا ہوں اور اگر مروان نے قسم نہ دلائی ہوتی تو نہ کہتا۔ اس کے بعد حضرت عائشہ رضی اللہ عنہا اور ام سلمہ رضی اللہ عنہا کی روایت بیان کی۔<sup>۲</sup>

ایک بار رسول اللہ ﷺ نے حضرت جابر بن سلیم ؓ کو چند نصیحتیں کیں جن میں ایک یہ تھی کہ کسی کو برا بھلا نہ کہو وہ فرماتے ہیں کہ اس کے بعد میں نے انسان تو انسان اونٹ اور بکری کی نسبت بھی ناملائم الفاظ استعمال نہیں کئے۔<sup>۳</sup>

ایک بار حضرت شداد بن اوس ؓ سفر میں تھے منزل پر اترے تو غلام سے کہا کہ چھری لاؤ اس سے کھیلیں چونکہ یہ فعل عبث تھا لوگوں نے اس پر نکتہ چینی کی بولے کہ جب سے میں اسلام لایا ہجڑ اس کلمہ کے جو بات کہتا تھا اس کو لگام اور مہار دونوں لگالیتا تھا سو تم لوگ میری اس بات کو نہ یاد کرو۔<sup>۴</sup>

اگر صحابہ کرام ؓ کی زبان سے کوئی سخت لفظ نکل جاتا تھا تو اس پر ان کو سخت ندامت ہوتی تھی ایک بار حضرت ابو بکر ؓ نے حضرت ربیعہ اسلمی ؓ کو ایک سخت کلمہ کہہ دیا جس پر ان کو سخت ندامت ہوئی اور حضرت ربیعہ ؓ سے کہا کہ تم بھی مجھ کو ایسا ہی کلمہ کہو تاکہ بدلہ ہو جائے انھوں نے کہا میں ایسا نہیں کر سکتا بولے تو پھر رسول اللہ ﷺ کی خدمت

۱: استیعاب تذکرہ حضرت حارث بن ہشام بن مغیرہ۔

۲: بخاری کتاب الصوم باب الصائم الصبح حیثاً۔

۳: استیعاب تذکرہ حضرت جابر بن سلیم۔

۴: مسند ابن فضال ج ۴ صفحہ ۱۲۳۔



میں شکایت کروں گا انھوں نے اب بھی انکار کیا معاملہ آپ تک پہنچا تو آپ نے حضرت ربیعہ ؓ سے کہا کہ تم نے بہت اچھا کیا لیکن ابو بکر ؓ کیلئے استغفار کرو انھوں نے ان کیلئے دعا مغفرت مانگی تو وہ روتے ہوئے واپس آئے۔<sup>۱</sup>

ایک بار حضرت عمر ؓ اور حضرت ابو بکر ؓ میں سخت کلامی ہو گئی بعد کو حضرت ابو بکر ؓ کو ندامت ہوئی اور حضرت عمر ؓ سے معافی مانگی انھوں نے معافی سے انکار کیا تو گھبرائے ہوئے رسول اللہ ﷺ کی خدمت میں حاضر ہوئے آپ نے تین بار فرمایا خدا تمہاری مغفرت کرے۔ اب حضرت عمر ؓ کو بھی پشیمانی ہوئی دوڑے ہوئے حضرت ابو بکر ؓ کے گھر آئے ان سے ملاقات نہ ہوئی تو رسول اللہ ﷺ کی خدمت میں حاضر ہوئے دیکھا کہ آپ کا چہرہ متغیر ہے۔ اس حالت میں دیکھ کر خود حضرت ابو بکر ؓ کے دل میں خوف پیدا ہوا کہ مبادہ حضرت عمر ؓ کے خلاف کوئی ناگوار بات نہ پیش آجائے۔ اس لئے دو زانو بیٹھ کر کہلایا رسول اللہ ﷺ میں نے بڑا ظلم کیا۔<sup>۲</sup>

حضرت ابو بکر ؓ کو اپنی زبان پر قابو نہ تھا اس لئے وہ ہمیشہ اس پر نادم رہتے تھے اور اس کی اصلاح کرتے تھے۔ ایک بار حضرت عمر ؓ نے دیکھا کہ وہ اپنی زبان کھینچ رہے ہیں بولے خدا آپ کی مغفرت کرے اس فعل سے باز آئیے بولے اسی نے تو مجھے تباہ کیا ہے۔<sup>۳</sup>

### عیب پوشی

ایک شخص ایک گناہ کا مرتکب ہوتا ہے ہم لوگ اس کو افسانہ بزم و انجمن بنا لیتے ہیں لیکن صحابہ کرام ؓ لوگوں کی برائیوں کو چھپاتے تھے اور نیکیوں کو نمایاں کرتے تھے یہی وجہ ہے کہ ان کے عہد میں دنیا کے سیاہ چہرے پر عیب پوشی کی نورانی چادر پڑی ہوئی تھی ایک دن حضرت عقبہ بن عامر ؓ سے ان کے میر منشی نے کہا کہ میرے پڑوسی شراب پیتے ہیں میں نے ان کو منع کیا باز نہ آئے اب میں پولیس کو بلاتا ہوں انھوں نے کہا جانے دو اس نے دوسری بار پھر یہی گزارش کی بولے جانے بھی دو میں نے رسول اللہ ﷺ سے سنا ہے۔

من رای عورہ فسترھا کان کمن احببى مودہ۔<sup>۴</sup>

جس نے عیوب پر پردہ ڈالا وہ اس شخص کے مثل ہے جس نے زندہ در گور لڑکی کو جلا لیا۔  
حضرت ابو بکر ؓ کے پاس ایک آدمی آیا اور زنا کا اقرار کیا بولے اور کسی سے کہا ہے؟ کہا

۱: مسند ابن خنبل جلد ۴ صفحہ ۵۸-۵۹۔

۲: بخاری کتاب المناقب فضائل ابی بکرؓ۔

۳: موطا امام مالک کتاب الجامع باب ما جاء فیما یناف من اللسان۔

۴: ابوداؤد کتاب الادب باب الستر علی المسلم۔

نہیں فرمایا، خدا کی بارگاہ میں توبہ کرو اور اس پر خدا کا پردہ ڈال لو، کیونکہ خدا بندوں کی توبہ قبول کرتا ہے، لیکن اس کو تسکین نہ ہوئی اور حضرت عمر ؓ کی خدمت میں حاضر ہوا، انھوں نے بھی یہی جواب دیا۔<sup>۱</sup>

حضرت ابو بکر ؓ فرماتے تھے کہ اگر میں چور پکڑتا تو میری سب سے بڑی خواہش یہ ہوتی کہ خدا اس کے جرم پر پردہ ڈال دے۔<sup>۲</sup>

### انتقام نہ لینا

اگر دشمن کسی مصیبت میں مبتلا ہو جائے تو ہمارے لئے انتقام لینے کا، اس سے بہتر کوئی موقع نہیں مل سکتا، لیکن صحابہ کرام ؓ کے دل میں خدا اور رسول کی محبت نے بغض و انتقام کی جگہ کب چھوڑی تھی؟

حضرت عائشہ رضی اللہ عنہا اور حضرت زینب رضی اللہ عنہا میں باہم نوک جھونک رہتی تھی، لیکن جب حضرت عائشہ رضی اللہ عنہا پر اتہام لگایا گیا اور رسول اللہ ﷺ نے حضرت زینب رضی اللہ عنہا سے ان کی اخلاقی حالت دریافت فرمائی تو بجائے اس کے کہ وہ انتقام لیتیں، بولیں کہ میں اپنے کان اور آنکھ کی پوری حفاظت کرتی ہوں، مجھے انکی نسبت بھلائی کے سوا کچھ معلوم نہیں ہے، حضرت عائشہ رضی اللہ عنہا کو خود اعتراف ہے کہ:-

وہی التي تصاب مني فعصمها الله بالورع۔<sup>۳</sup>

وہ اگرچہ میری حریف مقابل تھیں، لیکن خدا نے تورع کی وجہ سے ان کو بچالیا۔

انتقام تو بڑی چیز ہے صحابہ کرام ؓ اپنے دشمنوں سے بغض رکھنا بھی پسند نہیں کرتے تھے۔ حضرت معاویہ بن خدیج ؓ نے حضرت عائشہ رضی اللہ عنہا کے بھائی محمد بن ابی بکر ؓ کو قتل کر دیا تھا، ایک بار وہ کسی فوج کے سپہ سالار تھے۔ حضرت عائشہ رضی اللہ عنہا نے ایک شخص سے پوچھا کہ اس غزوہ میں معاویہ کا سلوک کیسا رہا۔ اس نے کہا ان میں کوئی عیب نہ تھا، سب لوگ ان کے مداح رہے، اگر کوئی اونٹ ضائع ہو جاتا تھا تو وہ اس کی جگہ دوسرا اونٹ دے دیتے تھے، اگر کوئی گھوڑا مر جاتا تھا تو وہ اس کی جگہ دوسرا گھوڑا دے دیتے تھے، اگر کوئی غلام بھاگ جاتا تھا، تو وہ اس ایک جگہ دوسرا غلام دے دیتے تھے، حضرت عائشہ رضی اللہ عنہا نے یہ سن کر کہا، استغفر اللہ، اگر میں ان سے اس بنا پر دشمنی رکھوں کہ انہوں نے میرے بھائی کو قتل کیا ہے۔ میں نے خود رسول اللہ ﷺ کو یہ دعا مانگتے ہوئے سنا ہے، کہ خداوند جو شخص میری امت کے

۱: مؤطا امام محمد ابواب الحد و فی الزنا باب الاقرار بالزنا۔

۲: طبقات ابن سعد تذکرہ زبید بن الصلت۔

۳: بخاری کتاب الشہادۃ ج ۱ ص ۱۸۱۔

ساتھ نرمی کرے تو بھی اس کے ساتھ نرمی کر اور جوان پر سختی کرے تو بھی اس پر سختی کر۔<sup>۱</sup>  
حلم

فیض تربیت نبوی ﷺ نے صحابہ کرام رضی اللہ عنہم کو نہایت نرم خو، حلیم اور بردبار بنادیا تھا، ایک بار ایک شخص نے حضرت ابو بکر رضی اللہ عنہ کو برا بھلا کہا، وہ خاموش رہے اس نے دوسری بار پھر کلمات ناشائستہ کہے، وہ چپ رہے، تیسری بار پھر انکا اعادہ کیا تب اس کا جواب دیا، لیکن رسول اللہ ﷺ نے اسکو بھی پسند نہ کیا۔

حضرت سلمان فارسی رضی اللہ عنہ بداین کے گورنر تھے، لیکن حلم و بردباری کا یہ حال تھا کہ ایک بار راستے میں جا رہے تھے، ایک شخص بائس کا بوجھ لیے جا رہا تھا۔ اس سے ان کا بدن چھل گیا اس کے پاس پھر کے آئے اور اس کا شانہ ہلا کر کہا کہ، جب تک نوجوانوں کی حکومت کا زمانہ نہ دیکھ لو، تمہیں موت نہ آئے، وہ عبا اور جا نگھیا پہن کر نکلتے تھے تو لوگ ان کو دیکھ کر کہتے و کرک آمد کرک آمد، وہ پوچھتے کہ یہ کیا کہتے ہیں؟ لوگ کہتے کہ آپ کو ایک کھلونے سے تشبیہ دیتے ہیں، لیکن وہ یہ سن کر صرف اس قدر کہتے کہ ان کا کوئی جرم نہیں نیکی آج کے دن کے بعد ہے۔ اسی قسم کی وضع کی وجہ سے راستہ میں بچے ان کو گھیر لیتے تو بعض لوگ کہتے کہ امیر کے پاس سے ہٹ نہیں جاتی، فرماتے، ان کو جانے دو، برائی بھلائی آج کے بعد ہے۔

ایک بار وہ کسی فوج کے سپہ سالار تھے، چند نوجوان سپاہیوں کے سامنے سے گزرے تو وہ سب ان کو دیکھ کر ہنس پڑے، اور تمسخر آمیز لہجے میں کہا کہ یہی تمہارے سپہ سالار ہیں، ایک شخص نے کہا کہ دیکھئے تو یہ لوگ کیا کہتے ہیں۔ بولے، جانے بھی دو۔<sup>۲</sup>

## مہمان نوازی

مہمان نوازی اہل عرب کے محاسن اخلاق کا نہایت نمایاں جزو تھی، اسلام نے اس کو اور بھی نمایاں کر دیا تھا، اس لیے صحابہ کرام رضی اللہ عنہم کی زندگی میں مہمان نوازی کی بکثرت مثالیں ملتی ہیں، رسول اللہ ﷺ کی خدمت میں ایک بار وفد بنو متفق حاضر ہوا، سو اتفاق سے آپ گھر میں موجود نہ تھے، لیکن حضرت عائشہ رضی اللہ عنہا نے فوراً خزیرہ (عرب کا ایک کھانا تھا) تیار کرنے کا حکم دیا، اور مہمانوں کے سامنے ایک طبق میں کھجوریں رکھوا دیں، آپ ﷺ تشریف

۱: اسد الغابہ تذکرہ حضرت معاویہ بن خدیج۔

۲: ابوداؤد و کتاب الادب باب فی الانصار۔

۳: یعنی وہ میری طرح اسکے متحمل نہ ہوں گے۔

۴: طبقات ابن سعد تذکرہ حضرت سلمان فارسی۔

لائے تو حسب معمول سب سے پہلے دریافت فرمایا کہ کچھ ضیافت کا سامان ہوا یا نہیں۔ ان لوگوں نے کہا، یہ تو ہو چکا۔<sup>۱</sup>

ایک بار ایک شخص حضرت ابوذر رضی اللہ عنہ کی خدمت میں حاضر ہوا، انہوں نے باصرار کھانا، منگولیا، اور کہا کہ کھانا میں روزہ سے ہوں۔<sup>۲</sup>

ایک بار حضرت ابوالدرداء رضی اللہ عنہ کی خدمت میں ایک شخص آیا، انہوں نے کہا کہ اگر آپ قیام کریں تو ہم آپ کے ناقہ کو چرنے کیلئے چھوڑ دیں اور اگر جانا چاہیں تو اس کو چارہ کھلا دیں، وہ بولا کہ میں جانا چاہتا ہوں، فرمایا، تو میں آپ کو ایک زاد روہ دیتا ہوں۔ اگر اس سے بہتر کوئی زاد روہ ہوتا تو میں اس کو تمہارے ساتھ کر دیتا یہ کہہ کر ایک حدیث بیان کی۔<sup>۳</sup>

آنحضرت صلی اللہ علیہ وسلم کی خدمت میں وفد عبدالقیس حاضر ہوا تو آپ صلی اللہ علیہ وسلم نے انصار کی طرف مخاطب ہو کر فرمایا، اپنے بھائیوں کی خاطر مدارت کرو، کیونکہ شکل میں صورت میں، وضع میں اور اسلام میں وہ تم سے بہت کچھ مشابہ ہیں اور بلا جبر و کرہ اسلام لائے ہیں ”انصار نے ان کو ہاتھوں ہاتھ لے لیا، صبح کے وقت وہ لوگ حاضر ہوئے تو آپ صلی اللہ علیہ وسلم نے فرمایا، تمہارے بھائیوں نے تمہاری خاطر مدارت کیسی کی؟ بولے بڑے اچھے لوگ ہیں، ہمارے لئے نرم بچھونے بچھانے عمدہ کھانے کھلائے اور رات بھر کتاب و سنت کی تعلیم دیتے رہے۔“ آپ نہایت خوش ہوئے اور ہر ایک نے جو کچھ پڑھا تھا، اس کو سنایا،<sup>۴</sup> ایک شخص مدینہ میں حضرت ابو ہریرہ رضی اللہ عنہ کے مہمان ہونے اور انہوں نے جس طریقہ سے ان کی مہمان داری کی وہ اس کا ذکر ان الفاظ میں کرتے ہیں۔

فلم رجلا من اصحاب النبی صلی اللہ علیہ وسلم اشد تشمیرا ولا اقوم علی ضعیف منه۔<sup>۵</sup>

میں نے صحابہ رضی اللہ عنہم میں سے کسی کو ان سے زیادہ مستعدانہ طریقہ پر مہمانی کرنے والا اور مہمان کی خبر رکھنے والا نہیں پایا۔

حضرت ام شریک رضی اللہ عنہا نہایت دولت مند اور فیاض صحابیہ تھیں، انہوں نے اپنے مکان کو مہمان خانہ بنادیا تھا، رسول اللہ صلی اللہ علیہ وسلم کی خدمت میں جو باہر سے مہمان آتے تھے، وہ اکثر ان ہی کے مکان پر ٹھرتے تھے۔<sup>۶</sup>

۱: ابوداؤد کتاب الطہارت باب فی الاہتمام۔

۲: اب المفرد باب من قدم الی ضیفہ طعاما فقام یصلی۔

۳: مسند ابن ضہب ج ۵ ص ۱۹۶۔ ۴: مسند ابن ضہب جلد ۳ صفحہ ۳۳۲۔

۵: ابوداؤد کتاب النکاح باب ما یکرہ من ذکر الرجل ما یکون من اصابتہ اہلہ۔

۶: نسائی کتاب النکاح باب الخطبہ فی النکاح۔

## تحفظ عزت

حضرت محمد بن مسلمہ ؓ جب کعب بن اشرف ؓ کے قتل کو گئے، اور اس سے قرض لینے کا بہانہ کیا تو اس نے اپنی دنارت طبعی سے ان کی آل و اولاد کو گرو کر وانا چاہا لیکن وہ بولے، سبحان اللہ لوگ ہماری اولاد کو طعنہ دیں گے کہ دود سق غلہ پر گرو تھے۔<sup>۱</sup>

حضرت عبداللہ بن زبیر ؓ جس روز شہید ہوئے، اس روز اپنی والدہ حضرت اسماء رضی اللہ عنہا کے پاس تشریف لے گئے، انھوں نے ان کو دیکھا تو بولیں بیٹا قتل کے خوف سے ہرگز کوئی ایسی شرط نہ قبول کر لینا جس میں تم کو ذلت برداشت کرنا پڑے، خدا کی قسم عزت کے ساتھ، تلوار کھا کر مر جانا اس سے بہتر ہے کہ ذلت کے ساتھ کوڑے کی مار برداشت کر لی جائے،<sup>۲</sup> شاعروں کی حوصلہ افزائی اگرچہ صحابہ کرام ؓ کے تقدس کیخلاف تھی تاہم تحفظ عزت کیلئے وہ اس فرقہ کو بھی محروم نہیں تھے، ایک بار حضرت عمران بن حصین کی خدمت میں ایک شاعر آیا جس کو انہوں نے صلہ دیا، لوگوں نے کہا، آپ شاعر کو انعام دیتے ہیں، بولے، اپنی عزت کو قائم رکھتا ہوں۔<sup>۳</sup>

## صبر و ثبات

مردوں پر نوحہ و بکا کرنا، بال نوچنا، کپڑے پھاڑ ڈالنا، مدتوں مرثیہ خوانی کرنا عرب کا قومی شعار تھا، لیکن فیض تربیت نبوی نے صحابہ کرام ؓ کو صبر و ثبات کا اس قدر خوگر بنا دیا تھا کہ حضرت ابو طلحہ ؓ انصاری کا لڑکا بیمار ہوا اور وہ صبح کے وقت اس کو بیمار چھوڑ کر باہر چلے گئے اور ان کی عدم موجودگی میں لڑکا جان بحق تسلیم ہو گیا ان کی بی بی نے لوگوں سے کہہ دیا تھا کہ ابو طلحہ ؓ سے نہ کہنا، وہ شام کو اپنے تو بی بی سے پوچھا کہ بچہ کیسا ہے؟ بولیں پہلے سے زیادہ سکون کی حالت میں ہے، یہ کہہ کر سامنے کھانا لائیں اور انہوں نے کھانا کھایا، اس کے بعد معمول سے زیادہ بن ٹھن کے سامنے آئیں اور ان کے ساتھ ہم بستر ہوئیں، صبح ہوئی تو استعارتہ کہا کہ اگر ایک قوم کسی کو کوئی چیز عاریتہ دے اور پھر اس کا مطالبہ کر لے تو کیا اس کے روک رکھنے کا حق حاصل ہے۔ بولے نہیں، بولیں تو پھر اپنے بیٹے کو صبر کرو۔<sup>۴</sup>

۱: ابوداؤد کتاب الجہاد باب فی العدو یوتی علی غرة و تبشہ بہم۔

۲: اسد الغابہ تذکرہ حضرت عبداللہ بن زبیر۔

۳: ابوالمنذر و باب اعطاء الشاعر اذا خاف شرہ۔

۴: مسلم کتاب الآداب باب استحباب تحببک المولود و عند ولادته و حملہ الی صالح یحکمہ و

حوار تسمیة یوم ولادة و استحباب التسمیة بعید اللہ و ابراہیم و سائر اسماء الانبیاء علیہم

السلام و کتاب الفضائل باب من ابی طلحہ الانصاری۔

رسول اللہ ﷺ غزوہ احد سے واپس ہوئے تو تمام صحابیات اپنے اپنے اعزہ و اقارب کا حال پوچھنے آئیں انہی میں حضرت حمزہ بنت جحش رضی اللہ عنہا بھی تھیں، وہ آئیں تو آپ نے فرمایا کہ حمزہ اپنے بھائی عبداللہ بن جحش کو صبر کرو، انہوں نے اٹا لہ پڑھا اور ان کیلئے دعائے مغفرت کی پھر فرمایا کہ اپنے ماموں حمزہ بن عبدالمطلب ﷺ کو بھی صبر کرو، انہوں نے اس پر بھی اٹا لہ پڑھا اور دعائے مغفرت کر کے خاموش ہو رہیں۔<sup>۱</sup>

حضرت عبداللہ بن عمر رضی اللہ عنہ کے صاحبزادے واقد نے انتقال کیا تو انہوں نے تجبیر و تنافین، کے بعد بدووں کو بلایا اور ان میں دوڑ کروائی۔ اس پر حضرت نافع رضی اللہ عنہ نے کہا کہ ابھی آپ واقد کو دفن کر کے آئے اور ابھی بدووں میں دوڑ کروا رہے ہیں۔ فرمایا اے نافع جب مشیت ایزدی اپنا کام کر چکی، تو اس کے نتائج کو کسی نہ کسی طرح بھلائی دینا چاہیے۔<sup>۲</sup>

حضرت عبداللہ بن زبیر رضی اللہ عنہ جب حجاج سے معرکہ آرا ہوئے تو ان کی والدہ حضرت اسماء رضی اللہ عنہا بیمار تھیں، وہ ان کے پاس آئے اور مزاج پر سی کے بعد بولے کہ مرنے میں آرام ہے، بولیں، شاید تم کو میرے مرنے کی آرزو ہے لیکن جب تک دو باتوں میں سے ایک نہ ہو جائے میں مرنا پسند نہ کروں گی، یا تم شہید ہو جاؤ اور میں تم کو صبر کر لوں یا فتح و ظفر حاصل کرو کہ میری آنکھیں ٹھنڈی ہوں، چنانچہ جب وہ شہید ہو چکے تو حجاب نے ان کو سولی پر لٹکا دیا، حضرت اسماء رضی اللہ عنہا باوجود پیرانہ سالی کے عبرت کا یہ منظر دیکھنے آئیں، اور بجائے اس کے کہ روتی پٹیتیں، حجاج کی طرف مخاطب ہو کر کہا، کیا اس سوار کیلئے ابھی تک وقت نہیں آیا کہ اپنے گھوڑے سے نیچے اتر آئے۔<sup>۳</sup>

حضرت عبداللہ بن عباس رضی اللہ عنہ ایک سفر میں تھے، اسی حالت میں اپنے بھائی حضرت قثم بن عباس رضی اللہ عنہ کے انتقال کی خبر سنی، پہلے اٹا لہ پڑھا، پھر راستے سے ہٹ کر دو رکعت نماز ادا کی، نماز سے فارغ ہو کر اونٹ پر سوار اور یہ آیت پڑھی۔

وَاسْتَعِينُوا بِالصَّبْرِ وَالصَّلَاةِ إِنَّهَا لَكَبِيرَةٌ إِلَّا عَلَى الْغَافِلِينَ۔

(مصیبت میں) صبر اور نماز کا سہارا پکڑو نماز بجز خسوع و خضوع کرنے والوں کے سب پر گراں ہے۔

اسی صبر و ثبات کا یہ نتیجہ تھا کہ جب کفار نے حضرت خبیب رضی اللہ عنہ کو شہید کرنا چاہا تو انہوں نے دو رکعت نماز پڑھی اور کہا کہ اگر تم کو یہ خیال نہ ہو تا کہ میں مرنے سے ڈرتا ہوں تو ان رکعت کو اور طویل کرتا۔ اس کے بعد یہ اشعار پڑھے۔

۱: طبقات ابن سعد تذکرہ حضرت حمزہ بن جحش۔ ۲: طبقات ابن سعد تذکرہ واقد بن عبداللہ۔

۳: استیعاب تذکرہ حضرت عبداللہ بن زبیر۔ ۴: استیعاب تذکرہ حضرت قثم بن عباس۔

ولست ابالی حین اقتل مسلما  
جب میں مسلمان ہو کر مرتا ہوں  
وذلك فی ذات الاله وان یشاء  
یہ مرنا تو خدا کیلئے ہے اگر وہ چاہے  
علی ای شق کان للہ مصرعی<sup>۱</sup>  
تو اسکی کیا پروا کہ میرا دھڑ کس بل گرے گا  
یبارک علی اوصال شلو ممزع  
تو ان کئے ہوئے جوڑوں پر برکت نازل کر سکتا ہے

### جرات و شجاعت

جرات و شجاعت کا اظہار کبھی عقائد کے اظہار میں ہوتا ہے کبھی میدان جنگ میں اور کبھی ظالم بادشاہوں کے سامنے، صحابہ کرام رضی اللہ عنہم میں یہ اخلاقی جوہر موجود تھا، اس لیے اس کا ظہور ان تمام موقعوں پر ہوتا تھا۔

حضرت ابوذر غفاری رضی اللہ عنہ نہایت قدیم الاسلام صحابی ہیں، وہ مکہ میں آکر ایمان لائے تو رسول اللہ صلی اللہ علیہ وسلم نے ان کو ہدایت کی کہ اس وقت اپنے وطن کو واپس جاؤ اور اپنی قوم کو میری بعثت کی خبر کرو لیکن انھوں نے نہایت پر جوش لہجے میں کہا کہ اس ذات کی قسم جس کے ہاتھ میں میری جان ہے میں کفار مکہ کے سامنے ہی کلمہ توحید کا اعلان کروں گا حالت یہ تھی کہ وہ فریب الوطن تھے مکہ میں کوئی ان کا حامی و مدد گاہ نہ تھا، لیکن بایں ہمہ وہ مسجد حرام میں آئے اور باواز بلند کہا، اشہد ان لا الہ الا اللہ و اشہد ان محمد رسول اللہ، اس آواز کا سننا تھا کہ کفار ٹوٹ پڑے اور سخت زرد و کوب کیا، لیکن انھوں نے دوسرے دن پھر اسی جوش کے ساتھ خانہ کعبہ میں اس کلمے کا اعلان کیا اور کفار نے پھر اسی طرح یورش کی۔<sup>۱</sup>

حضرت عبداللہ بن مسعود رضی اللہ عنہ چھٹے مسلمان ہیں ان میں سے پہلے کوئی مسلمان مکہ میں اعلانیہ تلاوت قرآن کی جرات نہیں کر سکتا تھا، لیکن وہ اسلام لائے تو ایک روز تمام صحابہ رضی اللہ عنہم نے جمع ہو کر کہا کہ اب تک قریش نے قرآن مجید کو کسی کی زبان سے علانیہ نہیں سنا، اس کی جرات کون کر سکتا ہے حضرت عبداللہ بن مسعود رضی اللہ عنہ نے کہا میں صحابہ کرام رضی اللہ عنہم نے کہا کہ ہم کو تمہاری نسبت خوف ہے ہم ایسا آدمی چاہتے ہیں، جس کا قبیلہ ہو تا کہ کفار حملہ کریں تو اس کی طرف سے مدافعت کر سکتے، بولے مجھے جانے دو خدا میری حفاظت کرے گا، اٹھے اور ٹھیک دو پہر میں آئے خانہ کعبہ میں قریش انجمن آرا تھے مقام ابراہیم کے پاس پہنچ کر باواز بلند کہا بسم اللہ الرحمن الرحیم علم القرآن کفار نے سنا تو کہا کہ ابن عم عبید کیا کہتا ہے۔ غور کرنے کے بعد معلوم ہوا کہ قرآن مجید کی آیتیں ہیں، وفعۃ تمام کفار ٹوٹ پڑے اور زرد و کوب کرنے لگے وہ پلٹے تو چہرے پر زخموں کے نشان دیکھ کر صحابہ رضی اللہ عنہم نے کہا کہ ہم کو اسی کا تو ڈر

تھا، بولے، خدا کے دشمن آج سے زیادہ مجھے کبھی کمزور نظر نہیں آئے، اگر کہو تو کل بھی اسی طرح ان کو اعلانیہ قرآن سناؤں۔<sup>۱</sup>

حضرت عمر رضی اللہ عنہ اسلام لائے تو پہلے اپنے ماموں کے گھر آئے اور دروازہ کھٹکھٹایا انہوں نے دروازہ کھولا تو کہا، تمہیں معلوم ہے کہ میں صابی ہو گیا، وہاں سے ایک سردار قریش کے پاس آئے اور وہاں بھی یہی گفتگو ہوئی وہاں سے نکلے تو ایک آدمی نے کہا کہ، تم اپنے اسلام کا اعلان کرنا چاہتے ہو؟ بولے، ہاں، اس نے کہا، تو اس کی صورت یہ ہے کہ جب کفار خانہ کعبہ میں حجرا سود کے پاس جمع ہوں تو تم وہاں جہان میں ایک آدمی جو افشائے راز میں بدنام ہے اس کے کان میں یہ راز کہہ دو وہ اعلان کر دے گا، انھوں نے خانہ کعبہ میں جا کر اس کے کان میں کہا تو وہ با آواز بلند پکارا عمر بن خطاب صابی ہو گیا یہ سننا تھا کہ کفار دفعۃً ٹوٹ پڑے اور باہم زدو کوب ہونے لگے۔ بلاآخر ان کے ماموں نے اپنی آستین سے اشارہ کیا کہ میں اپنے بھانجے کو اپنی پناہ میں لیتا ہوں اب کفار رک گئے۔<sup>۲</sup>

غزوات میں صحابہ کرام رضی اللہ عنہم نے جس طرح داو شجاعت دی صحابیات کے بہادرانہ کارنامے اس سے بھی زیادہ حیرت انگیز میں غزوہ حنین میں کفار نے اس زور و شور سے حملہ کیا تھا، کہ میدان جنگ لرز اٹھا، لیکن حضرت ام سلیم رضی اللہ عنہا کی شجاعت کا یہ حال تھا کہ ہاتھ میں خنجر لئے ہوئے منتظر تھیں کہ کوئی کافر سامنے آئے تو اس کا کام تمام کر دیں، چنانچہ حضرت ابو طلحہ رضی اللہ عنہ نے ان کے ہاتھ میں خنجر دیکھ کر پوچھا کہ یہ کیا ہے؟ بولیں ”چاہتی ہوں کہ کوئی کافر قریب آئے تو پیٹ میں بھونک دوں۔“<sup>۳</sup>

غزوہ خندق میں رسول اللہ صلی اللہ علیہ وسلم نے تمام بیبیوں کو ایک قلعہ میں کر دیا تھا ایک یہودی آیا اور قلعہ کے گرد چکر لگانے لگا، حضرت صفیہ رضی اللہ عنہا نے دیکھا تو حضرت حسان رضی اللہ عنہ سے کہا کہ ممکن ہے کہ یہ پلٹ کر یہودی سے ہماری جاسوسی کر لے جاؤ اور اس کو قتل کرو، بولے، تمہیں تو یہ معلوم ہے کہ ”میں اس میدان کا مرد نہیں، اب حضرت صفیہ رضی اللہ عنہا خود اتریں اور خیمہ کے ایک ستون سے اس کو ایسا مارا کہ وہیں ٹھنڈا ہو گیا۔“<sup>۴</sup>

تمام عرب حجاج کے ظلم و ستم سے کانپتا تھا، لیکن جب اس نے حضرت عبداللہ بن زبیر رضی اللہ عنہ کو پھانسی دی اور ان کی والدہ حضرت اسماء رضی اللہ عنہا کو بلوا بھیجا، تو انہوں نے آنے سے انکار کیا دوسری بار آدمی بھیجا کہ اگر اب کی نہ آئیں تو بال پکڑ کر گھسٹو ابلاؤں گا۔ انہوں نے پھر

۱: اسد الغابہ تذکرہ حضرت عبداللہ بن مسعود۔ ۲: اسد الغابہ تذکرہ حضرت عمرؓ۔

۳: ابوداؤد کتاب الجہاد باب فی السلب یعطی القاتل۔

۴: اسد الغابہ تذکرہ حضرت صفیہ بنت عبدالمطلب۔



انکار کیا اور کہ ان لوگوں کو بھیج دو جو بال پکڑ کر مجھے گھسیٹ لے جائیں۔ مجبوراً حجاج خود آیا اور کہا کہ دیکھا میں نے خدا کے دشمن کے ساتھ کیا کیا؟ بولیں ہاں دیکھا تم نے اس کی دنیا خراب کی، اس نے تمہاری آخرت کو برباد کیا۔ مجھے معلوم ہوا کہ تم اس کو ابن ذوالنطاقین کہتے تھے (دو پنکوں والی عورت کا لڑکا)۔ خدا کی قسم ذوالنطاقین میں ہی ہوں، ایک پٹکے میں میں نے ہجرت کے وقت رسول اللہ ﷺ اور حضرت ابو بکر رضی اللہ عنہما کا زور راہ باندھا تھا اور دوسرا پنکے کا عورت کا معمولی پنکا ہے جس سے وہ بے نیاز نہیں ہو سکتی آپ نے فرمایا ہے کہ ثقیف میں ایک کذاب اور ایک ہلا کو پیدا ہو گا کذاب مسلمہ اولو ہم دیکھ چکے میرا خیال ہے کہ ہلا کو تو ہے حجاج اٹھ کھڑا ہوا اور پتھر جواب نہ دیا۔<sup>۱</sup>

### اعتراف گناہ

اگرچہ صحابہ کرام رضی اللہ عنہم چھوٹے سے چھوٹے گناہ کو بھی بڑا سمجھتے تھے اور اس سے اجتناب کرتے تھے چنانچہ حضرت انس بن مالک رضی اللہ عنہ فرماتے ہیں۔

انکم لتعلمون اعمالا ہی اذ فی اعینکم من الشعر ان کنا لنعدھا علی عہد النبی ﷺ من الموبقات۔<sup>۲</sup>

تم لوگ بہت سے کام کرتے ہو جو تمہیں بال سے بھی زیادہ باریک یعنی حقیر نظر آتے ہیں لیکن ہم لوگ عہد نبوت ﷺ میں ان کو مہلک ترین گناہ میں شمار کرتے تھے۔ تاہم مقتضائے بشریت ان سے کبھی کبھی بعض گناہ سرزد ہو جلیا کرتے تھے لیکن ہم میں اور ان میں فرق یہ ہے کہ ہم گناہ کرتے ہیں تو طرح طرح کے ریاکارانہ طریقوں سے اس کو چھپاتے ہیں لیکن صحابہ کرام رضی اللہ عنہم نہایت صداقت کے ساتھ رسول اللہ ﷺ کی خدمت میں حاضر ہو کر اپنے گناہوں کا اعتراف کرتے تھے اور طالب مغفرت ہوتے تھے۔

ایک بار ماہ رمضان میں حضرت سلمہ بن صخر رضی اللہ عنہ نے اپنی بی بی سے ظہار کیا لیکن ایک روز بی بی رات کو مصروف خدمت تھیں ان سے مقاربت کر لی چونکہ اس حالت میں مقاربت ناجائز تھی۔ پہلے اپنی قوم کو اس واقعہ کی خبر کی اور کہا کہ مجھے رسول اللہ ﷺ کی خدمت میں لے چلو۔ لوگوں نے انکار کیا، تو خود گئے اور آپ کو واقعہ سے اطلاع دی، آپ رضی اللہ عنہ نے فرمایا تم اور ایسا کام! بولے ہاں یا رسول اللہ ﷺ میں خدا کے حکم پر صابر رہوں گا۔ جو فیصلہ ہو صادر فرمائیے۔<sup>۳</sup> ایک بار روزے کے دن حضرت عمر رضی اللہ عنہ نے اپنی بی بی کا بوسہ لے لیا رسول اللہ ﷺ کی

۱۔ مسلم کتاب الفضائل باب ذکر کذاب ثقیف وغیرہا۔

۲۔ بخاری کتاب الرقاق باب ما یتقی من محقرات الذنوب۔

۳۔ ابوداؤد کتاب الطلاق باب فی الظہار۔

خدمت میں آئے اور کہا کہ میں نے بڑا قصور کیا ہے آپ ﷺ نے فرمایا اگر تم روزے کی حالت میں کلی کر لو تو اس کی نسبت تمہارا کیا خیال ہے۔ بولے اس میں تو کوئی حرج نہیں ارشاد ہوا کہ اسی طرح اس کو بھی جانے دو۔<sup>۱</sup>

ایک بار رمضان کے دن میں رسول اللہ ﷺ مسجد میں تشریف فرما تھے ایک صحابی نے آکر کہا یا رسول اللہ ﷺ میں تو جل بھنا، آپ ﷺ نے پوچھا کیا حال ہے؟ بولے بی بی سے مقاربت کر لی۔

### صداقت

حضرت عائشہ رضی اللہ عنہا فرماتی ہیں کہ جھوٹ سے زیادہ کوئی خلق اصحاب رسول اللہ ﷺ کے نزدیک مبغوض نہ تھا اگر کوئی شخص رسول اللہ ﷺ کی خدمت میں جھوٹ بول دیتا تو آپ ﷺ کے دل میں اس وقت تک اس کی کھٹک باقی رہتی جب تک وہ توبہ نہ کر لیتا۔<sup>۲</sup>

مکہ فتح ہوا تو رسول اللہ ﷺ نے تمام مال غنیمت قریش کو دے دیا انصار کو خبر ہوئی تو بولے یا للعجب ہماری تلواروں سے جڑ کا خون ٹپک رہا ہے ہمارا مال غنیمت انہیں کو دیا جا رہا ہے آپ ﷺ کو معلوم ہوا تو تمام انصار کو جمع کر کے پوچھا کہ یہ کیا بات ہے؟ صحابہ کرامؓ آپ ﷺ کے خوف و ادب سے کانپتے رہتے تھے۔ اسلئے آپ ﷺ کے سامنے اس گستاخی کا اقرار ان کیلئے نہایت مشکل تھا تاہم تمام انصار نے صاف کہہ دیا کہ جو کچھ آپ ﷺ کو معلوم ہوا واقعہ وہی ہے اس حدیث کے راوی حضرت انس بن مالکؓ اس واقعہ کے بیان کرنے کے بعد فرماتے ہیں۔

وكانوا لا يكذبون۔<sup>۳</sup>

یہ اقرار اس بنا پر تھا کہ صحابہؓ جھوٹ نہیں بولتے تھے۔

غزوہ تبوک کی عدم شرکت پر رسول اللہ ﷺ نے باز پرس فرمائی تو منافقین نے جھوٹی جی معذرت کر دی اور آپ ﷺ نے اس کو قبول کر لیا لیکن حضرت کعب بن مالکؓ نے سچ سچ کہہ دیا کہ اگر میں کسی دنیا دار آدمی کے پاس ہوتا تو چرب زبانی سے اس کی ناراضی سے بچ جاتا لیکن اگر میں کوئی جھوٹا عذر کر کے آپ کی ناراضی سے بچ جاؤں تو ممکن ہے کہ خدا آپ ﷺ کو مجھ پر ناراض کر دے (یعنی بذریعہ وحی اصل حقیقت سے خبر کر دے) لیکن اگر سچ بولوں تو گو آپ ﷺ مجھ پر ناراض ہو جائیں گے تاہم مجھ کو خدا سے عفو و مغفرت کی توقع رہے گی خدا کی قسم میں بالکل معذور نہ تھا خدا کی قسم میں اس زمانہ سے زیادہ کبھی متمول اور چاق و چست نہ تھا

۱: ابوداؤد کتاب الصیام باب القبلیۃ للصلائم۔

۲: ایضاً باب كفارة من اتى ليلة في رمضان۔

۳: مسند ابن حنبل جلد صفحہ ۱۵۲۔

آپ ﷺ نے فرمایا اس نے سچ کہا بلا آخر آپ ﷺ نے ان پر سخت ناراضی کا اظہار کیا لیکن جب خدا نے ان کی توبہ قبول کر لی تو ان کو خود اس صداقت پر ناز ہوا چنانچہ خود فرماتے ہیں۔

اما انعم اللہ علی من نعمته فط بعدان هداى للاسلام اعظم فى نفسى من صدقى لرسول اللہ ان لا اكون كذبتہ فاهلك كما ملكك الذين كذبوا

اسلام لانے کے بعد خدا نے مجھ پر کوئی ایسا احسان نہیں کیا جسکی عزت میرے دل میں اس سچائی سے زیادہ ہو جس کا اظہار میں نے آپ ﷺ کے سامنے کیا اگر میں جھوٹ بولتا تو اسی طرح ہلاک ہو جاتا جس طرح وہ لوگ ہلاک ہوئے جو جھوٹ بولتے تھے یعنی منافقین۔

اہل عرب خاندانی عصبیت اور شرافت کا بہت زیادہ لحاظ رکھتے تھے لیکن ایک موقع پر رسول اللہ ﷺ نے فرمایا کہ انصار کے خاندانوں میں سب سے بہتر بنو نجار ہیں پھر بنو عبد الاشہل پھر بنو حارث بن خزرج، پھر بنو ساعدہ، قبیلہ، بنو ساعدہ کے بعض سربراہ اور ذہ بزرگوں کو یہ ناگوار گزرا کہ آپ ﷺ نے انکو چوتھے نمبر پر رکھا لیکن اسی قبیلہ کے ایک بزرگ حضرت ابواسید رضی اللہ عنہ نے جب یہ روایت کی تو فرمایا کہ اگر میں جھوٹ بولتا تو سب سے پہلے اپنے قبیلہ بنو ساعدہ کا نام لیتا۔<sup>۱</sup> صحابہ کرام رضی اللہ عنہم جھوٹ کو اپنے دامن کا اس قدر بد نماد غ سمجھتے تھے کہ اگر ان پر کبھی کذب و دروغ کا اتھام لگ جاتا تو ان کے گھر میں صف ماتم بچھ جاتی ایک سفر میں عبد اللہ بن ابی سلول نے اپنے رفقاء سے کہا کہ رسول اللہ ﷺ کے ساتھ جو بد وہیں ان کو کچھ نہ دو یہاں تک کہ وہ بھاگ جائیں، اب ہم اگر مدینہ کو لوٹ کر جائیں گے تو وہاں سے معزز لوگ ذلیل لوگوں کو نکال دیں گے، حضرت زید بن ارقم رضی اللہ عنہ نے سن لیا اور اپنے چچا سے اس کا ذکر کیا انھوں نے تو اس واقعہ کو رسول اللہ ﷺ تک پہنچایا آپ نے عبد اللہ بن ابی کو بلا بھیجا تو اس نے حلف اٹھایا کہ میں نے ایسا نہیں کیا، آپ ﷺ نے اس کے قول کا اعتبار کر لیا اور حضرت زید بن ارقم رضی اللہ عنہ کی تکذیب کی اس کا ان کو اس قدر صدمہ ہوا کہ عمر بھر کبھی نہ ہوا تھا یہاں تک کہ وہ اس صدمہ میں خاندان نشین ہو گئے اور فرط غم سے گردن جھک گئی اس کے بعد جب سورہ منافقون نازل ہوئی تو آپ ﷺ نے ان کو طلب فرمایا اور کہا کہ خدا نے تمہاری تصدیق کی۔<sup>۲</sup>

### دیانت

ایک بار حضرت ابی بن کعب رضی اللہ عنہ نے سواشر فیوں کا توڑ پایا اور کمال دیانت کے ساتھ رسول اللہ ﷺ کی خدمت میں ان کا تذکرہ کیا۔ آپ ﷺ نے فرمایا کہ ایک سال تک مالک کی

۱: بخاری کتاب المغازی باب غزوہ تبوک۔

۲: مسلم کتاب الفیصل باب فی خیر دور الانصار۔

۳: ترمذی ابواب تفسیر القرآن۔ تفسیر سورہ المنافقون۔

جستجو میں منادی کرتے رہو انھوں نے تعمیل ارشاد کی دوسرے سال پھر حاضر خدمت ہوئے آپ نے پھر یہی حکم دیا وہ حکم بجلائے پھر تیسرے سال آپ آئے آپ ﷺ نے پھر یہی ارشاد فرمایا جب اب کی بھی مالک نہیں ملا تو آپ ﷺ نے فرمایا کہ بحفاظت رکھ لو اگر مالک مل گیا تو خیر ورنہ خود خرچ کر ڈالو۔<sup>۱</sup>

ایک بار حضرت مقداد ؓ بضرورت بقیع خجہ میں گئے دیکھا کہ چوہا بل سے اشرفیاں نکال کر ڈھیر کر رہا ہے انھوں نے گنا تو اٹھارہ نکلیں اٹھالائے اور آپ کی خدمت میں پیش کر کے کہا کہ اس کا صدقہ لے لیجئے فرمایا خود تو بل سے نہیں نکالا تھا۔ بولے نہیں ارشاد ہوا خدا تمہیں برکت دے۔<sup>۲</sup>

ایک بار حضرت سفیان ؓ بن عبد اللہ ثقفی نے کسی کا توشہ دان پایا تو حضرت عمر ؓ کے پاس لائے انھوں نے فرمایا کہ ایک سال تک اعلان کرو اگر مالک کا پتہ نہ چلے تو وہ تمہارا ہے سال بھر تک مالک کا پتہ نہ چلا تو وہ پھر آئے حضرت عمر ؓ نے فرمایا تو وہ اب تمہارا ہے بولے مجھے ضرورت نہیں۔ آخر کار حضرت عمر ؓ نے اس کو بیت المال میں داخل کر دیا۔<sup>۳</sup>

ایک بار حضرت جریر ؓ کا چرواہا گایوں کو چرا کر لایا تو ساتھ ساتھ کسی دوسرے کی ایک گائے بھی آگئی بولے یہ کس کی ہے؟ چرواہے نے کہا خبر نہیں گلے کے ساتھ آکر مل گئی فرمایا اس کو نکال دور رسول اللہ ﷺ نے فرمایا ہے کہ بھولے بھٹکے جانور کو صرف گمر لہ پناہ دیتا ہے۔<sup>۴</sup>

ایک صحابی کی اونٹنی گم ہو گئی اور انھوں نے دوسرے صحابی سے کہہ دیا کہ ملے تو پکڑ لینا ان کو اونٹنی مل گئی لیکن اس کا مالک کہیں چلا گیا انھوں نے اونٹنی اپنے یہاں رکھ چھوڑی کہ مالک آئے تو حوالہ کر دیں اسی اثنا میں اونٹنی بیمار پڑی بی بی نے کہا ذبح کر ڈالو فقر و فاقہ کی یہ حالت تھی کہ مردار کھانے پر مجبور تھے چنانچہ اونٹنی مر گئی تو رسول اللہ ﷺ نے ان کو اس کا گوشت کھانے کی اجازت بھی دے دی لیکن کمال دیانت سے ذبح کرنے پر راضی نہ ہوئے مالک آیا تو انھوں نے تمام سرگزشت کہہ سنائی اس نے کہا ذبح کیوں نہیں کر ڈالا۔ بولے تم سے شرم آتی تھی۔<sup>۵</sup>

حضرت زبیر ؓ کی دیانت کا یہ حال تھا کہ جب کوئی شخص ان کے پاس لمانت رکھتا تو کہتے کہ مبادہ کہیں یہ ضائع نہ ہو جائے اس لئے ہم پر یہ قرض رہی اس طرح ان پر کئی لاکھ کا قرض

۱: ابو داؤد کتاب الملقط۔

۲: آئینہ کتاب الخرماج والامار باب ماجاء فی الرکاز۔

۳: مسند دارمی کتاب المبعوع باب الملقط۔

۴: ابو داؤد کتاب الملقط۔

۵: ابو داؤد کتاب الاطعمہ باب فی المضطر الی المعیتہ۔

ہو گیا۔<sup>۱</sup> متعدد صحابہ رضی اللہ عنہم نے ان کی حفاظت میں اپنا مال دے دیا تھا اور وہ اس دیانت سے اس کی نگہداشت کرتے تھے کہ خود اپنے مال سے ان کے اہل و عیال کے نان و نفقہ کا انتظام کرتے تھے مگر ان کا مال صرف نہیں کرتے تھے۔<sup>۲</sup>

ایک صحابی کے پاس کسی کی وراثت کا مال محفوظ تھا انھوں نے رسول اللہ صلی اللہ علیہ وسلم سے کہا کہ میرے پاس قبیلہ ازو کے ایک شخص کی وراثت کا مال محفوظ ہے میں کسی ازدی کو نہیں پاتا کہ اس کے حوالہ کروں ارشاد ہوا کہ جاؤ ایک سال تک تلاش کرو ایک سال کے بعد آئے اور کہا کہ نہیں ملتا پھر یہی حکم ہوا ایک سال کے بعد پھر آئے اور کہا کہ نہیں ملتا فرمایا کہ پہلے جس خزاعی کو پاؤ اس کو سو نپ دو۔<sup>۳</sup>

حضرت عقیل بن ابی طالب رضی اللہ عنہ غزوہ حنین سے پلٹے تو بی بی نے کہا کہ مال و غنیمت میں کیا لائے؟ انھوں نے انکو ایک سوئی دی کہ اس سے کپڑا سینا اتنے میں رسول اللہ صلی اللہ علیہ وسلم نے منادی کروائی کہ دھاگا اور سوئی تک دے دو انھوں نے فوراً سوئی لے لی اور مال غنیمت میں داخل کر دیا۔<sup>۴</sup> یہ دیانت صرف مال و دولت تک محدود نہ تھی بلکہ اس کا اثر صحابہ کرام رضی اللہ عنہم کی ہر چیز سے نمایاں ہوتا تھا۔ حضرت عمر رضی اللہ عنہ کا اخیر وقت آیا تو ایک خاص ضرورت سے حضرت عائشہ رضی اللہ عنہا کے پاس ایک آدمی بھیجا اور کہا کہ عمر کا سلام کہو امیر المومنین نہ کہنا کیونکہ میں اب امیر المومنین نہیں ہوں۔<sup>۵</sup>

صحابہ کرام رضی اللہ عنہم صرف خود ہی متدین نہ تھے بلکہ متدین لوگوں کے بہت بڑے فدر وال بھی تھے ایک بار حضرت عبداللہ بن عمر رضی اللہ عنہ مدینہ کے اطراف میں سے نکلے ایک خدا ترس چرواہا بکریاں چرا رہا تھا انھوں نے اس کو کھانے پر بلایا لیکن اس نے عذر کیا کہ میں روزے سے ہوں، اب انھوں نے اس کے دروغ و تقویٰ کے امتحان لینے کو کہا ان بکریوں میں سے ایک بکری فروخت کر دو ہم تمہیں قیمت بھی دیں گے اور افطار کرنے کیلئے گوشت بھی لیکن اس نے کہا کہ بکریاں میری نہیں ہیں میرے آقا کی ہیں انھوں نے کہا کہ تمہارا آقا کیا کرے گا؟ اب چرواہے نے پیٹھ پھیر لی اور آسمان کی طرف انگلی اٹھا کر کہا تو خدا کہاں چلا جائے گا؟ حضرت عبداللہ عمر رضی اللہ عنہ اس فقرے پر محو ہو گئے اور بار بار اس کو دہرانے لگے۔ مدینہ میں پلٹ کر آئے تو اسکو اسکے آقا سے مع بکریوں کے خرید کر آزاد کر دیا اور بکریاں اس پر ہبہ کر دیں۔<sup>۶</sup>

۱ بخاری کتاب الجہاد باب فی برکتہ الغازی فی مالہ حیامیتا۔ ۲ اصحابہ تذکرہ حضرت زبیر بن العوام۔

۳ ابو داؤد و کتاب الفرائض باب فی میراث ذوی الاحام۔ ۴ اسد الغابہ تذکرہ فاطمہ بنت شیبہ۔

۵ بخاری کتاب المناقب۔

۶ اسد الغابہ تذکرہ حضرت عبداللہ بن عمر۔

## خاکساری

اگرچہ دنیا صحابہ کرام ؓ کی خاک پا کو آنکھ کا سرمہ بناتی تھی لیکن بایں ہمہ دنیا نہایت فروتن، متواضع اور خاک سار تھے۔ ایک محمد بن حنفیہ نے حضرت علی کرم اللہ وجہہ سے پوچھا کہ رسول اللہ ﷺ کے بعد کون شخص افضل الناس ہے؟ بولے ابو بکر ؓ پھر پوچھا کہ ان کے بعد بولے عمر ؓ اس کے بعد وہ خود کہہ اٹھے کہ ان کے بعد آپ فرمایا میں تو مسلمانوں کا ایک معمولی فرد ہوں۔<sup>۱</sup>

حضرت سلمان فارسی ؓ مداین کے گورنر تھے لیکن طرز معاشرت اس قدر سادہ رکھا تھا کہ کوئی پہچان نہیں سکتا تھا ایک بار کسی شخص نے گھاس خریدی اور ان کو بیگار پکڑ کر گھسیا سر پر لاد دی، وہ چلے تو لوگوں نے کہا یہ امیر ہیں صاحب رسول اللہ ﷺ ہیں اس نے کہا معاف فرمائیے میں نے آپ کو پہچانا نہیں بوجھ سر سے رکھ دیجئے، بولے نہیں اب تو تمہارے گھر پہنچا کر اتاروں گا۔<sup>۲</sup>

حضرت عبداللہ بن عمر ؓ نہایت خاکسارانہ زندگی بسر کرتے تھے۔ ایک بار ان کے پاس کسی نے بردی کپڑے ہدیہ بھیجے انھوں نے واپس کر دیا اور کہا کہ ہم غرور کے خوف سے اس کو نہیں پہن سکتے، اگر کسی مجلس میں جاتے اور کوئی ان کی تعظیم کو اٹھتا تو وہاں نہ بیٹھے۔<sup>۳</sup>

حضرت امیر معاویہ ؓ کو جاہ پسند کہا جاتا ہے لیکن ایک بار ابن عامر ان کی تعظیم کیلئے اٹھے تو انھوں نے منع کیا۔<sup>۴</sup>

## عفو و درگزر

صحابہ کرام ؓ کی زندگی اس آیت کی حقیقی تفسیر ہے

وَالْكَافِرِينَ الْغَيْظَ وَالْعَافِينَ عَنِ النَّاسِ۔ (آل عمران)

غصے کے ضبط کرنے والے اور لوگوں سے درگزر کرنے والے ہیں

ایک بار حضرت صفوان ؓ مسجد میں کھیل بچا کر سو رہے تھے ایک شخص آیا اور اس کو چرا کر چلتا ہوا لیکن اوگ اس کو پکڑ کر رسول اللہ ﷺ کی خدمت میں لائے اور آپ نے اس کے ہاتھ کاٹنے کا حکم دیا، حضرت صفوان ؓ کو خبر ہوئی تو حاضر خدمت ہو کر عرض کیا کیا ۳ درہم (چادر کی یہی قیمت تھی) کیلئے آپ ﷺ کا ہاتھ کاٹتے ہیں میں یہ کھیل اسکے ہاتھ فروخت

۱۔ ابوداؤد کتاب الاہتمام باب فی التفصیل۔

۲۔ طبقات ابن سعد تذکرہ حضرت سلمان فارسی۔

۳۔ طبقات ابن سعد تذکرہ حضرت عبداللہ بن عمر۔

۴۔ طحاوی فی قیام الناس بعضا بعض و ادب العفود باب قیام الرجال المرحل تعظیماً۔

کر دیتا ہوں قیمت بعد کو ادا کر دے گا فرمایا میرے پاس لانے سے پہلے ہی کیوں نہ معاف کر دیا۔<sup>۱</sup>  
ایک بار رسول اللہ ﷺ نے صدقہ فطر کی حفاظت حضرت ابو ہریرہ رضی اللہ عنہ کے متعلق کی  
رات کو تین بار ایک چور آیا اور غلہ چرا کر لے چلا حضرت ابو ہریرہ رضی اللہ عنہ نے اس کو ہر بار پکڑا  
لیکن اس نے منت سماجت کی تو چھوڑ دیا آخر میں معلوم ہوا کہ وہ شیطان تھا۔<sup>۲</sup>

حضرت عروہ بن مسعود رضی اللہ عنہ نے جب رسول اللہ ﷺ کی خدمت مبارک سے مشرف  
باسلام ہو کر اپنے وطن طائف میں واپس آ کر اپنی قوم کو دعوت اسلام دی تو وہ لوگ دشمن ہو گئے  
اور ان کے قتل کا تہیہ کر لیا چنانچہ صبح کے وقت انھوں نے اذان دی تو قبیلہ بنو مالک کے ایک  
شخص نے تیر مارا اور وہی زخم منجر الی الشہادہ ہو گیا ان کے خاندان والوں کو خبر ہوئی تو ہتھیار سج سج  
کے آئے اور کہا ہم ایک ایک کر کے مر جائیں گے لیکن جب تک ان کے عوض میں بنو مالک  
کے دس سردار نہ قتل کر لیں ہم کو چین نہ آئے گا لیکن حضرت عروہ رضی اللہ عنہ نے فرمایا کہ میرے  
بارے میں جنگ وجدل نہ کرو میں نے باہمی اصلاح کیلئے اپنے خون کو معاف کر دیا۔<sup>۳</sup>

حضرت عمر رضی اللہ عنہ اگرچہ مذہبی معاملات میں نہایت سخت تھے لیکن ایک بار طائف کے دو  
شخصوں نے مسجد نبوی ﷺ میں شور و غل کیا تو انھوں نے ان کو طلب کیا اور کہا کہ مسجد نبوی  
ﷺ میں شور کرتے ہو اگر شہر کے رہنے والے ہوتے تو میں تم کو سزا دیتا۔<sup>۴</sup>

### عصبيت اور قومی حميت

اسلام نے اگرچہ تمام صحابہ رضی اللہ عنہم کو بھائی بھائی بنادیا تھا تاہم ان میں عصبيت اور قومی حميت  
باقی تھی اور جب موقع آجاتا تھا تو دفعۃً یہ جنگاری سلگ اٹھتی تھی حضرت محکم بن جثامہ  
اللیثی رضی اللہ عنہ نے قبیلہ اشجع کے ایک شخص کو قتل کر ڈالا، حضرت عتیبہ بن حصن قبیلہ اشجع کے  
سردار تھے۔ اس لیے انھوں نے مقتول کی حمایت کی، حضرت اقرع بن حابس کا تعلق قبیلہ  
بنو لیث سے تھا، اس لئے وہ قاتل کی حمایت میں اٹھے۔ باہم سخت شور و غل ہوا، بلا آخر رسول اللہ  
ﷺ نے فرمایا، عینہ دیت قبول کر لو۔ صحابہ کرام رضی اللہ عنہم اگرچہ آپ ﷺ کی اطاعت کو فرض  
عین سمجھتے تھے، لیکن اس موقع پر عینہ نے کہا، خدا کی قسم جس طرح اس نے ہماری عورتوں کو  
سوگ میں مبتلا کیا ہے۔ اسی طرح میں اس کے قبیلہ کی عورتوں کو سوگوار کر کے چھوڑوں گا  
، پھر باہم سخت کشمکش ہوئی، آپ ﷺ نے حضرت عینہ کو پھر دیت لینے پر آمادہ کرنا چاہا لیکن

۱: ابوداؤد کتاب الحد و باب من سرق من حرزہ۔

۲: بخاری کتاب الاوکا باب نواکل رجا فترک الوکیل شہینا۔

۳: طبقات ابن سعد تذکرہ حضرت عروہ بن مسعود۔

۴: بخاری کتاب الصلوہ باب رفع الصوت فی المسجد۔



انھوں نے پھر وہی پہلا جواب دیا، بلا آخر آپ ﷺ نے خود دیت دلادی۔<sup>۱</sup>  
 واقعہ اقلک کے متعلق جب آپ نے فرمایا من یعذرنی من رجل بلغنی اذہ فی اہلی تو  
 حضرت سعد بن معاذ اٹھے، اور فرمایا، خدا کی قسم اگر وہ ہمارے قبیلہ اوس کا ہو گا تو ہم اس کی گردن  
 اڑاویں گے اور اگر قبیلہ خزرج کا ہو گا تو آپ جو حکم دیں تعمیل ارشاد کریں گے، حضرت سعد بن  
 عبادہ قبیلہ خزرج کے سردار تھے، ان کی حمیت قومی نے جوش مارا اور بولے جھوٹ بکتے ہو، خدا  
 کی قسم تم اس کے قتل کرنے کی طاقت نہیں رکھتے، حضرت اسید بن حضیر اسی ﷺ کو بھی  
 جوش آگیا بولے تم جھوٹ بکتے ہو ہم خدا کی قسم اس کو ضرور قتل کر ڈالیں گے بات اس قدر  
 بڑھی کہ اگر آپ نہ روکتے تو دونوں قبیلوں میں مٹ بھیڑ ہو جاتی۔<sup>۲</sup>  
 شکر الہی

ایک شخص کا بیٹا مر جاتا ہے دولت لٹ جاتی ہے جائیداد تباہ ہو جاتی ہے تو وہ ابتدا میں  
 بدحواس ہو جاتا ہے لیکن مایوسی مجبوراً صبر کا خوگر بن جاتی ہے کہ الیاس احدی الراحمین لیکن جب  
 خدا ایک لادلد شخص کو پیدا دیتا ہے ایک مفلس کو دولت مل جاتی ہے ایک ذلیل شخص معزز ہو جاتا  
 ہے تو دفعۃً اس قدر معزور اور خود پسند ہو جاتا ہے کہ اس حالت میں اس کو خدایا نہیں آتا۔ اس  
 لئے بعض صوفیہ کا قول ہے کہ صبر آسان اور شکر مشکل ہے لیکن اسلام کے تمام دور صحابہ کرام  
 کے سامنے تھے وہ بھی جس میں وہ سخت مفلس اور محتاج تھے اور وہ بھی جس میں وہ دولت  
 مند اور متمول ہو گئے تھے پہلے دور میں انھوں نے صبر کیا تھا اور دوسرے دور میں خدا کا شکر ادا  
 کرتے تھے ایک دفعہ حضرت ابو ہریرہ ؓ نے فرمایا کہ میں نے یتیمی کی حالت میں نشوونما پائی  
 مسکینی کی حالت میں ہجرت کی کھانے پر لبتہ غزو ان کا ملازم تھا جب وہ لوگ منزل پر اترتے تھے  
 تو ان کیلئے لکڑیاں چن لاتا تھا اور جب وہ اونٹ پر سوار ہوتے تھے تو ان کی حدی خوانی کرتا تھا لیکن  
 خدا کا شکر ہے کہ اب مذہب نے قوت حاصل کر لی ہے اور ابو ہریرہ ؓ امام بن گیا ہے۔<sup>۳</sup>

ایک بار مدینہ کے کچھ لوگ انکی خدمت میں آئے تو انھوں نے ایک شخص کو بھیجا کہ جاؤ گھر  
 سے کھانا لگ لاؤ وہ گئے تو انکی والدہ نے تین روٹیاں زیتون کے تیل اور نمک کیساتھ بھیج دیں وہ  
 سب کے سامنے رکھی گئیں تو حضرت ابو ہریرہ ؓ نے تکبیر کا نعرہ مارا اور کہا کہ اس خدا کا شکر ہے  
 جس نے روٹی سے ہمارا پیٹ بھرا حالانکہ اس سے پہلے ہماری غذا کھجور اور پانی کے سوا کچھ نہ تھی۔<sup>۴</sup>

۱: ابوداؤد کتاب الدیات باب الامام یا مہر بالعضو بالدم۔

۲: بخاری کتاب الشہادات باب تعدیل النساء بعضہن بعض۔

۳: سنن ابن ماجہ ابواب الرہول باب اجادہ الاجر علی طعامہ۔

۴: مؤطا امام مالک کتاب الجامع باب جامع ما فی الطعام والشراب۔



حضرت سلمان فارسی ؓ کھانا کھاتے تھے تو کہتے تھے کہ اس خدا کا شکر ہے جو ہمارا کفیل بنا اور ہمارے رزق میں وسعت دی۔<sup>۱</sup>

ایک بار حضرت عمر ؓ نے نیا کپڑا پہنا تو فرمایا کہ میں اس خدا کا شکر کرتا ہوں جس نے مجھ کو کپڑا پہنایا جس سے میں اپنی شرمگاہ کو چھپاتا ہوں اور زندگی میں زینت حاصل کرتا ہوں۔<sup>۲</sup>

### استغناء

کیمیائے خاک کو سونا بنا دیتی ہے تو استغناء اور بے نیازی سونے کے ڈلے کو تو وہ خاک بنا دیتے ہیں صحابہ کرام ؓ کو اسی کیمیاء کا نسخہ ہاتھ آ گیا تھا اس لئے وہ ہوس پرست کیمیاء گروں کی طرح سونے کی حرص میں خاک نہیں چھانٹتے بلکہ ان کے سامنے لعل و گہر بھی آجاتے تھے تو ان کو بے پروائی کے ساتھ سنگریزوں کی طرح ٹھکرا دیتے تھے۔

مال خمس میں سے ایک حصہ اہل بیت کو ملتا تھا جس کی تقسیم کا انتظام رسول اللہ ﷺ نے حضرت علی ؓ کے متعلق کر دیا تھا شیخین کے زمانہ میں بھی وہ اسی خدمت پر مامور تھے ایک مرتبہ حضرت عمر ؓ کے زمانہ میں کہیں سے بہت سامال آیا اور انھوں نے حسب معمول حضرت علی کرم اللہ وجہہ کو دینا چاہا تو بولے اس سال ہم تو اس سے بے نیاز ہیں البتہ مسلمانوں کو اس کی ضرورت ہے انہیں کو دے دیجئے چنانچہ حضرت عمر ؓ نے اس کو بیت المال میں داخل کر دیا۔<sup>۳</sup>

ایک بار عبدالعزیز بن مروان نے حضرت عبداللہ بن عمر ؓ کو لکھا کہ میرے دربار میں اپنی ضرورتیں پیش کیجئے انھوں نے جواب میں لکھا کہ رسول اللہ ﷺ نے فرمایا ہے کہ اوپر کا ہاتھ نیچے کے ہاتھ سے بہتر ہے پہلے اس شخص کو دو جس کے تم کفیل ہو نہ میں تم سے کچھ مانگتا اور نہ اس رزق کو واپس کرتا جو خدا مجھ کو تمہارے ذریعہ سے دیتا ہے۔<sup>۴</sup>

ایک بار حضرت وائل بن حجر ؓ حضرت امیر معاویہ ؓ کے پاس آئے انھوں نے نہایت تپاک سے ان کا خیر مقدم کیا اور ان کو عطیہ دینا اور وظیفہ مقرر کرنا چاہا لیکن انھوں نے کہا کہ ہم اس سے بے نیاز ہیں جو اس کے ہم سے زیادہ مستحق ہیں وہ اس کو قبول کریں گے۔<sup>۵</sup>

ایک بار حضرت عثمان ؓ نے حضرت عبداللہ بن ارقم ؓ کو تمیں ہزار درہم دینا

۱: طبقات ابن سعد تذکرہ حضرت سلمان فارسی۔

۲: ترغیب و ترہیب جلد ۲ صفحہ ۵۸۔

۳: ابوداؤد و کتاب الخزان و الامارہ باب فی بیان مواضع قسم الخمس و سهم ذی القربی۔

۴: مسند ابن فضال جلد ۲ صفحہ ۴۔

۵: استیعاب تذکرہ وائل بن حجر۔

چاہے مگر انھوں نے انکار کر دیا۔<sup>۱</sup>

## شرم و حیا

حدیث شریف میں آیا ہے۔

الحبباء شعبتہ من الایمان - (بخاری کتاب الایمان)

حیا ایمان کی شاخ ہے!

صحابہ کرام ؓ کے کشت دل میں ایمان کی یہ شاخ اس قدر سرسبز و شاداب تھی کہ بہت سے صحابہ ؓ کو بیوی کے ساتھ ہم بستر ہونے میں بھی شرم آتی تھی اور قضائے حاجت کی حالت میں بھی حیا دامن گیر ہوتی تھی چنانچہ یہ آیت انہیں لوگوں کی شان میں نازل ہوئی

الا انھم یثنون صدورھم لیستخفوا منہ<sup>۲</sup>

حضرت عثمان ؓ کی شرم و حیا کا یہ حال تھا کہ گھر کا دروازہ بند ہوتا تھا لیکن کپڑا اتار کر نہیں نہاتے تھے<sup>۳</sup> نہانے کے بعد ان کی بیوی کی لونڈی کپڑے پہننے کیلئے لاتی تھی تو کہہ دیتے تھے کہ میری طرف نہ دیکھنا کیونکہ تمہارے لئے یہ جائز نہیں۔<sup>۴</sup> خود رسول اللہ ﷺ ان کی شرم و حیا کا لحاظ رکھتے تھے ایک بار آپ ﷺ کی خدمت میں حضرت ابو بکر ؓ اور حضرت عمر ؓ آئے اس وقت آپ گھر میں لیٹے ہوئے تھے اور آپ ﷺ کی ران کھلی ہوئی تھی لیکن جب حضرت عثمان ؓ آئے تو آپ ﷺ نے اس کو ڈھانک لیا حضرت عائشہ رضی اللہ عنہا نے اس کی وجہ پوچھی تو فرمایا کہ عثمان ؓ شرمیلے آدمی ہیں اگر میں اسی حالت میں رہتا تو وہ اپنی حاجت نہ پیش کرتے۔<sup>۵</sup>

حضرت ابو موسیٰ اشعری ؓ اندھیرے گھر میں نہاتے تھے تاہم شرم کے مارے سیدھے کھڑے نہیں ہوتے تھے بلکہ سکڑتے رہتے تھے ایک دفعہ چند لوگوں کو دیکھا کہ پانی میں بغیر تہبند باندھے ہوئے کھڑے ہوئے ہیں بولے مجھے یہ پسند ہے کہ مر کر زندہ ہوں پھر مردوں پھر زندہ ہوں پھر مردوں پھر زندہ ہوں لیکن یہ بے حیائی پسند نہیں، ان کو ستر عورت نکا اس قدر خیال تھا کہ سونے کی حالت میں خاص کپڑے پہن لیتے تھے کہ مبادہ حالت خواب میں کشف عورت ہو جائے۔<sup>۶</sup>

۱: ایضاً تذکرہ عبد اللہ بن ارقم۔ ۲: بخاری شریف کتاب التفسیر سورہ ہود باب تفسیر بذہ الآیہ۔

۳: مسند ابن فضال جلد ۴ صفحہ ۷۴، مسند عثمان۔ ۴: طبقات ابن سعد تذکرہ حضرت عثمان۔

۵: مسلم کتاب المناقب فضائل عثمان۔

۶: عورت کے ان اعضا کے ہیں جن کو انسان شرم کی وجہ سے چھپاتا ہے۔

۷: یعنی رات کو ننگے نہ ہو جائیں۔

۸: طبقات ابن سعد تذکرہ حضرت ابو موسیٰ اشعری۔

ایک بار حضرت عبداللہ بن عمر ؓ حمام میں گئے دیکھا کہ کچھ لوگ برہنہ نہا رہے تھے آنکھ بند کر کے فوراً واپس آئے، حمامی کو معلوم ہوا تو اس نے سب کو نکال کر اور حمام کو خوب پاک و صاف کر کے ان کو بلوایا اور کہا کہ اب حمام میں کوئی نہیں۔ اندر داخل ہوئے تو پانی نہایت گرم تھا بولے کتنا برا گھر ہے جس سے حیا نکال دی گئی ہے اور کتنا اچھا گھر ہے جس سے آدمی چاہے تو عبرت حاصل کر سکتا ہے یعنی دوزخ کو یاد کر سکتا ہے ایک دن ان سے کسی نے کہا کہ آپ حمام کیوں نہیں کرتے۔ بولے میں پسند نہیں کرتا کہ میری شرمگاہ پر کسی کی نگاہ پڑے اس نے کہا تو تہبند باندھ لیجئے بولے میں کسی دوسرے کی شرمگاہ کو دیکھنا بھی پسند نہیں کرتا۔<sup>۱</sup>

حضرت عبداللہ بن عامر ؓ ایک روز غسل کر رہے تھے ان کے والد حضرت عامر ؓ ایک یتیم بچے کی پرورش کرتے تھے وہ بھی ساتھ نہا رہا تھا اور دونوں ایک دوسرے کے بدن پر پانی ڈال رہے تھے حضرت عامر ؓ نے دیکھا تو کہا کہ ایک دوسرے کی شرمگاہ کو دیکھ رہے ہو خدا کی قسم ہم تم کو اپنے آپ سے اچھے سمجھتے تھے اور کہتے تھے کہ یہ لوگ عہد اسلام میں پیدا ہوئے ہیں جاہلیت کے زمانہ میں نہیں پیدا ہوئے لیکن خدا کی قسم تم لوگ بڑے ناخلف ہو۔<sup>۲</sup>

### طہارت و نظافت

صحابہ کرام ؓ نہایت طہارت و نظافت کے ساتھ زندگی بسر کرتے تھے اہل عرب عموماً قضاے حاجت کے بعد پانی سے آبدست نہیں لیتے تھے لیکن صحابہ کرام ؓ میں اہل قبا پانی سے آب دست لیتے تھے اور عرب کی حالت کے لحاظ سے یہ ایک ایسی عظیم الشان فضیلت تھی کہ اس کے متعلق قرآن پاک میں ایک خاص آیت نازل ہوئی۔

فیه رجال یحبون ان یتطہروا واولئہ یحب المتطہرین۔<sup>۳</sup>

مسجد قبا میں ایسے لوگ رہتے ہیں۔ جو طہارت کو پسند کرتے ہیں اور خدا بھی طہارت کرنے والوں کو محبوب رکھتا ہے۔

ان کے علاوہ اور صحابہ ؓ بھی طہارت کا نہایت خیال رکھتے تھے۔

حضرت ابو موسیٰ اشعری ؓ کو طہارت کا اس قدر خیال تھا کہ شیشے میں پیشاب کرتے تھے اور کہتے تھے کہ ”بنو اسرائیل کے جسم پر اگر پیشاب کی پھینکیں پڑ جاتی تھیں تو اس کو قینچی سے کتر دیتے تھے۔“<sup>۴</sup>

۱: ایضاً ذکرہ حضرت عبداللہ بن عمر۔

۲: مؤطا امام محمد ابواب السیر باب الرجل ینظر الی عورہ الرجل۔

۳: ابوداؤد کتاب الطہارۃ باب الاستنجاء بالحدیث میں اس آیت کا آخری کلمہ نہیں ہے ہم نے بڑھادیا ہے۔

۴: مسلم کتاب الطہارۃ باب المسح علی الخفین۔

حضرت عثمان رضی اللہ عنہ کو طہارت کا اس قدر خیال تھا کہ جب سے اسلام لائے معمولاً ایک بار روزانہ غسل کرتے تھے۔<sup>۱</sup>

حضرت صرمہ بن انس رضی اللہ عنہ کی طہارت پسندی کا یہ حال تھا کہ جس گھر میں کوئی خب مرد یا حائضہ عورت ہوتی تھی اس کے اندر نہیں جاتے تھے۔<sup>۲</sup>

صحابہ کرام رضی اللہ عنہم اگرچہ نہایت سادہ زندگی بسر کرتے تھے تاہم غسل و طہارت کیلئے حضرت انس رضی اللہ عنہ کے گھر میں ایک حمام موجود تھا۔<sup>۳</sup>

نجاست کی حالت میں رہنا صحابہ کرام رضی اللہ عنہم کو اس قدر گراں تھا کہ جب یہ حالت زائل ہو جاتی تھی تو گویا ان کے سر کا بار اتر جاتا تھا۔

حضرت ابوذر رضی اللہ عنہ مقام ربذہ میں اونٹ اور بکریاں چراتے تھے چونکہ میدان میں پانی میسر نہیں آتا تھا اور ان کو یہ معلوم نہ تھا کہ حالت جنابت میں بھی تیمم کیا جاسکتا ہے اس لئے جب ان کو غسل کی حاجت ہوتی تھی تو پانچ پانچ چھ روز تک ناپاک رہ جاتے تھے لیکن ان پر نجاست کا یہ زمانہ اس قدر شاق گزرتا تھا کہ جب ان کو رسول اللہ صلی اللہ علیہ وسلم نے اس غلطی پر تنبیہ کی اور پانی منگو کر نہلوایا تو ان کو محسوس ہوا کہ

فکانی القلیت عنی جبلا۔<sup>۴</sup>

گویا مجھ پر ایک پہاڑ لدا ہوا تھا جس کو اب میں نے اپنے اوپر سے پھینک دیا۔

سخت سے سخت خود فراموشانہ مصیبت میں بھی صحابہ کرام رضی اللہ عنہم کو طہارت و نفاخت کا خیال رہتا تھا۔ کفار جب حضرت ضییب رضی اللہ عنہ کو گرفتار کر کے لے گئے اور قتل کرنا چاہا تو انھوں نے اس آخری وقت میں سب سے پہلے استرہ طلب کیا۔<sup>۵</sup>

حضرت ابوسعید خدری رضی اللہ عنہ کے نزع کا وقت آیا تو نے کپڑے منگا کر پہنے اور کہا کہ رسول اللہ صلی اللہ علیہ وسلم نے فرمایا ہے کہ جو شخص جس کپڑے میں مرے گا اسی میں اس کا حشر ہوگا۔<sup>۶</sup>

اگرچہ صحابہ کرام رضی اللہ عنہم کو زیب و زینت کی پروا نہ تھی تاہم وہ طہارت و نفاخت کی وجہ سے بالکل راہبانہ زندگی بھی بسر کرنا پسند نہیں کرتے تھے۔ حضرت ابو قتادہ انصاری رضی اللہ عنہ نے بال رکھ چھوڑے تھے۔ رسول اللہ صلی اللہ علیہ وسلم سے دریافت کیا کہ میں بالوں میں کنگھی کروں فرمایا ہاں کنگھی کرو اور اس کو گرد و غبار سے بچاؤ اس کے بعد یہ حالت ہو گئی کہ وہ بسا اوقات دن میں دو بار ان میں

۱: مسند ابن ضبل جلد ۱ صفحہ ۶۷۔ مسند عثمان۔ ۲: اصابہ تذکرہ حضرت صرمہ بن انس۔

۳: بخاری کتاب الصوم باب اغتسال الصائم۔ ۴: ابوداؤد کتاب الطہارہ باب الحب تیمم۔

۵: ابوداؤد کتاب الجنائز باب المریض یؤخذ من الطہارہ و عانیہ۔

۶: ابوداؤد کتاب الجنائز باب تطہیر شباب المیت۔

تیل لگاتے تھے۔<sup>۱</sup> حضرت عمر ؓ ریزہائے مشک کا استعمال کرتے تھے۔<sup>۲</sup>

## زندہ دلی

اسلام نے صحابہ کرام ؓ کے جذبات کو تروتازہ اور شگفتہ کر دیا تھا اس لئے ان میں زندہ دلی پائی جاتی تھی، اور وہ مختلف طریقوں سے اس کا اظہار کرتے تھے، تمام صحابہ ؓ عید کے دن خوشیاں مناتے تھے دعوتیں کرتے تھے اور ہمسایوں کو کھانا کھلاتے تھے قربانی نماز کے بعد کی جاتی ہے لیکن ایک صحابی نے نماز سے پہلے ہی قربانی کر دی اور آپ کی خدمت میں عرض کیا کہ یہ کھانے پینے کا دن تھا اس لئے میں نے جلدی کی خود کھایا بچوں اور ہمسایوں کو کھلایا۔<sup>۳</sup>

عید کے دن معمولاً چھو کرے اور چھو کریاں رسول اللہ ﷺ کے پاس جمع ہو کر باجے بجاتے تھے اور مسرت کے ترانے گاتے تھے۔<sup>۴</sup>

اخیر زمانہ میں جب اس کا رواج جاتا رہا تو حضرت قیس بن سعد ؓ نے فرمایا آپ ﷺ کے عہد کی کل چیزیں مجھ کو نظر آتی ہیں بجز اسکے کہ میں عید کے دن بچوں کو گاتے بجاتے نہیں دیکھتا حضرت عیاض اشعری ؓ انبار میں تھے عید کا دن آیا تو تعجب سے پوچھا کہ جس طرح آپ ﷺ کے عہد میں بچے گاتے بجاتے تھے اسی طرح تم لوگ کیوں نہیں گاتے بجاتے۔<sup>۵</sup>

خود رسول اللہ ﷺ کے سامنے صحابہ کرام ؓ زمانہ جاہلیت کے واقعات کا ذکر کرتے تھے اشعار پڑھتے تھے اور آپ بھی ان تذکروں کو سن کر کبھی کبھی مسکرا دیتے تھے۔

حضرت رباح ؓ ایک صحابی تھے جو عرب کی ایک لے کے بڑے ماہر تھے، وہ ایک سفر میں حضرت عبدالرحمن بن عوف ؓ کے ساتھ تھے انھوں نے الاپنا شروع کیا تو حضرت عبدالرحمن بن عوف ؓ نے کہا یہ کیا؟ بولے کوئی ہرج نہیں اس سے دل بہلاتے ہیں اور راستہ کی تکلفت دور کرتے ہیں۔<sup>۶</sup>

ایک بار حضرت عمر ؓ سفر حج میں تھے قافلہ کے ساتھ حضرت ابو عبیدہ بن الجراح ؓ اور حضرت عبدالرحمن بن عوف ؓ بھی تھے، لوگوں نے حضرت خوات ؓ سے کہا کہ ضرار بن خطاب کے اشعار گاؤ، حضرت عمر ؓ بولے کہ ان کو اپنے ہی نتیجہ افکار سنانے

۱: مؤطا امام مالک کتاب الجامع باب اصلاح الشعراء۔

۲: مؤطا امام محمد ابواب السیر باب الطیب للرجل۔

۳: ابوداؤد کتاب الاضاحی باب ما يجوز من السن فی الضحیاء۔

۴: بخاری کتاب العیدین باب سنۃ العیدین اہل الاسلام۔

۵: سنن ابن ماجہ کتاب الصلوۃ باب ما جاء فی التقلیس یوم العید بخاری۔

۶: شاکل ترمذی باب ما جاء فی صفۃ کلام رسول اللہ الشعر۔

۷: اسد الغابہ جلد ۲ صفحہ ۱۶۲ تذکرہ رباح بن الجراح بن المعرف۔

دو پناچہ وہ صبح تک متصل گاتے رہے صبح ہوئی تو حضرت عمر ؓ نے فرمایا اب بس کرو۔<sup>۱</sup>  
کبھی کبھی یہ زندہ دلی سنجیدہ ظرافت کی صورت اختیار کر لیتی تھی۔

ایک بار حضرت صہیب ؓ رسول اللہ ﷺ کی خدمت میں حاضر ہوئے سامنے روٹی اور کھجور رکھی ہوئی تھی آپ ﷺ نے پاس بلا کر ان کو شریک کر لیا وہ کھجور کھانے لگے کھجور آشوب چشم کیلئے مضر ہے اس لئے آپ نے ٹوکا کہ تمہاری آنکھوں میں آشوب ہے بولے یا رسول اللہ ﷺ آنکھ کے اس گوشہ سے کھاتا ہوں جس میں آشوب نہیں آپ ﷺ مسکرا دیے۔<sup>۲</sup>

غزوہ تبوک کے زمانے میں آپ ﷺ ایک چمڑے کے خیمے میں مقیم تھے، ایک صحابی آئے سلام کیا۔ آپ ﷺ نے جواب سلام کے بعد فرمایا اندر آ جاؤ بولے، اپنے پورے جسم کیساتھ یا رسول اللہ ﷺ، یعنی اس میں یہ ظریفانہ تعریض تھی کہ خیمہ اس قدر تنگ ہے کہ پورا جسم بمشکل اس کے اندر آ سکتا ہے۔

کبھی کبھی باہم دوڑ میں مردانہ وار مسابقت کرتے تھے، ایک انصاری صحابی تھے جن کا دوڑ میں کوئی مقابلہ نہیں کر سکتا تھا، ایک غزوہ میں وہ فخریہ لہجے میں بار بار کہہ رہے تھے کیا کوئی مدینہ تک دوڑ میں میرا مقابلہ کرے گا۔ کیا کوئی مقابلہ کرنے والا ہے؟ حضرت سلمہ بن اکوع ؓ کے کان میں یہ آواز پہنچی، تو بولے تم کسی معزز شخص کی عزت نہیں کرتے؟ کسی شریف آدمی سے نہیں ڈرتے؟ جواب دیا کہ رسول اللہ ﷺ کے سوا کسی سے نہیں، بلا آخر حضرت سلمہ بن اکوع ؓ نے آپ سے اجازت لے کر دوڑ میں ان کا مقابلہ کیا اور بازی جیت لی۔<sup>۳</sup>

کبھی کبھی سیر و شکار بھی کر لیتے تھے، حضرت ابو قحافہ ؓ رسول اللہ ﷺ کے ساتھ سفر حج میں تھے، لیکن احرام نہیں باندھا تھا، راہ میں ایک جنگلی گدھا نظر آیا، گھوڑے پر سوار ہوئے، ہاتھ میں برچھالیا اور گدھے کو جا کر ایسا برچھال مارا کہ وہ ڈھیر ہو کر رہ گیا۔<sup>۴</sup>

حضرت صفوان بن محمد ؓ نے ایک بار دو خرگوشوں کا شکار کیا اور ان کو پتھر سے ذبح کیا، آپ ﷺ سے دریافت فرمایا تو آپ ﷺ نے ان کو حلال قرار دیا۔<sup>۵</sup>

۱: اصابہ تذکرہ حضرت خوات بن جہیر۔

۲: مسند ابن حنبل جلد ۴ صفحہ ۶۱۔

۳: مسلم کتاب الجہاد باب غزوہ ذی قردو وغیرہ۔

۴: ابوداؤد کتاب المناقب باب لحم الصيد محرّم۔

۵: کتاب الاضاحی باب فی الذبح بالمرؤۃ۔

۶: ابوداؤد کتاب الاضاحی باب فی الصيد۔

صحابہ کرام ؓ میں حضرت عدی بن حاتم ؓ اور حضرت ابو ثعلبہ ؓ کھنسی ؓ مشہور شکاری تھے، اس غرض سے باز اور کتے پال رکھے تھے اور ان کو اس فن کی تعلیم دی تھی، تیر و کمان سے بھی شکار کرتے تھے اور تین تین دن تک شکار کے پیچھے پیچھے دوڑتے رہتے تھے، لیکن یہ زندہ دلی اسی وقت تک تھی جب تک کوئی مذہبی کام پیش نہ آتا، لیکن جب کوئی مذہبی کام پیش آ جاتا تو یہ تمام چیزیں خواب فراموش ہو جاتیں اور صحابہ کرام ؓ اس کی ذمہ داریوں کی گرانباری سے بدحواس ہو جاتے، اب المفروض میں ہے۔

لم یکن اصحاب رسول اللہ ﷺ متخرفین ولا متمارین وکانوا ینا شلون الشعر فی محالسم ویدکرون امرجا هلیتهم فاذا ارید احد منهم من شی من امر اللہ دارت حما لیق عینہ کانه مجنون،  
اصحاب رسول اللہ مردہ دل اور خشک مزاج نہ تھے اپنی صحبتوں اشعار پڑھتے اور جاہلیت کے واقعات کا تذکرہ کرتے تھے لیکن، جب کوئی مذہبی کام آپڑتا تو ان کی آنکھیں اس طرح الٹ جاتیں گویا وہ پاگل ہیں۔<sup>۱</sup>

### پابندی عہد

معاہدہ ایک نازک رشتہ ہے جس کو صرف اخلاقی طاقت ہی مضبوط بنا سکتی ہے، صحابہ کرام ؓ میں یہ اخلاقی طاقت موجود تھی، اس لئے وہ نہایت مضبوطی کے ساتھ اس رشتہ کو قائم رکھتے تھے ایک دفعہ امیر معاویہ ؓ نے رومیوں کے ساتھ معاہدہ کیا تھا، ابھی مدت معاہدہ گزرنے بھی نہ پائی تھی کہ حملہ کی تیاریاں کر دیں کہ مدت گزرنے کے ساتھ ہی حملہ شروع کر دیا جائے، فوج روانہ ہوئی تو حضرت عمرو بن عبسہ ؓ گھوڑے پر سوار ہو کر آئے اور فرمایا اللہ اکبر وفا کرنی چاہیے بے وفائی اور بد عہدی سزاوار نہیں۔<sup>۲</sup>

امیہ بن خلف اسلام کے الدالاء میں تھا اس میں اور حضرت عبدالرحمان بن عوف ؓ میں تحریری معاہدہ ہوا تھا کہ وہ مکہ میں ان کی جان و مال کی حفاظت کرے گا، اور وہ مدینہ میں اس کی جان و مال کی حفاظت کریں گے، غزوہ بدر پیش آیا، اور لوگ سو گئے تو وہ اس کی حفاظت کو نکلے حضرت بلال ؓ نے امیہ کو دیکھ لیا، اور انصار کی ایک مجلس میں آ کے کہا کہ اگر امیہ بچ کے نکل گیا تو میری جان کی خیر نہیں، انصار کے کچھ لوگ ان کے ساتھ ہو لئے، اب حضرت عبدالرحمن بن عوف ؓ گھبرائے کہ کہیں وہ لوگ ہمارے پاس نہ پہنچ جائیں، مجبوراً امیہ کے بیٹے کو اس لئے پیچھے کر دیا کہ وہ لوگ اس کے قتل میں الجھے رہیں، انصار نے اسکو قتل کر کے ان

۱: اب المفروض باب الکبر۔

۲: ابوداؤد کتاب الجہاد باب فی الامام یكون منه ومن العدد العهد فیسیر والیہ۔



لوگوں کا پیچھا کیا، امیہ نہایت فریب آدمی تھا، جب وہ لوگ پاس آگئے تو حضرت عبدالرحمن بن عوف ؓ نے اس سے کہا کہ بیٹھ جاؤ، وہ بیٹھ گیا تو اپنے آپ کو اس کے اوپر ڈال دیا، لیکن صحابہ نے ان کو بچا کر اوہر اوہر سے تلواریں لگائیں یہاں تک کہ اس کو قتل کر دیا، اور خود ان کے پاؤں میں زخم آئے۔<sup>۱</sup>

معابدہ تو ایک بڑی چیز ہے صحابہ کرام ؓ معمولی سے معمولی وعدے کو بھی لازمی طور پر پورا کرتے تھے ایک مرتبہ حضرت ابو موسیٰ اشعری ؓ نے حضرت انس ؓ سے کہا کہ میں فلاں دن سفر کرنے والا ہوں، میرے سفر کا سامان کر دو، انہوں نے سامان کرنا شروع کیا، جب روانگی کا وقت آیا تو بولے کہ ذرا سی کسر رہ گئی ہے، اگر آپ ٹھہر جاتے تو میں اس کو پورا کر دیتا، بولے میں گھر کے لوگوں سے کہہ چکا ہوں کہ میں فلاں دن سفر کروں گا، اب اگر ان سے جھوٹ بولتا ہوں تو وہ بھی مجھ سے جھوٹ بولیں گے، ان سے خیانت کرتا ہوں تو وہ بھی مجھ سے خیانت کریں گے، ان سے وعدہ خلافی، کرتا ہوں تو وہ بھی مجھ سے وعدہ خلافی کریں گے، چنانچہ وہ روانہ ہو گئے اور اس کی کچھ پروا نہ کی کہ سامان سفر مکمل ہے۔<sup>۲</sup>

### رازداری

رازداری ایک امانت ہے اور دنیا میں بہت کم لوگ ہیں جو اس امانت کا بار اٹھا سکتے ہیں، لیکن صحابہ کرام ؓ کا سینہ راز کا مدفن تھا جس سے وہ قیامت تک باہر نہیں نکل سکتا تھا ایک دن حضرت انس بن مالک ؓ بچوں کے ساتھ کھیل رہے تھے، رسول اللہ ﷺ آئے اور ان کو کسی ضرورت سے بھیج دیا، اس کے پورا کرنے میں دیر ہو گئی، گھر آئے تو ماں نے پوچھا کہاں رہ گئے تھے؟ بولے آپ ﷺ نے ایک ضرورت سے بھیجا تھا، بولیں، وہ کیا؟ انہوں نے وہ ایک راز ہے، بولیں، آپ ﷺ کا راز کسی سے نہ کہنا، چنانچہ حضرت انس بن مالک ؓ نے اس کو اس طرح محفوظ رکھا کہ جب حضرت ثابت ؓ سے یہ واقعہ بیان کیا، تو فرمایا کہ میں نے اگر وہ راز کسی سے بیان کیا ہوتا تو تم سے ضرور بیان کرتا۔<sup>۳</sup>

ایک دن آپ ﷺ کی خدمت میں تمام ازواج مطہرات رضی اللہ عنہن جمع تھیں، حضرت فاطمہ رضی اللہ عنہا بھی اسی حالت میں آگئیں آپ ﷺ نے ان کو مر حبا کہا، اور اپنے پہلو میں بٹھالیا اور آہستہ سے ان کے کان میں ایک بات کہی، وہ چیخ مار کر رو پڑیں، پھر آہستہ سے ایک بات کہی جس سے وہ ہنس پڑیں آپ ﷺ چلے گئے تو حضرت عائشہ رضی اللہ عنہا

۱: بخاری کتاب الوکالۃ باب اذا وکل المسلم حر بیا فی دار الحرب وفی دار الاسلام جاز۔

۲: طبقات ابن سعد تذکرہ حضرت ابو موسیٰ اشعریؓ۔

۳: مسند ابن حنبل جلد ۳ صفحہ ۲۵۳۔



نے اس کی وجہ پوچھی بولیں، آپ ﷺ کی زندگی میں میں آپ ﷺ کا راز فاش نہیں کر سکتی۔<sup>۱</sup>  
 حضرت حفصہ رضی اللہ عنہا بیوہ ہوئیں تو حضرت عمر رضی اللہ عنہ نے حضرت عثمان سے انکی مشکلی  
 کرنی چاہئے لیکن انھوں نے کہا میں اس سے معذور ہوں اب انھوں نے حضرت ابو بکر رضی اللہ عنہ  
 سے درخواست کی وہ خاموش ہو رہے حضرت عمر رضی اللہ عنہ کو پہلی ناکامی کے بعد دوسری ناکامی کا  
 بہت رنج ہوا اس کے چند روز کے بعد رسول اللہ ﷺ نے خود نکاح کا پیغام بھیجا نکاح ہو گیا تو  
 حضرت عمر رضی اللہ عنہ نے حضرت ابو بکر رضی اللہ عنہ سے اپنے رنج کا ذکر کیا تو انھوں نے کہا کہ اس کی  
 وجہ صرف یہ تھی کہ رسول اللہ ﷺ نے حفصہ رضی اللہ عنہا کا ذکر مخفی طور پر کیا تھا لیکن میں  
 آپ کا راز فاش کرنا پسند نہیں کرتا تھا، اگر آپ ﷺ نکاح نہ کرتے تو میں ضرور نکاح کر لیتا۔<sup>۲</sup>  
 رسول اللہ ﷺ نے تمام صحابہ رضی اللہ عنہم میں منافقین کے نام صرف حضرت حذیفہ رضی اللہ عنہ کو  
 بتائے تھے۔ اسلئے وہ صاحب سر رسول اللہ ﷺ کے لقب سے ممتاز تھے۔<sup>۳</sup> حضرت حذیفہ  
 رضی اللہ عنہ نے اس راز کو عمر بھر فاش نہیں کیا ایک بار حضرت عمر رضی اللہ عنہ نے ان سے پوچھا کہ میرے  
 خیال میں کوئی منافق بھی ہے بولے ایک شخص ہے لیکن نام نہ بتاؤں گا۔ ایک بار انھوں نے کہا  
 کہ اب صرف چار منافق رہ گئے ہیں ایک بدو نے کہا آپ اوگ اصحاب رسول اللہ ﷺ ہیں ہم کو  
 ان کی کچھ خبر نہیں ہے۔ آپ ہم کو ان کے نام بتائیے آخر کون لوگ ہیں جو ہمارے گھروں میں  
 نقب لگاتے ہیں اور اسباب چرا لے جاتے ہیں؟ بولے یہ تو بدکار لوگ ہیں منافق صرف چار ہیں  
 جن میں ایک اس قدر بوڑھا ہو گیا ہے کہ اگر ٹھنڈا پانی بھی پئے تب بھی اس کو اس کی ٹھنڈک کا  
 احساس نہ ہو۔<sup>۴</sup>

### جانوروں پر شفقت

صحابہ کرام رضی اللہ عنہم جس طرح انسانوں کے درد دکھ کو نہیں دیکھ سکتے تھے اسی طرح ان کو  
 جانوروں کی لذت و تکلیف بھی گوارا نہ تھی حضرت انس بن مالک فرماتے ہیں کہ جب ہم منزل  
 پر اترتے تھے تو پہلے اونٹوں کا کجاوہ کھول لیتے تھے پھر نماز پڑھتے تھے۔<sup>۱</sup>  
 ایک دفعہ حضرت عبداللہ بن عمر رضی اللہ عنہ نے دیکھا کہ ایک چرواہا ایک جگہ اپنی بکریاں چرا رہا  
 ہے۔ ان کو دوسری جگہ اس سے بہتر نظر آئی تو اس سے کہا کہ وہاں لے جاؤ کیونکہ میں نے

۱۔ مسلم کتاب الفضائل مناقب ائمہ۔ ۲۔ طبقات ابن سعد تذکرہ حضرت حفصہ۔

۳۔ بخاری کتاب الاستیذان باب من اتقى الله وسادته۔

۴۔ اسد الغابہ تذکرہ حضرت حذیفہ۔

۵۔ بخاری کتاب التفسیر سورہ نراۃ تفسیر و فانلو الامتہ الکفر۔

۶۔ ابو داؤد کتاب الجمال باب ما یومر به من القیام علی الدواب والبهائم۔

رسول اللہ ﷺ سے سنا ہے کہ قیامت کے دن ہر راعی سے اس کی رعیت کے متعلق سوال کیا جائے گا۔<sup>۱</sup>

ایک دن آپ سے ایک صحابی نے کہا یا رسول اللہ ﷺ مجھے بکری ذبح کرنے پر رحم آتا ہے فرمایا اگر اس پر رحم کرو گے تو خدا تم پر بھی رحم کرے گا۔<sup>۲</sup>

ایک دن کچھ لوگ حضرت عبید اللہ ؓ اور حضرت عبداللہ بن بشر ؓ کی خدمت میں آئے اور پوچھا کہ ایک شخص گھوڑے پر سوار ہوتا ہے اور اس کو کوزہ لٹاتا ہے اس کے متعلق آپ نے رسول اللہ ﷺ سے کوئی روایت سنی ہے بولے نہیں اندر سے ایک خاتون بولیں خدا خود کہتا ہے۔

وما من دابة في الارض ولا طائر يطير بجناحيه الا امم امتالكم -  
زمین کے جانور اور ہوا کی چڑیاں بھی تمہاری ہی طرح ایک امت ہیں۔  
یعنی وہ بھی قابل رحم ہیں۔  
دونوں نے کہا یہ ہماری بڑی بہن ہیں۔<sup>۳</sup>

## غیرت

صحابہ کرام ؓ اگرچہ فخر و غرور سے سخت نفور تھے تاہم انھوں نے نہایت غیور طبیعت پائی تھی ایک بار رسول اللہ ﷺ حضرت عائشہ رضی اللہ عنہا کے حجرے میں جلوہ افروز تھے حضرت زینب رضی اللہ عنہا نے آپ ﷺ کیلئے ایک پیالے میں کھانا بھیجا حضرت عائشہ رضی اللہ عنہا نے اس کو ٹپک دیا اور وہ چور چور ہو گیا اس پر آپ نے فرمایا۔

غارت امکم۔

تمہاری ماں کو غیرت آگئی۔

حضرت عمر ؓ اس قدر غیور تھے کہ ایک بار آپ ﷺ نے فرمایا کہ مجھے خواب میں جنت نظر آئی جس میں ایک محل کے گوشے میں ایک عورت وضو کر رہی تھی میں نے پوچھا کہ یہ محل کس کا ہے۔ جواب ملا کہ عمر ؓ کا میں نے اس میں داخل ہونا چاہا لیکن عمر ؓ کی غیرت کے خیال سے واپس آیا، حضرت عمر ؓ کی بیوی حضرت عاتکہ رضی اللہ عنہا نماز فجر اور نماز عشاء جماعت کے ساتھ مسجد میں ادا کرتی تھیں اور حضرت عمر ؓ کو یہ سخت ناگوار

۱: اب المفرد باب من اشار علی اذیہ وان لم یستشر۔

۲: مسند ابن حبیل جلد ۵ صفحہ ۳۴۔

۳: اسباب تذکرہ حضرت عبید اللہ بن بشر المازنی۔

۴: بخاری کتاب الکاح باب اللغیرۃ۔

تھاتا ہم چونکہ رسول اللہ ﷺ نے عورتوں کو مسجد میں جانے کی اجازت دے دی تھی۔ اس لئے منع بھی نہیں کر سکتے تھے۔<sup>۱</sup> حضرت اسماء رضی اللہ عنہا کہتی ہیں کہ میں اپنے شوہر حضرت زبیر رضی اللہ عنہ کے گھر کا تمام کام خود کرتی تھی چنانچہ ایک بار وہ بڑی دور سے سر پر کھجوروں کی گٹھلی لارہی تھیں راستہ میں رسول اللہ ﷺ سے ملاقات ہو گئی اور آپ ﷺ نے مجھ کو اپنے پیچھے سوار کر لینا چاہا لیکن میں حضرت زبیر رضی اللہ عنہ کی غیرت کے خیال سے سوار نہیں ہوئی۔<sup>۲</sup> جب قرآن مجید کی یہ آیت نازل ہوئی۔

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا۔

جو لوگ پاک دامن بیبیوں پر تہمت لگائیں اور چار گواہ نہ لاسکیں ان کو اسی کوڑے مارو اور آئندہ ان کی شہادت کبھی نہ قبول کرو۔

تو حضرت سعد بن عبادہ رضی اللہ عنہ نے کہایا رسول اللہ اسی طرح یہ آیت نازل ہوئی ہے آپ نے انصار سے کہا دیکھو تمہارے سردار کیا کہتے ہیں انصار نے کہایا رسول اللہ ان کو ملامت نہ کیجئے وہ سخت غیور آدمی ہیں باکرہ عورت کے سوا کسی دوسری عورت سے نکاح نہیں کیا اور جب کسی عورت کو طلاق دی تو ان کی غیرت کے خیال سے ہم میں کسی نے اس سے نکاح کرنے کی جرات نہیں کی۔ حضرت سعد بن عبادہ رضی اللہ عنہ بولے یا رسول اللہ بخدا مجھے یقین ہے کہ یہ آیت حق ہے اور خدا کی جانب سے نازل ہوئی ہے لیکن مجھے تعجب اس پر ہوا کہ میں ایک عورت کو دیکھوں کہ اسے ایک شخص اپنی ران پر بٹھائے ہے اور اس کو میں اس وقت تک کچھ نہ کہہ سکوں جب تک چار گواہ نہ جمع کر لوں۔<sup>۳</sup>

۱: ایضاً کتاب الجمعہ باب مل علی بن لم یشهد الجمعہ غسل من النساء والصبيان وغيرہم۔

۲: مسلم کتاب السلام باب جواز ارداف المراه الاجنبیة اذا عبت فی الطريق۔

۳: مسند ابوداؤد الطیالسی صفحہ ۷۳۴۔

## حسن معاشرت

### صلہ رحم

تمدن کی ابتداء در حقیقت صلہ رحمی سے ہوتی ہے اگر باپ بیٹے کو بیٹا باپ کو بھائی کو چھوڑ دے تو نوع انسان جانوروں کا ایک ریوڑ بن جائے اس بنا پر قرآن و حدیث دونوں میں صلہ رحمی کی نہایت فضیلت بیان کی گئی ہے اور صحابہ کرام ؓ میں یہ فضیلت عموماً پائی جاتی ہے۔ حضرت مسطح ؓ حضرت ابو بکر ؓ کے قرابت دار تھے اس لئے وہ ان کی کفالت کرتے تھے۔<sup>۱</sup> حضرت حفصہ رضی اللہ عنہا نے اپنا گھر حضرت زید بن عتاب ؓ کی بیٹی کو مہر بھر کیلئے دے دیا تھا۔<sup>۲</sup>

ایک صحابی تھے جو اپنے قرابت داروں کے ساتھ صلہ رحمی اور احسان کرتے تھے اور ان کے ساتھ حلم و بردباری کے ساتھ پیش آتے تھے۔ مگر اوہر سے تمام چیزوں کا جواب نہ ملتا تھا انہوں نے رسول اللہ ﷺ سے اس کی شکایت کی تو فرمایا کہ جب تک تم اس حالت کو قائم رکھو گے خدا کی جانب سے ان کے مقابل میں تمہارا ایک مددگار ہے گا۔<sup>۳</sup>

حضرت زینب رضی اللہ عنہا اپنے اعزہ و اقارب کے ساتھ نہایت سلوک کرتی تھیں حضرت عائشہ رضی اللہ عنہا فرماتی ہیں۔

ولم ارا امراہ قط خیرافی الدین من زینب و اتقى الله و اصدق حدیثا و اوصل للرحم۔

میں نے زینب رضی اللہ عنہا سے زیادہ دین دار زیادہ پرہیزگار زیادہ سچی اور زیادہ صلہ رحمی کرنے والی عورت نہیں دیکھی۔

ایک بار حضرت عمر ؓ نے ان کی خدمت میں ان کا سالانہ وظیفہ جس کی مقدار بارہ ہزار درہم تھی بھیجا تو انہوں نے یہ رقم اپنے اعزہ کو تقسیم کر دی۔<sup>۴</sup>

۱: بخاری کتاب الشہادات باب تعدیل النساء بعضہن بعضا۔

۲: مؤطا امام مالک کتاب الاقضية باب ۷۔ فی القضا فی العمری۔

۳: اب المفرد باب فضل صلہ الرحم۔

۴: مسلم کتاب الفضائل باب فضل عائشہ۔

۵: اسد الغابہ تذکرہ حضرت زینب بن جحش۔

حضرت عثمان رضی اللہ عنہ نے اپنے زمانہ خلافت میں اپنے اعزہ و اقارب کے ساتھ جو فیاضیاں کیں ان کا محرک یہی صلہ رحمی تھی جس کا اظہار انھوں نے عام طور پر کر دیا تھا۔<sup>۱</sup>

حضرت اسماء رضی اللہ عنہا نے ایک جائیداد حضرت عائشہ رضی اللہ عنہا سے وراثت پائی تھی جس کو حضرت امیر معاویہ رضی اللہ عنہ نے ایک لاکھ پر خرید لیا لیکن انھوں نے اس رقم کو حضرت قاسم بن محمد رضی اللہ عنہ اور حضرت ابن ابی عتیق رضی اللہ عنہ پر ہیہ کر دیا۔<sup>۲</sup> حافظ ابن حجر نے اس حدیث کی شرح میں لکھا ہے کہ چونکہ قاسم کو حضرت عائشہ رضی اللہ عنہا کی وراثت سے حصہ نہیں ملا تھا اسلئے حضرت اسماء رضی اللہ عنہا نے ان کی دل شکنی کے خیال سے یہ رقم ان کو دے دی۔

صحابہ کرام رضی اللہ عنہم کو صلہ رحمی کا اس قدر خیال تھا کہ حضرت عمر رضی اللہ عنہ صبح کے وقت اپنے بچوں سے کہتے تھے کہ الگ الگ کھیلو مل جل کر رہو گے تو تم میں جھگڑا فساد ہو گا اور قطعہ رحم کرو گے۔<sup>۳</sup> یہ حسن سلوک صرف مسلمان اعزہ کے ساتھ مخصوص نہ تھا بلکہ صحابہ کرام رضی اللہ عنہم اپنے ان اعزہ و اقارب کے ساتھ بھی جو کافر تھے اسی قسم کا فیاضانہ برتاؤ کرتے تھے ایک بار رسول اللہ صلی اللہ علیہ وسلم نے حضرت عمر رضی اللہ عنہ کو ایک ریشمی چوڑا دیا تو انھوں نے اس کو اپنے ایک مشرک بھائی کے پاس بھیج دیا جو کفرزار مکہ میں اقامت گزیر تھا۔<sup>۴</sup>

حضرت اسماء رضی اللہ عنہا ہجرت کر کے مدینہ گئیں تو ان کی والدہ جو کافرہ تھیں ان کے پاس آئیں اور مالی مدد مانگی، حضرت اسماء رضی اللہ عنہا نے رسول اللہ صلی اللہ علیہ وسلم سے دریافت کیا کہ کیا وہ ان کے ساتھ صلہ رحمی کر سکتی ہیں آپ صلی اللہ علیہ وسلم نے فرمایا ہاں۔<sup>۵</sup> حضرت حفصہ رضی اللہ عنہا نے اپنے ایک یہودی قرابت دار کیلئے ایک جائیداد کی وصیت کی تھی۔<sup>۶</sup>

## ماں باپ کے ساتھ سلوک

صحابہ کرام رضی اللہ عنہم والدین کی خدمت اطاعت اعانت اور ادب و احترام کا نہایت لحاظ کرتے تھے ایک صحابی رسول اللہ صلی اللہ علیہ وسلم کی خدمت میں حاضر ہوئے اور کہا کہ میرے پاس دولت ہے اور میرا باپ اس کا محتاج ہے ارشاد ہوا کہ تم اور تمہاری دولت دونوں تمہارے باپ کے ہیں۔<sup>۷</sup> ایک دوسرے صحابی نے ایک باغ کو عمر بھر کیلئے اپنی ماں پر وقف کر دیا۔<sup>۸</sup>

۱: مسند ابن فضال جلد ۱ صفحہ ۶۲۔ ۲: بخاری کتاب المہجۃ باب منہ الواحد الجماعۃ۔

۳: ادب المفرد باب الفرقۃ بین الاحداث۔ ۴: ابوداؤد کتاب الصلوۃ باب اللبس للجماعۃ۔

۵: صحیح مسلم کتاب الزکوۃ باب فضل النفقۃ والصدقۃ علی الاقربین۔

۶: مسند دارمی کتاب الوصایا باب الوصیۃ لاول الذمت۔

۷: ابوداؤد کتاب الموع فی الرجل یا کل من مال ولذہ۔ ۸: ایضاً باب من قال فیہ ولعقبہ۔

ایک بار کفار نے رسول اللہ ﷺ کی گردن میں اونٹ کی اوجھ ڈال دی حضرت فاطمہ رضی اللہ عنہا دوڑ کے آئیں اس کو آپ ﷺ کے اوپر سے اتار کر پھینک دیا اور کفار کو برا بھلا کہا۔<sup>۱</sup>  
ایک صحابی نے خانہ کعبہ تک پایادہ چلنے کی نذر مانی تھی لیکن بڑھاپے کی وجہ سے بغیر سہارے کے نہیں چل سکتے تھے اسلئے ان کے دونوں لڑکے ان کو ٹیک کر لائے اور حج کر لیا رسول اللہ ﷺ نے دیکھا تو فرمایا کہ سوار ہو جاؤ خدا کو تمہاری اور تمہاری نذر کی ضرورت نہیں۔<sup>۲</sup>

ایک بار رسول اللہ ﷺ کی خدمت میں ایک عورت آئی اور کہا کہ میرا شوہر میرے لڑکے کو چھین لینا چاہتا ہے حالانکہ وہ مجھے فائدہ پہنچاتا تھا اور میرے لئے کنویں سے پانی بھر لاتا تھا۔ آپ ﷺ نے حکم دیا کہ قرعہ اندازی کر لو باپ نے کہا کہ میرے لڑکے میں کون دعویٰ دار ہو سکتا ہے۔ آپ ﷺ نے لڑکے کی طرف مخاطب ہو کر فرمایا یہ تمہارا باپ ہے اور یہ تمہاری ماں ہے جس کا ہاتھ چاہو پکڑ لو لڑکے نے ماں کا ہاتھ پکڑ لیا۔<sup>۳</sup>

حضرت عبداللہ بن عمرو بن العاص رضی اللہ عنہ اگرچہ جنگ صفین میں حضرت علی کرم اللہ وجہہ کے خلاف حصہ لینا پسند نہیں کرتے تھے تاہم جب ان کے والد نے اصرار کیا تو اطاعت کے خیال سے مجبوراً شریک ہو گئے۔

ایک بار حضرت امام حسین علیہ السلام نے ان سے اس کی وجہ پوچھی تو بولے مجھ سے رسول اللہ ﷺ نے فرمایا تھا کہ روزہ رکھو نماز پڑھو سوؤ اور اپنے باپ کی اطاعت کرو تو صفین کی شرکت کیلئے میرے باپ نے مجبور کیا اسلئے میں شریک ہوا لیکن نہ تلواری اٹھائی نہ نیزہ مارا نہ تیر چلایا۔<sup>۴</sup>  
حضرت عثمان رضی اللہ عنہ کے زمانے میں کھجور کی قیمت بہت زیادہ بڑھ گئی تھی لیکن ایک بار حضرت اسامہ بن زید رضی اللہ عنہ نے کھجور کے ایک درخت میں شگاف کیا اور اس سے جمار نکالا لوگوں نے کہا ایسا کیوں کرتے ہو کھجور کا درخت تو بہت بیش قیمت ہو گیا ہے بولے میری ماں نے مجھ سے اسکی فرمائش کی تھی اور جہاں تک ہو سکتا ہے ان کی فرمائشوں کی تعمیل کرتا ہوں۔<sup>۵</sup>  
مروان اکثر حضرت ابو ہریرہ رضی اللہ عنہ کو اپنا خلیفہ مقرر کیا کرتا تھا اس تعلق سے وہ ایک بار ذی الحلیفہ میں مقیم تھے اور ان کی والدہ الگ دوسرے گھر میں تھیں جب وہ اپنے گھر سے نکلتے تو ان کے گھر کے دروازے پر کھڑے ہو کر کہتے السلام علیکم یا امثالہ ورحمۃ اللہ وبرکاتہ وہ فرماتیں وعلیک یا بنی ورحمۃ اللہ وبرکاتہ پھر وہ فرماتے خدا تم کو اسی طرح رحم کرے جس طرح تم نے بچپن میں مجھ

۱: بخاری کتاب الصلوۃ باب المزاح عن المصلی شیاً من الاذی۔

۲: مسلم کتاب النذر باب من نذر ان یمشی الی الکعبۃ۔

۳: ابوداؤد کتاب الطلاق باب من احق بالولد۔

۴: اسد الغابہ تذکرہ حضرت عبداللہ بن عمر بن العاص۔ ۵: ابن سعد تذکرہ حضرت اسامہ بن زید۔

کو پالا وہ جواب دیتیں کہ خدا تم پر بھی اسی طرح رحم کرے جس طرح تم نے بڑے ہو کر میرے ساتھ سلوک کیا جب گھر میں داخل ہوتے تب بھی اسی طرح آداب بجالاتے۔<sup>۱</sup>  
ان کی والدہ جب تک زندہ رہیں انھوں نے ان کو چھوڑ کر حج کرنا پسند نہیں کیا۔<sup>۲</sup>  
باپ کے تعلق سے باپ کے دوست و احباب بھی قابل تعظیم و مستحق خدمت ہو جاتے ہیں اس لئے حدیث شریف میں آیا ہے۔

ابر البر ان یصل الرجل و دابہ۔

سب سے زیادہ حسن سلوک یہ ہے کہ آدمی اپنے باپ کے دوست سے بھی سلوک کرے۔  
صحابہ کرام ؓ اس حدیث پر اس شدت سے عمل کرتے تھے کہ ایک بار حضرت عبداللہ بن عمر ؓ سفر میں تھے رملہ میں ایک بدولتا انھوں نے اس کو اپنا عمامہ عنایت فرمایا اور اس کو اپنے گدھے پر سوار کر لیا لوگوں نے کہا یہ تو بدو ہیں ذرا اسی چیز میں راضی ہو جاتے ہیں بولے اس کا باپ ابن خطاب کا دوست تھا اور حدیث میں ہے کہ باپ کے دوست کی اولاد کے ساتھ سلوک کرنا بڑی نیکی کا کام ہے۔<sup>۳</sup>

حضرت ابوالدرداء مرض الموت میں مبتلا ہوئے تو حضرت یوسف بن عبداللہ بن سلام سفر کر کے ان کی عیادت کو گئے انھوں نے پوچھا کہ اس شہر میں کیوں آئے۔ بولے صرف اس لئے کہ آپ میں اور میرے والد میں دو ستانہ تعلقات تھے۔<sup>۴</sup>

## بھائی سے محبت

صحابہ کرام ؓ بھائیوں سے نہایت محبت رکھتے تھے حضرت عبدالرحمن بن ابی بکر ؓ کا مقام حبشی میں انتقال ہوا اور لاش مکہ میں دفن ہوئی تو حضرت عائشہ رضی اللہ عنہا فرط محبت سے ان کی قبر کی زیارت کو آئیں اور ایک مشہور مرثیے کے یہ اشعار پڑھے۔

و کنا کندمانی جذیمۃ حقبة

من الدهر حتی قیل لن یتصدعا

اور ہم دونوں ایک مدت تک جذیمہ کے دونوں ہم نشینوں کی طرح ساتھ رہے یہاں تک کہ لوگوں نے کہا کہ ان میں کبھی جدائی نہ ہوگی۔

فلما تفرقنا کانی و مالکا

۱۔ اب المفرد باب جزاء الوالدین۔

۲۔ مسلم کتاب الایمان باب ثواب العبد احرر اذا نصح سيده و احسن عبادۃ اللہ۔

۳۔ مسلم کتاب البر و الصلۃ و الآداب باب فضل اصداق الابرار و الاموال و نحوہا۔

۴۔ مسند ابن فضال جلد ۶ صفحہ ۲۵۰۔

لطول اجتماع لم تبث ليلة معا  
لیکن جب جدائی ہوئی تو ایسی کہ گویا ہم نے اور مالک نے باوجود طویل ملاقات کے ایک  
رات بھی ساتھ بسر نہیں کی تھی۔

حضرت عمر ؓ کو اپنے بھائی زید سے اس قدر محبت تھی کہ وہ غزوہ یمامہ میں شہید  
ہوئے تو عمر بھران کا داغ دل سے نہ مٹ سکا فرمایا کرتے تھے کہ جب پروا ہوا چلتی ہے تو اس سے  
مجھے زید کی خوشبو آتی ہے۔<sup>۱</sup>

حضرت حمزہ ؓ غزوہ احد میں شہید ہوئے اور ان کی بہن حضرت صفیہ رضی اللہ عنہا  
ان کا حال معلوم کرنے آئیں تو حضرت علی ؓ اور حضرت زبیر ؓ سے ملاقات ہوئی  
لیکن ان لوگوں نے یہ ظاہر کیا کہ ہم کو ان کی نسبت کچھ معلوم نہیں۔ رسول اللہ ﷺ کے پاس  
آئیں تو آپ ﷺ کو خوف پیدا ہوا کہ اس واقعہ سے کہیں ان کی عقل نہ جاتی رہے۔ اسلئے ان  
کے سینہ پر ہاتھ رکھا اور ان کیلئے دعا کی انھوں نے انا اللہ پڑھے اور رونے لگیں۔<sup>۲</sup>

### محبت اولاد

اولاد اللہ تعالیٰ کی بڑی نعمت ہے۔ اس لئے صحابہ کرام ؓ اولاد سے نہایت محبت رکھتے  
تھے۔ ایک بار ایک صحابی نے بی بی کو طلاق دی اور بچے اس سے لینا چاہا وہ رسول اللہ ﷺ کی  
خدمت میں حاضر ہوئیں اور کہا کہ میرا بیٹا اس کا ظرف میری چھائی اس کا مشکیزہ اور میری  
گود اس کا گھروندا تھا اور اب اس کے باپ نے مجھے طلاق دی اور اس کو مجھ سے چھیننا چاہتا ہے آپ  
نے فرمایا جب تک نکاح نہ کر لو تم بچے کی سب سے زیادہ مستحق ہو۔<sup>۳</sup>

ایک بار حضرت عائشہ رضی اللہ عنہا کے پاس ایک عورت آئی انھوں نے اس کو تین  
کھجوریں دیں اس نے ایک ایک بچوں کو دے دی اور ایک اپنے لئے رکھ چھوڑی بچے کھجور کھا چکے  
تھے ماں کی طرف دیکھنے لگے اس نے اپنے حصے میں سے بھی دو قاشیں کیں اور ایک ایک بچوں کو  
دے دی۔ حضرت عائشہ رضی اللہ عنہا نے آپ ﷺ سے یہ واقعہ بیان کیا تو فرمایا تمہیں  
تعجب کیا ہے اس کے رحم کے بدلے جو اس نے اپنے بچوں پر کیا خدا نے اس پر بھی رحم کیا۔<sup>۴</sup>  
ایک بار حضرت عائشہ رضی اللہ عنہا بخار میں مبتلا ہوئیں، حضرت ابو بکر ؓ ان کے  
پاس آئے حال پوچھا اور منہ چوم لیا۔<sup>۵</sup>

۱: ترمذی کتاب الجنائز باب ما جاء في الزياره للمقبر وللنساء۔

۲: اسد الغابہ جلد ۲ صفحہ ۲۲۹ تذکرہ زید بن خطابؓ۔ ۳: طبقات ابن سعد تذکرہ حضرت حمزہؓ۔

۴: ابوداؤد کتاب الطلاق باب من اخف باؤد۔ ۵: ادب المفرد باب اولدات رحيمات۔

۶: ابوداؤد کتاب الادب باب في قيل الخ۔ besturdubooks.wordpress.com



ایک صحابی کا بچہ جاتا رہا ان کو سخت صدمہ ہوا انھوں نے حضرت ابو ہریرہ ؓ سے کہا کہ کوئی ایسی بات بتاؤ جس سے یہ غم غلط ہو جائے بولے آپ ؓ نے فرمایا ہے کہ ”بچے جنت کے کیڑے ہیں“۔<sup>۱</sup>

ایک صحابی آپ کی خدمت میں اپنے بچے کو لے کر حاضر ہوئے اور اس کو چمکانے لگے آپ نے فرمایا تم کو اس سے محبت ہے! بولے ہاں فرمایا اس سے زیادہ تم سے ار حم الرحمن کو محبت ہے۔<sup>۲</sup> حضرت عثمان ؓ کا عام قاعدہ یہ تھا کہ جب ان کے کوئی لڑکا پیدا ہوتا تو اس کو منگاتے اور فرط محبت سے سونگھتے۔<sup>۳</sup>

حضرت عبداللہ بن عمر ؓ کو اپنے بیٹے سالم کے ساتھ اس قدر محبت تھی کہ لوگ ان کو اس شیفٹگی پر ملامت کرتے لیکن وہ ان ملامتوں کو سن کر فرماتے۔

يلوموننى فى سالم و المومهم

و جلدہ ببن العین والانف سالم

مجھے لوگ سالم کے بارہ میں ملامت کرتے ہیں اور میں لوگوں کو ملامت کرتا ہوں کیونکہ

سالم کا چہرہ آنکھ اور ناک کے درمیان تمام عیوب سے پاک ہے۔

اسی محبت کی بنا پر صحابہ کرام ؓ کو بچے کے پیدا ہونے کی بڑی تمننا رہتی تھی۔ حضرت ہبیل بن خظلیہ ؓ ایک صحابی تھے۔ جو ترک دنیا کر کے بالکل عزلت گزریں ہو گئے تھے۔ تاہم اولاد کی اس قدر خواہش تھی کہ فرماتے تھے کہ اگر میرے ایک لڑکا پیدا ہو جاتا تو مجھے دنیا و ما فیہا سے زیادہ محبوب ہوتا۔<sup>۴</sup>

اگر کوئی شخص اپنی اولاد سے محبت کا اظہار نہ کرتا تو صحابہ کرام ؓ اس کو نہایت برا سمجھتے۔ ایک بار حضرت عمر ؓ نے ایک شخص کو عامل مقرر فرمایا اس نے کہا میرے متعدد لڑکے ہیں مگر میں نے کسی کو نہیں چوما بولے خدا صرف محبت کیش آدمیوں پر رحم کرتا ہے۔<sup>۵</sup> یہ محبت صرف اپنے ہی بچوں کے ساتھ مخصوص نہ تھی بلکہ صحابہ کرام ؓ عموماً بچوں سے نہایت محبت رکھتے تھے حضرت عبداللہ بن عمر ؓ ایک راستے سے گزرے تو دیکھا کہ حبشی لڑکے کھیل رہے ہیں ان کو دو درہم دیے۔<sup>۶</sup>

انھوں نے ایک لونڈی کو جس سے ان کو بڑی محبت تھی آزاد کر دیا تھا لیکن جب اس کے بچہ پیدا ہوا تو اس کو گود میں لے کر چوما اور کہا کہ واہ واہ اس سے اس لونڈی کی خوشبو آتی ہے۔<sup>۷</sup>

- |  |   |
|--|---|
| ۱: ادب المفرد باب من جات له الولد۔                   | ۲: ادب المفرد باب رحمۃ العیال۔                                |
| ۳: طبقات ابن سعد تذکرہ حضرت عثمان <small>ؓ</small> ۔ | ۴: طبقات ابن سعد تذکرہ سالم بن عبداللہ۔                       |
| ۵: استیعاب تذکرہ حضرت ہبیل بن خظلیہ۔                 | ۶: ادب المفرد باب من لا یرحم لم یرحم۔                         |
| ۷: ایضاً باب لعب الصبان بالجوز۔                      | ۸: طبقات ابن سعد تذکرہ حضرت عبداللہ بن عمر <small>ؓ</small> ۔ |

## بچوں کی پرورش

صحابہ کرام ؓ بچوں کی پرورش میں اپنے عیش و آرام کو بھی فراموش کر دیتے تھے حضرت جابر بن عبد اللہ کے والد نے متعدد صغیر السن لڑکیوں کو چھوڑ کر انتقال کیا تو حضرت جابر ؓ نے ان کی پرورش کی غرض سے ایک ثیبہ عورت سے شادی کی۔ رسول اللہ ﷺ نے فرمایا کنواری لڑکی سے کیوں نہیں شادی کی وہ تم سے کھیلتی تم اس سے کھیلتے تو بولے باپ شہید ہوا اور صغیر السن لڑکیاں چھوڑیں اگر ان ہی کی سی کس عورت سے شادی کرتا تو وہ نہ ان کو ادب سکھاتی۔ نہ ان کی خیر گیری کرتی اس لئے ایسی عورت سے نکاح کرنا پسند کیا جو ان کو اکٹھا رکھے ان کے بالوں میں گنگھی کرے ان کے سر سے جوئیں نکالے ان کے کپڑے پھٹ جائیں تو ان کو سی دے اور ان کی اصلاح و نگرانی کرے۔<sup>۱</sup>

حضرت ام سلیم رضی اللہ عنہا بیوہ ہوئیں تو حضرت انس بن مالک ؓ بچے تھے اس لئے انھوں نے یہ عزم بالجزم کر لیا کہ جب تک ان کی نشو و نما کامل طور پر نہ ہو جائے گی۔ وہ دوسرا نکاح نہ کریں گی۔ چنانچہ انھوں نے اس ارادہ کو پورا کیا حضرت انس ؓ خود سپاس گزارا نہ لہجے میں اعتراف کرتے ہیں کہ اللہ تعالیٰ میری ماں کو جزائے خیر دے کہ اس نے میری ولایت کا حق ادا کیا۔<sup>۲</sup>

یہ وصف اگرچہ تمام صحابیات رضی اللہ عنہن میں عموماً پایا جاتا تھا لیکن اس میں قریشی عورتیں خاص طور پر ممتاز تھیں اس لئے رسول اللہ ﷺ نے قریشی عورتوں کی اس فضیلت کو خاص طور پر بیان فرمایا۔

خیر النساء رکن الابل نساء قریش احناهن علی ولدنی صغره و ارعاه علی الزوج۔

عرب کی عورتوں میں قریش کی عورتیں سب سے اچھی ہیں کہ بچوں سے ان کے بچپن میں نہایت محبت رکھتی ہیں اور شوہروں کے مال و اسباب کی نگہداشت کرتی ہیں۔ صحابہ کرام ؓ نہ صرف اپنی اولاد کی بلکہ اپنے اعزہ اپنے متعلقین بلکہ غیروں کی اولاد کی پرورش بھی اسی دلسوزی سے کرتے تھے۔

حضرت سعید بن اطلول ؓ کے بھائی نے انتقال کیا اور تین سو دینار اور چند صغیر السن

۱: مسلم کتاب البیوع باب بیع البعیر و استثناء کو بہ۔

۲: ایضاً کتاب الطلاق باب استحباب نکاح البکر و مسند ابن ضبیل جلد نمبر ۳ صفحہ ۳۵۸۔

۳: طبقات ابن سعد تذکرہ حضرت ام سلیم۔

۴: بخاری کتاب النفقات باب حفظ المراء زوجھا فی ذات یدہ و النفقہ علیہ۔

بچے چھوڑے انھوں نے اس رقم کو ان بچوں کی پرورش میں صرف کرنا چاہا لیکن بھائی پر لوگوں کا قرض تھا اسلئے رسول اللہ ﷺ کے ارشاد سے پہلے اس کو ادا کیا۔<sup>۱</sup>

حضرت حارث بن ہشام نے طاعون عمواس میں انتقال کیا تو حضرت عمر رضی اللہ عنہ نے ان کی بیوی فاطمہ بنت ولید سے نکاح کر لیا اور ان کے بیٹے حضرت عبدالرحمن بن حارث رضی اللہ عنہ کو اپنے آغوش تربیت میں لے لیا اور اس لطف و محبت کے ساتھ ان کی تربیت فرمائی کہ خود حضرت عبدالرحمن کا بیان ہے کہ میں نے عمر بن خطاب رضی اللہ عنہ سے بہتر کوئی مربی نہیں دیکھا۔<sup>۲</sup>

جب حضرت زید بن حارثہ رضی اللہ عنہ مکہ میں سے حضرت حمزہ رضی اللہ عنہ کی صاحبزادی کو لائے تو ان کی پرورش کے متعلق حضرت علی رضی اللہ عنہ اور حضرت جعفر رضی اللہ عنہ میں اختلاف ہوا، حضرت جعفر رضی اللہ عنہ کہتے تھے کہ میں اس کا مستحق ہوں وہ میرے چچا کی لڑکی ہے اور میرے نکاح میں اس کی خالہ ہے، جو بمنزلہ ماں کے ہے۔ حضرت علی رضی اللہ عنہ فرماتے تھے کہ وہ میرے بھی چچا کی لڑکی ہے اور میرے نکاح میں خود رسول اللہ ﷺ کی صاحبزادی ہیں جو لڑکی کی سب سے زیادہ مستحق ہیں اب حضرت زید بھی مدعی ہو گئے اور کہا کہ میں اس کا مستحق ہوں میں نے اس کیلئے سفر کیا ہے اور اس کو یہاں لایا ہوں بلا آخر رسول اللہ ﷺ نے حضرت جعفر رضی اللہ عنہ کے حق میں فیصلہ کیا۔<sup>۳</sup>

ایک عورت نے آپ کی خدمت میں زنا کا اقرار کیا اس کے گود میں بچہ تھا آپ نے فرمایا بچہ دودھ چھوڑ دے تو آنانپے نے دودھ چھوڑ دیا تو وہ آئی اور کہا کہ مجھ پر حد شرعی جاری فرمائیے۔ آپ رضی اللہ عنہ نے فرمایا تمہارے بچہ کی پرورش کون کرے گا؟ ایک انصاری بولے میں یا رسول اللہ ﷺ اب آپ رضی اللہ عنہ نے اس کے سلسلہ کرنے کا حکم دیا۔<sup>۴</sup>

اگر کوئی شخص پرورش اولاد سے آزادی چاہتا تھا تو صحابہ کرام رضی اللہ عنہم اس کو سخت اعت و ملامت کرتے کسی شخص کے متعدد لڑکیاں تھیں اس نے ان کی موت کی آرزو کی تو حضرت عبداللہ بن عمر رضی اللہ عنہ سخت برہم ہوئے اور کہا کیا تم ان کو روزی دیتے ہو۔<sup>۵</sup>

پرورشِ نیک

قیموں کی پرورش بڑی نیکی کا کام ہے حدیث شریف میں آیا ہے۔

انا و کافل الیتیم کھاتین فی الجنة۔

۱: مسند ابن غنبل جلد ۴ صفحہ ۱۳۶۔ ۲: طبقات ابن سعد تذکرہ حضرت عبدالرحمن بن حارث۔

۳: بخاری کتاب المغازی باب عمرہ القضا مع فتح الباری۔

۴: دار لفظی صفحہ ۳۴۰ کتاب الحدود۔

۵: اب المفرد باب من کرہ ان یتمنی موت البنات۔

ہم اور یتیموں کی پرورش کرنے والے جنت میں اس قدر قریب ہوں گے جس قدر یہ دونوں انگلیاں قریب ہیں۔

صحابہ کرام ؓ کو اللہ تعالیٰ نے اس نیک کام کی توفیق دی تھی اس لئے وہ اپنے بچوں کی طرح یتیموں کی پرورش کرتے تھے۔

حضرت زینب رضی اللہ عنہا متعدد یتیموں کی پرورش کرتی تھیں ایک بار رسول اللہ ﷺ کی خدمت میں حاضر ہوئیں اور حضرت بلال ؓ کے ذریعہ سے دریافت کروایا کہ وہ اپنے شوہر اور ان یتیموں پر صدقہ کریں تو جائز ہے۔ ایک دوسری صحابیہ بھی اسی غرض سے در دولت پر کھڑی تھیں۔ حضرت بلال ؓ نے دریافت کیا تو آپ ﷺ نے فرمایا کہ ان کو دوبر اثواب ملے گا ایک قرابت کا اور دوسرا صدقہ کا۔<sup>۱</sup>

ایک یتیم حضرت عبداللہ بن عمر ؓ کے ساتھ شریک طعام ہوا کرتا تھا ایک دن انھوں نے کھانا منگولیا تو اتفاق سے وہ موجود نہ تھا کھانے سے فارغ ہو چکے تو وہ آیا انھوں نے اور کھانا منگوانا چاہا مگر گھر سے جواب آیا۔ اب ستواور شہد لائے اور کہا لو کچھ نقصان میں نہیں رہے۔<sup>۲</sup> حضرت عائشہ رضی اللہ عنہا کے بھائی محمد بن ابی بکر ؓ کی لڑکیاں یتیم ہو گئی تھیں اور حضرت عائشہ رضی اللہ عنہا ان کی پرورش فرماتی تھیں۔<sup>۳</sup>

پرورش کے علاوہ صحابہ کرام ؓ اور طریقوں سے بھی یتیموں کے ساتھ سلوک کرتے تھے۔ ایک یتیم نے ایک شخص پر ایک نخلستان کے متعلق دعویٰ کیا لیکن رسول اللہ ﷺ نے اس کے خلاف فیصلہ کیا تو وہ روپڑا آپ ﷺ کو اس پر رحم آگیا اور مدعا علیہ سے فرمایا کہ اس کو یہ نخلستان دے ڈالو خدا تم کو اس کے بدلے میں جنت میں نخلستان دے گا لیکن اس نے انکار کر دیا۔ حضرت ابوالدرداء ؓ بھی موجود تھے انھوں نے اس سے کہا کہ تم میرے باغ کے عوض اپنے باغ کو بیچتے ہو اس نے کہا ہاں وہ رسول اللہ ﷺ کی خدمت میں حاضر ہوئے اور کہا کہ جو نخلستان آپ ﷺ یتیم کیلئے مانگتے تھے اگر میں دے دوں تو اس کے عوض مجھے جنت میں نخلستان ملے گا۔ ارشاد ہوا ”ہاں“۔<sup>۴</sup>

عام قاعدہ ہے کہ لوگ اپنی لڑکیوں کی شادی یتیم بچوں سے کرنا پسند نہیں کرتے لیکن صحابہ کرام ؓ کو یتیموں سے اس قدر محبت تھی کہ وہ اس معاملہ میں انہیں ترجیح دیتے تھے

۱: بخاری کتاب الزکوٰۃ باب الزکوٰۃ علی الزوج والیتام فی الحجۃ۔

۲: ابوالمفرد باب فضل من بقول یتیمان ابو ی۔

۳: مؤطا امام مالک کتاب الزکوٰۃ باب مالازکوٰۃ فی من الحلی والمتمر والعمر۔

۴: استیعاب تذکرہ حضرت ابوالدرداءؓ

حضرت صالح ؑ کی صاحبزادی سے حضرت عبداللہ بن عمر ؓ نے منگنی کی ان کی بیوی بھی اس نسبت کو پسند کرتی تھیں لیکن انھوں نے انکار کر دیا اور ایک یتیم بچے کے ساتھ جوان کی تربیت میں تھا صاحبزادی کا نکاح کر دیا۔<sup>۱</sup>

قییموں کی پرورش کے ساتھ صحابہ کرام ؓ نہایت دیانت کے ساتھ ان کے مال کی نگہداشت بھی کرتے تھے اور اس کو ضائع ہونے سے بچاتے تھے بلکہ اس کو ترقی دیتے تھے، حضرت عمر ؓ کا عام حکم تھا۔

اتجر وافى اموال اليتامى لا تاكلها الزكوة۔

قییموں کے مال سے تجارت کرو کہ زکوٰۃ اسے کھانہ جائے۔

حضرت عائشہ رضی اللہ عنہا جن قییموں کی پرورش کرتی تھیں ان کے مال لوگوں کو دے دیتی تھیں کہ تجارت کے ذریعہ سے اس کو ترقی دیں۔<sup>۲</sup>

### شوہر کی محبت

صحابیات اپنے شوہروں سے نہایت محبت رکھتی تھیں، حضرت زینب رضی اللہ عنہا کی شادی ابوالعاص سے ہوئی تھی وہ حالت کفر میں تھے کہ بدر کا واقعہ پیش آگیا اور وہ گرفتار ہو گئے۔ آپ ﷺ نے اسیران جنگ کو فدیہ لے کر رہا کرنا چاہا اور تمام اہل مکہ نے اپنے اپنے فدیے بھیجے تو حضرت زینب رضی اللہ عنہا کے پاس ایک یادگار ہار تھا۔ جس کو حضرت خدیجہ رضی اللہ عنہا نے رخصتی کے وقت دیا تھا لیکن انھوں نے ابوالعاص کے فدیہ میں مال کے ساتھ اس ہار کو بھی بھیج دیا آپ ﷺ نے اس کو دیکھا تو سخت رقت طاری ہوئی اور صحابہ ؓ کے مشورہ سے ان کو آزاد کر دیا اور ہار بھی واپس دے دیا۔<sup>۳</sup>

حضرت حمہ بنت جحش رضی اللہ عنہا کے شوہر شہید ہوئے اور انہیں ان کی شہادت کی خبر معلوم ہوئی تو فرط محبت سے چیخ اٹھیں۔<sup>۴</sup>

حضرت علی کرم اللہ وجہہ کا انتقال ہوا اور حضرت امام حسن علیہ السلام خلیفہ ہوئے تو ان کی بی بی حضرت عائشہ الخلیفہ الثانیہ رضی اللہ عنہا نے کہا آپ کو حکومت مبارک ہو، سخت برہم ہوئے اور کہا کہ تم مجھے امیر المومنین کے انتقال پر مبارک باد دیتی ہو اور اسی غصہ کی حالت میں طلاق بائن دے دی انھوں نے منہ ڈھانک لیا اور کہا کہ میں نے تو یہ نیک نیتی سے کہا تھا بعد کو

۱: مسند جلد ۲ صفحہ ۹۷۔

۲: مؤطا امام مالک کتاب الزکوٰۃ زکوٰۃ اموال الیتیمی والتجارة لیم فیہا۔

۳: ابوداؤد و کتاب البہاد باب فی فداء الاسیرہ المال۔

۴: سنن ابن ماجہ کتاب الجنائز باب ماجاء فی البرکاء علی المیت۔

انھوں نے مہر وغیرہ کی رقم بھیجی تو اس کو دیکھ کر وہ رو پڑیں اور کہا کہ جدا ہونے والے دوست کے مقابل میں یہ نہایت حقیر چیز ہے۔<sup>۱</sup>

حضرت عمر رضی اللہ عنہ کی بی بی حضرت عاتکہ رضی اللہ عنہا روزے کے دنوں میں فرط محبت سے ان کے سر کا بوسہ لیتی تھیں۔<sup>۲</sup>

حضرت عاتکہ رضی اللہ عنہا کو اپنے پہلے شوہر حضرت عبداللہ بن ابی بکر رضی اللہ عنہ سے نہایت محبت تھی چنانچہ جب غزوہ طائف میں شہید ہوئے تو حضرت عاتکہ رضی اللہ عنہا نے ایک پردہ مرثیہ لکھا جس کا ایک شعر یہ ہے۔

فَالَيْتَ لَا تَنفَكْ عَيْنِي حَزِينَتِهِ

عَلَيْكَ وَ لَا يَنفَكْ جِلْدِي أَغِيرًا

میں نے قسم کھالی ہے کہ تمہارے غم میں میری آنکھیں ہمیشہ پر نم اور جسم ہمیشہ غبار آلود رہے گا۔

اس کے بعد حضرت عمر رضی اللہ عنہ نے ان سے شادی کی اور دعوت ولیمہ میں حضرت علی رضی اللہ عنہ کو بھی شریک کیا تو انھوں نے حضرت عاتکہ رضی اللہ عنہا کو یہ شعر یاد دلایا اور وہ رو پڑیں۔ حضرت عمر رضی اللہ عنہ کی شہادت ہوئی تو ان کا بھی نہایت پردہ مرثیہ لکھا اس کے بعد ان سے حضرت زبیر رضی اللہ عنہ نے شادی کی اور وہ بھی شہید ہوئے تو ان کا بھی نوحہ لکھا۔<sup>۳</sup>

### شوہر کی خدمت

صحابیات شوہر کی خدمت کو اپنا فرض سمجھتی تھیں اور نہایت پابندی کے ساتھ اس فرض کو بجالاتی تھیں ازواج مطہرات رضی اللہ عنہن میں حضرت عائشہ رضی اللہ عنہا رسول اللہ صلی اللہ علیہ وسلم کو نہایت محبوب تھیں لیکن اس محبوبیت کا کوئی اثر رسول اللہ صلی اللہ علیہ وسلم کی خدمت پر نہیں پڑتا تھا بلکہ سب سے زیادہ ان ہی کو آپ صلی اللہ علیہ وسلم کا شرف خدمت حاصل ہوتا تھا۔

رسول اللہ صلی اللہ علیہ وسلم کمال طہارت کی وجہ سے مسواک کو پہلے دھولیا کرتے تھے اور اس پاک خدمت کو حضرت عائشہ رضی اللہ عنہا لیا فرماتی تھیں۔<sup>۴</sup>

ایک بار آپ صلی اللہ علیہ وسلم کمل اوڑھ کر مسجد میں آئے ایک صحابی نے کہلار رسول اللہ صلی اللہ علیہ وسلم اس پر دھبہ نظر آتا ہے آپ صلی اللہ علیہ وسلم نے اس کو غلام کے ہاتھ حضرت عائشہ رضی اللہ عنہا کے پاس

۱: دار قطنی صفحہ ۲۳۸ کتاب الطلاق۔

۲: مؤطا کتاب الصیام باب ماجاء فی الرخصة فی القبلہ المصالح۔

۳: اسد الغابہ تذکرہ حضرت عاتکہ۔

۴: ابوداؤد کتاب الطہارہ باب غسل السواک۔

بھیج دیا کہ دھو کر خشک کر کے میرے پاس بھیج دیں حضرت عائشہ رضی اللہ عنہا نے کٹورے میں پانی بگایا خود اپنے ہاتھ سے دھویا خشک کیا اور اس کے بعد آپ ﷺ کے پاس بھیج دیا۔<sup>۱</sup>  
جب رسول اللہ ﷺ احرام حج باندھتے تھے اور احرام کھولتے تھے تو وہ جسم مبارک میں خوشبو لگاتی تھیں۔<sup>۲</sup>

جب آپ ﷺ خانہ کعبہ کو ہدی بھیجتے تھے تو وہ ان کے گلے کا قلاوہ بنتی تھیں۔<sup>۳</sup>  
صحابہ کرام رضی اللہ عنہم جب تمام دنیا کی خدمت و اعانت سے محروم ہو جاتے تھے تو اس بے کسی کی حالت میں صرف ان کی بیویاں ان کا ساتھ دیتی تھیں۔

رسول اللہ ﷺ تحلف غزوہ تبوک کی بنا پر حضرت بلال بن امیہ رضی اللہ عنہ سے ناراض ہوئے اور اخیر میں تمام مسلمانوں کی طرح ان کو بی بی سے بھی تعلقات کے منقطع کر لینے کا حکم دیا۔ وہ حاضر خدمت ہوئیں اور کہا کہ وہ بوڑھے آدمی ہیں ان کے پاس نوکر چاکر نہیں اگر میں ان کی خدمت کروں تو آپ ﷺ ناپسند فرمائیں گے۔ ارشاد ہوا نہیں۔<sup>۴</sup>

### شوہر کے مال و اسباب کی حفاظت

مرد و زن کے معاشرتی تعلقات پر اس کا نہایت عمدہ اثر پڑتا ہے کہ بیوی نہایت دیانت کے ساتھ شوہر کے مال و اسباب کی حفاظت کرے اور صحابیات رضی اللہ عنہن میں یہ دیانت اس شدت سے پائی جاتی تھی کہ مال اسباب تو درکنار جو چیز شوہر سے تعلق رکھتی تھی اس میں بغیر اس کی اجازت کے کسی قسم کا تصرف کرنا پسند نہیں کرتی تھیں۔ حضرت اسماء رضی اللہ عنہا کی شادی حضرت زبیر رضی اللہ عنہ سے ہوئی تھی ایک بار وہ گھر میں تھیں کہ ایک غریب سوداگر آیا کہ اپنے سایہ دیوار میں مجھ کو سودا بیچنے کی اجازت دیجئے وہ عجب کشمکش میں مبتلا ہوئیں فیاضی اور کشادہ دلی سے اجازت دینا چاہتی تھیں۔ لیکن شوہر کے حکم کے بغیر اجازت نہیں دے سکتی تھیں۔ بولیں اگر میں اجازت دے دوں اور زبیر رضی اللہ عنہ انکار کر دیں تو بڑی مشکل پڑے گی زبیر کی موجودگی میں آؤ اور مجھ سے سوال کرو وہ اسی حالت میں آیا اور کہایا ام عبد اللہ میں محتاج آدمی ہوں آپ کی دیوار کے سایہ میں کچھ سودا بیچنا چاہتا ہوں بولیں تم کو مدینہ میں میرا ہی گھر ملتا تھا حضرت زبیر رضی اللہ عنہ نے کہا تمہارا کیا بگڑتا ہے جو ایک محتاج کو بیع و شرا سے روکتی ہو وہ تو چاہتی ہی

۱۔ ایضاً باب الامارہ من النجاستہ تلمون فی الثوب۔

۲۔ ایضاً کتاب المناسک باب الطیب عند الاحرام۔

۳۔ ایضاً باب من اعث بہدیہ واقام۔

۴۔ بخاری کتاب المغازی باب غزوہ تبوک۔



تھیں اجازت دے دی<sup>۱</sup> وہ نہایت فیاض تھیں۔ اس لئے صدقہ و خیرات کرنا بہت پسند کرتی تھیں لیکن شوہر کے مال کے سوا ان کے پاس کچھ نہ تھا اور شوہر کے مال میں بلا اجازت تصرف نہیں کر سکتی تھیں۔ مجبوراً رسول اللہ ﷺ سے دریافت فرمایا کہ میں زیرِ رحمہ کی آمدنی میں سے کچھ صدقہ کروں تو کیا کوئی گناہ کی بات ہے۔ ارشاد ہوا کہ جو کچھ ہو سکے دو<sup>۲</sup> ایک دفعہ رسول اللہ ﷺ نے عورتوں سے بیعت لی تو ان میں سے ایک خاتون انھیں اور کہا کہ ہم اپنے باپ، بیٹے اور شوہر کے محتاج ہیں ان کے مال میں سے ہمارے لئے کس قدر لینا جائز ہے۔ آپ ﷺ نے فرمایا اس قدر کہ کھاپی لو اور ہدیہ دو۔<sup>۳</sup>

اگرچہ یہ وصف عموماً تمام صحابیات رضی اللہ عنہن میں پایا جاتا تھا لیکن اس باب میں قریش کی عورتیں خاص طور پر ممتاز تھیں چنانچہ خود رسول اللہ ﷺ نے اپنی زبان مبارک سے ان کی اس خصوصیت کو نمایاں کیا۔

نساء قریش خیر لنساء رکن الابل احناہ علی اطفال و ارعاه علی زوج فی ذات ید۔<sup>۴</sup>

قریش کی عورتیں کس قدر اچھی ہیں بچوں سے محبت رکھتی ہیں اور شوہروں کے مال و اسباب کی نگرانی کرتی ہیں۔

### شوہر کی خوشنودی

صحابیات اپنے شوہروں کی رضامندی اور خوشنودی کا نہایت خیال رکھتی تھیں، حضرت حولا عطر فروش تھیں۔ ایک دن حضرت عائشہ رضی اللہ عنہا کی خدمت میں آئیں اور کہا کہ میں ہر رات کو خوشبو لگاتی ہوں بناؤ سنگار کر کے دلہن بن جاتی ہوں اور خلعتِ لوجہ اللہ اپنے شوہر کے پاس جا کر سورتی ہوں لیکن پھر بھی وہ متوجہ نہیں ہوتے اور منہ پھیر لیتے ہیں پھر ان کو متوجہ کرتی ہوں اور وہ اعتراض کرتے ہیں رسول اللہ ﷺ آئے تو آپ ﷺ سے بھی اس کا ذکر کیا آپ ﷺ نے فرمایا جاؤ اور اپنے شوہر کی اطاعت کرتی رہو۔<sup>۵</sup>

ایک روز آپ ﷺ نے حضرت عائشہ رضی اللہ عنہا کے ہاتھ میں چاندی کے چھلے دیکھے فرمایا عائشہ (رضی اللہ عنہا) یہ کیا ہے؟ بولیں میں نے اس کو اس لئے بنایا ہے کہ آپ

۱: مسلم کتاب الادب باب جواز ارفاء المرء الاخیۃ لواء عیت فی الطريق۔

۲: مسلم کتاب الزکوۃ باب الحث علی الصدقہ دلوبا التعلیل۔

۳: ابوداؤد و کتاب الزکوۃ باب المرء یصدق من وصیت زوجہا۔

۴: مسلم کتاب الفضائل باب من فضائل نساء قریش۔

۵: اسد الغابہ تذکرہ حضرت حولاؓ۔



ﷺ کیلئے بناؤ سنگار کروں۔<sup>۱</sup>

ایک صحابیہ آپ ﷺ کی خدمت میں حاضر ہوئیں ان کے ہاتھ میں سونے کے کنگن تھے آپ ﷺ نے ان کے سینے سے منع فرمایا بولیں اگر عورت شوہر کیلئے بناؤ سنگار نہ کرے گی تو اس کی نگاہ سے گر جائے گی۔<sup>۲</sup>

## بی بی کی محبت

جس طرح صحابیات اپنے شوہروں سے بے حد محبت رکھتی تھیں اسی طرح صحابہ کرام بھی بیویوں سے نہایت محبت رکھتے تھے۔ حضرت عبداللہ بن عمر اپنی بیوی کو اس قدر چاہتے تھے کہ جب حضرت عمر رضی اللہ عنہ نے ان کو طلاق دینے پر مجبور کیا تو انھوں نے صاف انکار کر دیا۔ معاملہ رسول اللہ ﷺ کی خدمت میں پیش ہوا تو آپ ﷺ نے اطاعت والدین کے خیال سے ان کو طلاق دینے کا حکم دیا۔<sup>۳</sup>

ایک بار وہ سفر میں تھے معلوم ہوا کہ ان کی بیوی سخت بیمار ہیں ان کے پاس آنے کیلئے نہایت تیز رفتاری سے کام لیا اور عشاء و مغرب کی نماز ایک ماتھ جمع کی۔<sup>۴</sup>

ایک بار حضرت امام حسن رضی اللہ عنہ نے اپنی بیوی حضرت عائشہ بنت الخلیفہ الحسمیہ کو غصہ کی حالت میں طلاق بائن دے دی۔ بعد کو مہر کی رقم بھیجی تو وہ اس کو دیکھ کر رو پڑیں اور کہا کہ جدا ہونے والے دوست کے مقابل میں یہ نہایت حقیر چیز ہے۔ قاصد نے حضرت امام حسن رضی اللہ عنہ کو اسکی خبر دی تو بے اختیار رو پڑے اور فرمایا کہ اگر طلاق بائن نہ دے چکا ہو تا تو رجعت کر لیتا۔<sup>۵</sup>

حضرت عبداللہ بن ابی بکر رضی اللہ عنہ کو اپنی بیوی عاتکہ رضی اللہ عنہا سے اس قدر محبت تھی کہ ان کے عشق میں جہاد تک کو ترک کر دیا تھا اس خیال سے حضرت ابو بکر رضی اللہ عنہ نے ان کو طلاق دینے پر مجبور کیا پہلے تو انھوں نے ٹالا لیکن جب ان کی طرف سے سخت اصرار ہوا تو اطاعت والدین کے خیال سے طلاق دی اور یہ اشعار کہے۔

اعانتک لا انساک مادر شارق  
اے عاتکہ جب سورج تک چمکتا  
ولم ار مثلی طلق الیوم مثلها ما ناح قمری الحام المطوق  
اور قمری بولتی رہے گی میں تجھے نہ بھولوں گا

۱: ابوداؤد و کتاب الزکوۃ باب الکفر ماہود زکوة و کلمی۔ ۲: نسائی کتاب الزیۃ صفحہ ۶۵۔

۳: ابوداؤد و کتاب الادب باب فی بر الوالدین۔

۴: بخاری کتاب الجہاد باب السرعة فی السیر۔

۵: دارقطنی صفحہ ۸۳ کتاب الطلاق۔

عانتک قلبی کل یوم وليلة  
اے عاتکہ میرا دل ہر دن اور ہر رات  
الیک بما نحفی نفوس معلق  
بصد ہزار تمنا و شوق تجھ سے لگا ہوا ہے  
و لم ار مثلی طلق الیوم مثلها  
مجھ جیسے شخص نے اس جیسی عورت کو کبھی طلاق نہ دی ہوگی  
و لا مثلہانی غیر جرم تطلق  
اور نہ ایسی عورت کو بغیر گناہ طلاق دی جاتی

حضرت ابو بکر ؓ پر ان اشعار کا سخت اثر ہوا اور انہوں نے رجعت کرنے کی اجازت دے دی، حضرت مغیث ؓ ایک غلام تھے، انکی شادی حضرت بریرہ رضی اللہ عنہا سے ہوئی تھی، حضرت بریرہ رضی اللہ عنہا آزاد ہو گئیں، تو حضرت مغیث ؓ سے قطع تعلق کرنا چاہا، رسول اللہ ﷺ نے ان کو اس ارادہ سے روکا، لیکن بولیں، کیا یہ آپ کا حکم ہے۔ فرمایا نہیں میں سفارش کرتا ہوں، وہ راضی نہ ہوئیں۔ حضرت مغیث ان کے فراق سے بدحواس ہو گئے، ان کے رخساروں پر آنسوؤں کی چادر دیکھ کر آپ ﷺ نے حضرت عباس ؓ سے فرمایا، مغیث ؓ کی محبت اور بریرہ کا بغض تم کو عجیب نہیں معلوم ہوتا۔

ایک بار صحابہ کرام ؓ حج سے واپس آرہے تھے بذوالحلیفہ کے پاس پہنچے تو انصار کے لڑکے استقبال کیلئے نکلے، ان ہی صحابہ ؓ میں حضرت اسید بن حضیر ؓ بھی تھے، ان کے خاندان کے بچوں نے ان کو بی بی کے انتقال کی خبر سنائی تو وہ منہ ڈھانک کر رونے لگے۔ حضرت عائشہ رضی اللہ عنہا نے کہا، آپ قدیم الاسلام صحابی ہو کر ایک عورت کیلئے، اس طرح روتے ہیں، بولے، سچ ہے سعد بن معاذ کے بعد مجھے کسی پر یوں رونا نہیں چاہئے۔

اس محبت کا یہ نتیجہ تھا کہ صحابہ کرام ؓ عورت کے حق صحبت کا اس قدر لحاظ رکھتے تھے کہ عورت کی درشت خوئی بھی اس کو فراموش نہیں کر سکتی تھی، حضرت لقیط بن صبرہ ؓ وفد بنو منافق کے ساتھ آپ ﷺ کی خدمت میں حاضر ہوئے اور اپنی بی بی کی بدزبانی کی شکایت کی آپ ﷺ نے فرمایا تو پھر طلاق دے دو۔ انہوں نے کہا یا رسول اللہ ﷺ مدت کا ساتھ ہے اور اس سے ایک بچہ بھی ہے فرمایا کہ اس کو نصیحت کرو، اگر راہ راست پر آجائے تو بہتر ہے ورنہ اس کو لوٹدی کی طرح نہ مارو۔

۱: اسد الغابۃ تذکرہ حضرت عاتکہ بنت زیدؓ ۲: ابو داؤد و کتاب الطلاق باب فی المملو کہ تعقیق دی تحت حراؤد۔ ۳: مسند جلد ۴ صفحہ ۵۲-۳-۴: ابو داؤد کتاب الطہارت باب فی الاستسثار،

## ہمسائیوں کے ساتھ سلوک

صحابہ کرام ؓ ہمسایوں کے ساتھ نہایت عمدہ سلوک کرتے تھے، اور اس میں، کافرو مسلم کی تفریق روا نہیں رکھتے تھے۔ ایک بار حضرت عبداللہ بن عمر ؓ نے ایک بکری ذبح کی، پڑوس میں ایک یہودی رہتا تھا گھروالوں سے پوچھا کہ تم نے ہمارے یہودی ہمسایہ کے پاس گوشت بھیجایا نہیں۔ رسول اللہ ﷺ نے فرمایا ہے کہ جبریل نے مجھ کو ہمسائیوں کے ساتھ حسن سلوک کی اس شدت سے وصیت کی کہ میں سمجھا کہ اس کو شریک وراثت بنادیں گے۔<sup>۱</sup>

صحابہ کرام ؓ خود بھوکے رہتے تھے اور اپنے ہمسایوں کو کھلاتے تھے، ایک بار حضرت عمر ؓ نے حضرت جابر کے پاس گوشت کی گٹھڑی دیکھی، تو بولے، کیا تم لوگ اپنی بھوک کو اپنے ہمسائے اور اپنے چچا زاد بھائی کیلئے نہیں مارنا چاہتے۔<sup>۲</sup>

اگر کوئی شخص ہمسایوں کے ساتھ برا سلوک کرتا تو صحابہ کرام ؓ اس کو نہایت برا سمجھتے، ایک بار ایک شخص نے رسول اللہ ﷺ سے شکایت کی کہ، میرا پڑوسی مجھے ستاتا ہے، آپ ﷺ نے فرمایا، جاؤ، اور گھر سے اپنا تمام اسباب نکال کر باہر ڈال دو، اس نے تعمیل ارشاد کی لوگوں نے دیکھا تو پوچھا کیا معاملہ ہے؟ بولا، میرے پڑوسی نے مجھے ستلیا ہے، تمام صحابہ ؓ نے کہا اس پر خدا کی لعنت ہو اس نے سنا تو کہا کہ ”گھر میں چلو اب نہ ستاؤں گا۔“<sup>۳</sup>

## غلاموں کے ساتھ سلوک

صحابہ کرام ؓ غلاموں کے ساتھ بالکل مساویانہ برتاؤ کرتے تھے اور جو خود پہنتے تھے وہی ان کو بھی پہناتے تھے، حضرت عبداللہ بن عمر ؓ اپنی لڑکیوں کی طرح اپنی لونڈیوں کو بھی سنہرے زیورات پہنتے تھے،<sup>۴</sup> ایک بار کچھ لوگ ان سے ملنے کو آئے، دیکھا کہ ان کے غلاموں کے گلے میں سونے کا طوق پڑا ہے، ہر ایک دوسرے کی طرف تعجب سے دیکھنے لگا، بولے، تمہاری نگاہ برائیوں ہی پر پڑتی ہے۔<sup>۵</sup>

ایک بار حضرت ابوذر غفاری ؓ ایک حلہ پہنے ہوئے تھے، اور غلام کو بھی ویسا ہی پہنایا تھا، اس کا سبب دریافت کیا گیا تو بولے، میں نے ایک غلام کو ایک دفعہ برا بھلا کہا رسول اللہ ﷺ نے فرمایا کہ ابوذر ؓ! تم میں اب تک جاہلیت کا اثر باقی ہے، یہ لوگ تمہارے بھائی ہیں خدا نے ان کو تمہارے ہاتھ میں دے دیا ہے، تو جس کا بھائی اس کے ہاتھ میں ہو وہ اس کو وہی

۱: ابوداؤد کتاب الادب باب فی حق الجوار۔

۲: مؤطا امام مالک کتاب الجامع باب ما جاء فی اکل اللحم۔ ۳: ادب المفرد باب حکایۃ اخبار

۴: مؤطا امام مالک کتاب الزکوۃ باب مالا زکوۃ فیہ من الحلی والتبر والعنبر۔

۵: ادب المفرد باب فضول النظر۔

کھلائے پلائے جو خود کھاتا پیتا ہے۔<sup>۱</sup>

ایک بار رسول اللہ ﷺ نے ان کو ایک غلام دیا اور یہی نصیحت کی تو انہوں نے اپنا کپڑا پھاڑ کر آدھا غلام کو دے دیا۔<sup>۲</sup>

ایک بار حضرت علی کرم اللہ وجہہ نے گاڑھے کی دو قمیضیں خریدیں، ساتھ میں ان کا غلام بھی تھا، بولے اس میں تمہیں جو پسند ہو لے لو، اس نے ایک لے لی۔<sup>۳</sup>

ایک بار حضرت ابوالیسرؓ کے جسم پر دو مختلف قسم کے کپڑے تھے اور انکے غلام کے بدن پر بھی اسی قسم کے مختلف کپڑے تھے ایک شخص نے کہا کہ اگر آپ لوگ ایک ایک کپڑا دوسرے سے بدل لیتے تو ہمرنگ ہو کر پورا حلقہ یعنی جوڑا ہو جاتا، بولے رسول اللہ ﷺ نے فرمایا ہے کہ غلاموں کو وہی کھلاؤ جو خود کھاتے ہو اور وہی پہناؤ جو خود پہنتے ہو، یعنی اس طریقہ سے دونوں کپڑے ہمرنگ تو ہو جاتے، لیکن اس سے کپڑوں میں اختلاف ہو جاتا اور مساوات زائل ہو جاتی۔

صحابہ کرامؓ غلاموں کی زد و کوب کو نہایت برا سمجھتے تھے، ایک بار ایک شخص نے اپنے غلام کے منہ پر طمانچہ مارا، حضرت سید بن مقرنؓ نے فرمایا، طمانچہ کیلئے تم کو صرف اس کا چہرہ ہی ملتا تھا۔ ہمارے بھائیوں میں ایک نے غلام کو مارا تھا تو آنحضرت ﷺ نے اس کے آزار کرنے کا حکم دیا تھا۔<sup>۴</sup>

زد و کوب تو بڑی بات ہے صحابہ کرامؓ لونڈیوں اور غلاموں کو آدمی بات بھی کہنا پسند نہیں کرتے تھے، ایک بار رات کو عبدالملک اٹھا اور اپنے خدام کو آواز دی، اس نے آنے میں دیر لگائی تو اس نے اس پر لعنت بھیجی۔ حضرت ام الدرداء اس کے محل میں تھیں۔ صبح ہوئی تو کہا کہ تم نے رات اپنے خدام پر لعنت بھیجی حالانکہ رسول اللہ ﷺ نے فرمایا ہے کہ لعنت بھیجنے والے قیامت کے دن شفعایا شہداء نہ ہوں گے۔<sup>۵</sup>

ایک بار حضرت عبداللہ بن مسعودؓ اپنے ایک دوست سے ملنے آئے وہ موجود نہ تھے، ان کی بی بی سے پانی مانگا، اس نے لونڈی کو ہمسایہ کے گھر بھیجا کہ دودھ مانگ لائے لونڈی نے آنے میں دیر لگائی تو اس نے اس پر لعنت بھیجی، حضرت عبداللہ ابن مسعودؓ گھر سے نکل آئے، ان کے دوست آئے تو کہا، آپ سے کیا پردہ تھا، گھر میں آکر بیٹھے ہوتے کھلایا ہوتا،

۱: بخاری کتاب الایمان باب المعاصی من امر الجلبلیۃ۔

۲: فتح الباری ج ۸ ص ۸۱۔

۳: اسد الغابۃ تذکرہ حضرت علیؓ۔

۴: اب المفرد باب اکسوہم مما تلبنون۔

۵: مسلم کتاب النذور باب صحبته المحالیک کفارہ من لطم عبده۔

۶: مسلم کتاب البر والصلۃ و آداب باب الہنی عن لعن الدواب وغیرہا۔

بولے سب کچھ کر لیا، لیکن آپ کی بی بی نے لونڈی پر لعنت بھیجی اور رسول اللہ ﷺ نے فرمایا ہے کہ اگر لعنت بے محل ہوتی ہے تو خود لعنت بھیجنے والے پر لوٹ آتی ہے۔ اسلئے مجھے خوف پیدا ہوا کہ شاید لونڈی معذور ہو اور وہ لعنت آپ کی بی بی پر لوٹ آئے اور میں اس کا سبب بنوں اس خیال سے گھر سے باہر نکل آیا۔<sup>۱</sup>

صحابہ کرام رضی اللہ عنہم غلاموں کے آرام و آرائش کا نہایت خیال رکھتے تھے، ایک بار حضرت عبداللہ بن عمر رضی اللہ عنہ کے گھر کا منتظم آیا تو انہوں نے پوچھا، غلاموں کو کھانا دیا یا نہیں، بولا، نہیں، فرمایا جاؤ اور دو۔ رسول اللہ ﷺ نے فرمایا ہے کہ، یہ تو بڑے گناہ کی بات ہے کہ آدمی غلاموں کی روزی کو روک رکھے۔<sup>۲</sup>

صحابہ کرام رضی اللہ عنہم غلاموں سے کبھی سخت کام نہیں لیتے تھے، ایک بار ایک شخص حضرت سلمان فارسی رضی اللہ عنہ کے یہاں آیا دیکھا کہ بیٹھے ہوئے آنا گوندھ رہے ہیں، اس نے کہا کہ غلام کہاں ہے؟ بولے ہم نے اسکو ایک کام کیلئے بھیجا ہے، اس لئے یہ پسند نہیں کیا کہ اس سے دور کام لیں۔<sup>۳</sup>

حضرت عثمان رات کو اٹھ کر خود وضو کا پانی لے لیا کرتے تھے، لوگوں نے کہا، اگر آپ کسی خادم سے کہہ دیتے تو وہ یہ کام کر دیتا، بولے نہیں رات ان کے آرام کیلئے ہے۔<sup>۴</sup>

اسی حسن سلوک کا یہ نتیجہ تھا کہ غلام صحابہ کرام رضی اللہ عنہم پر جان دیتے تھے اور ان کے ارشادات کی، بطیب خاطر تعمیل کرتے تھے، اس نامی حضرت ابو ایوب انصاری رضی اللہ عنہ کا غلام تھا، انہوں نے اس کو مکاتب بنا کر آڑو کرنا چاہا تو تمام لوگوں نے اسکو مبارک باد دی، لیکن بعد میں حضرت ابو ایوب انصاری رضی اللہ عنہ نے معاہدہ کتابت کو نسخ کرنا چاہا اور اس کے یہاں کہلا بھیجا کہ تمہیں مثل سابق کے غلامی کی حالت میں رہنا ہوگا، افلح کے اہل و عیال نے کہا کہ تم پھر غلام بننا پسند کرو گے؟ حالانکہ خدا نے تم کو آزاد کر دیا تھا، لیکن اس نے کہا کہ میں ان کی کسی بات کا انکار نہیں کر سکتا، چنانچہ خود اس معاہدہ کو نسخ کر دیا۔ اس کے چند ہی دنوں کے بعد حضرت ابو ایوب انصاری رضی اللہ عنہ نے اس کو آزاد کر دیا اور کہا کہ جو مال تمہارے پاس ہو وہ کل تمہارا ہے۔<sup>۵</sup>

۱: مسند ابن فضیل جلد ۱ صفحہ ۳۰۸ مسند عبداللہ ابن مسعود۔

۲: مسلم کتاب الزکوٰۃ باب فضل النفقہ علی العیال والمملوک۔

۳: طبقات ابن سعد تذکرہ حضرت سلمان فارسی۔

۴: طبقات ابن سعد تذکرہ حضرت عثمان۔

۵: طبقات ابن سعد تذکرہ افلح۔

## باہمی محبت

صحابہ کرام ؓ باہم نہایت الفت و محبت رکھتے تھے، اس لئے جب کسی صحابی کو کسی قسم کا دکھ درد پہنچتا تھا، تو دوسرے صحابہ ؓ کے دل بھر آتے تھے، حضرت عمر ؓ کو جب ابن لوہ نے زخمی کیا تو تمام صحابہ ؓ کو اس قدر رنج ہوا کہ گویا ان پر کبھی ایسی مصیبت نہیں آئی تھی، حضرت عائشہ رضی اللہ عنہا الگ رو رہی تھیں۔ حضرت صہیب ؓ پاس آئے اور وا اخیاء وا اخیاء کہہ کر رونے لگے۔<sup>۱</sup>

حضرت عمر ؓ کا انتقال ہوا تو تمام صحابہ ؓ نے ان کے تابوت کو گھیر لیا، اور دعائیں کرنے لگے۔<sup>۲</sup>

حضرت علی ؓ نے پاس پہنچ کر کہا، خدا تم پر رحم کرے مجھے توقع ہے کہ خدا تم کو تمہارے دونوں رفقاء (حضرت ابو بکر ؓ و رسول اللہ ﷺ) کی معیت عطا کرے گا، کیونکہ رسول اللہ ﷺ اکثر کہا کرتے تھے کہ میں ابو بکر ؓ عمر ؓ میں نے ابو بکر ؓ عمر ؓ نے یہ کام کیا تھا۔<sup>۳</sup>

صحابہ کرام ؓ حضرت عمر ؓ کی تجہیز و تکفین سے فارغ ہوئے تو سب کے سامنے دسترخوان بچھایا گیا، لیکن رنج و غم کی وجہ سے کسی نے کھانے کو ہاتھ لگانا پسند نہیں کیا، بلا آخر حضرت عباس ؓ کے سمجھانے سے سب نے کھانا کھلیا۔<sup>۴</sup>

ایک بار صحابہ کرام ؓ رسول اللہ ﷺ کے ساتھ شہداء کے مزار کی زیارت کو نکلے، پہاڑ پر چڑھے تو قبریں نظر آئیں، محبت کے لہجے میں بولے یا رسول اللہ ﷺ، یہ ہمارے بھائیوں کی قبریں ہیں، فرمایا ہمارے اصحاب کی قبریں ہیں۔<sup>۵</sup>

ایک بار واقعہ بن عمرو بن سعد بن معاذ ؓ، حضرت انس بن مالک ؓ کی خدمت میں حاضر ہوئے انھوں نے نام پوچھا، اور سلسلہ نسب میں حضرت سعد بن معاذ ؓ کا نام آیا تو فرمایا، تمہاری صورت سعد ؓ سے مشابہ ہے وہ سب میں بڑے اور لمبے تھے، یہ کہہ کر رو پڑے۔<sup>۶</sup>

ایک بار حضرت عبدالرحمن بن عوف ؓ کے سامنے کھانا آیا، ان کو ابتدائے اسلام کا فلاں یاد آگیا۔ بولے مصعب بن عمیر ؓ مجھ سے بہتر تھے، وہ شہید ہوئے اور ایک چادر

- ۱: بخاری کتاب المناقب باب قصصہ المبعیۃ والافتاق علی عفان بن عثمان۔
- ۲: نسائی کتاب الجہاد باب النیادۃ علی المیت۔ ۳: سنن ابن ماجہ باب فضل ابی بکر الصدیق۔
- ۳: بخاری کتاب المناقب فضائل ابی بکر۔ ۵: طبقات ابن سعد تذکرہ حضرت عباسؓ۔
- ۶: ابوداؤد کتاب المناقب باب زیارۃ القور۔
- ۷: نسائی کتاب الزیادۃ باب لبس الدیانج المنسوج بالذہب و ترمذی کتاب اللباس باب لبس الحریر فی الحرب۔

کے سوا ان کو کفن میسر نہ ہوا۔ حمزہ ؓ یا کوئی اور صحابی جو مجھ سے بہتر تھے شہید ہوئے اور ایک چادر کے سوا ان کو کفن نہ ملا۔ شاید دنیا ہی میں ہم کو ہمارے طیبات مل گئے، یہ کہہ کر رونے لگے اور کھانا چھوڑ دیا۔<sup>۱</sup>

### باہمی اعانت

صحابہ کرام ؓ مصیبت میں، آفت میں، کشمکش میں ایک دوسرے کی اعانت فرماتے تھے۔ جنگ کی حالت میں ہر شخص کو اپنی ہی جان کی فکر رہتی ہے لیکن صحابہ کرام ؓ اس موقع پر بھی دوسروں کی اعانت کیلئے اپنی جان تک کو خطرہ میں ڈال دیتے تھے حضرت ابو قتادہ ؓ کا بیان ہے کہ میں نے حنین میں دیکھا کہ ایک کافر ایک مسلمان پر غالب آنا چاہتا ہے، میں پکڑ دے کر آیا، اور اس کی پشت کی جانب سے گردن پر ایک تلوار ماری وہ میری طرف بڑھا اور مجھ کو اس طرح دبوچ لیا کہ مجھے موت کی خوشبو آنے لگی، اور پھر مر ہی کے چھوڑا۔<sup>۲</sup>

قبیلہ اشعری کے لوگ مدینہ میں ہجرت کر کے آگئے تھے، ان لوگوں میں باہم اس قدر تعاضد و تعاون تھا کہ جب غزوات میں ان کا زور نہ ختم ہو جاتا تھا یا خود مدینہ میں مبتلائے فقر و فاقہ ہو جاتے تھے، تو ہر شخص کے گھر میں جو کچھ ہوتا تھا، وہ لا کر سب کے سامنے رکھ دیتا تھا اور یہ سب لوگ اس کو برابر تقسیم کر لیتے تھے۔<sup>۳</sup>

ہمسایہ عورتیں اپنی پڑوسنوں کو ہر قسم کی مدد دیتی تھیں۔ حضرت اسماء رضی اللہ عنہا کو روٹی پکانا نہیں آتی تھی، لیکن ان کی پڑوسنیں ان کی روٹی پکایا کرتی تھیں۔<sup>۴</sup>

ایک دن کچھ مفلوک الحال لوگ حضرت عبداللہ بن عمرو بن العاص ؓ کی خدمت میں حاضر ہوئے اور کہا کہ خدا کی قسم نہ ہم کو نفقہ ملتا نہ سواری ملتی نہ اسباب ملتا، بولے، اگر چاہو تو خدا جو توفیق دے ہم ہم دیں، ورنہ بادشاہ کے دربار میں تمہاری سفارش کر دیں، اور اگر جی میں آئے تو صبر کرو کیونکہ رسول اللہ ﷺ نے فرمایا ہے کہ فقراء و مہاجرین امراء سے چالیس سال پیشتر جنت میں داخل ہوں گے، ان لوگوں نے کہا، ہم صبر کرتے ہیں، اور کچھ نہیں مانگتے۔<sup>۵</sup>

حضرت زبیر ؓ نے لاکھوں روپے قرض چھوڑ کر انتقال فرمایا تھا اور حضرت عبداللہ بن زبیر ؓ اس کو ادا کرنا چاہتے تھے، ایک بار حضرت حکیم بن حزام ؓ سے ملاقات ہو گئی تو انہوں نے کہا، یہ قرض کیونکر ادا کرو گے۔ اگر مجبور ہو جانا تو مجھے اعانت کی درخواست کرنا، میں

۱: بخاری کتاب الجنائز باب الکفن من جمع المال مع فتح الباری۔

۲: ابوداؤد کتاب الجہاد باب فی السلب عطی القاتل۔

۳: مسلم کتاب المفصل باب من فضائل الاشعرین۔

۴: مسلم کتاب السلام باب ارواف المراتہ الاجیہ لواراعیت فی الطريق۔ ۵: مسلم کتاب الزہد۔



اعانت کروں گا، یہ صرف زبانی دعوے نہ تھا، بلکہ انھوں نے چار لاکھ سے ان کی اعانت بھی کرنا چاہی، لیکن انھوں نے قبول نہیں کیا۔<sup>۱</sup>

جب عورتوں کو شکایت پیدا ہوتی تھی، تو وہ حضرت عائشہ رضی اللہ عنہا کی خدمت میں حاضر ہو کر اپنا درد دیکھ کہتی تھیں، وہ رسول اللہ ﷺ کی خدمت میں نہایت پر زور طریقہ سے ان کی سفارش کرتی تھیں، ایک بار ان کی خدمت میں ایک عورت سبز دوپٹہ اوڑھ کر آئی اور جسم کھول کر دکھایا کہ شوہر نے اس قدر مارا ہے کہ بدن پر نیل پڑ گئے ہیں، رسول اللہ ﷺ تشریف لائے تو حضرت عائشہ نے کہا کہ مسلمان عورتیں جو مصیبت برداشت کر رہی ہیں ہم نے ویسی مصیبت نہیں دیکھی دیکھئے اس کا چہرہ اس کے دوپٹے سے زیادہ سبز ہو گیا ہے، بخاری کی روایت میں ہے۔

والنساء بینصر بعضہن بعضاً

عورتوں کی یہ فطرت ہے کہ ایک دوسرے کی اعانت کرتی ہیں۔ ایک شخص کی بی بی بیمار تھیں، وہ حضرت ام الدرداء رضی اللہ عنہا کے پاس آئے انھوں نے حال پوچھا تو انھوں نے کہا بیمار ہے، انھوں نے ان کو بٹھا کر کھانا کھلایا اور جب تک ان کی بی بی بیمار رہیں حال پوچھتے اور کھانا کھاتی رہیں۔<sup>۲</sup>

حضرت ربیعہ امی ؓ نہایت مفلس صحابی تھے، انھوں نے رسول اللہ ﷺ کے حکم سے، شادی کرنا چاہی لیکن خود ان کے پاس مہر اور دعوت ولیمہ کا کوئی سامان نہ تھا، اس لئے ان کے قبیلہ کے لوگوں نے اعانت کی اور تمام سامان ہو گیا۔<sup>۳</sup>

### ایک کے رنج و مسرت میں دوسرے کی شرکت

تالقہف واتحاد نے صحابہ کرام ؓ کو ایک جان دو قالب بنلایا تھا اس لئے وہ ایک کے رنج کو اپنا رنج اور ایک کی خوشی کو اپنی خوشی سمجھتے تھے، اور اس میں شریک ہوتے تھے، ایک بار حضرت زید بن ارقم ؓ نے ایک واقعہ بیان کیا لیکن رسول اللہ ﷺ نے اس کی تصدیق نہیں فرمائی اس لئے ان کو سخت صدمہ ہوا، اس کے بعد قرآن مجید نے ان کی تصدیق کی جس پر ان کو نہایت مسرت ہوئی۔ اس لئے حضرت ابو بکر ؓ ان سے ملے تو مبارک باد دی۔<sup>۴</sup> غزوہ تبوک کی عدم شرکت کے جرم میں حضرت کعب بن مالک ؓ حضرت ہلال بن امیہ ؓ حضرت

۱: بخاری کتاب الجہاد باب برکتہ الغازی فی مالہ حیاً ویتامع فتح الباری۔

۲: بخاری کتاب اللباس باب اثیاب الخضر۔ ۳: ابوالفرد باب صفحہ ۷۴۔

۴: مسند ابن حنبل جلد ۴ صفحہ ۵۸۔

۵: ترمذی تفسیر القرآن تفسیر سورۃ المنافقون۔



مرارہ بن ربیع ؓ کی توبہ مقبول ہوئی، اور رسول اللہ ﷺ کی ناراضی کا خاتمہ ہوا تو اس بارے میں جو آیت نازل ہوئی حضرت ام سلمہ رضی اللہ عنہا نے رات ہی کو حضرت کعب بن مالک ؓ کو اسکی اطلاع دینی چاہی، لیکن آپ نے فرمایا کہ اگر تم نے ایسا کیا تو لوگ ٹوٹ پڑیں گے اور سونا دشوار ہو جائے گا۔ اسلئے آپ نے نماز فجر کے بعد اس کا اعلان کیا، اسوقت حضرت کعب بن مالک ؓ کو ٹھٹھے کی چھت پر سخت پریشانی کی حالت میں بیٹھے ہوئے تھے، دفعتاً آواز آئی کہ مرثدہ باد، دیکھا کہ لوگ جوق در جوق مبارک باد دینے کیلئے چلے آ رہے ہیں، ایک صحابی گھوڑا اڑاتے ہوئے آئے، ایک اور صحابی دوڑتے ہوئے پہنچے، اور پہاڑ پر چڑھ کر بشارت دی، لوگ گروہ در گروہ آتے تھے اور کہتے تھے، کہ کعب توبہ مبارک مسجد نبوی ﷺ میں توبہ کا اعلان ہوا تھا اور وہ داخل مسجد ہوئے تو حضرت طلحہ بن عبید اللہ ؓ نے دوڑ کر مصافحہ کیا، اور مبارک باد دی۔  
حضرت عائشہ رضی اللہ عنہا پر جب اتہام لگایا گیا اور وہ اس رنج و غم میں رات دن مصروف گریہ و بکا رہنے لگیں، تو ایک صحابیہ رضی اللہ عنہا آئیں اور انکی یہ حالت دیکھ کر بے اختیار رو پڑیں۔

### حسن رفاقت

اللہ تعالیٰ نے اہل جنت کی شان میں فرمایا ہے:

وَحَسَنَ أَوْلِيَّكَ رَفِيقًا۔

یہ لوگ کیا ہی اچھے رفیق ہیں۔

صحابہ کرام ؓ بھی اللہ تعالیٰ کے مخصوص بندے تھے، اس لئے انہوں نے عملاً دنیا ہی میں اپنے اوپر اس آیت کو منطبق کر لیا تھا۔

حضرت رافع بن عمرو ؓ نے ایک غزوہ میں رفیق صالح کی تلاش کی جس اتفاق سے حضرت ابو بکر ؓ کا شرف رفاقت حاصل ہو گیا، ان کا بیان ہے کہ وہ مجھے اپنے بستر پر سلاتے تھے اپنی چادر اڑھاتے تھے، میں نے کہا، مجھے کوئی ایسی بات سکھائیے جو مجھے فائدہ دے، بولے خدا کو پوجو، کسی کو اس کا شریک نہ بناؤ، نماز پڑھو، اگر مال ہو تو، صدقہ دو دار الکفر سے ہجرت کرو اور دو شخصوں کے بھی حاکم نہ بنو۔

### بزرگوں کا ادب

حدیث شریف میں آیا ہے۔

۱: بخاری کتاب التفسیر تفسیر سورہ توبہ باب قولہ و علی امۃ الدین خلفوا الخ۔

۲: بخاری کتاب المغازی باب غزوہ تبوک۔

۳: بخاری کتاب الشهادات باب تعدیل النساء بعضہن بعضا۔ ۴: اصحاب تذکرہ رافع بن عمرو بن جابر۔

من لم یرحم صغیرنا و یعرف حق کبیرنا فلیس منا۔

جو لوگ ہمارے چھوٹوں پر رحم اور ہمارے بزرگوں کا ادب نہیں کرتے وہ ہم میں سے نہیں ہیں۔

اس لئے صحابہ کرام ؓ بزرگوں کا نہایت ادب کرتے تھے ایک بار مجلس نبوی میں حضرت ابو بکر ؓ و حضرت عمر ؓ بیٹھے ہوئے تھے، آپ ؓ نے فرمایا کہ مجھ کو اس درخت کا نام بتاؤ جو مسلمانوں سے مشابہ ہے، ہر سال پھلتا ہے اور کبھی اس پر خزاں نہیں آتی، حضرت عبداللہ بن عمر ؓ کے دل میں آیا کہ وہ کھجور کا درخت ہے، لیکن ان دونوں بزرگوں کے ادب سے نہ بول سکے۔ حضرت عمر ؓ کو معلوم ہوا تو کہا کہ تم نے کیوں نہیں بتایا؟ اگر تم بتا دیتے تو مجھ کو فلاں فلاں چیزوں سے بھی زیادہ محبوب ہوتا، بولے جب آپ اور حضرت ابو بکر ؓ نہیں بولے تو میں نے بولنا پسند نہیں کیا۔<sup>۱</sup> ایک دن وہ رسول اللہ ﷺ کے ہمراہ چلے، کسی طرف سے حضرت ابو بکر ؓ بھی آگئے وہ دائیں طرف سے ہٹ کر آپ کے بائیں جانب آگئے، تھوڑی دیر میں حضرت عمر ؓ نے بھی شرف رفاقت حاصل کیا اب وہ بالکل کنارے ہو گئے۔<sup>۲</sup>

ایک بار حضرت عبداللہ بن قیس ثنبن مخرمہ ؓ، مسجد قبا میں نماز پڑھ کر خچر پر سوار ہو کر نکلے، راہ میں حضرت عبداللہ بن عمر ؓ مل گئے، انہوں نے دیکھا تو فوراً اتر پڑے اور کہا کہ چچا جان اس پر سوار ہو لیجئے۔<sup>۳</sup>

حضرت عبداللہ بن عباس ؓ حضرت عمر ؓ کے خاص تربیت یافتہ تھے، وہ ایک سال سے ان سے ایک مسئلہ پوچھنا چاہتے تھے مگر ہمت نہیں پڑتی تھی۔ ایک موقع پر وہ مسئلہ پوچھا تو کہا، خدا کی قسم! سال بھر سے پوچھنا چاہتا تھا، مگر آپ کے خوف سے ہمت نہیں پڑتی تھی یہ حسن ادب تھا، لیکن حضرت عمر ؓ نے بھی یہ شفقت آمیز جواب دیا کہ، ایسا نہ کرو اگر تمہارا یہ خیال ہو کہ میرے پاس کسی چیز کا علم ہے تو پوچھ لیا کرو اگر میں جانتا ہوں گا تو ضرور بتا دوں گا۔<sup>۴</sup>

## دوستوں کی ملاقات

ملاقات از یاد محبت کا نہایت موثر ذریعہ ہے صحابہ ؓ میں باہم محبت تھی، اور وہ اس

۱: بخاری کتاب الادب باب اکرام الکبیر۔

۲: مسند ابن فضال جلد ۲ صفحہ ۱۔

۳: ان کا صحابی ہونا مختلف فیہ ہے۔

۴: مسند ابن فضال جلد ۲ صفحہ ۱۱۹۔

۵: مسلم کتاب المطلاق باب فی الایلاء و اعترال النساء و تحیرہن، و قولہ تعالیٰ و ان تظاہر علیہ۔

محبت کو ترقی دینا چاہتے تھے اس لئے دوستوں سے اثر ملاقات کرتے تھے، حضرت ام الدرداء رضی اللہ عنہا شام میں رہتی تھیں لیکن ایک مرتبہ حضرت سلمان فارسی رضی اللہ عنہ پیادہ مدائن سے ان کے ملنے کو آئے۔<sup>۱</sup>

ایک دن بہت سے صحابہ رضی اللہ عنہم حضرت جابر رضی اللہ عنہ سے ملنے آئے، انھوں نے روٹی اور سرکہ سامنے رکھ دیا، اور کہا کہ رسول اللہ ﷺ نے فرمایا ہے کہ سرکہ بہترین سالن ہے، وہ شخص بلاک ہو جائیگا جس کے پاس اس کے احباب آئیں اور وہ اس چیز کو حقیر سمجھ کر ان کے سامنے پیش نہ کرے جو اس کے گھر میں موجود ہو اور احباب بھی بلاک ہو جائیں گے جو اس کو حقیر خیال کریں۔<sup>۲</sup>

ایک دفعہ حضرت عبداللہ بن مسعود رضی اللہ عنہ اپنے ایک دوست (غالباً صحابی ہوں گے) سے ملنے آئے، وہ گھر میں موجود نہ تھے، آئے تو ان کو گھر کے باہر دیکھ کر بولے، آپ سے کیا پردہ تھا گھر میں آکر بیٹھے ہوتے کھایا پیا ہوتا۔<sup>۳</sup>

### ہدیہ دینا

حدیث شریف میں آیا ہے کہ ہدیہ ازدیاد محبت کا ذریعہ ہے، اس لئے صحابہ کرام رضی اللہ عنہم کی خدمت میں اکثر ہدیہ بھیجا کرتے تھے، حضرت نسیمہ انصاریہ رضی اللہ عنہا اس قدر مفلس تھیں کہ ان پر صدقہ کا مال حلال تھا۔ تاہم اس حالت میں بھی وہ ازواج مطہرات رضی اللہ عنہن کی خدمت میں ہدیہ بھیجتی تھیں۔ ایک بار ان کے پاس صدقہ کی ایک بکری آئی تو انہوں نے اس کا گوشت حضرت عائشہ رضی اللہ عنہا کے پاس ہدیہ بھیجا۔<sup>۴</sup> حضرت بریرہ رضی اللہ عنہا کے پاس بھی جو کچھ صدقہ میں آتا تھا، وہ ازواج مطہرات رضی اللہ عنہن کو ہدیہ دیا کرتی تھیں۔<sup>۵</sup>

### عیادت

صحابہ کرام رضی اللہ عنہم مریضوں کی عیادت کو اپنا فرض خیال کرتے تھے، ایک بار حضرت سعد ابن عبادہ رضی اللہ عنہ بیمار ہوئے، تو رسول اللہ ﷺ نے فرمایا، تم میں کون ان کی عیادت کرتا ہے۔

۱: اب المفرد باب الزیارت۔ ۲: مسند ابن جنبل ۳ صفحہ ۳۵۰۔

۳: مسند ابن جنبل جلد ۱ صفحہ ۳۰۸۔

۴: بخاری کتاب الزکوٰۃ باب اذا تحولت الصدقہ۔

۵: مسلم کتاب الزکوٰۃ باب اباحہ الہدیہ النبی ولبنی ہاشم وبنی عبدالمطلب و ان کان المہدی ملکہا بطریق الصدقہ۔

باوجودیکہ غربت و افلاس سے صحابہ کرام رضی اللہ عنہم کے پاؤں میں جوتے نہ تھے، موزے نہ تھے، سر پر ٹوپی نہ تھی، بدن پر کپڑا نہ تھا، لیکن بایں ہمہ دس پندرہ بزرگ پتھرلی زمین میں ننگے پاؤں اور کھلے سر گئے اور ان کی عیادت کی۔<sup>۱</sup>

ایک دن رسول اللہ صلی اللہ علیہ وسلم نے فرمایا، تم میں آج کون روزے سے ہے؟ تم میں آج کسی نے جنازے کی مشاعت کی ہے؟ تم میں آج کس نے مسکین کو کھلایا ہے؟ تم میں آج کس نے مریض کی عیادت کی ہے؟ حضرت ابو بکر رضی اللہ عنہ کی زبان سے ہر سوال کے جواب میں ہاں نکلی تو آپ صلی اللہ علیہ وسلم نے فرمایا، جس شخص میں یہ تمام چیزیں جمع ہو جائیں وہ جنت میں ضرور داخل ہوگا۔<sup>۲</sup> ایک بار ایک صحابی بیمار تھے، حضرت ام الدرداء رضی اللہ عنہا اونٹ پر سوار ہو کر آئیں اور ان کی عیادت کی۔<sup>۳</sup>

ایک بار حضرت شداد بن اوس شام کے وقت کہیں جا رہے تھے، کسی نے پوچھا کہاں کا ارادہ ہے؟ بولے یہیں ایک مریض بھائی کی عیادت کو جاتا ہوں۔<sup>۴</sup>

### تیمارداری

صحابہ کرام رضی اللہ عنہم نہایت دلسوزی سے مریضوں کی تیمارداری کرتے تھے۔ مہاجرین کے قیام کے متعلق جب قرعہ کے ذریعہ فیصلہ کیا گیا تو حضرت عبداللہ بن مظعون رضی اللہ عنہ حضرت ام العلاء رضی اللہ عنہا کے حصے میں آئے، وہ بیمار ہوئے تو ان کے تمام خاندان نے نہایت دلسوزی سے تیمارداری کی۔ ان کا انتقال ہوا تو کفن پہنانے کے بعد حضرت ام العلاء رضی اللہ عنہا نے محبت کے لہجے میں کہا تم پر خدا کی رحمت ہو میں شہادت دیتی ہوں کہ خدا نے تمہاری عزت کی۔<sup>۵</sup>

حضرت زینب رضی اللہ عنہا مرض الموت میں بیمار ہوئیں تو حضرت عمر رضی اللہ عنہ نے ازواج مطہرات رضی اللہ عنہن سے پوچھ لیا کہ کون ان کی تیمارداری کرے گا۔ تمام بیویوں نے کہا ہم ان کا انتقال ہوا تو پھر دریافت کیا کہ ان کو غسل و کفن دے گا، تمام بیویوں نے کہا ہم۔<sup>۶</sup>

۱: مسلم کتاب الجنائز باب فی عیادة المرضى۔

۲: مسلم کتاب الزکوٰۃ باب من جمع الصدقہ و عمل البر مسند جلد ۳ صفحہ ۱۸ میں یہ واقعہ حضرت عمرؓ کی طرف منسوب ہے۔

۳: ابوب المفضل باب عیادۃ النساء الرجل المریض۔ مسند ابن فضال جلد ۴ صفحہ ۱۲۳۔

۴: بخاری کتاب المشاہدات باب القرع فی المشکلات۔

۵: طبقات ابن سعد تذکرہ حضرت زینب رضی اللہ عنہا بنت جحش۔

## عزاداری

صحابہ کرام ؓ رنج و غم میں ایک دوسرے کے شریک تھے، اس لئے عزاداری کو اپنا فرض بنالیا تھا، ایک بار رسول اللہ ﷺ ایک صحابی کو دفن کر کے آرہے تھے، راہ میں دیکھا کہ حضرت فاطمہ رضی اللہ عنہا جارہی ہیں پوچھا گھر سے کیوں نکلیں؟ بولیں، اسی گھر میں عزاداری کیلئے گئی تھی۔<sup>۱</sup>

حضرت انس بن مالک ؓ کی متعدد اولاد غزوہ حرہ میں شہید ہوئی، تو حضرت زید بن ارقم نے خط کے ذریعہ سے رسم تعزیت ادا کی۔<sup>۲</sup>

عرب میں ایک عزاداری یہ تھا کہ عورتیں برادری میں جا کر مردوں پر نوحہ کرتی تھیں۔ یہ جاہلیت کی رسم تھی لیکن اسلام نے اس کو مٹا دیا۔ چنانچہ جب عورتیں اسلام لاتی تھیں تو ان سے اس کا بھی معاہدہ لیا جاتا تھا۔

ایک بار رسول اللہ ﷺ نے حضرت ام عطیہ رضی اللہ عنہا سے یہ معاہدہ لینا چاہا تو بولیں فلاں فلاں خاندان نے زمانہ جاہلیت میں ہمارے مردے پر نوحہ کیا ہے، مجھے اس کا معاوضہ کرنا ضروری ہے، چنانچہ آپ ﷺ نے ان کو اس کی اجازت دی۔<sup>۳</sup>

## سلام کرنا

السلام علیکم، اگرچہ نہایت مختصر اور سادہ فقرہ ہے، لیکن جلب محبت کیلئے، عمل تسخیر کا حکم رکھتا ہے، اس بنا پر قرآن مجید میں اللہ تعالیٰ نے اس کی سخت تاکید فرمائی ہے۔

وإذا حییتہم تحیة فحیوا باحسن منها یا ایہا الذین امنوا لاتدخلوا بیوتنا  
غیر بیوتکم حتی تستانسو او تسلموا علی اہلہا۔

جب تم کو سلام کیا جائے تو تم اس سے بہتر طریقہ سے اس کا جواب دو مسلمانو! اپنے گھر کے سوا کسی دوسرے کے گھر میں اس وقت تک نہ داخل ہو جب تک تم ان سے مانوس نہ ہو جاؤ اور ان کو سلام نہ کرلو!

اور اسی بنا پر رسول اللہ ﷺ جب اول اول مدینہ منورہ میں تشریف لائے تو سب سے پہلے یہ تعلیم دی۔

یا ایہا الناس افشوا للسلام واطعموا الطعام تدخلوا الجنة بسلام۔<sup>۴</sup>

لوگو! باہم سلام کرو اور کھانا کھاؤ اور جب لوگ سورہے ہوں تو نماز پڑھو، تاکہ اس کے

۱: ابوہریرہ کتاب الجنائز باب فی القبر یہ۔

۲: ترمذی کتاب الفضائل فضل الانصار وقریش۔

۳: مسلم کتاب الجنائز باب التشدید فی النیاحتہ۔ ۴: ترمذی صفحہ ۳۰۹۔

بدلہ میں جنت میں اطمینان سے داخل ہو جاؤ۔  
اس لئے صحابہ کرام ؓ ہر کہ دمہ کو سلام کرتے تھے ایک بار حضرت ابو بکر ؓ لونٹ پر سوار جا رہے تھے جو لوگ رلوہ میں ملتے اور وہ ان کو سلام کرتے تو صرف السلام علیکم کہتے لیکن وہ جواب میں السلام علیکم ورحمۃ اللہ کہتے اب وہ بھی اسی کا اعادہ کرتے وہ لوگ اور اضافہ کے ساتھ السلام علیکم ورحمۃ اللہ وبرکاتہ کہتے آخر فرمایا کہ یہ لوگ ہم سے بہت بڑھ کے رہے۔  
حضرت انس بن مالک ؓ بصرہ میں نکلتے تو راستے میں ہر شخص کو ہاتھ کے اشارے سے سلام کرتے۔

حضرت عبداللہ بن عمر ؓ کا معمول تھا کہ بازار میں جاتے اور ہر دوکان دار ہر مسکین اور ہر مسافر غرض ہر شخص کو سلام کرتے ایک شخص نے پوچھا کہ بازار میں آپ نہ بھاؤ تاؤ کرتے، نہ سودا سلف خریدتے نہ کہیں بیٹھتے، پھر کس کام سے آتے ہیں بولے صرف سلام کرنے کیلئے۔  
جب وہ سلام کا جواب دیتے تو سلام کرنے والے کے جواب میں بعض فقرے کا اضافہ کر دیتے ایک بار ایک شخص نے بار بار ان ہی کے اضافہ کے ساتھ سلام کیا تو اخیر میں انہوں نے جو جواب دیا وہ بہت طویل تھا یعنی السلام علیکم ورحمۃ اللہ وبرکاتہ وطیب صلوہ۔  
اگر صحابہ ؓ کے درمیان ایک درخت بھی حائل ہو جاتا تو اس کی آڑ سے نکلنے کے بعد جب دوبارہ سامنا ہوتا تو باہم سلام کرتے۔

### مصافحہ

سب سے پہلے اہل یمن جو نہایت محبت کیش، رقیق القلب اور مخلص لوگ تھے، مصافحہ کا تحفہ دربار رسالت میں لے کر حاضر ہوئے۔ انور صحابہ کرام ؓ نے اس پر اس شدت سے عمل کیا کہ حضرت انس بن مالک صرف دوستوں سے مصافحہ کرنے کیلئے روزانہ ہاتھوں میں خوشبودار تیل ملا کرتے تھے۔

### معاوضہ احسان

قرآن مجید میں ہے:

هَلْ جَزَاءُ الْإِحْسَانِ إِلَّا الْإِحْسَانُ۔

- ۱: اب المفرد باب فصل السلام۔
- ۲: باب من سلم إشارة۔ ۳: اب المفرد باب من خرج مسلم وسلمہ علیہ۔
- ۴: اب المفرد باب۔ ۵: ایضاً باب حق من مسلم واقامہ۔
- ۶: ابوداؤد کتاب الادب باب فی المصافحہ۔

احسان کا بدلہ صرف احسان ہے۔

صحابہ کرام ؓ کی زندگی اس آیت کی عملی تفسیر تھی ایک غزوہ میں صحابہ کرام ؓ سخت تشنہ لب ہو کر پانی کی جستجو میں نکلے تو ایک عورت ملی جس کے ساتھ پانی تھا۔ صحابہ کرام ؓ اس کو استعمال میں لائے اور رسول اللہ ﷺ نے اس کو معاوضہ دلوادیا لیکن باوجود معاوضہ دینے کے صحابہ کرام ؓ نے ہمیشہ اس کے اس احسان کو یاد رکھا چنانچہ جب اس کے گاوں کے پاس حملہ کرتے تھے تو اس کے گھرانے کو چھوڑ دیتے تھے۔<sup>۱</sup>

## سپاس گزاری

حدیث شریف میں آیا ہے

من لم يشكر الناس لم يشكر الله

جو لوگ انسانوں کا شکریہ ادا نہیں کرتے وہ خدا کے بھی شکر گزار نہیں ہوتے۔

اس بنا پر صحابہ کرام ؓ اپنے محسنوں کے نہایت سپاس گزار رہتے تھے رسول اللہ ﷺ کے ہجرت کرنے سے پہلے بہت سے صحابہ ؓ مدینہ پہنچ گئے۔ آپ ﷺ تشریف لائے تو انھوں نے عرض کیا، یا رسول اللہ ﷺ! ہم نے انصار سے زیادہ فیاض اور غمگسار قوم نہیں دیکھی انھوں نے ہمارا بار اٹھالیا، ہم کو اپنا شریک بنالیا ایسا نہ ہو کہ کل ثواب وہی لوٹ لیں ارشاد ہوا کہ جب تک ان کیلئے خدا سے دعا کرتے رہو گے، ان کی تعریف میں تر زبان رہو گے، ایسا نہ ہو گا۔<sup>۲</sup>

## حسن ظن

صحابہ کرام ؓ ایک دوسرے کی نسبت ہمیشہ نیک گمان رکھتے تھے ایک دفعہ کوفہ والوں نے حضرت عمر ؓ کی خدمت میں حضرت سعد بن ابی وقاص ؓ کی شکایت کی کہ وہ نماز صحیح طریقہ سے نہیں پڑھاتے انھوں نے ان سے دریافت کیا تو بولے میں بالکل رسول اللہ ﷺ کا اتباع کرتا ہوں انھوں نے کہا تمہاری نسبت یہی گمان تھا۔<sup>۳</sup>

ایک شخص جس کے ہاتھ پاؤں چوری کے جرم میں کاٹ ڈالے گئے تھے حضرت ابو بکر ؓ کا مہمان ہوا انھوں نے دیکھا کہ وہ رات کو اٹھ کے نماز پڑھتا ہے تو بولے کہ تمہاری رات تو چوروں کی سی نہیں معلوم ہوتی۔ تمہارے ہاتھ پاؤں کس نے کاٹے۔ اس نے کہا یعلیٰ بن منیہ نے یہ ظلم کیا ہے۔ فرمایا میں اس کی نسبت ان کو لکھوں گا۔ اس کے چند ہی دنوں بعد حضرت اسماء رضی اللہ عنہا بنت عمیس کا ایک زیور غائب ہو گیا اس کی تحقیقات کی گئی تو ایک سنسار کے پاس

۱: بخاری کتاب التیمم باب الصعیب الطیب وضو المسلم یکفیه عن الماء۔

۲: ترمذی ابواب الزہد۔

۳: ابوداؤد کتاب الصلوۃ باب تحفیف الآخر میں۔



ماوہ حاضر کیا گیا تو اس نے کہا کہ اسی وسلت و پابریہ شخص نے مجھ کو یہ زیور دیا۔ حضرت ابو بکر ؓ نے کہا یہ چوری کوئی بڑی چیز نہیں۔ البتہ اس نے مجھ کو اپنے مذہبی تقدس کی بنا پر جو فریب دیا وہ بہت بڑا جرم ہے اس کے پاؤں کاٹ ڈالو۔<sup>۱</sup>

واقعہ افک کو منافقین نے اگرچہ بے حد شہرت دی تاہم صحابہ کرام ؓ کو ازواج مطہرات رضی اللہ عنہن کے ساتھ جو حسن ظن تھا اس کی بنا پر متعدد صحابہ ؓ نے صاف صاف کہہ دیا کہ

سُبْحَانَكَ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ۔<sup>۲</sup>

سبحان اللہ، ہمارے لئے اس کا ذکر، جائز نہیں، سبحان اللہ یہ تو بہت بڑا بہتان ہے۔

بخاری میں ہے کہ اس جملہ کو ایک انصاری نے کہا تھا لیکن فتح الباری میں اور صحابہ ؓ کے نام بھی گنائے ہیں۔

### مصالح و صفائی

یہ مقتضائے فطرت انسانی اگر صحابہ کرام ؓ میں باہم شکر رنجی ہو جاتی تھی تو وہ نہایت خلوص کے ساتھ باہم صفائی کر لیتے تھے اور چند روزہ ناگواری پر ان کو اس قدر افسوس ہوتا تھا کہ جب اس ناگوار حالت کا تذکرہ یا اس کا خیال آتا تھا تو آنکھوں سے بے اختیار آنسو جاری ہو جاتے تھے۔ ایک معاملہ میں حضرت عائشہ رضی اللہ عنہا حضرت عبداللہ ابن زبیر ؓ سے اس قدر ناراض ہو گئیں کہ بول چال تک کی قسم کھالی لیکن غفو تقصیر کے بعد جب ان کو یہ قسم یاد آتی تھی تو اس قدر روتی تھیں کہ دوپٹہ تر ہو جاتا تھا۔<sup>۳</sup>

ابتدا میں اگرچہ حضرت علی ؓ نے حضرت ابو بکر ؓ کے ہاتھ پر بیعت نہیں کی لیکن بعد کو انھوں نے خود حضرت ابو بکر ؓ کو اس غرض سے بلایا اور کہا کہ اے ابو بکر ؓ ہم کو تمہاری فضیلت کا اعتراف ہے اور اگر خدا نے تم پر یہ احسان (خلافت) کر دیا تو ہم کو اس پر رشک نہیں ان کی اس مخلصانہ تقریر کا حضرت ابو بکر ؓ پر یہ اثر ہوا کہ آبدیدہ ہو گئے اور فرمایا کہ اس ذات کی قسم جس کے ہاتھ میں میری جان ہے۔ رسول اللہ ﷺ کی قرابت مجھ کو خود اپنی قرابت سے زیادہ عزیز ہے ہمارے اور تمہارے درمیان جن معاملات میں اختلاف ہو گیا تھا ان میں حق سے سرمو تجاوز نہ کروں گا۔ رسول اللہ ﷺ نے جو کچھ کیا ہے اسی کے مطابق عمل کروں گا۔ باہمی صفائی کے بعد حضرت علی ؓ نے بیعت کیلئے سہ پہر کا وقت مقرر فرمایا۔ ظہر

۱: دار قطنی کتاب الحدود صفحہ نمبر ۳۶۵۔

۲: بخاری کتاب الاعتصام بالکتاب والسنۃ باب قول اللہ وامر ہم شوریٰ بینہم۔

۳: بخاری کتاب الادب باب الجور۔



کی نماز ہو چکی تو حضرت ابو بکر ؓ نے منبر پر کھڑے ہو کر ان کے تمام عذرات جو عدم بیعت کا سبب تھے بیان کئے۔ اس کے بعد حضرت علی ؓ نے تقریر کی جس میں حضرت ابو بکر ؓ کے تمام فضائل و حقوق خلافت کا اعتراف کیا اور کہا کہ میں نے جو کچھ کیا وہ اس بنا پر نہ تھا کہ مجھ کو حضرت ابو بکر ؓ کے ساتھ حسد و رشک تھا یا میں ان کے فضائل کا منکر تھا، لیکن ہم اپنے آپ کو خلافت کا مستحق سمجھتے تھے، اس لئے ہم کو اس پر رنج ہوا اس اعلان سے تمام مسلمان خوشی کے مارے کھل گئے اور حضرت علی ؓ سے جو عام ناراضی پیدا ہو گئی تھی وہ یک لخت زائل ہو گئی۔<sup>۱</sup>

### معاصرین کی فضیلت کا اعتراف

رشک و حسد علماء کا مایہ خمیر ہے اس لئے وہ معاصرین کی فضیلت کا بہت کم اعتراف کرتے ہیں۔ محدثین اسلامی اخلاق کا بہترین نمونہ تھے لیکن بائبہ اصول حدیث کی کتابوں میں لکھا ہے کہ ایک محدث کی جرح دوسرے معاصر محدث پر قابل اعتبار نہیں کیونکہ ان میں باہم رشک و حسد اور بغض و عناد ہوتا ہے لیکن صحابہ کرام ؓ نہایت کشادہ دلی کے ساتھ معاصرین کی فضیلت کا اعتراف کرتے تھے، حضرت معاذ بن جبل ؓ کا انتقال ہونے لگا تو لوگوں نے کہا کہ کچھ وصیت فرمائیے بولے چار آدمیوں سے علم حاصل کرو عویمیر ابی الدرداء ؓ، سلمان فارسی ؓ، عبد اللہ بن مسعود ؓ، عبد اللہ بن سلام ؓ۔<sup>۲</sup>

ایک بار حضرت ابو ہریرہ ؓ کے پاس کوفہ سے ایک بزرگ آئے اور کہا کہ علم حاصل کرنے کیلئے آیا ہوں۔ بولے کیا تمہارے یہاں سعد بن مالک ابن مسعود ؓ، حذیفہ ؓ، عمار ؓ اور سلمان ؓ نہیں ہیں؟ ساتھ ساتھ ان کی وجوہ فضیلت بھی بیان کی۔<sup>۳</sup>

ایک دفعہ کوفہ میں ایک شخص نے حضرت ابو موسیٰ اشعری ؓ سے ایک فتویٰ پوچھا انھوں نے جو جواب دیا اس پر حضرت عبد اللہ بن مسعود ؓ نے اعتراض کیا۔ اگر اس زمانہ کے علماء ہوتے تو باہم لڑ بیٹھتے لیکن حضرت ابو موسیٰ اشعری ؓ نے کہا کہ اہل کوفہ جب تک یہ چیز (عبد اللہ بن مسعود ؓ) تم میں موجود ہے مجھ سے فتویٰ نہ پوچھو۔<sup>۴</sup>

### مساوات

صحابہ کرام ؓ ہر کہ دمہ سے مساویانہ برتاؤ کرتے تھے اور ان کے ساتھ مساویانہ،

۱: مسلم کتاب الجہاد و قول النبی ﷺ لا نورث ما ترکنا فهو صدقہ۔

۲: ترمذی کتاب المناقب مناقب عبد اللہ بن سلام ؓ۔

۳: ترمذی کتاب المناقب مناقب عبد اللہ بن مسعود ؓ۔

۴: مؤطا امام مالک کتاب الرضاغ باب ما جاء فی الرضاغ بعد الکبر۔

معاشرت رکھتے تھے ایک بار حضرت صفوان بن امیہ رضی اللہ عنہ ایک بڑے پیالہ میں کھانا لائے اور حضرت عمر رضی اللہ عنہ کے سامنے رکھ دیا انھوں نے فقیروں اور غلاموں کو بلایا اور سب کو اپنے ساتھ کھانا کھلایا۔ اس کے بعد فرمایا خدا ان لوگوں پر لعنت کرے جن کو غلاموں کے ساتھ کھانا کھانے میں عار آتا ہے۔<sup>۱</sup>

ایک بار حضرت عمر رضی اللہ عنہ گھٹی میں چورا کر کے روٹی کھا رہے تھے۔ ایک بدو کو بلایا اور اپنے ساتھ شریک طعام کیا وہ لقمہ اٹھاتا تھا تو پیالے کی تلچھٹ تک سمیٹ لیتا تھا فرمایا تم بہت ہی مفلس معلوم ہوتے ہو بولا مد توں سے نہ گھی دیکھانہ کوئی گھی کا کھانے والا نظر آیا قحط کا زمانہ تھا حضرت عمر رضی اللہ عنہ نے فرمایا جب تک بارش نہ ہوگی گھی نہ کھاؤں گا۔<sup>۲</sup>

ایک بار حضرت عبداللہ بن عمر رضی اللہ عنہ مدینہ کے اطراف میں نکلے، ساتھ ساتھ بہت سے حباب تھے دسترخوان بچھایا گیا تو ایک چروہا آ نکلا اس نے سلام کیا تو حضرت عبداللہ بن عمر رضی اللہ عنہ نے اس کو شریک طعام کرنا چاہا اس نے عذر کیا کہ میں روزے سے ہوں، بولے ایسے گرم دن بس روزہ رکھتے ہو اور پھر بکریاں چراتے ہو۔<sup>۳</sup>

زمانہ جاہلیت میں حضرت ذباب رضی اللہ عنہ اور حضرت بلال رضی اللہ عنہ دونوں غلام رہ چکے تھے لیکن ایک بار حضرت خباب رضی اللہ عنہ حضرت عمر رضی اللہ عنہ کے پاس آئے تو انھوں نے ان کو اپنے درے پر بٹھایا اور کہا کہ ایک شخص کے سوا کوئی ان سے زیادہ اس جگہ کا مستحق نہیں۔ انھوں نے چھاؤہ کون یا امیر المومنین؟ فرمایا بلال رضی اللہ عنہ۔<sup>۴</sup>

ایک دن سرداران قریش میں حضرت ابوسفیان بن حرب رضی اللہ عنہ اور حضرت حارث بن نام رضی اللہ عنہ وغیرہ حضرت عمر رضی اللہ عنہ کی خدمت میں حاضر ہوئے استیذان کے بعد انھوں نے ب سے پہلے اہل بدر کو جن میں حضرت صہیب رضی اللہ عنہ، حضرت بلال رضی اللہ عنہ اور حضرت عمار رضی اللہ عنہ بھی تھے۔ شرف باریابی بخشا حضرت ابوسفیان کے دماغ میں اب تک زمانہ جاہلیت کا غرور تھا۔ اس لئے انھوں نے سخت ناگواری کے ساتھ کہا کیا قیامت ہے کہ ان غلاموں کو تو انڈن اہے اور ہم لوگ بیٹھے ہوئے منہ تکتے ہیں۔ حضرت سمیل بن عمرو رضی اللہ عنہ بھی ساتھ تھے لے تمہارے چہروں سے غصے کے آثار ظاہر ہو رہے ہیں لیکن تم کو خود اپنے اوپر غصہ کرنا ہے اسلام نے سب کے ساتھ تم کو بھی بلایا لیکن یہ لوگ آگے بڑھ گئے اور تم پیچھے رہ گئے۔<sup>۵</sup>

۱۔ اب المفرد باب اہل مجلس خلاصہ معہ الاکل۔ ۲۔ مؤطا امام محمد ابواب السیر باب الزہد والتواضع۔

اسد الغابہ تذکرہ حضرت عبداللہ بن عمر۔

طبقات ابن سعد تذکرہ حضرت خباب بن الارت۔

اسد الغابہ تذکرہ حضرت سمیل بن عمرو۔

یہ لوگ فتح مکہ میں اسلام لائے تھے اور حضرت صہیب رضی اللہ عنہ وغیرہ سابقین اسلام میں سے تھے یہ اسی کی طرف اشارہ تھا۔

اگر کوئی شخص ایسا طرز عمل اختیار کرتا جو اخلاقی حیثیت سے مساوات کے خلاف ہو تا تو صحابہ کرام رضی اللہ عنہم اس کو سخت ناپسند فرماتے ایک بار حضرت مغیرہ بن شعبہ رضی اللہ عنہ نکلے تو ایک شخص نے کہا السلام علیکم ایہا الامیر ورحمۃ اللہ اس کے بعد تمام لوگوں کی طرف خطاب کر کے کہا السلام علیکم بولے صرف السلام علیکم کافی تھا میں بھی تو ان ہی میں سے ہوں۔

حضرت روفیع رضی اللہ عنہ انطاہس کے گورنر تھے۔ ایک شخص نے آکر ان کو اس طرح سلام کیا۔ السلام علیک ایہا الامیر انھوں نے کہا اگر تم ہمیں سلام کرتے تو ہم سب تمہارا جواب دیتے تم نے گویا مسلمہ گورنر مصر کو سلام کیا جاؤ وہی جواب بھی دیں گے۔<sup>۱</sup>

حضرت سہیل بن عمرو سرداران قریش میں سے تھے اور زمانہ جاہلیت میں انصار کو اپنے سے کم رتبہ سمجھتے تھے لیکن وہ برابر معاویہ بن جبل کے پاس قرآن مجید کی تعلیم حاصل کرنے کیلئے جاتے تھے۔ ایک دن کسی نے کہا کہ آپ اس خزرجی کے پاس کیوں جاتے ہیں۔ اپنے قبیلہ کے کسی آدمی سے قرآن پاک کی تعلیم کیوں نہیں حاصل کرتے؟ بولے کہ اسی فخر و غرور نے تو ہم کو سب سے پیچھے رکھا۔<sup>۲</sup>

### فرق مراتب کا لحاظ

صحابہ کرام رضی اللہ عنہم اگرچہ آزادی اور مساوات کے پیکر مجسم تھے تاہم انھوں نے ان تمام امتیازات کو مٹا نہیں دیا تھا جن کو قرآن مجید نے ان الفاظ میں قائم کیا ہے۔  
وَفَضَّلْنَا بَعْضَهُمْ عَلَى بَعْضٍ۔

اور ہم نے بعض کو بعض پر فضیلت دی ہے۔

اس لئے وہ ہر شخص سے اس حیثیت کے موافق برتاؤ کرتے تھے ایک بار حضرت عائشہ رضی اللہ عنہا کی خدمت میں ایک فقیر آیا انھوں نے اس کو روٹی کا ایک ٹکڑا دے دیا۔ پھر ایک خوش پوشاک آدمی آیا تو انھوں نے اس کو بٹھا کر کھانا کھلایا لوگوں نے اس تفریق کی وجہ پوچھی تو بولیں کہ رسول اللہ صلی اللہ علیہ وسلم نے فرمایا ہے

انزلوا الناس علی منازلہم

ہر شخص کو اس کے درجہ پر رکھو۔

۱: اب المفرد باب التسليم على الامير۔

۲: اسد الغابہ تذکرہ حضرت سہیل بن عمرو۔

۳: ابوداؤد کتاب الادب باب فی تنزیل الناس منازلہم۔

ایک بار حضرت ام سلمہ رضی اللہ عنہا کو اون صاف کروانے کی ضرورت ہوئی تو ایک مکتب کے مدرس کے پاس آدمی بھیجا کہ غلاموں کو بھیج دو لیکن آزاد لڑکے کو نہ بھیجنا۔<sup>۱</sup> فتح الباری میں ہے کہ اس سے آزاد کا اعزاز مقصود تھا۔

حضرت عبداللہ بن عمر کی ایک لونڈی نے آزاد عورتوں کی سی وضع اختیار کی تھی حضرت عمر رضی اللہ عنہ نے دیکھا تو ان کو ناگوار ہوا حضرت حفصہ رضی اللہ عنہا کے پاس گئے اور کہا کہ میں نے تمہارے بھائی کی لونڈی کو دیکھا کہ آزاد عورتوں کی وضع میں اوھر اوھر پھر رہی ہے۔<sup>۲</sup>

۱: بخاری کتاب الدیات باب من استعان عبدہ بوصیلہ

۲: مؤطا امام مالک کتاب الجامع باب ما جاء فی الملوک و بہتہ۔



## حسن معاملت

### ادائے قرض کا خیال

حدیث شریف میں آیا ہے:

خیار کم احاسنکم قضا ع۔ (ترمذی کتاب البیوع)

تم میں بہتر وہ لوگ ہیں جو قرض ادا کرنے میں بہتر ہیں۔

یہ حدیث عملی حیثیت سے صرف صحابہ کرام ؓ پر صادق آتی ہے حضرت زبیر ؓ جب معرکہ جمل میں شریک ہوئے تو حضرت عبداللہ بن زبیر ؓ کو بلا کر کہا کہ آج صرف ظالم یا مظلوم قتل ہوں گے میرا خیال ہے کہ میں بھی مظلومانہ شہید ہوں گا، مجھ کو سب سے زیادہ اپنے قرض کی فکر ہے ہماری جائیداد فروخت کر کے سب سے پہلے قرض ادا کرنا اور اگر تم مجبور ہو جانا تو ہمارے مولا (خدا) سے مدد چاہنا۔<sup>۱</sup>

حضرت عبداللہ بن زبیر ؓ نے نہایت دیانت کے ساتھ اسکی تعمیل کی چنانچہ جب باپ کا کل قرض ادا کر چکے تو ان کے بھائیوں نے کہا، اب ہماری میراث تقسیم کرو لیکن انھوں نے کہا کہ جب تک چار سال تک موسم حج میں یہ اعلان نہ کر لوں گا کہ زبیر پر جس کا قرض آتا ہو وہ ہم سے آکر لے لے، وراثت تقسیم نہ کروں گا۔ چنانچہ چار سال تک برابر یہ منادی کرتے رہے۔<sup>۲</sup>

حضرت عبداللہ بن عمرو بن حرام ؓ غزوہ احد کیلئے نکلے تو اپنے بیٹے حضرت جابر ؓ کو بلا کر کہا کہ میں ضرور شہید ہوں گا مجھ پر جو قرض ہے اس کو ادا کرنا اور اپنے بھائیوں کے سلوک <sup>۳</sup> کرنا۔ چنانچہ حضرت عبداللہ ؓ نے چھ لڑکیاں چھوڑی تھیں، جن کی کفالت کا بار حضرت جابر ؓ پر تھا لیکن جب فصل خرماتیار ہوئی تو انھوں نے سب سے پہلے اپنے باپ کا قرض ادا کیا اور اس دیانت کے ساتھ ادا کیا کہ وہ خود فرماتے ہیں کہ میں اس پر راضی تھا کہ میرے باپ کی لمانت ادا ہو جائے۔

اور میں اپنی بہنوں کے پاس ایک کھجور لے کر بھی نہ پلٹوں۔<sup>۴</sup>

۱: بخاری کتاب الجہاد باب برکتہ المغازی فی مالہ دیاو یتامع النبی۔

۲: طبقات ابن سعد تذکرہ حضرت زبیر۔

۳: اسد الغابہ تذکرہ حضرت عبداللہ بن عمرو بن حرام۔

۴: بخاری ذکر غزوہ احد باب اذ ھمت طائفتان منکم ان تغنلا واللہ ولیھما الا یہ۔

ایک بار حضرت ابوالخیر بن عروہ بن مسعود رضی اللہ عنہ نے رسول اللہ ﷺ سے پوچھا کہ میں اپنے باپ عروہ کا قرض ادا کر سکتا ہوں۔ آپ ﷺ نے فرمایا ہاں۔ حضرت قارب بن اسود رضی اللہ عنہ نے کہا تو اسود کا قرض بھی ادا کیجئے آپ ﷺ نے فرمایا لیکن اسود نے شرک کی حالت میں انتقال کیا تھا حضرت قارب رضی اللہ عنہ نے کہا ان کا بیٹا یعنی میں تو مسلمان ہوں ان کے قرض کا بار مجھ پر ہے اور مجھی سے اس کا تقاضا کیا جائے۔

جب حضرت عمر رضی اللہ عنہ کو زخم لگا اور ان کو زندگی سے مایوسی ہوئی تو حضرت عبداللہ بن عمر رضی اللہ عنہ کو بلا کر پوچھا کہ دیکھو مجھ پر کس قدر قرض ہے حساب لگایا گیا تو چھپاسی ہزار نکلا فرمایا کہ اگر آل عمر رضی اللہ عنہ کے مال سے ادا ہو جائے تو خیر ورنہ بنو عدی بن کعب سے درخواست اعانت کرنا، انکی اعانت سے بھی کام نہ چلے تو قریش سے درخواست کرنا لیکن ان کے علاوہ کسی سے نہ مانگنا۔ حضرت ابن حدر رضی اللہ عنہ پر ایک یہودی کے چار درہم قرض تھے اس نے رسول اللہ ﷺ کی خدمت میں استغاثہ کیا تو آپ ﷺ نے تین بار فرمایا کہ اس کا حق دیدوانھوں نے کہا میرے پاس کچھ نہیں آپ ﷺ خاموش ہو گئے تو وہ خود اٹھے اور بازار گئے سر سے اتار کر عمامہ کا تہبند بنایا اور اپنے تہبند کو چار درہم پر فروخت کر کے اس کا قرض ادا کیا۔

حضرت عائشہ رضی اللہ عنہا اکثر قرض لیا کرتی تھیں ان سے پوچھا گیا کہ آپ قرض کیوں لیتی ہیں۔ بولیں کہ رسول اللہ ﷺ نے فرمایا ہے کہ جو بندہ اپنے قرض کے ادا کرنے کی نیت رکھتا ہے خدا اپنی جانب سے اس کا مددگار مقرر کر دیتا ہے تو میں اسی مددگار کی جستجو کرتی ہوں۔<sup>۱</sup> رسول اللہ ﷺ جب قرض ادا فرماتے تھے تو بہترین مال دیتے تھے ایک بار آپ ﷺ نے کسی سے اونٹ لیا تھا، صدقہ کے لونٹ آئے تو اس کو اس سے بہتر اونٹ دیا اور فرمایا

خيار الناس احسنهم قضا۔<sup>۲</sup>

بہترین لوگ وہ ہیں جو قرض اچھے طریقے سے ادا کرتے ہیں۔

صحابہ کرام رضی اللہ عنہم کا عمل بھی اسی حدیث پر تھا، ایک بار حضرت عبداللہ بن عمر رضی اللہ عنہ نے کسی سے چند درہم قرض لئے، قرض ادا کیا تو اس سے بہتر درہم دیئے اس نے کہا آپ کے درہم تو میرے درہم سے اچھے ہیں بولے مجھے معلوم ہے، لیکن میں نے بخوشی دیئے ہیں۔<sup>۳</sup> ایک بار انھوں نے کسی سے دو ہزار درہم قرض لئے ادا کیا تو دو سو درہم زیادہ دیئے اس نے

۱: اسد الغابہ تذکرہ حضرت قارب بن اسود۔ ۲: بخاری کتاب المناقب باب قصۃ البیعة۔

۳: اصحابہ تذکرہ حضرت عبداللہ بن ابی حدر۔ ۴: مسند ابن حبیل جلد ۶ صفحہ ۹۹۔

۵: ابوداؤد کتاب البیوع باب فی حسن القضاء۔ ۶: مؤطا امام محمد کتاب الصرف وایوب ابوہل باب

الرجل یكون علیہ الدین فیفضی افضل مما اخذه۔

کہا کہ آپ کے دو سو درہم زیادہ ہیں بولے وہ تمہارے ہیں۔<sup>۱</sup>

### قرض داروں کو مہلت دینا

قرض داروں کو قرض ادا کرنے کیلئے مہلت دینا بڑے ثواب کا کام ہے اور خود قرآن مجید نے اس کی ہدایت کی ہے۔

فَنظَرَهُ إِلَىٰ مَيْسَرَةٍ۔

اگر قرض دار تنگ دست ہو تو اس قدر مہلت دو کہ وہ فراخ دست ہو جائے۔  
لیکن اس کی توفیق ان ہی لوگوں کو ہوتی ہے جن کے دلوں میں لطف و محبت اور رحم و شفقت کا مادہ ہوتا ہے۔ اللہ تعالیٰ نے صحابہ کرام ؓ کے قلوب کو ان جذبات سے معمور کر کے ان کو اس کار خیر کی توفیق عطا فرمائی تھی ایک شخص پر حضرت ابو قتادہ ؓ کا قرض آتا تھا وہ تقاضے کو آتے تھے تو غریب گھر میں چھپ جاتا تھا حسن اتفاق سے ایک دن آئے اور اس کے بچے سے پوچھا کہ وہ کہاں ہیں؟ اس نے کہا گھر میں کھانا کھا رہے ہیں بلا کر پوچھا مجھ سے کیوں چھپتے تھے۔ بولا سخت تنگ دست ہوں میرے پاس کچھ نہیں ہے، حضرت قتادہ ؓ آبدیدہ ہو گئے اور کہا کہ رسول اللہ ﷺ نے فرمایا ہے کہ جو شخص اپنے قرض دار کو مہلت دیتا ہے یا قرض معاف کر دیتا ہے وہ قیامت کے دن عرش کے سایہ میں ہوگا۔<sup>۲</sup>

حضرت ابوالیسر ؓ پر حضرت سرہ ؓ کا قرض تھا وہ تقاضے کو آئے تو وہ چھپ گئے حضرت سرہ ؓ تیزی کے ساتھ واپس ہوئے تو حضرت ابوالیسر ؓ سمجھتے کہ وہ نکل گئے جھانک کر دیکھا تو ان سے آنکھیں چار ہو گئیں، بولے کیا تم نے رسول اللہ ﷺ سے نہیں سنا ہے کہ جو شخص تنگ دست کو مہلت دے گا اللہ تعالیٰ اس کو اپنے سایہ میں لیگا۔ حضرت سرہ ؓ نے فرمایا میں گواہی دیتا ہوں کہ میں نے آپ سے یہ سنا ہے۔<sup>۳</sup>

### وضع دین

صحابہ کرام ؓ نہایت فیاض نرم خو اور رحم دل تھے اسلئے قرض کو معاف فرمادیتے تھے۔ ایک بار حضرت کعب بن مالک ؓ نے مسجد نبوی ﷺ میں ایک صحابی پر قرض کا تقاضا کیا شور و غل ہوا تو کاشانہ نبوت ﷺ میں آواز پہنچی آپ نے پردہ اٹھا کر فرمایا کعب آدھا قرض معاف کر دو بولے معاف ہے۔<sup>۴</sup>

۱: طبقات ابن سعد تذکرہ حضرت عبداللہ بن عمرؓ۔

۲: مسند ابن خبیل جلد ۵ صفحہ ۳۰۸۔

۳: ابوداؤد کتاب الاقصیہ باب فی الصلح۔

۴: اصحابہ تذکرہ سرہ بن ربیعہ۔



حضرت زبیر ؓ پر حضرت عبداللہ بن جعفر کا چار لاکھ قرض تھا حضرت عبداللہ بن زبیر ؓ نے ادا کرنا چاہا تو بولے کہ اگر کہو تو معاف کر دوں۔<sup>۱</sup>

حضرت ام سلمہ رضی اللہ عنہا نے ایک غلام کو مکاتب بنایا اس نے جب بدل کتابت ادا کرنا چاہا تو کہا کہ اس میں کچھ کمی کر دیجئے انھوں نے کم کر دیا۔<sup>۲</sup>

ایک شخص پر حضرت ابوالیسر ؓ کا قرض آتا تھا وہ تقاضے کو آئے تو اس نے لونڈی سے کہلوایا کہ وہ گھر میں نہیں ہیں، انھوں نے آواز سن لی اور کہا کہ گھر سے نکلو میں نے تمہاری آواز سن لی وہ گھر سے نکلا، تو بولے کہ تم نے ایسا کیوں کیا؟ اس نے کہا کہ تنگ دستی نے مجبور کیا بولے ”اللہ اللہ! جاؤ تمہارا قرض معاف ہے میں نے رسول اللہ ﷺ سے سنا ہے کہ جس نے تنگ دست کو مہلت دی یا قرض معاف کر دیا وہ قیامت کے دن خدا کے سایہ میں ہوگا۔“<sup>۳</sup>

ایک شخص پر حضرت امام حسنؑ کا قرض آتا تھا انھوں نے کل قرض ان پر ہبہ کر دیا۔<sup>۴</sup>

### دوسرے کی جانب سے قرض ادا کرنا

صحابہ کرام ؓ اپنے قرض دار بھائیوں کو قرض کی مصیبت اور قرض خواہوں کے تشدد سے دلایا کرتے تھے ایک بار رسول اللہ ﷺ نے فرمایا کہ فلاں قبیلہ کا کوئی شخص ہے! ایک صحابی نے کہا یا رسول اللہ میں ہوں ارشاد ہوا کہ تمہارا بھائی قرض میں مانوڑ ہے انھوں نے اس کا کل قرض ادا کر دیا۔<sup>۵</sup>

ایک دفعہ ایک شخص کا جنازہ آیا جس پر تین دینار قرض تھا آپ ﷺ نے نماز جنازہ پڑھانے سے انکار فرمایا تو حضرت ابو قتادہ انصاری ؓ نے کہا یا رسول اللہ میں اس کا قرض ادا کر دوں گا۔ اب آپ ﷺ نے نماز جنازہ پڑھائی۔<sup>۶</sup>

ایک صحابی ؓ نے باغ خرید اکوئی افق آئی اور تمام پھل ضائع ہو گیا، اب قیمت کیونکر ادا کرتے رسول اللہ ﷺ نے دیکھا کہ قرض سے گراں بار ہو رہے ہیں تمام صحابہ ؓ کو حکم دیا کہ سب لوگ امانت کریں تمام صحابہ ؓ نے کچھ نہ کچھ اس میں حصہ لیا۔<sup>۷</sup>

۱: بخاری کتاب الجہاد باب برکتہ الغازی فی مالہ حیاً وجہ۔

۲: طبقات ابن سعد تذکرہ نصاب بن سر جس۔

۳: اسد الغابہ تذکرہ حضرت ابوالیسرؓ۔

۴: بخاری کتاب الہبہ باب نواہب دینا علی اجل۔

۵: ابوداؤد کتاب المبیوع باب فی التثدید فی الدین۔

۶: بخاری کتاب الحوائط باب نواہل دین المیت علی رطل جلد۔

۷: ابوداؤد کتاب المبیوع باب فی وضع الجائحتہ۔

## وصیت کا پورا کرنا

وصیت چونکہ وراثت سے پوری کی جاتی ہے اس لئے اکثر وراثت کو پورا نہیں کرتے کہ مال وراثت میں کمی نہ آنے پائے لیکن صحابہ کرام رضی اللہ عنہم نہایت دیانت کے ساتھ وصیت کو پورا کرتے تھے عاص بن داؤد نے وصیت کی تھی کہ اس کے مرنے کے بعد سو غلام آزاد کیے جائیں اس کے بیٹے ہشام نے پچاس غلام آزاد کر دیے ان کے دوسرے بیٹے حضرت عمرو بن العاص رضی اللہ عنہ نے اپنے حصہ کے بقیہ پچاس غلام آزاد کرنا چاہے تو رسول اللہ ﷺ سے دریافت کیا آپ نے فرمایا اگر وہ مسلمان ہوتا اور تم اس کی طرف سے غلام آزاد کرتے صدقہ کرتے حج کرتے تو اس کو ثواب ملتا۔<sup>۱</sup>

## عورتوں کا مہر ادا کرنا

ہم نے عورتوں کے تمام حقوق سلب کر لیے ہیں بالخصوص مہر تو بالکل نسباً منسیاً ہو گیا ہے، لیکن صحابہ کرام رضی اللہ عنہم نہایت دیانتداری کے ساتھ عورتوں کا مہر ادا کرتے تھے اور اسی طرح ادا کرتے تھے، جس طرح قرض ادا کیا جاتا ہے، رسول اللہ ﷺ نے ایک صحابی کی شادی کر دی، مہر معین تھا اور اب تک عورت کو کچھ نہیں دیا تھا کہ موت کا پیغام آپہنچا موت کے وقت وصیت کی کہ خیبر میں ہمارا جو حصہ ہے وہ عورت کو مہر میں دے دیا جائے عورت نے اس کو فروخت کیا تو ایک لاکھ درہم قیمت ملی۔<sup>۲</sup>

## بیویوں کے درمیان عدل کرنا

متعدد بیویوں کے درمیان عدل کرنا بڑا مشکل کام ہے خود اللہ تعالیٰ قرآن مجید میں فرماتا ہے۔

وَلَنْ تَسْتَطِيعُوا أَنْ تَعْدِلُوا بَيْنَ النِّسَاءِ

اور تم لوگ متعدد عورتوں کے درمیان عدل کرنے کی طاقت نہیں رکھتے۔

لیکن بعض صحابہ رضی اللہ عنہم نے اس مشکل کو نہایت آسان کر دیا تھا حضرت معاذ بن جبل رضی اللہ عنہ کی دو بیویاں تھیں، وہ ان دونوں کے درمیان اس شدت کے ساتھ عدل کرتے تھے کہ جب ایک کی باری ہوتی تو اس دن نہ دوسری کے گھر کا پانی پیتے تھے نہ اس کے گھر کے پانی سے وضو کرتے تھے۔<sup>۳</sup>

۱: ابوداؤد کتاب الوصایا باب فی وصیۃ الحر فی مسلم دولیہ المزمع ان یفخذہ۔

۲: ابوداؤد کتاب النکاح باب فیمن تزوج ولم یسلم صدقاً قاضی مات۔

۳: نزهة الابرار فی الاسامی و مناقب الاخیار تذکرہ حضرت معاذ بن جبل۔

## بیع و شرا میں مسامحت

صحابہ کرام ؓ بیع و شرا میں نہایت انسانیت مروّت اور مسامحت سے کام لیتے تھے حضرت عثمان ؓ نے ایک صحابی سے ایک قطعہ زمین خرید لیکن قبضہ کرنے میں دیر لگائی انھوں نے وجہ پوچھی تو بولے لوگ مجھ کو ملامت کر رہے ہیں کہ ٹھگ گئے، بولے اگر یہی بات ہے تو قیمت واپس کر لیجئے اس کے بعد فرمایا کہ رسول اللہ ﷺ نے فرمایا ہے کہ خدا اس بندے کو جنت میں داخل کرے گا جو خرید و فروخت اور داد و ستد میں نرم خو ہو۔<sup>۱</sup>

ایک مرتبہ حضرت عبداللہ بن عمر ؓ نے ایک قمیص خرید کر واپس کرنا چاہی لیکن دیکھا تو اس میں خضاب کا رنگ لگ گیا تھا اس لئے اس کو واپس نہیں کیا۔<sup>۲</sup>

## تقسیم وراثت میں دیانت

جو لوگ اپنی اولاد میں کسی کو زیادہ عزیز رکھتے ہیں اس کو زیادہ حقوق عطا کرتے ہیں صحابہ کرام ؓ بھی اپنی بعض اولاد کو زیادہ محبوب رکھتے تھے لیکن یہ محبت ان کو مساوات فی الحقوق سے باز نہیں رکھ سکتی تھی حضرت ابو بکر صدیق ؓ نے حضرت عائشہ رضی اللہ عنہا کو کچھ مال دیا تھا لیکن اب تک ان کا قبضہ نہیں ہوا تھا۔ اس لئے ہبہ نامکمل تھا جب انتقال کرنے لگے تو کہا کہ اے بیٹی مجھے اپنے بعد تمہارے تمول سے زیادہ کوئی چیز عزیز اور تمہارے افلاس سے زیادہ کوئی چیز ناگوار نہیں میں نے تم پر جو مال ہبہ کیا تھا اگر تمہارا اس پر قبضہ ہو جاتا تو وہ تمہارا ہو جاتا لیکن آج وہ مال وراثت میں داخل ہے جس کے وارث تمہارے دو بھائی اور دو بہنیں ہیں اس لئے کتاب اللہ کے موافق باہم تقسیم کر لو۔ بولیں اگر اس سے زیادہ مال ہوتا تو میں چھوڑ دیتی۔<sup>۳</sup>

## ظلم و غضب سے اجتناب

صحابہ کرام ؓ دوسرے کے حق سے ایک ذرہ بھی لینا گوارا نہیں کرتے تھے ایک بار ایک عورت نے حضرت سعید بن زید بن عمرو بن نضیل پر ایک گھر کے بارے میں دعویٰ کیا بولے کہ گھر اس کو لے لینے دو کیونکہ میں نے رسول اللہ ﷺ سے سنا ہے کہ جو شخص بلا استحقاق کسی کی بالشت بھر زمین بھی لے لے گا قیامت کے دن خدا زمین کے ساتوں طبقوں کو اس کے گلے کا طوق بنائے گا خدا اگر وہ جھوٹی ہے تو اس کو اندھا کر دے اور اسی گھر میں اس کی قبر بنا۔ راوی کا بیان ہے کہ میں نے دیکھا کہ اندھی ہو گئی دیوار پکڑ کر چلتی تھی اور کہتی تھی کہ مجھ پر

۱: مسند ابن فضال جلد ۱ صفحہ ۵۸۔ مسند عثمان بن عفان۔

۲: طبقات ابن سعد تذکرہ حضرت عبداللہ بن عمرؓ۔

۳: مؤطا امام مالک کتاب الاقضية باب لا يجوز من الغل۔

سعید بن زید کی بددعا پڑ گئی ایک دن وہ انھی گھر میں کنواں تھا اس میں گر پڑی اور وہی اسکی قبر بن گئی۔  
قسم کھانے سے اجتناب

جو لوگ خائن یا خداع ہوتے ہیں ان کو معاملات میں قسم کھانے سے کوئی اجتناب نہیں ہوتا  
اسی بنا پر اللہ تعالیٰ نے رسول اللہ ﷺ کو حکم دیا۔

لَا تُطْعُ كُلَّ حَلَّافٍ مُّہِیْنٍ

بات بات پر قسم کھانے والے ذلیل شخص کی بات نہ مان

یہی وجہ ہے کہ محتاط لوگ سچی قسم کھانے سے بھی احتراز کرتے ہیں۔ صحابہ کرام ؓ بھی  
زہد و تورع کی بنا پر قسم کھانے سے اجتناب فرماتے تھے۔

ایک دفعہ حضرت عبداللہ بن عمر ؓ نے ایک غلام آٹھ سو درہم پر اس شرط کے ساتھ  
کہ اس میں کوئی عیب نہیں فروخت کیا۔ بعد کو مشتری نے دعویٰ کیا کہ اس غلام میں ایک بیماری  
ہے حضرت عثمان ؓ کی خدمت میں مقدمہ پیش ہوا اور انھوں نے قسم لینا چاہی لیکن انھوں  
نے قسم کھانے سے انکار کر دیا اور غلام کو واپس لے لیا جب وہ اچھا ہو گیا تو پھر پندرہ سو درہم پر  
فروخت کیا اس حدیث کی شرح میں لکھا ہے کہ یہ اس بات کا معاوضہ تھا کہ انھوں نے باوجود  
سچے ہونے کے قسم کھانا ایک بڑی بات سمجھا۔<sup>۱</sup>

مروان نے ایک مقدمہ میں حضرت زید بن ثابت ؓ سے منبر مسجد نبوی ﷺ پر قسم  
لینا چاہی انھوں نے اس کے سامنے تو قسم کھالی لیکن منبر شریف پر قسم کھانے سے انکار کیا۔<sup>۲</sup>

۱: مسلم کتاب المہوع باب غزراء الخشب فی جدار الجار و بخاری کتاب البغص مختصر۔

۲: مؤطا امام مالک کتاب المہوع باب العیب فی الرقیق مع زرقانی۔

۳: مؤطا امام مالک کتاب الاقصیہ باب ما جاء فی الیمین علی المنبر۔



## طرز معاشرت

### غربت و افلاس

صحابہ کرام ؓ نہایت فقر و فاقہ اور غربت و افلاس کی زندگی بسر کرتے تھے۔ ایک صحابی نے ایک عورت سے شادی کرنی چاہی تو رسول اللہ ﷺ نے فرمایا کچھ مہر کیلئے بھی ہے، بولے صرف یہ تہبند ہے۔ آپ نے فرمایا اگر تم نے یہ تہبند اس کو دے دیا تو پھر تمہاری پردہ پوشی کیونکر ہوگی۔ کچھ اور تلاش کرو واپس آئے تو کہا کچھ نہیں ملا فرمایا کچھ نہیں تو لوہے کی ایک انگوٹھی ہی کہیں سے لاؤ، بولے وہ بھی نہیں ملتی یہ سب کچھ تو نہ تھا لیکن روحانیت کا خزانہ ساتھ تھا۔ آپ ﷺ نے قرآن مجید کی چند سورتوں پر نکاح پڑھا دیا۔<sup>۱</sup>

حضرت عبدالمطلب بن ربیعہ ؓ اور حضرت فضل بن عباس ؓ خاندان نبوت سے تھے لیکن نکاح کا کوئی سامان نہ تھا۔ آپ ﷺ کی خدمت میں حاضر ہوئے کہ صدقہ وصول کرنے کی خدمت تفویض ہو جائے تو اس کے معاوضہ سے مہر وغیرہ کا سامان کریں۔ آپ ﷺ نے یہ خدمت تو تفویض نہیں کی لیکن شادی کا دوسرا سامان کر دیا۔<sup>۲</sup>

حضرت فاطمہ رضی اللہ عنہا کے ساتھ حضرت علی کرم اللہ وجہہ کا نکاح ہوا تو ایک زرہ کے سوا مہر کیلئے کچھ نہ تھا۔ اس لئے اسی کو مہر میں دے دیا۔<sup>۳</sup>

ان کی دعوت ولیمہ کی داستان نہایت درد انگیز ہے ان کے پاس صرف دو لونٹیاں تھیں ایک بدر کے مال غنیمت کے حصہ میں ملی تھی دوسری خمس میں سے رسول اللہ ﷺ نے عطا فرمائی تھی۔ دعوت کا سامان کرنے کیلئے چاہا کہ ان لونٹیوں پر نو خرا یک قسم کی گھاس جس کو سنار جلاتے ہیں لاد کیلئے آئیں اور سناروں کے ہاتھ فروخت کر کے کچھ روپیہ پیدا کریں، وہ اسی سامان میں مصروف تھے کہ حضرت حمزہ ؓ شراب کے نشہ میں چور ہوئے اور لونٹیوں کو ذبح کر ڈالا۔ حضرت علی کرم اللہ وجہہ نے دیکھا تو ان کی آنکھوں میں آنسو ڈبڈبا آئے۔<sup>۴</sup>

حضرت سلمہ بن صخر ؓ کو ایک بار کفارہ دینے کی ضرورت پیش آئی، اس لئے رسول

۱: ابو داؤد کتاب النکاح باب فی الترویج علی العمل بعمل۔

۲: ابو داؤد کتاب الخراج والامارہ باب فی بیان واضع قسم الخمس و سهم ذی القربی۔

۳: ابو داؤد کتاب النکاح باب فی الرجل یدخل بامرأته قبل ان یقلعہا۔

۴: ابو داؤد کتاب الخراج والامارہ باب فی بیان موضع قسم الخمس۔

اللہ ﷺ نے ایک غلام کے آزاد کرنے کا حکم دیا، بولے میں تو صرف اپنی ذات کا مالک ہوں، اب آپ ﷺ نے ساتھ مسکینوں کو صدقہ دینے کو کہا بولے، رات فاقہ مستی، کیساتھ بسر کی۔ گھر میں کیا دانہ بھی نہیں۔

اسی طرح اور ایک صحابی کو کفارے میں صدقہ دینا پڑا، لیکن ان کے پاس کچھ نہ تھا، خود رسول اللہ ﷺ نے کھجوریں عطا فرمائیں کہ جا کر فقراء کو دے دو، بولے کیا مجھ سے اور میرے اہل و عیال سے بھی زیادہ کوئی فقیر ہے۔ آپ نے فرمایا تو اس کو تمہیں لوگ کھا جاؤ۔<sup>۱</sup>

حضرت علی کرم اللہ وجہہ سرور کونین ﷺ کے دلداتھے، لیکن فقر و فاقہ کا یہ حال تھا کہ ایک بار گھر میں آئے تو دیکھا، حضرت حسین اور حسن علیہما السلام رو رہے ہیں، حضرت فاطمہ رضی اللہ عنہا سے پوچھا یہ کیوں رو رہے ہیں؟ بولیں بھوک سے بے تاب ہیں گھر سے نکلے تو بازار میں ایک پڑا ہوا دینار پایا، اس کا آٹا اور گوشت خرید لیا لیکن محبت رسول ﷺ کا یہ عالم تھا کہ اس حالت میں بھی رسول اللہ ﷺ کو مدعو کئے ہوئے بغیر کھانا نہ کھایا۔<sup>۲</sup>

اصحاب صفہ کے تمام فضائل و مناقب میں سب سے زیادہ نمایاں فضیلت ان کا فقر و فاقہ ہے، ان کی یہ حالت تھی جب آپ ﷺ کے ساتھ نماز کیلئے کھڑے ہوتے تھے تو ضعف سے گر پڑتے تھے، بدود دیکھتے تھے تو کہتے تھے کہ یہ پاگل ہیں۔<sup>۳</sup>

حضرت مصعب بن عمیر رضی اللہ عنہ غزوہ احد میں شہید ہوئے تو کفن تک میسر نہ تھا، بدن پر صرف ایک چادر تھی اسی کا کفن بنایا گیا، لیکن وہ اس قدر مختصر تھی کہ سر ڈھکتے تھے تو پاؤں کھل جاتا تھا پاؤں چھپاتے تھے تو سر پر کچھ نہیں رہتا تھا، بلا آخر آپ ﷺ نے فرمایا کہ چادر سے سر کو اور پاؤں کو گھاس سے چھپا دو،<sup>۴</sup> لیکن اور شہدائے احد کو یہ بھی نصیب نہ تھا۔ اسلئے ایک چادر میں متعدد صحابہ رضی اللہ عنہ دفن کئے گئے۔<sup>۵</sup>

## لباس

ابتدائے اسلام میں صحابہ کرام رضی اللہ عنہم کو کپڑوں کی نہایت تکلیف تھی، حضرت عتبہ بن غزوہ رضی اللہ عنہ کا بیان ہے کہ میں ساتواں مسلمان ہوں، اس وقت یہ حالت تھی کہ میں نے ایک چادر پائی تو تقسیم کر کے آدمی خودی اور آدمی سعد کو دی، لیکن آج ہم ساتوں میں ہر شخص کسی

۱: ایضاً کتاب الطلاق باب فی الظہد۔

۲: ابوداؤد کتاب المظاہر۔

۳: ترمذی باب الواب الزہد باب ما جاء فی معیشتہ اصحاب النبی۔

۴: بخاری کتاب المغازی باب غزوہ احد۔

۵: ابوداؤد کتاب الجنائز باب فی الشہید فی غسل۔

نہ کسی شہر کا امیر ہے۔<sup>۱</sup>

اکثر صحابہ ؓ کے پاس صرف ایک کپڑا ہوتا تھا، جس کو گلے سے باندھ لیتے تھے کہ تہبند اور کرنا دونوں کا کام دے، ایک صحابی ؓ نے رسول اللہ ﷺ سے دریافت فرمایا کہ ایک کپڑے میں نماز جائز ہے یا نہیں۔ ارشاد ہوا۔

اول لکلکم ثوبان<sup>۲</sup>

کیا تم میں ہر شخص کے پاس دو کپڑے ہیں۔

حضرت عمرو بن سلمہ ؓ نہایت صغیر السن صحابی تھے، جن کو حفظ قرآن کی بنا پر ان کے قبیلہ کے لوگوں نے اپنا لام بنایا تھا لیکن ان کی چادر اس قدر چھوٹی تھی کہ جب سجدے میں جاتے تھے تو کشف عورت ہو جاتا تھا، ایک صحابی نے یہ حالت دیکھی تو کہا کہ،

وروا عورتہ قارئکم۔

اپنے قاری کی ستر عورت کرو۔

اس پر لوگوں نے ان کو ایک قمیض خرید دی، قمیض کون سی بڑی چیز تھی۔ لیکن ان کو اس پر اس قدر مسرت ہوئی کہ اسلام لانے کے بعد پھر انہیں کبھی ایسی مسرت حاصل نہیں ہوئی۔<sup>۳</sup> مہاجرین کو کپڑے کی اس قدر تکلیف تھی کہ جب قرآن مجید کے حلقہ درس میں شامل ہوتے تھے تو باہم مل جل کے بیٹھتے تھے کہ ایک کا جسم دوسرے کے جسم کی پردہ پوشی کر سکے۔<sup>۴</sup> ان بزرگوں کے پاؤں میں جوتے نہ تھے، موزے نہ تھے، سر پر ٹوپی نہ تھی بدن پر کرتہ نہ تھا، چنانچہ ایک بار حضرت سعد بن عبادہ ؓ بیمار ہوئے تو تمام صحابہ ؓ اسی حالت میں ان کی عیادت کو گئے۔<sup>۵</sup>

حضرت مصعب بن عمیر ؓ جب تک اسلام نہیں لائے تھے نہایت مذہب و نعم کیساتھ زندگی بسر کرتے تھے اور نہایت عمدہ جوڑے پہنتے تھے،<sup>۶</sup> لیکن ہجرت کے بعد یہ حالت ہو گئی کہ ایک روز جب رسول اللہ ﷺ نے ان کے بدن پر صرف ایک چادر دیکھی جس میں پوشی کے پیوند لگے ہوئے تھے، تو آپ ﷺ کو ان کی قدیم حالت یاد آگئی اور چشم عبرت سے آنسو نکل آئے۔<sup>۷</sup> عورتوں کو زیادہ ستر پوشی کی ضرورت ہوتی ہے، لیکن حضرت فاطمہ رضی اللہ عنہا جگر

۱: شامل ترمذی باب ماجاء فی عیث النبی۔ ۲: ابوداؤد کتاب الصلوۃ باب جماع الثواب۔ مصلی فیہ۔

۳: ابوداؤد باب من احق بالاماتہ۔ ۴: کتاب العلم باب فی القصص۔

۵: مسلم کتاب الجنائز باب فی عیادۃ المرضى۔

۶: اصحابہ تذکرہ حضرت مصعب بن عمیر۔

۷: ترمذی ابواب الزہد اصحابہ میں ہے کہ یہ روایت کسی قدر ضعیف ہے لیکن بخاری کی روایتوں میں بھی ان کی غربت و افلاس کا پتہ چلتا ہے۔



گوشہ رسول ﷺ کی چادر اس قدر چھوٹی تھی کہ ایک بار انھوں نے رسول اللہ ﷺ کے سامنے لوب و حیا سے جسم کے ہر حصے کو چھپانا چاہا لیکن ناکامیابی ہوئی، سر ڈھکتی تھیں تو پاؤں کھل جاتا تھا، پاؤں ڈھکتی تھیں تو سر کھل جاتا تھا آپ ﷺ نے یہ حالت دیکھی تو فرمایا کوئی حرج نہیں، یہاں تو صرف تمہارا باپ، اور تمہارا غلام ہے۔<sup>۱</sup>

بعض عورتوں کو چادر بھی میسر نہیں تھی، رسول اللہ ﷺ نے عورتوں کو عید گاہ میں جانے کی اجازت دی، تو ایک صحابیہ نے کہا کہ، اگر کسی عورت کے پاس چادر نہ ہو تو وہ کیا کر لے؟ ارشاد ہوا کہ، اس کو دوسری عورت اپنی چادر اڑھالے۔<sup>۲</sup>

شادی بیاہ میں دلہن کیلئے غریب سے غریب آدمی بھی اچھا جوڑا بناتا ہے لیکن اس زمانہ میں دلہن کو معمولی جوڑا بھی میسر نہیں ہوتا تھا، حضرت عائشہ رضی اللہ عنہا کا بیان ہے کہ میرے پاس گاڑھے کی ایک کرتی تھی، شادی بیاہ میں جب کوئی عورت سنواری جاتی تھی تو وہ مجھ سے اس کو مستعار منگوا لیتی تھی۔<sup>۳</sup> حافظ ابن حجر فتح الباری میں اس حدیث کی شرح میں لکھتے ہیں کہ حضرت عائشہ رضی اللہ عنہا کا مقصد یہ ہے کہ ابتدائے اسلام میں صحابہ کرام رضی اللہ عنہم نہایت تنگدست تھے، اس لئے معمولی چیزوں کو بھی بڑی چیز سمجھتے تھے۔

روایں نہایت معمولی چیز ہے لیکن صحابہ کرام رضی اللہ عنہم کو وہ بھی میسر نہ تھا، کھانا کھاتے تھے تو تلووں سے ہاتھ پوچھ لیتے تھے۔<sup>۴</sup>

حضرت عمر رضی اللہ عنہ کے زمانہ میں اگرچہ مال و دولت کی کثرت ہوئی اور متمدن قوموں سے اختلاط ہوا، تاہم انھوں نے اسلام کی اس پر عظمت ساوگی کو قائم رکھا، فتوحات ایران کے زمانے میں عام حکم دیا کہ لوگ ایرانیوں کی وضع نہ اختیار کریں اور حیر نہ پہنیں، لیکن بعد میں حالت اس قدر بدل گئی اور وضع و لباس میں ایسا عظیم الشان انقلاب پیدا ہو گیا کہ ایک دن حضرت ابو ہریرہ رضی اللہ عنہ نے کتان کے دور نگین کپڑے زیب تن کئے تو ایک سے ناک صاف کر کے کہا کہ، واہ واہ ابو ہریرہ رضی اللہ عنہ آج کتان کے کپڑے سے ناک پوچھتے ہو، حالانکہ ایک دن وہ تھا کہ بھوک کے مارے رسول اللہ ﷺ کے منبر پر اور حضرت عائشہ رضی اللہ عنہا کے حجرے کے سامنے بیہوش ہو کر گر گرتے تھے۔ لوگ آتے تھے تو گردن پر پاؤں رکھ کر کہتے تھے کہ ابو ہریرہ رضی اللہ عنہ کو جنون ہو گیا ہے، حالانکہ یہ سب بھوک کی وجہ سے تھا۔<sup>۵</sup>

۱: ابوداؤد و کتاب اللباس باب فی العبد - نظر الی شعر مولانا

۲: سنن ابن ماجہ کتاب الصلوۃ ما جاء فی خروج النساء فی العیدین۔

۳: بخاری کتاب اللہب باب الاستعارۃ للعرس عند التباء۔

۴: سنن ابن ماجہ کتاب الاطعمہ باب مسح الید بعد الطعام۔

۵: ترمذی ابواب ازہد و بخاری کتاب الاعتصام بالکتاب والسنت۔

یہاں تک کہ حضرت عائشہ رضی اللہ عنہا کی جو کرتی دولہن کیلئے عاریۃ جلایا کرتی تھی، اس کی نسبت انھوں نے ایک صحابی سے کہا، کہ اب میری لونڈی بھی اس کو پہنتے ہوئے شرمائے گی۔

حضرت امیر معاویہ ؓ کے زمانے میں اور بھی ترقی ہوئی اور حضرت عمر ؓ نے جس عجمیت سے روکا تھا، ان کے گھر میں اس کے منظر نظر آنے لگے، ایک بار حضرت مقدم ؓ ان کے دربار میں حاضر ہوئے اور کہا کہ آپ جانتے ہیں کہ رسول اللہ ﷺ نے حریر اور سونے کے استعمال کی ممانعت فرمائی ہے اور جانوروں کی کھال سے روکا ہے۔ انھوں نے کہا، ہاں۔ بولے لیکن میں یہ تمام چیزیں آپ ؓ کے گھر میں دیکھتا ہوں۔<sup>۱</sup>

غذا

غربت و افلاس کی وجہ سے صحابہ کرام ؓ نہایت سادہ اور معمولی غذا پر زندگی بسر کرتے تھے۔ ابتدائے اسلام میں گویا صحابہ کرام ؓ کو بالکل فاقہ کشی کرنی پڑتی تھی، حضرت عتبہ بن غزو ان ؓ کا بیان ہے کہ میں ساتواں مسلمان ہوں، اس وقت یہ حالت تھی کہ ہم لوگ درخت کے پتے کھا کھا کر گذر اوقات کرتے تھے، جس کا نتیجہ یہ تھا کہ ہمارے جڑے پھٹ پھٹ گئے تھے۔<sup>۲</sup>

اسلام نے قوت حاصل کی تو یہ تکلیفیں اگرچہ کم ہو گئیں تاہم پھر بھی عرب کی قدیم سادگی قائم رہی تمام اہل مدینہ کی عام غذا کھجور اور جو تھی اور جو لوگ دولت مند ہوتے تھے، وہ شام کے غلہ فروشوں سے خاص طور پر اپنے لئے میدہ خرید لیتے تھے، باقی تمام گھر جو اور کھجور پر زندگی بسر کرتا تھا۔<sup>۳</sup> جو کا آنا بھی چھنا ہوا نہیں ہوتا تھا، بخاری کتاب الاطعمہ میں ہے کہ صحابہ ؓ کے گھروں میں چھلنی نہیں ہوتی تھی، جو کا آنا پس کر منہ سے پھونک دیتے تھے۔ بھوسی اڑانے کے بعد جو کچھ بچ رہتا تھا، اس کو کھا لیتے تھے۔

حضرت عمر ؓ کے عہد خلافت تک یہ سادگی قائم رہی لیکن جب فتوحات کو وسعت ہوئی۔ متمدن قوموں سے اختلاط ہوا اور صحابہ ؓ کو اپنا فریفتہ نہ بنالے، اس لئے ان کے عہد خلافت میں عموماً یہی سادگی قائم رہی، چنانچہ فتوحات ایران کے زمانے میں صحابہ کرام ؓ نے میدے کی چپاتیاں دیکھیں تو پہچان نہ سکے اور تعجب کے لہجے میں کہا، ما هذه الرقاق البیض یہ سفید ٹکڑے کیسے ہیں؟ لیکن بعد کو یہ سادگی فنا ہو گئی اور لطیف غذاؤں کا رواج ہو گیا، چنانچہ ایک

۱: ابوداؤد کتاب الملباس باب فی جلود الممور۔

۲: شمائل ترمذی ماجاء فی عیش النبی۔

۳: ترمذی تفسیر سورہ نساء۔

بار حضرت حسن ؓ حضرت عبداللہ بن عباس ؓ اور حضرت جعفر ؓ ایک صحابیہ کے پاس جو رسول اللہ ﷺ کا کھانا پکاتی تھیں آئے، اور کہا کہ ہمارے لئے وہ کھانا پکلا، جو رسول اللہ ﷺ کو پسند تھا، بولیں، اب وہ تمہیں پسند نہیں آسکتا۔  
اس حدیث کی شرح میں لکھا ہے:-

ای لسعة العیش وزہاب ضیفة الذی کان اولاً وقد اعتاد لناس الاطعمة اللذیذة۔

یعنی اس لئے کہ اب عیش کے وافر سامان پیدا ہو گئے ہیں اور پہلی تنگ دستی زائل ہو گئی ہے اور لوگ عمدہ غذاؤں کے خوگر ہو چکے ہیں۔

### مکان

غربت و افلاس کی وجہ سے صحابہ کرام ؓ کے مکانات نہایت مختصر، پست اور کم حیثیت ہوتے تھے، ان میں جائے ضرورت تک کا وجود نہ تھا، دروازوں پر پردے نہ تھے، راتوں کو گھروں میں چراغ تک نہیں جلائے جاتے تھے۔ بعد میں اگرچہ اس قدر ترقی ہوئی کہ دروازوں پر پردے لٹکائے گئے،<sup>۱</sup> لیکن حضرت ابو بکر ؓ کے زمانہ تک عام طور پر عرب کی قدیم سادگی قائم رہی۔ حضرت عمر ؓ نے بھی اگرچہ عرب کی اس سادگی کو اس شدت کے ساتھ قائم رکھنا چاہا کہ جب بصرہ کو آباد کر لیا تو عام حکم دیا

لا یزیدن احدکم علی ثلثة ابیات ولا تطاولوا فی النبیان والزموا السنة تلزمکم الدولہ۔

کوئی شخص تین کمرے سے زیادہ نہ بنائے اور مکان کو بلند نہ بناؤ اور سنت پر قائم رہو تو تمہاری سلطنت بھی قائم رہے گی۔

تاہم لوگوں نے ان کے زمانے میں بلند مکانات بنانے شروع کیے اور یہ پہلا دن تھا کہ عرب میں بلند عمارتوں کے کنگرے نظر آئے چنانچہ مسند داری میں ہے۔  
تطاول الناس فی البناء فی زمن عمر۔

۱: شامل ترمذی مع شرح باب ماجاء فی صفیہ اوام رسول اللہ۔

۲: صحیح بخاری کتاب المغازی قصۃ الاقب۔

۳: ابوداؤد کتاب الادب باب الاستیذان فی العورات المثلث۔

۴: صحیح بخاری کتاب الصلوٰۃ باب الطوع خلف المراء۔

۵: ابوداؤد کتاب الادب باب الاستیذان فی العورات المثلث۔

۶: طبری صفحہ ۲۳۸۸۔

۷: مسند داری باب فی ذہاب العلم صفحہ ۳۴۔

لوگوں نے حضرت عمر ؓ کے زمانے میں بلند عمارتیں بنائیں۔  
 حضرت عثمان ؓ کے عہد خلافت میں تمدن نے اور ترقی کی۔ اس لئے صحابہ کرام ؓ  
 نے عظیم الشان مکانات بنوائے حضرت زبیر ؓ نے بصرہ مصر کوفہ اور اسکندریہ میں عمدہ  
 مکانات تعمیر کرائے، حضرت طلحہ ؓ نے مدینہ میں اینٹ اور چونہ سے پختہ مکان بنوایا اور اس  
 میں ساکھو کی لکڑیاں لگوائیں۔ حضرت سعد بن ابی وقاص ؓ نے مقام تنقیق میں ایک نہایت  
 بلند وسیع اور پر فضا مکان تعمیر کروایا اور اس کے اوپر کنگرے بنوائے۔ حضرت مقداد ؓ نے  
 مدینہ میں ایک مکان بنوایا جس کی دیواریں بالکل پختہ تھیں۔  
 حضرت امیر معاویہ ؓ کے زمانہ میں اور بھی ترقی ہوئی۔ انھوں نے ایک عظیم الشان  
 نخل بنوایا جس کا نام قصر بنی حدیلہ تھا اور جو قلعہ کا بھی کام دے سکتا تھا۔<sup>۱</sup>

### سامان آرائش

صحابیات نہایت معمولی لباس اور سادہ زیورات استعمال کرتی تھیں احادیث کی کتابوں کے  
 تتبع واستقرار سے صرف بازو بند کڑے، بالی، ہار، انگوٹھی اور چھلے کا پتہ چلتا ہے لوگ کا ہار بھی پہنتی  
 تھیں جس کو عربی میں سخاب کہتے ہیں حضرت عائشہ رضی اللہ عنہا کا جو ہار ایک سفر میں گم  
 ہو گیا تھا وہ مہرہ یمانی کا تھا۔<sup>۲</sup>

صحابیات سرمہ اور مہندی کا استعمال بھی کرتی تھیں زچہ خانہ سے نکلتی تھیں تو منہ پر درس  
 (ایک قسم کی سرخ گھاس کا نام ہے) کا غازہ ملتی تھیں کہ چہرے کے دلغ مٹ جائیں۔<sup>۳</sup> خوشبو  
 میں سک (سک ایک قسم کی خوشبو ہے جو ماتھے پر لگائی جاتی ہے۔)<sup>۴</sup> پیشانی پر لگاتی تھیں۔  
 زہد و تقشف

فتوحات کی وسعت اور مال و دولت کی کثرت نے اگرچہ جیسا کہ اوپر گزر چکا ہے صحابہ کرام  
 کی قدیم طرز معاشرت میں بہت کچھ تغیر پیدا کر دیا تھا۔ تاہم اکثر صحابہ ؓ نہایت  
 زاہدانہ اور تلقشفانہ زندگی بسر کرتے تھے۔ حضرت عبداللہ بن عمر ؓ لمارت پسندی سے اس  
 قدر احتراز کرتے تھے ایک بار انھوں نے کسی سے پانی مانگا اور وہ شیشے کے پیالے میں لایا تو پینے  
 سے انکار کر دیا۔ پھر لکڑی کے پیالے میں لایا تو پیاس کے بعد وضو کیلئے پانی طلب کیا۔ وہ طشت

۱: مقدمہ ابن خلدون صفحہ ۲۲۵۔

۲: بخاری کتاب الوصایا باب من تصدق الی وکیلہ مع فتح الباری۔

۳: ابوداؤد کتاب الطہارۃ باب التیمم۔

۴: ایضاً باب ما جاء فی وقت الغسل۔

۵: ایضاً کتاب المناسک باب ما یلبس المحرم۔

میں لایا تو وضو کرنے سے انکار کر دیا دوبارہ مشکیزے میں لایا تو وضو کیا۔ وہ زہد و قناعت کی وجہ سے کبھی پیٹ بھر کھانا نہیں کھاتے تھے۔ ایک بار ان کو کسی نے جوارش دی اور کہا کہ یہ کھانا ہضم کرتی ہے بولے میں تو مہینوں پیٹ بھر کر کھانا نہیں کھاتا مجھے اس کی کیا ضرورت ہے۔ حمام بھی اس لئے نہیں جاتے تھے کہ وہ عیش پسندی کی ایک صورت ہے۔<sup>۱</sup>

ایک بار حضرت ابو جحیفہ عرب کی ایک لطیف غذا کھا کر آئے اور رسول اللہ ﷺ کے سامنے ذکرِ کارلی آپ نے فرمایا۔

اکثر ہم شبعافی الدینا اکثر ہم جوعا یوم القیامة

جن لوگوں کا پیٹ دنیا میں جس قدر زیادہ بھرے گا اسی قدر وہ قیامت کے دن بھوکے رہیں گے۔

اس کے بعد انھوں نے کبھی پیٹ بھر کر کھانا نہیں کھایا رات کو کھاتے تھے تو دن کو بھوکے رہتے تھے اور دن کو کھاتے تھے تو رات کو فاقہ کرتے تھے۔<sup>۲</sup>

زہد و تقشف کی وجہ سے بعض صحابہ ؓ گھر تک بنانا پسند نہیں کرتے تھے۔ حضرت سلمان فارسی ؓ نے اپنے لئے گھر نہیں بنایا تھا بلکہ دیواروں اور درختوں کے سائے میں پڑے رہتے تھے۔ ایک بار ایک شخص نے گھر بنانے پر اصرار کیا تو پہلے راضی نہیں ہوئے راضی ہوئے بھی تو ایسے تنگ اور پست گھر پر کہ جب کھڑے ہوں تو چھت سے سر لگ جائے اور پاؤں پھیلانیں تو انگلیاں دیوار تک پہنچ جائیں۔<sup>۳</sup> گھر میں سامان نہایت مختصر رکھتے تھے یعنی صرف ایک پیالہ اور ایک لوٹا لیکن اس کو بھی وہ زہد و تقشف کے خلاف سمجھتے تھے چنانچہ ایک بار بیمار ہوئے تو ان چیزوں کو دیکھ کر رونے لگے اور کہا کہ رسول اللہ ﷺ نے ہم سبھوں کو وصیت فرمائی تھی کہ دنیا سے صرف اس قدر لینا جتنا ایک مسافر زور اور اہ کیلئے لیتا ہے حالانکہ ہمارے پاس یہ سامان ہیں۔<sup>۴</sup> حضرت عبداللہ بن عمر ؓ کے گھر کے کل سامان کی قیمت سو درہم سے بھی کم تھی۔<sup>۵</sup> حضرت ابوذر ؓ کے گھر کا سامان دو درہم سے زیادہ قیمت کا نہ تھا۔<sup>۶</sup> ایک روز کچھ لوگ حضرت ابولبابہ ؓ کے ساتھ ہوئے اندر جا کر دیکھا تو معلوم ہوا کہ گھر نہایت بوسیدہ ہے اور خود ان کا اوڑھنا بچھونا پھنپڑا ہے۔<sup>۷</sup>

۱: طبقات ابن سعد تذکرہ حضرت عبداللہ بن عمرؓ۔ ۲: اسد الغابہ تذکرہ حضرت ابو جحیفہؓ۔

۳: استیعاب تذکرہ حضرت سلمان فارسیؓ۔

۴: طبقات ابن سعد تذکرہ حضرت سلمان فارسیؓ۔

۵: طبقات ابن سعد تذکرہ حضرت عبداللہ بن عمرؓ۔

۶: طبقات ابن سعد تذکرہ حضرت ابوذر غفاریؓ۔

۷: ابوداؤد ابواب تفریع شہر رمضان باب الحجاب الترتیل فی القراہ۔

صحابہ کرام ؓ باوجود استطاعت کے وضع و لباس نہایت زاہد نہ رکھتے تھے ایک بار ایک شخص حضرت عائشہ رضی اللہ عنہا کی خدمت میں حاضر ہوا بولیں ذرا ٹھہر جاؤ میں اپنا کپڑا سی لوں، اس نے کہا اگر میں لوگوں کو اس کی خبر کر دوں تو لوگ آپ کو بخیل سمجھیں گے۔ بولیں، جو لوگ پرانا دھرتا نہیں پہنتے ان کو نیا کپڑا نصیب نہ ہوگا۔<sup>۱</sup> ایک بار حضرت سلمان فارسی ؓ حضرت ام الدرداء رضی اللہ عنہا کی ملاقات کو آئے بدن پر صرف ایک کمبل اور اونچا پاجامہ تھا لوگوں نے کہا آپ نے صورت کیوں بگاڑ رکھی ہے؟ بولے نیکی صرف آخرت کی نیکی ہے۔<sup>۲</sup> ان کے پاس صرف ایک عبا تھی جس کا ایک حصہ بچھاتے تھے اور ایک حصہ پہنتے تھے۔<sup>۳</sup> ایک بار کسی نے حضرت عبداللہ بن عمر ؓ کو ایک چادر اڑھادی سو کراٹھے اور اس کے ریشمی نیل بولے دیکھے تو کہا کہ اگر یہ نہ ہوتے تو اس کے استعمال میں کوئی مضائقہ نہ تھا۔<sup>۴</sup> حضرت فضالہ بن عبید ؓ اگرچہ مصر کے گورنر تھے لیکن پریشان و برہنہ پارہتے تھے ایک دن کسی نے ان سے پوچھا کہ آپ ؓ پریشان کیوں ہیں؟ بولے ہم کو رسول اللہ ﷺ نے زیادہ ناز و نعم کی زندگی بسر کرنے سے منع فرمایا ہے پاؤں پر نگاہ پڑی تو بولا آپ ؓ برہنہ پاکیوں ہیں؟ بولے آپ ؓ نے ہم کو حکم دیا ہے کہ کبھی کبھی برہنہ پارہیں۔<sup>۵</sup>

مال و دولت دنیا کی سب سے زیادہ دلفریب چیز ہے اخیر میں صحابہ کرام ؓ کے آگے اگرچہ دنیا نے اپنا خزانہ اگل دیا لیکن انھوں نے اس آب رواں سے اپنا دامن تر نہیں کیا۔ حضرت سعید بن عامر ؓ حمص کے گورنر تھے لیکن جو کچھ وظیفہ ملتا تھا سب صرف کر دیتے تھے اور خود فقیرانہ زندگی بسر کرتے تھے۔ ایک بار حضرت عمر ؓ حمص میں آئے اور حکم دیا کہ یہاں کے محتاجوں کا نام لکھا جائے فہرست پیش ہوئی تو اس میں حضرت سعید بن عامر کا نام بھی تھا نام دیکھ کر تعجب سے پوچھا کون سعید بن عامر ؓ لوگوں نے کہا کہ ہمارے گورنر بولے تمہارا گورنر کیوں کر محتاج ہو سکتا ہے ان کا وظیفہ کیا ہوتا ہے؟ لوگوں نے کہا سب صرف کر دیتے ہیں؟ حضرت عمر ؓ نے ان کی یہ حالت سنی تو رو پڑے اور ان کے پاس ہزار اشرفیوں کا تورا بھجوا دیا۔ انھوں نے اشرفیاں دیکھیں تو ان اللہ پڑھنے لگے۔ بی بی نے سنا تو کہا کیا امیر المومنین کی شہادت ہوئی کیا قیامت کی کوئی نشانی ظاہر ہوئی، بولے اس سے بھی بڑھ کر واقعہ پیش آیا میرے پاس دنیا آئی میرے پاس فتنہ آیا۔ بی بی نے کہا تو اس کو صرف میں ائیے انھوں نے اشرفیوں کو اٹھا کر ایک تو بڑے میں رکھ دیا اور صبح کو ایک فوج کو دے ڈالا۔ بی بی نے کہا کچھ تو اپنی ضروریات

۱: اب المفرد باب الرفق فی المعیشۃ۔ ۲: اب المفرد باب الزیادۃ۔

۳: استیعاب تذکرہ حضرت سلمان فارسیؓ۔ ۴: طبقات ابن سعد تذکرہ حضرت عبداللہ بن عمرؓ۔

۵: ابوداؤد کتاب الترجل۔

لیتے رکھ لیتے بولے میں نے رسول اللہ ﷺ سے سنا ہے کہ اگر جنت کی ایک حور بھی دنیا میں آ جائے تو زمین مشک کی خوشبو سے معطر ہو جائے اور میں اس پر کسی چیز کو ترجیح نہیں دے سکتا۔<sup>۱</sup>

جو صحابہ رضی اللہ عنہم مال و دولت جمع کر لیتے تھے ان کو بھی اس پر افسوس ہوتا تھا حضرت ابو ہاشم بن عقبہ رضی اللہ عنہ بتائے طاعون ہوئے تو حضرت امیر معاویہ رضی اللہ عنہ عیادت کو آئے۔ وہ ان کو دیکھ کر رونے لگے بولے کیا مرض کی تکلیف ہے یا دنیا کے چھوڑنے کا قلق ہے۔ فرمایا کچھ نہیں مجھے رسول اللہ ﷺ نے ایک وصیت فرمائی تھی کاش میں اس پر عمل کرتا آپ نے فرمایا تھا کہ شاید تم کو اس قدر مال ہاتھ آئے جو ایک قوم پر تقسیم کیا جائے لیکن تم اس میں سے صرف ایک خادم اور ایک سواری پر قناعت کرنا مجھے وہ مال ملا اور میں نے اس کو جمع کیا۔<sup>۲</sup>

بعض صحابہ رضی اللہ عنہم امراء و عمال کے تعلقات کو زہد و تقشف کے خلاف سمجھتے تھے اور ان سے نہایت بے نیازی کے ساتھ ملتے تھے ایک بار حضرت ابو موسیٰ اشعری رضی اللہ عنہ آئے اور حضرت ابوذر غفاری رضی اللہ عنہ سے بھائی بھائی کہہ کر پٹ گئے وہ جس قدر لپٹتے تھے حضرت ابوذر ان کو اپنے پاس سے ہٹاتے تھے اور کہتے تھے کہ میں تمہارا بھائی نہیں ہوں، بھائی اس وقت تھا جب تم عامل نہیں ہوئے تھے۔<sup>۳</sup>

حضرت نبط بن شریط رضی اللہ عنہ ایک صحابی تھے، ایک بار ان سے ان کے بیٹے نے کہا اگر آپ بادشاہ وقت کے پاس جاتے تو آپ کو بھی فائدہ پہنچتا اور آپ کی بدولت آپ کی قوم بھی فائدہ اٹھاتی۔ بولے، لیکن مجھے خوف ہے کہ کہیں ان کی صحبت مجھے دوزخ میں نہ ڈھکیل دے۔<sup>۴</sup>

**اپنا کام خود کرنا**

صحابہ کرام رضی اللہ عنہم اپنا کام کاج خود کرتے تھے اور اس کو کوئی عیب نہیں سمجھتے تھے، حضرت عقبہ بن عامر رضی اللہ عنہ فرماتے ہیں:-

كنا مع رسول الله ﷺ خدام انفسنا نتنا دبر الرعاية رعاية ابلنا<sup>۵</sup>۔

ہم سب رسول اللہ کے ساتھ خود اپنے خدام تھے اور باری باری اپنے اونٹ چراتے تھے۔

حضرت عمر رضی اللہ عنہ خود اپنے اونٹوں کی جوئیں نکالتے تھے۔<sup>۶</sup>

حضرت علی کرم اللہ وجہہ اپنی اونٹنیوں کو چارہ کھلاتے تھے اور آٹا گھول کر پلاتے تھے۔<sup>۷</sup>

۱: اسد الغابہ تذکرہ حضرت سعید بن عامرؓ، اسد الغابہ میں ان کے زہد کے اور بھی بعض واقعات لکھ کر لکھا ہے کہ راخبار عجیبتہ فی رحدہ لانطول بدکرہا،

۲: نسائی کتاب التزیینۃ باب اتحوا الخاتم والمرکب۔ ۳: طبقات ابن سعد تذکرہ حضرت ابوذرؓ۔

۴: طبقات ابن سعد تذکرہ حضرت نبط بن شریطؓ۔

۵: ابو ذرؓ کتاب الطہارۃ باب ما یقول الرجل اذا توضأ۔

۶: مؤطا امام مالک کتاب الحج باب، یجوز للمحرم ان یفعلہ۔ ۷: ایضاً کتاب الحج باب القرآن فی الحج۔



ایک بار حضرت عثمان رضی اللہ عنہ کیلئے کھانا تیار کیا گیا اور حضرت علی کرم اللہ وجہہ بھی مدعو کئے گئے، ان کے پاس آدمی آیا تو دیکھا کہ خود اپنے ہاتھ سے اونٹوں کیلئے پتیاں جھاڑ رہے ہیں۔<sup>۱</sup>

ایک بار ایک شخص حضرت ابوذر غفاری رضی اللہ عنہ کے مکان پر آئے اور ان کی بی بی سے پوچھا، وہ کہاں ہیں؟ بولیں کام دھندے پر گئے ہیں، تھوڑی دیر کے بعد دیکھا کہ اونٹ پر مشک لادے ہوئے آرہے ہیں۔<sup>۲</sup> ایک بار وہ مشک لئے آرہے تھے، ایک شخص نے پوچھا آپ کے کوئی اواد نہیں ہے؟ بولے، رسول اللہ صلی اللہ علیہ وسلم نے فرمایا ہے کہ جس مسلمان کے تین لڑکے مر جاتے ہیں، خدا اس کو جنت دیتا ہے۔<sup>۳</sup>

ایک بار رسول اللہ صلی اللہ علیہ وسلم فقر و فاقہ میں مبتلا ہو گئے، حضرت علی کرم اللہ وجہہ کو معلوم ہوا تو ایک یہودی کے باغ میں آئے اور سترہ ڈول پانی کے کھینچے، اور ہر ڈول کا معاوضہ ایک کھجور قرار پایا تھا، یہودی نے سترہ کھجوریں دیں، ان کو لے کر خدمت مبارک میں حاضر ہوئے اور ایک صحابی اسی طرح تقریباً دو صاع کھجور کما کر لائے اور آپ کی خدمت میں پیش کیا۔<sup>۴</sup>

حضرت عبداللہ بن عمر رضی اللہ عنہ سفر میں ہوتے تھے تو جو کام خود کر سکتے تھے، اس کو کسی دوسرے سے متعلق نہیں کرتے تھے۔<sup>۵</sup>

حرمت خمر کے بعد بعض صحابہ رضی اللہ عنہ نے جو سر دملک کے رہنے والے تھے، آپ صلی اللہ علیہ وسلم کی، خدمت میں عرض کی کہ یا رسول اللہ صلی اللہ علیہ وسلم ہم سر دملک کے رہنے والے ہیں اور سخت مشقت طلب کام کرتے ہیں اس لئے گیہوں کی شراب استعمال کرتے ہیں۔ آپ صلی اللہ علیہ وسلم نے فرمایا کیا وہ نشہ آور بھی ہے۔ بولے ہاں، فرمایا اس کو چھوڑ دو۔<sup>۶</sup>

غسل جمعہ کے وجوب کا سبب صرف یہ ہے کہ:-

كان الناس مجھو دين يلبسون الصوف ويعملون على ظهورهم وكان مسجدهم فيقارب السقف انما هو عريش فخرج رسول الله صلی اللہ علیہ وسلم في يوم حار وعرق الناس في ذلك الصوف حتى ثارت منهم رياح اذى ذلك بعضهم بعضا فلما وجد رسول الله صلی اللہ علیہ وسلم تلك الريح قال ايها الناس اذا كان هذا اليوم فاغتسلوا وليمس احدكم افضل ما يجد من دهنه وطيبه۔

صحابہ کرام رضی اللہ عنہ سخت تنگدست تھے، کبیل کے کپڑے پہنتے تھے، اپنی پیٹھ پر بوجھ لادتے

۱: ابوداؤد کتاب المناسک باب لحم الصيد للمحرّم۔

۲: ابوالمفرد باب من قدم الى خليفه طعام فقام - صلی۔ ۳: ابوالمفرد باب فضل من مات له الولد۔

۴: سنن ابن ماجہ ابواب الرجال باب الرجل يستقي كل دلو تمره - بشرط بلدته۔

۵: طبقات ابن سعد تذکرہ حضرت ابن عمرؓ۔ ۶: ابوداؤد کتاب الاثریہ باب انبی عن المنکر۔

۷: ابوداؤد کتاب الطہارۃ باب الخوض فی ترک الغسل، یوم الجمعہ۔



تھے، ان کی مسجد نہایت تنگ تھی، چھت پست تھی، یعنی اوپر صرف چھپر تھا ایک روز آنحضرت ﷺ نماز جمعہ کیلئے برآمد ہوئے دن نہایت گرم تھا، لوگوں کو کھبل کے کپڑوں میں پسینہ آیا اور اس قدر بو پھیلی کہ سب کو تکلیف ہوئی آپ ﷺ کو بدبو کا احساس ہوا تو فرمایا کہ جب یہ دن آئے تو غسل کر لیا کرو اور جہاں تک ممکن ہو عمدہ تیل اور عمدہ خوشبو لگاؤ۔

صحابیات رضی اللہ عنہن خانہ داری کے کاموں کو خود اپنے ہاتھ سے انجام دیتی تھیں، اور اس میں سخت سے سخت تکلیفیں برداشت کرتی تھیں، حضرت فاطمہ رضی اللہ عنہا رسول اللہ ﷺ کی محبوب ترین صاحبزادی تھیں، لیکن چکی پیتے پیتے ہاتھ میں چھالے پڑ گئے تھے مشکیزوں میں پانی لاتے لاتے سینہ داغ دار ہو گیا تھا، جھاڑو دیتے دیتے کپڑے چیکٹ ہو گئے تھے۔<sup>۱</sup>

حضرت اسماء رضی اللہ عنہا حضرت ابو بکر رضی اللہ عنہ کی صاحبزادی تھیں اور ان کی شادی حضرت زبیر رضی اللہ عنہ سے ہوئی تھی۔ وہ اس قدر مفلس تھے کہ ایک گھوڑے کے سوا گھر میں کچھ نہ تھا، حضرت اسماء رضی اللہ عنہا خود اس گھوڑے کیلئے گھاس لاتی تھیں، حضرت ابو بکر رضی اللہ عنہ نے گھوڑے کی سائیکسی کیلئے ایک غلام بھیجا تو انھوں نے اس خدمت سے نجات پائی۔ رسول اللہ ﷺ نے حضرت زبیر رضی اللہ عنہ کو ایک قطعہ زمین بطور جاگیر کے دیا تھا جو مدینہ سے تین فرسخ دور تھا۔ حضرت اسماء رضی اللہ عنہا وہاں جاتیں اور وہاں سے کھجور کی گھٹیاں اپنے سر پر لائیں اور ان کو کوٹ کر ان کی پانی کھینچنے والی اونٹنی کو کھلاتیں، گھر کے معمولی کاروبار ان کے علاوہ تھے، خود پانی لاتیں، مشک پھٹ جاتی تو اس کو سیتیں، آنا گوند ہتھیں۔<sup>۲</sup>

ازواج مطہرات رضی اللہ عنہن گھر کا کام دھند خود کرتی تھیں، ایک دن حضرت عائشہ رضی اللہ عنہا کی باری تھی، جو پیسے، اس کی روٹی پکائی اور رسول اللہ ﷺ کا انتظار شروع کیا آپ ﷺ کے آنے میں دیر ہو گئی تو سو گئیں، آپ ﷺ آئے تو جگایا۔<sup>۳</sup>

## ذرائع معاش

مورخین یورپ کا خیال ہے کہ اسلام کے بعد صحابہ کرام رضی اللہ عنہم کی معاش کا تمام تر دار و مدار صرف مال غنیمت پر رہ گیا تھا، لیکن درحقیقت یہ ایک عظیم الشان تاریخی غلطی ہے۔ مہاجرین و انصار اسلام کے نظام ترکیبی کے اصلی عنصر تھے اور ان دونوں نے ابتدا ہی سے الگ الگ ذریعہ معاش اختیار کر لیا تھا، مہاجرین تجارت اور انصار کھیتی باڑی کرتے تھے، چنانچہ

۱: ایضاً کتاب الخراج والامارۃ باب فی بیان مواضع قسم الخمس و سهم ذی القربے۔

۲: مسلم کتاب السلام باب حوازی اردات العراۃ الاجنبیۃ اذا عبت فی الطريق۔

۳: ادب المفرد باب الا یوذی جارہ۔

جب حضرت ابو ہریرہ رضی اللہ عنہ پر کثرت روایت کا الزام لگایا گیا تو انھوں نے اس کی یہی وجہ بتائی۔

ان اخوتی من المهاجرین کان یشتغلهم الصفق بالا سواق و کنت الزم رسول اللہ صلی اللہ علیہ وسلم علی ملاء بطنی فاشهد اذا غابوا حفظ اذانسوا و کان یشتغل اخرتی من الانصار عمل اموالهم و کنت امراء مسکینا من مساکین الصفقة اعی حین ینسون۔ (بخاری کتاب البیوع)

میرے بھائی مہاجرین تجارتی کاروبار میں مصروف رہتے تھے اور میں رسول اللہ صلی اللہ علیہ وسلم کی خدمت میں ہمہ وقت موجود رہتا تھا، اس لئے جب وہ غائب ہوتے تھے تو میں حاضر ہوتا تھا۔ جب وہ بھول جاتے تھے تو میں یاد کرتا تھا اور میرے بھائی انصار کھیتی باڑی کے کام میں مشغول رہتے تھے اور میں مساکین صفہ میں سے ایک مسکین تھا۔ اس لئے جب وہ لوگ بھول جاتے تھے تو میں آپ صلی اللہ علیہ وسلم کے اقوال کو یاد کر لیتا تھا۔

ایک بار حضرت ابو موسیٰ خدری رضی اللہ عنہ نے ایک موقع پر رسول اللہ صلی اللہ علیہ وسلم کے ارشاد کا حوالہ دیا اور حضرت عمر رضی اللہ عنہ نے اس کی تصدیق کرنا چاہی اور حضرت ابو سعید خدری رضی اللہ عنہ نے اس کی تصدیق کی، تو حضرت عمر رضی اللہ عنہ نے خود معذرت کی۔

اخفی علی هذا من امر رسول اللہ صلی اللہ علیہ وسلم الهانی الصفق بالا سواق۔<sup>۱</sup>  
مجھ پر رسول اللہ صلی اللہ علیہ وسلم کا یہ ارشاد اس لئے مخفی رہا کہ تجارتی کاروبار نے مجھ کو مشغول کر لیا تھا۔  
حضرت ابو بکر رضی اللہ عنہ نے جب بیت المال سے وظیفہ لینا چاہا تو اس کی وجہ یہ بیان کی:-  
لقد علم قومی ان حرفتی لم تکن تعجز عن مومنة اهلی واشغلت بامر المسلمین فسیا کل ال ابی بکر من هذا المال۔<sup>۲</sup>

میری قوم جانتی ہے کہ میرا پیشہ میرے اہل و عیال کی معاش کیلئے کافی تھا، لیکن اب میں مسلمانوں کے کام میں مشغول ہو گیا ہوں اس لئے میرے اہل و عیال بیت المال سے وجہ معاش لیں گے۔

حضرت عثمان رضی اللہ عنہ، حضرت ربیعہ بن حارث رضی اللہ عنہ کی شرکت میں تجارت کرتے تھے۔<sup>۳</sup>

حضرت عبدالرحمان بن عوف رضی اللہ عنہ ہجرت کر کے آئے تو رسول اللہ صلی اللہ علیہ وسلم نے حضرت سعد بن الربیع رضی اللہ عنہ کے ساتھ ان کی مواخات کرا دی۔ اس بنا پر حضرت سعد رضی اللہ عنہ نے اپنے مال میں سے ان کو نصف دینا چاہا، لیکن انہوں نے کہا یہ مال تم کو مبارک مجھے کوئی تجارتی بازار بتاؤ،

۱: بخاری کتاب البیوع باب الخروج فی التجارة۔

۲: ایضاً باب کسب الرجل وعمله بیدہ۔

۳: اسد الغابہ تذکرہ حضرت ربیعہ بن حارث۔

انھوں نے سوق قینقل کا راستہ بتادیا، وہاں جا کر انھوں نے پیڑ اور گھی کی تجارت شروع کر دی اور چند ہی دنوں میں اس قدر فائدہ ہوا کہ شادی کرنے کے قابل ہو گئے۔

اسلام سے پہلے عرب میں جو بازار قائم تھے، مثلاً عکاظ، ذوالجنا، ذوالحجاز، حباشہ اسلام کے بعد بھی ان کی رونق تقریباً ایک صدی تک قائم رہی۔ لیکن یہ بازار چونکہ عموماً زمانہ حج میں لگتے تھے، اس لئے اول اول صحابہ کرام ؓ نے ان میں تجارت کرنا حرامت حج کے خلاف سمجھا، لیکن اللہ تعالیٰ اپنے نیک بندوں کو اپنے فضل و برکت سے کیوں کر محروم کر سکتا تھا۔ چنانچہ وحی آسمانی نے صحابہ کرام ؓ کو ان بازاروں میں تجارت کی عام اجازت عطا فرمائی،

لیس علیکم جناح ان تبتغوا فضلا من ربکم۔

زمانہ حج میں تجارت کرنا تمہارے لئے گناہ کا کام نہیں۔

ان بازاروں کے علاوہ خود عبد اسلام میں بعض نئے بازار قائم ہوئے، چنانچہ خود رسول اللہ ﷺ نے مدینہ منورہ میں ایک جدید بازار قائم کیا جس میں کوئی تجارتی محصول نہیں لیا جاتا تھا۔<sup>۱</sup> حضرت صخر ؓ بہت بڑے تاجر تھے اور چونکہ رسول اللہ ﷺ نے دعا فرمائی تھی۔

الھم بارک لامتی فی بکورھا۔

خداوند میری امت کو صبح کے تڑکے میں برکت دے

اسلئے وہ ہمیشہ اپنے سامان تجارت کو صبح سویرے روانہ فرماتے تھے اور معقول نفع اٹھاتے تھے۔<sup>۲</sup> حضرت ابو بکر ؓ اکثر اپنا مال تجارت لے کر بصرہ جایا کرتے تھے۔ چنانچہ رسول اللہ ﷺ کی وفات سے ایک سال پیشتر مال تجارت لے کر بصرہ کو گئے تھے۔<sup>۳</sup>

حضرت عمر ؓ نے ایران سے تجارتی تعلقات قائم کئے تھے، چنانچہ ایک بار رسول اللہ ﷺ نے ان کو ایک ریشمی جبہ عنایت کیا۔ انہوں نے لینے سے انکار کیا تو فرمایا کہ میں یہ نہیں کہتا کہ اس کو پہنواس کو ارض فارس میں بھیج دو تمہیں مالی فائدہ حاصل ہوگا۔<sup>۴</sup> حضرت عطار دیمکی ؓ ایک صحابی تھے جو عموماً سلاطین کے دربار میں (غالباً تجارتی

۱: بخاری کتاب البیوع باب قول اللہ تبارک و تعالیٰ فاذا قضیت الصلوۃ الخ۔

۲: فتح الباری جلد ۳ صفحہ ۴۷۳، ۴۷۴، ۴۷۵ میں ان بازاروں کے تاریخی حالات بہ تفصیل مذکور ہیں۔

۳: بخاری کتاب البیوع باب ما جاء فی قول اللہ تبارک و تعالیٰ فاذا قضیت الصلوۃ فانتشروا فی الارض الخ۔

۴: فتوح البلدان صفحہ ۲۱۔

۵: ابوداؤد کتاب الجہاد باب فی الایکار فی السفر۔

۶: سنن ابن ماجہ کتاب الادب بالمران۔

۷: مسند جلد ۳ صفحہ ۳۳، لیکن اس حدیث سے قطعی طور پر یہ ثابت نہیں ہوتا کہ ایران سے ان کے تجارتی تعلقات تھے کیونکہ دوسرے تاجروں کے ذریعے سے بھی یہ مقصد حاصل ہو سکتا تھا۔

تعلقات سے) حاضر ہوتے تھے اور فائدہ اٹھاتے تھے۔ ایک بار وہ ایک ریشمی چوڑا لائے اور حضرت عمر ؓ نے اس کو بازار میں دیکھا تو فرمایا یا رسول اللہ آپ اس کو خرید لیجئے اور جب وفود عرب آئیں تو اسی کو پہن کر ان کے سامنے بیٹھے۔<sup>۱</sup>

غرض صحابہ کرام ؓ کا تجارتی ذوق اس قدر ترقی کر گیا تھا، کہ وہ اس کے سوا کوئی دوسرا ذریعہ معاش پسند ہی نہیں کر سکتے تھے۔ حکومت کی وظیفہ خواری ایک ایسا لقمہ تر ہے جس کے تصور سے بھی اشیائی مذاق کے منہ میں پانی بھر آتا ہے لیکن صحابہ کرام ؓ میں جو لوگ تجارت کی برکات سے واقف تھے، وہ عرب کو اس کا خوگر بنانا پسند نہیں کرتے تھے۔ چنانچہ جب حضرت عمر ؓ نے بیت المال سے تمام مسلمانوں کا وظیفہ مقرر کرنا چاہا تو حضرت ابوسفیان بن حرب ؓ نے فرمایا۔

ادیوان مثل دیوان بنی الا صفر انک فرضت للناس اتکلوا علی الدیوان و ترکوا التجارة۔<sup>۲</sup>

کیا رومیوں کے طرح ان کے نام بھی درج رج رج ہوں گے، اگر آپ نے لوگوں کے وظائف مقرر کئے تو وہ اس پر اعتماد کر لیں گے اور تجارت کو چھوڑ دیں گے۔

مہاجرین کا مخصوص پیشہ اگرچہ تجارت تھا، مدینہ میں آکر وہ بھی رفتہ رفتہ، کھیتی باڑی میں مصروف ہو گئے۔ چنانچہ جب اول اول مہاجرین مدینہ میں آئے تو انصار نے رسول اللہ ﷺ کی خدمت میں درخواست کی کہ ہمارے نخلستان ہمارے بھائی مہاجرین کے درمیان تقسیم فرما دیجئے، لیکن آپ ﷺ نے انکار فرمایا، پھر انہوں نے کہا کہ وہ محنت مزدوری میں حصہ لیں ہم ان کو پیداوار میں شریک کر لیں گے۔ تمام مہاجرین نے اسکو بخوشی قبول کر لیا۔<sup>۳</sup> بعد میں انصار نے اپنے کھیت بٹائی پر دینا شروع کئے تو عموماً تمام مہاجرین نے زراعت کو اپنا پیشہ بنا لیا صحیح بخاری میں ہے۔

ما بالمدينة اهل بیت هجرة الا يزرعون علی الثلث والرابع۔

مدینہ میں مہاجرین کا کوئی گھر ایسا نہ تھا جو تہائی یا چوتھائی پیداوار پر کھیتی نہ کرتا ہو

حضرت علی ؓ، حضرت سعد بن مالک ؓ، حضرت عبداللہ بن مسعود ؓ وغیرہ اسی طرح کھیتی کرتے تھے۔<sup>۴</sup>

۱: مسلم کتاب اللباس باب تحريم استعمال انا الذبب والفضة۔

۲: فتوح البلد ان صفحہ ۳۶۳۔

۳: بخاری ابواب الحرث والمزارعة، باب لواقيل الفضي موية النخل۔

۴: صحیح بخاری ابواب الحرث والمزارعة بالشر و نحوه۔

لیکن صحابہ ؓ کی معاش صرف زراعت و تجارت ہی موقوف نہ تھی اللہ تعالیٰ نے ان کو کسب حلال کی توفیق عطا فرمائی تھی۔ اسلئے جس پیشے سے رزق طیب حاصل ہو سکتا تھا۔ اس کے اختیار کر لینے میں ان کو کسی قسم کا تنگ و عار نہ تھا۔ خود حضرت سودہ رضی اللہ عنہا طائف کا ادیم بنائی تھیں اور اسکی وجہ سے ان کی مالی حالت تمام ازواج مطہرات رضی اللہ عنہم سے بہتر تھی۔ حضرت سلمان فارسی ؓ اگرچہ مدائن کے گورنر تھے، تاہم چٹائی بن کر وجہ معاش پیدا کرتے تھے۔<sup>۱</sup>

بعض صحابہ ؓ محنت مزدوری پر اپنی اوقات بسر کرتے تھے ایک صحابی ؓ نے آپ ﷺ سے مصافحہ کیا تو آپ ﷺ نے فرمایا آپ کے ہاتھ میں نشانات کیسے ہیں؟ بولے پتھر پر بھاؤڑا چلاتا ہوں اور اس سے اپنے اہل و عیال کیلئے روزی پیدا کرتا ہوں آپ ﷺ نے ان کے ہاتھ چوم لئے۔<sup>۲</sup>

بعض صحابہ ؓ شہد کی مکھیوں کی نگہداشت کرتے تھے، اور ان سے شہد پیدا کرتے تھے چنانچہ ایک صحابی نے ایک جنگل رسول اللہ ﷺ سے اپنے لئے مخصوص کر لیا تھا، اس سے شہد پیدا کرتے تھے اور اس کی زکوٰۃ ادا کرتے تھے۔ یہ جنگل حضرت عمر ؓ کے عہد خلافت تک ان کے قبضے میں رہا۔ ایک قبیلے کیلئے آپ ﷺ نے اسی قسم کے دو جنگل مخصوص کر دیئے تھے اور وہ ان کی زکوٰۃ دیتے تھے۔<sup>۳</sup>

حصہ اول تمام ہوا

۱: اسد الغابہ تذکرہ خلیفہ۔

۲: استیعاب تذکرہ حضرت سلمان فارسیؓ۔

۳: اسد الغابہ تذکرہ سعد الانصاریؓ۔

۴: ابوداؤد کتاب الزکوٰۃ باب زکوٰۃ النسل۔

رضی اللہ عنہم و رضوانہ (القرآن)  
اللہ اُن سے راضی ہوا اور وہ اللہ سے راضی ہوئے

انبیاء کرام کے بعد دنیا کے مقدس ترین انسانوں کی سرگزشت حیات

# سید الصحابہ

اسوۂ صحابہؓ

حصہ نہم

جس میں صحابہ و صحابیات (رضی اللہ عنہم اجمعین) کی سیاسی مذہبی اور علمی خدمات کی تفصیل کر کے دکھایا گیا ہے کہ انہوں نے کیونکر اسلام کے عادلانہ نظام حکومت کو قائم رکھا اور کیونکر مذہب اخلاق اور اسلامی علوم، علم و تفسیر و حدیث، فقہ و تصوف و تاریخ وغیرہ کی حفاظت و اشاعت کی

تحریر و ترتیب  
جناب مولانا عبد السلام ندوی

اودو بازار ایم ایس جینج روڈ  
کراچی پاکستان 2213768

دارالاشاعت

besturdubooks.wordpress.com



## دیباچہ

الحمد لله رب العالمين والصلوة على رسوله محمد واله واصحابه  
اجمعين

جناب رسول اللہ ﷺ کی ذات پاک، مذہب، اخلاق، سیاست اور علم معرفت کا ایک مکمل مجموعہ تھی۔ جن کے اصول و قواعد قرآن پاک اور احادیث صحیحہ میں بہ تفصیل مذکور ہیں۔ اسلئے آپ ﷺ کے وصال کے بعد ان عناصر اربعہ کا تحفظ و بقاء صحابہ کرام ؓ کا سب سے اہم فرض تھا اور انہوں نے اس فرض کو جس دیانت اور سرگرمی کے ساتھ ادا کیا کتاب کے اس حصے میں اسی کی تفصیل ہے۔ اگرچہ بحیثیت جانشین رسول ﷺ کے خلفاء راشدین ؓ کو اس فرض کے ادا کرنے کا موقع اور تمام صحابہ ؓ سے زیادہ ملا اور اس لئے کتاب کا یہ حصہ زیادہ تر خلفاء راشدین ؓ ہی کے مذہبی، اخلاقی، سیاسی اور علمی کارناموں پر مشتمل ہے، لیکن ان تمام کارناموں کے انجام دینے میں دیگر صحابہ ؓ بھی ان کے شریک تھے، مثلاً وہی مسجدوں کے امام، درس گاہوں کے معلم، صوبوں کے حاکم، عدالتوں کے قاضی، فوجوں کے افسر اور مسلمانوں کے مفتی تھے اور اس حیثیت سے ان کے عملی مظاہرے مساجد سے لے کر ایوان حکومت اور میدان جنگ تک میں یکساں نظر آتے تھے۔ اس بناء پر خلفائے راشدین ؓ کے کارناموں کے ساتھ اور صحابہ ؓ کے کارنامے بھی اس حصے میں آگئے ہیں اور اس طرح یہ حصہ تمام صحابہ ؓ کے کارنامہ بنائے زندگی کا ایک مکمل مجموعہ بن گیا ہے۔

جو لوگ اس کتاب کے پہلے حصے میں خود صحابہ کرام ؓ کے مذہبی، اخلاقی اور معاشرتی فضائل و مناقب پڑھ چکے ہیں، ان کو اس حصے میں نظر آئے گا کہ جناب رسول اللہ ﷺ اپنی تربیت سے کیونکر صحابہ کرام ؓ کو تدبیر و سیاست اور علم و معرفت میں بھی دنیا کیلئے ایک مکمل نمونہ بنا کر چھوڑ گئے اور ان نمونوں نے اپنے زمانے میں کیونکہ تمام دنیا کو آپ ﷺ کی تعلیمات و تلقینات کے مطابق مذہب، اخلاق اور سیاست کی صراط المستقیم پر قائم رکھا۔

خدا کے اور پیغمبروں نے بھی اپنے اصحاب کو ان تمام چیزوں کی تعلیم و تلقین کی ہے، لیکن اصحاب رسول اللہ ﷺ نے جس طرح ان کی حفاظت کی اور جس طرح ان کو قائم و برقرار رکھا



اس کی نظیر سے تمام دنیا کی مذہبی تاریخ خالی ہے اور درحقیقت ایک ابدی مذہب کے قیام و بقاء کیلئے اسی قسم کے برگزیدہ و متدین محافظ درکار تھے۔

عبدالسلام ندوی

شبلی منزل

اعظم گڑھ

۱۱ جولائی ۱۹۴۲ء

## سیاسی خدمات

### خلافت الہی

وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ  
كَمَا اسْتَخْلَفَ الَّذِينَ مِنْ قَبْلِهِمْ. وَلَيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَ  
لَيُبَدِّلَنَّهُمْ مِنْ بَعْدِ خَوْفِهِمْ أَمْنًا۔ (نور)

خلافت الہی ایک مقدس مذہبی امانت ہے۔ اس لئے اس کا استحقاق صرف ایمان و عمل ہی  
کی بناء پر پیدا ہو سکتا ہے، یہی وجہ ہے کہ اول اول جب آسمان پر اس کا اعلان ہوا تو مقربان  
بارگاہ الہی نے اپنے استحقاق کا اظہار ان الفاظ میں کیا۔

واذ قال ربك للملكة اني جاعل في الارض خليفة قالوا اتجعل فيها من  
يفسد فيها ويسفك الدماء ونحن نسبح بحمدك ونقدس لك (نور)  
جب تیرے پروردگار نے فرشتوں سے کہا کہ میں زمین میں اپنا ایک خلیفہ مقرر کرنا چاہتا  
ہوں تو ان سب نے کہا کیا تو زمین میں اپنا خلیفہ اس شخص کو مقرر کرتا ہے جو اس میں فساد  
پھیلانے والا اور خونریزی کرے گا۔ حالانکہ ہم تیری تسبیح و تقدیس کرتے ہیں۔

صحابہ کرام ؓ کے عقائد و اعمال کی جو تفصیل پہلے حصے میں گذر چکی ہے ان کو پڑھ کر  
اگرچہ ہر شخص تسلیم کرے گا کہ انہوں نے مذہبی اور اخلاقی حیثیت سے اپنے آپ کو خلافت الہی  
کا حقیقی مستحق بنا لیا تھا، لیکن اس حصے میں ہم ان اخلاقی خصوصیات کو دکھانا چاہتے ہیں جن سے  
نہایت وضاحت کے ساتھ ثابت ہو گا کہ صحابہ کرام ؓ میں حاکم و محکوم اور راعی و مرعی  
دونوں کے مشترکہ اخلاقی اوصاف نے خلافت کو کس صحیح اصول پر قائم کیا اور کس صحیح طریقے  
پر اس کو قائم رکھا۔

### صحابہ ؓ کو خلافت کی خواہش نہ تھی

امارت و حکومت اگر امر بالمعروف والنہی عن المنکر کا ذریعہ ہے تو وہ ایک مقدس  
فریضہ مذہبی ہے۔ مگر اگر اس کو ذاتی اغراض کا شکار گاہ بنا لیا جائے تو اس سے بدتر کوئی چیز نہیں۔  
اس بناء پر ہر نظام حکومت کے متعلق سب سے پہلے یہ پتہ لگانا چاہئے کہ اس کی بنیاد کس سطح پر  
رکھی گئی ہے۔ صحابہ کرام ؓ کے دور کی اصلی خصوصیت یہ ہے کہ وہ لوگ ذاتی حیثیت سے  
امارت و حکومت کی خواہش نہیں رکھتے تھے، البتہ جن مواقع پر وہ مذہبی خدمات اور مذہبی اعزاز

کے ذریعہ ہو سکتی تھی، وہاں تمام صحابہ ؓ اس کو محبوب سمجھنے لگتے تھے، جب رسول اللہ ﷺ نے غزوہ خیبر میں اعلان فرمایا کہ ”میں آج یہ جھنڈا اس شخص کو دوں گا جو اللہ اور اللہ کے رسول ﷺ کو دوست رکھتا ہے اور خدا اسی کے ہاتھ پر فتح نصیب کرے گا، تو اس مذہبی شرف کے شوق سے تمام صحابہ ؓ کے دل لبریز ہو گئے، لیکن ان مواقع کے علاوہ ان کے پاک دل کو کبھی اس ہوس نے آلودہ نہیں کیا، خود حضرت عمر ؓ فرماتے ہیں۔

ما احببت الا مارا الا يومئذ۔<sup>۱</sup>

غزوہ خیبر کے سوا میں نے کبھی امارت کی خواہش نہیں کی۔

سقیفہ بنو ساعدہ میں خلافت کا مسئلہ پیش ہوا تو مہاجرین و انصار میں اگرچہ ایک طرح کی کشمکش پیدا ہو گئی تاہم اس وقت بھی دور صحابہ ؓ کی خصوصیات نمایاں رہی، اس وقت انصار مہاجرین کے حریف مقابل تھے، لیکن ان ہی انصار میں حضرت زید بن ثابت ؓ بھی تھے، جنہوں نے نہایت ایثار کے ساتھ کہا کہ ”رسول اللہ ﷺ مہاجر تھے، اسلئے خلیفہ بھی مہاجر ہی ہو گا ہم جس طرح آپ ﷺ کے انصار تھے، آپ ﷺ کے خلیفہ کے بھی انصار رہیں گے۔“<sup>۲</sup>

یہی وجہ ہے کہ خلافت راشدہ کے زمانہ تک ذاتی تفوق و امتیاز کی بناء پر صحابہ کرام ؓ میں باہم کوئی نزاع نہیں قائم ہوئی۔

### خلافت کی ذمہ داریوں کا احساس

حکومت یا امارت اگر ذاتی اغراض کا ذریعہ ہیں تو ان کی ذمہ داری اس سے زیادہ نہیں، جتنا ایک جانور اپنی بھوک پیاس کا ذمہ دار ہے۔ لیکن اگر ان کے ذریعہ سے دنیا میں نیکیوں کو پھیلانا اور برائیوں کو استیصال کرنا مقصود ہے تو وہ ایک ایسا بار امانت ہے جس کے بوجھ سے آسمان و زمین تک کانپ اٹھتے ہیں، صحابہ کرام ؓ کے سر پر یہی بار امانت ڈالا گیا تھا، اس لئے اس بوجھ سے ان کے اعصاب ہمیشہ متزلزل رہتے تھے، حضرت ابو بکر ؓ خلیفہ مقرر ہوئے تو انہوں نے اپنا پہلا خطبہ جو دیا وہ صرف خلافت کی ذمہ داریوں پر مشتمل تھا، چنانچہ اس کے الفاظ یہ ہیں۔

يا ايها الناس لو ودت ان هذا كفانيه غيري ولئن اخذتموني سنه نبكم ما

اطيفها ان كان لمعصيو مامن الشيطان وان كان لينزل عليه الوحي من السماء۔<sup>۳</sup>

لوگو! میری خواہش یہ تھی کہ اس بوجھ کو کوئی دوسرا شخص اٹھاتا اور اگر تم مجھ سے اپنے

پیغمبر کی سنت کا اتباع چاہو گے تو میں اس کا متحمل نہ ہو سکوں گا، کیونکہ وہ شیطان سے

محفوظ و مومن تھے اور اوپر آسمان سے وحی نازل ہوئی تھی۔

۱۔ مسلم کتاب الفضائل باب من فضائل علی بن ابی طالب۔

۲۔ مسند ابن جنبل جلد ۵ صفحہ ۱۸۶۔ ۳۔ مسند ابن جنبل جلد ۱ صفحہ ۲۰۔

حضرت عمر ؓ فرماتے ہیں کہ ”اگر کوئی دوسرا شخص اس بار کے اٹھانے کی قوت رکھتا تو مجھ پر یہ بہت آسان تھا کہ میں آگے بڑھ جاؤں اور میری گردن اڑا دی جائے۔“  
ایک بار حج سے واپس آرہے تھے، رملہ میں ایک مقام پر ٹھہر گئے اور بہت سی کنکریاں جمع کر کے چادر بچھائی اور اس پر چنت لیٹ کر آسمان کی طرف ہاتھ اٹھا کر یہ دعا کی:

اللهم کبرت سننی وضعفت قوتی وانتشرت رعیتی نافضی الیک غیر مضیع ولا مفرط۔<sup>۱</sup>

خداوند اب میرا سن زیادہ ہوا، میری قوتی ضعیف ہو گئی، میری رعایا ہر جگہ پھیل گئی، پس مجھ کو اس حالت میں اٹھالے کہ میرے اعمال برباد نہ ہوں اور میں حد اعتدال سے آگے نہ بڑھوں۔  
ان کے مرض الموت میں جب لوگوں نے درخواست کی کہ ”اپنا جانشین مقرر کرتے جائیے تو بولے کیا میں یہ بوجھ موت و زندگی دونوں حالتوں میں اٹھاؤں، میری صرف یہ آرزو ہے کہ میں اس سے اس طرح الگ ہو جاؤں کہ عذاب و ثواب برابر ہو جائیں۔“

خلافت کی ذمہ داریوں کا یہی احساس تھا جس کی بناء پر انہوں نے حالت نزع میں ہر گروہ کی حفاظت حقوق کیلئے وصیت کی، مہاجرین و انصار سے لے کر بدو اور ذمی تک کے حقوق کی طرف اپنے جانشین کو توجہ دلائی۔ چنانچہ بخاری باب قصۃ المبعیۃ والاثاق علی عثمان میں یہ وصیت بہ تفصیل مذکور ہے۔

## فرائض خلافت

اللہ تعالیٰ نے صحابہ کرام ؓ کو اپنے فضل و احسان سے اپنا سب سے بڑا عطیہ عطا فرمایا تو ساتھ ساتھ ان کے فرائض بھی بتلائیے۔

الذین ان مکنہم فی الارض اقامو الصلوۃ واتوا الزکوۃ وامروا بالمعروف ونہوا عن المنکر ولله عاقبة الامور۔ (حج)

وہ لوگ جن کو اگر ہم زمین میں متمکن کر دیں گے تو وہ نماز کو قائم کریں گے، زکوٰۃ دیں گے، نیکی کا حکم کریں گے اور بدی سے روکیں گے اور ہر کام کا انجام صرف خدا کیلئے ہے۔

یہ فرائض جلیلہ اصولاً تین قسموں میں منقسم کئے جاسکتے ہیں، مذہب، اخلاق، سیاست، صحابہ کرام ؓ نے اپنے عہد میں جس طرح یہ فرائض انجام دیئے ان کی تفصیل اس حصہ کے مختلف ابواب و فصول میں آئے گی اس موقع پر صرف ان موثر مثالوں کا جمع کرنا مقصود ہے جن سے اس جوش، اس خلوص، اس مسعدی اور اس سرگرمی کا اظہار ہوگا، جو ان فرائض کے انجام

۱: مؤطا امام محمد باب النوادر

۲: مؤطا امام محمد باب الرجم۔

دینے میں صحابہ کرام ؓ نے ظاہر فرمائی۔

ہمارے زمانہ میں بادشاہ کارات کو تنہا نکلنا ایک غیر معمولی واقعہ سمجھا جاتا ہے لیکن حضرت ابو بکر صدیق ؓ جب خلیفہ ہوئے تو سات مہینہ تک مقام بخ میں قیام فرمایا جو مدینہ کی اصل آبادی سے دور تھا، لیکن روزانہ وہاں سے کبھی پایادہ اور کبھی سواری پر مسجد نبوی میں آتے اور عشاء کی نماز پڑھا کر واپس جاتے تھے۔<sup>۱</sup>

حضرت عمر ؓ صبح تڑکے اٹھتے تو پہلا کام یہ انجام دیتے کہ جو لوگ تہجد پڑھ کر سو جاتے تھے ان کو نماز صبح کیلئے جگاتے۔<sup>۲</sup> عشاء کے بعد ان کا سب سے آخری فرض یہ تھا کہ مسجد کی دیکھ بھال فرماتے جو لوگ عبادت الہی میں مصروف ہوتے ان کے سوا دوسرے بیکار آدمیوں کو نہ رہنے دیتے۔<sup>۳</sup>

لیکن ابھی انکے فرائض خلافت ختم نہ ہو جاتے بلکہ راتوں کو اٹھ اٹھ کر مدینہ کا پہرہ لیتے۔ ایک دن حضرت عبدالرحمن بن عوف ؓ کے ساتھ رات کو نکلے، دفعتاً ایک گھر میں چراغ کی روشنی نظر آئی، قریب آئے تو دیکھا کہ دروازہ بند ہے اور کچھ لوگ شور و شغب کر رہے ہیں۔ حضرت عبدالرحمن بن عوف ؓ سے فرمایا، تمہیں معلوم ہے یہ کس کا گھر ہے؟ یہ ربیعہ بن امیہ کا گھر ہے، اور وہ لوگ اس وقت شراب پی رہے ہیں، تمہاری کیا رائے ہے۔ بولے کہ ”خدا نے ہم کو تجسس کی ممانعت فرمائی ہے۔“ اس لئے واپس آئے۔<sup>۴</sup>

مدینہ میں ایک عام لنگر خانہ قائم کیا تھا، وہاں جاتے تھے اور مسلمانوں کو خود اپنے ہاتھ سے کھانا کھلاتے تھے، ایک قاصد دربار خلافت میں حاضر ہوا، تو دیکھا کہ امیر المومنین ہاتھ میں عصا لے کر مسلمانوں کو خود کھانا کھلا رہے ہیں۔<sup>۵</sup> عشاء کے بعد پھر پھر کے مسجد میں ہر شخص کا چہرہ دیکھتے اور اس سے پوچھتے کہ کھانا کھایا ہے یا نہیں۔ اگر کوئی شخص بھوکا ہوتا تو اسکو لجا کر کھانا کھلاتے۔<sup>۶</sup> فوجوں کو روانہ فرماتے تو ہر وقت اس کے خیال میں مصروف رہتے، فرمایا کرتے تھے کہ میں نماز پڑھتا ہوں اور فوج کے بھیجنے کا سامان کرتا رہتا ہوں، نہادند کے معرکہ کا دن آیا تو رات کروٹیں بدل بدل کر کافی،<sup>۷</sup> قادسیہ میں ایرانیوں سے جنگ ہوئی تو صبح سے لے کر دوپہر تک صرف یہ مشغول تھا کہ جو شتر سوار لوہر سے آتے ان سے حالات دریافت فرماتے۔<sup>۸</sup>

۱۔ اسد الغابہ تذکرہ حضرت ابو بکر صدیق ؓ ۲: فتوح البلدان صفحہ ۳۶۸۔

۳۔ خبائث الوفا، باببار المصطفیٰ صفحہ ۷۵۔

۴۔ اصحابہ تذکرہ ربیعہ بن امیہ، اس قسم کی متعدد مثالیں تاریخوں میں مذکور ہیں۔

۵۔ طبری صفحہ ۷۰۲۔ ۶۔ طبقات ابن سعد تذکرہ ام حبیبہ فول۔

۷۔ طبری صفحہ ۲۲۸۔ ۸۔ طبری صفحہ ۲۳۶۔

رعایا کی خبر گیری کا نہایت خیال رکھتے تھے، عمال کے یہاں سے جو قاصد آتے ان سے رعایا کا حال پوچھتے، ایک دن حضرت ابو موسیٰ اشعری ؓ کے یہاں سے ایک آدمی آیا تو اس سے رعایا کے حالات پوچھے۔<sup>۱</sup> اخیر میں تمام ملک کے دورے کا بھی ارادہ کیا تھا، اور فرماتے تھے کہ ایک سال متصل دورہ کروں گا، رعایا خود مجھ تک پہنچ نہیں سکتی اور عمال ان کی ضروریات کو مجھ تک نہیں پہنچاتے۔ دو مہینہ شام میں، دو مہینہ جزیرہ میں، دو مہینہ مصر میں، دو مہینہ بحرین میں، دو مہینہ کوفہ میں اور دو مہینہ بصرہ میں قیام کروں گا۔ لیکن صرف شام کے دورہ کی نوبت آئی۔ صدقہ میں جو جانور آتے تھے، ان کی نگرانی اور حفاظت خود فرماتے تھے، ایک دن سخت لو چل رہی تھی اور زمین پر انگارے بچھے ہوئے تھے، اسی حالت میں حضرت عثمان ؓ نے دیکھا کہ وہ دو اونٹوں کو ہانکے ہوئے لے جا رہے ہیں، پوچھا کہ آپ اس وقت گھر سے کیوں نکلے؟ بولے صدقہ کے دو اونٹ چھوٹ گئے تھے، میں نے خیال کیا کہ ان کو چراگاہ میں پہنچاؤں۔ ایک روز صدقہ کے اونٹ آئے تو سر پر چادر ڈال لی اور تپتی ہوئی زمین پر کھڑے ہو کر حضرت علی کرم اللہ وجہہ سے اس کا حلیہ قلمبند کروا لیا حضرت عثمان ؓ بھی موجود تھے، حضرت علی کرم اللہ وجہہ نے ان کی طرف مخاطب ہو کر فرمایا کہ ”حضرت شعیب کی لڑکی نے حضرت موسیٰ کی نسبت کہا تھا۔

ان خیر من استاجرت القوی الامین  
جس کو تم نے ملازم رکھا ہے وہ قوی اور امین ہے۔

لیکن وہ قوی امین یہ ہیں۔<sup>۲</sup>

ایک دن صدقہ کے اونٹوں کے بدن پر تیل لگا رہے تھے، ایک شخص نے کہا ”اے امیر المومنین کسی غلام کے معلق یہ کام کر دیا ہوتا۔“ بولے ”مجھ سے بڑھ کر کون غلام ہو سکتا ہے؟ جو شخص مسلمانوں کا دالی ہے وہ مسلمانوں کا غلام ہے۔“<sup>۳</sup>

بازار کی نگرانی کا خاص اہتمام رکھتے تھے، اگرچہ اس کام کیلئے حضرت عبداللہ ؓ اور حضرت سائب ابن زید ؓ کو خاص طور پر مقرر کر دیا تھا۔<sup>۴</sup> لیکن خود بھی بازار کا گشت لگایا کرتے تھے۔ ایک دن بازار سے گزرے تو دیکھا کہ ایک نئی دکان کھلی ہے اسکو توڑ ڈالا، اگر تاجر

۱: مؤطا امام مالک کتاب الاقصیۃ القضاء فیمن ارتد عن الاسلام۔

۲: طبری صفحہ ۷۳۸۔

۳: اسد الغابہ تذکرہ حضرت عمرؓ۔

۴: کنز العمال جلد ۳ صفحہ ۱۶۴۔

۵: مؤطا امام مالک کتاب البیوع۔

ایک جگہ جمع ہو جاتے تو ان کو کوڑے مارتے اور کہتے کہ راستہ نہ بند کرو۔<sup>۱</sup>  
ایک دن بازار سے گذرے، حضرت عاتب بن ملبعہ ؓ کو دیکھا کہ منقے بیچ رہے ہیں  
بولے یا بھاؤ بڑھاؤ یا اس کو اٹھا کر بازار سے لے جاؤ۔<sup>۲</sup>

بیت المال سے مسلمانوں کے جو وظائف مقرر تھے ان کے گھروں پر جا جا کر تقسیم کر  
آتے تھے، ہشام کعمی کا بیان ہے کہ وہ ہاتھ میں قبیلہ خزاعہ کا رجر لے لیتے تھے، پھر وہاں سے  
مقام قدیمہ میں جا کر ہر باکرہ و شیبہ عورت کو اس کا وظیفہ خود اس کے ہاتھ میں دے دیتے تھے  
پھر وہاں سے مقام عفان میں آکر وظائف تقسیم فرماتے تھے۔<sup>۳</sup>

حضرت عثمان ؓ نے بھی اس سنت کو قائم رکھا تھا، مسند امام احمد بن حنبل میں ہے کہ  
وہ منبر پر تھے اور موزن اقامت کہہ رہا تھا، لیکن وہ اس حالت میں بھی لوگوں کے حالات اور بازار  
کا رخ پوچھ کر رہے تھے۔

حضرت علی کرم اللہ وجہہ بھی اسی جوش و خروش کے ساتھ فرائض خلافت ادا فرماتے  
تھے۔ استیعاب میں ہے کہ ہاتھ میں درہ لئے ہوئے بازاروں میں گھومتے رہتے تھے اور لوگوں کو  
پرہیز گاری، سچائی، حسن معاملت اور پورے پورے ناپ جوکھ کی ترغیب دیتے تھے، ایک دن  
بازار میں گئے، دیکھا کہ ایک لونڈی ایک خرمہ فروش کی دکان پر رو رہی ہے، بولے کیا حال ہے؟  
بولی اس نے ایک درہم پر میرے ہاتھ کھجور فروخت کی، لیکن میرے آقا نے اس کو واپس کر دیا  
اب وہ پھیرنے پر راضی نہیں ہوتا۔ انہوں نے سفارش کی کہ کھجور لے لو اور اس کے دام واپس  
دے دو، اس نے ان کو دھکیل دیا، لوگوں نے کہا ”کچھ خبر ہے۔ یہ امیر المومنین ہیں۔“ اب اس  
نے اس کی کھجور واپس کر دی اور کہا کہ ”مجھ سے راضی ہو جائیے۔“ بولے ”اگر لوگوں کا حق پورا  
پورا دو گے تو مجھ سے زیادہ تم سے کون راضی ہوگا۔“<sup>۴</sup>

ایک دن بازار سے گذرے، دیکھا کہ لوگ اپنی اپنی جگہ چھوڑ کر آگے بڑھ گئے ہیں  
بولے ”کسی کو یہ اختیار نہیں ہے، مسلمانوں کے بازار نمازیوں کے مصلے کی طرح ہیں، جو لوگ  
آج آگے بڑھ گئے ہیں وہ کل اس کو چھوڑ دیں۔“<sup>۵</sup>

دیانت

خلفاء کی حفاظت میں سب سے زیادہ گراں قیمت چیز بیت المال تھا، دنیوی بادشاہ سلطنت کا  
مال اپنے اوپر بیدریغ صرف کرتے ہیں، لیکن صحابہ کرام ؓ نے اس خزانہ الہی کو اس دیانت

۱: کنز العمال ص ۱۷۶۔ ۲: مسند جلد ۱ ص ۲۱۔ ۳: فتوح البلدان ص ۵۷۔

۴: مسند جلد ۱ ص ۳۷۳۔ ۵: استیعاب تذکرہ حضرت علی کرم اللہ وجہہ۔

۶: الریاض النضرۃ فی مناقب العشرہ ص ۲۳۱۔ ۷: کنز العمال جلد ۳ ص ۱۷۶۔

کے ساتھ حفاظت کی کہ اپنے مصارف سے زیادہ اس میں سے ایک حصہ نہیں لیا۔  
حضرت ابو بکر ؓ نے فرائض خلافت کی مصروفیت کی بناء پر بیت المال سے وظیفہ لیا تو اس کے ساتھ یہ تصریح کر دی کہ اس کے بعد ان کی تجارت کی آمدنی بیت المال میں منتقل ہو جائے گی۔

فسياكل آل ابی بكر من هذا المال ويحزق للمسلمين۔<sup>۱</sup>  
اب آل ابو بكر اس مال سے وجہ معاش لے گی اور مسلمانوں کیلئے پیشہ کرے گی۔  
لیکن انتقال کے وقت وظیفہ کی رقم بھی واپس کر دی۔<sup>۲</sup>  
حضرت عمر ؓ کی حیثیت اس سے زیادہ نہ تھی کہ وہ مسلمانوں کے ایک مزدور تھے اس لئے بیت المال سے صرف اسی قدر لیتے تھے، جتنا ایک مزدور کو لینا چاہئے، اسد الغابہ میں ہے۔  
ونزل نفسه بمنزلة الاجير وكاحاد المسلمين في بيت المال۔<sup>۳</sup>  
انہوں نے اپنا بیت المال سے صرف اس قدر لیا جس قدر ایک مزدور اور مسلمانوں کے عام افراد کا حق تھا۔

انہوں نے اپنے طرز عمل سے ہر موقع پر ثابت کیا کہ بیت المال مسلمانوں کا مشترکہ خزانہ ہے۔ خود ان کا اس میں کچھ حق نہیں ہے، چنانچہ انہوں نے ایک بار حضرت حذیفہ ؓ کو لکھا کہ مسلمانوں کے وظیفے تقسیم کر دو۔ انہوں نے جواب دیا کہ وظیفے تقسیم ہو چکے، لیکن بہت سا مال بچ گیا ہے، حضرت عمر ؓ نے ان کو دوبارہ لکھا کہ یہ بھی مسلمانوں میں تقسیم کر دو، ایک بار حج کو گئے تو آمد و رفت میں ۸۰ درہم صرف ہو گئے، ان کو اس قدر افسوس ہوا کہ ہاتھ پر ہاتھ مارتے تھے اور کہتے تھے، یہ عمر اور آل عمر کا مال نہیں ہے۔<sup>۴</sup>

ما اخلقنا ان تكون قد اسرفنا في مال الله تعالى۔<sup>۵</sup>

یہ کس قدر نامناسب بات ہے کہ ہم نے اللہ تعالیٰ کے مال میں فضول خرچی کی ہے۔  
ایک بار بیمار ہوئے اور دوا کیلئے شہد کی ضرورت پیش آئی، بیت المال میں شہد کا پیسا تھا۔ مسجد میں تشریف لائے اور منبر پر چڑھ کر تمام مسلمانوں کی طرف خطاب کر کے کہا کہ ”اگر آپ لوگ اجازت دیں تو یہ شہد لے لوں ورنہ وہ مجھ پر حرام ہے۔“<sup>۶</sup>  
ایک بار تمام مصارف کے بعد کچھ مال بچ گیا تو لوگوں سے مشورہ کیا کہ اب یہ کہاں خرچ کیا جائے؟، لوگوں نے کہا امیر المومنین ہم نے آپ کو زراعت و تجارت کے کاروبار سے روک دیا

۱: بخاری کتاب البیوع۔ ۲: طبری صفحہ ۱۲۴۳۔

۳: اسد الغابہ جلد ۲ صفحہ ۷۱۔ ۴: فتوح الہدای ص ۵۸۔

۵: اسد الغابہ جلد ۲ صفحہ ۷۲۔ ۶: نزہت الابرار فی الاسامی و مناقب الاخذ تذکرہ حضرت عمرؓ۔



ہے۔ اب وہ آپ کا مال ہے۔“ انہوں نے حضرت علی کرم اللہ وجہہ کی طرف مخاطب ہو کر فرمایا کہ تم کیا کہتے ہو، انہوں نے کہا ”لوگوں نے آپ کا نام لیا ہے۔“ بولے ”تمہیں کہو۔“ انہوں نے کہا ”ایک دن آپ میرے ساتھ رسول اللہ ﷺ کی خدمت میں گئے تو ہم نے آپ ﷺ کو افسردہ پایا دوسرے روز گئے تو آپ ﷺ خوش تھے، ہم نے وجہ پوچھی تو آپ ﷺ نے فرمایا کہ پہلے دن میرے پاس صدقے کے دو دنار رہ گئے تھے۔ اسلئے میں رنجیدہ تھا اور آج میں نے ان کو تقسیم کر دیا اس لئے خوش ہوں۔“ حضرت عمر رضی اللہ عنہ نے فرمایا ”تم نے سچ کہا میں دنیا و آخرت دونوں میں تمہارا شکر گزار رہوں۔“<sup>۱</sup>

خلافت کے بعد وہ خود مسلمانوں کے ہو گئے تھے اور اپنی ذاتی حیثیت فنا کر دی تھی اس لئے ان کو جو کچھ ملتا تھا اس کو یا تو بیت المال میں داخل کر دیتے تھے یا اس کے قبول کرنے سے انکار کر دیتے تھے۔

ایک بار شاہ روم کا قاصد آیا تو ان کی بی بی نے ایک اشرفی کا عطر خریدا اور اس کو شیشی میں بھر کر شاہ روم کی بی بی کے پاس ہدیہ بھیجا، اس نے ان شیشوں کو جواہرات سے بھر کر واپس کر دیا۔ حضرت عمر رضی اللہ عنہ نے یہ جواہرات دیکھے تو ان کو فروخت کر کے ایک دینار اپنی بی بی کو واپس کر دیا، بقیہ رقم بیت المال میں داخل کر دی۔

ایک بار حضرت عبداللہ بن عمر رضی اللہ عنہ نے چراگاہ میں اونٹوں کو چرا کر خوب فربہ کیا اور بازار میں بیچنے کیلئے لائے، حضرت عمر رضی اللہ عنہ نے دیکھا تو کہا کہ ”اے امیر المومنین کے بیٹے یہاں آؤ“ وہ آئے تو کہا کہ ”امیر المومنین کا بیٹا سمجھ کر لوگوں نے تمہارے اونٹوں کو خوب کھلایا پلایا ہے اس المال لے لو بقیہ اونٹوں کو بیت المال میں داخل کر دو۔“

ایک بار حضرت ابو موسیٰ اشعری رضی اللہ عنہ نے ان کی بی بی عاتکہ رضی اللہ عنہا کے پاس ہدیہ ایک چادر بھیجی۔ انہوں نے اس کو بلا کر سخت تہتک کیا اور چادر کو ان کے اوپر پھینک دیا کہ ہم کو اس کی ضرورت نہیں۔<sup>۲</sup>

حضرت علی کرم اللہ وجہہ کی دیانت کا یہ حال تھا کہ ایک بار ان کے پاس اصہبان سے کچھ مال آیا جس میں ایک روٹی بھی تھی، انہوں نے مال کے ساتھ روٹی کے بھی سات ٹکڑے کئے۔ ہر حصہ پر ایک ایک ٹکڑا روٹی کا رکھا، پھر قرعہ ڈالا کہ کس کو دیا جائے۔

ایک دن بیت المال کا کل مال تقسیم کر کے اس میں جھاڑو دلوائی، پھر اس میں نماز پڑھی تاکہ قیامت کے دن لوگ ان کی دیانت کی شہادت دیں۔

ان کو جو چیزیں ہدیہ ملتی تھیں وہ ان کو بھی بیت المال میں داخل کر دیتے تھے، ایک دن انہوں نے ایک عطر کی شیشی دکھا کر کہا کہ ”یہ مجھے ایک دہقان نے ہدیہ دی ہے۔“ پھر بیت المال میں آئے اور اس میں جو کچھ عطر تھا انڈیل دیا، اور فرمایا ”کامیاب ہے وہ شخص جس کے پاس ایک قوسرہ ہو اور وہ روز اس کو کھائے۔“

ایک بار کسی رئیس نے حضرت حسن و حضرت حسین علیہما السلام کو دو چادریں ہدیہ دیں، حضرت علی کرم اللہ وجہہ جمعہ کا خطبہ دے رہے تھے، چادروں پر نظر پڑ گئی تو پوچھا کہ یہ کہاں سے ملیں؟ انہوں نے واقعہ بتایا تو ان کو بیت المال میں داخل کر دیا۔ ایک بار اصہبان نے ان کے پاس بہت سامان اور سامان آیا انہوں نے اس کو چند دیانت دار لوگوں کی حفاظت میں رکھوا دیا۔ اس میں سے حضرت ام کلثوم رضی اللہ عنہا نے ایک مشکیزہ شہد اور ایک مشکیزہ گھی منگوا لیا، حضرت علی کرم اللہ وجہہ نے آکر گنا تو دو مشکیزوں کی کمی معلوم ہوئی، انہوں نے پوچھا تو حفاظت کرنے والوں نے کہا ”ان کا حال نہ پوچھئے ہم ان کو لادیتے ہیں۔“ بولے ”تم کو اصل واقعہ بیان کرنا پڑے گا۔“ انہوں نے کہا ”ہم نے ام کلثوم کو دے دیا۔“ چنانچہ فرمایا ”میں نے تو یہ حکم دیا تھا کہ مسلمانوں کو تقسیم کر دو اور تم نے ام کلثوم کو دے دیا، چنانچہ اسی وقت وہ مشکیزے اٹھوا منگوائے اور ان میں سے جو کچھ صرف ہو چکا تھا اس کی قیمت لگوائی تو معلوم ہوا کہ ۳ درہم کی کمی آئی ہے، حضرت ام کلثوم رضی اللہ عنہا کے یہاں سے ۳ درہم منگوائے اور مشکیزوں کو تمام مسلمانوں میں تقسیم کر دیا۔“

یہی دیانت تھی جس نے صحابہ ؓ کے دور خلافت میں جمہوری روح پھونک دی تھی۔ شخصیت درحقیقت بددیانتی، خود غرضی اور عیش پرستی کا نتیجہ ہے، خود غرض لوگ صرف اس بنا پر شخصیت کی حمایت کرتے ہیں کہ سلطنت کے تمام اختیارات، سلطنت کی تمام دولت اور سلطنت کے تمام مداخل و مخارج ان کے ہاتھ میں آجائیں اور وہ مطلق العنانی کے ساتھ مزے اڑائیں، لیکن جو لوگ دیانت کے ساتھ حکومت کرنا چاہتے ہیں وہ تمام دنیا کو خود امور سلطنت میں شرکت کی دعوت دیتے ہیں، تاکہ ان کے سر کا بوجھ ہلکا ہو جائے اور ان کی ذمہ داریاں بہت سے لوگوں پر تقسیم ہو جائیں، صحابہ کرام ؓ اسی اصول پر حکومت کرنا چاہتے تھے۔ اس لئے وہ خود تمام مسلمانوں کو امور خلافت میں شرکت کی دعوت دیتے تھے۔ حضرت عمر ؓ نے خراج کے تعین کے متعلق تمام صحابہ ؓ کو مشورے کیلئے بلایا تو یہ الفاظ فرمائے۔

انی لم ازع حکم الا لان نشتر کوافی امانتی۔

۱: استیعاب تذکرہ حضرت علی کرم اللہ وجہہ۔

۲: نزہۃ الابراہیم تذکرہ حضرت علی کرم اللہ وجہہ۔ ۳: کتاب الخراج صفحہ ۱۳۔

میں نے آپ لوگوں کو صرف اسلئے تکلیف دی ہے کہ آپ میری لمانت میں شریک ہوں۔

## مساوات

جب کہ تمام عرب و عجم نے سیادت و حکومت کے ذریعہ سے دنیا کو اپنا غلام بنالیا تھا، اسلام نے صرف تقویٰ و طہارت کو انسان کا اصلی شرف قرار دیا اور قرآن مجید نے تمام دنیا کے خلاف یہ صدا بلند کی۔

اِنْ اَكْرَمَكُمْ عِنْدَ اللّٰهِ عَتَقْنَكُمْ

تم میں زیادہ شریف وہ ہے جو سب سے زیادہ پرہیزگار ہے۔

صحابہ کرام ؓ کو اگرچہ خلافت الہی نے اس شرف سے بھی ممتاز کیا جو روم و ایران کا سب سے بڑا ذریعہ تفوق و امتیاز تھا، تاہم انہوں نے صرف مذہب و اخلاق ہی کو اپنا اصلی شرف خیال کیا، حضرت عمر بن الخطاب ؓ کا قول ہے۔

کرم المومن تقواہ و دینہ و حسبہ و مروئہ و خلقہ<sup>۱</sup>

مسلمان کا اصل مایہ شرف اس کا تقویٰ ہے اس کا دین ہے اس کا حسب ہے، اس کی مروءت ہے اور اس کا خلق ہے۔

اس خیال کا یہ نتیجہ تھا کہ سیاسی حیثیت سے خلیفہ وقت خود اپنے آپ کو تمام لوگوں کے برابر سمجھتا تھا اور ہر شخص کے ساتھ مساویانہ برتاؤ کرتا تھا۔

ایک دن حضرت عمر ؓ امور خلافت میں مشغول تھے کہ اسی حالت میں ایک آدمی آیا اور کہا کہ ”اے امیر المومنین مجھ پر فلاں شخص نے ظلم کیا ہے۔“ انہوں نے اس پر کوڑا اٹھایا اور کہا کہ ”جب میں فصل مقدمات کیلئے بیٹھتا ہوں تو تم لوگ نہیں آتے اور جب خلافت کے دوسرے کاموں میں مشغول ہوتا ہوں تو دلاوری کیلئے آتے ہو۔“ وہ ناراض ہو کر چلا تو خود اسے بلایا اور اس کے سامنے اپنا کوڑا ڈال دیا اور کہا کہ ”مجھ سے قصاص لو۔“ اس نے کہا ”نہیں میں خدا کیلئے معاف کرتا ہوں۔“ بولے ”اگر خدا کیلئے معاف کرتے ہو تو خیر ورنہ اگر میرے لئے درگزر کرتے ہو تو مجھے بتادو۔“ اس نے کہا ”نہیں خدا کیلئے۔“<sup>۲</sup>

اگر کبھی امراء و عمال انکے ساتھ اس قسم کا برتاؤ کرتے جو ان میں اور عام مسلمانوں میں تفریق و امتیاز پیدا کرتا تو سخت برہم ہوتے اور اسکو تہدید فرماتے ایک بار حضرت عتبہ بن فرقد ؓ نے انکی خدمت میں نہایت تکلف کیساتھ ایک لذیذ غذا بھیجی، فرمایا کل مسلمان یہی کھاتے ہیں۔ جواب ملا نہیں، بولے تو پھر مجھے بھی نہیں چاہئے، اسکے بعد ان کو لکھا کہ یہ تمہاری اور تمہارے

۱: مؤطا امام مالک کتاب الجہاد باب الشہداء فی سبیل اللہ۔

۲: اسد الغابہ تذکرہ حضرت عمرؓ۔

باپ کی کمائی نہیں ہے، تمام مسلمانوں کو بی کھلاؤ جو خود کھاتے ہو اور عیش پرستی سے بچو۔<sup>۱</sup>

ایک بار حضرت عبداللہ ؓ اور حضرت عبید اللہ بن عمر ؓ عراق کی کسی مہم میں شریک ہوئے۔ پلٹ کر بصرہ آئے تو حضرت ابو موسیٰ اشعری ؓ نے جو وہاں کے گورنر تھے، نہایت جوش کیساتھ انکا خیر مقدم کیا اور کہا کہ ”اگر میں آپ دونوں صاحبوں کو کوئی فائدہ پہنچا سکتا تو میں ضرور پہنچاتا، یہاں میرے پاس تھوڑا سا صدقہ کامل ہے جس کو امیر المومنین کی خدمت میں بھیجنا چاہتا ہوں، آپ لوگ یہاں اس روپیہ سے اسباب تجارت خرید لیں اور مدینہ جا کر اسکو فروخت کریں، جو نفع حاصل ہو، اس کو خود لیں اور اصل مال امیر المومنین کے حوالے کر دیں۔“ یہ کہہ کر روپیہ انکے حوالہ کر دیا اور حضرت عمر ؓ کو اسکی اطلاع دے دی، ان دونوں صاحبوں نے اس پر عمل کیا، لیکن جب روپیہ لے کر حضرت عمر ؓ کی خدمت میں حاضر ہوئے تو انہوں نے پوچھا کیا ابو موسیٰ نے کل فوج کے ساتھ یہی معاملہ کیا ہے؟ بولے نہیں، فرمایا ”میرا کاسبجھ کر تمہارے ساتھ یہ رعایت کی ہے، اصل اور نفع دونوں دے دو۔“<sup>۲</sup>

ایک انہوں نے اپنے غلام کو مکاتب بنایا، اس نے کہا کہ ”اگر اجازت ہو تو میں عراق کو جاؤں۔“ بولے ”مکاتب ہونے کے بعد جہاں چاہو جاسکتے ہو۔“ وہ رولہ ہوا تو اور چند غلاموں نے اسکی رفاقت کرنا چاہی اور کہا کہ ”امیر المومنین سے ایک خط لے لو کہ تمام مسلمان ہمارے ساتھ عزت سے پیش آئیں۔“ اس کو اگرچہ معلوم تھا کہ یہ درخواست ان کو ناگوار ہوگی تاہم اس نے یہ گزارش کی، ڈانٹ کر فرمایا ”تم لوگوں پر ظلم کرنا چاہتے ہو۔ تم تمام مسلمانوں کے برابر ہو۔“<sup>۳</sup>

اس طرز عمل نے تمام قوم میں مساوات کی روح پھونک دی تھی، اس لئے اگر کوئی شخص خافہ کے ساتھ کسی قسم کا غیر مساویانہ برتاؤ کرتا تھا تو تمام لوگ برہم ہو جاتے تھے، حضرت امیر معاویہ ؓ پہلی بار شام سے حج کو آئے تو ایک شخص نے کہا کہ ”السلام علیک ایہا الامیر ورحمۃ اللہ“ تمام اہل شام بگڑ گئے اور کہا کہ یہ منافق کون ہے جو صرف امیر المومنین کو سلام کرتا ہے۔<sup>۴</sup>

### زہد و تواضع

سلاطین و امراء کے جاہ و جلال سے اگرچہ انسان دفعتاً مرعوب ہو جاتا ہے لیکن حقیقی اطاعت اور اصلی محبت صرف زہد و تواضع سے پیدا ہو سکتی ہے، صحابہ کرام ؓ کے دور

۱۔ مسلم کتاب اللباس والزیۃ باب تحریم استعمال انالذہب والفضۃ۔

۲۔ مؤطا امام مالک کتاب البیوع باب ما جاء فی القراض۔

۳۔ طہاوی کتاب الکاتب فی الوضیع عن الکاتب بیجہ۔

۴۔ اب المفرد باب المسلم علی الامیر۔

خلافت میں اگرچہ دنیا نے ان کے سامنے اپنے خزانے اگل ذئے تاہم انہوں نے اپنی قدیم سادگی اور خاکساری کو ہمیشہ قائم رکھا۔ اس لئے عرب کی غیور طبیعتوں کو ان کی اطاعت اور فرمانبرداری سے کبھی عار و استنکاف نہیں ہوا۔

حضرت ابو بکر ؓ خلافت سے پہلے بکریاں دوہا کرتے تھے، منصب خلافت سے ممتاز ہوئے تو ایک چھو کرے نے کہا ”اب وہ ہماری بکریاں نہ دوہیں گے۔“ انہوں نے سنا تو بولے ”خدا کی قسم ضرور دوہوں گا۔ خدا نے چاہا تو خلافت میری قدیم حالت میں کوئی تغیر نہ پیدا کرے گی۔“ چنانچہ امور خلافت کو بھی انجام دیتے تھے اور ان کی بکریاں بھی دوہتے تھے، بلکہ اگر ضرورت ہوتی تھی تو ان کو چرا بھی لاتے تھے۔

ایک دن انہوں نے پیئے کا پانی مانگا تو لوگ شہد کا شربت لائے، پیالے کو منہ سے لگا کر ہٹا لیا اور رونے لگے، جو لوگ پاس بیٹھے ہوئے تھے، وہ بھی رو پڑے، تھوری دیر کیلئے چپ ہو گئے پھر دوبارہ رونا شروع کیا، لوگوں نے پوچھا آخر آپ کیوں روئے؟ فرمایا میں ایک دن رسول اللہ ﷺ کے ساتھ تھا، میں نے دیکھا کہ آپ ﷺ کسی آدمی کو دھکیل رہے ہیں حالانکہ کوئی شخص آپ ﷺ کے پاس نہ تھا، میں نے پوچھا یہ آپ ﷺ کس کو دھکیل رہے ہیں؟ فرمایا دنیا میرے سامنے مجسم ہو کر آئی تھی میں نے اس سے کہا کہ میرے پاس سے ہٹ جاؤ وہ ہٹ گئی، پھر دوبارہ آئی اور کہا کہ آپ ﷺ مجھ سے بچ کر نکل جائیں تو نکل جائیں لیکن آپ ﷺ کے بعد کے لوگ مجھ سے نہیں بچ سکتے۔“ مجھے یہی واقعہ یاد آگیا اور میرے دل میں خوف پیدا ہوا کہ وہ کہیں مجھ سے چٹ نہ جائے۔<sup>۱</sup>

حضرت عمر ؓ کسریٰ و قیصر کے خزانے کے کلید بردار تھے، لیکن زہد و تواضع کا یہ حال تھا کہ ایک دن انہوں نے پیئے کا پانی مانگا، لوگ شہد کا شربت لائے، پیالے کو ہاتھ پر رکھ کر تین بار فرمایا کہ ”اگر پی اوں تو اس کی مٹھاس چلی جائے گی اور کئی (عذاب) باقی رہ جائے گی۔“ یہ کہہ کر ایک آدمی کو دے دیا اور وہ اس کو پی گیا۔

ایک بار ان کے پاس حضرت عتبہ بن فرقد ؓ آئے دیکھا کہ زیتون کے تیل کے ساتھ روٹی کھا رہے ہیں۔ حضرت عمر ؓ نے ان کو بھی شریک طعام کر لیا، لیکن یہ لقمہ ہائے خشک ان کے گلے سے نہ اترے، وہ عیش و طرب کے ساز و برگ دیکھ چکے تھے۔ بولے ”یا امیر المؤمنین آپ کو میدے سے رغبت ہے؟“ فرمایا ”کل مسلمانوں کو مل سکتا ہے۔“ انہوں نے کہا: ”نہیں۔“ کیا تم چاہتے ہو کہ میں دنیا ہی میں کھانے پیئے کا مزہ اڑا لوں؟

”ایک دن حضرت حفصہ رضی اللہ عنہا کے یہاں آئے، انہوں نے سالن میں زیتون کا تیل ڈال کر سامنے رکھ دیا بولے۔ ”ایک برتن میں دو دو سالن، تادم مرگ نہ کھاؤں گا“۔<sup>۱</sup>  
عین زمانہ خلافت میں ان کے سامنے کھجوریں رکھ دی جاتی تھیں اور وہ سڑی گلی کھجوریں تک اٹھا کر کھا جاتے تھے۔<sup>۲</sup>

لباس اس سے بھی زیادہ سادہ تھا، حضرت انس بن مالک رضی اللہ عنہ کا بیان ہے کہ میں نے زمانہ خلافت میں دیکھا کہ ان کے کرتے کے مونڈھے پر تہ بہ تہ پیوند لگے ہوئے ہیں۔<sup>۳</sup>  
جاہ و جلال کے موقعوں پر بھی یہی سادگی قائم رہتی تھی، شام کے دورے کو گئے تو شہر کے قریب پہنچ کر اپنے اونٹ پر غلام کو سوار کرا دیا اور خود غلام کے اونٹ پر سوار ہو لئے، لوگ استقبال کیلئے چشم برلا تھے، قریب پہنچے تو حضرت سالم رضی اللہ عنہ نے لوگوں کو اشارے سے بتایا کہ امیر المومنین یہ ہیں۔ لوگ تعجب سے باہم کاناپھوسی کرنے لگے، فرمایا ”ان کی نگاہیں اہل عجم کے جاہ و چشم کو ڈھونڈ رہی ہیں۔“<sup>۴</sup>

ایکے کو گئے تو اونٹ پر بیٹھے بیٹھے گاڑھے کی قمیض پھٹ گئی، اس لئے وہاں کے پادری کو دے دیا کہ اس کو دھو کر پیوند لگا دے، وہ قمیض میں پیوند لگا کر لایا تو اس کے ساتھ خود اپنی طرف سے ایک نئی قمیض بھی دی، لیکن انہوں نے یہ کہہ کر واپس کر دی کہ ”میری قمیض پسینہ خوب جذب کرتی ہے۔“<sup>۵</sup>

ایک دن منبر پر چڑھ کر فرمایا کہ ”ایک دن وہ تھا کہ میں اپنی خالہ کی بکریاں چرایا کرتا تھا اور وہ اسکے عوض میں مٹھی بھر کھجور دے دیا کرتی تھیں، آج میرا یہ زمانہ ہے۔“ یہ کہہ کر منبر سے اتر آئے، حضرت عبدالرحمن بن عوف رضی اللہ عنہ نے کہا یہ تو آپ نے اپنی تنقیص کی، بولے ”تہائی میں میرے دل نے کہا کہ تم امیر المومنین ہو تم سے افضل کون ہو سکتا ہے۔ اس لئے میں نے چاہا کہ اس کو اپنی حقیقت بتا دوں۔“<sup>۶</sup>

ان کے دروازے پر دربان اور پہرے دار نہ تھے۔<sup>۷</sup> وہ خود اپنے چہرے اسی تھے، جہاں ضرورت ہوتی تھی، خود چلے جاتے تھے اور کام انجام دے کر چلے آتے تھے، ایک دن حضرت زید بن ثابت رضی اللہ عنہ کے پاس آئے، لونڈی ان کے بالوں سے جو میں نکال رہی تھی، انہوں نے اس کو ہٹانا چاہا بولے ”رہنے بھی دو۔“ انہوں نے کہا ”یا امیر المومنین اگر آپ بلوا بھیجتے تو میں خود حاضر

۱: اسد الغابہ تذکرہ حضرت عمرؓ۔ ۲: مؤطا امام مالک کتاب الجامع باب جامع ماجاء فی الطعام والشراب۔

۳: مؤطا امام مالک کتاب الجامع باب ماجاء فی لبس الثياب۔

۴: مؤطا امام محمد باب الزہد والتواضع۔ ۵: طبری صفحہ ۲۵۲۳۔

۶: نزہۃ الارباب تذکرہ حضرت عمرؓ۔ ۷: طبری صفحہ ۲۵۵۸۔

ہوتا۔“ بولے ”ضرورتاً تو مجھ کو تھی۔“

حضرت عثمان رضی اللہ عنہ اگرچہ بذات خود دولت مند تھے، لیکن زمانہ خلافت میں نہایت سادہ زندگی بسر فرماتے تھے، مسجد میں سرہانے چادر رکھ کر لیٹ جاتے تھے، اٹھتے تھے تو بدن میں کنکریوں کے چھنے کے نشان نظر آتے تھے، لوگ دیکھتے تھے تو کہتے تھے کہ امیر المومنین ہیں۔<sup>۱</sup> حضرت علی کرم اللہ وجہہ کو رسول اللہ صلی اللہ علیہ وسلم نے ابو تراب کا خطاب عطا فرمایا تھا اور خاکساری نے ان کو اس لقب کا صحیح مصداق بنادیا تھا، تمام لوگ ان کی خدمت و اطاعت کو اپنا فخر سمجھتے تھے، لیکن وہ خود بازار سے اپنا سودا سلف خرید کر لاتے تھے، ایک دن بازار میں کھجوریں خریدیں اور خود اٹھا کر لے چلے، ایک آدمی نے کہا یا امیر المومنین میں پہنچا دوں، بولے ”بچوں کا باپ ہی اس کا زیادہ مستحق ہے۔“<sup>۲</sup>

زہد و تورع کا یہ حال تھا کہ اپنے لئے کبھی اینٹ پرائنٹ اور شہتیر پر شہتیر نہیں رکھی، یعنی گھر نہیں بنایا، بیت المال میں جو کچھ آتا اسی وقت تقسیم کر دیتے اور کہتے کہ اے دنیا مجھے فریفتہ نہ کر۔<sup>۳</sup> لباس نہایت سادہ پہنتے تھے، ایک شخص نے دیکھا کہ ان کے بدن پر ایک پھٹی پرانی قمیض ہے۔ جب آستین کھینچی جاتی ہے تو ناخن تک پہنچ جاتی ہے، اور چھوڑ دی جاتی ہے تو سکر کر نصف کلائی تک جاتی ہے، اسی سادہ لباس میں فرائض خلافت ادا کرنے کیلئے بازاروں میں پھرا کرتے تھے، ایک شخص کا بیان ہے کہ ”میں نے دیکھا کہ گاڑھے کا تہ بند باندھے ہوئے اور گاڑھے کی چادر اوڑھے ہوئے بازار میں پھر رہے ہیں، ہاتھ میں درہ ہے اور لوگوں کو سچائی اور حسن معاملہ کا حکم دے رہے ہیں، لیکن بعض اوقات یہ سادہ لباس بھی بہ مشکل میسر ہوتا تھا، ایک دن منبر پر چڑھ کر فرمایا کہ ”میری تلوار کون خریدتا ہے؟ اگر میرے پاس تہ بند کے دام ہوتے تو میں اس کو نہ فروخت کرتا۔“ ایک شخص نے اٹھ کر کہا ”ہم آپ کو تہ بند کی قیمت قرض دیتے ہیں۔“<sup>۴</sup> دربان اور پہریدار کا جھگڑا نہیں رکھا تھا تنہا اٹھتے اور مسجد کو چلے جاتے۔<sup>۵</sup>

ایشار

خلافت الہی ایک خوان نعمت ہے جس کو اللہ تعالیٰ خود اپنے ہاتھ سے دنیا کے سامنے چن دیتا ہے، لیکن بد بخت لوگ تمام دنیا کو بھوکا رکھتے ہیں اور خود اپنا پیٹ بھرتے ہیں مگر خدا کے برگزیدہ بندے پہلے تمام دنیا کو کھلاتے ہیں پھر جو کچھ بچ رہتا ہے خود کھاتے ہیں، صحابہ کرام رضی اللہ عنہم

۱: اب المفرد باب من کانتہ لدحاجة فهو احق ان یذهب الیہ۔

۲: الریاض النضرۃ صفحہ ۱۱۱۔ ۳: اب المفردات الکبر۔

۴: اسد الغابہ تذکرہ حضرت علی کرم اللہ وجہہ۔

۵: استعاب تذکرہ حضرت علی کرم اللہ وجہہ۔



تعالیٰ کے برگزیدہ بندے تھے، اس لئے انہوں نے اس خوانِ نعمت کو تمام دنیا کیلئے وسیع اور اپنے لئے تنگ کر دیا تھا۔

ایک بار حضرت عمر ؓ نے مدینہ کی عورتوں میں چادر تقسیم فرمائی۔ ایک عمدہ چادر وہ گئی تو کسی نے کہا ”اپنی بی بی ام کلثوم کو دے دیجئے۔“ بولے ”ام سلیط اس کی زیادہ مستحق ہیں کیونکہ وہ غزوہ احد میں مشک بھر بھر کر پانی لاتی تھیں اور ہم کو پلاتی تھیں۔“<sup>۱</sup>

ایک دن مسلمانوں کو حلے تقسیم فرما رہے تھے۔ ایک نہایت عمدہ حلہ نکالا تو لوگوں نے کہا ”حضرت عبداللہ بن عمر ؓ کو دے دیجئے۔“ بولے ”نہیں مہاجر بن سعید، ابن عتاب یا سلیط بن سلیط کو دوں گا۔“<sup>۲</sup>

انہوں نے اپنے عہد خلافت میں ازواجِ مطہرات رضی اللہ عنہن کی تعداد کے لحاظ سے نو پیالے تیار کرائے تھے اور جب میوہ یا کھانے کی کوئی عمدہ چیز آتی تو ان میں بھر کر ازواجِ مطہرات کی خدمت میں بھیجتے، لیکن سب سے آخری پیالہ حضرت حفصہ رضی اللہ عنہا کے پاس بھجواتے تھے، تاکہ جو کمی ہو وہ ان کے حصہ میں آئے۔<sup>۳</sup>

لوگوں کے وظیفے مقرر فرمائے تو لوگوں نے کہا کہ رجسٹر میں پہلے اپنا نام درج فرمائے، بولے ”نہیں اپنے آپ کو وہیں رکھوں گا جہاں مجھ کو خدا نے رکھا ہے۔“ چنانچہ قرابت دارانِ رسول ﷺ کے نام پہلے لکھوائے، اپنے بیٹے حضرت عبداللہ بن عمر ؓ کا وظیفہ حضرت اسامہ بن زید ؓ سے کم مقرر فرمایا، تو انہوں نے کہا ”وہ مجھ سے کسی چیز میں آگے نہیں رہے“ بولے ”ان کے باپ تمہارے باپ سے اور وہ تم سے رسول اللہ ﷺ کو محبوب تھے۔“<sup>۴</sup>

اسراء و عمال مقرر فرمائے تو اپنے خاندان کے کسی شخص کو کوئی عہدہ نہیں دیا ان کے خاندان میں صرف نعمان بن عدی ایک ایسے بزرگ ہیں، جن کو میان کا عامل مقرر فرمایا تھا، لیکن تھوڑے ہی دنوں کے بعد ان کو ایک جرم پر موقوف بھی کر دیا۔<sup>۵</sup>

اس سے بڑھ کر کیا ایثار نفی ہو سکتی ہے کہ اپنے بعد جن لوگوں کو خلافت کیلئے منتخب فرمایا ان میں اپنے بیٹے حضرت عبداللہ بن عمر ؓ کی نسبت صاف تصریح کر دی کہ خلافت میں ان کا کوئی حصہ نہیں، چنانچہ بخاری میں یہ واقعہ بہ تصریح مذکور ہے۔

۱: بخاری کتاب الجہاد باب عمل النساء القرب الی الناس فی الغزو۔

۲: اصباہ تذکرہ عتاب۔

۳: مؤطا امام مالک کتاب الزکوٰۃ باب جزیتہ اهل الكتاب والمحوس۔

۴: فتوح البلدان صفحہ ۶۲۔

۵: اسد الغابہ جلد ۵ صفحہ ۷۷، تذکرہ نعمان بن عدی۔



## حق پسندی

اگر خود امراء و سلاطین میں حق پسندی کا مادہ موجود نہ ہو تو رعایا کی آزادی، نکتہ چینی اور حقوق طلبی بالکل بیکار ہے، لیکن صحابہ کرام ؓ کے دور میں خود خلفاء میں حق پسندی کا اس قدر مادہ موجود تھا کہ ہر جائز نکتہ چینی کے سامنے سر تسلیم خم کر دیتے تھے، اس لئے ایک طرف تو ان نکتہ چینوں کے عملی نتائج نکلتے تھے، دوسری طرف قوم میں جائز آزادی کا مادہ پیدا ہوتا تھا، جو خلافت کے استحکام کا سب سے قوی سبب تھا۔

ایک بار حضرت عمر ؓ نے خزائن کعبہ کو تقسیم کرنا چاہا، لیکن حضرت شیبہ ؓ نے اسکی مخالفت کی اور کہا کہ آپ ایسا نہیں کر سکتے۔ رسول اللہ ﷺ اور حضرت ابو بکر ؓ آپ سے زیادہ محتاج تھے لیکن انہوں نے ایسا نہیں کیا، حضرت عمر ؓ نے تقسیم سے فوراً ہاتھ کھینچ لیا۔<sup>۱</sup> ایک بار حضرت عمر ؓ نے فرمایا کہ ”بی بی کو شوہر کی دیت میں وراثت نہیں ملتی، حضرت خنکاب ابن سفیان ؓ نے کہا نہیں اشیم انصہابی کی بی بی کو رسول اللہ ﷺ نے تحریری فرمان کے ذریعہ اس کے شوہر کی دیت دلوائی تھی، حضرت عمر ؓ نے فوراً اپنی رائے بدل دی۔<sup>۲</sup>

ایک پاگل عورت مرتکب زنا ہوئی، لوگوں نے اس کو حضرت عمر ؓ کی خدمت میں پیش کیا، انہوں نے صحابہ کرام ؓ کے مشورے سے رجم کا حکم دیا، لوگ اس کو سنگسار کرنے کیلئے جا رہے تھے کہ حضرت علی کرم اللہ وجہہ آگئے اور واقعہ معلوم کرنے پر کہا کہ ”اسکو واپس لے چلو۔“ حضرت عمر ؓ کی خدمت میں آئے اور کہا کیا آپ کو معلوم نہیں کہ پاگل مرفوع القلم ہے، پھر اس کو کیوں سنگسار کرتے ہیں؟ انہوں نے اس کو رہا کر دیا اور غلغلہ تکبیر بلند کیا۔<sup>۳</sup>

ایک بار حضرت ابو مریم ؓ ازوی حضرت امیر معاویہ ؓ کے دربار میں آئے ان کو ان کا آٹا ناگوار ہوا اور بولے کہ ”ہم تمہارے آنے سے خوش نہیں ہوئے۔“ انہوں نے کہا کہ رسول اللہ ﷺ نے فرمایا ہے کہ خدا جس شخص کو مسلمانوں کا والی بنائے اگر وہ ان کی حاجتوں سے آنکھ بند کر کے پردہ میں بیٹھ جائے تو خدا بھی قیامت کے دن اس کی حاجتوں کے سامنے پردہ ال دے گا۔“ حضرت امیر معاویہ ؓ پر اس کا یہ اثر ہوا کہ لوگوں کی حاجت براری کیلئے ایک مستقل شخص مقرر کر دیا۔<sup>۴</sup>

۱۔ ابو داؤد کتاب المناسک باب فی مال الکعبۃ۔

۲۔ ابو داؤد فی المراءۃ ثرث من دہت زہ جہا۔

۳۔ ابو داؤد کتاب الحد و باب فی الجحون یسرق او یصیب۔

۴۔ ابو داؤد کتاب الخراج و الامارۃ۔

## رحم و شفقت

اخلاقی کتابوں میں بادشاہ کو رعایا کا باپ کہا گیا ہے، لیکن دنیائے قدیم میں کتنے مسند آرائے سریر سلطنت گذرے ہیں اور دنیا جدید میں کتنے مدعیان تخت و تاج ہیں، جنہوں نے اپنے بچوں کے سر پر شفقت کا ہاتھ پھیرا ہے؟ لیکن صحابہ کرام ؓ نہ صرف مجازاً بلکہ حقیقتاً ان بچوں کے سر پر شفقت کا ہاتھ پھیرتے تھے اور ان سے دائمی اطاعت کا خاموش معاہدہ لیتے تھے۔ حضرت ابو بکر ؓ کو بچے دیکھتے تو دوڑ کر کہتے ”اے باپ“ وہ محبت سے ان کے سر پر ہاتھ پھیرتے۔ چھو کر یاں کہتیں کہ آپ ہماری بکریوں کا دودھ کیوں نہیں دیتے؟ وہ دودھ دودھ دیتے اور کہتے کہ اگر ضرورت ہو تو چرا بھی لاؤں۔ مدینہ کے کسی گوشہ میں ایک بڑھیا رہتی تھی، وہ رات کو جاتے اس کی ضروریات انجام دے آتے۔ جاڑوں کے دن میں چادریں خرید کر مدینہ کی بیواؤں میں تقسیم فرماتے۔<sup>۱</sup>

حضرت عمر ؓ کا دور خلافت آیا تو ان کی قدیم شدت و جلالت کے تصور سے تمام صحابہ ؓ کانپ اٹھے، اور کہنے لگے کہ دیکھیں اب کیا ہوتا ہے؟ حضرت عمر ؓ کو خبر ہوئی تو ایک عام مجمع کیا اور منبر پر چڑھ کر فرمایا:

”مجھے معلوم ہوا ہے کہ لوگ میری سختیوں سے گھبراتے ہیں اور کہتے ہیں کہ خود رسول اللہ ﷺ کے زمانہ میں عمر ہم پر سختی کرتے تھے، پھر حضرت ابو بکر ؓ خلیفہ ہوئے تو اس وقت بھی عمر ہمارے ساتھ سختی سے پیش آئے، اب جب کہ وہ خود خلیفہ ہوئے ہیں تو خدا جانے کیا غضب ہوگا؟“ لوگوں نے یہ بالکل سچ کہا ہے، میں رسول اللہ ﷺ کا ایک خادم تھا اور آپ ﷺ کی رحمت و شفقت کا درجہ کون حاصل کر سکتا ہے؟ خدا نے خود آپ ﷺ کو رؤف و رحیم کہا ہے، جو خود خدا کا نام ہے، پھر ابو بکر ؓ خلیفہ ہوئے اور ان کے رفیق و ملاطفت کا بھی آپ لوگوں کو انکار نہیں۔ میں ان کا بھی ایک خادم اور مددگار تھا، اس لئے ان کی نرمی کے ساتھ اپنی سختی کو ملا دیتا تھا اور تنگ بے نیام ہو جاتا تھا وہ چاہتے تھے تو اس سے وار کرتے تھے، ورنہ میان میں ڈال دیتے تھے، لیکن اب جب میں خود خلیفہ ہو گیا ہوں تو یقین کر دوہ سختی دو گنا ہوئی ہے، لیکن صرف ان لوگوں کیلئے جو مسلمانوں پر ظلم کرتے ہیں، رے نیک اور دیندار لوگ تو میں ان کیلئے اس سے زیادہ نرم ہوں جس قدر وہ باہم نرم ہو ہیں۔<sup>۲</sup>

۱۔ الریاض النضرہ فی مناقب العشرہ جلد ۲ صفحہ ۳۰

۲۔ اسد الغابہ تذکرہ حضرت ابو بکر ؓ

۳۔ کنز العمال جلد ۳ صفحہ ۱۳۱

۴۔ الریاض النضرہ فی مناقب العشرہ جلد ۲ صفحہ ۳۰

حدیث رجال اور تاریخ کی کتابوں میں حضرت عمر ؓ کی زندگی کا ایک ایک واقعہ محفوظ ہے۔ ان سب پر نگاہ ڈالنے سے معلوم ہو سکتا ہے کہ اس خطبہ کا ایک ایک لفظ کس قدر سچائی، کس قدر صداقت اور کس قدر استبازی سے لبریز تھا، انہوں نے کہا تھا کہ وہ دیندار لوگوں کیلئے سب سے زیادہ نرم ہوں گے۔ واقعات سے ثابت ہوتا ہے کہ وہ درحقیقت ایسے ہی تھے۔ حضرت سعید بن ربیع ؓ ایک صحابی تھے جو ان کے عہد خلافت میں اندھے ہو گئے تھے، حضرت عمر ؓ ان کے پاس تعزیت کو آئے اور کہا کہ ”کوئی جمعہ ناغہ نہ کرنا اور مسجد نبوی میں برابر شریک جماعت ہونا۔“ بولے مجھے کون لے جائے گا؟ پلٹے تو اس کام کیلئے ان کے پاس ایک غلام بھیج دیا۔<sup>۱</sup> ایک بار حضرت احنف بن قیس بصرہ کے وفد کے ساتھ آئے اور کہا کہ ”ہم ایک بنجر زمین میں آباد ہیں، اس کے مشرقی جانب کھاری سمندر ہے اور مغرب جانب چشیل میدان منہ ہمارے پاس کھیت ہیں نہ مویشی، دو کوس سے ضعیف لوگ پانی لاتے ہیں، عورتیں پانی بھرنے جاتی ہیں تو بچوں کو بکری کی طرح باندھ دیتی ہیں، کہ کہیں درندے نہ اٹھالے جائیں تو کیا آپ ہماری ضرورت پوری نہ کریں گے؟ حضرت عمر ؓ نے فوراً بصرہ کے بچوں کے وظیفے مقرر کر دیئے اور حضرت ابو موسیٰ اشعری ؓ کو لکھ بھیجا کہ ان کیلئے ایک نہر کھدوا دیں۔<sup>۲</sup>

جن عورتوں کے شوہر سفر میں ہوتے ان کے گھر خود تشریف لے جاتے، دروازے پر کھڑے ہو کر سلام کرتے اور کہتے تمہیں کوئی ضرورت ہے؟ تمہیں کسی نے ستلایا تو نہیں؟ اگر تمہیں سودے سلف کی ضرورت ہو تو میں خرید دوں مجھے خوف ہے کہ بیع و شراء میں تم لوگ دھوکہ نہ کھا جاؤ، وہ اپنی لونڈیاں ساتھ کر دیتیں، بازار میں جاتے تو ان لونڈیوں اور غلاموں کا جبر مٹ ساتھ ہوتا، ان کا سودا سلف خرید دیتے، جن کے پاس دام نہ ہوتے خود اپنی گرہ سے دے دیتے، مجاہدین کے خطوط آتے تو خود ان کی بی بیوں کے پاس لے کر جاتے اور کہتے کہ اگر کوئی بچہ حسد والا نہ ہو تو دروازہ کے قریب آ جاؤ میں پڑھ دوں، قاصد فلاں دن جائے گا، جواب لکھوا رہو کہ بھیج دوں، پھر خود ہی کاغذ و دوات لے کر جاتے، جن عورتوں کے خطوط تیار ہوتے ان کو لے لیتے، ورنہ کہتے کہ دروازے کے پاس آ جاؤ میں خود لکھ دوں، سفر میں ہوتے تو اپنے اونٹ پر سٹو، کھجور، مشک اور پیالے ساتھ رکھتے، جو لوگ کسی ضرورت سے پاس آتے ان سے کہتے کہ لو کھاؤ، جب لوگ کوچ کر چکے تو منزل کی دیکھ بھال فرماتے، اگر کوئی چیز گری ہوتی تو اٹھا لیتے، اگر کوئی شخص لنگڑا والا ہو تا یا اس کا اونٹ بیمار ہوتا تو اس کیلئے کرایہ کا اونٹ کر دیتے، قافلہ روانہ ہوتا تو پیچھے پیچھے چلتے، کوئی چیز گر پڑتی تو اٹھا لیتے، لوگ منزل پر اترتے تو گمشدہ چیزوں کی تلاش میں

۱۔ اسد الغابہ تذکرہ حضرت سعید بن ربیع ؓ۔

۲۔ فتوح البلدان صفحہ ۳۰۶۳۔

خود امیر المومنین کے پاس آتے۔<sup>۱</sup>

ایک بار بازار سے گزر رہے تھے کہ ایک نوجوان عورت آئی اور کہا کہ ”یا امیر المومنین میرا شوہر مر گیا ہے اور چھوٹے چھوٹے بچے چھوڑے ہیں منہ وہ کوئی کام کر سکتے ہیں نہ ان کے پاس کھیتی ہے نہ مویشی، مجھے خوف ہے کہ ان کو درندے نہ کھا جائیں میں خفاف بن ایماء الغفاری کی لڑکی ہوں، جو رسول اللہ ﷺ کے ساتھ حدیبیہ میں شریک ہوئے تھے، حضرت عمر رضی اللہ عنہ فوراً ٹھہر گئے، وہاں سے پلٹے تو ایک اونٹ پر غلہ لائے اور ہاتھ میں اونٹ کی مہار دے کر کہا ”اس کو ہانک کر لے جاؤ، جب یہ ختم ہو جائے گا تو خدا پھر دے گا۔“ ایک شخص نے کہا ”اے امیر المومنین آپ نے اس کو بہت دیدا۔ بولے ”ارے کم بخت اس کے باپ اور بھائی دونوں نے میرے سامنے ایک قلعہ کا مدتوں محاصرہ کیا اور اس کو فتح کیا۔“<sup>۲</sup>

ایک بار سفر حج کو جا رہے تھے، راہ میں ایک بوڑھا ملا اور اس نے قافلہ کو روک کر پوچھا کہ تم میں رسول اللہ ﷺ ہیں۔ جب معلوم ہوا کہ آپ ﷺ کا وصال ہو چکا تو اس نے شدت گریہ و بکا کیا، پھر پوچھا آپ ﷺ کے بعد خلیفہ کون ہوا؟ حضرت عمر رضی اللہ عنہ نے حضرت ابو بکر رضی اللہ عنہ کا نام بتلایا۔ بولا وہ تم میں ہیں؟ جب اس کو ان کی وفات کی خبر ہوئی تو پھر اسی طرح گریہ وزاری کی، پھر پوچھا کہ ان کے بعد کس نے زمام خلافت ہاتھ میں لی؟ بولے عمر بن الخطاب رضی اللہ عنہ، اس نے پوچھا وہ تم میں ہیں؟ جواب دیا تم سے وہی گفتگو کر رہے ہیں، اس نے کہا ”تو میری فریاد سی کیجئے، مجھے کوئی فریاد رس نہیں ملتا۔“ حضرت عمر رضی اللہ عنہ نے کہا کہ ”تم کون ہو؟ تمہاری فریاد سن لی گئی۔“ بولا ”میرا نام ابو عقیل ہے۔ رسول اللہ ﷺ نے مجھے دعوت اسلام دی۔ میں آپ ﷺ پر ایمان لایا۔ آپ ﷺ نے مجھے ستوپلایا اور میں اب تک اس کی سیری و سیرابی کو محسوس کرتا ہوں، پھر میں نے بکری کا ایک گلہ خریدا اور اب تک اس کو چراتا ہوں، نماز پڑھتا ہوں اور روزہ رکھتا ہوں، لیکن اس سال بد بختی نے ایک بکری کے سوا کچھ نہیں چھوڑا تھا، مگر اس کو بھی بھیڑیا اٹھالے گیا اب آپ میری دستگیری فرمائیے۔“ حضرت عمر رضی اللہ عنہ نے فرمایا کہ ”ہم سے چشمہ پر ملو۔“ منزل پر پہنچے تو اونٹنی کی لگام پکڑے بھوکے پیاسے بڑھے کا انتظار کرتے رہے، لوگ آچکے تو صاحب حوض کو بلا کر کہا کہ فلاں بوڑھا آئے تو اس کے اور اس کے اہل و عیال کو کھلاتے پلاتے رہو یہاں تک کہ میں حج سے واپس آجاؤں۔ حج سے پلٹے تو صاحب حوض سے اس کے متعلق دریافت فرمایا۔ اس نے کہا کہ وہ بتلائے بخدا آیا تھا اور تین دن کے بعد مر گیا۔ میں نے اس کو دفن کر دیا اور یہ اس کی قبر ہے۔ حضرت عمر رضی اللہ عنہ نے فوراً اس کی قبر پر نماز پڑھی اور اس

۱: الریاض النضرہ فی مناقب العشرہ جلد ۲ صفحہ ۴-۵ بروایت ابو حذیفہ۔

۲: بخاری کتاب المغازی باب غزوۃ الحبیبیہ۔

سے لپٹ کر روئے اور اس کے اہل و عیال کو ساتھ لے گئے اور تادم مرگ ان کی وجہ معاش کے متناقل رہے۔<sup>۱</sup>

حضرت علی کرم اللہ وجہہ بازروں میں جاتے تو بھولے بھٹکے لوگوں کو راستہ دکھاتے، حمالوں کے سر پر بوجھ اٹھاتے، اگر کسی کے جوتے کا تسمہ گر جاتا تو اسے اٹھا کر دے دیتے اور یہ آیت پڑھتے۔

تلك الدار الاخرة نجعلها للذين لا يريدون علوا في الارض ولا فسادا  
والعاقبة للمتقين۔<sup>۲</sup>

ہم نے دار آخرت کو ان لوگوں کیلئے بنایا ہے جو زمین میں فساد اور غلبہ حاصل کرنا نہیں چاہتے اور عاقبت صرف پرہیزگاروں کیلئے ہے۔

### حلم و عفو

حلم و عفو سیادت کا ایک ایسا ضروری عنصر ہے کہ عرب کے ان پڑھ بدو بھی اس سے واقف تھے، چنانچہ ایک جاہلی شاعر کہتا ہے،

اذا شنت يوما ان تسوذ عشيرة  
فبا لحلم سد لا بالتسرع والشتم  
اگر تم کسی قبیلہ کے سردار بننا چاہتے ہو  
تو حلم و بردباری کے ساتھ سرداری کرو نہ اشتعال و شتم کے ساتھ

بالخصوص عرب کی مشتعل طبیعتوں پر تو صرف یہی ایک ایسی چیز تھی جو چھینٹا ڈال سکتی تھی، اگر ان کے ساتھ سخت برتاؤ کیا جاتا تو روز بغاوت کے شعلے بلند ہوتے، اس لئے صحابہ کرام نے نہایت معتدل سیاست اختیار فرمایا تھا۔

كان عمر بن الخطاب رضي الله عنه يقول لا يصلح هذا الامر الا بشدة في  
غير تحبير و لين في غير دهن۔<sup>۳</sup>

حضرت عمر رضی اللہ عنہ فرماتے تھے کہ خلافت اس وقت تک صحیح اصول پر قائم نہیں رہ سکتی جب تک ایسی سختی نہ کی جائے جو ظلم کی حد تک نہ پہنچے اور ایسی نرمی نہ اختیار کی جائے جو کمزوری پر مبنی ہو۔

لیکن یہ سختی بھی حقوق العباد اور حقوق اللہ تک محدود تھی ورنہ ذاتی معاملات میں دھروائی

۱: اسد الغابہ تذکرہ ابو عقیل۔

۲: الرياض النضرة جلد ۲ صفحہ ۲۳۴۔

۳: کتاب الخراج للقاظمی ابی یوسف۔

کے گالے کی طرح نرم ہو جاتے تھے، حضرت عمر ؓ نے حضرت خالد بن ولید ؓ کی معزولی کا اعلان کیا تو ایک شخص نے کہا،

ما عدلت يا عمر لقد نزعنا عاملًا استعمله رسول الله ﷺ و غمدت  
سيفًا سله رسول ﷺ دو صنعت لواء نصيبه رسول الله ﷺ ولقد قطعت  
الرحم وحدث ابن العم-

عمر تم نے انصاف نہیں کیا اور ایک ایسے عامل کو معزول کیا جس کو رسول اللہ ﷺ نے مقرر فرمایا تھا اور اپنی تلوار کو میان میں کر دیا جس کو آنحضرت ﷺ نے کھینچا تھا۔ ایک ایسے جھنڈے کو پست کر دیا جس کو آنحضرت ﷺ نے قائم کیا تھا، تم نے قطع رحم کیا اور اپنے چچازاد بھائی پر حسد کیا،

یہ الفاظ مجمع عام میں کہے گئے تاہم حضرت عمر ؓ نے ان کو سن کر صرف اس قدر کہا کہ تم کو کم سنی اور قرابت مندی کی بناء پر اپنے چچازاد بھائی کی حمایت میں غصہ آگیا۔<sup>۱</sup> ایک دفعہ وہ مسجد سے آرہے تھے، راہ میں ایک صحابیہ سے ملاقات ہو گئی اور انہوں نے ان کو سلام کیا بولیں ”اے عمر میں نے تمہارا وہ زمانہ دیکھا ہے، جب تم کو لوگ عکاظ میں عمر ؓ کہتے تھے اور اب تو تمہارا لقب امیر المومنین ہے، پس رعیت کے معاملہ میں خدا سے ڈرو اور یقین کرو کہ جو شخص عذاب خداوندی سے ڈرے گا اس پر بعد قریب ہو جائے گا اور جو موت سے ڈرے گا اس کو فوت ہو جانے کا خوف لگا رہے تھے۔“ ایک شخص جو ساتھ میں تھے بولے بی بی تم نے تو امیر المومنین کو بہت کچھ کہہ ڈالا، لیکن حضرت عمر ؓ نے کہا جانے دو، یہ خولہ بنت حکیم ہیں اور عبادہ ابن صامت کی بی بی ہیں، اللہ تعالیٰ نے سات آسمان کے اوپر سے ان کی بات سن لی تھی، پھر عمر کو تو اور سننا چاہئے۔<sup>۲</sup>

### مساوات فی الحقوق

رعایا اگرچہ بادشاہ کے تفوق و امتیاز کو گوارا کر لیتی ہے لیکن وہ باہمی تفریق و امتیاز کو کبھی گوارا نہیں کر سکتی، اس لئے اگر کوئی بادشاہ تمام رعایا کو اپنا گرویدہ بنانا چاہتا ہے تو اس کا سب سے بڑا فرض یہ ہے کہ ان کے حقوق میں ہمواری اور مساوات پیدا کرے، صحابہ کرام ؓ کے دور خلافت کے ابتدائی زمانہ میں جو اتفاق و اتحاد قائم رہا، اس کا سنگ بنیاد خلفاء کا یہی مساویانہ طرز عمل تھا، اول اول حضرت ابو بکر ؓ کے سامنے جب خراج و زکوٰۃ کا مال آیا تو انہوں نے سب پر

۱۔ اسد الغابہ تذکرہ احمد بن حنبل مخرومی۔

۲۔ اصحابہ تذکرہ خولہ بنت خالد قرآن مجید کی یہ آیت قد سمع اللہ قول النبی تحاذلک النخ انہی کے بارے میں نازل ہوئی تھی اور حضرت عمر ؓ کا اشارہ اسی آیت کی طرف ہے۔

برابر برابر تقسیم کر دیا اور چھوٹے بڑے، آزاد غلام، مرد اور عورت سب نے سات سات درہم سے کچھ زیادہ پلایا، دوسرے سال اس سے زیادہ مال آیا اور ہر شخص کو بیس بیس درہم ملے، اللہ تعالیٰ کے اس فضل و برکت کو دیکھ کر بعض لوگوں نے کہا کہ آپ نے تمام لوگوں کو برابر کر دیا، حالانکہ بہت سے لوگ ایسے ہیں جن کے فضائل ان کی ترجیح کی سفارش کرتے ہیں، لیکن انہوں نے صاف صاف کہہ دیا کہ ”فضائل کا ثواب خدا دے گا، یہ معاملہ معاش کا معاملہ ہے، اس میں مساوات ہی بہتر ہے۔“<sup>۱</sup>

حضرت عمر ؓ نے اگرچہ فضائل کے لحاظ سے وظائف کے مختلف مدارج قائم کئے، تاہم ان کے دل میں بھی یہ ناہمواری ہمیشہ کھٹکتی رہتی تھی، چنانچہ اپنی خلافت کے اخیر زمانہ میں خود یہ الفاظ فرمائے۔

انی کنت تالفت الناس بما صنعت فی تفضیل بعض علی بعض وان  
عشت هذه السنه سادیت بین الناس فلم افضل احمر علی اسود ولا عربیا  
علی عجمی و صنعت کما صنع رسول اللہ و ابو بکر۔  
میں نے بعض لوگوں کو بعض لوگوں پر جو ترجیح دی تھی اس کا مقصد صرف تالیف قلوب  
تھا، لیکن اگر اس سال زندہ رہا تو سب کے حقوق برابر کر دوں گا اور سرخ کو سیاہ پر، عربی کو  
عجمی پر کوئی ترجیح نہ دوں گا، اور وہی طرز عمل اختیار کروں گا جو رسول اللہ ﷺ اور ابو بکر  
ؓ نے کیا تھا۔

### رعایا کے حقوق کا اعلان

رعایا اور بادشاہ کے تعلقات اس قدر نازک، مشتبہ اور پیچیدہ ہوتے ہیں، کہ اگر وضاحت کے  
ساتھ ان کا اعلان نہ کر دیا جائے تو رعایا کے تمام حقوق و مطالبات پامال ہو جائیں، یہی وجہ ہے کہ  
ظالم سلطنتیں ان حقوق سے رعایا کو عموماً ناواقف رکھنا چاہتی ہیں اور ان کا تفصیلی اعلان تو عادل  
سے عادل سلطنت بھی نہیں کرتی، لیکن صحابہ کرام ؓ دنیا میں معیار عدل کے قائم کرنے  
کیلئے آئے تھے۔ اس لئے انہوں نے اپنے دور خلافت میں نہایت بلند آہنگی کے ساتھ ان حقوق  
کا اعلان کیا، چنانچہ حضرت عمر ؓ نے خاص اس موضوع پر ایک خطبہ دیا، جس میں نہایت  
تفصیل کے ساتھ خلیفہ رعایا کے حقوق و اختیارات بتائے، انہوں نے فرمایا،

صاحبو! کسی شخص کو یہ حق حاصل نہیں ہے کہ معصیت الہی میں اس کی اطاعت کی  
جائے صرف تین طریقے ہیں جن کے اختیار کرنے سے یہ مال مال صالح ہو سکتا

۱: کتاب الخراج للقاظمی ابی یوسف صفحہ ۲۴۔

۲: یعقوبی مطبوعہ یورپ جلد ۲ صفحہ ۱۷۶۔



ہے یہ کہ حق کے ساتھ وصول کیا جائے، حق میں صرف کیا جائے اور ناجائز طریقے سے اس کو نہ خرچ کیا جائے، میری اور تمہارے مال کی مثال یتیم کے ولی کی مثال ہے، اگر میں متمول ہوں گا تو اس کے لینے سے احتراز کروں گا اور اگر محتاج ہوں گا تو نیکی کے ساتھ اس کو بقدر ضرورت اپنے اوپر صرف کروں گا، میں کسی کو یہ موقع نہ دوں گا کہ وہ کسی پر ظلم کرے، اگر کسی نے ایسا کیا تو میں اس کے چہرے کو اپنے پاؤں سے مسل دوں گا کہ راہ حق پر آجائے۔

مجھ پر تمہارے چند حقوق ہیں، جن کو میں اس لئے بیان کرتا ہوں کہ تم مجھ سے ان کا مطالبہ کر سکو، میرا فرض ہے کہ میں خراج اور خمس کا مال جائز طریقہ سے وصول کروں، میرا فرض ہے کہ جب وہ مال میرے ہاتھ میں آجائے تو اس کے مصارف صحیحہ میں صرف کروں، میرا فرض ہے کہ تمہارے وظائف کو بڑھاؤں اور سرحد کی حفاظت کروں اور میرا فرض ہے کہ تم کو خطرے میں نہ ڈالوں۔ لیکن ان حقوق کی عملی تشکیل زیادہ تر امراء و عمال کے ہاتھ میں تھی اس لئے ان کو مخاطب کر کے فرمایا۔

اچھی طرح سن لو میں نے تم کو ظالم و جبار بنا کر نہیں بھیجا۔ میں نے تم کو ائمہ ہدیٰ بنا کر بھیجا ہے کہ لوگ تمہارے ذریعہ سے سیدھی راہ پائیں، پس فیاضی کے ساتھ مسلمانوں کے حقوق دو، نہ ان کو مارو کہ وہ ذلیل ہو جائیں، نہ ان کی مدح و ستائش کرو کہ ان کو تمہارے ساتھ گردیدگی پیدا ہو۔ ان کے سامنے اپنے دروازے بند رکھو کہ قوی ضعیف کو نکل جائے اپنے آپ کو ان پر ترجیح دے کر ان پر ظلم نہ کرو، ان کے ساتھ جہالت سے نہ پیش آؤ، ان کے ذریعہ سے کفار کے ساتھ جہاد کرو لیکن اس معاملہ میں ان پر ان کی طاقت سے زیادہ بوجھ نہ ڈالو، اگر وہ تھک جائیں تو رک جاؤ، لوگو تم گواہ رہو کہ میں نے ان امراء کو صرف اس لئے بھیجا ہے کہ لوگوں کو دین کی تعلیم دیں، ان پر مال غنیمت تقسیم کریں ان کے مقدمات کے فیصلے کریں اور اگر کوئی مشکل مسئلہ پیش آجائے تو اس کو میرے سامنے پیش کریں۔<sup>۱</sup>

مشورہ

قرآن مجید میں اللہ تعالیٰ نے مسلمانوں کی یہ خصوصیت بتائی ہے،

امرہم شوریٰ بینہم

۱: یعقوبی مطبوعہ یورپ جلد ۲ صفحہ ۱۷۶۔

۲: کتاب الخراج للقاظمی ابی یوسف صفحہ ۶۷۔



ان کے تمام کام مشورے سے چلتے ہیں۔

اور صحابہ کرام ؓ کا دور خلافت اس آیت کی عملی تفسیر تھا، حضرت ابو بکر ؓ سیاست کی مہتمم مسائل کے علاوہ مقدمات کا فیصلہ بھی مشورہ کے بغیر نہیں کرتے تھے، مسند داری میں ہے،  
 کان ابو بکر اذا ورد عليه الخصم نظر في كتاب الله ثم في السنه ثم  
 استشار المؤمنين

حضرت ابو بکر ؓ کے پاس جب کوئی فریق مقدمہ لے کر آتا تو پہلے کتاب و سنت پر نظر ڈالتے، پھر تمام مسلمانوں سے مشورہ لیتے۔

انہوں نے مہاجرین و انصار کی ایک مجلس شوریٰ قائم کی تھی، جس میں حضرت عمر ؓ، حضرت عثمان ؓ، حضرت علی ؓ، حضرت عبدالرحمن بن عوف ؓ، حضرت معاذ بن جبل ؓ، حضرت ابی بن کعب ؓ، حضرت زید بن ثابت ؓ لازمی طور پر شریک کئے جاتے تھے۔ یہی مجلس شوریٰ تھی جس کو حضرت عمر ؓ نے دور خلافت میں نہایت وسیع، نہایت باضابطہ اور نہایت مکمل کر دیا، لیکن حضرت عمر ؓ کے زمانے میں فتوحات کی کثرت اور ملک کی وسعت کی بناء پر اس قدر کثرت سے بحث طلب مسائل پیدا ہوئے کہ ان کیلئے ایک دوسری مجلس کی ضرورت پیش آئی، اس لئے انہوں نے مسجد نبوی ﷺ میں ایک دوسری مجلس شوریٰ قائم کی جس میں صرف مہاجرین شریک ہوتے تھے۔

چنانچہ علامہ باذری فتوح البلدان میں لکھتے ہیں۔

كان للمهاجرين مجلس في المسجد فكان عمر يجلس معهم فيه  
 ويحدثهم عما ينتهي اليه من امراء فاق۔

مسجد نبوی میں مہاجرین کی ایک مجلس قائم تھی جس میں حضرت عمر ؓ ان معاملات کے متعلق گفتگو کرتے تھے، جو ان کی خدمت میں اطراف ملک سے پیش ہوتے تھے۔

ان مجالس کے ذریعہ سے جو امور طے ہوئے وہ بہ تفصیل حدیث و تاریخ کی کتابوں میں مذکور ہیں۔

## نبوت و خلافت میں تفریق و امتیاز

جس طرح عدم تفریق و امتیاز نے نبوت والوہیت کے ڈانڈے ملا دیئے تھے اور دنیا نے انبیاء کو صفات الہی کا مظہر قرار دے لیا تھا، اسی طرح اگر نبوت و خلافت میں تفریق و امتیاز قائم نہ کی

۱: کتاب الخراج للقاظمی ابی یوسف صفحہ ۲۲، ۲۳۔

۲: کنز العمال جلد ۳ صفحہ ۱۳۴ بحوالہ طبقات ابن سعد۔

۳: فتوح البلدان صفحہ ۲۷۶۔

جائے تو دونوں کے حدود باہم مل جائیں، خلیفہ پیغمبر کا قائم مقام ہوتا ہے، پیغمبر ہی کی طرح اس کی اطاعت فرض ہوتی ہے، خدا خود فرماتا ہے۔

اطيعوا الله واطيعوا الرسول واولى الامر منكم  
خدا کی، خدا کے رسول کی اور امراء کی اطاعت کرو۔

اس بناء پر اگر خلیفہ اور پیغمبر کی حیثیتیں الگ الگ نہ قائم کی جائیں تو کچھ دنوں میں دونوں ایک ہو جائیں اور شرک فی المنوۃ کی ایک جدید قسم پیدا ہو جائے، صحابہ کرام ؓ نے خلافت الہی کو قائم کیا تو سب سے پہلے نبوت و خلافت میں تفریق و امتیاز قائم کر کے دنیا کو ایک عام غلط فہمی سے محفوظ رکھا، اگر کوئی شخص رسول اللہ ﷺ کو مورد سب دشتہ بنائے تو اس کی سزا موت ہے اور خود آپ کے عہد مبارک میں اس کی نظیر قائم ہو چکی ہے۔ خلیفہ کے ادب و احترام کا قائم رکھنا بھی اگرچہ امت کا فرض ہے، تاہم اس کو اس معاملہ میں وہ درجہ نہیں حاصل ہو سکتا، جو رسول اللہ ﷺ کو حاصل تھا، حضرت ابو بکر ؓ پہلے شخص ہیں جنہوں نے اس نکتہ کو سمجھا اور نبوت و خلافت میں فرق و امتیاز قائم کیا، ایک بار وہ کسی شخص کو سخت برہم ہوئے، سامنے ایک دوسرے صحابی بیٹھے ہوئے تھے۔ انہوں نے تیور دیکھ کر کہا ”ارشاد ہو تو اسکی گردن اڑادوں۔“ غصہ فرد ہوا تو ان کو بلا کر پوچھا کہ اگر میں حکم دیتا تو تم واقعی اس کو قتل کر ڈالتے۔“ بولے ”ہاں۔“ فرمایا ”خدا کی قسم محمد ﷺ کے بعد کسی کو یہ حق حاصل نہیں ہے۔“<sup>۱</sup>

ایک بار کسی نے انکو خلیفہ اللہ کہا بولے ”میں خلیفہ اللہ نہیں خلیفۃ الرسول ﷺ ہوں۔“<sup>۲</sup>

## خانہ جنگی سے اجتناب

اخیر زمانے میں اگرچہ مسلمانوں کی تلواریں خود مسلمانوں کے خون سے سیراب ہونے لگیں، لیکن متعدد تربیت یافتگان عہد نبوت نے اپنے دامن کو اس کی چھینٹوں سے محفوظ رکھا سب سے پہلے حضرت عثمان ؓ کے زمانہ میں خانہ جنگی کی آگ بھڑکی، لیکن جب بعض لوگوں نے ان کو معرکہ آراء ہونے کا مشورہ دیا، تو انہوں نے صاف کہہ دیا کہ ”مجھ سے یہ نہ ہوگا کہ رسول اللہ ﷺ کا خلیفہ بنوں اور خود آپ ہی کی امت کا خون بہاؤں۔“<sup>۳</sup>

حضرت علی کرم اللہ وجہہ کے زمانہ میں یہ شعلے بلند ہوئے تو حضرت احنف بن قیس ؓ ان کی حمایت کیلئے اٹھے اتفاق سے حضرت ابو بکر ؓ سے ملاقات ہو گئی، انہوں نے ان کو روکا

۱: ابو داؤد کتاب الحد و باب الحکم فیمن سب النبی۔

۲: استیعاب تذکرہ حضرت ابو بکرؓ۔

۳: مسند ابن ضبل جلد ۱ صفحہ ۶۷ مسند عثمان۔

اور کہا کہ ”رسول اللہ ﷺ نے فرمایا کہ ”اگر دو مسلمان باہم جنگ کریں تو دونوں جہنمی ہیں۔“<sup>۱</sup>  
جنگ صفین میں حامیان علی رضی اللہ عنہ نے جب حضرت سہل بن حنیف رضی اللہ عنہ پر الزام لگایا کہ وہ جنگ کرنے میں لیت و لعل کرتے ہیں تو بولتے ہم نے جب کسی مہم کیلئے کندھے پر تلوار رکھی تو خدا نے اس مشکل کو آسان کر دیا، البتہ یہ جنگ ایسی ہے کہ ہم مشک کا ایک منہ بند کرتے ہیں تو دوسرا کھل جاتا ہے (یعنی ایک کے طرفدار ہو کر لڑتے ہیں تو فریق مخالف بھی مسلمان ہی ہوتا ہے۔ جس سے جنگ کرنا جائز ہے۔) کچھ سمجھ میں نہیں آتا کہ اس میں کیونکر شریک ہوں۔<sup>۲</sup>  
حجاج و حضرت زبیر رضی اللہ عنہ کے زمانہ میں خانہ جنگی ہوئی تو حضرت عبداللہ بن عمر رضی اللہ عنہ کے پاس دو شخص آئے اور کہا کہ لوگ تباہ ہو گئے، آپ عمر رضی اللہ عنہ کے بیٹے اور رسول اللہ ﷺ کے صحابی ہیں، آپ کیوں نہیں اٹھتے۔ بولے ”اسلئے کہ خدا نے میرے بھائی کا خون حرام کر دیا ہے۔“ دونوں نے کہا کہ خدا تو خود کہتا ہے

فقاتلوهم حتى لا تكون فتنة

جہاد کرو تا کہ فتنہ و فساد نہ ہونے پائے۔

بولے اتنا تو ہم لڑ چکے کہ فتنہ دب گیا اور دین خدا کا ہوا گیا اور اب تم لوگ اس لئے لڑنا چاہتے ہو کہ اور بھی فتنہ و فساد ہو اور دین خدا کے سوا دوسرے کا ہو جائے۔<sup>۳</sup>

متعدد صحابہ رضی اللہ عنہم ایسے تھے جو نہ صرف خود الگ رہتے تھے بلکہ دوسروں کو بھی اس خانہ جنگی سے الگ رکھنا چاہتے تھے۔ چنانچہ حجاج اور حضرت ابن زبیر رضی اللہ عنہ میں جنگ ہوئی تو حضرت جندب بن عبداللہ بنجلی رضی اللہ عنہ نے معس بن سلامہ کے پاس قاصد بھیجا کہ تم لوگوں کو جمع کرو میں ان کے سامنے ایک حدیث بیان کروں گا۔ لوگ جمع ہوئے تو فرمایا کہ رسول اللہ ﷺ نے ایک سریہ بھیجا، مقابلہ ہوا تو حضرت اسامہ بن زید رضی اللہ عنہ نے ایک کافر پر تلوار ماری، اس نے فوراً کلمہ پڑھ لیا، لیکن انہوں نے اس کا کام تمام کر دیا، آپ کو معلوم ہوا تو وہ ہزار عذر کرتے رہے، لیکن آپ یہی کہتے رہے کہ قیامت کے دن اس کے لالہ اللہ کا کیا جواب دو گے۔<sup>۴</sup>

عمرو بن سعید یزید کی جانب سے مدینہ کا گورنر تھا، حجاج اور عبداللہ بن زبیر رضی اللہ عنہ کے درمیان جنگ ہوئی تو اس نے مکہ کو فوج بھیجنا چاہی، لیکن حضرت ابو شریح انصاری رضی اللہ عنہ نے کہا کہ ”اگر اجازت ہو تو وہ حدیث بیان کروں جس کا آپ نے فتح مکہ کے دن اعلان کیا تھا، آپ

۱: بخاری کتاب الایمان باب المعاصی من امر الجلبلیۃ۔

۲: بخاری کتاب المغازی باب غزوۃ المدینۃ۔

۳: بخاری کتاب التفسیر باب قولہ قاتلوہم حتی لا تكون فتنة۔

۴: مسلم کتاب الایمان باب الدلیل علی ان من بات لا یشرب باللہ شیئاً دخل الجنة وان مات مشرکاً دخل النار۔

نے فرمایا تھا کہ مکہ کو خدا نے حرم بنایا ہے نہ کہ آدمیوں نے، اس لئے کسی مسلمان کیلئے یہ جائز نہیں کہ اس میں خون بہائے۔ ”اگر عمرو بن سعید نے اس حدیث پر عمل کیا ہوتا تو اس آگ کے ایندھن میں کم از کم بہت کچھ کی آ جاتی۔ لیکن اس نے کہا ”مجھے تم سے زیادہ اس کا علم ہے، مکہ نافرمانوں اور خونیوں کو اپنی دامن میں پناہ نہیں دے سکتا۔“

جب ابن زیاد اور مروان نے شام میں اور حضرت ابن زبیر ؓ نے مکہ میں اور قراء نے بصرہ میں یہ طوفان اٹھایا تو بعض لوگ حضرت ابو بزرہ اسلمی ؓ کے پاس آئے اور اس پر افسوس ظاہر کیا، بولے مجھے قریش پر سخت غصہ آتا ہے، اے گروہ عرب تم جس ذلت، جس گمراہی اور جس افلاس میں مبتلا تھے، وہ تم کو معلوم ہے، پھر خدا نے تم کو اسلام اور محمد ؐ کے ذریعہ سے نجات دلائی یہاں تک کہ اس درجہ کو پہنچے، اب دنیا نے پھر تم کو برباد کر دیا، یہ جو کچھ شام میں ہو رہا ہے خدا کی قسم وہ صرف دنیا کیلئے ہے۔<sup>۱</sup>

اگر رعایا میں کسی قسم کی بے چینی اور اضطراب کے آثار نمایاں ہوتے تو قبل اس کے کہ یہ پزنگاریاں بھڑکیں صحابہ کرام ؓ ہند و نصیحت کے چھینٹوں سے ان کو بچانے کی کوشش کرتے، حضرت مغیرہ بن شعبہ ؓ، حضرت امیر معاویہ ؓ کی جانب سے کوفہ کے گورنر تھے، ان کا انتقال ہوا تو رعایا میں بے چینی کے آثار نمودار ہوئے، حضرت جریر بن عبد اللہ ؓ نے اسی وقت ایک خطبہ دیا، جس کے الفاظ یہ ہیں۔

علیکم باتقاء للہ و حدہ لا شریک لہ والوقارو المسکینۃ حتی یاتیکم امیر فانما یاتیکم الان استعفوا لامیر فانہ کان لیحب لعفو۔<sup>۲</sup>

تمہارے لئے اس حالت میں تقویٰ، وقار اور سکون لازم ہے، یہاں تک کہ دوسرا امیر آئے اور وہ آئیو والا ہے۔ اپنے امیر کو معاف کرو، کیونکہ وہ معافی کو دوست رکھتا ہے۔

متعدد صحابہ ؓ نے اس کشمکش سے الگ ہو کر عزت گزینی اختیار کر لی تھی، حضرت ابن الخطلیہ ؓ دنیا سے قطع تعلق کر کے دمشق میں گوشہ نشین ہو گئے تھے اور شب و روز نماز اور تسبیح و تہلیل میں مصروف رہتے تھے۔<sup>۳</sup>

حضرت عثمان ؓ کی شہادت کے بعد حضرت سلمہ بن اکوع ؓ ربذہ میں چلے گئے اور عمر بھر وہیں مقیم رہے، صرف وفات سے دو چار روز پیشتر مدینہ میں آ گئے تھے، وہاں انہوں نے

۱: بخاری کتاب العلم الیبلغ العلم الشاہد الغائب۔

۲: بخاری کتاب القنن۔

۳: بخاری کتاب الایمان باب قول النبی الدین الصمیم۔

۴: ابوداؤد کتاب اللباس باب ما جاء فی اسبال الازار۔

شادی بھی کر لی تھی اور اولاد بھی ہوئی تھی، ایک بار حجاج نے ان سے کہا کہ ”اس گوشہ گیری نے تم کو دائرہ اسلام سے خارج کر دیا۔“ بولے نہیں مجھ کو رسول اللہ ﷺ نے اسکی اجازت دی تھی۔<sup>۱</sup>

حضرت سعد بن وقاص رضی اللہ عنہ نے اگرچہ عمر بھر فوجی زندگی بسر کی تھی، تاہم حضرت عثمان رضی اللہ عنہ کی شہادت کے بعد جب خانہ جنگی ہوئی تو اس میں بالکل حصہ نہیں لیا اور خانہ نشین ہو گئے، ان کے لڑکے اور بھائی نے ترغیب دی کہ خود دعوی خلافت کریں، حضرت امیر معاویہ رضی اللہ عنہ نے امانت کی خواہش کی لیکن وہ اپنے گوشہ عزلت سے نہیں نکلے۔<sup>۲</sup>

حضرت سعید بن عاص رضی اللہ عنہ نے بھی فتنہ کے خوف سے بالکل عزلت گزینی اختیار کر لی اور جنگ صفین و جمل کسی میں شریک نہیں ہوئے۔<sup>۳</sup>

چنانچہ حضرت پیب رضی اللہ عنہ اس زمانہ میں مصر کے ایک وادی میں گوشہ نشین ہو گئے اور وہیں وفات پائی، چنانچہ ان کے انتساب سے ان کا نام وادی پیب پڑ گیا۔<sup>۴</sup>

یزید بن معاویہ رضی اللہ عنہ نے حضرت ابواشعث صنعانی رضی اللہ عنہ کو حضرت عبداللہ بن زبیر رضی اللہ عنہ کے مقابلہ کیلئے بھیجا تو وہ مدینہ میں ایک صحابی کے یہاں اترے اور ان سے کہا کہ اس فتنہ کے متعلق آپ کی کیا رائے ہے۔ بولے میرے دوست ابوالقاسم رضی اللہ عنہ نے مجھے وصیت کی ہے کہ اگر اس قسم کے واقعات پیش آئیں تو احد پر جا کر اپنی تلوار توڑ ڈالو اور خانہ نشین ہو جاؤ، اگر کوئی جنگجو تمہارے گھر میں گھس آئے تو بستر پر چلے جاؤ، اگر بستر کی طرف بھی بڑھے تو گھٹنوں کے بل بیٹھ جاؤ اور کہو کہ اپنے اور میرے دونوں کے گناہوں کا وبال اپنے سر پر لو اور دوزخ میں چلے جاؤ اس لئے میں نے تلوار توڑ ڈالی ہے اور خانہ نشین ہو گیا ہوں۔<sup>۵</sup>

### اطاعت خلفاء

معصیت الہی کے سوا ہر موقع پر صحابہ کرام رضی اللہ عنہم کی گردنیں خلفاء کے سامنے جھک جاتی تھیں، صحابہ کرام رضی اللہ عنہم کیلئے روایت حدیث سے زیادہ محبوب اور واجب العمل کوئی کام نہ تھا، تاہم جب حضرت عمار رضی اللہ عنہ نے حضرت عمر رضی اللہ عنہ کے سامنے ایک حدیث بیان کی اور انہوں نے اس پر ٹوک دیا، تو کمال اطاعت گزاری کے لہجے میں بولے کہ ”اے امیر المؤمنین اگر آپ فرمائیں تو میں کبھی اس حدیث کی روایت نہ کروں۔“<sup>۶</sup>

۱ بخاری کتاب الفتن باب التعرب فی الفتنہ۔

۲ اسد الغابہ تذکرہ حضرت سعد بن وقاصؓ۔

۳ اسد الغابہ تذکرہ حضرت سعید بن عاصؓ۔

۴ حسن الحاضرہ جلد اول صفحہ ۱۰۰۔

۵ مسند ابن حبیل جلد ۴ صفحہ ۲۲۶۔

۶ ابوداؤد کتاب الطبہ باب التسمیم

ایک بار حضرت ابو بکر ؓ ایک شخص پر سخت برہم ہوئے، سامنے ایک صحابی بیٹھے ہوئے تھے، بولے ارشاد ہو تو اس کی گردن اڑا دوں، غصہ فرد ہو تو پوچھا کہ اگر میں حکم دیتا تو تم واقعی اس کو قتل کر ڈالتے؟ بولے ہاں۔

ایک بار حضرت ابو موسیٰ اشعری ؓ نے حج کے متعلق لوگوں کو فتویٰ دیا، لیکن ایک آدمی نے کہا ابھی آپ ٹھہر جائیے، کیونکہ امیر المومنین (حضرت عمر ؓ) نے دوسرا تغیر کیا ہے، انہوں نے فوراً لوگوں سے کہا کہ میں نے جو فتویٰ دیا ہے اس پر عمل نہ کرو، امیر المومنین آرہے ہیں، ان کی اقتداء کرو۔<sup>۱</sup>

حضرت ابوذر ؓ اور امیر معاویہ ؓ میں ایک آیت کے متعلق اختلاف ہوا اور یہ اختلاف اس قدر بڑھا کہ امیر معاویہ ؓ نے حضرت عثمان ؓ کی خدمت میں ان کی شکایت کی، انہوں نے ان کو بلوا بھیجا اور کہا کہ اگر آپ دمشق سے منتقل ہو کر ربذہ میں آجاتے تو ہم سے قریب تر ہو جاتے، انہوں نے بخوشی ان کی اطاعت کی اور ربذہ میں آکر مقیم ہو گئے، وہ خود فرماتے ہیں۔

ولو امروا علی حبشیا سمعت و اطعت<sup>۲</sup>

اگر لوگ مجھ پر حبشی کو بھی امیر بناتے تو میں اس کی اطاعت کرتا۔

حضرت عمر ؓ نے ایک انصاریہ سے نکاح کیا، اس سے بچہ پیدا ہوا اس کے بعد طلاق دے دی، ایک دن قبا میں آئے دیکھا کہ بچہ کھیل رہا ہے اٹھا کر اپنے سامنے اونٹ پر بٹھالیا۔ لڑکے کی نانی آئی اور بچے کو چھیننا چاہا، معاملہ حضرت ابو بکر صدیق ؓ کی خدمت میں پیش ہوا تو حضرت ابو بکر ؓ نے فرمایا بچے کو عورت کے حوالے کر دو، حضرت عمر ؓ چپ چاپ چلے گئے اور کچھ جواب نہ دیا۔

بنو امیہ نے اسلام کے نظام سلطنت کو بہت کچھ بدل دیا تھا، تاہم حضرت عبداللہ بن عمر ؓ نے عبدالملک بن مروان کو ایک خط میں لکھا کہ جہاں تک ممکن ہو گا میں تمہاری اطاعت سے دریغ نہ کروں گا۔<sup>۳</sup>

یہ اطاعت صرف خلفاء کی زندگی ہی تک محدود نہ تھی بلکہ ان کی وفات کے بعد بھی اس کا اثر ہوتا تھا۔

۱: ابوداؤد کتاب الحد و باب الحکم فیمن سب النبی۔

۲: نسائی کتاب الحج باب ترک التسمیۃ عند الابلال۔

۳: بخاری کتاب الزکوۃ باب ماوی زکوۃ۔

۴: مؤطا امام مالک کتاب الاقضیہ باب ما جاء فی المونث من الرجال و من الحق بالولد۔

۵: مؤطا امام مالک کتاب الجامع باب ما جاء فی البیعة۔

ایک جذامی عورت (غالباً صحابیہ ہوگی) خانہ کعبہ کا طواف کر رہی تھی، حضرت عمر بن الخطاب ؓ کا گذر ہوا تو فرمایا لوگوں کو لذیت نہ دو، گھر میں جا کے بیٹھو، وہ جا کر خانہ نشین ہو گئی، حضرت عمر ؓ کا انتقال ہوا تو ایک شخص نے جا کر کہا، تمہارے روکنے والا تو مر گیا، اب گھر سے باہر نکلو، بولی میں ایسی نہیں ہوں کہ زندگی میں ان کی اطاعت اور مرنے کے بعد نافرمانی کروں۔<sup>۱</sup>

جب تمام اہل مدینہ نے یزید بن معاویہ کی بیعت کو فسخ کر دیا تو حضرت عبداللہ بن عمر رضی اللہ عنہما نے اپنے اہل و عیال اور نوکر چاکر سب کو جمع کیا اور کہا میں نے رسول اللہ ﷺ سے سنا ہے کہ غدر کرنے والوں کیلئے قیامت کے دن جہنم اقام کیا جائے گا، ہم نے اس شخص کے ہاتھ پر اللہ اور رسول ﷺ کیلئے بیعت کی ہے اور میرے خیال میں اس سے بڑھ کر غدر نہیں ہو سکتا کہ ایک شخص کے ہاتھ پر اللہ اور رسول کیلئے بیعت کی جائے اور پھر اس سے جنگ کی جائے جس شخص نے اس کی بیعت کو فسخ کیا ہے، میرے اور اس کے درمیان کوئی تعلق نہیں۔<sup>۲</sup>

### لا طاعۃ فی معصیۃ اللہ

رسول اللہ ﷺ کی زندگی کا مقصد چونکہ خلافت الہی کو دنیا کیلئے منع خیر و برکات بنانا تھا، اسلئے آپ نے اطاعت امر کی ایک خاص حد مقرر فرمادی تھی اور معاصی منکرات کو اطاعت کے دائرہ سے الگ رکھا تھا، اور ایک موقع پر صاف صاف فرمادیا تھا کہ اطاعت کا تعلق صرف نیک کاموں سے ہے۔<sup>۳</sup>

صحابہ کرام ؓ نے اطاعت خلفاء کے متعلق ہمیشہ اسی اصول پر عمل کیا یہی وجہ ہے کہ ان کے عہد میں خلفاء جاہد اعتدال سے سر مو تجاوز نہ کر سکے، ایک بار حضرت عمر ؓ نے منبر پر چڑھ کے کہا، ”صاحبو! اگر میں دنیا کی طرف جھک جاؤں تو تم لوگ کیا کرو گے؟ ایک شخص وہیں کھڑا ہو گیا اور تلوار میان سے کھینچ کر بولا، تمہارا سر اڑا دیں گے۔ حضرت عمر ؓ نے اس کے آزمانے کو ڈانٹ کر کہا تو میری شان میں یہ لفظ کہتا ہے اس نے کہا ہاں تمہاری شان میں، بولے، الحمد للہ قوم میں ایسے لوگ موجود ہیں کہ میں کج ہوں گا تو مجھے سیدھا کر دیں گے۔“

خلفائے راشدین ؓ کے بعد جب خلافت نے سلطنت کا قالب اختیار کر لیا، تو اس وقت بھی صحابہ کرام ؓ میں اس اصول کو محفوظ رکھا اور امراء کے ناجائز احکام کے سامنے اپنی گردن خم نہ کی۔

ایک بار مدینہ کی ایک مروانی گورنر نے حضرت سہل بن سعد ؓ کی زبان سے حضرت

۱: موطا امام مالک کتاب الحج باب جامع الحج۔

۲: بخاری کتاب القیمین باب اذا قال عند قوم شینا ثم عرج فقال بعلافہ۔

۳: بخاری کتاب المغازی۔



علیؑ کو برا بھلا کہلو اتا چاہا، لیکن انہوں نے صاف انکار کر دیا۔<sup>۱</sup>

ایک بار حضرت عبادہ بن الصامتؓ نے حضرت امیر معاویہؓ کی اعلانیہ مخالفت شروع کی انہوں نے حضرت عثمانؓ کو لکھ بھیجا کہ عبادہ نے شام میں سخت فتنہ و فساد پھیلا رکھا ہے آپ ان کو بلا لیجئے، ورنہ میں ان کو جلا وطن کر دوں گا، انہوں نے ان کو مدینہ میں بلا لیا اور پوچھا کہ کیا معاملہ ہے، بولے کہ رسول اللہ ﷺ نے فرمایا ہے کہ میرے بعد کچھ امراء ہوں گے، جو بدی کو نیکی اور نیکی کو بدی بنائیں گے، اس لئے جو لوگ خدا اور خدا کے رسول ﷺ کی نافرمانی کرتے ہیں ان کی اطاعت نہیں کرنی چاہئے۔<sup>۲</sup>

ایک بار حضرت عبداللہ بن عمرو بن العاص مسجد میں حدیث بیان کر رہے تھے، حضرت عبدالرحمنؓ ابن عبد رب الکعبہ آئے اور حلقہ میں شامل ہو گئے، جب وہ روایت کر چکے تو بولے کہ آپ کا بھتیجا معاویہ ہم کو حکم دیتا ہے کہ باہم ناجائز طور پر اپنا مال کھائیں اور اپنے بھائیوں کو قتل کریں، حالانکہ خداوند تعالیٰ فرماتا ہے۔

يا ايها الذين امنوا لا تاكلوا اموالكم بينكم بالباطل الا ان تكون تجاره عن تراض منكم ولا تقتلوا انفسكم ان الله كان بكم رحيمًا۔

مسلمانو! اپنے مال باہم ناجائز طور پر نہ کھاؤ، بجز اس صورت کے جب تم میں باہم رضامندی کے ساتھ تجارتی تعلقات قائم ہوں اور اپنے آپ کو قتل نہ کرو خدا تم پر مہربان ہے۔  
بولے خدا کی اطاعت میں ان کی اطاعت اور خدا کی نافرمانی میں ان کی نافرمانی کرو۔<sup>۳</sup>

حضرت معاویہ نے یزید کے ہاتھ پر بیعت لینا چاہی، تو حضرت عبدالرحمن بن ابی بکرؓ نے سخت مخالفت کی اور کہا کیا ہر قتل کی سنت جاری کی جائے گی، کہ جب ایک قیصر مرے گا تو دوسرا قیصر اس کا جانشین ہوگا، خدا کی قسم ہم ایسا نہیں کریں گے، امیر معاویہؓ نے ان کو دولت و مال دے کر ہموار کرنا چاہا اور اس غرض کے ان کی خدمت میں لاکھ روپے بھیجے لیکن انہوں نے یہ کہہ کر انکار کر دیا کہ میں دین کو دنیا کے بدلے میں نہیں بیچ سکتا۔<sup>۴</sup>

### سلاطین و امراء کی عملی مخالفت

صحابہ کرامؓ کے دل میں خدا اور رسول ﷺ کے سوا کسی کا خوف نہ تھا اس لئے وہ امراء و سلاطین کی دلیرانہ مخالفت کرتے تھے اور جو چیز اصول اسلام اور سنت نبوی کے خلاف ہوتی تھی،

۱: مسلم کتاب الفضائل باب من فضائل علی ابن ابی طالب۔

۲: مسند احمد بن حنبل جلد ۵ صفحہ ۳۲۵۔

۳: مسلم کتاب الامارۃ باب الامر بالما فیہ الخلفاء الاول فالاول۔

۴: اصابہ تذکرہ عبدالرحمان بن عبداللہ۔



اس سے ان کو روکتے رہتے تھے، حضرت عثمان رضی اللہ عنہ نے مسجد نبوی ﷺ کا قدیم نقشہ بدلنا چاہا تو تمام صحابہ رضی اللہ عنہم نے عام مخالفت کی، یہاں تک کہ ان کو ایک عام مجمع میں تمام صحابہ رضی اللہ عنہم کو ہموار کرنا پڑا۔<sup>۱</sup>

اخیر زمانہ میں جب خلافت نے حکومت کی شکل اختیار کر لی اس وقت بھی صحابہ کرام رضی اللہ عنہم نے اس جوہر کو محفوظ رکھا۔

ایک بار حضرت عبداللہ بن عباس رضی اللہ عنہ نے عرفات میں کہا کہ لوگ تلبیہ کیوں نہیں کہتے؟ حضرت سعید بن جبیر رضی اللہ عنہ ساتھ تھے بولے کہ معاویہ کا خوف مانع ہے، یہ سننے کے ساتھ ہی خیمے سے نکلے اور تین بار لہیک کہا اور فرمایا کہ علی رضی اللہ عنہ کے بغض سے انہوں نے سنت کو چھوڑ دیا ہے۔<sup>۲</sup>

مروان مدینہ کا گورنر تھا، ایک بار حضرت ابو سعید خدری رضی اللہ عنہ نماز پڑھ رہے تھے، مروان کا لڑکا سامنے سے گذر اور انہوں نے پہلے اس کو ہٹایا، وہ نہ ہٹا تو مارا، وہ رو تا ہوا مروان کے پاس آیا مروان نے ان سے کہا اپنے بھتیجے کو کیوں مارا ہے؟ بولے میں نے اس کو نہیں بلکہ شیطان کو مارا، رسول اللہ ﷺ نے فرمایا اگر کوئی شخص حالت نماز میں کسی کے سامنے سے گذر جائے تو پہلے اس کو ہٹائے اگر نہ ہٹے تو اس سے مقاتلہ کرے، کیونکہ وہ شیطان ہے۔<sup>۳</sup>

ایک دن جمعہ کے روز مروان خطبہ دے رہا تھا، حضرت ابو سعید خدری رضی اللہ عنہ آئے اور کھڑے ہو کر نماز پڑھنے لگے، پولیس نے بٹھانا چاہا، لیکن وہ نہ بیٹھے لوگوں نے کہا خدا نے رحم کیا ورنہ وہ آپ کے ساتھ سختی سے پیش آنے والے تھے، انہوں نے کہا جب میں رسول اللہ ﷺ کے سامنے ایسا کرتے ہوئے دیکھ چکا ہوں تو ان دور کعتوں کو نہیں چھوڑ سکتا، آپ خطبہ دے رہے تھے کہ ایک آدمی آیا آپ نے اسی حالت میں دو رکعت پڑھنے کا حکم دیا۔<sup>۴</sup>

### تشتت و اختلاف سے اجتناب

صحابہ کرام رضی اللہ عنہم اگرچہ آزادی کی بنا پر خلفاء سے مناظرہ کرتے تھے مباحثہ کرتے تھے، رد و قدح کرتے تھے، اختلاف کرتے تھے، لیکن اختلاف کو قائم نہیں رکھتے تھے، ایک بار حضرت عثمان رضی اللہ عنہ نے منیٰ میں چار رکعت نماز پڑھی، حضرت عبداللہ بن مسعود رضی اللہ عنہ نے اختلاف

۱ مسلم کتاب الصلوٰۃ باب فضل بناء المسجد۔

۲ نسائی کتاب الحج باب التلبیۃ بعرفۃ۔

۳ نسائی کتاب الدیات والتحصن باب من اقص حصۃ دون سلطان و بخاری کتاب الصلوٰۃ، بخاری میں ہے شاب من بنی ابی معیط۔

۴ ترمذی ابواب الجمعۃ باب فی الارکعتین اذا جاء الرجل والامام یخطب۔

کیا اور کہا میں نے رسول اللہ ﷺ کے ساتھ یہاں دو رکعت نماز پڑھی، حضرت ابو بکر ؓ کے ساتھ دو رکعت نماز پڑھی، حضرت عمر ؓ کے ساتھ دو رکعت نماز پڑھی، اس کے بعد تم نے اور راستے اختیار کر لئے ہیں تو چار رکعت پر دو ہی رکعت کو ترجیح دیتا ہوں، لیکن اس کے بعد خود چار رکعت ادا کی، لوگوں نے کہا یہ کیا؟ ابھی تو آپ نے حضرت عثمان ؓ پر دو رکعت کی اور پھر چار رکعت نماز پڑھتے ہیں، بولے اختلاف بری چیز ہے۔<sup>۱</sup>

حضرت عبداللہ بن عمر ؓ اگرچہ بے حد متبع سنت تھے اور اس وجہ سے جب منیٰ میں تنہا نماز پڑھتے تھے، تو قصر کرتے تھے، لیکن جب لہام کے ساتھ نماز کا اتفاق ہوتا تو اختلاف کے خوف سے چار ہی رکعت ادا فرماتے تھے۔<sup>۲</sup>

صحابہ کرام ؓ اختلاف و تشتت سے اس قدر ڈرتے تھے کہ جن احادیث سے مسلمانوں میں اختلاف پیدا ہو سکتا تھا۔ اس کی روایت سے بھی احترام فرماتے تھے، رسول ﷺ نے جن صحابہ ؓ کی نسبت ناراضی کے کلمات فرمائے تھے ان کو حضرت حذیفہ ؓ مدائن میں بعض لوگوں سے بیان کرتے تھے تو وہ لوگ حضرت سلمان ؓ کے پاس آکر ان کی تصدیق کرنا چاہتے تھے، لیکن وہ یہ کہہ کر ٹال دیتے تھے کہ حذیفہ ہی کو ان کا علم ہے، حضرت حذیفہ ؓ کو معلوم ہوا تو وہ ان کے پاس آئے اور کہا کہ آپ میری روایتوں کی تصدیق کیوں نہیں کرتے؟ بولے کہ رسول اللہ ﷺ کبھی کبھی خفا ہو جاتے تھے اور ناراضی کی حالت میں اپنے اصحاب کو کچھ کہہ دیا کرتے تھے، تو آپ ان کے ذریعہ سے دلوں میں بعض اصحاب کا بغض اور بعض اصحاب کی محبت پیدا کرتے ہیں اور اختلاف و تفریق کا سبب بنتے ہیں، اگر ان کی روایت سے باز نہ آئیں گے تو میں حضرت عمر ؓ کو لکھوں گا۔<sup>۳</sup>

## حقوق طلبی

جس طرح سلطنت کا فرض حقوق کا دینا ہے، اسی طرح رعایا کا فرض حقوق کا لینا ہے، جب کسی نظام حکومت میں یہ دونوں عنصر شامل ہو جاتے ہیں تو میزان عدل کے پلے برابر ہو جاتے ہیں، صحابہ کرام ؓ کے عہد میں خلافت جن عادلانہ اصول پر قائم رہی، اس کا سبب انہی دونوں عناصر کا اجتماع تھا، صحابہ کرام ؓ اگرچہ نہایت بے نیاز تھے تاہم سلطنت سے اپنے پورے حقوق کے لینے میں دریغ نہیں کرتے تھے، ایک دفعہ حضرت عمر ؓ نے مال خمس میں سے اہل بیت کا حق دیا لیکن ان کو کمی معلوم ہوئی تو سب نے لینے سے انکار کر دیا۔<sup>۴</sup>

۱: ابوداؤد کتاب المناسک باب الصلوٰۃ بمسئ۔ ۲: مسلم کتاب الصلوٰۃ باب قصر الصلوٰۃ بمسئ۔

۳: ابوداؤد کتاب النبی باب فی النبی عن سب اصحاب رسول اللہ۔

۴: ابوداؤد کتاب الخراج والامارۃ باب فی بیان موضع قسم الخمس و سهم ذی القربی۔

صحابہ کرام ؓ نہ صرف اپنے حقوق لیتے تھے۔ بلکہ جو گروہ ضعیف ہوتا تھا اس کے حقوق بھی طلب کرتے تھے، عہد نبوت میں آزاد شدہ غلاموں کا ایک لاوارث اور بیکس گروہ تھا، اس لئے جب کہیں سے مال آتا تو آپ سب سے پہلے اسی کس پر اس گروہ کو حصہ دیتے تھے، آپ کے بعد جب دفتر قائم ہوا اور تمام وظیفہ خواروں کے نام لکھ گئے تو یہ گروہ بالکل نظر انداز کر دیا گیا، حضرت عبداللہ بن عمر ؓ نے ان کے حقوق کا مطالبہ کیا، اور خود حضرت امیر معاویہ ؓ کے دربار میں جا کر ان کے وظیفے طلب کئے۔<sup>۱</sup>

## امراء و عمال

رسول اللہ ﷺ کے عہد مبارک میں صرف دو قسم کے عمال کا تقرر ہوا، حکام دولہ اور محصلین زکوٰۃ، جو صحابہ رضی اللہ عنہم محصل زکوٰۃ بنا کر رونہ کئے جاتے تھے ان کو۔

(۱) ایک فرمان عطا ہوتا تھا، جس میں یہ تصریح بنایا جاتا تھا کہ کس قسم کے مال کی کتنی تعداد میں کتنی زکوٰۃ لینی چاہئے، انتخاب کر کے یا حق سے زیادہ مال لینے کی اجازت نہ تھی۔

(۲) یہ لوگ جب زکوٰۃ وصول کر کے لاتے تھے تو آپ ان کا محاسبہ فرماتے تھے، کہ کہیں کوئی ناجائز رقم تو نہیں وصول کی ہے۔

(۳) تمام عمال کو بقدر ضرورت معاوضہ ملتا تھا اور مقدار ضرورت کی تصریح آپ نے خود فرمادی تھی۔

من كان لنا عاملا فليكتسب زوجه فان لم يكن لم خادما فليكتسب خادما  
وان لم يكن له مسكن فليكتسب مسكنا ومن اتخذ غير ذلك فهم غال<sup>۱</sup>

جو شخص ہمارا عامل ہو اس کو ایک بی بی کر لینا چاہئے اگر اس کے پاس ملازم نہ ہو تو ایک ملازم رکھ لینا چاہئے اگر گھر نہ ہو تو ایک گھر بنالینا چاہئے، لیکن اگر کوئی اس سے زیادہ لے گا تو وہ خائن ہو گا۔

صحابہ کرام رضی اللہ عنہم نے جس صداقت، راستبازی، دیانت اور ایثار نفسی کے ساتھ ان احکام کی پابندی کی وہ ان کے محاسن اخلاق کا طغرائے امتیاز ہے، محصلین زکوٰۃ کو لوگ بہترین منتخب بلکہ بعض حالتوں میں اپنا کل مال دے دیتے تھے، لیکن وہ لوگ صرف وہی مال لیتے تھے، اور اسی قدر لیتے تھے جس کی رسول اللہ ﷺ نے اجازت دی تھی، چنانچہ زکوٰۃ کے عنوان میں اس کی متعدد مثالیں پہلے حصے میں گذر چکی ہیں۔

خیانت کا ارتکاب تو ایک طرف بعض صحابہ رضی اللہ عنہم خیانت کے خوف سے اس خدمت ہی کو قبول کرنا پسند نہیں کرتے تھے، چنانچہ ایک بار رسول اللہ ﷺ نے حضرت ابو مسعود انصاری رضی اللہ عنہ کو مصدق بنا کر بھیجنا چاہا تو فرمایا کہ ایسا نہ کرنا کہ قیامت میں تمہاری پشت پر کوئی صدقہ کا اونٹ بلبلاتا ہوا نظر آئے (یعنی خیانت نہ کرنا) بولے کہ اب میں نہیں جاتا، ارشاد ہوا کہ میں تمہیں مجبور بھی نہیں کرتا۔<sup>۲</sup>

۱: ابوداؤد کتاب الخراج باب فی ارضاق العمل۔

۲: ابوداؤد کتاب الخراج باب فی غلول الصدقہ۔

ایک بار آپ ﷺ نے ارشاد فرمایا۔

يا ايها الناس من عمل منكم لنا على عمل فكتننا منه مخبطا فما فوقه فهو غل ياتي به يوم القيامة۔

لوگو! جو شخص ہمارا عامل ہو وہ اگر ایک دھاکہ یا اس سے بھی کم ہم سے چھپالے تو یہ خیانت کا مال ہے۔ اس کو قیامت میں حاضر کرنا پڑے گا۔

ایک صحابی جو عامل تھے، یہ سن کر بول اٹھے یا رسول اللہ ﷺ مجھ کو اس خدمت سے سبکدوش فرمائے۔<sup>۱</sup> صحابہ کرام رضی اللہ عنہم کو رشوت خوری سے اس قدر اجتناب تھا کہ جب حضرت عبداللہ بن رواحہ رضی اللہ عنہ حسب معاہدہ یہود خیبر کے یہاں نصف پیداوار تقسیم کرنے کیلئے گئے اور یہودیوں نے رعایت کی غرض سے عورتوں کے زیور جمع کر کے ان کے رشوت میں دینا چاہا تو بولے یہ حرام ہے اور ہم حرام مال نہیں کھا سکتے۔<sup>۲</sup>

معاوضہ خدمت اگرچہ خود رسول اللہ ﷺ نے مقرر فرمادیا تھا، اور بہت سے صحابہ رضی اللہ عنہم اسکو لیتے بھی تھے تاہم بعض اکابر صحابہ رضی اللہ عنہم اپنی خدمت کا صلہ صرف خدا سے چاہتے تھے، چنانچہ ایک بار حضرت عمر رضی اللہ عنہ نے یہ خدمت انجام دی اور معاوضہ لینے سے انکار کر دیا، لیکن خود رسول اللہ ﷺ نے فرمایا کہ اگر بغیر سوال کئے کچھ مل جائے تو اسکو لے لو، کھاؤ پیو، صدقہ کر دو۔<sup>۳</sup> حضرت ابو بکر رضی اللہ عنہ کے زمانہ میں فتوحات کو وسعت ہوئی اور سلطنت کے کاروبار پھیلے تو انہوں نے صیغہ مال کو صیغہ فوج سے علیحدہ کر لیا اور ہر ایک کیلئے الگ الگ عمال مقرر فرمائے جو امیر الخراج اور امیر اشغور کے لقب سے ممتاز تھے۔<sup>۴</sup> ان میں ہر ایک کیلئے ایک ضلع مخصوص کر دیا۔ چنانچہ ابو عبیدہ بن عبداللہ بن جراح رضی اللہ عنہ کو حمص میں، یزید بن ابی سفیان رضی اللہ عنہ کو دمشق میں، شرجیل بن حسنہ کو اردن میں، عمرو بن عاص رضی اللہ عنہ اور علقمہ بن حجرز کو فلسطین میں متعین کیا۔<sup>۵</sup> (۱) رسول اللہ ﷺ کے زمانے میں جو لوگ عامل مقرر ہوئے تھے ان کو اپنے عہدہ پر قائم رکھا، چنانچہ آپ کی وفات کے بعد جب متعدد صحابہ رضی اللہ عنہم اپنے اپنے عہدے چھوڑ کر چلے آئے تو حضرت ابو بکر رضی اللہ عنہ نے فرمایا تم لوگ کیوں چلے آئے، عمال رسول اللہ ﷺ سے زیادہ ملکی خدمت کا کون مستحق ہو سکتا ہے۔

(۲) وہ عمال کے تقرر میں کسی قسم کی رورعایت پسند نہیں کرتے تھے، یہی وجہ ہے کہ اس معاملہ

۱: ابوداؤد کتاب الاقصیۃ باب فی بدایہ العمال۔

۲: مؤطا امام مالک کتاب المساقات باب ما جاء فی المساقاہ۔

۳: ابوداؤد کتاب الزکوۃ باب فی الاستغاف۔

۴: طبری صفحہ ۲۰۵۲۔ ۵: طبری صفحہ ۲۰۹۰۔

۶: استیعاب تذکرہ خالد بن سعید بن عاص۔

میں رشتہ داری کا لحاظ و مروت نہیں کرتے تھے، چنانچہ حضرت یزید بن ابوسفیان ؓ کو شام کا عامل مقرر کر کے بھیجا تو فرمایا کہ وہاں تمہاری فراتیں ہیں، شاید امارت کیلئے تم ان کو ترجیح دو، تمہاری نسبت مجھے یہی خوف ہے کیونکہ رسول اللہ ﷺ نے فرمایا ہے کہ جو شخص مسلمانوں کا والی ہو اور وہ رعایت سے ان پر امراء مقرر کرے تو اس پر خدا کی لعنت ہوگی۔<sup>۱</sup>

(۳) اہل بدر کے متعلق حضرت ابو بکر ؓ اور حضرت عمر ؓ کا طرز عمل بالکل متضاد تھا، حضرت عمر ؓ ان سے ملکی اور مذہبی خدمت لیتے تھے، لیکن حضرت ابو بکر ؓ فرماتے تھے کہ میں کسی بدری صحابی کو عامل نہ بناؤں گا، اور ان کو موقع دوں گا کہ اپنے بہترین اعمال کے ساتھ خدا سے ملاتی ہوں کیونکہ اللہ تعالیٰ ان کے اور صلحاء کے ذریعہ سے امتوں کی مصیبت اور عذاب کو اس سے زیادہ دفع کرتا ہے، جتنی ان سے مدد حاصل ہو سکتی ہے۔<sup>۲</sup>

(۴) عمال کی تمام تر کامیابی کا دار و مدار اس پر ہے کہ ان کے رعب و داب اور اثر و اقتدار کو ہر ممکن طریقے سے قائم رکھا جائے، یہی وجہ ہے کہ رسول اللہ ﷺ امراء و عمال سے قصاص نہیں لیتے تھے بلکہ دیت دلواتے تھے، حضرت ابو بکر ؓ کا بھی یہی دستور تھا، ایک بار حضرت خالد ؓ غلطی سے بہت سے لوگوں کو قتل کروادیا، حضرت عمر ؓ نے حضرت ابو بکر ؓ کو قصاص لینے پر آمادہ کیا، لیکن انہوں نے کہا ”جانے دو اور خاموش رہو“۔<sup>۳</sup>

حضرت عمر ؓ کے زمانے میں عہدوں کی ترتیب و تقسیم میں اور بھی وسعت پیدا ہوئی، صوبوں کی تقسیم جو پہلے چوچکی تھی اس کے علاوہ انہوں نے ملک کی جدید تقسیم کی اور اس تقسیم کی رو سے مکہ، مدینہ، شام، جزیرہ، بصرہ، کوفہ، مصر اور فلسطین کو الگ الگ صوبہ قرار دیا اور ان میں حسب ذیل عمال مقرر فرمائے۔

والی	یعنی حاکم صوبہ
کاتب	یعنی میر منشی
کاتب دیوان	یعنی دفتر فوج کا میر منشی
صاحب الخراج	یعنی کلکٹر
صاحب احوال	یعنی افسر پولیس
صاحب بیت المال	یعنی افسر خزانہ
قاضی	یعنی صدر الصدور اور منصف

والی کا اسلاف نہایت وسیع ہوتا تھا، چنانچہ حضرت عمر ؓ نے حضرت عمار بن یاسر ؓ کو کوفہ کا والی بنا کر روانہ فرمایا تو دس ۱۰ آدمی الی کے اسلاف میں دیئے۔<sup>۴</sup>

۱: طبری صفحہ ۱۹۳۱۔

۲: مسند جلد ۱ صفحہ ۶۔

۳: مسند الغابہ تذکرہ قرظہ۔

۴: طبری صفحہ ۱۹۲۶۔

(۱) ان عمال کے تقرر میں حضرت عمر ؓ اکثر موقعوں پر اپنی فطری جوہر شناسی سے کام لیتے تھے، عرب میں جو لوگ کسی خاص وصف میں عام طور پر مشہور تھے، مثلاً حضرت امیر معاویہ ؓ حضرت عمرو بن العاص ؓ، حضرت مغیرہ بن شعبہ ؓ کہ اپنی سیاست دانی کی وجہ سے دہاۃ العرب کہے جاتے تھے، یا حضرت عمرو معدی کرب ؓ اور حضرت طلحہ بن خالد ؓ کہ فن حرب میں بے نظیر خیال کئے جاتے تھے، ان لوگوں کو ملکی یا فوجی عہدوں کو دینے میں بہت زیادہ نکتہ شناسی کی ضرورت نہ تھی، ان کی شہرت نے خود ان کو ان عہدوں کا مستحق بنا دیا تھا، لیکن ان کے علاوہ جن لوگوں میں ان کو کوئی خاص قابلیت نظر آئی ان کو اس قابلیت کے لحاظ سے مناسب عہدے عطا فرمائے۔

حضرت عبداللہ بن ارقم ؓ ایک صحابی تھے جو رسول اللہ ﷺ کے کاتب تھے اور آپ کو ان کی دیانت پر اس قدر اعتماد تھا کہ جب وہ خط لکھ کے لاتے تھے تو آپ اس کو پڑھوا کے سنتے بھی نہیں تھے، ایک بار آپ ﷺ کی خدمت میں کہیں سے خط آیا آپ ﷺ نے فرمایا اس کا جواب کون لکھے گا؟ حضرت عبداللہ بن ارقم ؓ نے فرمایا کہ میں ”چنانچہ خود اپنی طبیعت سے جواب لکھ کر لائے اور وہ آپ ﷺ کو نہایت پسند آیا، حضرت عمر ؓ بھی موجود تھے ان کو اس پر حیرت ہوئی، اور جب خلیفہ ہوئے تو ان سے میرنشی کا کام لیا اور تدین کے لحاظ سے بیت المال کا افسر بھی مقرر فرمایا۔<sup>۱</sup>

ایک بار حضرت عمر ؓ بیٹھے ہوئے تھے، ایک عورت آئی اور کہا کہ میرا شوہر سے زیادہ افضل کون ہو سکتا ہے، رات بھر شب بیداری کرتا ہے گرمیوں کے دن میں برابر روزے رکھتا ہے، حضرت عمر ؓ نے بھی اس کی تعریف کی اور وہ شرمناک چلی گئی۔ حسن اتفاق سے حضرت کعب بن سور ؓ بھی موجود تھے بولے یا امیر المومنین آپ نے عورت کا انصاف شوہر سے نہیں دلوایا وہ شکایت کرتی ہے کہ میرا شوہر مجھ سے رلہ در سم نہیں رکھتا، حضرت عمر ؓ نے عورت کو واپس بلایا اور اس نے اب صاف صاف اس کا اقرار کیا، حضرت عمر ؓ نے کعب ہی سے اس کا فیصلہ کر لیا اور ان کو اسی وقت بصرہ کا قاضی مقرر کر کے بھیج دیا۔<sup>۲</sup>

تمام عمال فاروقی میں صرف حضرت عمار بن یاسر ؓ ایک ایسے بزرگ تھے، جو فن سیاست سے بالکل نا آشنا تھے اور بالاس ہمہ نہایت معزز ملکی عہدے پر ممتاز تھے، لیکن خود حضرت عمر ؓ نے جب ان کو معزول کیا تو صاف ؓ فرمایا۔

لقد علمت ما انت بصاحب عمل ولكني تاولت و نريد ان نمن على الذين

۱: اسد الغابہ تذکرہ حضرت عبداللہ بن ارقم ؓ۔

۲: اسد الغابہ تذکرہ کعب بن سور ؓ۔



استضعفو الارض ونجعلهم ائمتہ وتجعلهم الوارثین۔<sup>۱</sup>  
 میں خود جانتا تھا کہ تم ملکی خدمت کے اہل نہیں ہو لیکن میں نے اس آیت کے معنی کی  
 عملی تشریح کی ہم چاہتے ہیں کہ ان لوگوں پر احسان کریں جو زمین میں کمزور تھے اور ان  
 لوگوں کو امام اور وارث بنائیں۔

ذاتی قابلیت کی علاوہ خارجی اوصاف کے لحاظ سے بدوں پر ہمیشہ شہریوں کو ترجیح دیتے تھے۔<sup>۲</sup>  
 اور اپنے قبیلہ کے کسی شخص کو کوئی ملکی عہدہ نہیں دیتے تھے اپنے خاندان میں صرف نعمان  
 بن عدی کو میسان کا عامل مقرر فرمایا، لیکن انکو بھی چند دنوں کے بعد ایک حیلہ سے معزول کر دیا۔<sup>۳</sup>  
 ملکی عہدوں پر ہمیشہ صحیح اور تندرست لوگوں کو مامور فرماتے تھے، حضرت سعید بن عامر  
 ؓ کی نسبت معلوم ہوا کہ ان پر کبھی کبھی غشی طاری ہو جلیا کرتی ہے، تو ان کو طلب فرمایا اور  
 جب انہوں نے اس کی معقول وجہ بیان کی تو پھر ان کو خدمت مفوضہ پر واپس کر دیا۔<sup>۴</sup>  
 غیر مذہب کے لوگوں میں صرف ابو زید کی نسبت اصابہ میں لکھا ہے کہ حضرت عمر ؓ  
 نے ان کو عامل مقرر کیا اور اس کے سوا کسی عیسائی کو عامل نہیں بنایا۔  
 عمال کے انتخاب کی مختلف صورتیں تھیں۔

(۱) کبھی حضرت عمر ؓ خود صحابہ کرام ؓ کو جمع فرماتے اور ان سے طالب اعانت ہوتے،  
 چنانچہ ایک بار تمام صحابہ ؓ کو جمع کر کے کہا کہ ”اگر آپ لوگ میری مدد نہ کریں گے تو  
 دوسرا کون کرے گا“ تمام صحابہ ؓ نے بخوشی آمادگی ظاہر فرمائی اور حضرت عمر ؓ  
 نے اسی وقت حضرت ابو ہریرہ ؓ کو بحرین اور ہجر کا کلکٹر مقرر کر کے روانہ فرمایا، بائیں  
 اس وقت ملکی خدمت زید و تقدس کے خلاف سمجھی جاتی تھی، اس لئے حضرت ابو عبیدہ بن  
 جراح ؓ نے کہا کہ عمر! تم نے اصحاب رسول اللہ ﷺ کو آلودہ دنیا کر دیا، حضرت عمر  
 ؓ نے فرمایا آخر میں نے اس کے سوا کس سے مدد لوں، بولے اگر ایسا ہی تو تنخواہ اس قدر  
 مقرر کرو کہ خیانت کی طرف مائل نہ ہونے پائیں۔

(۲) بعض اوقات صوبوں یا ضلعوں کی طرف سے منتخب اشخاص کو طلب کرتے تھے، اور ان کو  
 وہاں کا عامل مقرر فرماتے تھے، چنانچہ اسی طریقے کے مطابق حضرت عثمان بن فرقہ ؓ  
 کوفہ کے، اور حضرت معین بن یزید ؓ شام کے، اور حجاج بن علاط ؓ بصرہ کے کلکٹر  
 مقرر ہوئے۔<sup>۵</sup>

۲: فوج البلدان صفحہ ۵۱۔

۱: طبری صفحہ ۲۶۷۸۔

۳: اسد الغابہ تذکرہ نعمان بن عدیؓ۔

۴: استیعاب تذکرہ حضرت سعید بن عامرؓ۔

۵: کتاب الخراج صفحہ ۶۵، ۶۳۔



(۳) حضرت عمر ؓ کو عمال کے انتخاب میں ایک بڑی دشواری یہ پیش آئی کہ لوگ حق الخدمت لینا زید و تقدس کے خلاف سمجھتے تھے۔ لیکن اگر اس ایثار پر سلطنت کے کاروبار کی بنیاد رکھ دی جاتی تو آئندہ چل کر مختلف دشواریاں پیش آتیں، اس لئے حضرت عمر ؓ نے اس غلطی کو ہر ممکن طریقے سے مٹانا چاہا، ایک بار حضرت عبداللہ بن سعدی ؓ ان کی خدمت میں حاضر ہوئے تو فرمایا کیا مجھے یہ خبر نہیں کہ تم بعض ملکی خدمتیں انجام دیتے ہو اور جب تم کو معاوضہ دیا جاتا ہے تو ناپسند کرتے ہو؟ انہوں نے کہا ”ہاں میرے پاس گھوڑے ہیں اور میری حالت اچھی ہے۔ اس لئے میں چاہتا ہوں کہ مسلمانوں کی خدمت حبیب اللہ انجام دوں، بولے ایسا ہرگز نہ کرو میں نے بھی رسول اللہ ﷺ کے زمانہ میں ایسا کیا تھا۔ لیکن آپ نے فرمایا کہ اس مال کو لے کر دولت مند بنو اور صدق کرو، جو مال بغیر حرص و سوال کے مل جائے اس کو لے لو اور جو نہ ملے اس کے پیچھے نہ پڑو۔“

(۴) ان کے زمانہ میں جب عمال کا تقرر ہوتا تھا۔ تو ان کو متعدد صحابہ ؓ کے سامنے ایک فرمان عطا ہوتا تھا، جس میں ان کی تقرری اور فرائض کی تصریح ہوتی تھی، یہ عامل جس مقام پر پہنچتا تھا، تمام رعایا کہ سامنے اس فرمان کو پڑھ کر سناتا تھا، چنانچہ حضرت حذیفہ بن یمان ؓ کو جب مدائن کا عامل مقرر کر کے بھیجا تو فرمان میں یہ الفاظ تھے،

سمعو اللہ و اطیعوہ و اعطو ما سألکم

ان کی سنو! ان کی اطاعت کرو، اور جو کچھ وہ مانگیں ان کو دو۔

انہوں نے یہاں آکر یہ فرمان پڑھا تو لوگوں نے کہا آپ جو چاہیں مانگیں، بولے جب تک تمہارے یہاں رہوں اپنا کھانا اور اپنے گدھے کا چارہ چاہتا ہوں۔“

(۵) حضرت عمر ؓ کو اس پر سخت اصرار تھا کہ امراء و عمال عیش و تنعم میں مبتلا نہ ہونے پائیں، حاکم و محکوم میں مساوات قائم رہے، غیر قوموں کی عادات میں سرایت نہ کرنے پائیں، حاکم تک ہر شخص بلاروک ٹوک پہنچ سکے، چنانچہ حضرت عتبہ بن فرقد ؓ کو بہ تصریح لکھا۔

وایاکم و التنعیم و زی اهل الشرک و لبوس الحریر۔

عیش و تنعم، اہل شرک کی وضع، اور حریر سے احتراز کرو۔

اس بنا پر جب کسی شخص کو عامل مقرر فرماتے تھے تو اس سے یہ معاہدہ لے لیتے تھے۔ کہ

(۱) ترکی گھوڑے پر سوار نہ ہوگا (۲) چھنا ہوا آٹا نہ کھائے گا

(۳) باریک کپڑے نہ پہنے گا (۴) دروازے سے پردہ بان نہ رکھے گا

(۵) اہل حاجت کیلئے دروازہ ہمیشہ کھلا رکھے گا۔“

۱: مسند ابن فضال جلد ۱ صفحہ ۷۷ او ابو داؤد کتاب الخراج باب رزاق العمل۔

۲: اسد الغابہ تذکرہ حذیفہ بن الیمان و کتاب الخراج صفحہ ۶۰۔

۳: مشکوٰۃ صفحہ ۲۵۸ بروایت یحییٰ۔

اور جو عمال ان شرائط کی خلاف ورزی کرتے تھے، ان کو فوراً معزول کر دیتے تھے، ایک دفعہ راستے میں جا رہے تھے، دفعۃً آواز آئی اے عمر! کیا یہ معاہدے تمہیں نجات دلا سکتے ہیں؟ حالانکہ تمہارا عامل عیاض بن غنم باریک کپڑے پہنتا ہے اور دربان رکھتا ہے، حضرت عمر ؓ نے محمد بن مسلمہ کو بھیجا کہ جس حال میں پاؤں کو پکڑ لاؤ، وہ آئے تو دیکھا کہ دروازے پر واقعی دربان ہے اندر گھس گئے تو دیکھا کہ جسم پر باریک قمیص ہے، انہوں نے کہا امیر المؤمنین کی خدمت میں حاضر ہو، بولے بدن پر قبائل لوں بولے نہیں، وہ اسی حالت میں حضرت عمر ؓ کے سامنے آئے تو انہوں نے قمیص اتروالی، اس کے بعد اُون کا ایک کرتہ اور ایک عصا اور بکریوں کا ایک ریوڑ منگایا اور کہا کہ کرتہ پہنویہ عصا لو اور یہ بکریاں چراؤ، انہوں نے کہا اس سے تو موت بہتر ہے، بولے گھبرانے کی بات نہیں تمہارے باپ کا نام غنم اسی لئے رکھا گیا تھا کہ وہ بکریاں چرایا کرتا تھا۔<sup>۱</sup> عربی میں غنم بکری کو کہتے ہیں۔

حضرت سعد ؓ نے جب کوفہ میں ایک عظیم الشان محل تعمیر کر لیا اور حضرت عمر ؓ کو معلوم ہوا، کہ ان کی وجہ سے ان تک فریادیوں کی آواز نہیں پہنچ سکتی تو محمد بن مسلمہ ؓ کو بھیج کر اس میں آگ لگوا دی۔<sup>۲</sup>

مصر میں حضرت خارجہ بن حذافہ ؓ نے ایک بالا خانہ تیار کرو لیا اور حضرت عمر ؓ کو خبر ہوئی تو حضرت عمرو بن العاص ؓ کو لکھ بھیجا کہ مجھے معلوم ہوا ہے کہ خارجہ نے ایک بالا خانہ تیار کرو لیا ہے اور اس کے ذریعہ سے اپنے ہمسائیوں کی پردہ داری کرنا چاہتا ہے، میرا خط جس وقت پہنچے اس کو فوراً منہدم کر دو۔<sup>۳</sup>

ایک بار حضرت بلال ؓ نے شکایت کی کہ امراء شام پرند کے گوشت اور میدے کی روٹی کے سوا اور کچھ کھانا ہی نہیں جانتے، حالانکہ عام لوگوں کو یہ کھانا میسر نہیں ہوتا، اس پر حضرت عمر ؓ نے سخت گرفت کی اور تمام عمال سے اقرار لیا کہ روزانہ فی کس دو روٹی اور زیتون کا تیل تقسیم کرنا ہوگا، اور مال غنیمت کی تقسیم بھی مساویانہ طور پر ہوگی۔<sup>۴</sup>

ان کو اس پر اس قدر اصرار تھا کہ حضرت عتبہ بن فرند ؓ نے انکے پاس کھانے کی کوئی عمدہ چیز ہدیہ بھیجی تو انہوں نے پوچھا کیا کل مسلمان یہی کھاتے ہیں، بولے نہیں، اس وقت ان کو لکھا کہ یہ تمہاری یا تمہارے باپ کی کمائی نہیں جو خود کھاؤ ہی تمام مسلمانوں کو کھلاؤ۔<sup>۵</sup>

اس دار و گیر کا نتیجہ یہ تھا کہ عمال نہایت سادہ اور متشفانہ زندگی بسر کرتے تھے، چنانچہ ایک بار

۱: کتاب الخراج صفحہ ۶۶۔ ۲: مسند ابن خنبل جلد ۱ صفحہ ۵۴۔

۳: حسن المحاضرہ جلد ۱ صفحہ ۵۹۔ ۴: یعقوبی جلد ۲ صفحہ ۱۶۸۔

۵: فتح الباری جلد ۱ صفحہ ۳۴۱، مسلم کتاب الملباس والزیفۃ۔

حضرت عمر ؓ نے ایک عامل کو طلب فرمایا وہ آئے تو ساتھ میں صرف ایک توشہ دان، ایک عصا اور ایک پیالہ تھا، حضرت عمر ؓ نے دیکھا تو بولے کہ تمہارے پاس بس اسی قدر اثاثہ ہے بولے اس سے زیادہ اور کیا ہوگا؟ عصا پر توشہ دان ٹانگ لیتا ہوں اور پیالے میں کھا لیتا ہوں۔<sup>۱</sup>

حضرت حذیفہ بن الیمان ؓ مدائن کے عامل مقرر ہو کر آئے تو لوگوں نے کہا جو جی چاہے طلب فرمائیے بولے صرف اپنا کھانا اور اپنے گدھے کا چارہ چاہتا ہوں۔ وہاں سے پلٹے تو جس حالت میں گئے تھے، اس میں سر مو فرق نہ آیا تھا، حضرت عمر ؓ نے دیکھا تو لپٹ گئے کہ تم میرے بھائی اور میں تمہارا بھائی ہوں۔<sup>۲</sup>

حضرت عمر ؓ شام میں آئے اور حضرت ابو عبیدہ ؓ کا زہد و تقشف دیکھا تو فرمایا ابو عبیدہ تمہارے سوا ہم میں سے ہر ایک کو دنیا نے بدل دیا۔<sup>۳</sup>

(۶) جب کوئی عامل مقرر ہوتا اس کے تمام مال و اسباب کی فہرست تیار کرالی جاتی تھی اور اس کی مالی حالت میں اس سے زیادہ جس قدر اضافہ ہوتا تھا وہ تقسیم کرالیا جاتا تھا، چنانچہ اس قاعدے کی رو سے بہ کثرت عمال کے مال کی تقسیم کی گئی، حضرت عمرو بن العاص گورنر مصر کو لکھا کہ اب تمہارے پاس بہ کثرت اسباب، غلام برتن اور مولیٰ ہو گئے ہیں، حالانکہ میں نے جس وقت تمہیں مصر کا گورنر مقرر کیا تھا، تمہارے پاس یہ سامان موجود نہ تھے، انہوں نے عذر کیا کہ مصر میں زراعت اور تجارت دونوں سے پیداوار ہوتی ہے۔ اسلئے ہمارے پاس بہت سی رقم پس انداز ہو جاتی ہے لیکن حضرت عمر ؓ نے ان کی دولت تقسیم ہی کروائی۔<sup>۴</sup>

حضرت ابو ہریرہ ؓ بحرین سے واپس آئے تو اپنے ساتھ بارہ ہزار روپیہ لائے، حضرت عمر ؓ نے یہ کل رقم لے لی اور کہا تم نے خدا کا مال چر لیا ہے۔<sup>۵</sup>

ایک بار ایک شخص نے ایک قصیدے میں بہت سے عمال کے نام گنائے اور لکھا کہ ان لوگوں کے مال و دولت کا حساب ہونا چاہئے، حضرت عمر ؓ نے سب کی دولت تقسیم کروائی، یہاں تک کہ ان کے پاس صرف ایک جوتہ رہنے دیا اور ایک خود لے لیا۔<sup>۶</sup>

طبری اور یعقوبی نے اس قسم کے متعدد واقعات نقل کئے ہیں اور یعقوبی نے ان عمال کے نام بھی ایک جگہ جمع کر دیئے ہیں۔ جن کے مال تقسیم کر لئے گئے، اسد الغابہ تذکرہ محمد بن مسلمہ ؓ میں بھی لکھا اس قدر لکھا ہے۔

- |   |                                       |
|---|---------------------------------------|
| ۱: استیعاب تذکرہ حضرت سعید ابن عامرؓ۔   | ۲: اسد الغابہ تذکرہ حذیفہ بن الیمانؓ۔ |
| ۳: اسد الغابہ تذکرہ ابو عبیدہ بن جراحؓ۔ | ۴: فتوح البلدان صفحہ ۳۲۶۔             |
| ۵: فتوح البلدان صفحہ ۹۰۔                |                                       |
| ۶: فتوح البلدان صفحہ ۳۹۲۔               |                                       |

و هو الذی ارسلہ عمر الی عمالہ لباخذ شطر اموالہم لثقتہ بہ۔  
حضرت عمر ؓ نے انہی کو اس لئے بھیجا تھا کہ عمال کا آدھا مال تقسیم کر لائیں، کیونکہ ان کے نزدیک وہ بہت زیادہ قابل اعتماد تھے۔

(۷) عمال کی شکایتوں کی تحقیقات کیلئے حضرت محمد بن مسلمہ ؓ کو مامور فرمایا، جب کسی عامل کی شکایت پیش ہوتی تھی تو وہی تحقیقات کیلئے مامور کئے جاتے تھے، ایک بار کوفہ والوں نے حضرت سعد کی شکایت کی کہ وہ ٹھیک طور پر نماز نہیں پڑھاتے تو حضرت عمر ؓ پہلے خود طلب فرما کر ان کا اظہار لیا، اس کے بعد ان کے ساتھ حضرت محمد بن مسلمہ ؓ کو بھیجا اور انہوں نے جا کر ایک ایک مسجد میں اس کی تحقیقات کی۔

(۸) اس پر بھی تسکین نہیں ہوئی تو تمام عمال کو حکم دیا کہ حج کے زمانہ میں حاضر ہوں تاکہ مجمع عام میں ان کی شکایتیں پیش ہو سکیں، چنانچہ معمولی سے معمولی شکایتیں پیش ہوتی تھیں اور ان پر گرفت کی جاتی تھی، ایک بار حضرت عمر ؓ نے مجمع عام میں خطبہ دیا جس میں فرمایا،  
انی لم ابعث عمالی لیضر بوا ابشارکم ولا لیاخذوا اموالکم فمن فعل به  
ذالک فلیرفعہ الی اقصہ منہ

میں نے عمال کو اس لئے نہیں بھیجا ہے کہ تمہارے منہ پر طمانچہ ماریں نہ اس لئے کہ تمہارا مال چھین لیں، جس شخص کے ساتھ ایسا کیا گیا ہے۔ اس کو اپنا معاملہ میرے سامنے پیش کرنا چاہئے تاکہ میں اس سے قصاص لوں۔

اس پر حضرت عمرو بن العاص ؓ نے فرمایا کہ اگر کوئی عامل رعایا کو تادیبا سزا دے تب بھی آپ اس سے قصاص لیں گے، بولے ”ہاں“ اس ذات کی قسم جس کے ہاتھ میں میری جان ہے، کیوں نہ قصاص لوں گا میں نے رسول اللہ ﷺ کو دیکھا ہے کہ آپ سے خود قصاص لیا گیا ہے۔  
یہ محض الفاظ ہی الفاظ نہ تھے بلکہ عین حج کے مجمع میں اس پر عمل بھی ہوا، ایک بار انہوں نے حسب معمول تمام عمال کو طلب کیا اور ایک خطبہ میں کہا جس شخص کو عمال سے کوئی شکایت ہو وہ کھڑے ہو کر پیش کرے، ایک شخص اٹھا اور کہا کہ آپ کے عامل نے مجھے سو کوڑے مارے ہیں۔  
حضرت عمر ؓ نے فرمایا کیا تم بھی سو کوڑے مارنا چاہتے ہو ”اٹھو“ حضرت عمرو بن العاص ؓ نے کہا کہ یہ امر عمال پر گراں ہو گا اور آئندہ کیلئے ایک نظیر قائم ہو جائے گی، لیکن حضرت عمر ؓ نے کہا کہ یہ نہیں ہو سکتا خود رسول اللہ ﷺ نے ایسا کیا کہ بلا آخر حضرت عمرو بن العاص ؓ نے مستغیث کو اس شرط پر راضی کیا کہ فی تازیانہ دو اشرفیاں لے کر اپنے حق سے باز آئے۔

۱: صحیح بخاری باب وجوب القرۃ للامام والمأموم، بخاری میں محمد بن مسلمہ کا نام مذکور نہیں ہے۔ مگر فتح الباری میں ان کا نام لیا ہے۔

۲: ابوداؤد کتاب الحد و باب القود بغیر حدید۔ ۳: کتاب الخراج صفحہ ۶۶۔

(۹) اس کے علاوہ عمال کے حالات دریافت کرنے کیلئے مختلف طریقے اختیار کئے، جب عمال کے پاس سے کوئی شخص آتا تو اس سے اس کا حال دریافت کرتے ایک بار حضرت جریر ؓ حضرت سعد بن ابی وقاص ؓ کے یہاں سے آئے تو حضرت عمر ؓ نے ان کا حال پوچھا، انہوں نے نہایت انشا پر دازانہ الفاظ میں ان کی تعریف کی۔<sup>۱</sup>

عمال جب واپس آتے تو حضرت عمر ؓ آگے بڑھ کر کسی جگہ چھپ جاتے اور خفیہ طور پر ان کا معائنہ کرتے حضرت حذیفہ بن الیمان ؓ مدائن سے واپس آئے تو حضرت عمر ؓ آگے بڑھ کر روہ میں چھپ گئے اور جب ان کی قدیم حالت میں کوئی تغیر نہیں پایا تو ان سے بے اختیار لپٹ گئے، حضرت حذیفہ ؓ اعلم بالنافقین تھے یعنی ان کو تمام منافقین کے نام معلوم تھے، اس لئے حضرت عمر ؓ سے اپنے عمال کی نسبت بعض باتیں دریافت فرمایا کرتے تھے۔

ایک بار انہوں نے فرمایا کہ میرے عمال میں کوئی منافق بھی ہے؟ بولے ہاں! ایک ہے مگر نام نہ بتاؤں گا۔ بالآخر حضرت عمر ؓ نے اس کا خود پتہ لگالیا اور اس کو معزول کر دیا۔<sup>۲</sup>

### عمال کی معزولی

حضرت عمر ؓ ہمیشہ ملکی عہدے ان لوگوں کو دیتے تھے، جو ایک طرف تو اس خدمت کے انجام دینے کی قابلیت رکھتے تھے دوسری طرف ان کا دامن اخلاق بالکل بیدلغ ہوتا تھا اس لئے ان کو جس عامل میں ان اوصاف کی کچھ بھی کمی نظر آتی تھی اس کو فوراً معزول کر دیتے تھے۔

ایک بار حضرت ابو موسیٰ اشعری ؓ کے میر فشی نے حضرت عمر ؓ کے نام ایک خط لکھا جس کی ابتداء عربی طریقے کے موافق ان الفاظ میں کی من ابو موسیٰ چونکہ عربی قاعدے کی رو سے من ابی موسیٰ لکھنا چاہئے تھا اس لئے حضرت عمر ؓ نے حضرت ابو موسیٰ اشعری ؓ کو لکھا کہ جس وقت میرا خط پہنچے اپنے میر فشی کو ایک کوڑا دو اور علیحدہ کر دو۔<sup>۳</sup>

حضرت عمار ؓ کو والی مقرر کیا تو ایک شخص نے کہا کہ ان کو یہ بھی معلوم نہیں کہ آپ نے ان کو کہاں کا عامل مقرر فرمایا ہے، حضرت عمر ؓ نے ان سے اس قسم کے چند سوال کئے معلوم ہوا کہ واقعی یہ خیال صحیح تھا۔ اس لئے ان کو معزول کر دیا،<sup>۴</sup> اس کے بعد حضرت ابو موسیٰ اشعری ؓ کا تقرر فرمایا لیکن کوفہ والوں نے ان کی شکایت کی کہ ان کا غلام تجارت کرتا ہے ان کو بھی وہاں سے ہٹالیا۔<sup>۵</sup>

۱: استیعاب تذکرہ جریر بن عبد اللہ۔

۲: اسد الغابہ تذکرہ حذیفہ بن الیمان۔

۳: فتوح البلدان صفحہ ۳۵۴۔

۴: طبری صفحہ ۲۶۷۔

۵: طبری صفحہ ۲۶۷۔

حضرت نعمان بن عدی ؓ کو میسان کا عامل بنا کر بھیجا تو انہوں نے بی بی کو بھی ساتھ لے جانا چاہا لیکن اس نے انکار کر دیا۔ وہاں پہنچے تو بی بی کے نام ایک خط میں حسب ذیل اشعار لکھ بھیجے۔

فمن مبلغ حسناء ان حلیہا  
بميسان لبنی فی زجاج وحتم  
میری طرف سے اس پیکر حسن کو کون پیغام پہنچائے گا  
کہ اسکا شوہر ہر میسان میں ششے کے ششے اور خم کے خم لٹھ مار رہا ہے  
اذاشت غنتی دھاقین قریة  
وصناجة نحدو علی کل میہم  
جب میں چاہتا ہوں تو دیہاتی لوگ میرے لئے گیت گاتے ہیں  
اور ستار ہر قسم کے سر بجاتا ہے  
اذاکنت ندمانی فبالا کبر اسفنی  
ولایسفی بالا صفر المتسلم  
اور تو میری ہم نشین ہو تو بڑے پیالے سے پلا  
نہ کہ چھوٹے اور ٹوٹے ہوئے پیالے سے  
لعل امیر المومنین یسرونہ  
تناد منافی الحوسق المتهدم  
شاکد امیر المومنین کو  
ہماری مصاحبت ناگوار ہو

حضرت عمر ؓ کو اس خط و کتابت کا حال معلوم ہوا تو ان کو لکھا کہ میں نے تمہارا آخری شعر سنار حقیقت مجھے اس قسم کی صحبت ناگوار ہے، اس کے بعد ان کو معزول کر دیا، وہ آئے تو کہا کہ خدا کی قسم یہ کچھ نہ تھا، صرف چند اشعار میری زبان پر جاری ہو گئے تھے ورنہ میں نے کبھی شراب نہیں پی، حضرت عمر ؓ نے کہا میرا بھی یہی خیال ہے، لیکن بایں ہمہ اب تم کبھی میرے عامل نہیں ہو سکتے۔

جو عمال غلاموں کی عیادت نہیں کرتے تھے میان تک کمزور لوگوں کا گذر نہیں ہو سکتا تھا وہ معزول کر دیئے جاتے تھے۔

## تنخواہ

تنخواہ کا کوئی خاص معیار نہ تھا، بلکہ حالات کے لحاظ سے تنخواہیں مختلف ہوتی تھیں مثلاً حضرت عیاض بن غنم ؓ حمص کے والی تھے، اور ان کو روزانہ ایک اشرفی اور ایک بکری ملتی تھی<sup>۱</sup> لیکن حضرت امیر معاویہ ؓ اسی عہدے پر مامور تھے اور ان کو اس کے صلے میں ہزار دینار ماہوار ملتے تھے۔<sup>۲</sup> جو تنخواہ تھی وہ ہر شخص کیلئے کافی ہوتی تھی۔

حضرت عثمان نے اگرچہ اس نظام میں اس قدر تغیر کیا کہ تمام بڑے بڑے عہدے بنو امیہ کو دے دیئے تاہم انہوں نے کسی قدیم عامل کو معزول نہیں کیا، طبری میں ہے کہ وہ بلا شکایت یا بغیر استعفا کے کسی عامل کو معزول نہیں کرتے تھے،<sup>۳</sup> شام میں حضرت عمر ؓ کے معزول کردہ جو عامل پہلے سے موجود تھے ان کو اپنے اپنے عہدوں پر قائم رہنے دیا۔<sup>۴</sup> باقی اس نظام میں اور کسی قسم کا رد و بدل نہیں ہوا، حضرت علی کرم اللہ وجہہ کے عہد خلافت میں اس معاملہ میں دو عظیم الشان انقلاب پیدا ہوئے، ایک تو یہ کہ انہوں نے حضرت ابو موسیٰ اشعری کے سوا تمام عامل عثمانی کو یک قلم موقوف کر دیا۔<sup>۵</sup> دوسرے یہ کہ انہوں نے تمام عامل کے طرز عمل کی عام تحقیقات کرائی<sup>۶</sup> اور غالباً یہ ایسی ترقی تھی، جو خود حضرت عمر ؓ کے دور خلافت میں بھی نہیں ہوئی تھی۔

۱: اسد الغابہ تذکرہ حضرت عیاض بن غنم۔

۲: استیعاب تذکرہ حضرت امیر معاویہ۔

۳: طبری صفحہ ۲۸۱۳۔ ۴: طبری صفحہ ۲۸۶۷۔

۵: یعقوبی صفحہ ۲۰۸۔ ۶: کتاب الخراج صفحہ ۶۷۔



## صیغہ عدالت

اسلام میں صیغہ قضاء اگرچہ عہد نبوت ہی میں قائم ہو گیا تھا، لیکن ابتداء میں یہ صیغہ اور صیغوں کے ساتھ مخلوط تھا، چنانچہ آپ نے حضرت علی ؓ اور حضرت معاذ بن جبل ؓ کو یمن کا عامل مقرر فرما کر بھیجا تو اور فرائض کے ساتھ یہ خدمت بھی ان کے متعلق کی اور اس کے آئین و اصول بتائے حضرت عمر ؓ کے زمانہ میں بھی مدتوں یہ خلط بحث رہا لیکن انہوں نے اپنے وسط خلافت میں اس صیغہ کو اور صیغوں سے الگ کر دیا اور مستقل طور پر قضاء مقرر کر کے ان کی تنخواہیں مقرر کیں۔<sup>۱</sup>

## اصول و آئین عدالت

اس باب میں سب سے مقدم چیز اصول و آئین عدالت کا منضبط کرنا تھا، حضرت ابو بکر ؓ کے زمانے تک یہ قاعدہ تھا کہ جب کوئی مقدمہ پیش ہوتا تھا تو پہلے قرآن مجید کی طرف پھر حدیث کی طرف رجوع کرتے تھے اور سب سے اخیر میں مسلمانوں سے مشورہ لیتے تھے، اجتہاد اور قیاس کو بالکل دخل نہیں دیتے تھے۔<sup>۲</sup>

لیکن حضرت عمر ؓ کے عہد خلافت میں جب تمدن کو زیادہ وسعت ہوئی تو انہوں نے قضاء کو اجماع اور قیاس سے بھی مدد لینے کی ہدایت کی لیکن قیاس کو سب سے موخر رکھا۔<sup>۳</sup> اس لئے ساتھ حضرت ابو موسیٰ اشعری ؓ کے نام آداب قضائے کے متعلق ایک مفصل فرمان لکھا جو کنز العمال اور دارالقطنی میں <sup>۴</sup> بلفظ منقول ہے، اس فرمان میں قضائے کے متعلق جو احکام مذکور ہیں وہ حسب ذیل ہیں۔

- (۱) قاضی کو تمام لوگوں کے ساتھ یکساں برتاؤ کرنا چاہئے۔
- (۲) بار ثبوت صرف مدعی پر ہے۔
- (۳) مدعا علیہ کے پاس اگر ثبوت یا شہادت نہیں ہے تو اس سے قسم لی جائے گی۔

۱: ابوداؤد کتاب القضاء۔  
 ۲: کنز العمال جلد ۳ صفحہ ۷۵ اور ۷۶۔  
 ۳: دارمی صفحہ ۳۲ و ۳۳۔  
 ۴: مسند دارمی صفحہ ۳۴۔  
 ۵: کنز العمال جلد ۳ صفحہ ۷۴ اور دارقطنی صفحہ ۵۱۲۔



- (۴) فریقین ہر حالت میں صلح کر سکتے ہیں لیکن جو امر خلاف قانون ہے اس میں صلح نہیں ہو سکتی۔
- (۵) قاضی خود اپنی مرضی سے مقدمہ کے فیصلے کرنے کے بعد اس پر نظر ثانی کر سکتا ہے۔
- (۶) مقدمہ کے پیشی کی ایک تاریخ مقرر ہونی چاہئے۔
- (۷) اگر مدعا علیہ تاریخ معینہ پر حاضر نہ ہو تو مقدمہ اس کے خلاف فیصلہ کیا جائے گا،
- (۸) ہر مسلمان قابل اداائے شہادت ہے، لیکن جو سزا یافتہ ہو یا جس کا جھوٹی گواہی دینا ثابت ہو وہ قابل شہادت نہیں، ثابت ہو وہ قابل شہادت نہیں۔
- (۹) اخلاقی حیثیت سے قاضی کو غصہ کرنا اور گھبرانا نہیں چاہئے۔
- آج اس تمدنی زمانے میں بھی عدالت کے اساسی قوانین یہی ہیں۔

### قضاۃ کا انتخاب

قضائے کے متعلق سب سے اہم کام قابل اور متدین احکام کا انتخاب تھا، صحابہ رضی اللہ عنہم میں جو لوگ علم و فضل میں مسلم تھے، مثلاً حضرت زید بن ثابت رضی اللہ عنہ، حضرت عبادہ بن الصامت رضی اللہ عنہ، حضرت عبداللہ بن مسعود رضی اللہ عنہ، ان کے انتخاب کیلئے صرف یہی کافی تھا کہ وہ خود منتخب روزگار تھے، لیکن حضرت عمر رضی اللہ عنہ اور لوگوں کو عملی تجربہ اور ذاتی امتحان کے بعد منتخب کرتے تھے، چنانچہ حضرت کعب بن سور ازدی رضی اللہ عنہ جو بصرہ کے قاضی تھے ان کی تقرری کا شان نزول یہ ہے کہ وہ ایک بار حضرت عمر رضی اللہ عنہ کے پاس بیٹھے تھے کہ ایک عورت آئی اور کہا کہ میں نے اپنے شوہر سے بہتر آدمی نہیں دیکھا، وہ رات بھر نماز پڑھتا اور دن بھر روزے رکھتا ہے، حضرت عمر رضی اللہ عنہ نے عورت کی تعریف کی اور اس کیلئے استغفار کیا، وہ شرمندہ ہو کر چلی گئی تو حضرت کعب رضی اللہ عنہ نے کہا کہ اے امیر المؤمنین! آپ نے عورت کا انصاف اس کے شوہر سے نہیں داولیا، وہ مستغیث ہو کر آئی تھی اب حضرت عمر رضی اللہ عنہ نے اس کو بلوا بھیجا اور کہا کہ یہ کہتے ہیں کہ تم کو یہ شکایت ہے کہ تمہارا شوہر تم سے تعلق نہیں رکھتا، اس نے کہا ”سچ ہے“ حضرت عمر رضی اللہ عنہ نے اس کے شوہر کو بلوا بھیجا اور حضرت کعب رضی اللہ عنہ سے اصرار کیا کہ تم ہی نے اس مقدمہ کو سمجھا ہے اور تم ہی اس کا فیصلہ کرو، انہوں نے فیصلہ کیا تو اس قدر خوش ہوئے کہ ان کو بصرہ کا قاضی مقرر کر دیا۔

### قضائے کی ذمہ داریوں کا احساس

حدیث شریف میں آیا ہے،

من وئس القضاء فقد ذبح بغير مسكين۔

جو شخص قاضی بنایا وہ بغیر چمیری کے ذبح کر دیا گیا، ابو داؤد کتاب القضاء

اس حدیث کی بنا پر بعض صحابہ ؓ جو بہت زیادہ محتاط تھے، وہ سرے سے عہدہ قضاہی کو قبول نہیں کرتے تھے، چنانچہ حضرت عثمان ؓ نے حضرت عبداللہ بن عمر ؓ کو قاضی مقرر کرنا چاہا تو انہوں نے صاف انکار کر دیا۔<sup>۱</sup> لیکن جن صحابہ ؓ کو اس عہدے کے قبول کرنے سے انکار نہ تھا وہ بھی شدت کے ساتھ اس کی ذمہ داریوں کو محسوس کرتے تھے، حضرت ابوالدرداء ؓ بیت المقدس کے قاضی تھے ایک بار انہوں نے لکھا کہ زمین کسی کو مقدس نہیں بنا سکتی، انسان کو صرف اس کا عمل مقدس بناتا ہے، مجھے معلوم ہوا ہے کہ تم طبیب (قاضی) مقرر کئے گئے ہو، اگر تم سے لوگ شغلیاب ہوں تو کیا کہنا، ورنہ اگر جعلی طبیب ہو تو کسی انسان کو مار کر دوزخ میں نہ داخل ہو، حضرت ابوالدرداء پر اس خط کا یہ اثر پڑا کہ مقدمہ فیصل ہونے کے بعد فریقین واپس جاتے تھے تو احتیاطاً بارہ بارہ اظہار لیتے تھے۔<sup>۲</sup>

## عدل وانصاف

خلفاء مقدمات کے فیصل کرنے میں کسی قسم کی رعایت کو جائز نہیں رکھتے تھے ایک بار حضرت عمر ؓ حضرت زید بن ثابت ؓ کے یہاں خود فریق مقدمہ بن کر آئے تو انہوں نے ان کو اپنے پاس بٹھانا چاہا، لیکن انہوں نے کہا کہ یہ پہلا ظلم ہے جو تم نے کہا، میں اپنے فریق کے ساتھ بیٹھوں گا۔<sup>۳</sup>

ایک بار حضرت علی کرم اللہ وجہہ کے یہاں ایک مہمان آیا اور انہوں نے اس کو کئی دن تک مہمان رکھا لیکن ایک دن جب وہ فریق مقدمہ ہو کر آیا اور ان کے سامنے حاضر ہوا تو بولے اب آپ تشریف لے جائیے، ہم فریق کو صرف فریق کے ساتھ ٹھہرا سکتے ہیں۔<sup>۴</sup>

ایک بار ایک یہودی اور ایک مسلمان کا مقدمہ پیش ہوا، حضرت عمر ؓ نے یہودی کے حق میں فیصلہ کیا تو وہ بے ساختہ اٹھا آپ نے انصاف کے ساتھ فیصلہ کیا۔<sup>۵</sup>

## رشوت ستانی کی روک ٹوک

حضرت عمر ؓ نے صیغہ عدالت قائم کیا تو رشوت ستانی کے اسد او کیلئے سخت بندشیں قائم کیں اور عام طور پر تمام حکام کو لکھ بھیجا۔

۱: مسند ابن خبیل جلد ۱ صفحہ ۶۶۔

۲: مؤطا امام مالک کتاب الاقضية باب جامع القضاء۔

۳: کنز العمال جلد ۳ صفحہ ۱۷۴۔

۴: کنز العمال جلد ۳ صفحہ ۱۷۲۔

۵: مؤطا امام مالک کتاب الاقضية باب الترغيب في القضاء بالحق۔

اجعلو الناس عندكم في الحق سواء قريبهم كبعيدهم وبعيدهم كقريبهم  
واياكم والسرشي۔<sup>۱</sup>

انصاف میں تمام لوگوں کو برابر سمجھو، قریب و بعید میں فرق و امتیاز نہ کرو اور رشوت سے بچو۔  
اس کے ساتھ قضاہ کی بیش قرار تنخواہیں مقرر کیں اور قاعدہ مقرر کیا کہ جو شخص معزز اور  
دولت مند نہ ہو وہ قاضی نہ مقرر کیا جائے اس کی وجہ یہ تھی، کہ دولت مند رشوت کی طرف  
راغب نہ ہو گا اور معزز آدمی پر فیصلہ کرنے میں کسی کار عب و داب کا اثر نہ پڑے گا۔

علائیہ رشوت خواری کے علاوہ بہت سے مخفی طریقے ہیں جن کے ذریعہ سے رشوت دی  
جاسکتی ہے، مثلاً حکام کو اگر تجارت کی اجازت دی جائے تو وہ اس کے ذریعہ سے بہت کچھ ذاتی  
فوائد حاصل کر سکتے ہیں، ہدیہ بھی رشوت خواری کا ایک مہذب ذریعہ بن سکتا ہے اور بنتا ہے،  
حضرت عمر ؓ نے ان تمام طریقوں کا سد باب کیا چنانچہ قاضی شریعہ کو جب قضائت کے  
عہدے پر مامور کیا تو فرمایا۔

لا تشتر ولا تبع ولا ترش۔<sup>۲</sup>

نہ کچھ خرید دو، نہ کچھ بیچو اور نہ رشوت لو

ہدیہ کی طرف ایک واقعہ کے اثر سے ان کی توجہ مبذول ہوئی، ایک شخص معمولاً ہر سال ان  
کی خدمت میں اونٹ کی ایک ران ہدیہ بھیجا کرتا تھا، ایک بار وہ فریق مقدمہ ہو کر دربار خلافت  
میں حاضر ہوا تو کہا کہ امیر المومنین! ہمارے مقدمہ کا ایسا دو ٹوک فیصلہ کیجئے جس طرح اونٹ  
کے ران کی بوٹیاں ایک دوسرے سے جدا کی جاتی ہیں، حضرت عمر ؓ اس نا جائز اشارے کو  
سمجھ گئے اور اسی وقت تمام عمال کو لکھ بھیجا کہ ہدیہ نہ قبول کرو کیونکہ وہ رشوت ہے۔<sup>۳</sup>

### ماہرین فن کی شہادت

مقدمات میں شہادت کی توثیق و اعتبار کا ایک بڑا ذریعہ یہ ہے کہ ماہرین فن کی شہادت لی  
جائے، یعنی جو امر کسی خاص فن سے تعلق رکھتا ہے، اس کے متعلق اس فن کے ماہرین کا اظہار  
لے کر فیصلہ کیا جائے، حضرت عمر ؓ نے اس اصول پر نہایت کثرت سے عمل کیا، ایک بار  
حطیہ نے زبرقان بن بدر کی ججو کہی اور اس نے دربار خلافت میں مقدمہ دائر کیا، تو حضرت عمر  
ؓ نے پہلے حسان بن ثابت ؓ سے مشورہ لیا، اس کے بعد حطیہ کو سزا دی۔<sup>۴</sup>

۱: کنز العمال جلد ۳ صفحہ ۱۷۴۔

۲: کنز العمال جلد ۳ صفحہ ۱۷۵۔

۳: کنز العمال جلد ۳ صفحہ ۱۷۷۔

۴: اسد الغابہ تذکرہ زبرقان بن بدر۔

ایک بار ایک بیوہ عورت نے عدت کے دن گزار کے دوسرے شخص سے نکاح کر لیا، لیکن وہ پہلے سے حاملہ تھی۔ اسلئے دوسرے شوہر کے پاس ساڑھے چار مہینے کے بعد اسکے بچہ پیدا ہوا۔ حضرت عمر ؓ کی خدمت میں معاملہ پیش ہوا تو انہوں نے زمنہ جاہلیت کی پراہم عورتوں کا اظہار لیا اور انہوں نے اسکی ایک ایسی معقول وجہ بیان کی جس سے عورت بے قصور ثابت ہوئی۔ اسلئے حضرت عمر ؓ نے بچہ کو پہلے شوہر کی طرف منسوب کیا اور دونوں میاں بی بی سے کہا ”اس میں تمہارا کوئی قصور نہ تھا“ ایک اور مقدمہ پیش ہوا، جس میں دو شخص ایک بچے کے باپ ہونے کے مدعی تھے اس کی نسبت حضرت عمر ؓ نے ایک قیافہ شناس کا اظہار لیا۔

### تحریری فیصلے

اس زمنہ کے تمدن کے لحاظ سے اگرچہ مقدمات کا فیصلہ نہایت سادہ طور پر کیا جاتا تھا، اس لئے یہ نہیں کہا جاسکتا کہ تمام مقدمات کے فیصلے لکھے جاتے تھے تاہم شخص و جستجو سے معلوم ہوتا ہے کہ بہت سے اہم مقدمات کے فیصلے لکھے جاتے تھے جو آئینہ چل کر فریق مقدمہ کے کام آتے تھے۔

چنانچہ ایک دفعہ حضرت رباب بن حذیفہ ؓ نے ایک عورت سے نکاح کیا اور اس کے بطن سے تین اولاد پیدا ہوئی، ان کے مرنے کے بعد حضرت عمرو بن العاص ؓ نے جو ان کے عصبہ تھے ان تمام بچوں کو شام بھیج دیا اور وہ وہاں جا کر مر گئے ان کے بعد وراثت کے متعلق نزاع ہوئی تو حضرت عمر ؓ نے عصبہ کو وراثت دلوائی اور تحریر لکھوا دی جس میں تین شخص یعنی حضرت عبدالرحمن بن عوف ؓ حضرت زید بن ثابت ؓ اور ایک اور شخص کے دستخط بطور شاہد کے ثبت تھے، چنانچہ ایک موقع پر جب ان لوگوں میں نزاع ہوئی تو عبدالملک نے اسی تحریر کے مطابق فیصلہ کیا۔

حضرت عمر ؓ نے حضرت علی ؓ اور حضرت عباس ؓ کے مقابلہ میں غنایائے نبوی کی نسبت جو فیصلہ کیا تھا۔ وہ بھی ایک شخص کے پاس لکھا ہوا محفوظ تھا۔

### اخلاق کا اثر مقدمات پر

مقدمات کی کثرت و قلت کو ایک بہت بڑا اخلاقی معیار قرار دیا جاسکتا ہے جس ملک، جس قوم اور جس خاندان کی اخلاقی حالت نہایت پست ہو جاتی ہے اس میں ذرا اسی بات پر نزاع

۱۔ مؤطا امام مالک کتاب الاقضية باب الشہادات۔

۲۔ ابوداؤد کتاب القرائن باب فی الاولاد۔

۳۔ ابوداؤد کتاب الخراج والامارۃ باب فی صغایر رسول اللہ۔

ہوتی ہے، مقدمات اٹھ کھڑے ہوتے ہیں اور ہر معاملہ کی نسبت لوگ جھوٹی سچی شہادت دینے کیلئے تیار ہو جاتے ہیں، چنانچہ ایک بار جب رسول اللہ ﷺ سے پوچھا گیا کہ کون لوگ بہتر ہیں تو آپ ﷺ نے فرمایا:

خیر امتی القرن الذین یلونی ثم الذین یلو نہم ثم الذین یلو نہم ثم یحیی قوم تبدر شہادہ احدہم یعینہ و تبدر یعینہ شہادۃ (مسلم کتاب المناقب)

سب سے بہتر زمانہ میرا ہے پھر صحابہ ؓ کا پھر تابعین کا اس کے بعد ایک ایسی قوم پیدا ہوگی جو شہادت سے پہلے قسم کھائے گی، اور قسم سے پہلے شہادت دے گی۔ لیکن صحابہ کرام ؓ کے زمانہ تک جھوٹی شہادت ایک ایسا جرم خیال کی جاتی تھی کہ لوگ بچوں کو اس سے بچنے کی ہدایت کرتے تھے، اسی حدیث میں ہے۔

قال ابراہیم کانوا ینہو ننا ونحن غلمان عن العهدو الشہادات ابراہیم کہتے ہیں کہ بچپن میں لوگ ہم کو شہادت اور عہد سے منع کرتے تھے،

ایک بار عراق کا ایک شخص حضرت عمر ؓ کی خدمت میں حاضر ہوا اور کہا کہ میں ایک ایسے معاملہ کیلئے آیا ہوں جس کا نہ تو سر ہے نہ دم، ہمارے ملک میں جھوٹی شہادتوں کا رواج ہو چلا ہے، حضرت عمر ؓ نے نہایت تعجب سے کہا کہ ”ہاں ایسا ہے“۔<sup>۱</sup>

مقدمات کی قلت کا یہ حال تھا کہ حضرت سلیمان بن ربیعہ ؓ باہلی جو کوفہ کے قاضی تھے ان کی نسبت ابو دائل کا بیان ہے، کہ میں مستقل چالیس دن تک ان کے پاس آتا جاتا رہا، لیکن ان کے یہاں کسی فریق مقدمہ کو نہیں دیکھا۔<sup>۲</sup>

۱: مؤطا امام مالک کتاب الاقصیہ باب المشہدات۔

۲: اسد الغابہ تذکرہ سلمان بن ربیعہ باہلی۔

## صیغہ محاصل و خراج

فتوحات کا سلسلہ اگرچہ حضرت ابو بکر ؓ کے زمانہ خلافت میں شروع ہو گیا تھا، لیکن خراج کا باقاعدہ نظام حضرت عمر ؓ کے عہد خلافت میں قائم ہوا، چنانچہ سب سے پہلے عراق کی فتح کے بعد یہ بحث پیدا ہوئی تو بہت سے صحابہ ؓ نے کہا کہ مال غنیمت کی طرح زمین اور جائیدادیں بھی مجاہدین پر تقسیم کر دی جائیں لیکن حضرت عمر ؓ کا خیال تھا کہ اگر زمین بھی تقسیم کر دی گئی تو آئندہ نسل کیلئے کیا رہ جائے گا؟ سرحد کی حفاظت کیونکر ہو سکے گی؟ یتیموں اور بیواؤں کی پرورش کا کیا انتظام ہوگا؟ اس غرض سے انہوں نے تمام قدامتہا جرین کو مشورہ کیلئے جمع کیا اور ان لوگوں میں حضرت علی ؓ، حضرت طلحہ ؓ، حضرت عثمان ؓ اور حضرت عبداللہ بن عمر ؓ نے حضرت عمر ؓ کی رائے سے اتفاق کیا اور حضرت عبدالرحمن بن عوف ؓ نے مخالف گروہ کی تائید کی۔ بلاآخر حضرت عمر ؓ نے ایک عام اجلاس کیا جس میں شرفائے انصار سے دس، اوس سے پانچ، اور خزرج سے پانچ بزرگ شریک ہوئے، حضرت عمر ؓ نے کھڑے ہو کر ایک نہایت پرزور تقریر کی اور سب نے ان کی رائے سے اتفاق کر لیا۔<sup>۱</sup> اس مرحلہ کے طے ہو جانے کے بعد حضرت عمر ؓ نے بندوبست کی طرف توجہ کی اور صحابہ ؓ کی طرف مخاطب ہو کر فرمایا کہ اس خدمت کیلئے کون موزوں ہے؟ تمام صحابہ ؓ نے حضرت عثمان بن حنیف ؓ کا نام لیا اور کہا کہ وہ اس سے بھی اہم خدمات کے انجام دینے کی قابلیت رکھتے ہیں۔<sup>۲</sup> حضرت عمر ؓ نے پانچ درہم اور ایک جراب آٹاروزانہ کر کے حساب سے تنخواہ مقرر کی، حضرت حذیفہ بن الیمان ؓ کو ان کا شریک کار مقرر فرمایا۔<sup>۳</sup> اور حکم دیا کہ ٹیلوں، جنگلوں، گڈھوں اور ان زمینوں کی جن کی آب پاشی ناممکن ہے پیمائش نہ کی جائے اور ناقابل برداشت جمع نہ تشخیص کی جائے، اس اصول کے مطابق ان بزرگوں نے پیمائش کا کام ختم کیا تو کل رقبہ طول میں تین سو پچھتر ۳۷۵ میل اور عرض میں ۲۴۰ میل یعنی کل تیس ہزار ۳۰،۰۰۰ میل مکسرف ٹھہرا، اس میں پہاڑ صحرا اور نہروں کو چھوڑ کر قابل زراعت زمین

۱: کتاب الخراج صفحہ ۱۴۔

۲: استیعاب تذکرہ حضرت عثمان بن حنیف۔

۳: یعقوبی جلد ۲ صفحہ ۷۴۔

ف: ل مربع میل

تین کروڑ ساٹھ لاکھ جریب نکلی، خاندان شاہی کی جاگیر، آتش کدوں کے اوقاف، لاوارثوں، مفروروں اور باغیوں کی جائیداد ریاب آور جنگل اور ان زمینوں کو جو سڑکوں کی تیاری اور ڈاک کے مصارف کیلئے مخصوص تھیں، حضرت عمر ؓ نے خالصہ قرار دیا۔<sup>۱</sup> باقی تمام زمینیں مالکان قدیم کے قبضے میں دے دی گئیں اور ان پر حسب ذیل مالکداری مقرر کی گئی۔

گیبوں	فی جریب یعنی پون بیگہ پختہ	دو درہم سالانہ
جو	فی جریب یعنی پون بیگہ پختہ	ایک درہم سالانہ
نیشکر	فی جریب یعنی پون بیگہ پختہ	چھ درہم سالانہ
روئی	فی جریب یعنی پون بیگہ پختہ	پانچ درہم سالانہ
انگور	فی جریب یعنی پون بیگہ پختہ	دس درہم سالانہ
نخلستان	فی جریب یعنی پون بیگہ پختہ	دس درہم سالانہ
تل	فی جریب یعنی پون بیگہ پختہ	آٹھ درہم سالانہ
ترکاری	فی جریب یعنی پون بیگہ پختہ	تین درہم سالانہ

جمع تشخیص ہو گئی تو دونوں بزرگوں کو بلا کر پوچھا کہ تم نے جمع سخت تو تشخیص نہیں کی؟ انہوں نے کہا ”ابھی تو اس میں اضافہ کی اور بھی گنجائش ہے“ بولے ”پھر غور کر لو جمع ناقابل برداشت تو تشخیص نہیں کی گئی“ انہوں نے کہا ”نہیں۔“ اب فرمایا کہ اگر زندہ رہا تو اپنے بعد عراق کی بیواؤں کو کسی دوسرے کا محتاج نہ ہونے دوں گا۔<sup>۲</sup>

خراج کی تشخیص میں سب سے زیادہ عادلانہ طریقہ یہ اختیار کیا ذی رعایا سے اس میں مشورہ لیا چنانچہ انہوں نے عراق کا بندوبست کرنا چاہا تو مشورہ کیلئے وہاں سے دو چوہدری طلب کئے جن کے ساتھ ایک ترجمان بھی تھا، اسی طرح مصر کی عامل کو لکھا کہ خراج کے معاملے میں مقوقس سے رائے لے لو، زیادہ واقفیت کیلئے ایک واقف کار قبلی کو مدینہ میں طلب فرمایا اور اس کا اظہار لیا۔<sup>۳</sup> عراق کے سوا حضرت عمر ؓ نے اور کسی صوبے کی پیمائش نہیں کرائی، البتہ قدیم طریقہ بندوبست میں جہاں جہاں غلطی دیکھی اس کی اصلاح کر دی، مثلاً مصر سے رومی خراج کے علاوہ غلے کی ایک مقدار کثیف وصول کرتے تھے جو سلطنت کے ہر صوبے میں فوج کی رسد کیلئے روانہ کی جاتی تھی اور خراج میں محسوب نہیں ہوتی تھی، حضرت عمر ؓ نے یہ دونوں جابرانہ طریقے موقوف کر دیئے۔

۱۔ فتوح البلدان صفحہ ۸۱۔۳

۲۔ بخاری کتاب المناقب باب قسمة البیوت والاتفاق علی عثمان۔

۳۔ متر مزیں اس ۷۵۷۔۷۵۸۔



زمینداری اور ملکیت کے متعلق انہوں نے سب سے بڑی اصلاح یہ کی کہ زمینداری کے متعلق قدیم جابرانہ قانون کو بالکل منادیا، مثلاً جب رومیوں نے شام اور مصر پر قبضہ کیا تو تمام اراضیات اصلی باشندوں کے قبضہ سے نکال کر اراکین دربار کو دے دیں، کچھ خالصہ قرار دیا اور کچھ گرجوں پر وقف کر دیں، لیکن حضرت عمر ؓ نے اس قاعدہ کو مناکر یہ قاعدہ بنادیا کہ مسلمان کسی حالت میں ان زمینوں پر قابض نہیں ہو سکتے، یعنی اگر قیمت دے کر بھی خریدنا چاہیں تو خرید نہیں سکتے یہ قاعدہ ایک مدت تک جاری رہا، چنانچہ لیث بن سعد نے مصر میں کچھ زمین خریدی تو بڑے بڑے پیشوایان مذہبی مثلاً امام مالک، نافع بن یزید وغیرہ نے ان پر سخت اعتراض کیا۔<sup>۱</sup>

حضرت عمر ؓ نے صرف اسی پر اکتفا نہیں کیا بلکہ تمام فوجی افسروں کے نام حکم بھیج دیا کہ لوگوں کیلئے روزینے مقرر کر دیئے گئے ہیں، اس لئے کوئی شخص زراعت نہ کرنے پائے، چنانچہ شریک غطفی نامی ایک شخص نے مصر میں کچھ زراعت کر لی تو حضرت عمر ؓ نے بلا کر سخت مواخذہ کیا اور فرمایا کہ ”تجھ کو ایسی سزا دوں گا جو دوسروں کیلئے عبرت انگیز ہوگی۔“<sup>۲</sup>

ایک دفعہ عبداللہ بن الحر العنسی نے شام میں کھیتی کی اور حضرت عمر ؓ کو معلوم ہوا تو اس کی کل جائیداد برباد کروا دی۔<sup>۳</sup>

بندوبست کے ساتھ حضرت عمر ؓ نے ترقی زراعت کی طرف خود توجہ کی اور لوگوں کی توجہ دلائی، ایک مرتبہ ایک شخص سے پوچھا تمہارا وظیفہ کیا ہے؟ اس نے کہا ڈھائی ہزار، فرمایا قبل اس کے قریش کے لونڈے سریر آرائے حکومت ہوں کھیتی کر لو ورنہ ان کے بعد وظیفہ کوئی چیز نہ رہ جائے گا۔<sup>۴</sup> عام حکم دے دیا کہ جو آفتادہ زمینیں ہیں ان کو شخص آباد کر لے گا اسکی ملک ہو جائیں گی لیکن اگر کوئی شخص تین برس کے اندر آباد نہ کرے تو اسکے قبضہ سے نکل جائیں گی۔

چنانچہ رسول اللہ ﷺ نے حضرت بلال ؓ کو ایک قطعہ بطور جاگیر کے دیا تھا، لیکن انہوں نے اسکو آباد نہیں کیا تو حضرت عمر ؓ نے اسکو ان کے قبضے سے نکال لیا۔<sup>۵</sup> طرح ان کے زمانے میں زرعی پیداوار میں اسقدر اضافہ ہو گیا کہ رسول اللہ ﷺ کے زمانہ تک صدقہ فطر میں صرف جو، کھجور اور منقہ وغیرہ دیا جاتا تھا، لیکن جب ان کے عہد خلافت میں گہیوں کی پیداوار میں غیر معمولی اضافہ ہوا تو انہوں نے ان چیزوں کے عوض نصف صاع گیہوں مقرر کر دیا۔<sup>۶</sup>

۲: حسن المحاضرہ جلد ۱ صفحہ ۶۸۔

۱: مقریزی ۲۹۵۔

۳: اصحاب تذکرہ عبداللہ بن الحر العنسی۔

۴: اب المفرد باب الاہل غلامہا۔

۵: وفاء الوفاء صفحہ ۱۹۰۔

۶: ابوداؤد کتاب الزکوۃ باب کم یودی فی صدقۃ الفطر۔



## وصولی خراج کا طریقہ

وصولی خراج میں حضرت عمر ؓ نے سب سے زیادہ آسانی یہ پیدا کی کہ خود رعایا کو اختیار دیا کہ وہ وصولی خراج کیلئے بہترین اشخاص منتخب کر کے دربار خلافت میں روانہ کرے چنانچہ کوفہ والوں نے عثمان بن فرقہ کو، شام والوں نے معن بن یزید کو، بصرہ والوں نے حجاج بن علاط کو، منتخب کر کے بھیجا اور حضرت عمر ؓ نے ان کو عامل خراج مقرر کر دیا۔<sup>۱</sup> خراج وصول ہو کر آتا تھا تو دس ثلث آدمی کوفہ سے، اور اسی قدر بصرہ سے طلب کرتے تھے اور ان کا حلفیہ اظہار لیتے تھے کہ مالکذاری کسی ذمی یا مسلمان پر ظلم کر کے تو نہیں لی گئی ہے۔<sup>۲</sup>

حضرت علی کرم اللہ وجہہ نے بھی وصولی خراج میں نہایت نرمی اختیار کی، چنانچہ ایک بار کسی عامل کو وصولی خراج کیلئے مقرر فرمایا تو یہ وصیتیں کیں۔

لا تضر بن رجلا سو طافی نجابة درهم ولا تتبع لهم ازقا ولا كسوه شتاء  
ولا صيفاء ولا دابته تصعلون عليها ولا تقيمن رجلا قائما في طلب

درہم۔  
کسی شخص کو، مالکذاری کے وصول کرنے میں کوڑا نہ مارو ان کی روزی، ان کے گرمی اور  
جاڑے کے کپڑے اور بار برداری کے جانور نہ لو اور کسی کو کھڑا نہ کرو۔  
اس نے کہا ”تو اے امیر المؤمنین! یہ کہئے کہ میں یوں ہی خالی ہاتھ واپس آؤں“ فرمایا یہ  
بھی سہی ہم کو صرف یہ حکم دیا گیا ہے کہ فاضل مال سے مالکذاری وصول کریں۔<sup>۳</sup>

جزیہ

جزیہ بھی خراج کی طرح نہایت نرمی کے ساتھ وصول کیا جاتا تھا، جو لوگ پانچ اور بیکار  
ہو جاتے تھے، ان کا جزیہ معاف کر دیا جاتا تھا، اور ان کو بیعت المال سے وظیفہ ملتا تھا۔ چنانچہ قاعدہ  
حضرت ابو بکر ؓ ہی کے زمانہ میں مقرر ہو گیا تھا، اور حضرت عمر ؓ نے بھی اس کو قائم  
رکھا ذمیوں کو کسی قسم کی فزیت دے کر جزیہ وصول کرنے کی اجازت نہ تھی، ایک دفعہ حضرت  
عمر ؓ نے دیکھا کہ دھوپ میں کھڑا کر کے کچھ لوگوں کے سر پر زیتون کا تیل ڈالا جا رہا ہے،  
وجہ پوچھی تو معلوم ہوا، کہ جزیہ لوانہ کرنے کے جرم میں یہ سزا دی جا رہی ہے، فرمایا ان کو چھوڑ  
دو، رسول اللہ ﷺ نے فرمایا ہے کہ جو لوگ دنیا میں بندوں کو تکلیف دیتے ہیں خدا قیامت میں  
ان کو عذاب دیتا ہے۔

۳: کتاب الخراج صفحہ ۶۴۔

۴: کتاب الخراج صفحہ ۶۵۔

## عشر

غیر قوموں سے ایک اور تجارتی ٹیکس لیا جاتا تھا، جس کا نام عشر تھا، یہ اسلام کی کوئی جدید ایجاد نہ تھی بلکہ جاہلیت ہی کے زمانے میں اسکا رواج تھا اور حضرت عمر ؓ نے اسی کو قائم رکھا۔ اسکے وصول کرنے کا طریقہ نہایت آسان تھا، کسی کے اسباب کی تلاشی نہیں لی جاسکتی تھی۔ دوسو درہم سے کم قیمت مال پر کچھ نہیں لیا جاتا تھا، شام کے نہطی چونکہ گیسوں کی تجارت کرتے تھے۔ اسلئے حضرت عمر ؓ ان سے نصف عشر لیتے تھے کہ مدینہ میں اسکی درآمد زیادہ ہو۔<sup>۱</sup>

## زکوٰۃ عشور

زکوٰۃ کے وصول کرنے میں بھی ہر قسم کی آسانیاں ملحوظ رکھی جاتی تھیں، رسول اللہ ﷺ نے عمال کو حکم دیا تھا کہ زکوٰۃ میں بہترین مال نہ لیا جائے، خلفائے راشدین ؓ بھی نہایت شدت کے ساتھ اس حکم کی پابندی کرتے تھے، ایک بار حضرت عمر ؓ نے اموال صدقہ میں ایک بڑے تھن والی بکری دیکھی تو فرمایا ”اس کے مالک نے اس کو بخوشی نہ دیا ہو گا، اس طرح مسلمانوں کو نہ بد کاؤ۔“<sup>۲</sup>

## دیوان، دفتر، بیت المال

جزیہ، خراج، عشور اور زکوٰۃ سے جو رقم وصول ہوتی تھی، حضرت ابو بکر ؓ کے زمانے تک علی السویہ تمام مسلمانوں پر تقسیم ہو جاتی تھی لیکن حضرت عمر ؓ کے زمانے میں جب باقاعدہ نظام سلطنت قائم ہوا، تو اس کیلئے دیوان، دفتر اور بیت المال قائم کیا گیا، خراج کا دفتر جیسا کہ قدیم زمانہ میں فارسی، شامی اور قبطی زبان میں تھا حضرت عمر ؓ کے زمانے میں بھی قائم رہا کیونکہ ابھی تک اہل عرب نے اس فن میں اس قدر ترقی نہیں کی تھی کہ یہ دفتر عربی زبان میں منتقل ہو سکتا۔ بیت المال کے رجسٹر نہایت صحت اور تفصیل کے ساتھ مرتب کئے جاتے تھے چنانچہ صدقہ و زکوٰۃ کے مویشی آتے تھے تو ان کے رنگ، حیلہ اور سن تک لکھے جاتے تھے۔ بیت المال میں جو رقم جمع ہوتی تھی اس کا ایک بڑا حصہ مسلمانوں کے وظیفے میں صرف ہو جاتا تھا، جن کے سالانہ وظائف علی قدر مراتب حسب ذیل تھے۔

پانچ ہزار درہم سالانہ

شرکائے غزوہ بدر

چار ہزار درہم سالانہ

مہاجرین حبش اور شرکائے غزوہ احد

۳۱: مؤطا امام مالک کتاب الزکوٰۃ باب عشور اہل الذمہ۔

۳۲: مؤطا امام مالک کتاب الزکوٰۃ باب النبی عن الضعیف علی الناس فی الصدقہ۔

۳۳: اسد الغابہ تذکرہ حضرت عمر ؓ۔

مہاجرین قبل از فتح مکہ  
 جو لوگ فتح مکہ میں اسلام لائے  
 تین ہزار درہم سالانہ  
 دو ہزار درہم سالانہ  
 جو لوگ جنگ قادسیہ اور یرموک میں شریک تھے  
 دو ہزار درہم سالانہ  
 اہل یمن  
 چار ہزار درہم سالانہ  
 قادسیہ اور یرموک کے بعد کے مجاہدین  
 تین سو درہم سالانہ  
 بلا امتیاز مراتب  
 دو سو درہم سالانہ

ان لوگوں کے اہل عیال بلکہ غلاموں کے وظائف بھی مقرر تھے، چنانچہ مہاجرین اور انصار کی بیویوں کا وظیفہ دو سو ۲۰۰ سے چار سو ۴۰۰ درہم تک اہل بدر کے اولاد ذکور کا وظیفہ دو سو ۲۰۰ ہزار درہم مقرر تھا ان مصارف کے بعد صوبجات اور اضلاع کے بیت المال میں جو رقم بچ جاتی تھی، وہ مدینہ منورہ کے بیت المال میں بھیج دی جاتی تھی۔<sup>۱</sup> جن لوگوں کے وظیفے ملتے تھے ان کے نام مع ولدیت درج رجسٹر ہوتے تھے اور ان کی ترتیب کیلئے بڑے بڑے قابل لوگ مثلاً حضرت عقیل بن ابی طالب ؓ، مخزمہ بن نوفل اور جبیر بن مطعم وغیرہ مامور تھے۔

۱: کنز العمال جلد ۳ صفحہ ۱۶۳ بحوالہ ابن سعد۔

۲: مسند ابن ضہل جلد ۱ صفحہ ۳۱۔

## پبلک ورک

یا

## نظارت نافعہ

اصطلاحی حیثیت سے اگرچہ اس صیغہ میں صرف نہریں، سرکاری عمارتیں، پل، بند شفاخانے اور کنوئیں وغیرہ داخل ہیں، لیکن ہم نے اس میں صحابہ کرام ؓ کے اوقاف و صدقات جاریہ کو بھی شامل کر لیا ہے، کیونکہ اوقاف و صدقات کا مقصد بھی رفاہ عام کے سوا کچھ نہیں ہوتا۔

کنوئیں

رفاء عام کی چیزوں میں اگرچہ کنوئیں اب نہایت معمولی درجے کی چیز خیال کئے جاتے ہیں لیکن عرب میں وہ نہایت گراں قیمت چیز سمجھے جاتے تھے، اسی بنا پر حدیث میں آیا ہے کہ ”سب سے اچھا صدقہ پانی ہے“ اسلام میں رفاہ عام کے کاموں کی ابتدا سب سے پہلے اسی صدقہ جاریہ سے ہوئی چنانچہ جب رسول اللہ ﷺ نے ہجرت کی تو مدینہ میں آب شیریں کی نہایت قلت محسوس ہوئی، آب شیریں کا صرف ایک کنواں تھا، جس کا نامہ بیر رومہ تھا اس لئے آپ نے تمام مسلمانوں کی طرف خطاب کر کے کہا کہ اپنے لئے اور تمام مسلمانوں کیلئے اس کو کون خریدتا ہے؟ حضرت عثمان ؓ کو یہ سعادت نصیب ہوئی اور انہوں نے اس کو اپنے صلب مال سے خرید کر تمام مسلمانوں پر وقف کر دیا۔<sup>۱</sup>

حضرت عثمان ؓ نے اور بھی متعدد کنوئیں، مثلاً بیر سائب، بیر عامر، بیر اریس، کھدوائے اور مسلمانوں پر وقف کئے۔<sup>۲</sup>

اس کے بعد اور صحابہ ؓ نے بھی متعدد کنوئیں کھدوائے، حضرت سعد بن عبادہ ؓ کی والدہ کا انتقال ہوا تو رسول اللہ ﷺ کی خدمت میں حاضر ہوئے اور پوچھا کہ ان کیلئے کون سا صدقہ بہتر ہوگا؟ ارشاد ہوا ”پانی“ چنانچہ انہوں نے ماں کی یادگار میں ایک کنواں کھدوایا،<sup>۳</sup> مدینہ میں ایک اور کنواں جس کا نام بیر ملک تھا، حضرت علی کرم اللہ وجہہ کی طرف سے وقف تھا۔<sup>۴</sup>

۱: نسائی کتاب الاحباس۔ ۲: وفاء الوفا ص ۲۵۳۔

۳: ابوداؤد کتاب الزکوٰۃ فی فضل سقی الماء لیکن نسائی کتاب الاحباس میں ہے کہ انہوں نے بطور صدقہ کے

متعدد باغ وقف کئے تھے۔ ۴: وفاء الوفا ص ۲۵۸۔

رسول اللہ ﷺ کے بعد جب صحابہ کرام ؓ کے سر پر خلافت الہی کا تاج رکھا گیا تو اس صدقہ جاریہ کی طرف اور بھی توجہ ہوئی اگرچہ ہم کو یہ معلوم نہیں کہ اس زمانے میں کتنے کنوئیں کھودے گئے تاہم بعض واقعات سے معلوم ہوتا ہے کہ خلفاء کو اس کا نہایت اہتمام تھا، مجسم البلد ان ذکر تبوک میں ہے کہ وہاں ایک کچا کنواں تھا جو ہمیشہ گر گر پڑتا تھا حضرت عمر ؓ کے حکم سے ابن عریض نامی ایک یہودی نے اس کو پختہ کرادیا۔

### چوکیاں اور سرائیں

عرب کے لوگ اکثر سفر کیا کرتے تھے، بالخصوص سال میں ایک بار تمام عرب کو حج کا احرام باندھنا پڑھتا تھا باہمہ راستہ میں مسافروں کے آرام و آسائش کا بہت کم سامان تھا لیکن خلفاء کے عہد میں مسافروں کے آرام و آسائش کے تمام سامان مہیا ہو گئے چنانچہ جو لوگ راستے میں مسافروں کو پانی پلاپا کرتے تھے، انہوں نے حضرت عمر ؓ سے اجازت طلب کی اور مکہ اور مدینہ کے درمیان سرائیں بنوانا چاہیں، حضرت عمر ؓ نے اس شرط پر اجازت دی کہ مسافر پانی اور سایہ کے سب سے زیادہ مستحق ہوں گے۔<sup>۱</sup>

شاہ ولی اللہ صاحب کی تصریح سے معلوم ہوتا ہے کہ حضرت عمر ؓ نے اسی سلسلہ میں متعدد کنوئیں بھی کھودوائے اور جو کنوئیں پٹ گئے تھے ان کو صاف کرولیا۔<sup>۲</sup> انہوں نے مکہ اور مدینہ کے درمیان ایسے اشخاص بھی مقرر کئے جو گرم کشتگان قافلہ کو سیراب راستوں سے لے جا کر منزل مقصود تک پہنچا آتے تھے،<sup>۳</sup>

### مہمان خانے

اول اول حضرت عمر ؓ نے مسافروں کیلئے کوفہ میں ایک مہمان خانہ قائم کیا، فتوح البلد ان میں ہے۔

امر عمر ان يتخذ لمن يرو من الآفاق دارا فکانوا ينزلونہا۔<sup>۴</sup>

حضرت عمر ؓ نے حکم دیا کہ جو لوگ اطراف ملک سے مسافر خانہ وارد ہوتے ہیں ان کیلئے ایک مہمان خانہ قائم کیا جائے چنانچہ جو مسافر آتے تھے اسی مہمان خانے میں اترتے تھے۔

اس کے بعد حضرت عثمان ؓ نے کوفہ میں ایک اور مہمان خانہ قائم کیا جس کی وجہ یہ ہوئی کہ باہر سے لوگ تجارت کا غلہ لے کر آتے تھے وہ عموماً پرائیویٹ مکانوں میں قیام کرتے

۲: ازالیہ الخلفاء

۱: فتوح البلد ان ص ۶۰۔

۳: مقرری جلد اول صفحہ ۳۶۱۔

۴: فتوح البلد ان صفحہ ۲۸۶۔

تھے اس غرض سے بعض فیاض طبع لوگوں نے یہ انتظام کیا تھا کہ بازار میں منادی کروا دیتے تھے کہ جس کے قیام کا بندوبست نہ ہو وہ ہمارے مکان میں قیام کر سکتا ہے حضرت عثمان ؓ کو خبر ہوئی تو انہوں نے ان لوگوں کیلئے ایک مہمان خانہ قائم کر دیا۔<sup>۱</sup>

### حوض اور نہریں

صحابہ کرام ؓ نے رفاہ عام کی غرض سے جابجا مکہ اور مدینہ میں نہ کثرت حوض اور چشمے تیار کرائے، حضرت عثمان نے حضرت عبداللہ بن عامر ؓ کو بصرہ کا عامل مقرر فرمایا تو انہوں نے عرفات میں بہت سے حوض بنوائے اور متعدد نہریں جاری کیں۔<sup>۲</sup> حمی قید کے پاس حضرت عثمان ؓ نے ایک نہر کھدوائی جس کا نام عین النحل تھا۔<sup>۳</sup> حضرت علی ؓ نے بھی متعدد نہریں وقف عام کی تھیں، چنانچہ مقام سبج میں ان کے ذاتی ملک میں بہت سی چھوٹی چھوٹی نہریں تھیں، انہوں نے سب کو وقف عام کر دیا۔<sup>۴</sup> اسی طرح اور دو نہروں کو انہوں نے فقراء مدینہ پر وقف کر دیا تھا، چنانچہ ایک بار حضرت امام حسین ؓ پر قرض ہو گیا تو حضرت امیر معاویہ ؓ نے ایک نہر کے بدلے دو لاکھ دینار دینا چاہے مگر انہوں نے کہا کہ میں اپنے باپ کا وقف فروخت کرنا نہیں چاہتا۔<sup>۵</sup>

حضرت امیر معاویہ ؓ کو نہروں کے جاری کرنے کا خاص اہتمام تھا، خلاصۃ الوفاء میں ہے۔

كان بالمدينة الشريفة وما حولها عيون كثيرة و كان لمعاوية اهتمام بهذا الباب۔<sup>۱</sup>

مدینہ شریف اور اس کے متصل بکثرت نہریں تھیں اور حضرت امیر معاویہ ؓ کو اس باب میں خاص اہتمام تھا۔

حضرت امیر معاویہ ؓ نے جو نہریں جاری کرائیں ان میں نہر کظامہ،<sup>۲</sup> نہر ازرق،<sup>۳</sup> نہر شہداء،<sup>۴</sup> وغیرہ کا نام وفاء الوفاء اور خلاصۃ الوفاء میں مذکور ہے، حضرت امیر معاویہ ؓ نے پہاڑوں کی بعض گھاٹیوں کے گرد بند بندھوا کر ان کو بھی تالاب کی صورت میں بدل دیا تھا، جس میں پانی جمع ہوتا تھا۔<sup>۵</sup>

خلفاء کے علاوہ اور صحابہ ؓ نے بھی پانی کے چشمے وقف عام کئے تھے، مثلاً حضرت طلحہ ؓ نے ایک چشمہ خرید کر انہوں پر وقف کر دیا تھا۔<sup>۶</sup>

۱: حسن المحاضرہ جلد ۱ صفحہ ۹۲۔ ۲: اسد الغابہ تذکرہ حضرت عبداللہ بن عامر۔

۳: خلاصۃ الوفاء ص ۲۵۷۔ ۴: وفاء الوفاء ص ۳۹۳۔

۵: معجم ذکر عین ابی نزر۔ ۶: خلاصۃ الوفاء ص ۲۳۷۔

۷: وفاء الوفاء ص ۱۱۷۔ ۸: خلاصۃ الوفاء ص ۱۳۶۔

۹: خلاصۃ الوفاء ص ۱۳۷۔ ۱۰: وفاء الوفاء ص ۳۶۰۔

### نہر سعد

مکہ اور مدینہ کے علاوہ صحابہ کرام ؓ نے مختلف شہروں میں نہریں جاری کیں ابنہار والوں کو مدت سے ایک نہر کی ضرورت محسوس ہو رہی تھی، چنانچہ اس کیلئے حضرت عمر ؓ کے عہد خلافت میں ان لوگوں نے حضرت سعد وقاص ؓ سے درخواست کی تو انہوں نے حضرت سعد بن عمرو بن حرام ؓ کو اس کام پر مامور کیا، انہوں نے بڑے اہتمام سے کام جاری کیا لیکن کچھ دور پہنچ کر بیچ میں ایک پہاڑ آگیا، اس لئے کام وہیں تک پہنچ کر رک گیا، بعد کو حجاج نے اس کی تکمیل کی لیکن الفضل للمقدم کی بنا پر یہ نہر حضرت سعد بن عمرو ؓ ہی کے نام سے مشہور تھی۔<sup>۱</sup>

### نہر ابی موسیٰ

بصرہ والوں کو آب شریں کی سخت تکلیف تھی، ایک بار انکا ایک وفد حضرت عمر ؓ کی خدمت میں حاضر ہوا، اور وفد کے ایک ممبر یعنی حنیف بن قیس نے نہایت پر اثر تقریر میں حضرت عمر ؓ کو اس طرف توجہ دلائی، حضرت عمر ؓ نے اسی وقت حضرت ابو موسیٰ اشعری ؓ کے نام ایک تحریری حکم بھیجا کہ بصرہ والوں کیلئے ایک نہر کھدوا دی جائے، چنانچہ حضرت ابو موسیٰ اشعری ؓ نے اس نہر کو دجلہ سے نکال کر نہر ابلہ سے ملا دیا اخیر میں اس کا پچھلے حصہ پٹ گیا لیکن حضرت عبداللہ بن عامر بن کریم ؓ نے جو حضرت عثمان ؓ کی جانب سے بصرہ کے گورنر تھے اس کی مرمت و اصلاح کروادی۔<sup>۲</sup>

### نہر معقل

یہ نہر بھی حضرت ابو موسیٰ اشعری ؓ نے حضرت عمر ؓ کے حکم سے بصرہ میں کھدوائی، چونکہ اس کی تیاری کا کام حضرت معقل ؓ کے سپرد کیا گیا تھا، اس لئے انہی کے نام سے مشہور ہو گئی، حضرت امیر معاویہ ؓ کے زمانہ میں زیاد نے دوبارہ اس نہر کو کھدوایا اور تیسرے بار حضرت معقل ؓ ہی سے اس کا افتتاح کروایا افتتاح کرنے کے بعد ایک آدمی کو ہزار درہم دیئے اور کہا کہ دجلہ کے کنارے گھوم آؤ اگر ایک شخص بھی اس نہر کو زیاد کی نہر کہتا ہوا ملے تو اس کو یہ رقم دے دو، لیکن بچے بچے کی زبان سے معقل کا نام سن کر اس نے کہا ذالک فضل اللہ یوتیہ من یشاء۔<sup>۳</sup>

۱: فتوح البلدان صفحہ ۲۸۳۔

۲: فتوح البلدان صفحہ ۳۶۵۔

۳: فتوح البلدان صفحہ ۳۶۶۔

## نہر امیر المومنین

سن ۸ھ میں جب عرب میں قحط پڑا تو حضرت عمر ؓ نے تمام صوبوں سے غلہ منگولیا لیکن شام و مصر سے چونکہ خشکی کا راستہ بہت دور تھا اس لئے غلہ کی روانگی میں کسی قدر دیر ہوئی، ان وقتوں کی بنا پر حضرت عمر ؓ نے حضرت عمرو بن العاص ؓ کو طلب کیا اور کہا کہ ”اگر دریائے نیل سمندر سے ملا دیا جائے تو عرب میں قحط و گرائی کا کبھی اندیشہ نہ ہو ورنہ خشکی کی رلہ سے غلہ آنا وقت سے خالی نہیں۔“ حضرت عمرو بن العاص نے پلٹ کر فوراً کام شروع کر لویا اور ایک سال میں یہ نہر بن کر تیار ہو گئی یہ تفصیل حسن المحاضرہ میں ہے، لیکن طبری میں ہے کہ جب حضرت عمر ؓ نے تمام امراء و عمال کے نام غلہ کیلئے تحریر حکم بھیجا تو خود حضرت عمرو بن العاص ؓ نے جواب میں لکھا کہ ”پہلے بحر شام بحر عرب میں گرنا تھا لیکن رومیوں اور قبطیوں نے اس کو بند کر دیا، اگر آپ چاہتے ہیں کہ مصر کی طرح مدینہ میں بھی غلہ کا نرخ ارزاں ہو تو میں اس غرض سے نہر تیار کرا کے اس پر پل بند ہواؤں“ مصر والوں نے اگرچہ اپنے ذاتی مصالح کی بنا پر بہت کچھ واویلا کیا لیکن حضرت عمر ؓ نے اس معاملہ میں کسی کی نہ سنی چنانچہ جب یہ نہر بن کر تیار ہوئی تو عرب ہمیشہ کیلئے قحط کی مصیبت سے نجات پا گیا۔<sup>۱</sup>

حضرت امیر معاویہ ؓ کے زمانے میں بھی بعض نہریں تیار ہوئیں مثلاً انہوں نے عبید اللہ بن زیاد کو خراسان کا گورنر مقرر کر کے بھیجا تو اس نے جبال بخاری کو کاٹ کر ایک نہر نکالی۔<sup>۲</sup> انہی کے زمانے میں حکم بن عمرو نے ایک نہر جاری کی جس کا افتتاح نہ ہو سکا۔<sup>۳</sup>

## زرعی نہریں

حضرت عمر ؓ کے زمانے میں زرعی ترقی کا جو مستقل انتظام ہوا اس کے سلسلہ میں انہوں نے نہایت اہتمام کے ساتھ آب پاشی کیلئے نہریں کھدوائیں، چنانچہ خاص مصر میں ایک لاکھ بیس ہزار مزدور روزانہ سال بھر اس کام میں

لگے رہتے تھے اور ان کے تمام مصارف بیت المال سے ادا کئے جاتے تھے۔<sup>۴</sup>

حضرت امیر معاویہ ؓ کے زمانے میں اس صیغے کو اور بھی زیادہ ترقی ہوئی، ان کے زمانے میں صرف مدینہ اور اس کے آس پاس جو زرعی نہریں تھیں ان کے ذریعہ سے ڈیڑھ لاکھ وسق خرما اور ایک لاکھ وسق گہوں پیدا ہو تا تھا۔<sup>۵</sup>

۱: حسن المحاضرہ سیدوطی جلد ۱ صفحہ ۶۸۔ ۲: طبری صفحہ ۷۷۔ ۳: طبری صفحہ ۱۶۹، واقعات سن ۵۱ھ۔ ۴: طبری صفحہ ۱۵۱، واقعات سن ۵۱ھ۔ ۵: حسن المحاضرہ جلد ۱ صفحہ ۶۳۔ ۶: خلاصۃ الوفائر صفحہ ۷۳۔



بند

مکہ میں جو چار مشہور سیلاب مختلف زمانوں میں آئے ان میں ایک سیلاب جوام نہشل کے نام سے مشہور ہے حضرت عمر ؓ کے عہد خلافت میں آیا اور مسجد حرام تک پہنچ گیا۔ حضرت عمر ؓ نے نیچے اوپر دو بند بند ہوائے، جس نے مسجد حرام کو سیلاب کی زد سے محفوظ رکھا۔<sup>۱</sup> مدینہ میں ایک چشمہ تھا، جس کا نام مہزور تھا، حضرت عثمان ؓ کے زمانہ میں اس میں طغیانی آئی اور تمام مدینہ ڈوب گیا، اس لئے انہوں نے اس سے بچنے کیلئے ایک بند بند ہولیا۔<sup>۲</sup>

### پل اور سڑک

خلفاء کے زمانے میں مفتوحہ قوموں سے جو معاہدہ صلح ہوتا تھا ان میں تمام شرائط کے ساتھ یہ شرط بھی طے کر لی جاتی تھی کہ سڑکوں اور پلوں کا بنانا ان کے متعلق ہوگا، چنانچہ کتاب الخراج میں ایک معاہدہ کا یہ فقرہ نقل کیا ہے،

وبناء القناطر علی الانہار من اموالہم۔<sup>۳</sup>

نہروں پر ان کو اپنے صرف سے پل باندھنا ہوگا۔

تاریخ طبری واقعات ۱۶ھ میں ایک معاہدہ کے حسب ذیل فقرے نقل کئے ہیں:

فکان الفلاحون للطرق والجسور والاسواق والحراث والدلالة۔<sup>۴</sup>

کاشتکاروں کا یہ فرض قرار دیا گیا کہ سڑک بنائیں، پل باندھیں، بازار لگائیں، کھیتی کریں اور مسلمانوں کو راستہ بتائیں۔

### سرکاری عمارتیں

سرکاری عمارتوں کی ابتداء حضرت عمر ؓ کے زمانے میں ہوئی اور سرکاری کاموں کیلئے جس قدر عمارتوں کی ضرورت ہوتی ہے غالباً کل وجود میں آگئیں۔

### دار الامارۃ

صوبجات اور اضلاع کے حکام کیلئے دار الامارۃ تعمیر کئے گئے جو گویا اس زمانے کے گورنمنٹ ہاؤس تھے۔ حضرت عمر ؓ کے دور خلافت میں غالباً سب سے پہلے بصرہ کا دار الامارۃ تیار ہوا۔

۱: فتوح البلدان صفحہ ۶۰۔ ۲: فتوح البلدان صفحہ ۱۷۔

۳: کتاب الخراج صفحہ ۸۰۔

۴: طبری صفحہ ۷۰ ۲۴ لیکن علامہ سیوطی کی تصریح سے معلوم ہوتا ہے کہ خود بیت المال کے مصارف سے بھی پل وغیرہ بنوائے جاتے ہیں، چنانچہ حسن المحاضرہ جلد ۱ صفحہ ۶۳ میں لکھتے ہیں۔

كانت فريضة مصر لحضر خليجها واقامة جسورها وبناء قناطرها وقطع ذاثرها مائة الف و عشرين الفا معهم الطود والمساحي والاداة يعتقبون ذالك لايدعون ذالك شناء ولا صيفا۔

چنانچہ جب عتبہ بن غزوہ بن غزوہ نے فوجی ضرورت سے بصرہ کو آباد کیا تو اسکے ساتھ مقام ذہناء میں جس کو اب رجبہ بنی ہاشم کہتے ہیں، سادہ طور پر ایک مسجد، ایک جیل خانہ اور ایک دارالامارہ بھی تعمیر کر دیا۔ بصرہ اول اول گویا چھپروں کا مجموعہ تھا، لیکن بعد کو حضرت ابو موسیٰ اشعری ؓ نے کچے مکانات بنوائے تو دارالامارہ کو بھی کچی اینٹ سے تعمیر کر دیا اور چھت گھاس سے پٹوائی۔ حضرت امیر معاویہ ؓ نے زیاد کو بصرہ کا گورنر مقرر فرمایا تو اس نے مسجد میں بہت کچھ اضافہ کیا اور دارالامارہ کو ہٹا کر مسجد کے سامنے قبلہ رخ کر دیا اور اس کی عمارت پہلے سے بھی مستحکم بنوائی۔<sup>۱</sup>

اس کے بعد حضرت سعد بن ابی وقاص ؓ نے کوفہ کو آباد کیا تو اس کے ساتھ دارالامارہ بھی تعمیر کر لیا۔ زیاد نے اس کی عمارت بھی دوبارہ مستحکم طور پر بنوائی۔<sup>۲</sup>

مکہ میں ایک نہایت قدیم یادگار تھی جس کو دارالندوہ کہتے تھے، یہ عمارت قریش کا گویا دارالامارہ تھی۔ جس میں وہ تمام اہم قومی معاملات کا فیصلہ کرتے تھے اخیر میں حضرت امیر معاویہ ؓ نے اس کو خرید کر دارالامارہ بنالیا۔<sup>۳</sup>

### جیل خانے

حضرت عمر ؓ نے اپنے عہد خلافت میں متعدد جیل خانے بنوائے۔ اول اول مکہ معظمہ میں صفوان بن امیہ کا مکان چار ہزار درہم پر خرید کر کے جیل خانہ بنالیا۔<sup>۴</sup> پھر اور اضلاع میں بھی جیل خانے بنوائے، بصرہ کا جیل خانہ عتبہ بن غزوہ نے تعمیر کروایا تھا، جو بالکل دارالامارہ کے متصل تھا، کوفہ کا جیل خانہ بانس یا نر تسلی سے بنا تھا۔<sup>۵</sup>

### غلہ خانے

معلوم ہوتا ہے کہ حضرت عمر ؓ نے تمام سرکاری ضروریات کیلئے الگ الگ مکانات تعمیر کروائے تھے ہم کو تاریخوں میں دارالدقیق اور دارالریق کا اکثر نام ملتا ہے جس سے معلوم ہوتا ہے کہ قیدیان جنگ کے رہنے کیلئے کوئی مستقل مکان تعمیر کیا گیا تھا۔ اس طرح سرکاری آٹا کسی مستقل عمارت میں رکھا جاتا تھا، عام الرملاہ میں مدینہ کی بندرگاہ جار پر جو غلہ آتا تھا اس کو رکھنے کیلئے حضرت عمر ؓ نے دو بڑے بڑے محل بنوائے تھے۔<sup>۶</sup>

### بیت المال

اگرچہ ابن سعد کی روایت سے معلوم ہوتا ہے کہ حضرت ابو بکر ؓ کے عہد خلافت

۱: فتوح البلدان صفحہ ۳۵۵۔ ۲: فتوح البلدان صفحہ ۲۸۵۔

۳: فتوح البلدان صفحہ ۵۹۔ ۴: مقریزی جلد دوم صفحہ ۱۸۷۔

۵: فتوح البلدان صفحہ ۳۶۸۔ ۶: یعقوبی صفحہ ۱۷۷۔

میں بیت المال قائم ہو چکا تھا لیکن درحقیقت حضرت عمر ؓ نے اس کیلئے مستقل اور شاندار عمارتیں تعمیر کروائیں۔ چنانچہ کوفہ کا بیت المال ایک عظیم الشان محل کی صورت میں تعمیر ہوا تھا۔ جس کیلئے شاہان فارس کی عمارت سے اینٹیں منگائی گئی تھیں اور جس کو روز بہ ایک مشہور مجوسی معمار نے تیار کیا تھا۔<sup>۱</sup>

### بازار

صحابہ کرام ؓ کے عہد خلافت میں اگرچہ عرب کے تمام قدیم بازار مثلاً عکاظہ، ذوالحجہ وغیرہ قائم تھے تاہم خود صحابہ کرام ؓ نے بھی متعدد بازار قائم کئے چنانچہ حضرت عمر ؓ کے عہد خلافت میں کوفہ آباد ہوا تو ایک کھلی ہوئی جگہ بازار کیلئے مخصوص کر لی گئی۔<sup>۲</sup> مصر فتح ہوا تو حضرت عمر بن العاص ؓ نے حضرت عمر ؓ کو لکھا کہ ”ہم مسجد جامع کے متصل آپ کیلئے ایک مکان تعمیر کرانا چاہتے ہیں۔“ انہوں نے لکھا کہ ”میں تو حجاز میں ہوں اور میرے لئے مصر میں مکان تعمیر ہو گا؟ اس جگہ ایک بازار قائم کر دو۔“ چنانچہ وہ بازار قائم کیا گیا اور اس میں غلام فروخت کئے جاتے تھے۔<sup>۳</sup>

حضرت عثمان ؓ نے حضرت عبداللہ بن عامر ؓ کو بصرہ کا عامل مقرر فرمایا تو انہوں نے بہت سے مکانات خرید کر منہدم کر دیئے اور اس جگہ ایک بازار قائم کیا۔<sup>۴</sup>

### شفاعاۓ

اگرچہ ہم کو اس قدر معلوم ہے کہ حضرت عمر ؓ حفظان صحت کا نہایت خیال رکھتے تھے۔ چنانچہ ایک بار حضرہ کے باشندوں نے شکایت کی کہ ہمارا گاؤں وبائی امراض میں مبتلا رہتا ہے تو حضرت عمر ؓ نے کہا کہ اس کو چھوڑ دو۔ لوگوں نے کہا کہ وہ ہمارا وطن ہے۔ حضرت عمر ؓ نے عرب کے مشہور طبیب حارث بن کلدہ سے کہا کہ اب کیا تدبیر ہے؟ اس نے کہا کہ ”زمین مرطوب ہے اور وہاں پسو اور مچھر بہت لگتے ہیں جو وباء کا سبب ہیں اس لئے ان لوگوں کو قرب وجوار میں نکل جانا چاہئے، گھی اور کراٹ کھانا چاہئے، خوشبو لگانا چاہئے، ننگے پاؤں نہ چلنا چاہئے، دن کو سونا نہ چاہئے۔“ چنانچہ حضرت عمر ؓ نے ان کو ان تدبیروں پر عمل کرنے کا حکم دیا اور اگرچہ ہم کو اس قدر معلوم ہے کہ حضرت عمر ؓ کے عہد میں بکثرت اطباء موجود تھے اور ان سے وہ کام لیتے تھے، چنانچہ حضرت معیقب دوستی ؓ کو جذام ہوا تو ان کے علاج

۲۔ طبری صفحہ ۲۴۹۱۔

طبری صفحہ ۲۴۸۹۔

۳۔ اسد الغابہ تذکرہ حضرت عبداللہ بن عامر۔

۴۔ حسن المحاضرہ جلد اول صفحہ ۵۵۔

۵۔ تاریخ الخلفاء صفحہ ۲۷۰۔

کیلئے انہوں نے مختلف اطباء بلوائے<sup>۱</sup> لیکن بالسنہمہ جہاں تک ہم کو معلوم ہے حضرت عمر ؓ اور دوسرے خلفاء نے شفا خانے کیلئے کوئی عمارت تعمیر نہیں کروائی۔

### چھاؤنیاں اور قلعے

صحابہ کرام ؓ کے عہد میں چونکہ فتوحات کا سلسلہ ہمیشہ جاری رہا اس لئے بکثرت فوجی چھاؤنیاں اور بکثرت قلعے تعمیر ہوئے۔ عام دستور یہ تھا کہ جب کوئی غیر محفوظ یا ساحلی مقام فتح ہوتا تو وہاں بقدر ضرورت فوج متعین کر دی جاتی تھی جس سے ہر قسم کی شورش و بغاوت کا سد باب ہو جاتا تھا۔<sup>۲</sup> لیکن ان عارضی انتظامات کے علاوہ مستقل فوجی چھاؤنیاں قائم کی گئیں اور تمام ساحلی مقامات قلعوں سے مستحکم کئے گئے، چنانچہ حضرت عمر ؓ نے ۷ھ میں شام کا سفر کیا تو تمام سرحدی مقامات کا دورہ کر کے فوجی چھاؤنیاں قائم کروائیں، ساحلی مقامات کا مستقل انتظام کیا اور حضرت عبداللہ بن قیس ؓ کو اس کا افسر مقرر فرمایا۔<sup>۳</sup> ۱۹ھ میں جب یزید بن سفیان ؓ کا انتقال ہوا تو ان کے بھائی معاویہ ؓ نے حضرت عمر ؓ کو اطلاع دی کہ سواحل شام کے استحکام کی زیادہ ضرورت ہے، حضرت عمر ؓ نے فوراً حکم بھیجا تمام قلعوں کی مرمت کی جائے اور ان میں فوجیں رکھی جائیں۔ جتنے دریائی مناظر ہیں ان میں پہرہ دینے والے متعین کئے جائیں اور ہمیشہ آگ روشن رکھنے کا سامان کیا جائے۔ حضرت عمر ؓ نے مصر وغیرہ میں بھی اس قسم کی بہ کثرت چھاؤنیاں قائم کی، حضرت عثمان نے اس کو اور ترقی دی اور متعدد قلعے اور چھاؤنیاں بنوائیں۔ ایک گاؤں جس کا نام جسر منج تھا، موسم گرما میں فوج کے قیام کیلئے آباد کر لیا۔<sup>۴</sup> اور جو ساحلی قلعوں میں اقامت گزین ہونا پسند کرتے تھے ان کو جاگیریں عطا کیں۔<sup>۵</sup> حضرت امیر معاویہ ؓ کو بحریات کا بہت زیادہ خیال تھا۔ چنانچہ حضرت عثمان ؓ کے عہد خلافت میں طرابلس فتح ہوا تو حضرت امیر معاویہ ؓ نے ایک بڑا قلعہ بنوایا جس کا نام حصن سفیان رکھا، اس قلعہ کے تعمیر ہونے سے ہر قسم کے بحری حملہ کا اندیشہ جاتا رہا۔<sup>۶</sup> لازمی، جیلہ اور انطرطوس کو حضرت ابو عبیدہ ؓ نے فتح کیا تو قدیم دستور کے موافق حفاظت کیلئے کچھ فوجیں متعین کر دیں لیکن حضرت امیر معاویہ ؓ نے تمام ساحلی استحکامات کے ساتھ یہاں بھی قلعے بنوائے۔<sup>۷</sup>

جزیرہ رودس فتح ہوا تو حضرت امیر معاویہ ؓ نے یہاں بھی ایک قلعہ تعمیر کروایا۔<sup>۸</sup>

- |                                     |                          |
|-------------------------------------|--------------------------|
| ۱: اسد الغابہ تذکرہ حضرت معقب دوسیؒ | ۲: فتوح البلدان صفحہ ۱۳۴ |
| ۳: طبری صفحہ ۲۵۲۳                   | ۴: فتوح البلدان صفحہ ۱۵۷ |
| ۵: فتوح البلدان صفحہ ۱۳۴            | ۶: فتوح البلدان صفحہ ۱۳۳ |
| ۷: فتوح البلدان صفحہ ۱۴۰۰           | ۸: فتوح البلدان صفحہ ۲۴۴ |

حضرت امیر معاویہ ؓ نے بحری استحکامات کے علاوہ خاص اہل مدینہ کیلئے بھی ایک قلعہ بنوایا جس کا نام قصر خل تھا۔<sup>۱</sup>

### مقبرہ

حضرت عمر ؓ نے جبل مقطم پر جو مصر میں واقع ہے مسلمانوں اور عیسائیوں کا الگ الگ مقبرہ تعمیر کروایا، چنانچہ حضرت عمرو بن العاص ؓ، حضرت عبداللہ بن حارث زبیدی ؓ، حضرت عبداللہ بن حذافۃ السہمی ؓ، حضرت عقبہ بن عامر ؓ اسی مقبرے میں مدفون ہوئے۔<sup>۲</sup>

### حمام

مصر میں اگرچہ بہ کثرت حمام تھے لیکن وہ نہایت گندے و نجس رہتے تھے۔ اسلئے حضرت عمرو بن العاص ؓ نے ایک چھوٹا سا حمام تعمیر کروایا، جس کو رومی حمام الفار یعنی چوہوں کا حمام کہتے ہیں۔<sup>۳</sup>

### وصیت

نزع کا عالم بھی عجیب کشمکش کا عالم ہوتا ہے۔ ایک طرف تو آل و اولاد کی مایاں باپ کی، بھائی بند کی محبت دامن پکڑتی ہے، دوسری طرف عالم قدس کی کشش گریباں گیر ہوتی ہے۔ اس لئے دین و دنیا کی محبت کے موازنہ کیلئے اس سے بہتر زمانہ نہیں مل سکتا، اگر انسان دنیا کا شیدائی ہے تو وہ اپنا تمام مال و دولت صرف اعزہ و اقارب کو تفویض کر دیتا ہے اور اگر وہ اپنا رشتہ خدا کے ساتھ جوڑنا چاہتا ہے تو اپنی جائیداد کا معظم ترین حصہ خدا کی راہ میں صرف کرتا ہے اور آل و اولاد کو صرف اسی قدر دیتا ہے جس قدر ان کا حصہ اللہ تعالیٰ نے متعین کر دیا ہے۔ صحابہ کرام ؓ اللہ تعالیٰ کے صالح بندے تھے۔ اسلئے وہ اس عالم میں جو کچھ دیتے تھے خدا ہی کو دیتے تھے۔ آل و اولاد کا صرف اسی قدر خیال رکھتے تھے جتنا اللہ تعالیٰ نے ان کو حکم دیا تھا۔ حضرت ابی وقاص ؓ مرض الموت میں بیمار ہوئے اور رسول اللہ ﷺ عیادت کیلئے تشریف لائے تو عرض کی کہ یا رسول اللہ ﷺ میرے پاس دولت بہت ہے اور ورثاء میں صرف ایک لڑکی ہے، چاہتا ہوں کہ دو ٹکٹ مال صدقہ کر دوں، آپ ﷺ نے اجازت نہیں دی، بولے تو نصف۔ آپ ﷺ نے فرمایا ”نہیں ٹکٹ بہت ہے۔“<sup>۴</sup>

۱: وفاء الوفاء صفحہ ۶۱۔۳

۲: معجم البلد ان ذکر مقطم۔

۳: حسن المحاضرہ جلد اول صفحہ ۵۹۔

۴: ابو داؤد کتاب الوصایا باب ما جاء فیما یجوز للموصی فی مالہ۔

حضرت سعد بن مالک ؓ بیمار ہوئے اور آپ عیادت کیلئے تشریف لائے تو انہوں نے کہا ”میں خدا کی رلہ میں اپنا کل مال دیتا ہوں۔“ فرمایا ”بچوں کیلئے کیا چھوڑتے ہو؟“ بولے۔ ”خدا کے فضل سے وہ آسودہ حال ہیں۔“ آپ ؓ نے فرمایا ”نہیں، صرف دسویں حصہ کی وصیت کرو۔“ انہوں نے بہت اصرار کیا تو آپ ؓ نے ٹلٹ کی اجازت دی۔<sup>۱</sup>

### او قاف

غربت و افلاس، تنگدستی اور فاقہ مستی سب کچھ تھیں، لیکن ان میں کوئی چیز صحابہ ؓ کو انفاق فی سبیل اللہ سے باز نہیں رکھ سکتی تھی، صدقہ و خیرات تو تمام صحابہ ؓ کے اعمال صالحہ کا نمایاں جزو تھا، اسی بناء پر قرآن مجید نے ان کی یہ مشترک خصوصیت بیان فرمائی۔

و مما رزقناهم ينفقون

اور ہمارے دیئے ہوئے میں سے کچھ صرف کرتے ہیں۔

لیکن ان میں متعدد بزرگ ایسے تھے جو خدا کی رلہ میں کچھ دینا نہیں چاہتے تھے، بلکہ سب کچھ دینا چاہتے تھے، مثلاً حضرت عمر ؓ نے ایک بار خیبر میں ایک نہایت عمدہ قطعہ زمین پیار سول اللہ ؐ کی خدمت میں حاضر ہوئے اور کہا کہ میں نے ایک نہایت عمدہ جائیداد پائی ہے اسکی نسبت کیا حکم ہے؟ ارشاد ہوا کہ اسکو خدا کی رلہ میں وقف کر دو، چنانچہ انہوں نے اس وقف کر دیا۔<sup>۲</sup> لیکن اسکے علاوہ انہوں نے اور بھی متعدد جائیدادیں وقف کیں جنکی تفصیل حسب ذیل ہے۔

شمع<sup>۳</sup> ایک نخلستان تھا جو اسلام کی تاریخ میں پہلا وقف تھا۔

صرامہ ابن اکوع بلغ کے ساتھ باغبان میں وقف تھا۔

سودرخت نسائی میں ہے کہ انہوں نے ان کو سوغلاموں کے بدلے خرید لیا تھا۔

سودرخت خود رسول اللہ ؐ نے عطا فرمائے تھے۔

حضرت عمر ؓ نے اس وقف کے متعلق ایک وقف نامہ بھی لکھا تھا جس میں حضرت حفصہ رضی اللہ عنہا کو متولی قرار دیا تھا۔<sup>۴</sup>

حضرت سعد بن عبادہ ؓ کی والدہ نے انتقال کیا تو رسول اللہ ؐ کی خدمت میں حاضر ہوئے اور عرض کی کہ میری والدہ نے انتقال کیا، اگر میں ان کی طرف سے صدقہ کروں تو ثواب حاصل ہوگا؟ آپ ؓ نے فرمایا ”ہاں۔“ بولے تو ایک باغ ان کے نام پر وقف کرتا ہوں اور آپ ؓ کو گولہ بناتا ہوں۔<sup>۵</sup>

۱: ترمذی کتاب الجنائز باب ما جاء فی الوصیت بالثلث والرابع۔ ۲: بخاری کتاب الوصایا باب الوقف۔

۳: بخاری کتاب الوصایا۔ ۴: ابوداؤد کتاب الوصایا باب فی الرجل یوقف الوقف۔

۵: ابوداؤد کتاب الوصایا باب فی من مات من غیر وصیۃ تصدق عنه و بخاری کتاب الوصایا۔

حضرت کعب بن مالک رضی اللہ عنہ کی توبہ قبول ہوئی تو انہوں نے اس مسرت میں اپنی تمام جائیداد وقف کرنا چاہی لیکن آپ کے اصرار سے خیبر کا حصہ اپنے لئے محفوظ رکھا۔<sup>۱</sup>  
جب قرآن مجید کی یہ آیت نازل ہوئی،

من الذی یقرض اللہ قرضاً حسناً  
وہ کون ہے جو خدا کو قرض حسنہ دیتا ہے

تو حضرت ابوالدحداح رضی اللہ عنہ اپنے اہل و عیال کے ساتھ اپنے باغ میں مقیم تھے، فوراً بی بی کے پاس آئے اور کہا کہ ”ام دحداح رضی اللہ عنہا باغ سے نکلو میں نے باغ خدا کو قرض دے دیا۔“ یہ کہہ کر اس کو مساکین و فقراء پر وقف کر دیا۔<sup>۲</sup>

## شہروں کی آبادی

صحابہ کرام رضی اللہ عنہم نے جو جدید شہر آباد کرائے ان کی تفصیل حسب ذیل ہے۔

## بصرہ

خریبہ ایک غیر آباد مقام تھا جہاں اکل و شرب کا کافی سامان موجود تھا، وہاں حضرت عتبہ بن غزوہ رضی اللہ عنہ آئے تو اس کو فوجی ضروریات کیلئے موزوں خیال کیا اور حضرت عمر رضی اللہ عنہ سے اس کو آباد کرنے کی اجازت طلب کی انہوں نے زمین کے نقشہ اور موقع و محل سے اطلاع دی تو حضرت عمر رضی اللہ عنہ نے بھی اس کو پسند فرمایا اور ان کو اس کے آباد کرنے کی اجازت دی۔

دوسری روایت میں ہے کہ حضرت عمر رضی اللہ عنہ نے عتبہ کو خود آٹھ سو آدمیوں کے ساتھ روانہ کیا، بہر حال عتبہ نے نرسل کے مکانات بنوائے اور ایک مسجد تعمیر کروائی، سرکاری کاموں کیلئے قید خانہ، دارالامارۃ اور دفتر بھی نرسل ہی نے تعمیر کروائے، ایک مدت تک یہ حال رہا کہ جب لوگ جہاد کیلئے روانہ ہوتے تھے تو نرسل کو گرا کر ڈھیر لگاتے تھے، پھر جب لوٹتے تھے تو اس کو مکان کی صورت میں ترتیب دے لیتے تھے، اس کے بعد لوگوں نے الگ الگ مکانات بنوائے اور حضرت ابو موسیٰ اشعری رضی اللہ عنہ نے مسجد اور دارالامارۃ کو چکی اینٹ سے تعمیر کروایا، امیر معاویہ رضی اللہ عنہ کے زمانے میں زیاد نے مسجد میں بہت کچھ اصلاح اور اضافہ کیا۔<sup>۳</sup>

## کوفہ

مدائن فتح ہوا تو وہاں مسلمان آباد ہو گئے اور مسجدیں تعمیر کر لیں لیکن آب و ہوا نا موافق آئی

۱: ابو داؤد کتاب الایمان والندور باب فیمن نذر ان یتصدق بمالہ۔

۲: استیعاب تذکرہ حضرت ابوالدحداح۔

۳: فتوح البلدان از صفحہ ۳۵۴ تا ۳۵۸۔



تو حضرت سعد بن وقاص رضی اللہ عنہ نے حضرت عمر رضی اللہ عنہ کو اس کی اطلاع دی، انہوں نے لکھا کہ لوگ دوسری جگہ آباد کرائے جائیں، کوفہ کی زمین جس کو اہل عرب خداعذراء یعنی عارض محبوب کہتے تھے، اس غرض کیلئے انتخاب کی گئی اور چالیس ہزار آدمیوں کے رہنے کیلئے مکانات بنوائے گئے جن میں یمن کے بارہ ہزار اور نزار کے آٹھ ہزار آدمی تھے، عمارتیں اول اول نرسل کی بنی ہوئی تھیں لیکن ایک بار آتش زنی ہوئی تو حضرت عمر رضی اللہ عنہ کی اجازت سے اینٹ اور گارے کی عمارتیں تیار ہوئیں۔

مسجد جامع کے علاوہ ہر قبیلے کیلئے الگ مسجدیں تعمیر ہوئیں۔

حضرت مغیرہ بن شعبہ رضی اللہ عنہ اور زیاد کے زمانے میں بھی کوفہ کی آبادی میں بعض تغیرات کئے گئے۔<sup>۱</sup>

### فسطاط

اسکندریہ فتح ہوا تو حضرت عمرو بن العاص رضی اللہ عنہ نے وہاں مسلمانوں کو آباد کرنا چاہا لیکن چونکہ اسکندریہ کے بیچ میں دریائے نیل حائل تھا جس کو حضرت عمر رضی اللہ عنہ ناپسند فرماتے تھے اس لئے انہوں نے اجازت نہیں دی۔

حضرت عمرو بن العاص رضی اللہ عنہ اسکندریہ کی فتح کیلئے روانہ ہوئے تھے تو خیمہ کو خالی چھوڑ گئے تھے، جو اسی طرح کھڑا رہا، وہ پلٹ کر اسی خیمہ میں اترے اور وہیں شہر کی بنیاد ڈالی۔ اسی مناسبت کے لحاظ سے اس کا نام فسطاط پڑ گیا جس کے معنی خیمے کے ہیں۔

قبائل میں باہم جگہ کے انتخاب میں نزاع واقع ہوئی تو حضرت عمرو بن العاص رضی اللہ عنہ نے معاویہ بن خدیج، شریک بن سہمی، عمرو بن محزم اور جبریل بن ناسرہ مغافری کو متعین کیا کہ ہر قبیلے کو مناسب مقامات پر آباد کریں۔<sup>۲</sup> تمام قبائل نے دریا اور قلعے کے سامنے مویشیوں کیلئے کچھ خالی زمینیں چھوڑ دی تھیں، لیکن امیر معاویہ رضی اللہ عنہ کے عہد میں وہاں بھی مکانات تعمیر ہو گئے۔<sup>۳</sup>

### موصل

یہ شہر اگرچہ پہلے سے آباد تھا، لیکن حضرت عمر رضی اللہ عنہ کے زمانے میں حضرت ہرثمہ بن عوف رضی اللہ عنہ نے ایک قلعہ، عیسائیوں کے چند گرجے اور ان گرجوں سے متصل چند مکان اور یہودیوں کے ایک محلے کو ملا کر ایک مستقل شہر آباد کیا اور وہاں ایک جامع مسجد بھی تعمیر کروائی۔<sup>۴</sup>

۱: کوفہ کی آبادی کا حال معجم البلدان فتوح البلدان اور طبری میں بہ تفصیل مذکور ہے۔

۲: معجم ذکر فسطاط۔ ۳: حسن الحاضرہ جلد ۱ صفحہ ۵۸۔

۴: فتوح البلدان صفحہ ۴۴۔ besturdubooks.wordpress.com



## جیزہ

حضرت عمرو بن العاص ؓ اسکندریہ سے واپس آئے تو اس خیال سے کہ دشمن کہیں دریا کی رلہ سے چڑھ نہ آئے اس مقام پر تھوڑی سی فوج متعین کر دی۔ جس میں قبائل حمیر، ہمدان، آل ریین، ازد بن حجر اور حبشہ کے لوگ شامل تھے، لیکن جب امن و امان قائم ہو گیا تو انہوں نے ان قبائل کو بلا کر فسطاط میں آباد کرنا چاہا مگر ان لوگوں نے انکار کر دیا، حضرت عمرو بن العاص ؓ نے حضرت عمر ؓ کو اس کی اطلاع دی تو انہوں نے کہا اچھا ان کیلئے ایک قلعہ بنادیا جائے۔ ان لوگوں نے اس کو بھی ناپسند کیا اور کہا کہ ”ہمارا قلعہ خود ہماری تلوار ہے۔“ ان ہی لوگوں کی مجموعی آبادی سے جیزہ نے ایک مختصر شہر کی صورت اختیار کر لی، پہلے ایک قبیلہ دوسرے قبیلہ سے الگ آباد ہوا تھا اس لئے بیچ بیچ میں زمین خالی تھی۔ لیکن حضرت عثمان ؓ کے زمانہ میں جب کثرت سے اہل عرب یہاں آئے تو ہر قبیلہ نے اپنے قبیلے کے آدمیوں کو اپنی طرف کھینچا اس وجہ سے یہ خالی مقامات بھی آباد ہو گئے۔<sup>۱</sup>

## ارونیل

حضرت علی کرم اللہ وجہہ کے زمانے میں حضرت اشعب بن قیس ؓ ولی آذربائیجان نے اس شہر کو آباد کیا اور بہت سے عرب لا کر یہاں بسائے اور ایک مسجد بھی تعمیر کی۔<sup>۲</sup>

## مرعش

حضرت امیر معاویہ ؓ نے فوج کیلئے اس شہر کو آباد کر لیا اور یزید کے زمانے تک آباد رہا، یزید کی موت کے بعد رومیوں نے پیہم غارت گری شروع کی تو یہاں کے باشندے اجڑ کر دوسرے دوسرے مقامات پر آباد ہو گئے۔<sup>۳</sup>

## قیروان

حضرت امیر معاویہ ؓ کے عہد میں سب سے بڑا شہر جو آباد ہوا وہ یہی تھا، اس کی آبادی کی تاریخ یہ ہے کہ حضرت امیر معاویہ ؓ نے معاویہ بن خدیج کندی کو معزول کر کے عقبہ بن نافع فہری کو افریقہ کا گورنر مقرر فرمایا تو انہوں نے ایک فوج گراں کے ساتھ حملہ کر کے افریقہ کے تمام بڑے بڑے شہر فتح کر لئے اور یہاں سے لے کر افریقہ تک اسلام پھیل گیا۔ اس موقع پر حضرت عقبہ ؓ نے اپنے تمام رفقاء کو جمع کر کے کہا کہ یہ لوگ مسلمان تو ہو جاتے

۱: مجمع ذکر جیزہ و حسن الحاضرہ جلد ۱ صفحہ ۵۹۔

۲: فتوح البلدان صفحہ ۳۳۷۔

۳: فتوح البلدان صفحہ ۱۹۶۔

ہیں، لیکن جب مسلمان یہاں سے واپس جاتے ہیں تو پھر مرتد ہو جاتے ہیں، اس لئے میری رائے یہ ہے کہ میں یہاں مسلمانوں کا ایک شہر آباد کر دوں۔ لوگوں نے ان کی رائے کو پسند کیا تو انہوں نے سب سے پہلے دارالامارۃ کی بنیاد ڈالی اور لوگوں نے اس کے گرد مکانات بنوائے، انہوں نے ایک جامع مسجد بھی تعمیر کروائی اور اس کے علاوہ اور مسجدیں بھی تعمیر ہوئیں۔<sup>۱</sup>

حضرت امیر معاویہ رضی اللہ عنہ نے اور بھی بعض شہر آباد کرائے، مثلاً جزیرہ قبرص فتح ہوا تو وہاں مسجدیں تعمیر کرائیں، عرب کو لا کر بسایا اور ایک شہر آباد کیا جس کو یزید نے ویران کر دیا۔<sup>۲</sup>

۱: معجم البلدان ذکر قبر وان۔

۲: فتوح البلدان ص ۱۶۰۔



## تعزیر و حدود

رسول اللہ ﷺ کے عہد مبارک میں اگرچہ بعض صحابہ ؓ پولیس کی خدمت پر مامور تھے۔ تاہم اس وقت تک پولیس کا کوئی محکمہ قائم نہیں ہوا تھا، حضرت ابو بکر ؓ نے اس پر صرف اس قدر اضافہ کیا کہ حضرت عبداللہ بن مسعود ؓ کو پہرہ داری کی خدمت پر مامور فرمایا اور بعض جرائم کی سزائیں متعین کر دیں، مثلاً خمر کی نسبت رسول اللہ ﷺ کا طرز عمل نہایت مختلف تھا، ابو داؤد کی ایک روایت میں ہے کہ صحابہ کرام ؓ آپ کی خدمت میں ایک شرابی کو پکڑ کر لائے، تو آپ ﷺ نے تمام صحابہ ؓ کو حکم دیا کہ مارتے جاؤ، سب نے جوتے بٹنڈے اور کھجور کی شاخوں سے مارنا شروع کیا، اخیر میں آپ ﷺ نے اسکے منہ میں خاک جھونک دی۔<sup>۱</sup> لیکن ابو داؤد کی ایک دوسری روایت میں ہے کہ ایک شرابی جھومتا ہوا جا رہا تھا، صحابہ کرام ؓ نے اس کو آپ کی خدمت میں حاضر کرنا چاہا، وہ حضرت عباس ؓ کے دروازے کے سامنے آیا تو ان سے لپٹ گیا اور بھاگ نکلا، آپ کو خبر ہوئی تو ہنس پڑے اور کوئی سزا نہیں دی۔<sup>۲</sup> صحیح مسلم کی ایک روایت سے ثابت ہوتا ہے کہ آپ نے ایک شرابی کو انجیر کی چھڑی سے ۴۰ ضرب کی سزا دی اور حضرت ابو بکر ؓ نے اپنے دور خلافت میں اسی کو لازمی کر دیا، اور حضرت عمر ؓ کی خلافت کے ابتدائی زمانے تک اسی پر عملدرآمد ہوتا رہا۔<sup>۳</sup>

حضرت ابو بکر ؓ کے عہد خلافت میں بعض جدید جرائم بھی پیدا ہوئے، مثلاً حضرت خالد بن ولید ؓ نے ان کو لکھا کہ حوالی مدینہ میں ایک شخص..... میں مبتلا ہے، چونکہ اہل عرب کیلئے یہ ایک جدید جرم تھا، اسلئے حضرت ابو بکر ؓ نے تمام صحابہ ؓ سے مشورہ کیا، حضرت علی کرم اللہ وجہہ نے جلانے کی رائے دی اور تمام صحابہ ؓ نے اس پر اتفاق کیا۔

۱: ابو داؤد کتاب الحد و باب لؤ اتابع فی شرب الخمر۔

۲: ابو داؤد باب الحد فی الخمر۔ ۳: مسلم کتاب الحد و باب حد الخمر۔

۴: ابو داؤد کتاب الحد و باب لؤ اتابع فی شرب الخمر لیکن بخاری کتاب الحد و میں جو روایت ہے وہ اس کے بالکل مخالف ہے۔ اس روایت کے الفاظ یہ ہیں۔ کسانو تنی بالشارب علی عہد رسول اللہ و امرہ

ابی بکر و صدرا من خلافة عمر فتقوم الیہ بالیدینا ونہالنا۔

۵: الترغیب والترہیب جلد ۳ صفحہ ۱۱۶ الترہیب من اللواط لہذ جید۔

تقریر و حدود کے متعلق حضرت ابو بکر ؓ کے زمانے میں اس سے زیادہ کچھ نہیں ہوا، لیکن حضرت عمر ؓ نے پولیس کا ایک مستقل محکمہ قائم کیا، اور اس صیغہ میں متعدد چیزیں ایجاد فرمائیں۔ مثلاً

(۱) رسول اللہ ﷺ اور حضرت ابو بکر ؓ کے زمانے تک جیل خانے کی کوئی عمارت تعمیر نہیں ہوئی تھی، لیکن حضرت عمر ؓ نے جیل خانے بنوائے، اول اول مکہ معظمہ میں حضرت صفوان بن امیہ ؓ کا مکان چار ہزار درہم پر خرید اور اس کو جیل خانہ بنوایا۔ پھر اور اضلاع میں جیل خانے بنوائے۔ چنانچہ کوفہ کا جیل خانہ نرسل سے بنا تھا، معین بن زائدہ نے بیت المال سے کچھ روپیہ کاغبین کیا تو ان کو اسی جیل خانہ میں قید کیا گیا۔

(۲) رسول اللہ ﷺ اور حضرت ابو بکر ؓ کے زمانے تک کسی کو سولی کی سزا نہیں دی گئی تھی، لیکن حضرت عمر ؓ نے بعض اشخاص کو سولی کی سزا دی، چنانچہ حضرت ام ورقہ بنت نوفل رضی اللہ عنہا کو ان کے غلاموں نے قتل کر ڈالا، تو حضرت عمر ؓ نے ان کو سولی کا حکم دیا اور یہ پہلی سولی تھی جو مدینہ <sup>۱</sup> میں دی گئی۔ ایک ذی نے بھرا ایک مسلمان عورت کی آبروریزی کی، تو اس کو بھی سولی کی سزا دی اور فرمایا کہ ہم نے اس پر کوئی معاہدہ نہیں کیا ہے۔

(۳) بحرین کی گرفتاری کیلئے اعلان و اشتہار دیا، چنانچہ جن غلاموں نے حضرت ام ورقہ رضی اللہ عنہا کو شہید کیا تھا وہ اعلان و اشتہار ہی کے ذریعہ سے گرفتار ہو کر آئے تھے۔

(۴) تقریر و حدود کیلئے اشخاص متعین کئے جو بحرین کو سزا دیتے تھے، اصابہ میں ہے کہ انہوں نے حضرت عبد اللہ بن ملیکہ ؓ کو اقامت حدود کی خدمت پر مامور کیا تھا۔

(۵) جلاوطنی کی سزا اگرچہ اسلام میں کوئی جدید سزا نہ تھی، تاہم حضرت عمر ؓ کے عہد میں اس پر اس کثرت سے عمل ہوا کہ گویا وہ ان کی اولیات میں قرار پائی۔

لیکن ایک بار جب انہوں نے ایک شخص کو جلاوطن کیا اور وہ شام میں جا کر عیسائی ہو گیا تو اس وقت سے جلاوطنی کی سزا موقوف کر دی۔

(۶) بعض سزائیں سخت کر دیں، مثلاً حضرت ابو بکر ؓ کے عہد خلافت میں شراب پینے کی سزا ۴۰ درے تھی، ان کے زمانے میں شراب نوشی کی کثرت ہوئی تو انہوں نے صحابہ کرام ؓ کے مشورے سے اسی درے کر دیئے۔

۱: مقررہ جلد ۲ صفحہ ۱۷۸۔ ۲: فتوح البلدان صفحہ ۴۶۸۔

۳: ابوداؤد کتاب الصلوٰۃ باب لامۃ السماء۔ ۴: کتاب الخراج صفحہ ۱۰۹۔

۵: اصابہ تذکرہ عبید اللہ بن عبد اللہ بن ابی ملیکہ۔

۶: بخاری کتاب الحاربین میں ہے۔ ان عمر بن الخطاب غریب ثم لم تزل تلك السنة۔

۷: مسلم کتاب الحج باب حد الخمر۔

۷) احتساب کے متعلق جو کام ہیں، مثلاً کوئی شخص بیع و شرا میں خدع و فریب نہ کرے، شراب اعلانیہ بکنے نہ پائے، کوئی شخص سڑک پر مکان وغیرہ نہ بنوانے پائے ان کی طرف خاص طور پر توجہ کی، اگرچہ پتہ نہیں چلتا کہ انہوں نے احتساب کا کوئی مستقل صیغہ قائم کیا تھا، تاہم یہ صحیح طور پر معلوم ہے کہ انہوں نے اس کام کیلئے افسر متعین کئے تھے، موطائے امام مالک میں ہے کہ انہوں نے حضرت عبداللہ بن عتبہ ؓ کو بازار کی نگرانی کیلئے مقرر فرمایا تھا اور حضرت سائب بن یزید ؓ کو ان کا مددگار بنایا تھا۔<sup>۱</sup> ان کے علاوہ اور بھی متعدد اہلکار تھے جو ناجائز تجارت کی روک ٹوک کرتے تھے۔<sup>۲</sup>

حضرت عمر ؓ کے بعد حضرت عثمان ؓ اور حضرت علی کرم اللہ وجہہ کے دور خلافت میں یہ محکمہ اسی حالت میں قائم رہا، لیکن حضرت امیر معاویہ ؓ کے زمانہ میں زیاد نے اس صیغہ کو نہایت ترقی دی اس نے چار ہزار آدمی پولیس میں بھرتی کئے جن کے افسر عبداللہ بن حصن تھے۔ پانچ سو آدمی خاص طور پر مسجد کا پہرہ دیتے تھے اور وہاں سے کبھی نہیں ٹلتے تھے۔ اس انتظام کا مقصد کچھ ہی کیوں نہ ہوتا، تاہم اس کی وجہ سے ملک کے امن و امان میں اس قدر ترقی ہوئی کہ کوئی شخص اگر راستہ میں کوئی گری پڑی چیز پا جاتا تھا، تو لا کر براہ راست اس کے مالک کے حوالے کرتا تھا، زیاد خود کہتا تھا کہ ”اگر کوفہ اور خراسان کے درمیان ایک رسی بھی گم ہو جائے تو مجھ کو اس کے لینے والے کے نام کی خبر ہو جائے گی۔“ ایک دن اس نے ایک گھر میں گھسنے کی آواز سنی، پوچھا تو معلوم ہوا کہ لوگ پہرہ دے رہے ہیں، بولا اس کی ضرورت نہیں، اگر کوئی مال چوری ہو جائے گا تو میں اس کا ضامن ہوں۔“

اسکے زمانے میں عشاء کی نماز کے بعد اگر کوئی شخص گھر سے نکلتا تھا تو قتل کر دیا جاتا تھا۔<sup>۳</sup> حضرت امیر معاویہ ؓ نے اس محکمہ میں ایک جدید ایجاد یہ کی کہ مشتبہ چال و چلن کے لوگوں کی جانچ پڑتال کروائی، اور ان کے نام لکھوائے، چنانچہ انہوں نے دمشق میں حضرت بودرداء ؓ کے نام حکم بھیجا تھا کہ وہاں کے بد معاشوں کے نام لکھ بھیجو۔<sup>۴</sup>

صحابہ کرام ؓ کے عہد خلافت میں پولیس کے محکمہ میں عہد بہ عہد جو ترقیاں ہوئیں، یہ سکی سادہ تاریخ ہے۔ اب ہم کو اس پر اخلاقی اور مذہبی حیثیت سے نگاہ ڈالنی چاہئے، کیونکہ صحابہ کرام ؓ کے دور خلافت کا طغرائے امتیاز صرف سیاست نہیں، بلکہ اخلاق و مذہب ہے۔ پولیس کا محکمہ اخلاقی اور مذہبی روح کی سب سے بڑی قربان گاہ ہے، لیکن صحابہ کرام ؓ نے اپنے دور خلافت میں اس کو اخلاقی اور مذہبی روح کی سب سے بڑی نمائش گاہ بنایا تھا اور جہاں

کہیں سیاست اور اخلاق میں باہم تصادم ہوتا تھا وہاں اخلاق کو سیاست پر مقدم رکھتے تھے، ایک بار ایک مجرم نے حضرت عمر ؓ کے سامنے اقرار کیا کہ اس نے اپنی بی بی کے ساتھ ایک شخص کو ملوث پایا اس لئے دونوں کو قتل کر دیا، حضرت عمر ؓ نے اپنے عامل کو لکھا کہ قصاص لیا جائے، لیکن مخفی طور پر ہدایت کی کہ دیت لے کر مجرم کو چھوڑ دیا جائے۔<sup>۱</sup>

اللہ تعالیٰ نے قرآن مجید میں خاص طور پر تجسس کی ممانعت فرمائی ہے۔

لَا تَجَسَّوْا وَلَا يَغْتَبِ بَعْضُكُم بَعْضًا۔

عیوب کی جستجو میں نہ رہو اور اگر تم میں سے ایک دوسرے کی غیبت نہ کرے۔

بالخصوص امراء و عمال کیلئے تو حدیث شریف میں خاص طور پر تجسس کی ممانعت آئی ہے۔

قال ان الامير اذا تبغى الريبة فى الناس افسدهم۔

امیر اگر لوگوں کی برائیاں ڈھونڈھے گا تو ان کو خراب کر دے گا۔

ہمارے زمانے میں اگر اس پر عمل کیا جائے تو دفعتاً پولیس کا نظام درہم برہم ہو جائے، لیکن صحابہ کرام ؓ کے عہد میں حدود اللہ سے آگے کیونکر قدم بڑھایا جاسکتا تھا؟ اس لئے انہوں نے پولیس کے فرائض بھی انجام دیئے اور اس آیت پر بھی عمل کیا۔

ایک بار لوگ حضرت عبداللہ بن مسعود ؓ کی خدمت میں ایک شرابی کو پکڑ لائے، اور کہا کہ اس کی ڈاڑھی سے شراب ٹپک رہی ہے۔ ”بولے تم کو تجسس کی ممانعت کی گئی ہے، ہم صرف ظاہری باتوں پر وارد گیر کرتے ہیں۔“<sup>۲</sup>

حضرت ابو جحش ثقفی ؓ شراب کے سخت عادی تھے، ایک بار حضرت عمر ؓ کی خدمت میں آئے اور ان کو محسوس ہوا کہ انہوں نے شراب پی ہے، لوگوں سے کہا ان کا منہ تو سو گٹھو، لیکن سب نے کہا یہ تجسس ہے، آپ کو اس کی ممانعت کی گئی ہے، حضرت عمر ؓ فوراً رک گئے۔<sup>۳</sup>

ایک بار حضرت عبدالرحمن بن عوف ؓ کے ساتھ رات کو پہرہ دینے نکلے، ایک جگہ چراغ کی روشنی نظر آئی پاس جا کر دیکھا کہ ایک گھر کا دروازہ بند ہے اور اندر لوگ شور و شغب کر رہے ہیں، حضرت عبدالرحمن بن عوف ؓ سے فرمایا کہ ”یہ لوگ شراب پی رہے ہیں، تمہاری کیا رائے ہے؟“ بولے ”اللہ تعالیٰ نے ہم کو تجسس کی ممانعت فرمائی ہے۔“ اسلئے وہاں سے فوراً واپس آئے۔<sup>۴</sup>

۱: طبقات ابن سعد تذکرہ ہالی بن حرام۔ ۲: ابوداؤد کتاب الادب باب فی النہی عن التجسس

۳: ابوداؤد کتاب الادب باب فی النہی عن التجسس ۴: اصباہ تذکرہ ابو محجن ثقفی۔

۵: اصباہ تذکرہ ابو محجن ثقفی۔ besturdubooks.wordpress.com

ایک بار حضرت عقبہ بن عامر ؓ کے پرائیویٹ سیکلایٹری نے ان سے کہا کہ میرے پڑوسی شراب پیتے ہیں، میں نے ان کو منع کیا، لیکن نہیں مانتے، اب میں پولیس کو بلاتا ہوں۔ بولے جانے بھی دو، رسول اللہ ﷺ نے فرمایا ہے جو لوگ عیوب پر پردہ ڈالتے ہیں وہ گویا زندہ درگور لڑکی کو جلا لیتے ہیں۔<sup>۱</sup>

پولیس بجبر جرائم کا اقرار کرواتی ہے، لیکن صحابہ کرام ؓ کے سامنے لوگ خود جرائم کا اقرار کرتے تھے، اور وہ ان سے انکار کرواتے تھے، ایک بار ایک شخص نے حضرت علی کرم اللہ وجہہ کی خدمت میں آکر کہا کہ ”میں نے چوری کی ہے۔“ انہوں نے پہلی بار ڈانٹا، دوسری بار اس نے پھر اقرار کیا تو بولے تم نے خود اپنے اوپر کامل شہادت دے دی۔ ایک بار ایک عورت نے حضرت عمر ؓ کے سامنے چار بار زنا کا اقرار کیا تو بولے اگر وہ انکار کر دیتی تو ہم اس پر حد نہ جاری کرتے۔<sup>۲</sup>

پولیس کا محکمہ غنودر گذر کا مذبح ہے، لیکن صحابہ کرام ؓ اکثر مجرمین سے غنودر گذر فرماتے تھے، حضرت عمر ؓ کی نسبت کہا جاتا ہے کہ وہ نہایت سخت تھے، لیکن ایک بار حضرت حاطب ؓ کے غلاموں نے کسی کی اونٹنی چرائی اور اس کو ذبح کر ڈالا، حضرت عمر ؓ کی خدمت میں مقدمہ پیش ہوا تو انہوں نے پہلے ہاتھ کاٹنے کا حکم دیا، پھر فرمایا، یہ بھوکوں مر جائیں گے اس لئے ان کا تاوان دلو اور دیتا ہوں۔ اونٹنی کے مالک سے پوچھا کہ اس کی قیمت کیا تھی؟ اس نے کہا چار سو درہم ملتے تھے، مگر میں نہیں فروخت کرتا تھا، حضرت عمر ؓ نے آٹھ سو درہم دلو اور غلاموں کو رہا کر دیا۔<sup>۳</sup>

یہی وجہ ہے کہ صحابہ کرام ؓ، اگر ذرا سا بھی حیلہ پا جاتے تھے تو سزا نہیں دیتے تھے، بیت المال اگرچہ خلیفہ وقت کی ذمہ داری اور حفاظت میں رہتا ہے، تاہم چونکہ وہ مسلمانوں کا مشترکہ خزانہ تھا اس لئے اس میں بہر حال یہ احتمال قائم رہتا ہے کہ اگر اس میں کسی نے تصرف کیا ہوگا تو اپنا حق سمجھ کر کیا ہوگا، اس بناء پر جب کوفہ کے بیت المال میں چوری ہوئی تو حضرت عمر ؓ نے مجرم کا ہاتھ نہیں کاٹا۔<sup>۴</sup> غلام اور آقا کے مال میں بھی یہی اشتباہ قائم رہتا ہے، اس لئے جب ان کے سامنے ایک شخص نے اپنے غلام کو پیش کیا کہ اس نے میری بی بی کا آئینہ چرایا ہے جس کی قیمت ۶۰ درہم تھی تو حضرت عمر ؓ نے اس کو یہ کہہ کر رہا کر دیا کہ تمہارا غلام تھا

۱: ابوداؤد کتاب الادب باب فی الستر علی المسلم۔

۲: کتاب الخراج للقاظمی ابی یوسف صفحہ ۱۰۳۔

۳: مؤطا امام مالک کتاب الاقضية باب القضاء فی الضواری والمحریر۔

۴: کتاب الخراج للقاظمی ابی یوسف صفحہ ۱۰۴۔



اور تمہارا ہی مال چرلیا۔<sup>۱</sup>

عام الرماوہ میں جب تمام عرب سخت قحط میں مبتلا تھا تو عام حکم دیا تھا کہ کسی چور کے ہاتھ نہ کاٹے جائیں، لیکن باوجود اس غفوہ و درگزر کے جب جرم ثابت ہو جاتا تھا اور تمام حیلوں کی رگ کٹ جاتی تھی، تو کوئی چیز صحابہ کرام ؓ کو اقامت حدود سے باز نہیں رکھ سکتی تھی ان معاملات میں انسان فطرنا ذاتی تعلقات سے متاثر ہوتا ہے، لیکن صحابہ کرام ؓ کی اخلاقی طاقت نے اللہ تعالیٰ کی راہ سے اس سنگ گراں کو بالکل ہٹا دیا تھا۔

ولید حضرت عثمان ؓ کے بھائی اور کوفہ کے گورنر تھے، انہوں نے ایک بار شراب پی اور تحقیقات کرنے پر جرم ثابت ہوا تو حضرت علی کرم اللہ وجہہ کو حکم دیا کہ ان کو اسی کوڑے لگائیں۔<sup>۲</sup> حضرت قدامہ بن مظعون ؓ بڑے رتبے کے صحابی اور حضرت عمر ؓ کے سالے تھے، انہوں نے شراب پی تو حضرت عمر ؓ نے ان پر حد جاری کرنی چاہی، تمام صحابہ ؓ نے اس کی مخالفت کی تو انہوں نے فرمایا۔

لَا يَلْقَى اللَّهَ تَحْتَ السَّيَاطِ احْبِ اِلَى اَنْ الْقَاهِ وَهُوَ فِي عُنُقِي اثْبَتُونِي  
بسوط <sup>۳</sup> نام

اگر وہ کوڑوں کے نیچے مر جائیں تو یہ مجھے گوارا ہے، لیکن یہ گوارا انہیں کہ میں خدا سے ملوں اور اس کی ذمہ داری میری گردن پر ہو، لاؤ مضبوط کوڑا۔

یہود نے اقامت حدود میں رذیل و شریف کے درمیان سخت ناگوار تفریق قائم کر رکھی تھی، لیکن صحابہ کرام ؓ نے اس پر ہمیشہ عزیز و ذلیل کو برابر سمجھا، صحابہ کرام ؓ میں سب سے زیادہ معزز خود خلیفہ وقت تھا، لیکن اگر اس سے کوئی جرم سرزد ہو جاتا تھا تو رعایا کا ہر فرد اسکی پیٹھ پر کوڑا مار سکتا تھا، ایک بار حضرت ابو بکر ؓ نے اعلان فرمایا کہ ”میں صدقے کے اونٹ تقسیم کروں گا۔“ سب لوگ آمیں مگر ہمارے پاس کوئی بلا اجازت نہ آئے۔“ لیکن ایک بدو ہاتھ میں مہار لئے ہوئے آیا اور بلا اجازت ان کے پاس چلا آیا، انہوں نے اسی مہار سے اسے مارا، جب اونٹ کی تقسیم سے فارغ ہوئے تو اس کو بلایا اور کہا کہ ”اسی مہار سے اپنا قصاص لو۔“ حضرت عمر ؓ نے کہا، یہ سنت نہ قائم کیجئے۔“ بولے۔ ”قیامت میں خدا کو کیا جواب دوں گا۔“ ایک بار حضرت عمر ؓ امور خلافت میں مشغول تھے، ایک شخص فریاد لے کر آیا، انہوں

۱: مؤطا امام مالک کتاب الحد و باب الا قطع فیہ۔

۲: بخاری کتاب المناقب فضائل عثمان، اگرچہ نفس حدیث میں شراب نوشی کی تصریح نہیں ہے لیکن حواشی میں تصریح ہے۔

۳: اسد الغابہ تذکرہ حضرت قدامہ بن مظعون۔

۴: کنز العمال جلد ۳ صفحہ ۱۲۷۔

نے غصے میں اس پر کوڑا اٹھلایا، وہ ناراض ہو کر چلا تو خود بلا کر اس کے سامنے اپنا کوڑا ڈال دیا اور کہا: ”مجھ سے قصاص لے۔“<sup>۱</sup>

خلیفہ کے بعد امراء و عمال کا درجہ تھا۔ انکی نسبت حضرت عمر ؓ نے عام اعلان فرمایا تھا۔  
انی لم ابعث عمالی لیضر بواہلکم ولا لیا یخلوا اموالکم فمن فعل به  
ذالک فلیرفعه الی اقصه منه ۔

میں نے اپنے عمال کو اس لئے نہیں بھیجا ہے کہ وہ لوگوں کو ماریں پیٹیں یا بھرن ان کا مال لے لیں، اگر کسی کے ساتھ ایسا کیا جائے تو وہ مجھ سے استغاثہ کرے میں اس کا قصاص لوں گا۔ یہ صرف اعلان نہ تھا بلکہ اس پر عمل بھی ہوتا تھا۔ چنانچہ جب یہ اعلان ہوا تو ایک شخص کھڑا ہوا اور کہا کہ ”اے امیر المومنین آپ کے عامل نے مجھے سو کوڑے مارے ہیں۔“ فرمایا تم بھی سو کوڑے مارنا چاہتے ہو، اٹھو اور مارو۔“ حضرت عمرو بن العاص ؓ پر یہ واقعہ نہایت گراں گذرا اور بولے کہ اگر یہ طریقہ جاری ہوا تو عمال کو سخت ناگوار ہو گا اور آئندہ کیلئے عام شاہرہ ہو جائے گی۔ لیکن انہوں نے کہا کہ ”اس سے کیونکر اغماض کیا جاسکتا ہے، جب کہ خود رسول اللہ ﷺ اپنے آپ کو لوگوں کے سامنے قصاص کیلئے پیش کرتے تھے۔“ بالآخر حضرت عمرو بن العاص ؓ نے اس کو دو سو دینار دے کر راضی کیا۔<sup>۲</sup>

غیر قومیں جب حلقہ اسلام میں داخل ہوتی تھیں تو عدم تہود کی بناء پر ان کو اس مساوات پر سخت تعجب اور تعجب کے ساتھ ناگوار ہوتی تھی، جبکہ بن ہبم غسانی شام کا ایک رئیس تھا جو مسلمان ہو گیا تھا، اس نے ایک بار کسی شخص کی آنکھ پر تھپڑ مارا، حضرت عمر ؓ نے اس سے قصاص لینا چاہا تو اس نے کہا، کیا اس کی آنکھ اور میری آنکھ برابر ہے؟ میں اس ملک میں رہنا پسند نہ کروں گا جہاں مجھ کو بھی کوئی دبا سکے۔“ چنانچہ مرتد ہو کر روم کی طرف بھاگ نکلا۔<sup>۳</sup>

۱: اسد الغابہ تذکرہ حضرت عمرؓ۔

۲: ابوداؤد کتاب الحد و باب القود بغیر حدید۔

۳: کتاب الخراج للقاظمی ابو یوسف صفحہ ۶۶۔

۴: فتوح البلدان صفحہ ۱۴۲۔



## ذمی رعایا کے حقوق

تعصب کی انتہاء تو یہ ہے کہ غیر قوموں کے ساتھ سرے سے تعلقات ہی نہ رکھے جائیں، لیکن تعصب کی اس سے بھی زیادہ بد نما اور تکلیف دہ شکل یہ ہے کہ غیر قوموں کے ساتھ تعلقات قائم کئے جائیں، لیکن ان تعلقات کو نہایت ذلیل اور یہودہ طریقے پر قائم رکھا جائے۔ صحابہ کرام ؓ کے عہد تک تاریخ نے صرف یہی دو قسم کی مثال قائم کی تھی، لیکن صحابہ کرام ؓ نے غیر قوموں کے ساتھ ہر قسم کے مذہبی، تمدنی اور سیاسی تعلقات قائم کئے اور ان کو اس بے تعصبی کے ساتھ نباہا کہ دنیا کی تاریخ میں اس کی نظیر نہیں ملتی۔

### مذہبی تعلقات

مذہبی حیثیت سے قرآن مجید نے اگرچہ صحابہ کرام ؓ کو اور مذہب کی کتابوں سے بے نیاز کر دیا تھا، تاہم متعدد صحابہ ؓ تھے جنہوں نے قرآن مجید کی طرح توراۃ اور انجیل کو پڑھا تھا۔ چنانچہ علامہ ذہبی حضرت عبداللہ بن عمرو بن العاص ؓ کے حال میں لکھتے ہیں۔

وكان اصحاب جملة من كتب اهل الكتاب وادمن النظر فيها وراى فيها عجائب وكان فاضلا عالما قرء القرآن وليكتب المتقدمه۔

انہوں نے اہل کتاب کی تمام کتابیں حاصل کی تھیں اور بالاتصال ان کا مطالعہ کیا تھا اور ان میں ان کو عجائبات نظر آئے تھے وہ عالم فاضل تھے اور قرآن کو اور اہل کتابوں کو پڑھا تھا۔ مسند دارمی میں ہے کہ حضرت عمر ؓ توراۃ کا ایک نسخہ رسول اللہ ﷺ کی خدمت میں لائے اور کھول کر پڑھنے لگے، اسد الغابہ میں ہے کہ توراۃ کا یہ نسخہ ان کے ایک یہودی دوست نے جو بنو قریظہ کا تھا اپنے ہاتھ سے لکھ کر دیا تھا۔

صحیح بخاری میں ہے کہ اہل کتاب عبرانی میں توراۃ کو پڑھتے تھے اور صحابہ کرام ؓ کے سامنے عربی میں اس کی تفسیر کرتے تھے، رسول اللہ ﷺ کو خبر ہوئی تو فرمایا کہ اہل کتاب کی نہ تصدیق کرو نہ تکذیب، بلکہ یہ کہو کہ ہم خدا پر، اور اس کی کتاب پر، جو ہم پر اور نیز اس کتاب پر جو تم پر نازل ہوئی ایمان لائے۔

۱۔ اسد الغابہ تذکرہ حضرت عبداللہ بن عمرو بن العاصؓ۔ ۲۔ مسند دارمی صفحہ ۱۲۔

۳۔ اسد الغابہ تذکرہ حضرت عبداللہ بن ثابتؓ انصاریؓ۔

۴۔ صحیح بخاری باب ما يجوز من تفسير التوراة وكتب الله، بالعبرية كتاب الرد على الجهمية۔

حضرت زید بن ثابت ؓ نے خود رسول اللہ ﷺ کے حکم سے عبرانی زبان سیکھی تھی اور اس میں خط و کتبیت کرتے تھے۔<sup>۱</sup>

اسلام میں مذہبی حیثیت سے یہ حکم ہے کہ اگر جنازہ سامنے سے گزرے تو کھڑا ہو جانا چاہئے بعض لوگوں کا خیال تھا کہ یہ حکم صرف مسلمانوں کے ساتھ مخصوص ہے لیکن ایک بار قادیہ میں ایک ذمی کا جنازہ گذرا تو حضرت سہل بن حنیف ؓ اور قیس بن سعد ؓ فوراً کھڑے ہو گئے، ایک شخص نے ٹوکا کہ ”یہ تو ذمی کا جنازہ ہے۔“ بولے۔ ”آنحضرت ﷺ کے سامنے بھی یہی واقعہ پیش آیا تو آپ نے فرمایا ”آخر وہ بھی تو ایک جان ہے۔“<sup>۲</sup>

ان تمام مثالوں سے ثابت ہے کہ صحابہ کرام ؓ نے مذہبی حیثیت سے غیر قوموں کی ساتھ کسی قسم کا تعصب جائز نہیں رکھا۔

### تمدنی تعلقات

تمدنی حیثیت سے صحابہ کرام ؓ کے زمانے میں اگرچہ مسلمانوں اور غیر قوموں میں کوئی فرق و امتیاز موجود نہ تھا، صحابہ کرام ؓ یہودیوں سے قرض لیتے تھے ان سے بیع و شرح کرتے تھے اور ان سے ہر قسم کے معاملات رکھتے تھے لیکن ان تعلقات سے بالاتر ایک چیز حسن معاشرت ہے جو تمدن کی روح ہے اور صرف اسی سے یہ معلوم ہو سکتا ہے کہ یہ تعلقات خلوص پر مبنی تھے یا خود غرضانہ نفاق پر، لیکن واقعات سے ثابت ہوتا ہے کہ اگر مذہبی عقائد و اعمال کو الگ کر دیا جائے تو صحابہ کرام ؓ کے غیر متعصبانہ طرز عمل نے مسلمانوں اور غیر قوموں کو ہر حیثیت سے ایک کر دیا تھا۔

حضرت عبداللہ بن عمر ؓ کے پڑوس میں ایک یہودی رہتا تھا۔ ایک بار انہوں نے ایک بکری ذبح کی تو گھروالوں سے پوچھا کہ تم نے ہمارے یہودی ہمسایہ کے پاس گوشت ہدینا بھیجایا نہیں۔ رسول اللہ نے فرمایا ہے کہ مجھ کو جبرئیل نے ہمسایوں کے ساتھ سلوک کرنے کی اس شدت سے وصیت کی کہ میں نے سمجھا کہ اس کو شریک و راشت بناویں گے۔<sup>۳</sup>

ایک بار ایک یہودیہ عورت حضرت عائشہ رضی اللہ عنہا کے پاس آئی اور کوئی چیز مانگی انہوں نے بخوشی دی اور اس نے اس کے بدلے ان کو دعا دی۔<sup>۴</sup>

۱: بخاری کتاب الاحکام باب ترجمہ الاحکام۔

۲: بخاری کتاب الجنائز باب القیام الجنائز اہل شرک و بخاری کتاب الجنائز۔

۳: ابوداؤد کتاب الادب باب فی حق الجوار۔

۴: نسائی کتاب الجنائز باب المعوذ من عذاب القبر۔

## سیاسی تعلقات

غیر قوموں کے ساتھ سیاسی تعلقات کی ابتداء خود آنحضرت ﷺ کے عہد مبارک میں ہوئی، چنانچہ جب خیبر فتح ہوا تو آپ نے ایک معاہدہ صلح کیا۔ جس کے ذریعہ سے زراعت کا معاملہ بٹائی پر طے ہو گیا، اس معاہدہ کے رو سے جب فصل تیار ہوئی تو آپ نے حضرت عبداللہ بن رواحہ رضی اللہ عنہ کو بھیجا کہ پیداوار تقسیم کرالائیں، انہوں نے پیداوار کے دو حصے لگائے اور کہا کہ ”اگر تم چاہو تو یہ تمہارا ہے، ورنہ میرا۔ لیکن یہود اس سے زیادہ طالب رعایت تھے، اس لئے انہوں نے عورتوں کے زیور جمع کئے اور ان کو بطور رشوت کے دینا چاہا، ایک متدین مذہبی شخص کی یہ سب سے بڑی توہین تھی، لیکن باہنہ انہوں نے کہا کہ ”اے گروہ یہود! تم میرے نزدیک مبغوض ترین مخلوق ہو، لیکن یہ بغض مجھ کو ظلم اور ناانصافی پر آملاہ نہیں کر سکتا، باقی یہ رشوت تو وہ حرام ہے اور ہم حرام ہل نہیں کھا سکتے۔“ یہودیوں پر اس کا یہ اثر پڑا کہ بے ساختہ چیخ اٹھے کہ آسمان وزمین اسی عدل وانصاف کے بل پر قائم ہیں۔ اس کے بعد رسول اللہ ﷺ نے نجران کے عیسائیوں سے ایک معاہدہ صلح کیا جس کے آخری الفاظ یہ تھے۔

علی ان لا یہدم لهم بیعة ولا یخرج لهم قس ولا یفتنوا عن دینهم مالہم  
یحلدنوا حدثا او یا کلوا الرباء۔

اس شرط پر کہ ان کا کوئی گرجانہ گر لیا جائے گا، ان کے پادری کو جلا وطن نہ کیا جائے، ان کو ان کے مذہب سے برگشتہ نہ کیا جائے گا جب تک کہ وہ کوئی فتنہ انگیزی نہ کریں یا سود نہ کھائیں۔

کتاب الخراج میں اس کے آخری الفاظ یہ ہیں۔

علی اموالہم وانفسہم وارضہم وملتہم وغائبہم وشاہدہم وعشیرتہم  
ویعہم وکل ماتحت ایدہم من قلیل او کثیر لا یغیر اسقف من اسقفہ  
ولا راہب من رہبانیتہ ولا کاهن من کہانتہ۔

یہ معاہدہ ان کے مال، جان، زمین، مذہب، حاضر، غائب، قبیلہ، گرجا غرض ہر تھوڑی بہت چیز کی حفاظت پر جو ان کے قبضہ میں ہے، شامل ہے، کسی پادری کو، کسی راہب کو کسی کاهن کو اس کے عہدے سے الگ نہ کیا جائے گا۔

حضرت ابو بکر رضی اللہ عنہ نے اپنے عہد خلافت میں اس معاہدہ کی تجدید کی، اور اس کیلئے ایک

۱: مؤطالام مالک کتاب المساقاۃ و ابوداؤد کتاب البیوع باب ما جاء فی المساقات۔

۲: ابوداؤد کتاب الخراج باب فی اخذ الجزیہ۔

۳: کتاب الخراج صفحہ ۴۱۔

ایک حرف کو قائم رکھا۔

ان کے زمانے میں حیرہ کے عیسائیوں کے ساتھ حضرت خالد ؓ نے ایک اور معاہدہ کیا جس میں سب سے زیادہ قابل لحاظ شرط یہ تھی۔

ایما شیخ ضعف عن العمل او اصابہ آفة من الافات او کان غنيا فافتقرو  
صار اهل دینه يتصدقون علیه فخرجت جزیه وعیل من بیت مال المسلمین  
وعیاله۔

جو بوڑھا شخص بیکار ہو جائے گا یا اس کا جسم ماؤف ہو جائے گا یا کوئی مہتمول شخص اس قدر محتاج ہو جائے گا کہ اسکے ہم مذہب لوگ اس پر صدق کرنے لگیں گے تو اس کا جزیہ معاف کر دیا جائے گا اور اسکی اور اسکے اہل و عیال کی کفالت بیت المال سے کی جائے گی۔

حضرت خالد ؓ نے اسی سلسلہ میں اور بھی متعدد معاہدے کئے اور ان معاہدوں کو حضرت ابو بکر ؓ، حضرت عمر ؓ، حضرت عثمان ؓ اور حضرت علی ؓ نے قائم رکھا، ان معاہدوں میں اگرچہ باہم اختلاف ہے لیکن سب میں قدر مشترک یہ ہے۔

لا یهدم لهم بیعة ولا کنیسة وعلی ان یضربوا نوافیسهم فی اے ساعة شأوا  
من لیل او نهارا الا فی اوقات الصلوة وعلی ان یخرجوا الصلیبان فی ایام  
عیدهم۔

ان لوگوں کے گرجے نہ گرائے جائیں گے اور وہ رات دن میں بجز اوقات نماز کے ہر وقت ناقوس بجاسکیں گے اور اپنے تہوار کے دن صلیب نکالیں گے۔

حضرت ابو بکر ؓ کے بعد حضرت عمر ؓ کے زمانے میں بہ کثرت معاہدے ہوئے۔ ان سب میں سب سے زیادہ مفصل، سب سے زیادہ جامع، اور سب سے زیادہ فیاضانہ وہ معاہدہ ہے جو حضرت ابو عبیدہ ؓ نے شام کے عیسائیوں کے ساتھ کیا اس معاہدے کے الفاظ یہ ہیں۔

واشترط علیهم حین دخلها علی ان تترك کذلکهم ویرمهم علی ان لا  
یحدثوا بناء بیعة ولا کنیسة وعلی ان علیهم ارشاد الفدال وبناء القناطر علی  
الانهار من اموالهم وان یضربوا من ربهم من المسلمین ثلاثة ایام وعلی  
ان لا یشتروا مسلما و یضربوا ولا یرفموا فی زادی اهل الاسلام صلیباً  
ولا یخرجوا اختزیرا امن من اهلهم انی اذیة المسلمین وان یوقد والنیران  
للغزاة فی سبیل الله او لا یدلوا للهم المسلمین علی سرور ولا یضربوا نوا  
قیسهم قبل اذان المسلمین ولا فی اوقات اذانهم ولا یخرجوا الرايات فی  
ایام عیدهم ولا یلجسوا السلاح یوم عیدهم ولا یتخذوا فی بیوتهم۔

جب وہ شام میں داخ ہوئے تو یہ شرط کر لی کہ ان کے گرجوں سے کچھ تعرض نہ کریں گے بشرطیکہ نئے گرجے نہ تعمیر کریں بھولے بھٹکے مسلمانوں کو راستہ دکھائیں، اپنے مال سے نہروں میں مل باندھیں، جو مسلمان ان کے پاس سے ہو کر گزریں، تین دن تک ان کی مہمانی کریں، کسی مسلمان کو نہ گالی دیں نہ ماریں، نہ مسلمانوں کی مجلس میں صلیب اور نہ مسلمانوں کے احاطہ میں سوز نکالیں، مجاہدین کیلئے راستوں میں آگ جلائیں، مسلمانوں کی جاسوسی نہ کریں، اذان سے پہلے اور اذان کے اوقات میں ناقوس نہ بجا لیں، اپنے تہواروں کے دن جھنڈے نہ نکالیں، ہتھیار نہ لگائیں اور اسکو اپنے گھروں میں بچھڑ نہ رکھیں۔

ان لوگوں نے تمام شرطیں منظور کر لیں، صرف یہ درخواست کی کہ سال میں ایک بار بغیر جھنڈیوں کے صلیب نکالنے کی اجازت دی جائے، حضرت ابو عبیدہ ؓ نے ان کی یہ درخواست منظور کی۔

قاضی ابو یوسف نے لکھا ہے کہ حضرت ابو عبیدہ ؓ نے یہ نرمی اور یہ فیاضی اس لئے اختیار کی تھی کہ اور لوگوں کو صلح کی ترغیب ہو۔ چنانچہ اس معاہدے کے بعد جب رومیوں سے جنگ ہوئی اور فتح کے بعد اطراف و حوالی کے تمام عیسائیوں نے صلح کر لی تو ان لوگوں نے ایک شرط یہ پیش کی کہ جو رومی مسلمانوں کی جنگ کیلئے آئے تھے اور اب وہ عیسائیوں کے پناہ گزین ہیں ان کو امن دیا جائے کہ اپنے اہل و عیال اور مال و اسباب کے ساتھ واپس چلے جائیں اور ان سے کسی قسم کا تعرض نہ کیا جائے، حضرت ابو عبیدہ ؓ نے یہ شرط بھی منظور کر لی۔ یہ معاہدہ اور یہ پوری تفصیل کتاب الخراج صفحہ ۸۰ اور ۸۱ میں ہے۔

اب ہم کو صرف یہ دیکھنا ہے کہ ان معاہدوں کی پابندی کی گئی یا نہیں؟ اور کی گئی تو کیونکر؟ اسلام میں معاہدے کی پابندی فرض ہے اور اس میں کسی مذہب کی تخصیص نہیں بلکہ خود معاہدہ کی اخلاقی عظمت کا یہی اقتضاء ہے۔ اس بناء پر صحابہ کرام ؓ نے ذمیوں کے ساتھ جو معاہدہ کیا تھا ان کا پورا کرنا ان کا مذہبی فرض تھا، چنانچہ شام کی فتح کے بعد حضرت عمر ؓ نے حضرت ابو عبیدہ ؓ کو جو فرمان لکھا اس میں یہ الفاظ تھے،

وامنع المسلمین من ظلمهم والا ضرارہم واکل اموالہم ووف لهم بشرطہم الذی شرطت لهم فی جمیع ما اعطیتہم -  
مسلمانوں کو ان کے ظلم و نقصان سے روکو اور ان کے مال کھانے سے منع کرو، اور ان کو جو حقوق تم نے جن شرائط پر دیئے ہیں ان کو پورا کرو۔

یہ معاہدہ اور پوری تفصیل کتاب الخراج صفحہ ۸۰-۸۱ میں ہے۔

کتاب الخراج صفحہ ۸۲۔



وقات کے وقت جو وصیت کی اس میں یہ الفاظ فرمائے۔

و اوصیۃ بذمة اللہ و ذمة رسولہ ان یوفی لہم بعہدہم و ان یقاتل من ورائہم و ان لا یكلفوا فوق طاقتہم۔<sup>۱</sup>

اور میں اپنے جانشین کو خدا اور خدا کے رسول ﷺ کے ذمہ کی وصیت کرتا ہوں کہ ذمیوں کے معاہدے کو پورا کرے اور ان کی حمایت میں لڑے اور ان کو تکلیف مالا یطاق نہ دے۔

ذمیوں کے معاہدے کی پابندی کا جس قدر خیال رکھا جاتا تھا، اس کا اندازہ صرف اس واقعہ سے ہو سکتا ہے کہ ایک بار ایک عیسائی رسول اللہ ﷺ کو گالیاں دے رہا تھا، حضرت غزوہ ﷺ نے سنا تو اس کے منہ پر ایک طمانچہ مارا، اس نے حضرت عمرو بن العاصؓ کی خدمت میں استغاثہ کیا تو انہوں نے غزوہ کو بلا کر کہا کہ ہم نے اس سے معاہدہ کیا ہے، حضرت غزوہ ﷺ نے کہا (نعوذ باللہ) کیا ہم نے ان سے یہ معاہدہ کیا ہے کہ رسول اللہ ﷺ کو علانیہ گالیاں دیں، ہم نے صرف یہ معاہدہ کیا ہے کہ وہ اپنے گرجوں میں جو چاہیں کہیں، حضرت عمرو بن العاصؓ نے کہا یہ سچ ہے۔

خود ذمیوں کو اس پابندی معاہدہ کا اعتراف تھا، ایک بار حضرت عمرؓ کی خدمت میں ذمیوں کا ایک وفد آیا تو انہوں نے پوچھا کہ غالباً مسلمان تم لوگوں کو ستاتے ہوں گے سب نے ہمزبان ہو کر کہا،

ما نعلم الا وفاء و حسن ملکہ۔<sup>۲</sup>

ہم پابندی عہد اور شریفانہ اخلاق کے سوا کچھ نہیں جانتے۔

لیکن صرف اسی قدر کافی نہیں، یہ جو کچھ ہے، قول ہے ہم عملاد کھانا چاہتے ہیں کہ ذمیوں کو جو جو حقوق دیئے گئے ان کو عملاد پورا کیا گیا۔

## جان کی حفاظت

رعایا کے تمام حقوق میں سب سے مقدم چیز جان ہے اور صحابہ کرامؓ کے دور خلافت میں مسلمانوں اور ذمیوں کی جانیں یکساں عزیز تھیں ایک بار حضرت عمرؓ کے زمانے میں ایک یہودی قتل کر دیا گیا تو انہوں نے اس کو نہایت اہم واقعہ خیال کیا اور کہا کہ ”میرے دور خلافت میں انسانوں کا خون ہو گا میں خدا کی قسم دلاتا ہوں کہ جس کو اس کا حال معلوم ہو مجھے

۱: بخاری کتاب المناقب باقصیۃ المبعیۃ والافتاح علی عثمان۔

۲: اسد الغابہ تذکرہ حضرت غزوہ بن حارث الکندی۔

۳: طبری صفحہ ۲۵۶۰۔

بتائے۔ حضرت بکر بن شداخ ؓ نے کہا کہ ”اس کا قاتل میں ہوں“ بولے (اللہ اکبر) تم سے اس کا قصاص لیا جائے گا اپنی برأت ثابت کر سکتے ہو تو کرو۔ انہوں نے کہا فلاں شخص شریک جہاد ہوا اور مجھ کو اپنے گھر کا محافظ بنا گیا میں اس غرض سے اس کے دروازے پر ایک روز آیا تو اس یہودی کو اس کے گھر میں یہ اشعار پڑھتے ہوئے سنا۔

واشعث غره الا سلامه منى  
خلوت بعمره لیل التمامه  
ایک پر آگندہ مو شخص جس کو اسلام نے مجھ سے غافل کر رکھا ہے  
اس کی بی بی کے ساتھ میں نے شب بھر خلوت میں بسر کی  
ایست علی تراثبها ویمشی  
علی قود الا عنہ والحزامه  
میں اس کی بی بی کے سینے پر شب بسر کرتا ہوں  
اور وہ گھوڑے کی باگ کھینچے کھینچے پھر رہا ہے

اب حضرت عمر ؓ نے ان کو رہا کر دیا۔  
ایک بار قبیلہ بکر بن وائل کے ایک شخص نے حیرہ کے ایک عیسائی کو قتل کر دیا تو حضرت عمر ؓ نے قاتل کو مقتول کے ورثاء کے حوالے کر دیا اور انہوں نے اس کو قتل دیا۔  
حضرت عمر ؓ کی شہادت کی نسبت شبہ تھا کہ یہ ایرانیوں کی سازش کا نتیجہ ہے اس خیال سے حضرت عبید اللہ بن عمر ؓ نے ہرمزان کو قتل کر دیا، حضرت عثمان ؓ خلیفہ ہوئے تو انہوں نے اس کے قصاص میں ان کو قتل کرنا چاہا لیکن حضرت عمرو بن العاص ؓ نے کہا کہ یہ قتل اس وقت ہو واجب کوئی خلیفہ نہیں مقرر ہوا تھا، اس لئے وہ بچ گئے، حضرت علی ؓ کا دور خلافت آیا تو انہوں نے بھی ان سے قصاص لینا چاہا لیکن وہ بھاگ گئے۔

ایک بار ایک مسلمان نے ایک ذمی کو قتل کر دیا، حضرت علی کرم اللہ وجہہ کی خدمت میں یہ معاملہ پیش ہوا تو انہوں نے اس کے قتل کا حکم دیا لیکن مقتول کے بھائی آئے اور کہا کہ ہم نے معاف کر دیا اس پر فرمایا کہ ”تمہیں کسی کی دھمکی دے کر تو معاف کرنے پر مجبور نہیں کیا گیا۔“  
ذمیوں کی ویت بھی بالکل مسلمانوں کے برابر مقرر کی گئی تھی ہوا قطنی میں ہے،

ان ابا بکر و عمر کانا یجعلان دية اليهودی و النصرانی اذا کان معاهدین

۱: اسد الغابہ تذکرہ حضرت بکر بن شداخ ؓ۔

۲: نصب الراية مطبوع دہلی صفحہ ۲۵۹، ۲۶۰۔

دینہ الحر المسلم۔<sup>۱</sup>

حضرت ابو بکر ؓ اور حضرت عمر ؓ ذمی یہودی اور عیسائی کی دیت آزاد مسلمان کے برابر قرار دیتے تھے۔

اب اس سے زیادہ ذمیوں کی جان کا کیا احترام ہو سکتا ہے؟

## مال و جائیداد کی حفاظت

مال و جائیداد کی حفاظت اس سے زیادہ کیا ہو سکتی ہے کہ ممالک مفتوحہ کی زمینیں غیر قوموں کے ہاتھ میں رہنے دی گئیں اور ان کا خریدنا بھی مسلمانوں کیلئے ناجائز قرار دیا گیا، چنانچہ حضرت عمر ؓ نے اس میں اس قدر مبالغہ کیا کہ اہل عرب کو زراعت سے بالکل روک دیا اور تمام فوجی افسروں کے نام احکام بھیج دیئے کہ ان لوگوں کے روزے مقرر کر دیئے گئے ہیں اس لئے کوئی زراعت نہ کرنے پائے، مصر میں شریک غطفی نامی ایک شخص نے اس حکم کی خلاف ورزی کی تو حضرت عمر ؓ نے اس سے سخت مواخذہ کیا اور کہا کہ ”میں تجھ کو ایسی سزا دوں گا کہ دوسروں کو عبرت ہو۔“<sup>۲</sup>

عدالت میں جائیداد وغیرہ کے متعلق جو مقدمات دائر ہوتے تھے ان میں مسلمانوں کے مقابل میں با تکلف غیر قوموں کو ڈگری دی جاتی تھی، ایک بار حضرت عمر ؓ کی خدمت میں ایک یہودی اور ایک مسلمان کا مقدمہ پیش ہوا تو حضرت عمر ؓ نے یہودی ہی کے حق میں فیصلہ کیا۔<sup>۳</sup>

## مذہبی آزادی

غیر قوموں کو جو مذہبی آزادی حاصل تھی ان کا اندازہ صرف اس سے ہو سکتا ہے کہ ایک بار حضرت عمر ؓ نے اپنے عیسائی غلام استحق کو دعوت اسلام دی اور اس نے انکار کیا تو فرمایا لا اکراہ فی الدین یعنی مذہب میں کوئی زبردستی نہیں ہے۔<sup>۴</sup>

حضرت امیر معاویہ ؓ کے نام سے تمام شام لرزتا تھا لیکن جب انہوں نے دمشق کی مسجد میں کینہہ یوحنا کو شامل کرنا چاہا اور عیسائیوں نے اس پر ناراضا مندی ظاہر کی تو ان کو مجبوراً اس کو چھوڑ دینا پڑا۔<sup>۵</sup>

حضرت عمر ؓ نے شام کے عیسائیوں کے ساتھ جو یہ شرط کی تھی لا یحد ثواہنا نبیعة

۱: دار قطنی کتاب الحدود صفحہ ۳۴۳۔

۲: حسن المحاضرہ صفحہ ۹۳۔

۳: مؤطا کتاب الاقضية باب الترغیب فی القضاء بالحق۔

۴: کنز العمال جلد ۵ صفحہ ۴۹۔

۵: فتوح البلدان صفحہ ۱۳۱۔

ولا کنیسة اس کا مطلب صرف یہ تھا کہ مسلمانوں کی آبادی میں نئے گرجے نہ بنائے جائیں۔ خود عیسائیوں کو اپنی آبادی میں گرجا بنانے کی ممانعت نہ تھی، چنانچہ جب قسطلط مصر میں عیسائیوں نے ایک نیا گرجا بنایا اور فوج نے اس کی مخالفت کی تو حضرت سلمہ بن مہملہؓ نے یہ استدلال کیا کہ یہ تمہاری آبادی سے باہر ہے اور اس پر تمام فوج نے سکوت اختیار کیا۔<sup>۱</sup> ہارون الرشید کی زمانہ خلافت میں مصر کے گورنر عامر بن عمر نے جب عیسائیوں کو گرجوں کے بنانے کی عام اجازت دینا چاہی تو لیث بن سعد اور عبید اللہ بن لہیعہ سے مشورہ لیا ان بزرگوں نے اس کی رائے سے اتفاق کیا اور یہ استدلال پیش کیا کہ مصر کے تمام گرجے صحابہؓ اور تابعین ہی کے زمانے کے بنے ہوئے ہیں۔<sup>۲</sup>

### جزیرہ کے وصولی میں رعایت و نرمی

ان تمام حقوق کے مقابل میں مسلمانوں کو جزیرہ کی ایک خفیف سی رقم ملتی تھی جو فوجی حفاظت کا معاوضہ تھی، لیکن صحابہ کرامؓ اس معاوضہ کو بھی نہایت لطف و مراعات کے ساتھ وصول کرتے تھے، چنانچہ جو لوگ نادار اور لپانچ ہو جاتے تھے ان کا جزیرہ سرے سے معاف ہو جاتا تھا اور ان کو بیت المال سے وظیفہ ملتا تھا، حضرت ابو بکرؓ کے عہد خلافت میں حضرت خالدؓ نے حیرہ کے عیسائیوں کے ساتھ جو معاہدہ کیا تھا اس میں یہ شرط داخل تھی اور حضرت عمرؓ نے اس کو اپنے زمانے میں عملاً قائم رکھا، چنانچہ ایک بار ان کو چند جذامی عیسائی نظر آئے تو بیت المال سے ان کا وظیفہ مقرر کر دیا۔<sup>۳</sup>

ایک روز کسی بوڑھے یہودی کو بھیک مانگتے دیکھا تو بیت المال سے اس کا وظیفہ مقرر کر دیا اسکے جزیرہ کی رقم معاف کر دیا اور عام حکم دے دیا کہ اس قسم کے تمام لوگوں کا جزیرہ معاف کر دیا جائے۔<sup>۴</sup> جن لوگوں سے جزیرہ وصول کیا جاتا تھا ان پر بھی کسی قسم کی سختی روا نہیں رکھی جاتی تھی، ایک بار حضرت ہشام بن حکیمؓ نے حمص میں دیکھا کہ کچھ قیدی دھوپ میں کھڑے کئے گئے ہیں، بولے یہ کیا ظلم ہے میں نے رسول اللہ ﷺ سے سنا ہے،

ان الله يعذب الذين يعذبون الناس في الدنيا

خدا ان لوگوں کو عذاب دے گا جو دنیا میں لوگوں کو عذاب دیتے ہیں۔

حضرت عمرؓ شام کے سفر سے واپس آرہے تھے، راستے میں دیکھا کہ کچھ لوگ دھوپ میں کھڑے کئے گئے ہیں اور ان کے سر پر زیتون کا تیل ڈلا جا رہا ہے، وجہ پوچھی تو معلوم

۱: حسن المحاضرہ جلد ۲ صفحہ ۵۔ ۲: ولاہ مصر صفحہ ۱۳۲۔

۳: فتوح البلدان صفحہ ۱۳۶۔ ۴: کتاب الخراج صفحہ ۷۲۔

۵: ابوداؤد کتاب الخراج باب التشديد في الجزية۔

ہوا کہ ناداری کی وجہ سے جزیہ نہیں دیتے، فرمایا چھوڑ دو میں نے رسول اللہ ﷺ سے سنا ہے۔

لا تعذبوا الناس فان الذين يعذبون الناس في الدنيا يعد بهم الله يوم  
القيامة۔<sup>۱</sup>

لوگوں کو تکلیف نہ دو کیونکہ جو لوگ لوگوں کو تکلیف دیتے ہیں، خدا ان کو قیامت میں  
تکلیف دیتا ہے۔

## ملکی حقوق

رعایا کو سب سے بڑا حق جو حاصل ہو سکتا ہے وہ یہ ہے کہ ان کو ملکی انتظامات میں شریک کیا  
جائے اور صحابہ کرام ؓ کے زمانے میں غیر قوموں کو یہ حق حاصل تھا یعنی جن معاملات کا  
تعلق غیر قوموں کے ساتھ ہوتا تھا ان میں ان کی رائے مقدم خیال کی جاتی تھی، چنانچہ عراق کا  
بندوبست ہوا تو حضرت عمر ؓ نے وہاں سے چودھری طلب کئے اور ان سے مال گذاری کے  
متعلق رائے لی۔<sup>۲</sup>

غیر قوموں میں بہت سے لوگوں کو ملکی عہدے دیئے گئے اور ذمہ داری کی خدمت میں ان کے  
متعلق کی گئیں، ایک بار بہت سے عیسائی قیدی آئے تو حضرت عمر ؓ نے بعض کو مکتب میں  
داخل کر دیا اور بعض کے متعلق ایک ملکی کام کیا۔<sup>۳</sup> اصابہ میں ہے کہ ابو زید نامی ایک عیسائی کو  
انہوں نے عامل بھی مقرر فرمایا تھا، حضرت عثمان ؓ نے بھی ایک عیسائی کو تعلیم دے کر اپنا  
میر منشی بنایا تھا۔<sup>۴</sup> حضرت امیر معاویہ ؓ کے دربار میں سب سے زیادہ بالقتدار اور با اثر  
شخص ابن آہل نصرانی تھا جو ان کا طبیب بھی تھا مترجم بھی تھا، اور حمص کا کلکٹر بھی تھا۔<sup>۵</sup>

## آزادی تجارت

صحابہ کرام ؓ کے فیاضانہ طرز عمل نے کبھی غیر قوموں کی تجارتی آزادی میں خلل  
نہیں ڈالا بلکہ اس کو اور ترقی دی، چنانچہ شام کے ننھی جو روغن زیتون اور گیہوں کی تجارت کرتے  
تھے حضرت عمر ؓ نے ان کے عشر کو نصف کر دیا تھا کہ مدینہ میں کثرت سے غلہ آئے، مصر  
کے قبطی بھی مال تجارت لے کر آتے تھے، لیکن ان سے پورا عشر لیا جاتا تھا۔<sup>۶</sup>

۲: کتاب الخراج صفحہ ۲۱۔

۳: فتوح البلدان صفحہ ۳۶۰۔

۱: کتاب الخراج صفحہ ۷۱۔

۳: فتوح البلدان صفحہ ۱۳۹۔

۵: یعقوبی جلد ۲ صفحہ ۲۶۵ واستیعاب۔

۶: مؤطالام مالک کتاب الزکوۃ باب عشور اہل الذمہ۔

## سازش اور بغاوت کی حالت میں ذمیوں کے ساتھ سلوک

غیر قومیں تو بالکل بیگنہ ہوتی ہیں، سازش اور بغاوت کی حالت میں مہذب سے مہذب سلطنت خود اپنی قوم سے کوئی مراعات نہیں کر سکتی لیکن صحابہ کرام ؓ نے اس حالت میں بھی ذمیوں کے ساتھ نہایت نرم برتاؤ کیا، شام کی انتہائی سرحد پر ایک شہر عریسوس تھا جہاں کے عیسائیوں سے معاہدہ صلح ہو گیا تھا لیکن یہ لوگ درپردہ رومیوں سے سازش رکھتے تھے اور مسلمانوں کی خبریں ان تک پہنچایا کرتے تھے، حضرت عمیر بن سعد ؓ نے جو وہاں کے ولی تھے حضرت عمر ؓ کو اس کی اطلاع دی تو انہوں نے لکھ بھیجا کہ ان کے تمام مال و متاع کا شمار کر کے ہر چیز کا دو گنا معاوضہ دے دیا جائے اور اس کے بعد وہ جلاوطن کر دیئے جائیں اگر وہ اس پر راضی نہ ہوں تو ایک سال کی مہلت کے بعد جلاوطن کئے جائیں چنانچہ ایک سال کے بعد وہ لوگ جلاوطن کر دیئے گئے۔<sup>۱</sup>

## ان مراعات کا ذمیوں پر اثر

ذمیوں پر ان تمام لطف و مراعات کا یہ اثر ہوا کہ وہ خود مسلمانوں کے دست و بازو بن گئے، قاضی ابویوسف صاحب کتاب الخراج میں لکھتے ہیں۔

فلما رای اهل الذمة وفاء المسلمين لهم وحسن السيرة فيهم صاروا اشداء على عدو المسلمين وعونا للمسلمين على اعدائهم۔

جب ذمیوں نے مسلمانوں کی وفاداری اور ان کے نیک سلوک کو دیکھا تو مسلمانوں کے دشمنوں کے سب سے بڑے دشمن اور ان کے مقابل میں مسلمانوں کے حامی و مددگار بن گئے۔ رومی اگرچہ خود عیسائیوں کے ہم مذہب تھے، لیکن جب رومیوں نے مسلمانوں کے مقابلے میں ایک عظیم الشان فیصلہ کن جنگ کی تیاریاں کیں تو ان ہی ذمی عیسائیوں نے ہر جگہ سے جاسوس بھیجے کہ رومیوں کی خبر لائیں، حضرت ابو عبیدہ ؓ نے ہر شہر پر جو حکام مقرر کئے تھے ان کے پاس ہر شہر کے عیسائی رئیس آئے اور اس جنگی تیاری کی خبر دی، حضرت ابو عبیدہ ؓ کو تمام حکام نے اس کی اطلاع دی تو انہوں نے لکھ بھیجا کہ ذمیوں سے جس قدر جزیہ اور خراج وصول کیا گیا ہے سب واپس کر دیا جائے کیونکہ معاہدے کے رو سے ہم پر انکی حفاظت واجب ہوگی اور ہم اس وقت اس کی طاقت نہیں رکھتے، ان حکام نے جب یہ رقیس واپس دیں تو یہ لوگ سخت متاثر ہوئے اور بے اختیار بول اٹھے کہ ”خدا تم کو واپس لائے اگر خود رومی ہوتے تو اس حالت میں ہم کو کچھ واپس نہ دیتے، بلکہ ہمارے پاس جو کچھ ہوتا لے لیتے۔“ مسلمانوں کی فتح

ہو گئی تو عیسائیوں نے خود واپس شدہ رقم حضرت ابو عبیدہ ؓ کے پاؤں پر ڈال دی۔<sup>۱</sup> کہ دوبارہ اس ابر کرم کے سائے کے نیچے آجائیں۔

اس موقع کے علاوہ ہر موقع پر ذمیوں کا طرز عمل نہایت مخلصانہ اور وفادارانہ رہا، حضرت عمر ؓ شام میں آئے تو لوزر مات کے عیسائی ہاتھ میں تلوار لئے ہوئے پھول برساتے ہوئے اور باجا بجاتے ہوئے ان کے استقبال کیلئے نکلے، حضرت عمر ؓ نے روکنا چاہا لیکن حضرت ابو عبیدہ ؓ نے کہا یہ ان کا دستور ہے اگر روک ٹوک کی گئی تو سمجھیں گے کہ معاہدہ ٹوٹ گیا۔ شام کے ایک اور عیسائی رئیس نے ان کی دعوت کرنا چاہی اور کہا کہ ”اگر حضور چند اکابر صحابہ ؓ کے ساتھ غریب خانہ پر تشریف لائیں تو میری عزت افزائی ہوگی“ لیکن حضرت عمر ؓ نے فرمایا کہ ”ان گرجوں میں جن میں یہ تصویریں ہیں ہم قدم نہیں رکھ سکتے۔“<sup>۲</sup>

### عیسائیوں اور یہودیوں کی جلا وطنیاں

منا انہیں نے ذمیوں کے متعلق صحابہ کرام ؓ پر جو اعتراضات کئے ہیں، ان میں یہودیوں اور عیسائیوں کی جلا وطنی کا مسئلہ خاص طور پر قابل بحث ہے۔

### یہود خیبر

سب سے پہلے حضرت عمر ؓ کے عہد خلافت میں یہود خیبر کی جلا وطنی عمل میں آئی، لیکن اس کی کیفیت یہ ہے کہ خیبر جب فتح ہوا تو اسی وقت وہاں کے یہودیوں سے کہہ دیا گیا تھا کہ جب مناسب ہو گا تم کو جلا وطن کر دیا جائے گا، ایک حدیث بھی پہلے سے موجود تھی۔

لا یجتمع دینان فی جزیرۃ العرب۔

جزیرہ عرب میں ایک ساتھ دو مذہب نہیں رہ سکتے۔

بایں ہمہ حضرت عمر ؓ نے ان کے ساتھ کسی قسم کا تعرض نہیں کیا، لیکن یہ لوگ ابتدا ہی سے مسلمانوں پر مخفی حملہ کرنے کے عادی تھے، خود رسول اللہ ﷺ کے زمانے میں جب انصار کی ایک جماعت وہاں گئی تو یہود نے موقع پا کر ایک انصاری کو مخفی طور پر قتل کر دیا تھا تاہم چونکہ ان لوگوں کے پاس کوئی شہادت نہ تھی اور ان کو یہود کے حلف پر بھی اطمینان نہ تھا۔ اسلئے یہود بالکل بری ہو گئے اور خود آپ نے صدقے کے اونٹوں سے ان کی دیت دلوائی۔<sup>۳</sup>

حضرت عمر ؓ کے زمانے میں انہوں نے اور بھی شرارتیں کیں، ایک انصاری شام سے چند غلاموں کو لارہے تھے۔ راہ میں خیبر میں قیام کیا تو یہودیوں نے شہ دے کر ان غلاموں

۱ کتاب الخراج صفحہ ۸۰۔ ۲ فتوح البلدان صفحہ ۱۴۶۔

۳ ابوبالمقرذ باب دعویٰ الذی۔

۴ بخاری کتاب الدیات باب القسامہ۔



سے ان کو قتل کروا ڈالا اور ان کو زور لہا دے کر شام کی طرف واپس کر دیا چنانچہ حضرت عمر ؓ کو خبر ہوئی تو ان کو جلاوطن کر دیا۔ یہ روایت اسد الغابہ میں ہے لیکن مسند ابن جنبل میں ہے کہ حضرت عبداللہ بن عمر ؓ حضرت زبیر ؓ اور حضرت مقداد بن اسود ؓ کی جائیدادیں خیبر میں تھیں اس غرض سے یہ لوگ آئے اور اپنی اپنی جائیداد کی دیکھ بھال کیلئے منتشر ہو گئے، رات کے وقت حضرت عبداللہ بن عمر ؓ پر حالت خواب میں حملہ ہوا اور ان کا ہاتھ توڑ دیا گیا، حضرت عمر ؓ کو معلوم ہوا تو فرمایا کہ ”یہ یہود کا کام ہے“ اس کے بعد ایک خطبہ دیا، جس میں فرمایا کہ ”رسول اللہ ﷺ نے جب یہود سے مصالحت کی تھی تو کہہ دیا تھا کہ ہم جب چاہیں گے تم کو نکال دیں گے، اب انہوں نے عبداللہ بن عمر ؓ پر حملہ کیا اور ان کا ہاتھ توڑ ڈالا ہے، اس کے پہلے بھی انہوں نے انصار پر حملہ کیا تھا، تم میں سے خیبر میں جس کا جس کا مال ہو لے میں یہود خیبر کو جلاوطن کروں گا۔“ فتوح البلدان میں ہے کہ حضرت عمر ؓ نے جب ان کو جلاوطن کرنا چاہا تو لاجتماع دینان والی حدیث کی کافی تحقیقات کر لی، اور ان کو اس کی سخت کا کامل یقین ہو گیا، تب ان کو جلاوطن کیا۔<sup>۱</sup>

### انصار اے نجران

رسول اللہ ﷺ نے نجران کے عیسائیوں سے جو معاہدہ کیا تھا اس میں ایک شرط یہ تھی کہ سود نہ کھائیں گے، لیکن حضرت عمر ؓ کے عہد میں اس شرط کی خلاف ورزی کی گئی۔<sup>۲</sup> اس کے ساتھ انہوں نے درپردہ جنگ کی تیاریاں بھی شروع کیں اور بہت سے گھوڑے اور ہتھیار بھی جمع کئے اس لئے حضرت عمر ؓ نے ان کو جلاوطن کر دیا۔<sup>۳</sup> طبری میں ہے کہ رسول اللہ ﷺ اور حضرت ابو بکر ؓ دونوں نے ان کو جلاوطنی کی وصیت کی تھی۔<sup>۴</sup>

### انصار اے عربسوس

ان لوگوں نے رومیوں سے درپردہ سازش کی، حضرت عمیر بن سعد ؓ نے جو وہاں کے حاکم تھے، حضرت عمر ؓ کو اطلاع دی تو انہوں نے ان کو جلاوطن کر دیا۔<sup>۵</sup> ان تمام واقعات سے ثابت ہوتا ہے کہ جو جلاوطنیاں عمل میں آئیں ان کا سبب مذہبی تعصب نہ تھا، بلکہ اس قسم کے پولیٹیکل اسباب جمع ہو گئے تھے کہ کوئی سلطنت اس کے دوسرا طرز عمل اختیار ہی نہیں کر سکتی تھی، البتہ یہ دیکھنا چاہئے کہ اس قسم کے موقعوں پر دوسری

۱۔ اسد الغابہ تذکرہ مظہر بن رافع۔ ۲۔ مسند جلد ۱ صفحہ ۱۵۔

۳۔ فتوح البلدان صفحہ ۳۴۔

۴۔ ابو یوسف کتاب الخراج باب فی الجزیہ و فتوح البلدان صفحہ ۱۲۔

۵۔ کتاب الخراج صفحہ ۳۴۔ ۶۔ طبری صفحہ ۲۱۲۔ ۷۔ فتوح البلدان صفحہ ۱۶۳۔



سلطنتیں کیا کرتیں اور صحابہ کرام ؓ نے کیا کیا؟

حضرت عمر ؓ نے بخران کے عیسائیوں کو جلاوطن کیا تو یہ حکم دیا کہ جو لوگ جلاوطن کئے جائیں ان کی زمین کی پیمائش کر لی جائے تاکہ اسی کے مثل ان کو معاوضہ دیا جائے اور ان کو اختیار دیا جائے کہ جہاں چاہیں چلے جائیں، وہ لوگ جلاوطن ہو کر عراق عرب کو چلے تو ان کو جو پروانہ لکھا اس میں یہ فیاضانہ الفاظ رکھے۔

(۱) یہ لوگ شام یا عراق کے جس رئیس کے پاس جائیں اس کا فرض ہو گا کہ وہ زراعت کیلئے ان کو زمین دے۔

(۲) ہر مسلمان کو چاہئے کہ اگر کوئی ان پر ظلم کرے تو وہ ان کی مدد کریں۔

(۳) چوبیس ۲۴ مہینے تک ان کا جزیہ معاف کر دیا جائے۔

فدک کے یہودیوں کو جلاوطن کیا تو ان کی زمین و جائیداد کی قیمت کا تخمینہ کرو لیا اور جب قیمت متعین ہو گئی تو بیت المال سے دلوادی۔<sup>۱</sup> کیا کوئی دوسری قوم ان پولیٹیکل جرائم کے باوجود غیر قوموں کے ساتھ اس قسم کا فیاضانہ برتاؤ کر سکتی ہے؟

۱: طبری صفحہ ۲۱۶۲۔

۲: کتاب الخراج صفحہ ۳۱۔

۳: فتوح البلد ان صفحہ ۳۶۔

## غلاموں کے حقوق

غلامی کی ابتدا اس طرح ہوتی ہے کہ ایک بد قسمت شخص میدان جنگ میں گرفتار ہو جاتا ہے گرفتاری کے بعد مال غنیمت کے ساتھ اس کی تقسیم ہوتی ہے اور وہ ایک خاص شخص کی ملک بن جاتا ہے اس کے بعد اپنے آقا کی شخص حکومت کے ساتھ اس کو سلطنت کے عام قوانین کے ماتحت زندگی بسر کرنا ہوتی ہے اس لئے اگر کسی قوم کی نسبت یہ سوال ہو کہ غلاموں کے متعلق اس کا کیا طرز عمل تھا؟ تو یہ ترتیب حسب ذیل عنوانات میں یہ سوال کیا جاتا ہے۔

- ۱۔ حالت قید میں ان کے ساتھ کیا برتاؤ کیا گیا۔
  - ۲۔ آقا نے غلام کو غلام بنا کر رکھایا آزاد کر دیا۔
  - ۳۔ غلاموں کو کیا کیا ملکی حقوق دیئے اور بادشاہ کا غلاموں کے ساتھ کیا طرز عمل رہا۔
- صحابہ کرام ؓ کے زمانے میں جو لوگ غلام بنائے گئے ہم ان کے متعلق اسی ترتیب سے بحث کرتے ہیں۔

## اسیران جنگ کا قتل نہ کرنا

اسلام سے پہلے مہذب سے مہذب ملکوں میں غلاموں کو قید کر کے بید رہی قتل کر دیا جاتا تھا، چنانچہ تاریخ قدیم میں اس کی بہ کثرت مثالیں ملتی ہیں، لیکن قرآن مجید میں اسیران جنگ کے متعلق یہ حکم ہے۔

حتى اذا اتختموهم فشدوا الوثاق فاماننا بعد واما فداء۔

جب تم لوگ خوب خوزری کر چکو تو قیدی بنو ان کے بعد صرف دو صورتیں ہیں یا احساناً ان کو آزاد کر دو یا فدیہ لے کر ان کو چھوڑ دو۔

اور صحابہ کرام ؓ نے شدت کے ساتھ اس کی پابندی کی، چنانچہ ایک بار حجاج کے پاس ایک اسیر جنگ آیا، اور اس نے حضرت عبداللہ بن عمر ؓ کو اس کے قتل کرنے کا حکم دیا، لیکن انہوں نے کہا ”ہم اس پر مامور نہیں ہیں۔“ اس کے بعد قرآن مجید کی مندرجہ بالا آیت پڑھی۔

اسیران جنگ کو کھانا کھلانا اور ان کے آرام و آسائش کا سامان بہم پہنچانا صحابہ کرام ؓ اسیران جنگ کو اپنے آپ سے بہتر کھانا کھلاتے تھے اور ان کے آرام و

آسائش کے ضروری سامان بہم پہنچاتے تھے۔ خود قرآن مجید نے صحابہ کرام ؓ کی اس فضیلت کو نمایا کیا ہے۔

و يطعمون الطعام علیٰ حبہ مسکیناً و یتیمًا و اسیراً۔  
 باوجود یہ کہ ان لوگوں کو خود کھانے کی خواہش ہو پھر بھی وہ مسکین کو، یتیم کو اور قیدی کو کھانا کھلاتے ہیں۔

مجمع طبرانی میں ہے کہ صحابہ کرام ؓ اسیران جنگ کے ساتھ اس قدر لطف و مراعات کرتے تھے کہ خود کھجور کھا لیتے تھے، مگر ان کو جو کی روٹی کھلاتے تھے۔

حضرت ابو بکر ؓ کے عہد خلافت میں جب مالک بن نویرہ اپنے رفقا کے ساتھ گرفتار ہوا تو رات کو ان کو سخت سردی محسوس ہوئی، حضرت خالد بن ولید ؓ کو خبر ہوئی تو عام منادی کراوی۔

ادفنوا اسراکم۔<sup>۱</sup>  
 اپنے قیدیوں کو گرم کپڑے اوڑھاؤ۔

شاہی خاندان کے اسیران جنگ کے ساتھ برتاؤ

اگرچہ صحابہ کرام ؓ تمام قیدیوں کے ساتھ نہایت عمدہ برتاؤ کرتے تھے، لیکن شاہی خاندان کے قیدی اور بھی لطف و مراعات کے مستحق ہوتے تھے، حضرت عمرو بن العاص ؓ نے جب جنگ مصر میں بلیس پر حملہ کیا اور مقوقس شاہ مصر کی بیٹی ارمانوسہ گرفتار ہو کر آئی تو انہوں نے حضرت عمر ؓ کے حکم سے نہایت عزت و احترام کے ساتھ اس کو مقوقس کے پاس بھیج دیا اور مزید احتیاط کیلئے اس کے ساتھ ایک سردار کو کر دیا کہ بحفاظت تمام اس کو پہنچا آئے۔<sup>۲</sup>

اسیران جنگ کو اعزہ و اقارب سے جدا نہ کرنا

رسول اللہ ﷺ کا عام حکم یہ تھا کہ قیدی اپنے اعزہ و اقارب سے جدا نہ کئے جائیں، صحابہ کرام ؓ اس حکم پر نہایت شدت کے ساتھ عمل فرماتے تھے ایک بار حضرت ابو ایوب انصاری ؓ کسی فوج پر تھے، اسیران جنگ کی تقسیم ہوئی تو بچوں کو ماں سے علیحدہ کر دیا گیا، بچے رونے لگے تو انہوں نے ان کو ماں کی آغوش میں ڈال دیا اور کہا کہ ”رسول اللہ ﷺ نے فرمایا ہے کہ جو شخص ماں سے بچوں کو جدا کرے گا خدا قیامت کے دن اس کو اس کے اعزہ و اقارب سے جدا کر دے گا۔“<sup>۳</sup>

۱: طبری صفحہ ۱۹۲۵۔ ۲: مقریزی جلد ۱ صفحہ ۱۸۳۔

۳: مسند دارمی کتاب الجہاد باب النسی عن التفریق بین الوالد و ولدہ۔

## لوٹڈیوں کے ساتھ استبراء کے بغیر جماع کرنا

عرب میں وحشیانہ طریقہ جاری تھا کہ جو لوٹڈیاں گرفتار ہو کر آتی تھیں، ان سے استبراء، رجم کے بغیر مباشرت کرنا جائز سمجھتے تھے اور اس میں حاملہ وغیرہ حاملہ کی کوئی تفریق نہیں کرتے تھے، رسول اللہ ﷺ نے اس طریقہ کو بالکل ناجائز قرار دیا اور ان لوٹڈیوں کو مطلقہ عورتوں کے حکم میں شامل کر لیا یعنی جب تک غیر حاملہ لوٹڈیوں پر عدت حیض نہ گزر جائے اور حاملہ لوٹڈیوں کا وضع حمل نہ ہو جائے ان سے اس قسم کا فائدہ اٹھانا جائز نہیں ہو سکتا، صحابہ کرام رضی اللہ عنہم غزوات میں اس حکم کی شدت کے ساتھ پابندی کرتے تھے، ایک بار حضرت روفیع بن ثابت انصاری رضی اللہ عنہ نے مغرب کے ایک گاؤں پر حملہ کیا، مال غنیمت کی تقسیم کا وقت آیا تو فوج کو یہ ہدایت فرمائی۔

من اصاب من هذا ابسی فلا یطوؤہا حتی تحیطر .

یہ لوٹڈیاں جن لوگوں کے حصے میں آئیں، جب تک ان کو حیض نہ آجائے، ان سے جماع نہ کریں۔

دوسری روایت میں ہے کہ انہوں نے فرمایا،

ایہا الناس انی لا اقول فیکم الا ما سمعت رسول اللہ صلی اللہ علیہ وسلم یقول فاما فینا یوم حنین فقال لا یحل لا مری یومس باللہ والیوم الآخر ان سیقی ماء زرع غیرہ یعنی ایٹان احبالی من السدابا وان یغیب امرأہ ینبأ من ابسی حتی یستبرئہا۔

لوگو! میں تم سے وہی بات کہتا ہوں جو میں نے خود رسول اللہ ﷺ سے سنی ہے آپ ﷺ نے حنین کے دن فرمایا جو شخص اللہ اور قیامت کے دن پر ایمان لایا، اس کیلئے یہ جائز نہیں کہ دوسرے کی کھیتی میں آبپاش کرے یعنی حاملہ اور ثیبہ لوٹڈیوں سے بغیر استبراء، رجم جماع کرے۔

## غلاموں کی آزادی

یہ وہ احسانات تھے جو صحابہ کرام رضی اللہ عنہم حالت قید میں غلاموں کے ساتھ کرتے تھے لیکن ان کا اصلی احسان یہ ہے کہ جو لوگ قید کر کے غلام بنائے جاتے تھے، اکثر ان کو بھی مختلف طریقوں سے آزاد کر دیتے تھے۔

حضرت ام ورقہ بنت نوفل رضی اللہ عنہا ایک صحابیہ تھیں، جنہوں نے دو غلام مدبر

۱۔ مسند ابن خبیل جلد ۴ صفحہ ۱۰۸/۱۰۹۔

۲۔ مدبران غلاموں کو کہتے ہیں جن کی آزادی آقا کی موت کے ساتھ شرط ہوتی ہے۔

کئے تھے، جنہوں نے ان کو شہید کر دیا تھا کہ جلد آزاد ہو جائیں۔<sup>۱</sup>

حضرت عائشہ رضی اللہ عنہا نے ایک لونڈی اور ایک غلام کو آزاد کرنا چاہا، مگر چونکہ دونوں کا نکاح ہو گیا تھا، اس لئے آنحضرت ﷺ نے فرمایا کہ پہلے شوہر کو آزاد کر دو تاکہ بی بی کو طلاق لینے کا اختیار باقی نہ رہے۔<sup>۲</sup>

ایک بار وہ حضرت عبداللہ بن زبیر رضی اللہ عنہ سے ناراض ہو گئیں اور ان سے بول چال کی قسم کھائی غفو تقصیر کے بعد کفارہ یمین میں ۴۰ غلام آزاد کئے۔<sup>۳</sup>

حضرت عبدالرحمن بن ابی بکر رضی اللہ عنہ دفعۃً حالت خواب میں مر گئے، حضرت عائشہ رضی اللہ عنہا نے ان کی جانب سے بکثرت غلام آزاد کئے، ان کے پاس اسیران قبیلہ بنو تمیم میں سے ایک لونڈی تھی، آپ نے فرمایا کہ اس کو آزاد کر دو کیونکہ یہ اسماعیل کی اولاد میں سے ہے۔<sup>۴</sup>

حضرت میمونہ رضی اللہ عنہا کی ایک لونڈی تھی، جس کو انہوں نے آزاد کر دیا، آپ کو معلوم ہوا تو فرمایا کہ خدا تم کو اس کا اجر دے گا، لیکن اگر اپنے ماموں کو دے دیتیں تو اس سے زیادہ ثواب ملتا۔

غینہ حضرت ام سلمہ رضی اللہ عنہا کی ایک لونڈی تھی، انہوں نے اس کو رسول اللہ ﷺ کی خدمت گزاری کیلئے آزاد کر دیا۔<sup>۵</sup>

ایک صحابی نے آپ ﷺ کی خدمت میں بیان کیا کہ میری ایک لونڈی دامن کوہ میں بکریاں چرا رہی تھی، بھیڑیا آیا اور ایک بکری کو اٹھالے گیا، اس پر میں نے اس کو طمانچے مارے، یہ واقعہ سن کر رسول اللہ ﷺ کو تکلیف ہوئی اور اس کو بلوا کر پوچھا کہ خدا کہاں ہے؟ اس نے کہا ”آسمان پر“۔ پھر پوچھا میں کون ہوں؟ بولی ”رسول اللہ ﷺ“ اگر شاد ہوا کہ اس کو آزاد کر دو یہ تو مسلمان ہے۔<sup>۶</sup>

مکاتب اس غلام کو کہتے ہیں جس کو ایک رقم معین کے لیا کرنے کے بعد آزادی کا حق حاصل ہو جاتا ہے، حضرت ام سلمہ رضی اللہ عنہا اپنے غلاموں کو مکاتب بناتی تھیں، لیکن قبل اسکے کہ

۱: ابوداؤد کتاب الصلوٰۃ باب امامۃ النساء۔

۲: ابوداؤد کتاب الطلاق باب فی المملوکیں یعتقان معاملتہم امراتہ۔

۳: بخاری کتاب الادب باب الحجۃ۔

۴: مؤطا امام مالک کتاب الفق والاولاد باب عتق الحی عن المیت۔

۵: مسلم کتاب الفضاہل باب من فضائل غفار واسلم۔

۶: ابوداؤد کتاب الزکوٰۃ باب فی صلۃ الرحم وبخاری کتاب المہبتہ۔

۷: ابوداؤد کتاب العتق باب فی العتق علی شرط۔

۸: ابوداؤد کتاب الصلوٰۃ باب تسمیۃ العاطس فی الصلوٰۃ۔

پورا معاوضہ یعنی بدل کتابت لیا کریں اس سے کسی قدر رقم لیکر جلد سے جلد آزاد کر دیتی تھیں۔<sup>۱</sup>  
ایک صحابی نے انتقال کیا تو وارث کی جستجو ہوئی، معلوم ہوا کہ کوئی نہیں ہے، ان کا صرف  
ایک آزاد کردہ غلام ہے، آپ ﷺ نے اسی کو ان کی وراثت دلوادی۔<sup>۲</sup>

ایک غلام دو صحابیوں کے درمیان مشترک تھا، ایک صحابی نے اپنا حصہ آزاد کر دیا، رسول  
اللہ ﷺ کی خدمت میں اس کا ذکر ہوا تو آپ ﷺ نے فرمایا ”خدا کا کوئی شریک نہیں“ اور اس  
غلام کو آزاد کر دیا۔<sup>۳</sup>

حضرت حکیم بن حزام رحمہ اللہ نے زمانہ جاہلیت میں سو غلام آزاد کئے تھے، اسلام لائے تو  
زمانہ اسلام میں بھی سو غلام آزاد کئے۔<sup>۴</sup> ان غلاموں کی آزادی نہایت شان و شوکت کے  
ساتھ عمل میں آئی، چنانچہ وہ حج کو آئے تو عرفہ کے دن ان غلاموں کے گلے میں چاندی کے  
طوق ڈال کر لائے جن پر عتقاء اللہ عن حکیم بن حزام لکھا ہوا تھا، یعنی یہ حکیم بن حزام کی جانب  
سے خدا کی راہ میں آزاد ہیں۔<sup>۵</sup>

حضرت عثمان رحمہ اللہ کی شہادت کا وقت آیا تو ۲۰ غلام آزاد کئے۔<sup>۶</sup>  
حضرت عمر رحمہ اللہ نے انتقال کے وقت جو وصیتیں کیں ان میں ایک یہ تھی، حسن ادرك  
وفاقی من سبی العرب فهو حر من مال اللہ یعنی غلامان عرب میں سے جو لوگ میری  
وفات کا زمانہ پائیں وہ خدا کے مال سے آزاد ہیں۔<sup>۷</sup>

حضرت عبداللہ بن مسعود رحمہ اللہ نے ایک غلام کو آزاد کیا تو غلام کے پاس جو مال تھا اگرچہ  
وہ اس کے مالک ہو سکتے تھے، لیکن مال بھی اسی کو دے دیا۔<sup>۸</sup>

حضرت ابوہریرہ کور رحمہ اللہ ایک انصاری صحابی تھے، ان کی جائیداد کی کل کائنات ایک غلام سے  
زیادہ نہ تھی، لیکن انہوں نے اس کو بھی مدد کر دیا، لیکن خود رسول اللہ ﷺ نے اس کو پسند نہیں  
فرمایا اور فروخت کر کے اس کو ان کی قیمت دلا دی۔<sup>۹</sup>

ایک اور صحابی کی ملک میں صرف ۶ غلام تھے جن کو انہوں نے مرتے وقت آزاد کر دیا،

۱: مؤطا امام مالک کتاب العتق والوالاء باب القضاۃ فی الکتابۃ۔

۲: ابوداؤد کتاب الفرائض باب فی میراث ذوی الارحام۔

۳: ابوداؤد کتاب العتق باب فیمن اعتق نصیباً من مملوک۔

۴: مسلم کتاب الایمان باب بیان حکم عمل الکافر اذا سلم بعدہ۔

۵: نزہۃ الابرار تذکرہ حکیم ابن حزام۔

۶: مسند ابن فضال جلد ۱ صفحہ ۷۳، مسند عثمان۔

۷: مسند ابن فضال جلد ۱ صفحہ ۲۰۔ ۸: سنن ابن ماجہ ابواب العتق باب من اعتق عبد اولہ مال۔

۹: ابوداؤد کتاب العتق باب فی بیع المدبر۔

لیکن وصیت کے قاعدے کے موافق آپ نے صرف دو غلاموں کی آزادی کو جائز رکھا۔<sup>۱</sup>  
 اسیران ہوازن میں سے حضرت عمر ؓ کے پاس ایک لونڈی تھی، رسول اللہ ﷺ نے  
 انہیں آزاد کیا تو انہوں نے بھی حکم دیا کہ یہ لونڈی بھی انہی آزاد شدہ لوگوں کے ساتھ کر دی جائے۔<sup>۲</sup>  
 رسول اللہ ﷺ نے غلام اور آقا کو بھائی بھائی بنا دیا تھا۔ اسلئے اگر صحابہ ؓ غلاموں کے  
 ساتھ سختی کے ساتھ پیش آجاتے تھے تو اس جرم کے کفارے میں ان کو آزاد کر دیتے تھے۔ حضرت  
 ابو سعود انصاری ؓ اور حضرت عبداللہ بن عمر ؓ نے اسی طرح ایک ایک غلام آزاد کئے تھے۔<sup>۳</sup>  
 ایک صحابی آپ ﷺ کی خدمت میں حاضر ہوئے اور عرض کی کہ میرے دو غلام ہیں جو  
 نہایت خائن، کذاب اور نافرمان ہیں، میں جرائم میں ان کو برا بھلا کہتا ہوں اور سزا دیتا ہوں، اس  
 معاملہ میں میرا کیا انجام ہوگا؟ ارشاد ہوا ان کی خیانت، کذب، نافرمانی اور تمہاری سزا کا حساب  
 ہوگا، اگر تمہاری سزا ان کے جرائم سے زیادہ ہوگی تو اس زیادتی کا تم سے بدلہ لیا جائے گا، یہ سن کر  
 وہ رونے پینے لگے اور کہا کہ بہتر یہی ہے کہ میں ان کو اپنے پاس سے غلام کر دوں، آپ گواہ  
 رہے کہ وہ آزاد ہیں۔

ایک بار آپ ﷺ نے ابو لہشیم بن البتھان انصاری ؓ کو ایک غلام عنایت فرمایا اور  
 ہدایت کی کہ اس کے ساتھ سلوک کرنا ان کی بی بی نے کہا ”تم سے یہ نہ ہو سکے گا، بہتر یہ ہے کہ  
 اس کو آزاد کر دو۔“ انہوں نے اس کو آزاد کر دیا۔

ایک بار آپ ﷺ نے حضرت ابوذر ؓ کو ایک غلام دیا اور کہا کہ ”اس کے ساتھ نیکی  
 کرو۔“ انہوں نے یہی نیکی کی کہ اس کو آزاد کر دیا۔<sup>۴</sup>

حضرت ابوہریرہ ؓ اسلام لانے کیلئے چلے تو ساتھ میں غلام بھی تھا، وہ موقع پا کر راستے  
 ہی میں بھاگ گیا بھٹک گیا، وہ رسول اللہ ﷺ کی خدمت میں حاضر ہو کر اسلام لائے تو اسی حالت  
 میں غلام بھی آیا، آپ ﷺ نے فرمایا ”ابو ہریرہ! لینا تمہارا یہ غلام ہے۔“ بولے ”کہ آپ گواہ  
 رہے یہ خدا کی راہ میں آزاد ہے۔“

ایک بار کسی شخص نے اپنے غلام سے کسی کام کو کہا وہ سو گیا، وہ آیا تو اس کے چہرے پر آگ  
 ال دی، غلام کھبرا کر اٹھا تو کنویں میں گر پڑا۔ حضرت عمر ؓ نے اس کے چہرے کی حالت

۱۔ ابوداؤد کتاب العقیق باب فیمن اعرق عبید اللہ بن زبیر ؓ۔

۲۔ ابوداؤد کتاب اللہ یام باب المعصنات یعود المریض کتاب الجہاد میں ہے کہ دو لونڈیاں تھیں۔

۳۔ ابوداؤد کتاب الادب باب فی حق المملوک

۴۔ ترمذی ابواب تفسیر القرآن تفسیر سورہ انبیاء۔

۵۔ ترمذی ابواب الزہد۔ ۱۔ ادب المفرد باب الغفر عن افعالہم۔

۶۔ بخاری ابواب الشرک باب لا ینال نعبہ یولد و یولد فی العقیق و لا شہاد فی العقیق۔

دیکھی تو اس کو آزاد کر دیا۔<sup>۱</sup>

صرف یہی نہیں تھا کہ صحابہ کرام رضی اللہ عنہم اپنے مملوکہ اونڈی غلام کو آزاد کرتے تھے، بلکہ یہ اس قدر افضل کام خیال کیا جاتا تھا کہ دوسروں کے غلاموں کو صرف آزاد کرنے کیلئے خریدتے تھے، چنانچہ حضرت عائشہ رضی اللہ عنہا نے ایک اونڈی کو اس لئے خریدنا چاہا کہ اس کو آزاد کر دے۔<sup>۲</sup> ابتدائے اسلام میں حضرت ابو بکر رضی اللہ عنہ نے بھی سات غلام خرید کر آزاد کئے تھے۔

حضرت زبیر بن عوام رضی اللہ عنہ نے ایک غلام خرید اور اس کو آزاد کر دیا۔<sup>۳</sup> ان کے علاوہ بکثرت غلاموں کو صحابہ کرام رضی اللہ عنہم نے آزاد کیا۔

میر اسماعیل نے بلوغ المرام کی شرح میں نجم الوہاب سے ایک فہرست نقل کی ہے جس کی رو سے صحابہ کرام رضی اللہ عنہم کے آزاد کردہ غلاموں کی تعداد انتالیس ہزار دو سو سینتیس ۳۹۲۳ تک پہنچتی ہے چنانچہ ان صحابہ رضی اللہ عنہم کے نام اور ان کے آزاد کردہ غلاموں کی تعداد حسب ذیل ہے۔

حضرت عائشہ رضی اللہ عنہا ۲۷ حضرت عباس رضی اللہ عنہ ۷۰

حضرت حکیم بن حزام رضی اللہ عنہ ۱۰۰ حضرت عبداللہ بن عمر رضی اللہ عنہ ۱۰۰۰

ذوالکلاع حمیری رضی اللہ عنہ ۸۰۰۰ حضرت عبدالرحمن بن عوف رضی اللہ عنہ ۳۰۰۰۰

اس کتاب میں حضرت ابو بکر رضی اللہ عنہ کے آزاد کردہ غلاموں کی تعداد نہیں بتائی ہے، لیکن لکھا ہے کہ انہوں نے بکثرت غلام آزاد کئے۔<sup>۴</sup>

سیاسی حیثیت سے صحابہ کرام رضی اللہ عنہم نے غلاموں کو جو حقوق، ملائے ان کی تفصیل حسب ذیل ہے۔

### عرب کا غلام نہ بنانا

اوپر گذر چکا ہے کہ حضرت عائشہ رضی اللہ عنہا کے پاس قبیلہ: تمیم کی ایک اونڈی تھی رسول اللہ صلی اللہ علیہ وسلم نے دیکھا تو فرمایا کہ اسکو آزاد کر دو کیونکہ یہ اسماعیل کی اولاد میں سے ہے، اس سے ثابت ہوتا ہے کہ خود آپ صلی اللہ علیہ وسلم اہل عرب کا غلام بنانا پسند نہیں فرماتے تھے لیکن حضرت عمر رضی اللہ عنہ نے عام قانون بنادیا کہ عرب کا کوئی شخص غلام نہیں بنایا جاسکتا۔ چنانچہ حضرت ابو بکر رضی اللہ عنہ کے عہد خلافت میں قبائل مرتدہ کے جو لوگ گرفتار ہوئے تھے۔ ان کو انہوں نے اسی بنا پر آزاد کر لیا۔<sup>۵</sup>

اسلام کے پہلے عرب کے جو لوگ اونڈی یا غلام بنائے گئے تھے، ان کو نسبت یہ حکم دیا کہ اگر

۱۔ اب المفرد باب حسن المملکۃ۔

۲۔ ابوداؤد کتاب الفرائض باب فی الاولاد۔

۳۔ مؤطا امام مالک کتاب العتق والاولاد باب حر العبد والاولاد۔

۴۔ بل السلام صفحہ ۳۳۵ کتاب العتق۔ ۵۔ یعقوبی جلد ۲ صفحہ ۱۵۸۔



اسی قبیلہ کا کوئی شخص کسی قبیلہ میں غلام بنالیا گیا ہو تو وہ اس کے بدلے میں دو غلام بطور فدیہ کے دے کر آزاد کر سکتا ہے، اسی طرح ایک لونڈی کے عوض میں دو لونڈی دے کر آزاد کرائی جاسکتی ہے۔<sup>۱</sup>

غیر قومیں اگرچہ غلام بنائی جاسکتی تھیں، تاہم حضرت عمر ؓ نے ان کو بھی بہت کم غلام بنایا مصر فتح ہوا تو چھ لاکھ مرد اور عورت مسلمانوں کے قبضہ میں آئے، فوج کے اکثر حصہ کا اصرار تھا کہ ان کو لونڈی غلام بنا کر تمام فوج پر تقسیم کر دیا جائے، لیکن حضرت عمر ؓ نے جزیہ مقرر کر کے ان کو بالکل آزاد کر دیا، چند گاؤں کے لوگوں نے مسلمانوں کے خلاف جنگ کی تھی، وہ گرفتار ہوئے تو لونڈی غلام بنا کر مدینہ میں بھیج دیئے گئے، لیکن حضرت عمر ؓ نے ان کو بھی واپس کر دیا۔<sup>۲</sup>

حضرت ابو موسیٰ اشعری ؓ کے نام عام حکم بھیج دیا کہ کوئی کاشتکار یا پیشہ ور غلام نہ بنایا جائے۔<sup>۳</sup>

حضرت عمر ؓ کی عہد میں زراعت کو جو ترقی ہوئی اور اس کی وجہ سے محاصل و خراج میں جو اضافہ ہوا اس کی اصل وجہ یہی تھی کہ انہوں نے اکثر مفتوح قوموں کو آزاد رکھا اور وہ آزادی کے ساتھ زراعت کے کاروبار میں مصروف رہیں۔

### غلاموں کو مکاتب بنانا

غلاموں کی آزادی کی ایک صورت یہ ہے کہ ان سے یہ شرط کر لی جائے کہ اتنی مدت میں وہ اس قدر رقم ادا کر کے آزاد ہو سکتے ہیں، یہ حکم خود قرآن مجید میں مذکور ہے۔

فکاتبوہم ان علمتہم فیہم خیرا۔

اگر تم کو غلاموں میں بھلائی نظر آئے تو ان سے مکاتبت کر لو،

لیکن حضرت عمر ؓ کی خلافت سے پہلے یہ حکم وجوبی نہیں سمجھا جاتا تھا لیکن آقا کو معاہدہ مکاتبت کرنے یا نہ کرنے کا اختیار تھا، لیکن حضرت عمر ؓ نے عملاً اس حکم کو وجوبی قرار دیا چنانچہ جب سیرین نے اپنے آقا حضرت انس ؓ سے مکاتبت کی درخواست کی اور انہوں نے اس کو منظور کرنے سے انکار کر دیا، تو حضرت عمر ؓ نے ان کو بلوا کر کوڑے لگوائے اور قرآن مجید کی اس آیت کے رو سے ان کو معاہدہ کتابت کرنے پر مجبور کر دیا۔<sup>۴</sup>

حضرت عمر ؓ ہمیشہ اس قسم کے غلاموں کی آزادی میں آسانیاں پیدا کرتے رہتے تھے

۱ طبقات ابن سعد تذکرہ ریاح بن حارث۔

۲ کنز العمال جلد ۲ صفحہ ۳۱۲۔

۳ حسن الحاضرہ جلد ۱ صفحہ ۵۳۔

۴ صحیح بخاری کتاب المکاتب۔

ایک بار ایک مکاتب غلام نے مال جمع کر کے بدل کتابت ادا کرنا چاہا، لیکن آقا نے ایک بار اس رقم کے لینے سے انکار کر دیا اور باقسط لینا چاہا، وہ حضرت عمر ؓ کی خدمت میں حاضر ہوا، تو انہوں نے کل رقم لے کر بیت المال میں داخل کر دی اور کہا ”تم شام کو آنا میں تمہیں آزادی کا فرمان لکھ دوں گا، اس کے بعد لینے یا نہ لینے کا تمہارے آقا کو اختیار ہوگا، آقا کو خبر ہوئی تو اس نے آکر یہ رقم وصول کر لی۔“

### ام ولد کے بیع و شراء کی ممانعت

آقا سے جس لونڈی کے اولاد پیدا ہو جاتی ہے، اس کو ام ولد کہتے ہیں، حضرت عمر ؓ کے عہد خلافت سے پہلے اس قسم کی لونڈیاں عام لونڈیوں کے برابر سمجھی جاتی تھیں، لیکن حضرت عمر ؓ نے یہ عام قاعدہ مقرر فرما دیا کہ اس قسم کی لونڈیاں نہ فروخت کی جاسکتیں نہ ان میں وراثت جاری ہو سکتی نہ ان کا بہہ ہو سکتا، بلکہ وہ آقا کی موت کے بعد آزاد ہو جائیں گی۔<sup>۱</sup> اس طرح لونڈیوں کی آزادی کا نیا راستہ نکل آیا۔

### اسیران جنگ سے اغرہ و اقارب کو جدانہ کرنا

اگرچہ صحابہ کرام ؓ مذہباً اور اخلاقاً خود ہی قیدیوں کو ان کے اغرہ و اقارب سے جدا کرنا ناجائز سمجھتے تھے، لیکن حضرت عمر ؓ نے قانوناً حکماً اس کی ممانعت فرمادی چنانچہ تمام امراء فوج کے نام فرمان بھیجے کہ بھائی کو بھائی سے اور لڑکی کو ماں سے جدانہ کیا جائے ایک بار بازار میں شور سن کر حضرت عمر ؓ نے اپنے دربان یرقاء کو بھیجا تو معلوم ہوا کہ ایک لونڈی کی ماں فروخت کی جا رہی ہے انہوں نے تمام مہاجرین و انصار کو جمع کیا اور آیات ”ولا تقطعوا ارحامکم“ کو پڑھ کر کہا کہ اس سے بڑھ کر کیا قطع رحم ہو سکتا ہے۔ کہ لڑکی کو ماں سے جدا کیا جائے، چنانچہ اس کے بعد تمام امراء کے نام فرمان بھیج دیا کہ اس قسم کا قطع رحم جائز نہیں۔<sup>۲</sup>

### غلاموں کے وظیفہ

بیت المال سے مسلمانوں کو جو وظیفہ ملتا تھا، اس میں غلام برابر کے شریک تھے اول اول حضرت ابو بکر ؓ نے غلاموں کو بیت المال میں تمام مسلمانوں کا شریک بنایا، ابو داؤد کتاب الخراج میں حضرت عائشہ رضی اللہ عنہا سے مروی ہے۔

كان ابی یقسم للحر والعبد۔

۱: طبقات ابن سعد تذکرہ ابو سعید المقمری۔

۲: مؤطا امام محمد باب بیع امہات الاولاد۔

۳: کنز العمال جلد ۲ صفحہ ۲۲۶۔

میرے باپ غلام اور آزاد کو مال تقسیم فرمادیتے تھے۔

حضرت عمر ؓ نے جب باضابطہ طور پر تمام مسلمانوں کے وظائف مقرر فرمائے تو آقا کے برابر غلاموں کو وظائف بھی مقرر فرمائے۔<sup>۱</sup> ان کو اس بات میں اس قدر کد تھی کہ جب ایک عامل نے غلاموں کو وظیفہ نہیں دیا، تو اس کو لکھ بھیجا کہ کسی مسلمان کا اپنے بھائی مسلمان کو حقیر سمجھنا نہایت بری بات ہے۔<sup>۲</sup> حضرت عمر ؓ نے اور مختلف طریقوں سے غلاموں کو مالی اعانتیں دیں۔ اہل عوالی کے مزدوری پیشہ غلاموں کی مردم شماری کرائی اور ان کے روزینے جاری کئے، حضرت عثمان ؓ نے اس کو اور ترقی دی اور خوراک کے ساتھ کپڑے بھی مقرر فرمائے، حضرت عمر ؓ کا معمول تھا کہ ہفتہ کے روز عوالی کو جاتے اور جو غلام ازکار رفتہ نظر آتے ان کے ٹیکس معاف کر دیتے۔

حضرت عثمان ؓ نے عام طور پر یہ ہدایت کی کہ جو اونڈی کوئی پیشہ نہیں جانتی اور جو غلام صغیر السن ہیں ان کو کسی پیشہ کی تکلیف نہ دی جائے ورنہ ناجائز طریقے سے وہ روزینہ پیدا کریں گے، لیکن اس کے ساتھ ان کو عمدہ کھانا دیا جائے۔<sup>۳</sup>

## غلاموں کی تعلیم

سب سے بڑھ کر یہ کہ صحابہ کرام ؓ نے غلاموں کو تعلیم بھی دلائی، ایک بار چند جیسائی غلام پکڑ کر آئے، تو حضرت عمر ؓ نے ان کو مکتب میں داخل کر دیا۔<sup>۴</sup> حضرت عثمان ؓ نے حمران بن ابان کو خرید کر لکھنا سکھایا اور اپنا میر منشی بنایا۔<sup>۵</sup> بخاری سے معلوم ہوتا ہے کہ مکاتب میں آزاد بچوں کے ساتھ بہت سے غلاموں کے لڑکے بھی تعلیم پاتے تھے چنانچہ ایک با حضرت ام سلمہ رضی اللہ عنہا نے اون صاف کرنے کیلئے مکتب سے لڑکے طلب کئے تو کہا بھیجا کہ آزاد بچے نہ بھیجے جائیں۔<sup>۶</sup>

## غلاموں کو امان دینے کا حق دینا

امان دینے کا حق صرف فاتح قوم کو حاصل ہوتا ہے لیکن خلفاء نے یہ حق خود غلاموں کو بھی دیا، چنانچہ ایک بار مسلمانوں نے ایک قلعہ کا محاصرہ کیا تو ایک غلام نے محصور فوج کو امان دے دی، تمام مسلمانوں نے کہا اس کا اعتبار نہیں ہے، لیکن ان لوگوں نے ”کہا ہم آزاد اور غلام

۱: فتوح البلدان صفحہ ۵۵۔ ۲: فتوح البلدان صفحہ ۶۲۔

۳: مؤطا امام مالک کتاب الجامع باب الامر بالرفق بالمملوک۔

۴: فتوح البلدان صفحہ ۱۴۹۔

۵: فتوح البلدان صفحہ ۶۰۔

۶: بخاری کتاب الریاء باب من استعار عبد الوصیل۔

کو نہیں جانتے“ اب اس باب میں حضرت عمر ؓ سے استصواب کیا گیا تو انہوں نے لکھ بھیجا کہ مسلمانوں کے غلاموں کا معاہدہ خود مسلمانوں کا معاہدہ ہے۔<sup>۱</sup>

### غلاموں کی عزت و آبرو کی حفاظت

خلفاء راشدین لونڈیوں اور غلاموں کی عزت و آبرو کا اسی قدر پاس کرتے تھے، جس قدر ایک آزاد مرد یا آزاد عورت کا کیا جاسکتا ہے، ایک بار ایک غلام نے کسی لونڈی کی ناموس پر ناجائز کیا اور حضرت عمر ؓ کو خبر ہوئی تو غلام کو جلا وطن کر دیا۔<sup>۲</sup>

### مساوات

ان حقوق کے علاوہ ذاتی طور پر خلفائے راشدین رضی اللہ عنہما غلاموں کو عام مسلمانوں کے برابر سمجھتے تھے، چنانچہ اس کی بعض مثالیں حسن معاشرت کے عنوان میں گزر چکی ہیں۔  
ان تمام مراتب کے پیش نظر ہو جانے کے بعد صاف یہ نتیجہ نکلتا ہے کہ صحابہ کرام ؓ کے زمانے میں شخصی اور ملکی دونوں حیثیتوں سے غلام غلام نہیں رہے تھے بلکہ مسلمانوں کے ایک فرد بن گئے تھے۔

۱: فتوح البلدان صفحہ ۳۹۸۔

۲: مؤطا امام محمد باب الا نکر لہ فی الزنا۔



## رعایا کی آسائش کا انتظام

حضرت ابو بکر ؓ کے زمانے تک یہ معمول تھا کہ خراج وغیرہ کی جو رقم وصول ہوتی تھی، ہر شخص پر تقسیم کر دی جاتی تھی اور اس میں غلام و آزاد کی کوئی تخصیص نہ تھی، ابو داؤد میں حضرت عائشہ رضی اللہ عنہا سے روایت ہے۔

كان ابی یقسم للحر والعبد<sup>۱</sup>

میرے باپ غلاموں اور آزادوں پر مال تقسیم کر دیتے تھے۔

لیکن حضرت عمر ؓ نے اس کے ساتھ لوگوں کی خوراک بھی مقرر فرمائی، اول اول جب انتظام قائم کرنا چاہا تو دونوں وقت ایک ایک جریب آنا پکویا اور ۳۰، ۳۰ آدمیوں کو کھلایا، سب کافی ہوا تو ماہوار مرد، عورت اور غلام سب کیلئے دو جریب آنا مقرر کیا، اعلان عام کیلئے پیمانہ ہاتھ لے کر منبر پر چڑھے اور فرمایا کہ ”میں نے تم لوگوں کیلئے اس قدر ماہوار خوراک مقرر کر دی ہے، جو شخص اسکو گھٹائے گا اسکو خدا سمجھے گا“ یہ طریقہ اس قدر مقبول عام ہوا کہ اگر کوئی شخص کسی بد عادت یا تھا تو کہتا تھا کہ ”خدا تمہاری جریب موقوف کر دے یعنی تمہیں موت دے“۔<sup>۲</sup>

حضرت عمر ؓ نے وظائف میں خاص موقعوں پر قومیت کی تفریق و امتیاز کو بھی بالکل ادا کیا، چنانچہ ایک بار مقام جابیہ میں گئے، وہاں چند عیسائی جذامیوں کو دیکھا تو حکم دیا کہ بیت المال سے ان کے وظیفے مقرر کر دیئے جائیں،<sup>۳</sup> ایک بار ایک بوڑھے یہودی کو بھیک مانگتے دیکھا تو اس خود اپنے گھر لائے، اور جو کچھ ہو سکا دیا، پھر بیت المال کے خزانچی کو لکھ بھیجا کہ اس قسم کے ناص کا لحاظ رکھا جائے، قرآن مجید میں صدقہ کے جو حصہ دار ہیں ان میں فقراء سے مسلمانوں مساکین سے اہل کتاب مراہیں۔<sup>۴</sup>

ان کے علاوہ جو معزز لوگ کسی وجہ سے مفقوک الحال ہو جاتے تھے، ان کیلئے بھی وہ وظیفے مقرر فرماتے تھے، چنانچہ ایک موقع پر خود فرمایا۔

انما فرضت لقوم ابحفت بهم الفاقة وهم سادة عشائرهم لما نيو بهم من الحقوق۔<sup>۵</sup>

۱: ابو داؤد کتاب الخراج والامارۃ باب فی القسم الفی۔ فتوح البلدان ۳۶۵ و ۳۶۶۔

۲: کتاب الخراج للفاہی ابی یوسف صفحہ ۱۳۶۔ فتوح البلدان صفحہ ۱۳۶۔

۳: مسند ابن حبیل جلد ۱ صفحہ ۴۵۔ besturdubooks.wordpress.com

میں نے چند فاقہ زدہ لوگوں کیلئے وظیفہ مقرر کر دیا ہے جو اپنے قبیلہ کے سردار تھے لیکن قومی حقوق کی گراں باری نے ان کو مفلوک الحال بنادیا۔

### شیر خوار بچوں کے وظیفے

حضرت عمر ؓ نے تمام مجاہدین کے بچوں کیلئے بھی دس دس درہم وظیفہ مقرر فرمائے، پہلے یہ معمول تھا کہ بچے دودھ چھوڑتے تھے تو ان کے وظیفے جاری کئے جاتے تھے، لیکن بعد کو جب معلوم ہوا کہ لوگ حصول وظیفہ کیلئے قبل از وقت بچوں کا دودھ چھڑا دیتے ہیں تو حضرت عمر ؓ نے عام اعلان کر دیا کہ قبل از وقت بچوں کا دودھ نہ چھڑاؤ ہم روز ولادت ہی سے بچوں کے وظائف مقرر کر دیں گے، حضرت عمر ؓ کے بعد اور خلفاء نے اس کو اس قدر ترقی دی کہ اس میں وراثت جاری ہوتی تھی، حضرت عمر بن عبدالعزیز ؓ نے وراثت کے طریقے کو موقوف کرنا چاہا، لیکن پھر رک گئے۔

حضرت امیر معاویہ ؓ نے اپنے زمانہ میں حضرت عمر ؓ کا وہی قدیم نظام پھر قائم کر دیا، یعنی بچے جب دودھ چھوڑ دیتے تھے، اس وقت سے ان کے وظیفے جاری کرتے تھے، اخیر میں عبدالملک ابن مروان نے اس فیاضانہ طریقے کو کلیتہً موقوف کر دیا۔<sup>۱</sup>

### لاوارث بچوں کے وظیفے

حضرت عمر ؓ نے سن ۱۸ھ میں یہ حکم دیا کہ جو لاوارث بچے شاہرہ وغیرہ پر پڑے، انہیں ان کے دودھ پالنے اور دیگر مصارف کا انتظام بیت المال سے کیا جائے، چنانچہ یہ وظیفہ سودرہم سے شروع ہوتا تھا، پھر سال بسال اس میں ترقی ہوتی جاتی تھی۔ امموطانے امام مالک میں ہے کہ قبیلہ بنو سلیم کا ایک شخص اسی قسم کا ایک بچہ اٹھا لایا۔ تو حضرت عمر ؓ نے حکم دیا کہ اس کو لے جاؤ، اس کے نفقہ کا بار ہم پر رہے گا۔<sup>۲</sup>

### قط کا انتظام

قط رعایا کیلئے سب سے بڑی مصیبت ہے، ایک بار حضرت عمر ؓ کے زمانہ میں قط پڑا، تو انہوں نے اپنے اوپر گھی اور دودھ کو حرام کر لیا اور رعایا کے آرام و آسائش کیلئے ہر ممکن تدبیر کی، تمام امور و اعمال کو لکھ بھیجا کہ اہل مدینہ کی مدد کریں، چنانچہ حضرت ابو عبیدہ نے چار ہزار اونٹ نامہ سے لدے ہوئے بھیجے۔<sup>۳</sup>

۱: فتوح البلدان صفحہ ۴۶۳۔ ۲: یعقوبی جلد ۲ صفحہ ۷۱۷ و فتوح البلدان صفحہ ۴۵۔

۳: موطا امام مالک کتاب الاقصیہ باب القضاء فی المنور۔

۴: طبری صفحہ ۲۵۷۶۔

حضرت عمرو بن العاص ؓ گورنر مصر کو لکھا کہ خراج میں جو غلہ وصول ہو وہ مدینہ کو روانہ کیا جائے چنانچہ انہوں نے روغن زیتون اور ۲۰ جہاز غلہ روانہ کیا جن میں کم و بیش ہر جہاز میں ۳ ہزار ارب غلہ تھا، حضرت عمر ؓ متعدد اکابر صحابہ ؓ کے ساتھ بذات خود ملاحظہ کیلئے بندر گاہ پر گئے جس کا نام بار تھا وہاں پہنچ کر ان غلوں کے رکھنے کیلئے دو مکان تعمیر کرائے اور حضرت زید بن ثابت ؓ کو حکم دیا کہ قحط زدوں کے نام لکھے جائیں چنانچہ جن لوگوں کے نام ملتے گئے ان کو ایک ایک چیک ملتی بھی، جس پر حضرت عمر ؓ کی مہر ہوئی تھی۔<sup>۱</sup>

اسکے علاوہ ہر جگہ سے اونٹ، گھوڑوں اور روغن زیتون منگوا کر بدوؤں میں تقسیم کیا، جب یہ تمام کام ختم ہو چکا تو یہ انتظام کرنا چاہا کہ جو لوگ صاحبِ قدرت ہوں ان کے گھروں میں جس قدر آدمیوں کی تعداد ہو، اسی تعداد میں محتاجوں کی کفالت ان کے متعلق کی جائے کیونکہ ایک آدمی کا کھانا دو شخصوں کی سدرتِ حق کیلئے کافی ہوتا ہے، لیکن اس کے پہلے بارانِ رحمت کی دعا فرمائی اور اللہ تعالیٰ نے اس کو قبول کر لیا اس لئے اس انتظام کی ضرورت پیش نہیں آئی۔<sup>۲</sup>

### رعایا کی شکایتوں سے واقف ہونے کے وسائل

ہمارے سلاطین و امراء میں کتنے لوگ ہیں جن کے پردہائے گوش فریادیوں کی کرخت آواز کے تحمل ہو سکتے ہیں، لیکن صحابہ کرام ؓ ہمہ وقت رعایا کی آرام و آسائش کی فکر میں مصروف رہتے تھے، اس لئے ان کے در و درکھ سے واقفیت حاصل کرنے کی ہر ممکن تدبیر اختیار کرتے تھے، حضرت ابو بکر ؓ نے اپنے مختصر عہدِ خلافت میں حج کے موقع پر تمام لوگوں سے عام طور پر پوچھ لیا تھا کہ کسی کو کوئی شکایت تو نہیں؟<sup>۳</sup> حضرت عمر ؓ نے اس کو اور بھی ترقی دی اور خفیہ طور پر متعدد لوگوں کو مقرر فرمایا جو ان تک تمام جزئیات کی خبریں پہنچاتے رہتے تھے کنز العمال میں ہے۔

كان لعمر عيون على الناس۔<sup>۴</sup>

حضرت عمر ؓ نے لوگوں پر جاسوس مقرر فرمائے تھے۔

تمام امراء و عمال کو حکم دیا تھا کہ لوگوں کے سامنے دروازے بند نہ کریں تاکہ ہر شخص بلا روک ٹوک اپنی شکایتیں پیش کر سکے، اخیر میں تمام ملک کے دورہ کا بھی ارادہ کیا تھا، لیکن شام کے سواموت نے دوسرے مقامات کے دورہ کا موقع نہیں دیا۔

۱- فتوح البلد ان صفحہ ۲۲۳ و یعقوبی جلد ۲ صفحہ ۷۷۔

۲- اب المفردات باب المواسات فی اسنہ و الجماعۃ۔

۳- کنز العمال جلد ۶ صفحہ ۱۴۳۔

۴- کنز العمال جلد ۳ صفحہ ۱۳۱۔



حضرت عثمان رضی اللہ عنہ کو رعایا کی خبر گیری کا اس قدر خیال تھا کہ عین خطبہ کی حالت میں لوگوں سے ان کے حالات اور بازار کار نرخ دریافت فرماتے تھے۔

### موذی جانوروں کا قتل

مذہب سلطنتیں رعایا کے آرام و آسائش کا جو انتظام کرتی ہیں ان میں ایک یہ ہے کہ موذی جانوروں کو ملک سے فنا کرنے کی کوشش کرتی ہیں، یہی وجہ ہے کہ اس قسم کے جانوروں کے قتل پر انعام دیا جاتا ہے، صحابہ کرام رضی اللہ عنہم نے بھی اس قسم کا انتظام کیا تھا، نصیبین میں بچہ بشریت تھے، جس سے وہاں کے مسلمانوں کو نوبت پہنچتی تھی، وہاں کے عامل نے حضرت امیر معاویہ رضی اللہ عنہ کی خدمت میں اس کی شکایت کی تو انہوں نے لکھا کہ تمام شہر کے لوگوں پر پتھروں کی ایک تعداد مقرر کر دی جائے کہ ہر رات کو پکڑ لائیں، چنانچہ وہ لوگ ان کے پاس پکڑ لاتے تھے اور وہ مار ڈالے جاتے تھے، اس طرح پکھوؤں کی تعداد میں بہت کچھ کمی ہو گئی۔

بجستان میں بکثرت سانپ رہتے تھے، جب حضرت عبدالرحمان بن سمرہ رضی اللہ عنہ حضرت عثمان رضی اللہ عنہ کے عہد خلافت میں اس کو بھڑکایا تو چونکہ نیولے اور خار پشت سانپ کھاجاتے ہیں، اسلئے معاہدہ صلح اس شرط پر کیا کہ کوئی شخص ان دونوں جانوروں کو نہ مار سکے گا۔

## مذہبی خدمات اشاعتِ اسلام

صحابہ کرام ؓ نے آغاز اسلام ہی سے اس نیک کام کو شروع کیا اور آخر تک اس کو قائم رکھا، سب سے پہلے حضرت ابو بکر ؓ اسلام لائے تو ان کے اخلاقی اثر سے متعدد اکابر صحابہ ؓ دائرہ اسلام میں داخل ہوئے، جن میں پانچ بزرگ عشرہ مبشرہ میں سے تھے، اسد الغابہ تذکرہ حضرت ابو بکر ؓ میں ہے۔

اسلم علی یدہ جماعة لمحبتہم ومیلہم الیہ حتی انہ اسلم علی یہ خمسة من العشرة۔

ان کے ہاتھ پر ایک جماعت جس کو ان کے ساتھ محبت تھی اسلام لائی یہاں تک کہ عشرہ مبشرہ میں سے بھی پانچ بزرگ ان کے ہاتھ پر اسلام لائے۔  
حضرت عثمان ؓ کے تذکرے میں صاحب اسد الغابہ نے بعض ناموں کی تفصیل بھی کی ہے چنانچہ لکھتے ہیں۔

کان رجال قریش یاتونہ ویالفونہ نعیر واحد من الا مرل علمہ وتجار بہ وحسن مجالسة فجعل یدعو الی الاسلام من وثق بہ من قومہ ممن یغشاہ ویجلس الیہ فاسلم علی یدیہ فیما بلغنی الذبیر بن العوام وعثمان بن عفان وطلحة بن عبید اللہ۔

قریش کے لوگ حضرت ابو بکر ؓ کے پاس آتے تھے اور متعدد وجوہ مثلاً علم، تجربہ اور حسن مجالست کی بنا پر ان سے محبت کرتے تھے، چنانچہ ان آنے والوں اور ساتھ بیٹھنے والوں میں جن لوگوں پر ان کو اعتماد تھا ان کو انہوں نے دعوت اسلام دی اور جیسا کہ مجھے معلوم ہوا ہے ان کے ہاتھ پر حضرت زبیر بن عوام ؓ، حضرت عثمان بن عفان ؓ اور حضرت طلحہ بن عبید اللہ ؓ اسلام لائے۔

تاریخ خمیس میں ان بزرگوں کے ساتھ حضرت سعد بن ابی وقاص ؓ، حضرت عبدالرحمان بن عوف ؓ، حضرت عثمان بن مظعون ؓ، حضرت عبیدہ بن جراح ؓ، حضرت ابوسلمہ بن عبدالاسد ؓ اور ارقم بن ابی الارقم ؓ کا نام بھی لیا ہے۔

حضرت ابو بکر ؓ کے علاوہ اور بھی متعدد صحابہ ؓ کی کوششوں سے قریش میں اسلام پھیلا، حضرت عمیر ؓ ایک صحابی تھے جو ابتداء میں اسلام کے سخت دشمن تھے، غزوہ بدر میں ان کا ایک لڑکا گرفتار ہوا تو وہ اس کی رہائی کے بہانے سے مدینہ میں آئے کہ چل کر (نعوذ باللہ) خود رسول اللہ ﷺ کا خاتمہ کر دیں، لیکن توفیق ایزدی نے یادری کی اور یہاں آکر مسلمان ہو گئے، پہلے تو قریش کو دعوت اسلام دی اور ان کے اثر سے بہت سے لوگ مسلمان ہوئے۔<sup>۱</sup>

مردوں کے ساتھ عورتیں بھی اس شرف سے محروم نہ رہیں، چنانچہ حضرت ام شریک رضی اللہ عنہا ایک صحابیہ تھیں جو مخفی طور پر قریش کی عورتوں کو اسلام کی دعوت دیتی تھیں۔ قریش کو ان کی مخفی کوششوں کا حال معلوم ہوا تو ان کو مکہ سے نکال دیا۔<sup>۲</sup>

ان بزرگوں کی مساعی جمیلہ کا اثر اگرچہ صرف مکہ بلکہ صرف قریش تک محدود رہا لیکن اور متعدد صحابہ ؓ کو اللہ تعالیٰ نے توفیق عطا فرمائی اور وہ باہر سے آکر رسول اللہ ﷺ کے دست مبارک پر اسلام لائے اور آپ کی خدمت سے واپس جا کر اپنے اپنے حلقہ اثر میں اشاعت اسلام کی مقدس خدمت انجام دی، ان بزرگوں میں حضرت ابوذر غفاری ؓ، حضرت طفیل بن عمرو دوسی ؓ، حضرت اثم ؓ، حضرت عروہ بن مسعود ثقفی ؓ اور انصار کا نام خصوصیت سے قابل ذکر ہے، حضرت ابوذر غفاری ؓ فطرۃ نیکی کے قبول کرنے کا مادہ رکھتے تھے اور رسول اللہ ﷺ کی ملاقات سے پہلے پابند نماز ہو چکے تھے، ایک بار حسن اتفاق سے ان کے بھائی حضرت انیس ؓ مکہ میں آئے اور پلٹ کر ان کو خبر دی کہ ”مکہ میں تمہارا ایک ہم مذہب پیدا ہوا ہے جو اپنے آپ کو خدا کا رسول کہتا ہے لوگ اگرچہ اس کو شاعر، کاہن اور ساحر کہتے ہیں، لیکن مجھ کو اس کا کلام ان سب سے مختلف معلوم ہوتا ہے“ یہ سن کر حضرت ابوذر غفاری ؓ کے دل میں بھی شوق پیدا ہوا اور تحقیق کیلئے خود مکہ تشریف لائے ایک دن رات کو رسول اللہ ﷺ حضرت ابو بکر ؓ کے ساتھ نکلے اور خانہ کعبہ کا طواف کیا، حضرت ابوذر غفاری ؓ بھی وہیں موجود تھے، آپ نماز سے فارغ ہوئے تو انہوں نے آکر اسلامی طریقہ کے موافق سلام کیا، رسول اللہ ﷺ نے ان کے مختلف حالات پوچھے اور حضرت ابو بکر ؓ نے درخواست کی کہ آج کی رات مجھے ان کی دعوت کا شرف حاصل ہو، رسول اللہ ﷺ بھی ساتھ تشریف لے گئے، حضرت ابو بکر ؓ نے گھر کا دروازہ کھولا، اور طائف کے منقہ پیش کئے اس کے بعد وہ دوبارہ آپ کی خدمت میں حاضر ہوئے، آپ نے فرمایا ”مجھے مدینہ کی ہجرت کا حکم ہوا ہے، تم میری طرف سے اپنی قوم کو اسلام کا پیغام پہنچا سکتے ہو؟ شاید تمہاری وجہ سے

۱۔ اسد الغابہ تذکرہ حضرت عمیر بن وہبؓ

۲۔ اسد الغابہ تذکرہ حضرت ام شریک رضی اللہ عنہا۔

خدا ان کو نفع پہنچائے اور تمہیں ثواب دے“ وہ پلٹے تو اپنے بھائی انیس کو دعوت اسلام دی اور انہوں نے بخوشی لبیک کہا اس کے بعد ماں کو مکمل بہ اسلام کیا وہ بھی بخوشی حلقہ اسلام میں داخل ہوئیں، پھر تمام قوم کو اسلام کی طرف بلایا، نصف لوگ اسی وقت مسلمان ہو گئے اور نصف لوگوں نے کہا کہ ”رسول اللہ ﷺ کی ہجرت کے بعد ہم لوگ اسلام لائیں گے“ چنانچہ جب آپ مدینہ آئے تو وہ لوگ بھی مشرف بہ اسلام ہوئے، قبیلہ غفار ہی کے متصل اسلم کا قبیلہ آباد تھا، وہ لوگ بھی حاضر خدمت ہوئے اور کہا کہ ”یا رسول اللہ ﷺ! جس چیز پر ہمارے بھائی اسلام لائے ہیں اس پر ہم بھی اسلام لاتے ہیں آپ ﷺ نے یہ سن کر فرمایا۔

غفار غفر اللہ لہا واسلم سلمہا اللہ۔

خدا غفار کی مغفرت کرے اور اسلم کو سلامت رکھے۔

حضرت طفیل بن عمرو رضی اللہ عنہ آپ ﷺ کی خدمت میں حاضر ہوئے تو پہلے ہی سے دل نور ایمان سے لبریز تھا، چاہا کہ خود ان کے وطن کو دارالہجرت بننے کا شرف حاصل ہو، اس عرض سے عرض کیا کہ یا رسول اللہ ﷺ آپ ایک محفوظ قلعہ میں پناہ گزین ہونا پسند فرماتے ہیں؟ یہ قلعہ خود ان کی قوم کا تھا، لیکن آپ ﷺ نے انکار کیا، اس لئے وہ واپس گئے اور جب آپ نے مدینہ کی طرف ہجرت کی تو وہ ایک مہاجر کو ساتھ لے کر مدینہ میں آئے اور شرف ہجرت حاصل کیا۔ یہ صحیح مسلم کی روایت ہے جس سے فی الجملہ یہ ثابت ہوتا ہے کہ ان کے اثر سے بعض لوگوں نے اسلام قبول کیا لیکن اسد الغابہ میں ہے کہ وہ آپ کی خدمت سے پلٹ کر متصل اشاعت اسلام کی خدمت انجام دیتے رہے یہاں تک کہ جب آپ ﷺ نے ہجرت فرمائی تو انہوں نے بھی قبیلہ دوس کے ستر ۷۰ یا اسی ۸۰ گھرانوں کے ساتھ ہجرت کی جو سب کے سب ان ہی کے اثر سے مسلمان ہوئے تھے۔

حضرت ائیم رضی اللہ عنہ کو ظہور اسلام کی خبر ہوئی تو دو شخصوں کو رسول اللہ ﷺ کی خدمت میں بھیجا کہ تحقیق حال کریں، وہ دونوں خدمت مبارک میں حاضر ہوئے تو آپ ﷺ نے ان کو یہ آیت سنائی۔

ان اللہ یاسر بالعدل والا حسان وایتاء ذی القربیٰ وینہی عن الفحشاء والمنکر والبغی یعظکم لعلکم تذكرون۔

خدا، عدل، احسان اور قرابت داروں کے دینے کا حکم کرتا ہے اور فحاشی، برائی اور ظلم سے منع فرماتا ہے خدا تم کو یہ نصیحت کرتا ہے، شاید تم سمجھو اور سوچو۔

۱: صحیح مسلم کتاب انفصائل باب من فضائل ابی ذرؓ۔

۲: صحیح مسلم کتاب الایمان باب الدلیل علی ان قاتل نفس لا یکفر۔

۳: اسد الغابہ تذکرہ حضرت طفیل بن عمروؓ۔

ان لوگوں نے جا کر ان سے یہ واقعہ بیان کیا تو انہوں نے تمام قوم کی طرف خطاب کر کے کہا کہ ”اے قوم میری رائے میں یہ پیغمبر مکارم اخلاق کا حکم دیتا ہے اور ذمائم اخلاق سے روکتا ہے، تو لوگ قبول اسلام میں دم نہ بنو، سر بنو، مقدم ہو، موخر نہ ہو، اس کے بعد تادم مرگ اس کوشش میں مصروف رہے انتقال ہو تو اہل و عیال کو تقویٰ اور صلہ رحمی کی وصیت کی۔<sup>۱</sup>

حضرت عروہ بن مسعود ثقفی ؓ قبیلہ ثقیف کے سردار اور ان میں نہایت ہر دل عزیز تھے، رسول اللہ ﷺ غزوہ طائف سے فارغ ہو کر مدینہ کو پلٹے تو انہوں نے راستہ ہی میں جا کر اسلام قبول کیا اور وہاں سے آکر اپنے قبیلہ کو دعوت اسلام دی ان کو اگرچہ اس مقصد میں کامیابی نہیں ہوئی بلکہ ان کو خود ان کی قوم نے اشاعت اسلام کے جرم میں قتل کر دیا، تاہم انہوں نے اپنا مذہبی فرض ادا کر دیا۔<sup>۲</sup>

انصار میں اولاً چھ شخص مکہ میں آئے اور اسلام قبول کیا، مکہ سے پلٹ کر انہوں نے خود تبلیغ اسلام کا فرض ادا کرنا شروع کیا اور ان کو اس قدر کامیابی ہوئی کہ انصار کا کوئی گھر کلمہ توحید کی آواز اور رسول ﷺ کے ذکر خیر سے نا آشنا نہ رہا، دوسرے سال بارہ آدمی آئے اور آپ کے دست مبارک پر بیعت کی، جو بیعت عقبہ اولیٰ کے نام سے مشہور ہے۔<sup>۳</sup> رسول اللہ ﷺ نے ان کے ساتھ حضرت مصعب بن عمیر ؓ کو تعلیم قرآن کیلئے کر دیا اور انہوں نے اس خدمت کے ساتھ اشاعت اسلام کا مقدس فرض بھی ادا کیا، چنانچہ ان کی کوششوں سے بکثرت لوگ مسلمان ہوئے، جن میں انصار کے گل سرسبد حضرت اسید بن حضیر ؓ اور حضرت سعد بن معاذ ؓ بھی شامل تھے، مسلمانوں کی تعداد میں معتد بہ اضافہ ہوا تو انہوں نے ان کے ساتھ باجماعت جمعہ کی نماز ادا کی۔<sup>۴</sup>

حضرت سعد بن معاذ ؓ اسلام لائے تو اپنے قبیلہ سے کہا کہ اب مجھ پر تم سے بات چیت کرنا حرام ہے، چنانچہ اسی روز ان کا تمام قبیلہ مسلمان ہو گیا۔<sup>۵</sup>

ان بزرگوں کے علاوہ اور بھی بہت سے صحابہ ؓ ہیں جنہوں نے اپنے اپنے قبائل میں اشاعت اسلام کی، چنانچہ ان کے حالات میں ان کوششوں کا ذکر جا بجا آیا ہے۔ مثلاً صاحب اسد الغابہ حضرت قیس بن غزیہ ؓ کے تذکرہ میں لکھتے ہیں۔

۱: اسد الغابہ تذکرہ حضرت اکثم بن صفيٰ۔

۲: اسد الغابہ تذکرہ حضرت عروہ بن مسعود۔

۳: اسد الغابہ تذکرہ حضرت رافع بن مالک و مسند ابن خبیل ص ۳۱۷۔

۴: اسد الغابہ تذکرہ حضرت مصعب بن عمیر و تاریخ خیمس صفحہ ۳۱۷۔

۵: اسد الغابہ تذکرہ حضرت سعد بن معاذ۔

دعا قومہ الی الاسلام۔<sup>۱</sup>

اپنی قوم کو اسلام کی دعوت دی۔

حضرت قیس بن یزید ؓ کے حالات میں تحریر فرماتے ہیں۔

فدعا قومہ الی الاسلام فاسلموا۔

انہوں نے اپنی قوم کو اسلام کی دعوت دی اور وہ مسلمان ہو گئے۔

حضرت قیس بن ثبیہ ؓ اسلمی کے تذکرہ میں لکھتے ہیں۔

اسلم ورجع الی قومہ فقال یا بنی سلیم سمعت ترجمة الروم و فارس  
واشعار العرب والکھان ومقاول حمیر وما کلام محمد یسبہ من  
کلامهم فاطیعونی فی محمد فانکم اخوالہ۔

وہ اسلام لا کر پلٹے تو کہا کہ اے بنو سلیم میں نے روم و فارس کے تراجم اور عرب اور کھان  
اور حمیر کے بہادروں کے اشعار سنے لیکن محمد کا کلام ان سب سے الگ ہے، پس محمد ؐ  
کے معاملے میں میری اطاعت کرو کیونکہ تم ان کے ماموں ہو۔

فتح مکہ کے بعد اس سلسلہ کو اور ترقی ہوئی اور تمام قبائل کے سرداروں نے اشاعت اسلام

میں حصہ لیا، چنانچہ حافظ ابن حجر فتح الباری میں لکھتے ہیں۔

ان مکة لما فتحت بادرت العرب باسلامهم فكان کل قبيلة ترسل کبراها  
یسلمو او يتعلموا و يرجعوا الی قومهم فیدعوهم الی الاسلام۔

فتح مکہ کے بعد تمام عرب نے اسلام کی طرف نہایت تیزی سے قدم بڑھایا، ہر قبیلہ اپنے  
سرداروں کو بھیجتا تھا کہ جا کر اسلام لائیں اور تعلیم دین حاصل کر کے پلٹیں تو اپنی قوم کو  
اسلام کی دعوت دیں۔

اس بناء پر تمام قبائل کا اسلام ان سرداروں کے اسلام اور تبلیغ و دعوت پر موقوف تھا۔

ابوداؤد میں ہے کہ قبیلہ ہمدان نے حضرت عامر بن شہر ؓ کو رسول اللہ ؐ کی خدمت میں  
بھیجا کہ جو تمہاری رائے قرار پائے، اس کو ہم سب منظور کر لیں گے، وہ آپ کی خدمت میں  
حاضر ہو کر اسلام لائے اور ان کے بعد ان کا تمام قبیلہ مسلمان ہو گیا۔<sup>۲</sup>

ایک صحابی کسی چشمے کے مالک تھے جب ان تک دعوت اسلام پہنچی تو انہوں نے اپنی قوم کو  
اسلام لانے کیلئے سواوٹ دیئے، لیکن یہ اسلام کا حقیقی معاوضہ نہ تھا، چنانچہ جب وہ لوگ اسلام  
میں پختہ ہو گئے تو انہوں نے اونٹوں کو واپس لینا چاہا اور مشورہ کیلئے رسول اللہ ؐ کی خدمت  
میں اپنے بیٹے کو بھیجا، آپ ؐ نے فرمایا ان کو واپس لینے یا نہ لینے کا اختیار ہے۔<sup>۳</sup>

۱: فتح الباری جلد ۱۰ صفحہ ۲۵۲۔ ۲: ابوداؤد کتاب الخراج باب فی حکم ارض الیمین۔

۳: ابوداؤد کتاب الخراج باب فی العرافۃ۔

جن لوگوں کو خدۂ رسول اللہ ﷺ نے اشاعت اسلام کیلئے بھیجا ان کے نام رجال وسیر کی کتابوں میں بکثرت ملتے ہیں، جن میں سے چند یہ ہیں۔

حضرت مالک بن مرارہ الرہاوی ؓ..... انہوں نے عک اور ذی خیوان کو دعوت اسلام دی اور اس کے ساتھ ان کی قوم نے بھی اسلام قبول کیا۔

حضرت اخف بن قیس ؓ..... رسول اللہ ﷺ نے ان کو قبیلہ بنو لیث کی تبلیغ و ہدایت کیلئے بھیجا۔

حضرت عبداللہ بن عویجۃ السجلی ؓ..... آپ ﷺ نے ان کو قبیلہ بنی حارثہ کے پاس بھیجا۔

حضرت محیصہ بن مسعود ؓ..... آپ ﷺ نے ان کو اہل فذک کی ارشاد و ہدایت کیلئے بھیجا۔

حضرت مسعود بن وائل ؓ..... آپ ﷺ نے ان کے متعلق خود ان کی قوم کی تبلیغ و ہدایت فرمائی۔

حضرت عمرو بن العاص ؓ..... ان کی نانہال قبیلہ بلی میں تھی جو بدوؤں کا ایک قبیلہ ہے اور اس تعلق سے بدوان سے مانوس تھے آپ ﷺ نے ان کو بدوؤں کی تبلیغ و ہدایت کیلئے منتخب فرمایا۔

حضرت مالک بن احمر ؓ..... یہ اسلام لائے اور خود درخواست کی کہ مجھے ایک فرمان لکھ دیا جائے کہ اس کے ذریعے میں اپنی قوم کو دعوت اسلام دوں۔

حضرت ابوزید انصاری ؓ..... آپ ﷺ نے ان کے ذریعہ سے عبیدو جعفر کو دعوت اسلام دی۔ وہ دونوں اسلام لائے اور وہاں کی تمام عرب کو دعوت اسلام دی جس کو سب نے بخوشی قبول کیا۔

حضرت علاء بن عبید اللہ الحضرمی ؓ..... آپ ﷺ نے انکو بحرین میں بھیجا کہ وہاں کے لوگوں کو دعوت اسلام دیں اور منذر بن سادی اور سینجبت کے نام خصوصیت کے ساتھ خط دیا۔ وہ دونوں مسلمان ہو گئے اور انکے اثر سے وہاں کے تمام عرب اور بعض عجم نے اسلام قبول کیا۔

حضرت وہب بن نجس کلی ؓ..... آپ ﷺ نے ان کو یمن میں بھیجا وہ نعمان بن برزخ کی صاحبزادیوں کے یہاں اترے اور وہ سب مسلمان ہو گئیں، انہوں نے فیروز ویلیمی اور مرکنود کو پیغام اسلام کیا اور وہ بھی مسلمان ہو گئے۔<sup>۱</sup>

۱۔ مختصر فہرست اسد الغابہ اور فتوح البلدان سے تیار کی گئی ہے۔ ابوداؤد کتاب الخراج میں بھی ان بزرگوں کے نام ملتے ہیں اگر رجال کی کتابوں کا استفادہ کیا جائے تو ایک طویل فہرست تیار ہو سکتی ہے۔



و عظ و پند، ارشاد و ہدایت اور تبلیغ و دعوت کے علاوہ صحابہ کرام ؓ کے حسن اخلاق کی خاموش زبان نے بھی بعض قبائل کو اسلام کی طرف مائل کیا اور وہ لوگ بطیب خاطر مسلمان ہوئے۔ ایک غزوہ میں صحابہ کرام ؓ پیاس سے بے تاب ہو کر پانی کی تلاش میں نکلے تو کھن اتفاق سے ایک عورت مل گئی جس کے ساتھ پانی کا مشکیزہ تھا، صحابہ ؓ اس کو رسول اللہ ﷺ کی خدمت میں لائے اور آپ ﷺ کی اجازت سے پانی کو استعمال کیا۔ اگرچہ آپ ﷺ نے اسی وقت اس کو پانی کا معاوضہ دلوایا تاہم صحابہ کرام ؓ پر اس کے احسان کا یہ اثر تھا کہ جب اس عورت کے گاؤں کے آس پاس حملہ کرتے تھے تو خاص اسکے گھرانے کو چھوڑ دیتے تھے۔ اس پر اس منت پذیریری کا یہ اثر ہوا کہ اس نے اپنے تمام خاندان کو قبول اسلام پر آمادہ کیا اور وہ سب کے سب مسلمان ہو گئے۔<sup>۱</sup>

صحابہ کرام ؓ کے یہ وہ مساعی جمیلہ تھے جن کے اثر سے متعدد قبائل نے اسلام قبول کیا۔ لیکن ان قبائل کے علاوہ اور بھی متفرق لوگ ہیں جو صحابہ کرام ؓ کے ذریعہ سے اسلام لائے، حضرت ام حکیم بنت الحارث رضی اللہ عنہا کی شادی عکرمہ بن ابی جہل ؓ سے ہوئی تھی، وہ خود فتح مکہ کے دن اسلام لائیں، لیکن ان کے شوہر بھاگ کر یمن میں چلے آئے، حضرت ام حکیم ؓ نے یمن کا سفر کیا اور ان کو دعوت اسلام دی وہ مسلمان ہو کر رسول اللہ ﷺ کی خدمت میں حاضر ہوئے تو آپ ان کو دیکھ کر خوشی سے اچھل پڑے، بدن پر چادر تک نہ تھی، لیکن ان سے اسی حالت میں بیعت لی۔<sup>۲</sup>

حضرت ابو طلحہ ؓ نے حالت کفر میں حضرت ام سلیم رضی اللہ عنہا سے نکاح کرنا چاہا، لیکن انہوں نے کہا کہ تم کافر ہو اور میں مسلمان ہوں نکاح کیونکر ہو سکتا ہے؟ اگر اسلام قبول کر لو تو وہی میرا مہر ہو گا اس کے سوا تم سے کچھ نہ مانگوں گی۔ چنانچہ وہ مسلمان ہو گئے اور اسلام ہی ان کا مہر قرار پایا۔<sup>۳</sup>

حضرت جبار سلمی ؓ نے حالت کفر میں شہدائے بیر معونہ میں سے ایک قاری کو نیزہ مارا تو انہوں نے زخم کھانے کے ساتھ ہی نہایت موثر لہجے میں کہا۔

فزت واللہ۔ خدا کی قسم میں کامیاب ہوا۔

حضرت جبار ؓ کو تعجب ہوا کہ میں نے تو ان کو قتل کر دیا آخر ان کو کامیابی کیونکر ہوئی؟ بعد کو معلوم ہوا کہ صحابہ کرام ؓ شہادت ہی کو اپنی کامیابی سمجھتے تھے چنانچہ اسی اثر سے انہوں نے اسلام قبول کر لیا۔<sup>۴</sup>

۱: بخاری کتاب الفسل باب الصعد الطیب وضوء المسلم۔

۲: مؤطا امام مالک کتاب النکاح المشرک لا المسلم زوجہ قبلہ۔

۳: اسد الغابہ تذکرہ حضرت زید بن سہل بن اسود۔ ۴: اسد الغابہ تذکرہ حضرت جبار بن سلمی۔



حضرت ابو ہریرہ رضی اللہ عنہ اگرچہ خود مشرف بہ اسلام ہو چکے تھے لیکن ان کی ماں کا فرہ تھیں اس لئے ان کو برابر دعوت اسلام دیتے رہتے تھے۔ ایک روز ان کو اسلام کی ترغیب دی تو انہوں نے رسول اللہ صلی اللہ علیہ وسلم کو برا بھلا کہا، ان کو یہ کیونکر گوارا ہو سکتا تھا، روتے ہوئے آپ صلی اللہ علیہ وسلم کی خدمت میں حاضر ہوئے اور کہا کہ آپ صلی اللہ علیہ وسلم میری ماں کیلئے دعائے ہدایت فرمائیے، آپ صلی اللہ علیہ وسلم نے دعا فرمائی کہ خداوند ابو ہریرہ کی ماں کو ہدایت دے، پلٹے تو دیکھا کہ دروازہ بند ہے اور پانی کرنے کی آواز آرہی ہے، ان کی ماں نے پاؤں کی آہٹ پانی تو کہا ”ابو ہریرہ آگے نہ بڑھو۔“ نہا دھو کر فوراً کپڑے پہن کر دروازہ کھولا اور کلمہ توحید پڑھا، حضرت ابو ہریرہ رضی اللہ عنہ کو اس قدر مسرت ہوئی کہ خوشی کے مارے آپ صلی اللہ علیہ وسلم کی خدمت میں حاضر ہوئے اور کہا کہ خدا نے آپ صلی اللہ علیہ وسلم کی دعا قبول کر لی۔

وفد بنو تمیم آیا تو رسول اللہ صلی اللہ علیہ وسلم نے کہا کہ تمہارا آنے کا کیا مقصد ہے؟ سب نے جواب دیا کہ ”ہم اپنے شاعر اور اپنے خطیب کو لائے ہیں کہ آپ صلی اللہ علیہ وسلم سے مفاخرت کریں۔“ ارشاد ہوا کہ ”ہم نہ شاعری کیلئے مبعوث ہوئے نہ ہم کو خدا نے مفاخرت کا حکم دیا۔ تاہم آؤ، اور مفاخرت کرو۔“ اقرع بن حابس ساتھ تھے۔ انہوں نے ایک جوان کی طرف اشارہ کیا اس نے کھڑے ہو کر تقریر کی اور اپنی قوم کے تمام مفاخر گنائے، حضرت ثابت بن قیس رضی اللہ عنہ آپ صلی اللہ علیہ وسلم کے خطیب تھے آپ صلی اللہ علیہ وسلم نے ان کو مقابلے کیلئے کھڑا کیا تو انہوں نے اس کا جواب دیا اسکے بعد زبرقان بن بدر کے حکم سے ایک نوجوان کھڑا ہوا اور اپنی قوم کی مدح میں چند اشعار سنائے۔ آپ صلی اللہ علیہ وسلم نے حضرت حسان بن ثابت رضی اللہ عنہ کو جواب دینے کا حکم دیا اور انہوں نے ایک قصیدے میں انصار کے اسلامی کارنامے گنائے، ابھی قصیدہ ختم نہیں ہوا تھا کہ اقرع نے کہا ”یا رسول اللہ میرا مقصد ان سب سے الگ ہے۔“ یہ دو شعر سن لیجئے، اس نے شعر پڑھے تو آپ صلی اللہ علیہ وسلم کے حکم سے حضرت حسان رضی اللہ عنہ نے اسکی تردید کی یہ کل دو شعر تھے جس کا آخری مصرع یہ تھا۔

لنا حول من بین ظہر و خدام

تمہارا قبیلہ ہمارا نوکر تھا، عورتیں دایہ اور مرد خدام تھے

آپ صلی اللہ علیہ وسلم نے یہ سنا تو فرمایا کہ ”اے بنو دارم کے بھائی (اقرع کا قبیلہ تھا) جب کہ تمام لوگ اس کو بھول گئے تھے مجھ کو اس کی یاد تازہ کرانے کی ضرورت نہ تھی ان لوگوں پر اس کا سخت اثر ہوا، اس جملہ معترضہ کے بعد حضرت حسان بن ثابت رضی اللہ عنہ نے پھر اپنا قصیدہ پڑھنا شروع کیا۔ آخر کار اقرع بول اٹھا کہ ”خدا جانے کیا بات ہے کہ ان کا خطیب ہمارے خطیب سے اور ان کا شاعر ہمارے شاعر سے بہتر ثابت ہوا، یہ کہہ کر آپ صلی اللہ علیہ وسلم کے قریب آیا اور کلمہ توحید پڑھ کر

مسلمان ہو گیا۔<sup>۱</sup>

خلفائے راشدین ؓ کے زمانے میں اور بھی کثرت سے اسلام پھیلا، حضرت ابو بکر ؓ کے عہد خلافت میں ثنی بن حارثہ شیبانی ایک نہایت مشہور اور بہادر شخص تھا جو خود بخود مسلمان ہو گیا اور اسکے ساتھ اس کی قوم کے بہت سے لوگ بھی اسلام لائے وہ پہلے عراق میں غار نگری کیا کرتا تھا، اب وہ خود حضرت ابو بکر ؓ کی خدمت میں حاضر ہوا اور درخواست کی کہ میری قوم کے جو لوگ مسلمان ہو گئے ہیں مجھ کو ان کا امیر العسکر مقرر فرما دیجئے ان کے ذریعہ سے ایرانیوں پر حملہ کروں گا۔ حضرت ابو بکر ؓ نے اس کو ایک اجازت نامہ لکھ دیا۔ وہ وہاں سے چل کر مقام خفان میں آیا اور بقیہ قوم کو دعوت اسلام دی اور تمام لوگ بخوشی مسلمان ہو گئے۔<sup>۲</sup>

حضرت عمر ؓ کے عہد خلافت میں فتوحات کے ساتھ ساتھ اور بھی وسعت اسلام کی اشاعت ہوئی، جب جنگ قادسیہ میں رستم مارا گیا تو اس کے ساتھ ویلم کی جو چار ہزار منتخب فوج تھی اور خسرو پرویز کی باڈی گارڈ ہونے کی وجہ سے چند شہنشاہ کے لقب سے ممتاز تھی کل کی کل مسلمان ہو گئی اور مسلمان ہونے کے بعد مدائن اور جلولاء کے معرکہ میں نمایاں حصہ لیا۔<sup>۳</sup> قادسیہ کی جنگ میں صختم، مسلم، رافع اور عشیق بھی اپنے تمام رفقاء کے ساتھ مسلمان ہوئے اور انہی کے مشورے سے مسلمانوں نے جنگی ہاتھیوں پر قابو پایا۔ اصفہان کے حملہ کے بعد جب بے فتح ہوا تو اس پاس کے تمام رؤسا جو اپنے قلعوں میں پناہ گزین تھے مسلمان ہو گئے۔<sup>۴</sup> قزدین پر حملہ ہوا تو ویلم کی جو قوم وہاں آباد تھی کل کی کل مسلمان ہو گئی۔<sup>۵</sup>

سیاہ اسواری یزدگرد کے مقدمتہ الحیش کا ایک بڑا افسر تھا، یزدگرد جب اصفہان کو روانہ ہوا تو سیاہ کو تین سو سواروں کے ساتھ جن میں ستر سردار تھے اصطرخ کی طرف روانہ کیا اور حکم دیا کہ ہر شہر سے اپنے ساتھ سپاہی منتخب کر کے لیتا چلے وہ اصطرخ پہنچا تو معلوم ہوا کہ حضرت ابو موسیٰ اشعری ؓ نے سوس کا محاصرہ کیا ہے اس لئے یزدگرد نے سیاہ کو سوس بھیج دیا، وہ جب فتح ہو گیا تو سیاہ نے تمام سرداروں کو جمع کر کے کہا کہ ”ہم پہلے ہی کہتے تھے کہ یہ قوم اس سلطنت پر غالب ہو جائے گی اور اصطرخ کے محل ان کے گھوڑوں کے اصطلبل بن جائیں گے۔ اب بہتر یہی ہے کہ ہم لوگ ان کے مذہب میں داخل ہو جائیں، چنانچہ وہ سب کے سب چند شرائط پر

۱۔ اسد الغابہ تذکرہ حضرت اقرع بن حابس۔

۲۔ فتوح البلدان صفحہ ۲۵۰۔

۳۔ فتوح البلدان صفحہ ۲۸۹ طبری صفحہ ۲۲۶۱ میں ہے کہ ان میں کچھ لوگ جنگ سے پہلے اور کچھ جنگ کے

بعد مسلمان ہو کر شریک جنگ ہوئے اور ان کو مال غنیمت سے حصہ دیا گیا اور دو دو خیر کا وظیفہ مقرر ہوا۔

مسلمان ہو گئے اور ان کے ساتھ سیا، بچہ، زبط اور اند غار نے بھی جو ہندوستانی قومیں تھیں اسلام قبول کر لیا۔<sup>۱</sup>

جلولاء کی فتح کے بعد اس اطراف کے تمام بڑے بڑے رؤسا مثلاً جمیل ابن بھمیری بسطام بن ترسی، رفیل اور فیروز مسلمان ہو گئے۔<sup>۲</sup>

تستر کا محاصرہ ہوا تو ہر مزان نے اطاعت قبول کر لی اور حضرت ابو موسیٰ اشعری ؓ نے اس کو حضرت عمر ؓ کی خدمت میں بھیج دیا اور وہ ان کی خدمت میں پہنچ کر مسلمان ہو گیا۔ تستر سے فارغ ہو کر حضرت ابو موسیٰ اشعری ؓ نے چند یار پور کارح کیا تو وہاں سے کچھ لوگ بھاگ کر کلبانیہ چلے گئے، حضرت ابو موسیٰ اشعری ؓ نے ربیع بن زیاد کو ان کے تعاقب میں روانہ کیا اور انہوں نے جا کر کلبانیہ کو فتح کر لیا، وہاں کے اسادرہ نے امان طلب کیا اور امان حاصل ہونے کے بعد سب کے سب مسلمان ہو گئے۔<sup>۳</sup>

یہ وہ لوگ ہیں جو جماعت کے ساتھ دائرہ اسلام میں داخل ہوئے لیکن ان کے علاوہ تاریخوں میں اور بھی بہت سے نو مسلموں کے نام ملتے ہیں، جو متفرق طور پر اسلام لائے، فتوح البلدان میں ہے کہ ایک شخص حضرت عمر ؓ کی خدمت میں حاضر ہوا اور کہا کہ میں مسلمان ہو گیا ہوں میرا خراج معاف کر دیجئے۔<sup>۴</sup>

تستر کی جنگ میں حضرت ابو موسیٰ اشعری ؓ کے پاس ایک عجمی نے آکر امان طلب کی اور مسلمان ہو گیا۔<sup>۵</sup>

روز بہ بن برزہ جمہر بن ساسان ایرانی فوج کا ایک افسر تھا جو رومیوں سے مل گیا تھا، لیکن اس کو رومیوں پر اعتماد نہیں تھا، بلا آخر حضرت سعد بن مالک ؓ نے اس کو ایک خط کے ساتھ حضرت عمر ؓ کی خدمت میں بھیجا جس میں اس کے حالات سے اطلاع دی، وہ دربار خلافت میں پہنچ کر مسلمان ہو گیا اور حضرت عمر ؓ نے اس کا وظیفہ مقرر کر دیا۔<sup>۶</sup>

دمشق فتح ہوا تو وہاں کا پادری جس کا نام اور کون تھا حضرت خالد ؓ کے ہاتھ پر اسلام لایا۔<sup>۷</sup> حضرت کعب احبار ؓ سفر بیت المقدس میں حضرت عمر ؓ کی خدمت میں حاضر ہوئے اور اسلام لائے۔<sup>۸</sup>

شرح بن ہانی شیبانی ایک شخص تھا جس کی بی بی حضرت عمر ؓ کے ہاتھ پر اسلام لائی اور

۱: فتوح البلدان صفحہ ۳۸۲۔ ۲: فتوح البلدان صفحہ ۲۷۴۔

۳: فتوح البلدان صفحہ ۳۸۹۔ ۴: فتوح البلدان صفحہ ۲۷۷۔

۵: فتوح البلدان صفحہ ۳۸۸۔ ۶: طبری صفحہ ۲۴۵۴۔

۷: معجم البلدان ذکر قطرہ سنان۔ ۸: وفاء الوفاء صفحہ ۴۰۹۔

حضرت عمر ؓ نے ان دونوں میں تفریق کرا دی۔<sup>۱</sup>

مصر اور افریقہ میں بھی بکثرت اسلام پھیلا، حضرت عمرو بن العاص ؓ نے جب مصر کے بعض قصبات کے لوگوں کو لونڈی غلام بنا کر عرب میں بھیجا اور وہ فروخت ہو کر عرب میں پھیل گئے تو حضرت عمر ؓ نے ان کو ہر جگہ سے بلا کر مصر بھیج دیا اور لکھا کہ ان کو اختیار ہے خولہ اسلام لائیں خولہ اپنے مذہب پر قائم رہیں۔

چنانچہ ان میں بلبیب کے رہنے والے کل کے کل مسلمان ہو گئے۔ ان کے علاوہ اور بھی بہت سے قیدیوں نے اسلام قبول کیا۔ تاریخ طبری میں ہے کہ جب تمام قیدی اکٹھا کئے گئے تو عیسائیوں کے سامنے ایک ایک قیدی کو لایا گیا اور اس کو عیسائیت پر قائم رہنے یا اسلام قبول کرنے کا اختیار دیا گیا، جب کوئی قیدی اسلام قبول کرتا تھا مسلمان اس زور سے تکبیر کا نعرہ مارتے تھے کہ کسی شہر کے فتح پر بھی تکبیر کی صدا میں یہ غلغلہ انگیزی نہیں پائی جاتی تھی، لیکن اگر وہ عیسائیت پر قائم رہتا تھا تو مسلمانوں کو اس قدر صدمہ ہوتا تھا کہ گویا کوئی آدمی خود ان کی جماعت سے نکل گیا ہے، بعض واقعات نے اسلام اور عیسائیت کی اس کشمکش کو نہایت دلچسپ بنا دیا تھا، ابو مریم ایک عیسائی تھا جس کے سامنے یہ دونوں مذہب پیش کئے تھے، توفیق ایزدی نے اعانت کی اور اس نے اسلام قبول کر لیا اور مسلمانوں نے فوراً اس کو اپنی جماعت میں شامل کر لیا۔ لیکن ابو مریم کے باپ، ماں اور بھائی بھی موجود تھے۔ انہوں نے اس کو اپنی طرف کھینچا اور باہم اس قدر کشمکش ہوئی کہ اس کے کپڑے پرزے پرزے ہو گئے۔<sup>۲</sup>

دمیاط کی فتح کے بعد جب اسلامی فوجیں آگے بڑھیں تو بقرہ اور درادہ سے لے کر عسقلان تک ہر جگہ اسلام پھیل گیا۔<sup>۳</sup>

شطا مصر کا ایک مشہور شہر ہے، وہاں کارنیں پہلے ہی سے مسلمانوں کی طرف مائل تھا، جب اسلامی فوجیں دمیاط میں پہنچیں تو دو ہزار آدمیوں کے ساتھ نکل کر مسلمانوں سے جا ملا اور مسلمان ہو گیا۔<sup>۴</sup>

ان نو مسلموں کی اس قدر کثرت ہوئی کہ وہ الگ الگ محلوں میں آباد کرائے گئے، چنانچہ فسطاط میں تین محلے قائم کئے گئے جن میں دو محلے یونانی نو مسلموں کے اور ایک یہودی نو مسلموں کا تھا، اور ان کا خاندان اس قدر وسیع تھا کہ ایک ایک معرکہ میں ان کے ہزار ہزار آدمی شریک ہوتے تھے۔<sup>۵</sup>

۱: دفاء الوفاء صفحہ ۲۱۳۔ ۲: مقریزی صفحہ ۱۶۶ جلد اول۔

۳: طبری صفحہ ۲۵۸۳۔ ۴: مقریزی صفحہ ۱۸۳۔

۵: مقریزی جلد ۱، صفحہ ۲۲۶۔ ۶: مقریزی جلد اول صفحہ ۲۹۸۔

حضرت عثمان ؓ کے عہد خلافت میں بھی بہت کچھ اسلام کی اشاعت ہوئی، ان کے زمانے میں جب آذربائیجان والوں نے بغاوت کی اور اشعث بن قیس نے اسکو فتح کر کے ان کے ساتھ معاہدہ صلح کیا تو وہاں بہت سے عرب آباد کرادیئے کہ لوگوں کو اسلام کی دعوت دیں، ان لوگوں کی ہدایت و ارشاد کا یہ اثر ہوا کہ اشعث بن قیس دوبارہ حضرت علی کرم اللہ وجہہ کی طرف سے آذربائیجان کے گورنر مقرر ہو کر آئے تو ان میں اکثر لوگ مسلمان ہو کر قرآن مجید پڑھ چکے تھے۔<sup>۱</sup>

ایک بار بہت سی رومی لونڈیاں گرفتار ہو کر آئیں تو حضرت عثمان ؓ نے ان کو دعوت اسلام دی اور ان میں سے دو اسلام لائیں۔<sup>۲</sup>

حضرت امیر معاویہ ؓ کے عہد خلافت میں بھی بہت لوگ حلقہ بگوش اسلام ہوئے۔ چنانچہ جب انہوں نے افریقہ کو فوج روانہ کی تو نافع بن قیس قریشی نے جو برقہ اور زویہ کے گورنر تھے اس میں ان برابرہ کو بھی داخل کیا جو اسلام لاچکے تھے، اس فوج گراں کے ساتھ جب نافع نے افریقہ کے شہروں پر حملہ کیا تو اور بھی بہت سے برابر اسلام لائے، معجم البلدان میں ہے۔

واسلم علی یدہ بنخلق من البربر وفشافبہم دین اللہ حتی اتصل ببلاد السودان۔<sup>۳</sup>

ان کے ہاتھ پر بہت سے برابر اسلام لائے اور ان میں خدا کا دین پھیل گیا، یہاں تک کہ سوڈان تک پہنچ گیا۔

غیر قوموں کے علاوہ عرب نے ابتداء ہی سے نہایت ذوق و شوق کے ساتھ اسلام قبول کرنا شروع کیا، چنانچہ حضرت ابو بکر ؓ کے عہد خلافت میں جب حضرت خالد بن ولید ؓ نے عراق پر حملہ کیا تو ربیعہ وغیرہ کے جو قبائل وہاں آباد تھے سب کے سب مسلمان ہو گئے۔<sup>۴</sup>

حضرت عمر ؓ کے زمانے میں جب حضرت ابو عبیدہ ؓ نے قسریں پر حملہ کیا تو قبیلہ تنوچ کے بہت لوگ مسلمان ہو گئے، جو لوگ عیسائیت پر قائم رہے ان میں بھی ایک جماعت نے خلیفہ مہدی کے زمانے میں اسلام قبول کر لیا، قبیلہ طے کے جو لوگ یہاں آباد تھے ان میں بھی بہت سے لوگ اسلام لائے، جن لوگوں نے جزیہ پر مصالحت کر لی تھی وہ بھی کچھ دنوں کے بعد دائرہ اسلام میں شامل ہو گئے، حلب کے آس پاس جو عرب آباد ہو گئے تھے اسی سلسلہ میں انہوں نے پہلے تو جزیہ پر مصالحت کر لی پھر بعد کو اسلام قبول کر لیا۔<sup>۵</sup> اسی طرح جب مسلمان شام میں آئے تو بہت سے شامی عرب مسلمان ہو گئے۔<sup>۶</sup>

۱: فتوح البلدان صفحہ ۳۳۷۔ ۲: ادب المفرد باب خفض المرأة۔

۳: معجم البلدان ذکر قیروان۔ ۴: طبری صفحہ ۲۱۲۲۔

۵: فتوح البلدان صفحہ ۵۵۱۔ ۶: فتوح البلدان صفحہ ۵۵۱۔

تکمریت پر حملہ ہوا تو تغلب، لیا، شمر وغیرہ کے جو قبائل وہاں آباد تھے سب کے سب اسلام لائے اور مسلمانوں نے انہی کی جاسوسی سے تکمریت کو فتح کیا۔

ابتدائے اسلام سے خلفاء کے زمانے تک جن قوموں اور جن ملکوں میں اسلام پھیلا۔ یہ اس کی نہایت سادہ تاریخ ہے، اب تاریخی حیثیت سے صرف یہ سوال باقی رہ جاتا ہے کہ صحابہ کرام ؓ کے عہد میں اسلام کیونکر پھیلا؟ یورپ کے نزدیک اس سوال کا جواب ہمیشہ تلوار کی زبان نے دیا ہے، لیکن ہم نے جو واقعات جمع کر دیئے ہیں ان میں ایک واقعہ بھی ایسا نہیں جس سے جبری اسلام کی شہادت مہیا کی جاسکی، عہد نبوت میں صحابہ کرام ؓ کے مساعی جمیلہ سے اسلام کی جو کچھ اشاعت ہوئی، وہ محض ان کے وعظ و دیند، ہدایت و ارشاد، فضائل اخلاق اور ذاتی رسوخ و اقتدار کے بدولت ہوئی، عہد خلافت میں بے شبہ فتوحات کے ساتھ ساتھ اشاعت اسلام نے بھی وسعت و عمومیت حاصل کی لیکن اس زمانہ میں بھی کسی سے تلوار کی زبان سے کلمہ نہیں پڑھو لیا گیا۔

(۱) بلکہ چند لوگوں نے تو صرف صحابہ ؓ کے فضائل اخلاق کی بناء پر اسلام قبول کیا۔ چنانچہ جنگ قادسیہ میں ایک ایرانی گرفتار ہو کر آیا اور مسلمان ہو گیا، اس کو مسلمانوں کی وفاداری، راست بازی اور ہمدردی کا زمانہ نظر آیا تو بے ساختہ کہنے لگا کہ ”جب تک تم میں یہ اوصاف موجود ہیں تم شکست نہیں کھا سکتے، اب مجھے ایرانیوں سے کچھ مطلب نہیں۔“

شطاجو مصر کا ایک بہت بڑا رئیس تھا، مسلمانوں کی اخلاقی حالت کا چرچا سن کر گردیدہ اسلام ہو گیا اور دو ہزار آدمیوں کے ساتھ اسلام قبول کر لیا، تاریخ مختصری میں ہے۔

فخرج شطا فی الفین من اصحابہ و الحق بالمسلمین وقد کان قبل ذالک

یحب الخیر و یعمیل الی ما یسمعه من سیر اہل الاسلام۔

شطاجو ہزار آدمیوں کے ساتھ نکلا اور مسلمانوں کی جماعت میں شامل ہو گیا، وہ پہلے نیکی کو

دوست رکھتا تھا اور مسلمانوں کے محاسن اخلاق کو سن کر ان کی طرف مائل تھا۔

صحابہ ؓ کے محاسن اخلاق میں مساوات ایک ایسا وصف تھا جو خود قلوب کو اپنی طرف مائل کرتا تھا، بالخصوص جب مسلمانوں کی مساویانہ طرز معاشرت کا ایرانیوں کی ناہموار طرز معاشرت سے مقابلہ ہوتا تھا تو یہ وصف خصوصیت کے ساتھ نمایاں ہو جاتا تھا اور حق پسند لوگ خولہ مخواہ ہندوؤں کی غلامی سے رہائی حاصل کرنا چاہتے تھے، چنانچہ ایک بار زہرہ نے رستم سے دوران گفتگو میں اسلام کے جو محاسن بتائے ان میں ایک یہ تھا۔

اخراج العباد من عباد اے العباد الی عبادۃ اللہ تعالیٰ۔

بندوں کو بندوں کی غلامی سے نکال کر خدا کی غلامی میں داخل کرنا اسلام کا اصلی مقصد ہے۔  
 رستم نے یہ سن کر کہا لیکن ایرانیوں نے تو اردشیر کی زمانے سے طبقہ سافلہ کے پیشے متعین کر دیئے ہیں اور کہتے ہیں کہ اگر وہ اس دائرے سے نکلے تو شرفاء کے حریف بن جائیں گے۔  
 رفیل ایک شخص تھا، ابتداء ہی سے اس گفتگو کو سن رہا تھا اس پر اسکا یہ اثر ہوا کہ رستم چلا گیا تو اس نے فوراً اسلام قبول کر لیا۔<sup>۱</sup>

(۲) بہت سے لوگ دعوت و تبلیغ سے اسلام لائے، مثلاً ثنی بن حارثہ شیبانی کی کل قوم اس کی دعوت سے اسلام لائی۔ ایک بار بہت سے رومی لونڈیاں آئیں، حضرت عثمان ؓ نے ان کو دعوت اسلام دی اور ان میں سے دو مسلمان ہوئیں۔ قنسرین اور حلب پر حملہ ہوا تو وہاں کے عرب قبائل حضرت ابو عبیدہ ؓ کی دعوت سے اسلام لائے۔  
 جب اشعث بن قیس نے حضرت عثمان ؓ کے عہد خلافت میں آذربائیجان کو فتح کیا تو وہاں اہل عرب کی ایک جماعت مقرر کر دی کہ لوگوں کو اسلام کی دعوت دیں، چنانچہ اس مقدس جماعت کے اثر سے چند ہی دنوں میں بہت سے لوگ مسلمان ہو کر قرآن مجید کی تعلیم سے بہرہ اندوز ہو گئے۔

(۳) بہت سے لوگوں نے بطوع و رضا خود اسلام قبول کیا، چنانچہ جنگ اسکندریہ کے بعد جب اسیران جنگ کو اختیار دیا گیا کہ وہ خواہ اسلام قبول کریں خواہ اپنے مذہب پر قائم رہیں، تو ان میں بہت سے قیدیوں نے خود بخود اسلام قبول کر لیا۔

(۴) بعض لوگ بے شبہ مغلوب ہو کر اسلام لائے لیکن ان کو اسلام لانے پر مجبور نہ کیا گیا بلکہ ان کو خود نظر آیا کہ اب ان کی بھلائی اسی میں ہے کہ اسلام کے دائرے میں داخل ہو جائیں۔  
 چنانچہ جنگ قادسیہ میں رستم کے قتل کے بعد پرویز کی باڈی گارڈ فوج نے کہا کہ ”ہماری حالت ایرانیوں سے مختلف ہے، اب ہمارا کوئی ٹھکانا نہیں، ہم نے ایرانیوں کیلئے کوئی نمایاں کام نہیں کیا۔ اسلئے بہتر یہی ہے کہ ہم مسلمانوں کے دین میں داخل ہو کر انکے ذریعہ سے عزت حاصل کریں۔“ سیاہ اسواری نے اپنے رفقاء کے ساتھ اسلام قبول کرنے کا ارادہ کیا تو کہا کہ ”ہم سب لوگ پہلے ہی سے کہتے تھے کہ یہ لوگ (مسلمان) اس سلطنت پر غالب ہو جائیں گے اور اصطخر کے محل ان کے گھوڑوں کے اصطبل بن جائیں گے، اب تم ان کا غلبہ اعلانیہ دیکھ رہے ہو، سو چو اور ان کے دین میں داخل ہو جاؤ۔“

### نومسلموں کا تکفل

اسلام کی ابتداء نہایت غربت کے ساتھ ہوئی اور اس کے ساتھ وہ ابتداء میں اس قدر مبعوض تھا کہ جو شخص اس کو قبول کرتا تھا، اس کو مجبوراً اپنے گھریا، اہل و عیال اور دولت و مال



سے کنارہ کش ہونا پڑتا تھا، اس کا لازمی نتیجہ یہ تھا کہ جو لوگ اسلام کے دائرہ میں داخل ہوتے تھے، اسلام ہی کو ان کے سدر مق کا متکفل ہونا پڑتا تھا اس بناء پر آنحضرت ﷺ نے حضرت بلال رضی اللہ عنہ کو اس خاص خدمت پر مامور کر دیا تھا کہ جو محتاج آئیں قرض لے کر ان کے کھانے اور کپڑے کا انتظام کر دیں، اس کے بعد جب کہیں سے مال آتا تو وہ قرض ادا کر دیا جاتا۔<sup>۱</sup> لیکن صحابہ رضی اللہ عنہ کی ذاتی فیاضیاں بھی بہت کچھ اس کار خیر میں حصہ لیتی تھیں، بالخصوص حضرت ابو بکر رضی اللہ عنہ کو اکثر اس کی توفیق ہوتی تھی ان کو تجارتی کاروبار نے نہایت دو لہتمند بنالیا تھا اور ان کی دولت کا بڑا حصہ مسلمانوں کی دستگیری اور اعانت میں مصرف ہوتا تھا، اصابہ میں ہے۔

وعنده اربعون الفافكان يعتق منها ويعول لمسلمين۔

ان کے پاس چالیس ہزار..... تھے جن سے وہ غلاموں کو آزاد کراتے تھے اور مسلمانوں کا تکفل فرماتے تھے۔

حضرت ام شریک رضی اللہ عنہا ایک نہایت دولت مند اور فیاض صحابیہ تھیں، اس لئے ان کا گھر گویا مسلمانوں کا مہمان خانہ بن گیا تھا، چنانچہ رسول اللہ ﷺ نے حضرت فاطمہ بن قیس رضی اللہ عنہ کو ان کے یہاں صرف اس بناء پر عدت بسر کرنے کی اجازت نہیں دی کہ ان کے گھر میں مہمانوں کی کثرت سے پردہ کا انتظام نہیں ہو سکتا تھا۔<sup>۲</sup> حضرت درہ رضی اللہ عنہا بنت لہب بھی نہایت فیاض تھیں اور مسلمانوں کو کھانا کھلایا کرتی تھیں۔<sup>۳</sup> کبھی کبھی خود رسول اللہ ﷺ صحابہ کرام رضی اللہ عنہ کو نو مسلموں کی اعانت کی طرف متوجہ فرماتے اور صحابہ رضی اللہ عنہ بخوشی ان کا تکفل فرماتے، ایک بار قبیلہ بنو عذرہ کے تین شخص آپ کی خدمت میں حاضر ہوئے اور اسلام قبول کیا، آپ ﷺ نے فرمایا ان کا بار کون اٹھائے گا، حضرت طلحہ رضی اللہ عنہ نے کہا ”میں“۔<sup>۴</sup>

مہاجرین میں جو لوگ مذہبی تعلیم حاصل کرنے کیلئے آتے تھے، آنحضرت ﷺ ان کو صحابہ رضی اللہ عنہ کے حوالے کر دیتے تھے اور صحابہ رضی اللہ عنہ ان کو تعلیم دیتے تھے اور ان کی معاش کے متکفل ہوتے تھے، چنانچہ تعلیم قرآن کے عنوان میں ان کی مثالیں آئیں گی۔

۱: ابوداؤد کتاب الحراج باب فی الامام یقیل ہدایا لمشرکین۔

۲: صحیح مسلم کتاب الطلاق باب المطلقہ ثلاثا لا نفقہ لہا کتاب الفتن و اشراط الساعۃ باب فی خروج الدجال۔

۳: مسند جلد ۱ صفحہ ۱۶۳۔

۴: اصابہ تذکرہ دورۃ۔





## اقامتِ دین

رسول اللہ ﷺ کے عہد مبارک میں عقائد و اعمال کی جو سطح قائم ہو چکی تھی، صحابہ کرام نے نہایت مستعدی و سرگرمی کے ساتھ اس کو قائم رکھا۔

عقائد

رسول اللہ ﷺ کے وصال کے بعد جب عرب میں ارتداد کی عام ہوا چل گئی تو حضرت ابو بکر ؓ نے اس کے دفعیہ کیلئے اپنی پوری طاقت صرف کر دی اور ان کے مساعی جمیلہ نے جو نیک نتائج پیدا کئے، تاریخ میں ان کی تفصیل پڑھ کر اعتراف کرنا پڑتا ہے کہ ان کے عہد میں اسلام مر کے دوبارہ زندہ ہوا اور کلمہ توحید کی صدا خاموش ہو کر دوبارہ غلغلہ انداز عالم ہوئی۔

حضرت ابو بکر ؓ کے علاوہ اللہ تعالیٰ نے اور بھی متعدد صحابہ ؓ کو اس نیک خدمت کے انجام دینے کی توفیق عطا فرمائی، اور انہوں نے بہت سے لوگوں کو قعر ضلالت سے گرنے سے بچایا۔ چنانچہ جب تمام مکہ عرب کے اس عالمگیر ارتداد کی خبروں سے گونج اٹھا تو حضرت سہیل ؓ بن عمرو کو خوف ہوا کہ کہیں خود قریشی بھی اس باء میں مبتلا نہ ہو جائیں۔ اس لئے انہوں نے خصوصیت کے ساتھ قریش کی طرف خطاب کر کے ایک طویل خطبہ دیا جس کے چند فقرے یہ ہیں۔

يا ساعشر قریش لا تكونوا اخر من اسلم واول من ارتد واللہ ان هذا الدين ليمتدن امتداد الشمس والقمر من طلو عهما الى غروبهما۔  
اے گروہ قریش یہ نہ ہو کہ تم سب کے اخیر میں تو اسلام لائے اور سب سے پہلے مرتد ہو جاؤ، خدا کی قسم یہ دین وہاں تک پھیلے گا جہاں تک چاند اور سورج کے طلوع و غروب کی حد ہے۔  
اس خطبے کا یہ اثر ہوا کہ تمام قبیلہ قریش اسلام پر قائم رہا۔<sup>۱</sup>

حضرت ثمامہ بن اثال ؓ یمامہ کے رئیس تھے، آپ کے وصال کے بعد اگرچہ تمام یمامہ مرتد ہو گیا، لیکن ان کے زیر اثر جو لوگ تھے وہ عقیدہ توحید پر قائم رہے اور وہ تمام اہل یمامہ کو مسلمہ کی تقلید سے روکتے رہے، لیکن جب ان کے ارشاد ہدایت کا ان پر اثر نہ ہوا تو ان سے الگ ہو کر ہجرت کا عزم کر لیا۔<sup>۲</sup>

حضرت عبد اللہ بن مسعود ؓ نے بھی بہت سے لوگوں کو اس گمراہی سے نجات دلائی،

۱: اسد الغابہ تذکرہ حضرت سہیل بن عمرو۔ ۲: اسد الغابہ تذکرہ حضرت ثمامہ بن اثال۔

چنانچہ ایک بار وہ بنو حنفیہ کی مسجد سے گزرے تو معلوم ہوا کہ یہ لوگ مسیلمہ کے پیرو ہیں، سب کو طلب کیا اور ان سے توبہ کروائی، ابن النواحة نے انکار کیا تو سر بازار اس کی گردن اڑادی اور فرمایا جو شخص اس عبرت انگیز منظر کو دیکھنا چاہے وہ بازار میں جا کر دیکھ سکتا ہے۔<sup>۱</sup>

نماز

خلفاء نے نماز کی تمام جزئیات و خصوصیات کے قائم رکھنے کیلئے جو انتظامات کئے ان کی تفصیل حسب ذیل ہے۔

(۱) حضرت عمر ؓ نے تمام اعمال کے نام ایک فرمان لکھا، جس میں نماز کے اوقات کی تفصیل فرمائی اور ان کی پابندی کی طرف توجہ دلائی اس فرمان کے ابتدائی الفاظ یہ ہیں۔

ان هم امرکم عندی الصلو فممن حفظها وحافظ علیها حفظ دینہ ومن ضیعها فهو لما سواها اضيع۔

میرے نزدیک تمہارا سب سے زیادہ اہم کام نماز ہے جس شخص نے اس کی محافظت کی، اس نے اپنے دین کی محافظت کی اور جس شخص نے اس کو ضائع کر دیا وہ اس کے سوا اور چیزوں کو بھی ضائع کرے گا۔

اخیر میں نماز عشاء کا وقت لکھا تو اس کے ساتھ یہ فقرے لکھے۔

فممن نام فلا نامت عینہ فممن نام فلا نامت عینہ۔<sup>۲</sup>

جو شخص بغیر نماز عشاء پڑھے ہوئے سو گیا تو اس کی آنکھ نہ سوئے، نہ سوئے نہ سوئے۔

(۲) جمعہ کے غسل کے متعلق اختلاف ہے کہ واجب ہے یا سنت، بہر حال جو کچھ بھی ہوا۔ لیکن

حضرت عمر ؓ نہایت شدت سے لوگوں کو اس کی پابندی پر مجبور کرتے تھے، ایک بار

حضرت عثمان ؓ دیر کر کے آئے اور شریک جمعہ ہوئے، حضرت عمر ؓ خطبہ دے

رہے تھے، فرمایا یہ کون سا وقت ہے؟ بولے ”ابھی بازار سے پلٹا تھا کہ اذان سنی اور وضو کر

کے حاضر ہو گیا۔“ بولے ”صرف وضو، رسول اللہ ﷺ تو غسل کا حکم بھی دیتے تھے۔“<sup>۳</sup>

(۳) حضرت عمر ؓ جماعت کی پابندی کا نہایت خیال رکھتے تھے، ایک دن سلیمان بن ابی ضیمہ

ؓ کو صبح کی جماعت میں نہیں دیکھا تو ان کے گھر گئے اور پوچھا کہ میں نے ان کو نماز صبح

میں نہیں پایا۔ معلوم ہوا کہ وہ تہجد کی نماز پڑھتے پڑھتے سو گئے اور صبح کی آنکھ نہ کھلی، بولے۔

”مجھے شہادت دیتا ہوں کہ جماعت کے ساتھ فجر کی نماز رات بھر کی نماز سے زیادہ مجھے

محبوب ہے۔“<sup>۴</sup>

۱: ابو داؤد کتاب الجہاد باب فی الرسل۔ ۲: مؤطا امام مالک کتاب وقوت الصلوٰۃ۔

۳: مؤطا امام مالک کتاب الصلوٰۃ باب العمل فی غسل یوم الجمعہ۔

۴: مؤطا امام مالک کتاب الصلوٰۃ باب ما جاء فی العتمۃ والصبح۔

- حضرت سعید بن ربیع ؓ ایک صحابی تھے جن کی آنکھیں جاتی رہی تھیں، حضرت عمر ؓ نے ان کیلئے ایک غلام مقرر کر دیا تھا کہ ان کو مسجد میں لا کر باجماعت نماز پڑھایا کرے۔
- (۴) جن اوقات میں نماز ممنوع ہے ان میں اگر کوئی نماز پڑھتا تھا تو اس کو سزا دیتے تھے۔<sup>۱</sup>
- (۵) حضرت عمر ؓ صف کی بمواری کا اس قدر لحاظ رکھتے تھے کہ خاص اس غرض کیلئے متعدد اشخاص مقرر کر دیئے تھے، جن کا کام صرف صف کو سیدھا کرنا تھا۔<sup>۲</sup>
- حضرت عثمان ؓ کے عہد میں بھی اس قسم کے اشخاص مقرر تھے۔<sup>۳</sup>
- (۶) نماز مفروضہ کی امامت اگرچہ خود خلفاء کرتے تھے، لیکن تراویح کی امامت کیلئے حضرت عمر ؓ نے دو مستقل امام مقرر فرمادیئے تھے جو اوگوں کو باجماعت تراویح پڑھاتے تھے، عورتوں کی تراویح کیلئے ایک مستقل امام مقرر فرمایا تھا جن کا نام سلیمان بن ابی خثیمہ ؓ تھا لیکن حضرت عثمان ؓ نے مردوں اور عورتوں کی ایک مشترک جماعت قائم کی اور حضرت سلیمان بن ابی خثیمہ ؓ کو دونوں کا امام مقرر فرمایا۔ البتہ یہ انتظام تھا کہ جماعت ہو جانے کے بعد جب مرد مسجد سے نکل جاتے تھے تو عورتوں کو نکلنے کی اجازت دی جاتی تھی۔<sup>۴</sup>

## زکوٰۃ

اسلام کے ارکان خمسہ میں زکوٰۃ ایک نہایت ضروری رکن ہے، لیکن حضرت ابو بکر ؓ کے عہد خلافت میں ارتداد کی وبا، عام پھیلی تو متعدد قبائل نے زکوٰۃ دینا موقوف کر دیا، اس موقع پر اگر انہوں نے اس ستون کو نہ تھامنا تو اسلام کا یہ رکن اعظم قائم نہ رہتا، لیکن انہوں نے ان اوگوں کے ساتھ جہاد کی تیاریاں شروع کر دیں، اگرچہ حضرت عمر ؓ نے اول اول اس سے اختلاف کیا اور کہا کہ کلمہ گویوں سے کیونکر جہاد کیا جاسکتا ہے؟ لیکن حضرت ابو بکر ؓ نے فرمایا

وَاللّٰهُ لَا قَاتِلْنَ مِنْ فِرْقٍ بَيْنَ الصَّلَاةِ وَالزَّكَاةِ فَانِ الزَّكَاةَ حَقَّ الْمَالِ وَاللّٰهُ لَوْ مَنَعَنِي عَقَالًا كَانُوا اَبُودُوْنَهُ اِلَى رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ لِقَاتِلَتِهِمْ عَلٰی مَنَعِهِ۔

خدا کی قسم جو اوگ نماز اور زکوٰۃ میں تفریق کریں گے میں ان سے جہاد کروں گا کیونکہ زکوٰۃ مال کا حق ہے اگر وہ ایک بکری کا بچہ بھی جو رسول اللہ ﷺ کو دیتے تھے روک رکھیں گے تو میں اس کے روکنے پر ان سے جہاد کروں گا۔

بالآخر حضرت عمر ؓ کو بھی اعتراض کرنا پڑا کہ انہوں نے جو کچھ کیا حق تھا۔<sup>۵</sup>

۱: مؤطا امام مالک کتاب الصلوٰۃ باب النبی عن الصلوٰۃ بعد الصبح والاعصر۔

۲: طبری صفحہ ۲۳۷-۲۳۸: مؤطا امام مالک کتاب الصلوٰۃ باب ما جاء فی تعویذ الصوف۔

۳: طبقات ابن سعد تذکرہ سلیمان بن ابی خثیمہ۔

۴: ابوداؤد بخاری کتاب الزکوٰۃ۔

## حج

خلفائے راشدین نے حج اور مناسک حج کو نہایت مستعدی کے ساتھ قائم رکھا، بیت الحرام اگرچہ خود مکہ میں تھا لیکن خود اہل مکہ میں حج کا وہ ذوق و شوق نہیں پایا جاتا تھا، جس کے نشہ میں باہر والے مدہوش نہ آتے تھے۔

ایک بار حضرت عمر ؓ نے یہ حالت دیکھی تو اہل مکہ کی طرف خطاب کر کے فرمایا ”اے اہل مکہ یہ کیا ہے کہ لوگ پر اگندہ ہو آتے ہیں اور تمہارے سر پر تیل پڑا ہوا ہے، جب پہلی کاچاند دیکھو تو فوراً حرام باندھ لو“۔

جب حج کا زمانہ آتا تو خود قافلہ سالار ہوتے اور تمام لوگوں کو مناسک حج کی تعلیم فرماتے، موطاء امام مالک میں ہے۔

ان عمر بن الخطاب خطب الناس بعرفة و علمهم امر الحج۔<sup>۱</sup>

حضرت عمر بن الخطاب نے عرفہ میں خطبہ دیا اور لوگوں کو مسائل حج کی تعلیم دی۔

حج کے زمانے میں بہت لوگوں کو اس خدمت پر مامور فرمادیتے تھے کہ حاجیوں کو مقام منا میں عقبہ کے پار پہنچا آئیں۔<sup>۲</sup> کیونکہ عقبہ کے اسی طرف ٹھہر جانا مناسک حج میں محسوب نہ تھا۔ جو لوگ احکام حج کی خلاف ورزی کرتے، ان پر عموماً گرفت فرماتے، ایک بار حضرت طلحہ بن عبید اللہ ؓ نے حالت احرام میں رنگین کپڑے پہنے تھے، حضرت عمر ؓ کی نگاہ پڑی تو فرمایا ”آپ لوگ دنیا کیلئے نمونہ و مثال ہیں اگر کوئی باہل اس کپڑے کو دیکھے گا تو کہے گا کہ حالت احرام میں طلحہ بن عبید اللہ ؓ نے رنگین کپڑے پہنے تھے، اس قسم کا کوئی کپڑا ہرگز نہ پہنوں۔“<sup>۳</sup> ایک بار ایک شخص طواف رخصت کئے بغیر چلا گیا، حضرت عمر ؓ کو معلوم ہوا تو اس کو خود پکڑ کر واپس لائے۔<sup>۴</sup>

## روزہ

روزہ ایک نہایت خشک اور بے آب و رنگ عبادت ہے، لیکن حضرت عمر ؓ نے اس کو نہایت شاندار اور بارونق بنادیا، تراویح کا خاص اہتمام کیا اور اس کو باجماعت کر دیا۔ مسجدوں میں روشنی کروائی اور روزہ داروں کے روزینے مقرر کئے، جس کی مقدار ایک درہم روزانہ

۱۔ موطاء امام مالک کتاب الحج باب اہل اہل مکہ و من غیرہم۔

۲۔ موطاء امام مالک کتاب الحج باب الافاقہ۔

۳۔ موطاء امام محمد کتاب الحج باب التیمۃ بکے لیلیٰ منی۔

۴۔ موطاء امام مالک کتاب الحج باب التیمۃ المتعبدۃ فی الاحرام۔

۵۔ موطاء امام مالک کتاب الحج باب ذی الحجۃ۔

تھی، حضرت عثمان ؓ نے ترقی دیکر اس مقدار کو دو گنا کر دیا۔ آج رمضان میں جو رونق و شان نظر آتی ہے وہ صحابہ کرام ؓ ہی کے فیض و برکت کا نتیجہ ہے۔

### تحریم مدینہ

رسول اللہ ﷺ نے مدینہ کو حرم قرار دیا تھا، یعنی حدود مدینہ کے اندر جانور، درخت اور گھاس بالکل محفوظ تھے اور ان کو کوئی شخص ہاتھ نہیں لگا سکتا تھا، صحابہ کرام ؓ اگرچہ بذات خود اس کی حرمت کا لحاظ رکھتے تھے، تاہم حضرت عمر نے اس کی نگرانی کیلئے ایک خاص عامل مقرر کر دیا تھا، تاکہ طہاء ایمان کا ادب و احترام ہمیشہ قائم رہے۔

### نکاح و طلاق

نکاح و طلاق کے تمام شرائط و حکام کو صحابہ کرام ؓ نے نہایت سختی کے ساتھ قائم رکھا اور اس کی پابندی کرائی، لیام عدت میں نکاح حرام ہے، لیکن ایک عورت نے لیام عدت ہی میں نکاح کر لیا۔ حضرت عمر ؓ کو خبر ہوئی تو میاں بیوی دونوں کو سزا دی۔<sup>۱</sup>

جو عورتیں بیوہ ہو جائیں، ان کیلئے قبل انقضائے عدت گھر سے نکلنا ناجائز ہے، حضرت عمر ؓ اس سختی کے ساتھ اس حکم کی پابندی کرواتے تھے کہ اس قسم کی عورتوں کو حج کی بھی اجازت نہیں دیتے تھے۔<sup>۲</sup>

نکاح متعہ اگرچہ خود رسول اللہ ﷺ ہی کے زمانے میں حرام ہو چکا تھا تاہم حضرت عمر ؓ کے عہد میں شدت کے ساتھ اس کی روک ٹوک کی گئی، ایک بار ان کو معلوم ہوا کہ کسی شخص نے ایک لونڈی کے ساتھ متعہ کیا، گھبرا کر اٹھے اور چادر گھسیٹتے ہوئے پہنچے اور فرمایا کہ ”یہ متعہ ہے۔ اگر میں نے پہلے سے اس کا اعلان کیا ہوتا تو اس شخص کو سنگسار کرتا۔“<sup>۳</sup>

غرض احادیث کی کتابوں میں عبادات و معاملات کے سینکڑوں احکام اس قسم کے موجود ہیں کہ اگر صحابہ کرام ؓ نے ان کے استحکام بقاء میں کچھ بھی مدد نہ کی ہوتی تو تمام معالم دین مٹ گئے ہوتے اور آج جو حالت قائم ہے وہ آج سے بہت پہلے قائم ہو چکی ہوتی۔

### جمع و ترتیب قرآن

اسلام کا قیام و بقاء تمام تر قرآن مجید کے قیام و بقاء پر موقوف ہے۔ رسول اللہ ﷺ کے عہد

۱۔ طبری صفحہ ۲۸۴۴۔

۲۔ مؤطا کتاب النکاح باب جامع مالا يجوز من النکاح۔

۳۔ مؤطا کتاب الطلاق باب مقام المتوفی عنہما زوجانی بیعہما حتی تحل۔

۴۔ مؤطا کتاب النکاح باب نکاح العبد۔

مبارک میں جو آیتیں نازل ہوتی تھیں وہ اگرچہ الگ الگ سورتوں میں لکھی جاتی تھیں، لیکن قرآن مجید منظم شکل میں مرتب نہیں ہوا تھا۔<sup>۱</sup>

حضرت ابو بکر ؓ کے عہد خلافت میں جب غزوہ یمامہ پیش ہو آیا اور اس میں بہت سے حفاظ قرآن شہید ہوئے تو حضرت عمر ؓ کو قرآن مجید کے جمع و ترتیب کی طرف خاص توجہ ہوئی اور انہوں نے حضرت ابو بکر ؓ کی خدمت میں عرض کیا کہ اگر اسی طرح حفاظ قرآن لڑائیوں میں شہید ہوئے تو قرآن مجید کا بہت بڑا حصہ ضائع ہو جائے گا، اس لئے میری رائے ہے کہ آپ جمع و ترتیب قرآن کا حکم صادر فرمائیے، لیکن چونکہ یہ ایک نئی بات تھی، یعنی رسول اللہ ﷺ کے عہد مبارک میں یہ کام نہیں ہوا تھا، اس لئے اول اول حضرت ابو بکر ؓ نے تامل کیا، لیکن بالآخر حضرت عمر ؓ کے اصرار سے راضی ہو گئے اور حضرت زید بن ثابت ؓ کو جو رسول اللہ ﷺ کے عہد مبارک میں کاتب وحی تھے طلب فرمایا اور یہ خدمت ان سے متعلق کی، اول اول انہوں نے بھی اس جدید کام کے شروع کرنے میں تامل کیا، لیکن بعد کو حضرت ابو بکر ؓ کی طرح اللہ تعالیٰ نے ان کے دل کو بھی کھول دیا اور انہوں نے اس آفتاب ہدایت کے ذرہ ہائے پریشاں کو جمع کرنا شروع کیا، فتح الباری میں ہے کہ حضرت ابو بکر ؓ کا حکم تھا کہ صرف وہ آیتیں اور وہ سورتیں جمع کی جائیں جو لکھی ہوئی ہیں، یہی وجہ ہے کہ حضرت زید بن ثابت ؓ نے سورہ براءۃ کی آخری آیتوں کے لکھنے میں تامل کیا کیونکہ وہ لکھی ہوئی موجود نہ تھیں، لیکن خود بخاری میں حضرت زید بن ثابت ؓ کا قول موجود ہے۔

فنبعت القرآن اجمعه من العصب واللخاف وصدور الرجال

میں نے قرآن مجید کی جستجو کی اور کھجور کی چھال وغیرہ اور صحابہ کرام ؓ کے سینوں سے اس کو جمع کیا۔

بہر حال قرآن مجید کی جمع و ترتیب میں نہایت ثبوت و احتیاط سے کام لیا گیا۔ حضرت ابو بکر ؓ نے حضرت عمر ؓ اور حضرت زید بن ثابت ؓ کو حکم دیا کہ مسجد کے دروازے پر بیٹھ جائیں اور جو لوگ قرآن مجید کی آیتوں کو پیش کریں وہ جب تک دو گولہ نہ لائیں وہ قبول نہ کی جائیں۔<sup>۲</sup> اس پر نہایت شدت کے ساتھ عمل ہوا، چنانچہ ایک شخص نے حضرت عمر ؓ کی خدمت میں آیت رجم پیش کی تو چونکہ اس کا کوئی گولہ نہ تھا، انہوں نے اس کو نہیں لکھا۔<sup>۳</sup> اسکے بخلاف حضرت خزیمہ انصاری ؓ نے ایک آیت کا پتہ دیا تو چونکہ رسول اللہ ﷺ نے ان کی شہادت کو دو شخصوں کی شہادت کے برابر قرار دیا تھا۔ اس لئے وہ قبول کر لی گئی اس حزم و احتیاط

۱: فتح الباری جلد ۹ صفحہ ۱۰۔

۲: فتح الباری جلد ۹ صفحہ ۲۰۱۰۔

۳: اتفاق صفحہ ۷۱۳۔

۴: فتح الباری جلد ۹ صفحہ ۱۲۔

کے ساتھ تمام آیتیں جمع ہو کر الگ الگ سورتوں میں کاغذ پر لکھی گئیں، لیکن اس مجموعہ میں سورت کی ترتیب کا لحاظ نہیں رکھا گیا۔

یہ مجموعہ حضرت ابو بکر ؓ کے پاس محفوظ رہا، جب ان کی وفات ہوئی تو حضرت عمر ؓ کے ہاتھ آیا، ان کے بعد حضرت حفصہ رضی اللہ عنہا نے اس کو محفوظ رکھا۔

حضرت عثمان ؓ کے عہد خلافت میں قرآن مجید کی قرات میں اختلاف پیدا ہوا تو حضرت حذیفہ بن یمان ؓ نے ان کو اس طرف توجہ دلائی اور کہا کہ قبل اس کے کہ یہود و نصاریٰ کی طرح یہ امت اپنی کتاب میں اختلاف کرے آپ اس کا تدارک فرمائیے، انہوں نے حضرت حفصہ رضی اللہ عنہا کے یہاں سے اس مجموعہ کو منگوا لیا اور حضرت زید بن ثابت ؓ، حضرت عبداللہ بن زبیر ؓ، حضرت سعید بن العاص ؓ اور حضرت عبدالرحمان بن عمار ؓ کو حکم دیا کہ اس کو قریش کی زبان میں لکھیں۔ ان لوگوں نے اب سورتوں میں بھی ترتیب قائم کی، اس طرح جب قرآن مجید کے چند مجموعے تیار ہو چکے تو حضرت حفصہ رضی اللہ عنہا کا مصحف واپس کر دیا اور تمام صوبوں میں اس کا ایک ایک نسخہ روانہ فرمایا، صحیح بخاری میں ان مصاحف کی تعداد مذکور نہیں، اور کتابوں میں مختلف تعدادیں مذکور ہیں، ایک روایت میں ہے کہ ان کی تعداد سات تھی، ایک کو مدینہ میں محفوظ رکھا تھا، بقیہ کو مکہ، شام، یمن، بحرین، بصرہ اور کوفہ کو روانہ کر دیا تھا اور صوبوں کی تعداد کے لحاظ سے یہ روایت قرین قیاس معلوم ہوتی ہے۔

۱: فتح الباری جلد ۹ صفحہ ۱۶۱۳۔

۲: فتح الباری جلد ۹ صفحہ ۱۶۔

۳: یہ پوری تفصیل صحیح بخاری کتاب ابواب فضائل القرآن میں مذکور ہے، اس کے علاوہ جن کتابوں سے مدد لی گئی ہے ان کے حوالے الگ الگ دے دیئے ہیں۔





## احساب

جو چیز مذہب و اخلاق کو صحیح اصول پر قائم رکھتی ہے۔ شریعت کی اصطلاح میں اس کا نام احساب ہے اور خود رسول اللہ ﷺ نے اس کے مختلف مدارج قائم کر دیے ہیں۔

من رای منکم منکرا فلیغیرہ بیدہ فان لم یستطع فبلسانہ فان لم یستطع فبقلبه و ذالک اضعف الایمان - (مسلم)

تم میں سے جو شخص برائی کو دیکھے اس کو اپنے ہاتھ سے منادے۔ اگر اس میں اس کی طاقت نہیں ہے تو زبان سے اس کا انکار کرے اور اگر یہ بھی نہیں کر سکتا تو دل سے اس کو برا سمجھے اور یہ ایمان کا ضعیف ترین درجہ ہے۔

صحابہ کرام ؓ کے زمانے میں چونکہ تمام اخلاقی طاقتیں زندہ تھیں۔ اس لئے اس مقدس دور میں آخری درجہ کے سوا احساب کے اور تمام مدارج قائم تھے۔

ایک روز جمعہ کی صبح بندی میں اس قدر کشمکش ہوئی کہ آگے کے لوگ پیچھے اور پیچھے کے لوگ آگے ہو گئے۔ حضرت انس بن مالک ؓ نے یہ بے ترتیبی دیکھی تو فرمایا کہ ”ہم لوگ عہد نبوت ﷺ میں اس سے احتراز کرتے تھے۔“<sup>۱</sup>

حضرت معاذ ؓ اپنی قوم کے امام تھے۔ لیکن رسول اللہ ﷺ کی جماعت کا ثواب بھی ضائع نہیں کرنا چاہتے تھے۔ اس لئے پہلے آپ کے ساتھ نماز پڑھ لیتے تھے۔ پھر آکر اپنی مسجد میں امامت کرتے تھے۔ ایک روز اسی طرح امامت کی اور سورہ بقرہ پڑھنا شروع کیا۔ ایک کاروباری صحابی جو تھک کر چور ہو گئے تھے۔ جماعت سے علیحدہ ہو گئے اور الگ نماز پڑھ لی۔ ایک صحابی نے فوراً لوکا ”تم منافق ہو گئے۔“<sup>۲</sup>

حضرت عائشہ رضی اللہ عنہا ایک دفعہ ایک گھر میں مہمان اتریں۔ صاحب خانہ کی دو لڑکیوں کو جواب جو ان ہو چلی تھیں دیکھا کہ بے چادر اوڑھے نماز پڑھ رہی ہیں۔ تاکید کی کہ آئندہ کوئی لڑکی بے چادر اوڑھے نماز نہ پڑھے۔ آنحضرت ﷺ نے یہی فرمایا ہے۔<sup>۳</sup>

ایک بار زیاد بن صبیح انصاری حضرت عبداللہ بن عمر ؓ کے ساتھ نماز میں کمر پر ہاتھ رکھ کر

۱: ابوداؤد کتاب الصلوٰۃ باب الصفوف بین السواری۔

۲: ابوداؤد کتاب الصلوٰۃ باب تخفیف الصلوٰۃ۔

۳: مسند جلد ۶ صفحہ ۹۶۔

کھڑے ہوئے۔ بولے کہ نماز میں یہ پھانسی کی وضع؟ رسول اللہ ﷺ اس سے منع فرماتے تھے۔<sup>۱</sup>  
ایک دفعہ حضرت عائشہ رضی اللہ عنہا کے بھائی عبدالرحمان بن ابی بکر رضی اللہ عنہ ان کے پاس آئے اور معمولی طرح سے جھٹ پٹ وضو کر کے چلے۔ حضرت عائشہ رضی اللہ عنہا نے ٹوکا کہ ”عبدالرحمان وضو اچھی طرح کیا کرو۔ آنحضرت ﷺ کو میں نے کہتے ہوئے سنا ہے کہ وضو میں جو عضو نہ بھیگے اس پر جہنم کی پھٹکار ہو۔“<sup>۲</sup>

علی بن عبدالرحمان المعادی کا بیان ہے کہ ایک بار میں نماز میں کنکریوں سے کھیل رہا تھا۔ حضرت عبداللہ بن عمر رضی اللہ عنہ نے دیکھا تو منع کیا اور فرمایا کہ ”رسول اللہ ﷺ کا طریقہ اختیار کرو۔“ ایک بار انہوں نے ایک آدمی کو دیکھا کہ نماز میں باتیں باتیں کرتا تھا پر ٹیک لگا کر بیٹھا ہے بولے کہ ”اس طرح نہ بیٹھو، یہ ان لوگوں کی نشست ہے جن کو عذاب دیا جائے گا۔“<sup>۳</sup>

حضرت ابو تمیمہ جہمیؓ ایک تابعی تھے۔ ان کا معمول تھا کہ نماز صبح کے بعد بیٹھ کر کچھ وعظ و پند کرتے تھے اور اس میں آیات قرآن کی تلاوت فرماتے تھے اور جب کوئی آیت سجدہ آجاتی تھی تو سجدہ کرتے تھے۔ حضرت عبداللہ بن عمر رضی اللہ عنہ نے دیکھا تو بار بار منع کیا وہ باز نہ آئے تو فرمایا کہ میں نے رسول اللہ ﷺ، حضرت ابو بکر رضی اللہ عنہ اور حضرت عمر رضی اللہ عنہ کے ساتھ نماز پڑھی ہے۔ وہ طلوع آفتاب کے پہلے کوئی سجدہ نہیں کرتے تھے۔<sup>۴</sup>

ایک بار ایک صحابیہ خوب خوشبو لگا کر مسجد میں گئیں۔ پلیٹیں تو راہ میں حضرت ابو بکر رضی اللہ عنہ کا سامنا ہو گیا۔ خوشبو آئی تو پوچھا کہ یہ خوشبو مسجد میں جانے کے واسطے لگائی تھی۔ بولیں ”ہاں۔“ فرمایا ”میں نے اپنے حبیب رسول اللہ ﷺ سے سنا ہے کہ جو عورت مسجد میں جانے کیلئے خوشبو لگائے اسکی نماز اسوقت تک مقبول نہیں ہوتی جب تک پلٹ کے غسل جنابت نہ کر لے۔“<sup>۵</sup>  
عرب میں یہ وحشیانہ طریقہ جاری تھا کہ اسیران جنگ کو باندھ کر قتل کر ڈالتے تھے۔ رسول اللہ ﷺ نے اسکی ممانعت فرمائی اور عملاً اسکو مٹا دیا۔ ایک بار حضرت عبدالرحمن بن خالد بن ولید رضی اللہ عنہ کے پاس چار کافر گرفتار ہو کر آئے اور انہوں نے ان کو اسی طرح قتل کر ڈالا۔ حضرت ابویوب انصاری رضی اللہ عنہ کو خبر ہوئی تو فرمایا کہ ”آپ ﷺ نے اسکی ممانعت فرمائی ہے۔ اگر مرغیاں بھی بوتیں تو میں ان کو اس طرح نہ مرواتا۔“<sup>۶</sup>

۱: جب پھانسی دی جاتی ہے تو مصلوب کے ہاتھ اسی طرح باندھ دیئے جاتے ہیں۔

۲: ابوداؤد کتاب الصلوٰۃ باب التحضر والاقفا۔

۳: مسند جلد ۶ صفحہ ۲۸۵۔ ۴: ابوداؤد کتاب الصلوٰۃ باب الاشارة فی التشہد۔

۵: ابوداؤد کتاب الصلوٰۃ باب کرہیۃ الاعتماد علی الید فی الصلوٰۃ۔

۶: ابوداؤد کتاب الصوم فیمن یقرأ السجدة بعد الصبح۔

۷: ابوداؤد کتاب الرجل باب فی طیب المرأة۔ ۸: ابوداؤد کتاب الجہاد باب قتل الاسیر بالنیل۔

ایک بار حضرت عبدالرحمن بن عمروؓ کا بل میں ایک فوج کے ساتھ تھے۔ اہل فوج نے مال غنیمت پایا اور باہم لوٹ مار کر کھا گئے۔ حضرت عبدالرحمن بن عمروؓ نے فرمایا کہ رسول اللہ ﷺ نے اس کی ممانعت فرمائی ہے۔ سب نے اپنا اپنا حصہ واپس کر دیا اور دوبارہ انہوں نے اسکو تقسیم کیا۔

حضرت انس بن مالکؓ حکم بن ایوب کے پاس آئے دیکھا کہ چند نوجوان مرغی کو باندھ کر تیر کا نشانہ لگا رہے ہیں۔ فرمایا ”رسول اللہ ﷺ نے اس سے منع فرمایا ہے۔“ حضرت عائشہ رضی اللہ عنہا نے ایک عورت کو دیکھا کہ اس کی چادر میں صلیب کے نقش و نگار بنے ہوئے۔ دیکھنے کے ساتھ ڈانٹا کہ یہ چادر اتار دو۔ آنحضرت ﷺ ایسے کپڑوں کو دیکھتے تو پھٹا ڈالتے۔

صحابہ کرامؓ مرتے دم تک بھی فرض احتساب سے غافل نہیں ہوتے تھے۔ حضرت ابو موسیٰ اشعریؓ پر آثار موت طاری ہوا تو ان کی بی بی رونے لگی۔ فرمایا کہ ”رسول اللہ ﷺ کے ارشاد کی تمہیں خبر نہیں۔“ فوراً چپ ہو گئیں۔

ایک بار حضرت ابو حذیفہؓ نے مدائن میں ایک چبوترے پر چڑھ کر لامنت کر۔ حضرت ابو مسعودؓ نے ان کا دامن پکڑ کر کھینچ لیا اور وہ نماز سے فارغ ہوئے تو کہا کیا تمہیں خبر نہیں کہ عہد نبوت میں لوگ اس رو کے جاتے تھے۔ بولے ”تم نے دامن کھینچا تو مجھے یاد آیا۔“ مدائن ہی میں ایک دوسرے موقع پر حضرت عمار بن یاسرؓ نے بھی ایسا ہی کیا تو حضرت حذیفہؓ نے ہاتھ پکڑ کر کھینچ لیا اور وہ چبوترے سے نیچے اتر آئے۔

ایک بار حضرت امام حسن نماز پڑھ رہے تھے۔ حضرت ابورافعؓ بھی حسن اتفاق سے آگئے۔ دیکھا کہ ان کے بال گندھے ہوئے ہیں۔ فوراً ہاتھ سے کھول دیئے۔ انہوں نے برہم ہو کر ان کی طرف دیکھا۔ بولے کہ ”نماز پڑھتے، برہم نہ ہو جئے، میں نے رسول اللہ ﷺ سے سنا ہے کہ چوٹی شیطانی کاٹھ ہے۔“ ایک بار اسی وضع کے ساتھ حضرت عبداللہ بن حارثؓ نماز پڑھ رہے تھے۔ حضرت عبداللہ بن عباسؓ پیچھے کھڑے ہو گئے اور بال کھولنے لگے۔ وہ نماز سے فارغ ہوئے تو کہا کہ میرے سر نے آپ کا کیا قصور کیا تھا؟ بولے کہ ”رسول اللہ ﷺ نے فرمایا ہے کہ جو شخص اس طرح نماز پڑھتا ہے، اس کی حالت بالکل اس شخص کی سی

۱: ابوداؤد کتاب الجہاد باب فی النبی عن النبی لو کان فی الطعام قلہ فی ارض العدد۔

۲: ابوداؤد کتاب الضحیٰ باب فی الفرق بالذبح۔ ۳: مسند جلد ۶ صفحہ ۲۲۵۔

۳: ابوداؤد کتاب الجہاد باب فی النوح۔

۵: ابوداؤد کتاب الصلوٰۃ باب الامام یقوم مکانا رفع من مکان القوم۔

ہوتی ہے جو نماز پڑھے اور اس کی مشکلیں کسی ہوئی ہوں۔“<sup>۱</sup>

ایک بار ایک شخص نے جمعہ پڑھا اور اسی جگہ دو رکعت سنت بھی ادا کی۔ حضرت عبداللہ بن عمر رضی اللہ عنہ نے دیکھا تو دھکیل دیا اور کہا کہ ”چار رکعت جمعہ پڑھتے ہو۔“ اس سرزنش کی وجہ یہ تھی کہ رسول اللہ صلی اللہ علیہ وسلم گھر میں سنت پڑھتے تھے اور حضرت عبداللہ بن عمر رضی اللہ عنہ بھی اسی کا اتباع کرتے تھے۔<sup>۲</sup>

حضرت قیس بن عبادہ رضی اللہ عنہ کا بیان ہے کہ میں پہلی صف میں نماز پڑھ رہا تھا کہ حضرت ابی ابن کعب رضی اللہ عنہ نے مجھے پیچھے سے پکارتے ہوئے دیکھا اور خود میری جگہ کھڑے ہو گئے۔ نماز سے فارغ ہو کر فرمایا کہ ”برائے مانو، رسول اللہ صلی اللہ علیہ وسلم نے ہم کو یہی وصیت فرمائی ہے۔“ اس کے بعد قبلہ رو کھڑے ہو کر تین بار فرمایا ”خدائے کعبہ کی قسم اہل عقد ہلاک ہو گئے۔ خدا کی قسم میں عام لوگوں پر افسوس نہیں کرتا۔ ان پر افسوس کرتا ہوں جنہوں نے لوگوں کو گمراہ کیا ہے۔“ قیس ابن عبادہ رضی اللہ عنہ نے پوچھا اہل عقد کون لوگ ہیں؟ بولے امراء۔<sup>۳</sup>

ایک بار حضرت بشام بن حکیم بن حرام رضی اللہ عنہ سورہ فرقان پڑھ رہے تھے۔ حسن اتفاق سے رسول اللہ صلی اللہ علیہ وسلم نے حضرت عمر رضی اللہ عنہ کو بھی یہی سورت پڑھائی تھی۔ حضرت عمر رضی اللہ عنہ نے سنا تو ان کو قرأت میں اختلاف معلوم ہوا۔ چنانچہ ان کو چادر سے باندھ کر رسول اللہ صلی اللہ علیہ وسلم کی خدمت میں لائے اور کہا کہ ”آپ صلی اللہ علیہ وسلم نے مجھ کو پڑھایا ہے ان کی قرأت اس کے مخالف ہے۔“ آپ صلی اللہ علیہ وسلم نے فرمایا قرآن سات حروف پر نازل ہوا ہے جس طرح ہو سکے پڑھو۔<sup>۴</sup>

ایک بار صحابہ کرام رضی اللہ عنہم کسی جنازہ کے ساتھ آہستہ آہستہ جا رہے تھے۔ حضرت ابو بکر رضی اللہ عنہ آئے اور کوڑا اٹھا کر کہا کہ ”ہم لوگ آپ صلی اللہ علیہ وسلم کے ساتھ جنازے میں دوڑتے ہوئے چلتے تھے۔“<sup>۵</sup>

ایک بار حضرت عبداللہ بن عمر رضی اللہ عنہ نے بازار میں زیتون کا تیل خریدا، اسی جگہ ایک شخص نے اس کو خریدنا چاہا، نفع ملتا تھا، انہوں نے اس کے ہاتھ فروخت کر دیا، اسی حالت میں پیچھے سے ایک شخص نے ان کی کلائی پکڑ لی۔ مڑ کر دیکھا تو حضرت زید بن ثابت رضی اللہ عنہ تھے۔ فرمایا کہ ”جہاں خریدا ہے وہیں نہ بیچو، رسول اللہ صلی اللہ علیہ وسلم نے اس کی ممانعت فرمائی ہے۔“<sup>۶</sup>

حضرت ابو مسعود انصاری رضی اللہ عنہ حلقہ قائم کر کے بیٹھے تھے، دو آدمیوں نے کہا اس حلقہ میں کون ہے، جو ہمارا فیصلہ کرے گا؟ ایک شخص نے کہا ”میں۔“ حضرت ابو مسعود انصاری رضی اللہ عنہ

۱: ابوداؤد کتاب الصلوٰۃ باب الرجل یشلی عاقصا شعرہ۔

۲: ابوداؤد کتاب الصلوٰۃ باب الصلوٰۃ بعد الجمعہ۔ ۳: نسائی کتاب القبلہ۔

۴: ابوداؤد ابواب کتاب الصلوٰۃ باب نزول القرآن علی سبعہ احرف۔

۵: ابوداؤد کتاب الجنائز باب الاسراع بالجنائز۔ ۶: ابوداؤد کتاب البیوع باب فی الطعام قبل ان یستونی۔

نے کنکری اٹھا کر ماری اور کہا ”چپ! قضات کو جلدی سے قبول کرنا مکروہ ہے۔“

ایک بار حضرت عمر ؓ نے ایک بچے کے پاؤں میں گھونگھرو دیکھا تو کاٹ ڈالا اور فرمایا کہ آپ ﷺ نے فرمایا ہے کہ ”ہر گھونگھرو کے ساتھ شیطان رہتا ہے۔“

اسی طرح حضرت عائشہ رضی اللہ عنہا نے بھی ایک لڑکی کے گھونگھرو کٹوا دیئے۔<sup>۱</sup>

ایک بار ان کی بیٹی حفصہ بنت عبد الرحمان رضی اللہ عنہا نہایت باریک ڈوپٹہ اوڑھ کر سامنے آئیں، دیکھنے کے ساتھ ہی غصہ سے دوپٹہ چاک کر دیا۔ پھر فرمایا، ”تم نہیں جانتیں کہ سورہ نور میں خدا نے کیا احکام نازل کیے ہیں؟“ اس کے بعد گاڑھے کادوسر اوپٹہ منگوا کر اوڑھ لیا۔<sup>۲</sup>

ایک شخص نے حضرت عثمان ؓ کے سامنے ان کی تعریف کی۔ حضرت مقداد بن اسود ؓ نے اس کے منہ میں خاک اٹھا کر جھونک دی اور کہا کہ ”رسول اللہ ﷺ نے فرمایا ہے کہ مدح کرنے والوں کے منہ میں خاک جھونک دو۔“<sup>۳</sup>

سلاطین و امراء کا احتساب در حقیقت جان کی جو کھوں ہے۔ لیکن صحابہ کرام ؓ نے نہایت دلیری اور حق گوئی کے ساتھ اس فرض کو ادا فرمایا۔

عہد نبوت ﷺ میں یہ دستور تھا کہ عید گاہ میں ساتھ منبر نہیں جاتا تھا اور آپ نماز عید کے بعد خطبہ پڑھتے تھے۔ بنو امیہ نے یہ دونوں طریقے بدل دیئے۔ چنانچہ ایک بار مروان نے نماز سے پہلے خطبہ پڑھنا چاہا تو ایک شخص کھڑا ہوا اور کہا کہ ”مروان تم نے سنت کی مخالفت کی۔ عید گاہ پر منبر ساتھ لائے اور خطبہ نماز سے پہلے پڑھا۔“ حضرت ابو سعید خدری ؓ بھی موجود تھے۔ بولے ”یہ کون ہے؟ اس نے اپنا حق ادا کر دیا۔“<sup>۴</sup>

ایک بار حضرت عثمان ؓ نے منی میں چار رکعت نماز ادا کی۔ حضرت عبد اللہ بن مسعود ؓ نے ٹوکا کہ ”میں نے رسول اللہ ﷺ کے ساتھ اس جگہ صرف دو رکعت نماز پڑھی ہے۔ اس کے بعد تم لوگوں نے اور اور طریقے اختیار کر لئے ہیں تو دو رکعت کو محبوب رکھتا ہوں۔“<sup>۵</sup>

ایک بار حضرت یحییٰ بن سعید بن العاص ؓ نے بی بی کو طلاق بائن دی۔ مروان بن الحکم نے جو مدینہ کا گورنر تھا ان کو گھر سے رخصت کر دیا۔ حضرت عائشہ رضی اللہ عنہا کو معلوم ہوا تو کہلا بھیجا کہ ”خدا سے ڈرو، عورت کو سسرال ہی میں رہنے دو۔“ مروان بن

۱: ابوداؤد کتاب الاقضية باب فی طلب القضاء والتمسرع الیه۔

۲: ابوداؤد کتاب الخاتم باب ما جاء فی الجلاء جل۔ ۳: موطائے امام مالک کتاب اللباس۔

۴: ابوداؤد کتاب الادب باب فی اکر لید التماوج۔

۵: ابوداؤد کتاب الصلوٰۃ باب الخطبہ۔

۶: ابوداؤد کتاب المناسک باب الصلوٰۃ بمنی۔

الحکم نے جواب دیا کہ ”طلاق بائن کے بعد رسول اللہ ﷺ نے تو حضرت فاطمہ بن قیس رضی اللہ عنہا کو گھر میں نہیں رہنے دیا تھا۔“ بولیں کہ ”اگر تم فاطمہ کی حدیث پر عمل نہ کرو تو کوئی حرج نہیں۔“<sup>۱</sup>

ایک بار حضرت امیر معاویہ رضی اللہ عنہ نے رومیوں کے ساتھ معاہدہ کیا تھا۔ ابھی مدت معاہدہ گزرنے نہ پائی تھی کہ حملہ کی تیاری کر دی کہ مدت معاہدہ گزرنے کے ساتھ ہی حملہ شروع کر دیا جائے۔ فوج روانہ ہوئی تو حضرت عمرو بن غنہ رضی اللہ عنہ گھوڑے پر سوار ہو کر آئے اور کہا ”اللہ اکبر، اللہ اکبر، وفائے عہد کرنے چاہئے بد عہدی جائز نہیں۔“<sup>۲</sup>

ایک بار حضرت ابوہریرہ رضی اللہ عنہ مروان کے گھر میں گئے۔ دیکھا کہ مصور تصویر بنا رہا ہے۔ بولے ”رسول اللہ ﷺ نے فرمایا کہ خدا کہتا ہے کہ اس شخص سے زیادہ ظالم کون ہے؟ جو میری طرح مخلوق کو پیدا کرتا ہے، وہ ایک ذرہ، ایک دانہ اور ایک جو تو پیدا کر لے۔“<sup>۳</sup>

۱: ابو داؤد کتاب الطلاق باب من افکر ذلک، یہ ایک مختلف فیہ مسئلہ ہے کہ جس عورت کو طلاق بائن دی جائے اس کو سکنی کا حق حاصل ہے یا نہیں۔ قرآن مجید میں تصریح ہے کہ اس کو گھر ہی میں عدت گزارنی چاہئے، لیکن فاطمہ بن قیس کی حدیث اس کے معارض ہے، لیکن حضرت عائشہ کا خیال یہ تھا کہ فاطمہ کا گھر نہایت سنان اور الگ تھلک تھا اسلئے رسول اللہ نے ان کو دوسرے گھر میں عدت بسر کرنے کا حکم دیا تھا ورنہ قرآن مجید کا اصل حکم اب تک باقی ہے۔

۲: ابو داؤد کتاب الجہاد باب فی الایام یکون بینہ و بین البعد عبد فیسر نحو۔

۳: مسلم کتاب اللباس والرمۃ باب الائمہ غل الملائکۃ، یتافیہ کلب ولا صورۃ۔

## تجدید و اصلاح

عقائد و اعمال کی تجدید اور مذہب اور اخلاق کی اصلاح صحابہ کرام ؓ کا سب سے بڑا فرض تھا اور انہوں نے ہر موقع پر نہایت سرگرمی کے ساتھ اس مقدس فرض کو ادا کیا۔

### رسوم جاہلیت کا انسداد

رسول اللہ ﷺ نے زمانہ جاہلیت کے جن عقائد و اعمال کو مٹا دیا تھا۔ جب وہ کبھی اور نما ہوتے تھے۔ تو صحابہ کرام ؓ نہایت سختی کے ساتھ ان کی مخالفت کرتے تھے۔ جاہلیت کے زمانہ میں بچوں کے سر ہانے استرا رکھ دیتے تھے اور سمجھتے تھے کہ اس کے ذریعے سے بچے جنوں کے آسیب سے محفوظ رہیں گے۔ حضرت عائشہ رضی اللہ عنہا نے ایک بار کسی بچے کے سر ہانے استرا دیکھا تو منع فرمایا اور کہا کہ ”رسول اللہ ﷺ ٹوٹنے کو سخت ناپسند فرماتے تھے۔“

عرب میں قاعدہ تھا کہ مردے کی لاش پر نوحہ کرتے تھے۔ اسلام نے اس کی ممانعت کی لیکن بعد کو کوفہ والوں نے جاہلیت کی اس رسم کو تازہ کیا اور قرظہ بن کعب کی لاش پر اسی طریقہ سے نوحہ و بکا کیا۔ حضرت مغیرہ بن شعبہ ؓ کو معلوم ہوا تو کہا کہ رسول اللہ ﷺ نے فرمایا۔

من ینح علیہ فانہ یعذب بما ینح علیہ یوم القیامہ

جن شخص پر نوحہ کیا گیا اس پر قیامت کے دن اس کی وجہ سے عذاب کیا جائے گا۔

ایک بار حضرت ابو بکر ؓ نے ایک عورت کو دیکھا کہ خاموش ہے۔ وجہ پوچھی تو معلوم ہوا کہ اس نے خاموش حج کیا ہے اس کو فوراً ممانعت کی اور کہا کہ ”یہ جائز نہیں ہے یہ جاہلیت کا کام ہے۔“ حضرت عروہ بن مسعود ؓ جب رسول اللہ ﷺ کی خدمت سے واپس ہو کر اپنے وطن طائف آئے تو ان کے قبیلے کے تمام لوگ ملاقات کو آئے اور جاہلیت کے طریقے پر سلام کیا انہوں نے اس پر سختی سے اعتراض کیا اور کہا کہ ”تم کو اہل جنت کی طرح سلام کرنا چاہیے۔“

۱: ادب المفرد باب الیطرة من الجن۔

۲: مسلم کتاب الجنائز باب المیت یعذب بکارہلہ علیہ۔

۳: بخاری باب ایام الجاہلیۃ۔

۴: طبقات ابن سعد تذکرہ حضرت عروہ بن مسعود۔



## شرک و بدعت کا استیصال

خلفائے راشدین ؓ کے عہد تک یہ معلوم تھا کہ خطبہ عیدین نماز کے بعد دیا جاتا تھا لیکن جب مروان نے اس سنت کو بدل دیا اور خطبہ کے بعد نماز پڑھانا شروع کی تو اسی وقت ایک شخص نے مخالفت کی اور حضرت ابو سعید خدری ؓ نے اس کی تائید کی۔ دوسرے سال مروان عید گاہ میں حضرت ابو سعید خدری ؓ کے ہاتھ میں ہاتھ ڈالے ہوئے آیا اور ان کو پہلے منبر کی طرف لے جانا چاہا لیکن انہوں نے اس کو نماز کیلئے گھسیٹا اور کہا کہ ابتداء نماز کیا ہوئی؟ اس نے کہا آپ کو اس مسئلہ میں جو کچھ معلوم ہے وہ تو ترک کر دیا گیا لیکن انہوں نے تین بار فرمایا کہ مجھ کو جو کچھ معلوم ہے تم اس سے بہتر روش قائم نہیں کر سکتے۔<sup>۱</sup>

صحابہ کرام ؓ کو بدعات و محدثات کے استیصال کا اس قدر خیال تھا کہ نہایت چھوٹی چھوٹی باتوں پر وارد گیر کرتے تھے۔ ایک بار حضرت عبداللہ بن مفضل ؓ کے صاحبزادے نے نماز میں سورہ فاتحہ کے ابتداء میں بسم اللہ پڑھ لیا۔ انہوں نے سنا تو فوراً بول اٹھے کہ ”بیٹا یہ بدعت ہے اس سے بچو۔“

شرک و بدعات کی تولید اکثر مذہبی عظمت سے ہوتی ہے۔ جس کے مظہر صحابہ کرام ؓ کے زمانہ میں نہایت کثرت سے موجود تھے لیکن جب کبھی صحابہ کرام ؓ کو یہ خطرہ پیدا ہوا کہ اس عظمت کا عملی اعتراف شرک و بدعت کی صورت اختیار کر لے گا تو فوراً اس کی مخالفت کی۔ ایک بار حضرت عمر ؓ سفر حج سے واپس آرہے تھے۔ راستہ میں دیکھا کہ لوگ ایک مسجد کی طرف دوڑے ہوئے جا رہے ہیں۔ پوچھا یہ کیا ہے؟ لوگوں نے کہا ”ایک مسجد ہے جس میں رسول اللہ ﷺ نے نماز پڑھی تھی۔“ بولے ”تم سے پہلے اہل کتاب اسی طرح مشرک ہو گئے۔ بسکو نماز پڑھنا ہو وہ نماز پڑھ لے ورنہ آگے بڑھے۔“

حضرت عمر ؓ کے زمانے تک شجرۃ الرضوان قائم تھا اور لوگ متبرک سمجھ کر اس کی زیارت کو آتے تھے۔ یہ دیکھ کر انہوں نے اس کو جڑ سے کٹوا دیا۔<sup>۲</sup> مسلمانوں میں غلاف کعبہ کی جو عزت و حرمت ہے۔ اس کا نتیجہ یہ ہے کہ جب نیا غلاف چڑھایا جاتا ہے تو پرانا غلاف چراچھا کر، خادموں کچھ کچھ دے دلا کر لے لیتے ہیں اور اسکو تبرک سمجھ کر گھر لے آتے ہیں، اسکو مکانوں میں رکھتے ہیں دوستوں کو بطور سوغات کے تقسیم کرتے ہیں، قرآن میں رکھتے ہیں مسجدوں میں لٹکاتے ہیں اور مریض کو اس سے ہوا دیتے ہیں لیکن قرن اول میں یہ حالت نہ تھی، متولی کعبہ صرف یہ کرتا تھا کہ غلاف کو زمین میں دفن کر دیتا تھا کہ وہ ناپاک انسانوں کے مصرف کا نہ

۱: مسلم کتاب الصلوٰۃ العیدین و بخاری کتاب العیدین۔

۲: دواء الوفاء صفحہ ۴۴۹۔ از التہ الخفاء جلد دوم صفحہ ۹۱۔

رہے، شیبہ بن عثمان نے جو اس زمانہ میں کعبہ کے کلید بردار تھے، حضرت عائشہ رضی اللہ عنہا سے یہ واقعہ بیان کیا تو انہوں نے سمجھ لیا کہ یہ تعظیم غیر شرعی ہے، خدا اور رسول نے اس کا حکم نہ دیا اور ممکن ہے کہ آئندہ اس سے سوء اعتقاد اور بدعات کا سرچشمہ پھوٹے، اسلئے شیبہ سے کہا ”یہ تو اچھی بات نہیں تم برا کرتے ہو، جب غلاف کعبہ سے اتر گیا اور کسی نے اس کو ناپاکی کی حالت میں استعمال بھی کر لیا تو کوئی مضائقہ نہیں، تم کو چاہئے کہ بیچ ڈالا کرو اور اس کی قیمت غریبوں اور مسافروں کو دیدیا کرو۔“

### اصلاح اخلاق

اسلام میں ہر مصلح اخلاق کا پہلا فرض یہ ہے کہ وہ خالص اسلامی اخلاق کو قائم رکھے، اور ان کو غیر قوموں کے اخلاق کے ساتھ مخلوط نہ ہونے دے، دوسرے یہ کہ جو اخلاق اصول مذہب، اصول انسانیت اور اصول شرافت کو صدمہ پہنچاتے ہیں، ان کا استیصال کرے، صحابہ کرام ؓ نے اپنے دور خلافت میں یہ دونوں فرض نہایت مستعدی کے ساتھ ادا کئے، حضرت عمر ؓ نے تمام عمال کو تحفظ اخلاق عرب کی ہدایت فرمائی اور لکھا کہ ادنوا انحیل وانتضلوا وایا کم و اخلاق الا عاجم وان لا تجلسوا علی مائدہ یشرب علیہا الخمر ولا یحل لمومن ولا مومنة تدخل الحمام الا بمیزرالا من سقم<sup>۱</sup> گھوڑوں کو قریب رکھو، تیر اندازی کرو اور اخلاق عجم کے اختیار کرنے، اور ایسے دسترخوان پر بیٹھنے سے جو شراب پی جائے احتراز کرو، کسی مسلمان مرد یا عورت کیلئے یہ جائز نہیں کہ بغیر کسی بیماری کے حمام میں بلاتہ بند باندھے نہائے۔

فتوحات عجم کے بعد نردبازی، شطرنج بازی و مرغ بازی وغیرہ تفریح اوقات کے کھیل ملک میں پھیلے تو صحابہ کرام ؓ نے اس پر اس شدت سے دار و گیر کی، حضرت عائشہ رضی اللہ عنہا کے گھر میں کچھ کرایہ دار رہتے تھے، ان کی نسبت معلوم ہوا کہ وہ نرد کھیلتے ہیں، تو سخت برا فردختہ ہوئیں۔ اور کہلا بھیجا کہ اگر نرد کی گولیوں کو میرے گھر سے باہر نہ پھینک دو گے تو میں اپنے گھر سے نکلوا دوں گی، حضرت عبداللہ بن عمر ؓ اپنے خاندان میں کسی کو نرد کھیلتے ہوئے دیکھتے تو اس کو مارتے اور نرد توڑ ڈالتے۔<sup>۲</sup> ایک بار کچھ لوگ شطرنج کھیل رہے تھے، حضرت علی ؓ نے دیکھا تو فرمایا

۱۔ عین الاصابہ بحوالہ منن تہنی۔

۲۔ اسد الغابہ تذکرہ حضرت عائشہ صدیقہ رضی اللہ عنہا۔

۳۔ ادب المفرد باب الادب و اخراج الذین یلعبون باضر و موطا امام مالک کتاب الجامع باب ما جاء فی النرد۔

ماہذہ التماثل التي انتم لعا عاكفون۔<sup>۱</sup>

یہ تصویریں کیا ہیں جن کے سامنے تم نے سر جھکا لیا ہے

فتح مجرم کے بعد اہل عرب شراب کے جدید اقسام و نام سے آشنا ہو گئے تھے جن میں سے ایک بذوق بننے بادہ تھا، چونکہ عربی میں شراب کو خمر کہتے ہیں اور اس کا اطلاق صرف انگور کی شراب پر ہوتا ہے اس بنا پر لوگوں کو شبہ تھا کہ ان شرابوں کا کیا حکم ہے، لیکن حضرت عائشہ رضی اللہ عنہا نے اپنی مجلس میں بالا اعلان کہہ دیا کہ شراب کے برتنوں میں چھوہارے تک نہ بھگوئے جائیں پھر عورتوں کی طرف خطاب کر کے کہا ”اگر تمہارے خمر کے پانی سے نشہ آئے تو وہ بھی حرام ہے۔“ آنحضرت ﷺ نے ہر فحشی چیز کو منع فرمایا۔<sup>۲</sup>

ایک دفعہ شام کی چند عورتیں حضرت عائشہ رضی اللہ عنہا کی زیارت کو آئیں، رومیوں کے اختلاط سے وہاں کی عورتیں بھی حمام میں برہنہ غسل کرتی تھیں، فرمایا کہ ”تم ہی وہ عورتیں ہو جو حماموں میں جاتی ہو رسول اللہ ﷺ نے فرمایا، جو عورت اپنے گھر سے باہر لیڑے اتارنی ہے وہ اپنے اور خدا کے درمیان پردہ دوری کرتی ہے۔“<sup>۳</sup>

قدیم زمانے میں یہودیہ عورتوں میں جو بد اخلاقیات پھیل گئی تھیں، ان میں ایک یہ تھی کہ جن عورتوں کے بال گر پڑتے تھے وہ مصنوعی بال لگا لیتی تھیں رسول اللہ ﷺ نے اس کی ممانعت فرمادی تھی، لیکن حضرت امیر معاویہ رضی اللہ عنہ کے عہد میں عربی عورتوں نے بھی یہ روش اختیار کر لی۔ وہ حج کو آئے تو ایک سپاہی کو اس مصنوعی بال کا ایک گچھا دے دیا اور منبر پر خطبہ دینے کے کھڑے ہوئے اور اس گچھے کو ہاتھ میں لے کر فرمایا

”ماہل الامارینہ ابن علماء کم“ معت النبی صلی اللہ علیہ وسلم ینہی عن

ماہل فناءہ و ینحول انما ھلککت بنو اسرائیل حین انخا ھذہ نساء ھم۔

اے اہل مدینہ! تمہارے علماء کہاں ہیں میں نے رسول اللہ ﷺ سے سنا ہے کہ بنو اسرائیل

انہ وقت برابر بنو کے جب ان کی عورتوں نے اس اختیار کیا۔

ایک دفعہ کسی عورت نے حضرت عائشہ رضی اللہ عنہا سے کہا ”میری بیٹی دلہن بنی ہے، لیکن بیماری سے اس کے بال گر گئے ہیں کیا مصنوعی بال جوڑ دوں؟“ فرمایا کہ رسول اللہ ﷺ نے اس قسم کی عورتوں پر اذیت نہیں بھیجی ہے۔<sup>۴</sup>

۱۔ ترجمت ابن عد تقدیر میسر و بن جویہ۔

۲۔ سنن نسائی کتاب الخمر۔ جلد ۶ صفحہ ۷۳۱ مسند۔

۳۔ بخاری کتاب ما خلق و کتاب ادب۔

۴۔ مسند جلد ۶ صفحہ ۱۱۱۔

عرب میں جو بد اخلاقیات پھیلی ہوئی تھیں، وہ بہت کچھ تو خود بخود اسلام کے اثر سے مٹ گئیں اور جو رہ گئی تھیں، ان کو صحابہ کرام ؓ نے بالکل مٹا دیا، مثلاً ”فخر و غرور“ کہ اس کے اظہار کی ایک صورت یہ تھی کہ لوگ لڑائیوں میں قبائل کی جے پکارتے تھے، حضرت عمر ؓ نے اس کو حکماً منع کر دیا۔<sup>۱</sup>

اس سلسلے میں سب سے مقدم چیز شاعری کی اصلاح تھی، کیونکہ شعراء لوگوں کی ہجویں لکھتے تھے اور ان سے سینکڑوں اخلاقی خرابیاں پیدا ہوتی تھیں، حضرت عمر نے اس کو جرم قرار دیا، اور ہجو گوئی پر شعراء کو سزا دی، چنانچہ ایک بار نجاشی نے تمیم بن مقبل کی ہجو لکھی، انہوں نے حضرت عمر ؓ کی خدمت میں استغاثہ کیا تو حضرت عمر ؓ نے اور اشعار پر تو کوئی گرفت نہیں کی لیکن جب یہ شعر سنا

اولیک	اولاد	الہجین	واسرہ
اللیم	ورھط	العاجز	المتنزل

یعنی یہ لوگ دو غلے کمینہ خاندان اور عاجز اور ذلیل قبیلہ کے ہیں۔

تو فرمایا کہ ”اب اس شعر پر معاف نہیں رکھ سکتا“ چنانچہ اس کو قید کیا اور کوڑے لگائے۔<sup>۲</sup> حطیہ مشہور ہجو گو شاعر تھا ایک بار اس نے زبرقان بن بدر کی ہجو کہی جس کا ایک شعر یہ تھا

دع	المکارم	لا	ترحل	لبغیہا
واقعد	فانک	انت	الطاعم	الکاسی

فضائل چھوڑ دے، اس کے حاصل کرنے کیلئے سفر نہ کر اور بیٹھ جا کیونکہ تو صرف کھانے اور پینے والا آدمی ہے۔

زبرقان نے حضرت عمر ؓ سے شکایت کی تو انہوں نے حضرت ابن عباس ؓ سے پوچھا کہ ”یہ ہجو ہے“ انہوں نے کہا ”ہاں“ اس پر انہوں نے حطیہ کو تہ خانہ میں قید کر دیا، اور جب حضرت عبدالرحمن بن عوف ؓ اور حضرت زبیر ؓ نے سفارش کی تو یہ قول لے کر چھوڑا کہ پھر کسی کی ہجو نہ کہے گا۔<sup>۳</sup>

ہجو کے علاوہ شعراء میں علانیہ اپنے معشوقوں کے نام لیتے تھے اور انکے حسن کی تعریف کرتے تھے، جس کو عربی میں تشبیب کہتے ہیں، حضرت عمر ؓ نے تمام شعراء کو حکم دیا لا یشیب احد بامرہ الا جلدہ۔

کوئی شخص کسی عورت کی تشبیب نہ کرے ورنہ اس کو سزا دی جائے گی۔

۱: کنز العمال۔ ۲: اصباہ تذکرہ تمیم بن مقبل۔ ۳: اسد الغابہ تذکرہ زبرقان۔

۴: اسد الغابہ تذکرہ حمید بن ثور۔

## اصلاح بین الناس

اسلام نے عرب کے قدیم بغض و کینہ کو مٹا کر تمام مسلمانوں کو اتحاد و اتفاق کی جس سنہری رنجیر میں جکڑ دیا تھا، صحابہ کرام ؓ نے حتی المقدور کبھی اس کی کڑیوں کو جدا نہیں ہونے دیا، حضرت عروہ بن مسعود ؓ کے قبیلے کے لوگوں نے جب ان کے خون کا بدلہ لینا چاہا تو انہوں نے خود نہایت ایثار نفسی کے ساتھ فرمایا

لَا تَقْتُلُوا إِنِّي قَدْ تَصَدَّقْتُ بِدَمِي عَلَى صَاحِبِهِ لَا صَلَاحَ بِذَلِكَ بَيْنَكُمْ<sup>۱</sup>

میرے بارے میں جنگ و جدل نہ کرو، میں نے اپنا خون معاف کر دیا تاکہ اس ذریعہ سے تم لوگوں میں مصالحت ہو جائے۔

ان کے اصل قاتل حضرت اوس بن عوف ؓ تھے، اسلئے مدت تک انکو عروہ کے بیٹے حضرت ابولح بن عروہ ؓ اور انکے بھتیجے حضرت قارب بن اسود ؓ کی طرف سے انتقام کا کھڑکا لگا رہا، چنانچہ انہوں نے حضرت ابو بکر ؓ سے اسکی شکایت کی تو انہوں نے ان دونوں صاحبوں کو انتقام سے روکا اور ان سب کو باہم ملا دیا اور سب نے ایک دوسرے سے ہاتھ ملایا۔<sup>۲</sup> حضرت عمر ؓ نے ہجو یہ اشعار کہنے پر اس قدر سختی اس لئے کی تھی کہ باہم لوگوں میں ناچاقی نہ ہونے چائے، چنانچہ حضرت حسان بن ثابت ؓ نے قریش کی ہجو میں جو اشعار خود رسول اللہ ﷺ کے ارشاد سے کہے تھے، قریش کے اسلام لانے کے بعد ان کے پڑھنے کی ممانعت کر دی کہ اس سے پرانی رنجشیں تازہ ہوتی ہیں۔<sup>۳</sup>

## اصلاح معاش

اصلاح معاش کے یہ معنی ہیں کہ معاش کے ناجائز طریقوں کو مٹا کر جائز طریقوں کو ترقی دی جائے، اور صحابہ کرام ؓ نے یہ دونوں فرض ادا کئے۔

ایک بار حضرت فضالہ بن عبید ؓ کو ایک مجمع میں معلوم ہوا کہ کچھ لوگ کو یہ کھیل رہے ہیں، برہم ہو کر اٹھے اور فرمایا کہ جو لوگ اس کی کمائی کھاتے ہیں سو رکاوشت کھاتے ہیں اور خون سے وضو کرتے ہیں۔<sup>۴</sup>

ایک بار دو شخصوں نے ایک مرغ پر بازی لگائی، حضرت عمر ؓ کو خبر ہوئی تو مرغ کو مار ڈالنا چاہا، ایک شخص نے کہا ایسی امت کو قتل کرتے ہو جو خدا کی تسبیح خواہ ہے اسلئے چھوڑ دیا۔<sup>۵</sup>

۱: طبقات ابن سعد تذکرہ حضرت عروہ بن مسعود۔

۲: طبقات ابن سعد تذکرہ اوس بن عوف۔

۳: انانی تذکرہ حضرت حسان بن ثابت۔

۴: اب المفرد باب الغناء والملبو۔ ۵: اب المفرد باب قمار الدیک۔

ایک شخص کا یہ معمول تھا کہ جب اس کی گھوڑیاں پچھڑے جنتیں تو اس خیال سے ذبح کر دیا کہ جب تک یہ سواری کے قابل ہوں گے میں زندہ کب رہوں گا۔ حضرت عمر ؓ کو خبر ہوئی تو ایک تحریری حکم بھیجا کہ

اصلحوا ما رزقکم اللہ فان فی الا بر تقسا۔

خدا تم کو جو کچھ دے اس کی اصلاح کرو کیونکہ زندگی میں بڑی وسعت ہے۔  
حضرت عبداللہ بن سلام ؓ نے ایک شخص کو ہدایت کی کہ اگر تم سنو کہ دجال نمودار ہو گیا ہے اور تمہارے ہاتھ میں کھجور کا ایک پودا ہو تو اطمینان سے اس کو لگاؤ کیونکہ اس کے بعد بھی لوگ زندہ رہیں گے۔<sup>۱</sup>



## ارشاد و ہدایت

دنیا اندھیرے میں بھٹک رہی تھی، نیکی کا چراغ گل ہو گیا تھا، بدی کی گھٹا فتنہ عالم پر چھا گئی تھی کہ اسی حالت میں غار حرا سے ایک چاند نکلا اور دنیا اجالی ہو گئی لیکن یہ جو کچھ ہوا صرف اللہ رسول ﷺ کی تعلیم و تربیت، وعظ و پند اور ارشاد و ہدایت کا نتیجہ تھا اس لئے آپ ﷺ کے بعد دنیا پھر اندھیرہ ہو جاتی اگر صحابہ کرام رضی اللہ عنہم نے اس سلسلہ کو قائم نہ رکھا ہوتا۔

### پند و نصیحت

رسول اللہ ﷺ اگرچہ ہمہ وقت ارشاد و ہدایت میں مصروف رہتے تھے تاہم یہ ایک ایسا اہم فرض تھا کہ اس کیلئے ایک وقت مخصوص کر لیا تھا، اور ایک روز کا ناغہ دیکر مستمر اصحابہ کرام رضی اللہ عنہم کو وعظ و پند فرمایا کرتے تھے، آپ ﷺ کے بعد صحابہ کرام رضی اللہ عنہم نے بھی یہ روش قائم رکھی، چنانچہ حضرت عبداللہ بن عمر رضی اللہ عنہ نے بھی جمعرات کے دن کو وعظ و پند کیلئے مخصوص کر دیا تھا۔<sup>۱</sup>

### نمونہ و مثال

آفتاب کسی کو اندھیرے میں بھٹکنے نہیں دیتا، لیکن بالہ نہمہ زبان سے کچھ نہیں کہتا بلکہ اپنی شعاعوں کو بھیج دیتا ہے، جو نہایت خاموشی کے ساتھ ہر شخص کی انگلی پکڑ کر سیدھی رہو پر لگا دیتی ہیں، خلفاء راشدین بھی آفتاب نبوت کا پروتو تھے، اس لئے وہ ارشاد و ہدایت کیلئے دنیا کے سامنے ایسی روشن مثالیں پیش کرنا چاہتے تھے، جن کو دیکھ کر ہر شخص خود بخود سیدھی رہو پالے۔ ایک دفعہ حضرت طلحہ بن عبید اللہ رضی اللہ عنہ حالات احرام میں رنگین کپڑے پہنے ہوئے تھے حضرت عمر رضی اللہ عنہ نے دیکھا تو فرمایا ”لوگو! تم لام ہو اور تمام دنیا تمہاری تقلید کرتی ہے اس لئے اگر کوئی جاہل آدمی اس کپڑے کو دیکھے گا تو کہے گا کہ طلحہ بن عبید اللہ رضی اللہ عنہ حالات احرام میں رنگین کپڑے پہنتے تھے پس اے لوگو اس قسم کا کپڑا ہر گز نہ پہنو۔“<sup>۲</sup>

### وعظ گوئی

رسول اللہ ﷺ کے زمانے میں تو اسکی ضرورت ہی نہ تھی، حضرت ابو بکر رضی اللہ عنہ کے عہد خلافت میں بھی اس کا رواج نہیں ہوا، حضرت عمر رضی اللہ عنہ پہلے شخص تھے، جنکے عہد خلافت میں

۱: مسلم کتاب المناقبین و احکامہم باب الاقتصاد فراموعظ و بخاری کتاب العلم۔

۲: مؤطا امام مالک کتاب الحج باب لبس الثياب المصنوعة في الاحرام۔



اسکی ایجاد ہوئی اور حضرت تمیم داری ؓ نے ان کی اجازت سے کھڑے ہو کر وعظ کیا۔<sup>۱</sup>  
چنانچہ اس طریقہ کو حضرت عمر ؓ کے اولیات میں شمار کیا جاتا ہے، لیکن اگر کوئی شخص  
وعظ کو محض گرمی محفل کا ذریعہ بنانا چاہتا اور اس میں تکلف و تصنع سے کام لیتا تو صحابہ کرام ؓ  
نہایت سختی کے ساتھ روک ٹوک کرتے واعظین گرمی مجلس کیلئے مقفی و مسجع دعائیں بنا کر  
پڑھا کرتے اور اپنے تقدس کے اظہار کیلئے موقع بے موقع، ہر وقت وعظ کیلئے آمادہ رہتے۔

حضرت عائشہ رضی اللہ عنہا کے زمانے میں ابن ابی السائب تابعی نے یہ طریقہ اختیار کیا  
تو انہوں نے ان سے خطاب کر کے کہا ”تم مجھ سے تین باتوں کا عہد کر دو ورنہ بزور تم سے باز  
پرس کروں گی“ عرض کیا ”ام المؤمنین رضی اللہ عنہا! وہ کیا باتیں؟“ فرمایا دعاؤں میں مسجع  
عبارتیں نہ بناؤ، اس لئے کہ آپ اور آپ کے اصحاب ایسا نہیں کرتے تھے، ہفتہ میں صرف ایک  
دن وعظ کیا کرو، اگر یہ کافی نہ ہو تو دو دن اور اس سے بھی زیادہ چاہو تو تین دن، لوگوں کو خدا  
کی کتاب سے اکتانہ دو، ایسا نہ کرو کہ جہاں لوگ بیٹھے ہوں آکر بیٹھ جاؤ اور قطع کلام کر کے اپنا  
وعظ سنانا شروع کر دو، بلکہ جب ان کی خواہش ہو اور وہ درخواست کریں تب کہو۔<sup>۲</sup>

### کلمات طیبہ

صحابہ کرام ؓ کی زبان سے جو کلمات طیبہ نکل گئے وہ بھی ارشاد و ہدایت کے سلسلے میں  
داخل ہیں حضرت علی کرم اللہ وجہہ فرماتے ہیں کہ ”لوگوں میں اس طرح رہو جس طرح اڑنے  
والی شہد کی مکھی کہ اس کو ہر چڑیا اپنے آپ سے کمزور سمجھتی ہے، لیکن اگر اس کو معلوم ہو تاکہ  
اس کے پیٹ میں کیا برکت بھری ہوئی ہے تو وہ ایسا نہ کرتی، لوگوں کے ساتھ جسم اور زبان سے  
ملے جلے رہو لیکن دل اور عمل سے الگ رہو۔“<sup>۳</sup>

ایک بار حضرت سلیمان فارسی ؓ نے حضرت ابوالدرداء ؓ کو لکھا کہ ”علم ایک  
پیشہ ہے جس پر لوگ آتے ہیں اور اس سے نالیاں نکالتے ہیں اور خدا اس سے بہتوں کو فائدہ  
پہنچاتا ہے، لیکن اگر کوئی حکمت خاموش ہو تو وہ جسم بے روح ہے، اگر کوئی علم لٹائی نہ جائے تو وہ  
مدفون خزانہ ہے، عالم کی مثال اس شخص کی سی ہے جو تاریک راستے میں چراغ دکھاتا ہے، تاکہ  
لوگ اس سے روشنی حاصل کریں اور اس کو دعا دیں۔“<sup>۴</sup>

اس کے علاوہ صحابہ کرام ؓ کے اور بھی بہ کثرت مقولے ہیں، جن کو ہم تطویل کے  
لحاظ سے قلم انداز کرتے ہیں۔

## جہاد

جہاد کے متعلق صحابہ کرام ؓ کے خدمات کی تفصیل حسب ذیل عنوانات میں کی جا سکتی ہے۔

- ۱۔ جہاد کی حقیقت کے متعلق صحابہ کرام ؓ کا کیا خیال تھا؟
- ۲۔ عہد نبوت کے نظام فوجی میں صحابہ کرام ؓ کی مذہبی اور اخلاقی سرگرمیوں کا کس قدر حصہ شامل تھا؟
- ۳۔ خلفائے راشدین ؓ نے اس نظام کو کس قدر ترقی دی؟

### جہاد کی حقیقت

مورخین یورپ کے نزدیک جہاد اسلام کی حقیقت کا لازمی جزو ہے لیکن صحابہ کرام ؓ کے نزدیک اسلام کی حقیقت اس سے بالاتر تھی کہ اس کے مایہ خمیر میں خون کے اجزاء شامل کئے جائیں، چنانچہ کسی نے حضرت عبداللہ بن عمر ؓ سے پوچھا کہ آپ جہاد کیوں نہیں کرتے؟ بولے ”رسول اللہ ﷺ نے فرمایا ہے کہ اسلام کی بنیاد پانچ چیزوں پر ہے، کلمہ توحید، نماز، زکوٰۃ، روزہ، حج یعنی جہاد اسلام کی حقیقت سے خارج ہے، اس کا جزو نہیں ہے۔

### عہد نبوت ﷺ میں صحابہ کرام ؓ کا فوجی نظام

عام خیال ہے کہ عہد نبوت ﷺ تک اسلام میں کوئی فوجی نظام نہیں قائم ہوا تھا، یہ صرف رسول اللہ ﷺ کی روحانی آواز کا معجزانہ اثر تھا کہ تمام صحابہ ؓ ایک جھنڈے کے نیچے آکر جمع ہو جاتے تھے، حضرت ابو بکر ؓ کے زمانہ خلافت تک بھی یہی حالت قائم رہی، حضرت عمر ؓ پہلے شخص ہیں، جنہوں نے ایک باضابطہ نظام فوج قائم کیا، لیکن درحقیقت یہ ایک عظیم الشان غلطی ہے۔ رسول اللہ ﷺ نے مدینہ میں آنے کے ساتھ ہی ایک مستقل نظام فوج قائم کر لیا تھا اور صحابہ کرام ؓ کے مذہبی جوش اور اخلاقی طاقت نے اسکو نمایاں ترقی دی تھی۔

تمام قوم کا فوج بنانا

رسول اللہ ﷺ ہر سال انصار کے نو خیز لوگوں کا جائزہ لیتے تھے، اور پانزدہ سالہ نوجوان کو فوج میں داخل کرتے تھے، آج اس تمدنی زمانہ میں بھی جبکہ ہر شخص قومیت و وطنیت کا ترانہ گارہا

ہے اکثر لوگ اس قسم کی جبری خدمت سے انکار کرتے ہیں، لیکن صحابہ کرام ؓ کے جوش مذہبی کے یہ حال تھا کہ بچہ بچہ بشوق فوج میں شامل ہونا چاہتا تھا اور اگر کسی کو اس مذہبی خدمت کے انجام دینے کی اجازت نہیں ملتی تھی تو اس کو سخت ملال ہوتا تھا، ایک بار آپ ﷺ نے انصار کے نوجوانوں کا جائزہ لیا اور ایک نوجوان کو شریک فوج ہونے کی اجازت عطا فرمائی، حضرت سرہ ؓ نے بھی اپنے آپ کو پیش کیا، لیکن آپ ﷺ نے کسی کی وجہ سے ان کی درخواست منظور نہیں کی، اس بنا پر ان کو سخت صدمہ ہوا اور مایوسی کے لہجہ میں کہا ”یا رسول اللہ ﷺ! آپ ﷺ نے اس لونڈے کو اجازت دے دی اور مجھے نہیں قبول فرمایا، حالانکہ اگر کشتی ہو تو میں اس کو پچھاڑ دوں“ اب آپ ﷺ نے دونوں میں کشتی کرائی، اور سرہ نے اس کو پچھاڑ دیا۔ اس لئے آپ ﷺ نے ان کو بھی شرکت جہاد کی اجازت دی۔<sup>۱</sup>

صحابہ کرام ؓ جس ذوق و شوق سے شریک جہاد ہوتے تھے، اسکے متعلق احادیث در جال کی کتابوں میں بہ کثرت واقعات مذکور ہیں، ہم نے اس کتاب کے پہلے حصے میں اس قسم کی متعدد مثالیں مختلف عنوانات میں جمع کر دی ہیں، اس موقع پر ان کو بھی پیش نظر رکھنا چاہئے۔

### فوجی شعار

مہاجرین و انصار کو اگرچہ اخوت اسلامی کی بنا پر الگ الگ نظر آتے تھے اور یہ ان کے جوش و مسابقت کا بڑا سبب تھا، انصار کا شعار عبد الرحمن اور مہاجرین نے اپنا شعار عبد اللہ قرار دیا تھا۔ قرآن مجید کی بعض سورتوں کے ٹکڑوں کو بھی بطور شعار <sup>۲</sup> کے پڑھا جاتا تھا۔

### فوج کا تقسیم

اخیر میں جب اسلام کا فوجی نظام بالکل مکمل ہو گیا، تو میدان جنگ میں فوجوں کی تقسیم بھی قومی حیثیت سے کی گئی، چنانچہ فتح مکہ میں جیسا کہ صحیح بخاری کتاب المغازی میں مذکور ہے تمام قبائل کے دستے الگ الگ قائم کئے گئے تھے۔

### فوجی تعلیم و تربیت

رسول اللہ ﷺ کو فوجی تعلیم و تربیت میں کد و کاوش کی ضرورت پیش نہیں آئی، خود صحابہ کرام ؓ میں تیر اندازی کا ذوق اس قدر ترقی کر گیا تھا کہ مغرب کے بعد مسجد میں نکل کر تیر کا نشانہ لگاتے تھیں۔ رسول اللہ ﷺ کی حوصلہ افزائی اس ذوق کو اور بھی ترقی دیتی تھی، ایک بار

۱: استیعاب تذکرہ حضرت سرہ بن جندب۔

۲: ابوداؤد کتاب الجہاد باب فی الرجل یفادی بالمشعر۔

۳: ابوداؤد کتاب الصلوٰۃ باب وقت المغرب۔

آپ ﷺ نے صحابہ کرام رضی اللہ عنہم کو تیر اندازی کرتے ہوئے دیکھا تو فرمایا۔

ارموا یا بنی اسماعیل اباکمکان رالیا۔

اے بنو اسماعیل تیر اندازی کرو کیونکہ تمہارا باپ تیر انداز تھا۔

معلوم ہوتا ہے کہ صحابہ کرام رضی اللہ عنہم تیر اندازی میں باہم مسابقت کرتے تھے، چنانچہ اسی موقع پر جب آپ نے فرمایا کہ ”میں فلاں قبیلہ کے ساتھ ہوں“ تو دوسرے قبیلہ کے لوگ رک گئے اور کہا کہ ”جب آپ خود ان کے ساتھ ہیں تو ہم مقابلہ کر سکتے ہیں۔“ ارشاد ہوا کہ ”تیر پھینکو میں تم سب کے ساتھ ہوں۔“<sup>۱</sup>

تیر اندازی کے علاوہ رسول اللہ ﷺ گھوڑ دوڑ بھی کراتے تھے اور اس میں تمام صحابہ رضی اللہ عنہم شریک ہوتے تھے، بعض صحابہ رضی اللہ عنہم نے پیدل دوڑنے کی مشق کی تھی، چنانچہ اس وصف میں حضرت سلمہ بن اکوع رضی اللہ عنہ خاص طور پر ممتاز تھے اور اس مشق کی بدولت ان کو مختلف فوجی کامیا بیاں بھی حاصل ہوئیں، شہسواری اور تیر اندازی کے علاوہ صحابہ کرام رضی اللہ عنہم نے فن جنگ میں اور بھی جدید تر قیاں کیں مثلاً رسول اللہ ﷺ نے حضرت عروہ بن مسعود رضی اللہ عنہ اور حضرت غیلان بن سلمہ رضی اللہ عنہ کو جرش بھیجا کہ وہاں سے منجیق اور حبابہ کے استعمال کا طریقہ سیکھ کے آئیں، چنانچہ وہ لوگ وہاں سے تعلیم حاصل کر کے آئے تو طائف کے محاصرہ میں ان آلات کا استعمال کیا گیا۔<sup>۲</sup> یہ عربی کی روایت ہے، لیکن مواہب لدینہ میں ہے کہ فن جنگ میں یہ جدید اضافہ حضرت طفیل بن عمرو دوسی رضی اللہ عنہ کے بدولت ہوا، زر قانی نے اس کی شرح میں یزید بن زمعہ کا نام بھی لیا ہے اور رواقدی کی ایک روایت نقل کی ہے جس سے معلوم ہوتا ہے کہ منجیق کا استعمال حضرت سلیمان رضی اللہ عنہ کے مشورے سے کیا گیا۔<sup>۳</sup>

غزوہ احزاب میں خندق انہی کے مشورے سے کھودی گئی اور کفار نے اس کو اس قدر جدید اور عجیب چیز سمجھا کہ سب کے سب یک زبان ہو کر بول اٹھے

ان زلمکیدہ ما کانت العرب تصنعھا۔<sup>۴</sup>

یہ ایک ایسی چال ہے، جس سے اہل عرب بالکل نا آشنا تھے۔

## زخمیوں کی مرہم پٹی کا انتظام

جس طرح صحابہ کرام رضی اللہ عنہم بشوق غزوات میں شریک ہوتے تھے، اسی طرح صحابیات بھی خد کی راہ میں ان سے پیچھے نہیں رہنا چاہتی تھیں، ان کیلئے سب سے زیادہ موزوں کام

۱: بخاری کتاب الجہاد باب التحریش علی الرمی۔

۲: طبری صفحہ ۶۶۱ واقعات سن ۸ھ۔

۳: طبقات ابن سعد کتاب المغازی صفحہ ۴۹۔

۴: زر قانی جلد ۳ صفحہ ۳۲۔

زخمیوں کی مرہم پٹی کرنا اور مجاہدین کے آرام و آسائش کا سامان بہم پہنچانا تھا، اور وہ اس خدمت کو نہایت خلوص اور دل سوزی سے انجام دیتی تھیں۔

حضرت ام ورقہ بنت نوفل رضی اللہ عنہا ایک صحابیہ تھیں، جب معرکہ بدر پیش آیا تو انہوں نے رسول اللہ ﷺ کی خدمت میں درخواست کی کہ مجھے شریک جہاد ہونے کی اجازت دی جائے میں مریضوں کی تیمارداری کروں گی۔<sup>۱</sup>

غزوہ خیبر میں بغیر جبر و اکراہ کے متعدد عورتیں شریک جہاد ہوئیں، آپ کو ان کا حال معلوم ہوا تو بلا بھیجا اور ناراضی کے لہجے میں پوچھا تم کس کے ساتھ اور کس کی اجازت سے آئی ہو؟ بولیں ”یا رسول اللہ ﷺ! ہم اون کا تھے ہیں اور اس سے خدا کی راہ میں اعانت کرتے ہیں، ہمارے ساتھ زخمیوں کے دوا علاج کا سامان ہے، لوگوں کو تیراٹھا اٹھا کے دیتے ہیں، اور ستو گھول گھول کے پلاتے ہیں۔“<sup>۲</sup>

حضرت ام عطیہ رضی اللہ عنہا ایک صحابیہ رضی اللہ عنہا تھیں جو آپ کے ساتھ لڑائیوں میں شریک ہوتی تھیں<sup>۳</sup> اور مجاہدین کے اسباب کی نگرانی کرتی تھیں، کھانا پکاتی تھیں، مریضوں کی مرہم پٹی کرتی تھیں۔

غزوہ احد میں خود حضرت عائشہ رضی اللہ عنہا شریک تھیں، اور وہ اور حضرت ام سلیم رضی اللہ عنہا اپنی پیٹھ پر مشک لاد لاد کے لاتی تھیں اور لوگوں کو پانی پلاتی تھیں۔<sup>۴</sup>

حضرت رقیہ بنت مسعود رضی اللہ عنہا کا بیان ہے کہ ہم سب غزوات میں شریک ہوتے تھے پانی پلاتے تھے مجاہدین کی خدمت کرتے تھے، اور مدینہ تک زخمیوں اور لاشوں کو اٹھا اٹھا کر لاتے تھے۔<sup>۵</sup>

حضرت رفیدہ رضی اللہ عنہا نے مسجد نبوی ﷺ میں ایک خیمہ قائم کر رکھا تھا، جو لوگ زخمی ہو کر آتے تھے وہ اسی خیمے میں ان کا علاج کرتی تھیں، چنانچہ حضرت سعد بن معاذ رضی اللہ عنہ غزوہ خندق میں زخمی ہوئے، تو ان کا علاج اسی خیمہ میں کیا گیا۔<sup>۶</sup>

## جہاد کیلئے ساز و سامان

شوق جہاد نے اسلام کے جھنڈے کے نیچے بہادر سپاہی تو جمع کر دیئے لیکن اسلام کی غربت

۱: ابوداؤد کتاب الصلوٰۃ باب امامۃ النساء۔

۲: ابوداؤد کتاب الجہاد باب فی المرأة والعبد یخدیان من الغنیمۃ۔

۳: مسلم کتاب الجہاد باب النساء الغازیات یرضعن لهن ولا یسہمن والنہی عن قتل صبیان اہل الحرب۔

۴: مسلم کتاب الجہاد باب غزوۃ النساء مع الرجال۔

۵: بخاری کتاب الجہاد باب النساء والفقہی۔ ۶: اصحابہ تذکرہ رفیدہ رضی اللہ عنہا۔

مصارف جہاد اور آلات ہرب کا کیا سامان کرتی؟ لیکن صحابہ کرام ؓ نے تکمیل مقاصد جہاد کیلئے جان کی طرح مال کو بھی قربان کر دیا، وہ تاریخ اسلام کا مشہور واقعہ ہے ان کے علاوہ اور تمام صحابہ ؓ اس کار خیر میں حصہ لیتے تھے، یہی وجہ ہے کہ اللہ تعالیٰ نے جہاد نفس کے ساتھ جہاد بالمال کا بھی بار بار قرآن مجید میں ذکر کیا ہے، احادیث میں اس قسم کی فیاضیوں کی متعدد مثالیں ملتی ہیں۔ حضرت عمر ؓ نے جہاد کی ضرورت کیلئے ایک شخص کو ایک گھوڑا دیا تھا۔<sup>۱</sup>  
حضرت ابو معقل ؓ کے پاس ایک جوان اونٹ تھا، انہوں نے اس کو جہاد کیلئے وقف کر دیا تھا۔<sup>۲</sup>

ایک صحابی ایک اونٹنی کی ناک میں نکیل لگائے ہوئے آئے اور کہا کہ ”یا رسول اللہ ﷺ ! اس کو خدا کی راہ میں دیتا ہوں“ ارشاد ہوا کہ ”قیامت کے دن خدا تم کو اس کے بالے سات سو اونٹنیاں دے گا۔“<sup>۳</sup>

حضرت خالد بن ولید ؓ کے پاس بہت سی زرہیں تھیں، جن کو انہوں نے جہاد کیلئے وقف کر دیا تھا۔<sup>۴</sup>

حضرت نوفل بن حارث ؓ نے غزوہ حنین میں تین ہزار نیزوں سے رسول اللہ ﷺ کی اعانت کی، چنانچہ آپ نے ان کو دیکھ کر فرمایا ”میں دیکھ رہا ہوں کہ تمہارے نیزے کفار کی ریڑھ کی ہڈیاں توڑ رہے ہیں۔“<sup>۵</sup>

عہد نبوت ﷺ میں انفاق فی سبیل اللہ اسلام کی سب سے بڑی علامت تھی۔ حضرت رفاعہ بن زیدہ ؓ ایک صحابی تھے جن پر نفاق کا شبہ کیا جاتا تھا۔ ایک بار ان کے ہتھیار چوری ہو گئے، بعد کو ملے تو انہوں نے ان کو جہاد کیلئے وقف کر دیا، اب لوگوں کے دل سے نفاق کا شبہ دور ہو گیا۔<sup>۶</sup>

## خلافت راشدہ ؓ میں صحابہ کرام ؓ کا فوجی نظام

خلفائے راشدین ؓ نے جو فوجی نظام قائم کیا، اس پر مادی اور اخلاقی دونوں حیثیتوں سے نگاہ ڈالنی چاہئے۔

حضرت ابو بکر ؓ کے عہد خلافت میں مادی حیثیت سے صرف اس قدر ترقی ہوئی کہ

۱: ابوداؤد کتاب الزکوٰۃ باب الرجل یباع صدقہ و بخاری کتاب الزکوٰۃ۔

۲: ابوداؤد کتاب المناہک باب العمد۔

۳: مسلم کتاب الامارۃ فضل الصدقۃ فی سبیل اللہ و تصعید۔

۴: ابوداؤد کتاب الزکوٰۃ باب فی تعیل الزکوٰۃ۔

۵: اسد الغابہ جلد ۵ صفحہ ۴۶۔ ۶: ترمذی ابواب تفسیر القرآن۔

مساویانہ تعداد میں فوج کے مختلف دستے قائم کئے گئے اور ہر دستے کے الگ الگ سپہ سالار قرار دیئے گئے، چنانچہ ان کے عہد میں اول اول شام کی طرف جو فوج بھیجی گئی اس میں ہر کمانڈر کی ماتحتی میں تین تین ہزار سپاہی دیئے گئے، اس کے بعد متصل کمک نے اس تعداد کو پڑھا کر ساڑھے سات ہزار تک پہنچا دیا، حضرت ابو بکر ؓ نے ان دستوں و قومی حیثیت سے مرتب کیا تھا، اور تمام امراء فوج کو حکم دیا تھا کہ ہر قبیلہ کیلئے الگ الگ جھنڈا قائم کیا جائے انہوں نے امیر امراء کا ایک نیا عہدہ بھی قائم کیا، جو گویا تمام فوج کا کمانڈر انچیف تھا، اور سب سے پہلے حضرت خالد بن ولید ؓ اس عہدے پر مامور کئے گئے۔

دستہ بندی کی وجہ سے ان کے زمانے میں فن جنگ میں بھی بہت کچھ ترقی ہوئی، عرب کو چونکہ ہمیشہ ایک نا ترتیب یافتہ فوج سے لڑنا پڑتا تھا، اس لئے حالت جنگ میں فوج کسی ترتیب و نظام کی پابند نہ تھی، غیر مرتب صفیں قائم ہو جاتی تھیں اور ہر صف الگ الگ معرکہ آرا ہوتی تھی، لیکن حضرت ابو بکر ؓ کے عہد میں جب بمقام یرموک رومیوں سے جنگ ہوئی، اور حضرت خالد بن ولید ؓ نے ان کی فوج کے ترتیب و نظام کو دیکھا تو تمام فوج کی طرف مخاطب ہو کر فرمایا:

ولا تقاتلو اتوما علی نظام و تعبیه علی تسانید و انتشار۔

ایسی مرتب فوج سے متفرق طور پر نہ لڑو۔

چنانچہ انہوں نے فوج کے ۳۶ دستے قائم کئے اور ہر دستے پر الگ الگ کمانڈر مقرر کئے ابن خلدون نے مقدمہ تاریخ میں لکھا ہے،

و اول من ابطل الصف فی الحروب و صار الی التعبیه کرا دیس مروان ابن الحکم۔<sup>۱</sup>

پہلا شخص جس نے جنگ میں صرف بندی کے طریقہ کو موقوف کر کے الگ الگ دستے قائم کئے، مروان بن حکم تھا۔

لیکن یہ تاریخی غلطی ہے، اس کی ابتداء خود حضرت ابو بکر ؓ کے عہد خلافت میں ہو گئی تھی، چنانچہ علامہ طبری لکھتے ہیں،

و خرج خالد فی تعبیه لم تعبها العرب قبل ذالک

اور خالد نے فوج کو اس طرح آراستہ کیا کہ عرب نے اس سے پہلے اس قسم کی آراستگی نہیں دیکھی تھی۔

اس ترتیب و نظام سے فوج کے مختلف شعبے مثلاً قلب، ہمینہ اور یرموہ قائم ہو گئے اور

حضرت عمر ؓ کے زمانے میں ان میں اور بھی اضافہ ہوا۔

اخلاقی حیثیت سے خلفائے راشدین کا سب سے اہم فرض یہ تھا کہ رسول اللہ ﷺ نے فوج کو جس قانون جنگ کا پابند بنایا تھا اس کو وہ بھی قائم رکھیں اور اس کی محافظت کریں رسول اللہ ﷺ نے فوج کو جس اخلاقی قانون کا پابند بنایا تھا اس کے دفعات کی تفصیل حسب ذیل ہے۔

- ۱۔ مال غنیمت میں خیانت نہ کی جائے۔
- ۲۔ بد عہدی نہ کی جائے۔
- ۳۔ مقتولین کے ہاتھ پاؤں اور ناک کان نہ کاٹے جائیں۔
- ۴۔ بچے، عورتیں، بوڑھے اور راہب نہ قتل کئے جائیں۔
- ۵۔ مسلمانوں کی آبادی پر حملہ نہ کیا جائے۔
- ۶۔ لوگوں کی جائیداد اور مویشیوں سے تعرض نہ کیا جائے۔
- ۷۔ اسیران جنگ کو ان کے اغرہ و اقارب سے جدا نہ کیا جائے۔
- ۸۔ لونڈیوں سے بغیر استبراء رحم کے مباشرت نہ کی جائے۔

خلفائے راشدین ؓ نے شدت کے ساتھ اس قانون کی محافظت کی چنانچہ حضرت ابو بکر ؓ نے شام کی طرف فوج بھیجی تو امیر العسکر کو حسب ذیل وصیتیں کیں،

انک تجلدفوما زعموا انهم حبسوا انفسهم للہ فذرہم، وانی موصیک بعشر لا تفتلوا امراة ولا صبیا ولا کبیرا ہر ما ولا تقطعن شحرا شمرا ولا تحرقن عامرا ولا تعقرن شاة ولا بعیرا لا کله ولا تحرقن نخلا ولا تعرقنه ولا تغفل ولا تجبن۔<sup>۱</sup>

تم ایک ایسی قوم (راسب) کو پاؤ گے، جنہوں نے اپنے آپ کو عبادت خدا کے لئے وقف کر دیا ہے ان کو چھوڑ دو، میں تم کو دس اوصیتیں کرتا ہوں عورت، بچے اور بوڑھے کو قتل نہ کرو، پھلدار درخت کو نہ کاٹو، آبادی کو ویران نہ کرو، بکری اور لونٹ کو ذبح نہ کرو، نخلستان میں آگ نہ لگاؤ مال غنیمت میں بددیانتی نہ کرو، اور ہمارے بنو۔

حضرت عمر ؓ نے بھی ان قوانین کا نہایت احترام کیا اور فوج کو عام طور پر ہدایت فرمائی،

فان قاتلوکم فلا تغدر واولا تغلوا واولا تمثلوا واولا تقتلوا ولیدا۔<sup>۲</sup>

اگر وہ تم سے لڑیں تو بد عہدی نہ کرو، خیانت نہ کرو، مقتولین کے اعضاء نہ کاٹو اور بچوں کو قتل نہ کرو۔

۱۔ مؤطا امام مالک کتاب الجہاد باب النبی عقیل النساء والوالدان فی الغزو۔

۲۔ کتاب الخراج صفحہ ۱۲۰۔



ایک بار ان کو معلوم ہوا کہ فوجی لوگ امان دے کر بد عہدی کرتے ہیں تو سپہ سالار فوج کو لکھا کہ ”مجھے معلوم ہوا ہے کہ تم لوگ کفار کا تعاقب کرتے ہو اور جب وہ پہاڑ پر چڑھ جاتے ہیں تو ان سے کہتے ہو کہ ”مترس، یعنی نہ ڈرو، لیکن جب ان پر قابو پا جاتے ہو تو ان کو قتل کر ڈالتے ہو، اگر اب کوئی شخص اس بد عہدی کو مرتکب ہو تو خدا کی قسم اس کی گردن اڑا دوں گا۔“

لیکن اس اخلاقی قانون کے تحفظ کے ساتھ حضرت عمر ؓ نے مادی حیثیت سے بھی نیا فوج کو نہایت ترقی دی، چنانچہ ان ترقیوں کی تفصیل یہ ہے،

۱۔ ایک مستقل محکمہ فوج قائم کیا، تمام لوگوں کے نام درج رج رجسٹر کروائے اور ان کی تنخواہیں مقرر کیں۔

۲۔ جنگ بڑے بڑے اصطلح بنوائے، جن میں چار چار ہزار گھوڑے ہر وقت تیار رہتے تھے کہ بوقت ضرورت فوجی تیاریوں میں کوئی دشواری پیش نہ آئے، کوفہ میں اس کا اہتمام سلمان بن ربیعہ بابل کے متعلق تھا، اور اس وجہ سے وہ سلیمان النخیل کے لقب سے مشہور تھے۔  
گھوڑوں اور اونٹوں کی پرورش و پرداخت کیلئے متعدد چراگا ہیں قائم کرائی تھیں جن کو حمی کہتے ہیں۔

۳۔ ملک میں مختلف چھاؤنیاں قائم کیں، بالخصوص سرحدی اور ساحلی مقامات کو نہایت مستحکم اور محفوظ کیا۔

۴۔ رستہ کا مستقل محکمہ قائم کیا جس کو ابراہ کہتے تھے۔  
۵۔ سپاہیوں کو بھرتہ دیا جس کو عربی میں معونہ کہتے ہیں، جو سپاہی نادار ہوتا تھا اس کو سواری ملتی تھی،

۶۔ فوج کی صحت اور تندرستی قائم رکھنے کیلئے مختلف تدبیریں کیں، مثلاً،  
۱۔ جو سرد ممالک ہوتے تھے وہاں گرمیوں میں اور گرم ممالک میں جازوں کے موسم میں فوجیں روانہ کرتے تھے۔

۲۔ فصل بہار میں عوامان مقامات میں فوجیں بھیجتے تھے، جن کی آب و ہوا خوشگوار اور وہ سرسبز تھا، اب بولیں۔

۳۔ بارکوں کی تعمیر اور چھاؤنیوں کے بنانے میں ہمیشہ عمدہ آب و ہوا کا لحاظ کرتے تھے۔  
۴۔ کوچ کی حالت میں فوج کو حکم تھا کہ لوگ جمعہ کے روز شب و روز قیام کر کے دم لیں ہر روز اس قدر مسافت طے کی جائے کہ لوگ تھکنے نہ پائیں اور پڑاؤ اس مقام پر ڈالا جائے جہاں ضروریات کی تمام چیزیں مل سکیں۔

۱۔ مؤطا امام مالک کتاب الجہاد باب۔ جاء فی اوقاف بالامان۔

۲۔ اسد الغابہ تذکرہ سلمان النخیل۔ ۳۔ طبری صفحہ ۲۴۸۶۔

۷۔ رخصت کا باقاعدہ انتظام تھا جو فوجیں دور دراز مقامات پر رہتی تھیں ان کو سال میں ایک دفعہ ورنہ دو دفعہ رخصت ملتی تھی، چنانچہ ایک بار اس میں تاخیر ہوئی تو فوج خود واپس چلی آئی۔<sup>۱</sup>  
۸۔ فوج کے ساتھ قاضی، افسر خزانہ، محاسب، طبیب، جراح اور مترجم مقرر کئے، جو مال غنیمت حاصل ہوتا تھا پہلے اس کی تفصیل لکھی جاتی تھی، محاسب اسکو تقسیم کرتا تھا، طبری میں ہے  
کان الا خماس یکتب و یحسب۔<sup>۲</sup>

فہم لکھا جاتا تھا اور اس کا حساب کیا جاتا تھا۔

۹۔ سفر میں کا انتظام کیا اور یہ کام زیادہ تر ذمیوں سے لیا، وہی پل باندھتے تھے، سڑک بناتے تھے، بازار لگاتے تھے اور یہ تمام خدمتیں مسلمانوں کے حسن سلوک کی بنا پر بخوشی انجام دیتے تھے۔  
۱۰۔ ذمی جاسوسی کی خدمت بھی انجام دیتے تھے، لیکن ان کے علاوہ حضرت عمر ؓ نے خود متعدد جاسوس مقرر کر رکھے تھے، جو ان کو ایک ایک جزئیات کی خبر دیتے رہتے تھے، تاریخ طبری میں ہے۔

و کانت نکون لعمر العیون فی کل جیش۔

ہر فوج میں حضرت عمر ؓ کے جاسوس رہتے تھے،

۱۱۔ مقتولین و مجروحین کو میدان جنگ سے اٹھانے کیلئے خاص خاص اشخاص مقرر کئے جاتے تھے، تاریخ طبری میں ہے

و کل سدر جالا بنقل الشهداء۔<sup>۳</sup>

حضرت سعد نے شہداء کے اٹھانے کیلئے اشخاص مقرر کئے۔

شہداء کی لاشیں آتی تھیں تو بچے اور عورتیں قبر کھود کھود کر ان کو دفن کرتی تھیں۔<sup>۴</sup>

### غزوہ بحریہ

بحری جنگ کی تحریک اور ابتداء اول اول حضرت عمر ؓ کے عہد خلافت میں ہوئی، چنانچہ سب سے پہلے حضرت امیر معاویہ ؓ نے ان کو بحری جنگ کی طرف توجہ دلائی لیکن حضرت عمر ؓ کا معمول یہ تھا کہ جب کوئی نیا کام کرنا ہوتا تھا، تو کافی معلومات حاصل کرنے کے بعد اس کی ابتداء فرماتے تھے۔ اسلئے پہلے حضرت عمرو بن العاص ؓ سے بحری حالات دریافت فرمائے اور انہوں نے اسکو ایک پر خطر کام بتلایا، حضرت عمر ؓ کو غزوات بحریہ کی مشکلات کا اندازہ ہوا تو اسکی طرف سے توجہ ہٹائی اور مسلمانوں کو اس کی ممانعت فرمائی، لیکن

۱: ابوداؤد کتاب الخراج باب تعقیب الجوش۔

۲: طبری صفحہ ۲۳۸۶۔

۳: طبری صفحہ ۲۳۱۷۔

۴: مقدمہ ابن خلدون صفحہ ۲۷۷ و طبری صفحہ ۲۴۶۔

صحابہ کرام ؓ کے جوش جہاد کے لئے زمین کی وسعت کافی نہ تھی اس لئے باوجود اس ممانعت کے حضرت علماء بن حضرمی ؓ اور حضرت عرفہ بن ہرثمہ ازدی ؓ نے حضرت عمر ؓ کی اجازت کے بغیر ناکام بحری حملے کئے، حضرت عمر ؓ کو ان کی ناکامی کا حال معلوم ہوا تو سخت زجزو توبیخ کی اور معزولی کی دھمکی دی۔ اس کے بعد ان کے عہد خلافت میں کوئی بحری جنگ نہیں ہوئی لیکن حضرت عثمان ؓ کے زمانے میں یہ جوش دوبارہ تازہ ہوا، حضرت امیر معاویہ ؓ کو ابتداء ہی سے رومیوں کے ساتھ بحری جنگ کا خیال تھا، انہوں نے حضرت عمر ؓ کی خدمت میں اس خیال کو ظاہر بھی کیا تھا، لیکن انہوں نے اجازت نہیں دی حضرت عثمان کے زمانے میں انہوں نے پھر یہ درخواست کی پہلے تو انہوں نے یہ کہہ کر ٹال دیا کہ ”حضرت عمر ؓ نے تم کو اس سے روکا تھا“ انہوں نے دوبارہ خواہش ظاہر کی تو اجازت دی، چنانچہ انہوں نے سن ۲۸ھ میں انقضاء موسم سرما کے بعد قبرس پر پہلا بحری حملہ کیا، اور وہاں سے چند شرائط پر صلح کر کے واپس آئے سن ۳۲ھ میں ان لوگوں نے بعض شرائط صلح کی خلاف ورزی کی، تو حضرت امیر معاویہ ؓ نے پانچ سو جہازوں کے ساتھ دوبارہ حملہ کر کے قبرس کو فتح کر لیا اور وہاں عرب کی نو آبادیاں قائم کیں، مسجدیں تعمیر کیں اور ایک شہر آباد کیا اس کے بعد غزوات بحریہ کا عام سلسلہ قائم ہو گیا اور برابر قائم رہا، اسد الغابہ میں ہے۔

کان جناده بن امیہ علی غزو الروم فی البحر لمعاویۃ من زمن عثمان الی  
ایامہ یزید۔<sup>۱</sup>

خباہہ بن امیہ حضرت عثمان ؓ کے زمانے سے یزید کے زمانہ تک امیر معاویہ کی جانب سے رومیوں کے ساتھ غزوہ بحریہ میں مشغول رہے۔  
طبری نے لکھا ہے کہ حضرت عبداللہ بن قیس رضی اللہ عنہا حارثی کو حضرت امیر معاویہ ؓ نے امیر البحر مقرر فرمایا تھا اور انہوں نے پچاس بحری لڑائیاں کیں جن میں مسلمانوں کا ایک آدمی بھی ضائع نہ ہوا۔<sup>۲</sup>

### جہاز سازی کا کارخانہ

ایسی عظیم الشان بحری حملے جس میں پانچ پانچ سو جہازوں کا بیڑا سطح سمندر پر تلاطم انداز ہو بغیر جہاز سازی کے کارخانے کے نہیں کئے جاسکتے تھے، اس لئے حضرت امیر معاویہ ؓ نے متعدد جہاز سازی کے کارخانے قائم کئے تھے، جن میں پہلا کارخانہ مصر میں سن ۵۴ھ

۱: فتوح البلدان ص ۱۵۹ و ۱۶۰۔

۲: اسد الغابہ تذکرہ جنادہ بن امیہ۔

۳: طبری صفحہ ۲۸۲۳۔

میں قائم کیا گیا تھا۔<sup>۱</sup>

علامہ بلاذری کی تصریحات سے معلوم ہوتا ہے کہ انہوں نے اور تمام ساحلی مقامات پر بھی جہاز سازی کے کارخانے قائم کئے تھے، چنانچہ ان کے الفاظ یہ ہیں،

كانت الصناعة بمصر فقط فامر معاوية بجمع الصناع و النجارين فجمعوا  
وربّتهم في السواحل و كانت الصناعة في الاردن لعكا۔

جہاز سازی کا کارخانہ صرف مصر میں تھا، لیکن امیر معاویہ رضی اللہ عنہ کے حکم سے کاریگر اور  
بڑھئی جمع کئے گئے، اور ان کو انہوں نے تمام ساحلی مقامات پر مقرر کیا، اور اردن میں بہ مقام  
عکا جہاز سازی کا کارخانہ تھا۔

یہ کارخانہ مدتوں قائم رہا لیکن ہشام بن عبد الملک نے اس کو صور میں منتقل کر دیا۔<sup>۲</sup>

۱: حسن الحاضرہ جلد ۲ صفحہ ۱۹۹۔

۲: فتوح البلد ان صفحہ ۱۲۴، عربی میں صناعتہ کے لفظ کا جیسا کہ علامہ سیوطی نے تصریح کی ہے جہاز سازی  
کے کارخانہ پر اطلاق کیا جاتا ہے۔



## فتوحات صحابہ ﷺ اور ان کے علل و اسباب

اگر صحابہ کرام ؓ کے نظام اخلاق، نظام عمل اور نظام عقائد کی تحلیل کی جائے تو ان فتوحات کے اہم اور اصولی اسباب حسب ذیل قرار دیئے جاسکتے ہیں۔

(۱) صحابہ کرام ؓ دنیا کی فتح کیلئے اٹھے تو انکے سامنے ایک خاص مقصد تھا۔ جسکو خود رسول اللہ ﷺ نے انکا مطمح نظر قرار دیا تھا، چنانچہ بخاری شریف میں ہے کہ جب آپ ﷺ نے حضرت علی کرم اللہ وجہہ کو غزوہ خیبر میں علم فتح عنایت فرمایا تو ساتھ ساتھ یہ الفاظ بھی فرمائے۔  
لَا يَهْدِي اللَّهُ بَكَ رَجُلًا خَيْرَ لِّلْ مَنْ حَمَرِ النِّعَمِ۔

اگر خدا تمہارے ذریعہ سے ایک شخص کو بھی ہدایت دے دے تو وہ تمہارے لئے سرخ لونوں سے بہتر ہے۔

لیکن جس قوم سے بادۂ ہدایت کے ان متوالوں کا مقابلہ ہوا ان کے دل اس کیف سے بالکل خالی تھے، ان کا فوجی نظام اگرچہ نہایت مکمل تھا تاہم ان کے سامنے کوئی مقصد نہ تھا، وہ خارجی قوت سے لڑنا چاہتے تھے۔ حالانکہ فوج صرف اندرونی طاقت سے لڑتی ہے، خود فرانس کا مشہور مورخ لیبان صحابہ کرام ؓ کی فتوحات کا سبب اسی مقصد جلیل اور اسی قوت ایمانیہ کو قرار دیتا ہے چنانچہ اپنی مشہور فلسفیانہ کتاب سر تطور الامم میں لکھتا ہے۔

اگر ہم عرب کی ابتدائی فتوحات کے زمانے کی تاریخ پر غور کریں (حالانکہ ابتدائی فتوحات عادتاً مشکل اور اہم ہوتی ہیں) تو ہم کو معلوم ہوگا کہ ان کا مقابلہ ان حریفوں سے ہوا جن کا نظام فوج اگرچہ نہایت مستحکم تھا، تاہم ان کی اخلاقی طاقت ضعیف ہو گئی تھی عرب کی فوج نے اول اول شام کی طرف پیش قدمی کی، جہاں ان کو بیزنٹائن فوج سے سابقہ پڑا جو ان افراد سے مرکب تھی جو کسی مقصد کیلئے اپنے اندر جان فروشی کا جذبہ نہیں رکھتی تھی، لیکن عرب کی قوت ایمانیہ ان کی تعداد کو کئی گنا بڑھا دیتی تھی۔ اسلئے ان کو ایسی کھوکھلی فوج کے شیرازہ کے پراگندہ کرنے میں کوئی دشواری پیش نہیں آئی۔

(۲) رسول اللہ ﷺ کی ذات پاک خود صحابہ کرام ؓ کی فتوحات کا ایک عظیم الشان سبب تھی، محبت و اطاعت نے صحابہ کرام ؓ کو اس شمع ہدایت کا پروانہ بنادیا تھا، اور وہ صرف جان دے کر اس سے جدا ہو سکتے تھے، چنانچہ صلح حدیبیہ کے موقع پر جب عروہ نے کہا کہ ”میں تمہارے سامنے ایسے چہرے اور ایسے مخلوط آدمی دیکھتا ہوں جو تم کو چھوڑ کر بھاگ جائیں گے“ تو اس طنز آمیز فقرے نے جانثاران رسول ﷺ کے دلوں پر نشتر کا کام کیا اور حضرت ابو بکر ؓ نے برہم ہو کر کہا ”ہم اور آپ کو چھوڑ کر بھاگ جائیں گے“۔<sup>۱</sup>  
غزوہ بدر میں جب آپ نے کفار کے مقابلہ کیلئے صحابہ کرام ؓ کو جوش دلایا تو حضرت مقداد ؓ نے کہا کہ ”ہم وہ نہیں ہیں جو موسیٰ کی قوم کی طرح یہ کہہ کر الگ ہو جائیں۔

اذهب انت وربك فقاتلا

تم اپنے خدا کے ساتھ جاؤ اور دونوں مل کر لڑو۔  
بلکہ ہم آپ کے دائیں سے، بائیں آگے سے پیچھے سے لڑیں گے“ چنانچہ جان نثاران فقرے سے تو فرط مسرت سے آپ کا چہرہ دمک اٹھا۔<sup>۲</sup>  
غزوہ حنین میں معرکہ کا وقت آیا تو آپ نے حضرت عباس ؓ کو حکم دیا کہ اسراہ سرہ کو بلائیں، انہوں نے آواز دی تو وہ لوگ لبیک کہہ کر اس جوش کے ساتھ ٹوٹ پڑے، جس طرح بچے والی گائیں اپنی بچوں پر ٹوٹتی ہیں۔<sup>۳</sup>  
جان نثاری رسول کے عنوان میں اس قسم کی متعدد مثالیں گزر چکی ہیں اور ان تمام مثالوں کو پیش نظر رکھ کر ہر شخص خود فیصلہ کر سکتا ہے کہ جو قوم اپنے پیغمبر کی اس قدر جان نثار ہو اس کی محبت میں، اس قدر سرشار ہو، اس کی اس قدر اطاعت گزار ہو، اس کی حکومت کا پھر یہ اتفاق عالم پر لہر اسکتا تھا، یا اس قوم کا؟ جس نے اپنے پیغمبر سے صاف صاف کہہ دیا تھا،

اذهب انت وربك فقاتلا انا ههنا قاعدون۔

تم اپنے خدا کے ساتھ جاؤ اور لڑو، ہم تو اسی جگہ بیٹھتے ہیں۔

(۳) صحابہ کرام ؓ کی فتوحات کا ایک بڑا سبب تحمل مشاق تھا، تحمل مشاق فوج کے نظام اخلاق کا نہایت ضروری عنصر ہے، اور صحابہ کرام ؓ نے فوجی خدمات کے ادا کرنے میں جس قدر جسمانی تکلیفیں اٹھائی ہیں، اس کی نظر سے دنیا کی مذہبی اور سیاسی تاریخ خالی ہے بنو اسرائیل کو وادی تہ میں کوئی فوجی خدمت انجام نہیں دینی پڑتی تھی، ان کو بھوک اور پیاس کی شدت کا مقابلہ کرنا نہیں پڑتا تھا ان کیلئے آسمان سے من و سلوی اترتا تھا، اور زمین سے

۱: بخاری کتاب الشروط باب الشروط فی الجہاد و مصالحہ مع اہل الحرب۔

۲: بخاری کتاب المغازی باب قصۃ غزوہ بدر۔

۳: مسلم کتاب الجہاد باب فی غزوہ حنین۔

چشمے ابلتے تھے، تاہم وہ فوجی زندگی کے ابتدائی امتحان میں بھی پورے نہیں اترے اور گھبرا کر بول اٹھے۔

لن نصبر علی طعام واحد فادع لنا ربك بخرج لنا مما تبنت الارض من  
بقلما وقثا ئھا و فومھا وعد سھا وبصلھا۔

ہم ایک ہی کھانے پر قناعت نہیں کر سکتے ہمارے لئے خدا سے دعا کرو کہ زمین سے ترکاری،  
کھیرے، گیہوں، مسور اور پیاز آگائے۔

لیکن صحابہ کرام ؓ کو ایک غزوہ میں فی کس صرف ایک کھجور ملتی تھی، جس کو وہ بچوں  
کی طرح چوس کے پانی پی لیتے تھے، درخت سے پتے جھاڑا لیتے تھے اور اس کو پانی میں بھگو کر کھا  
لیتے تھے۔<sup>۱</sup>

ایک غزوہ میں سامان رسد ختم ہو گیا تو صحابہ کرام ؓ کھجور کی گٹھلیاں چوس چوس کر پانی  
پی لیتے تھے۔<sup>۲</sup>

غزوہ احزاب میں سامان رسد اس قدر کم تھا کہ تمام صحابہ ؓ مٹی بھر جو اور سٹری ہوئی  
چربی پر بسر کرتے تھے۔<sup>۳</sup>

ایک غزوہ میں تمام صحابہ ؓ کے درمیان فصر ایک سواری تھی۔ اسلئے پیدل چلتے چلتے تلوؤں  
میں سوراخ ہو گئے تھے۔ پاؤں کے ناخن گر گر پڑتے تھے۔ مجبوراً تمام صحابہ ؓ کو پاؤں میں چیتھڑے  
لپٹنے پڑے، اسی مناسبت سے اس غزوہ کا نام ذات الرقاع پڑ گیا جسکے معنی چیتھڑے کے ہیں۔<sup>۴</sup>

(۴) صحابہ کرام ؓ کی فتوحات کا ایک سبب ان کا مہاکانہ اقدام تھا، چنانچہ صحابہ کرام ؓ نے  
مدین میں داخل ہونا چاہا تو بیچ میں دریا پڑتا تھا، لیکن اس سیلاب کو یہ دریا کیوں کر روک سکتا  
تھا؟ تمام صحابہ ؓ نے دریا میں گھوڑے ڈال دیئے اور اسکو عبور کر کے شہر میں داخل ہونا  
چاہا، ایرانیوں نے اس منظر کو دیکھا تو کہا کہ ”دیوان آمدند“ اور یہ کہہ کر شہر کو خالی کر دیا۔<sup>۵</sup>

(۵) فوجی نظام اخلاق کا اصلی عنصر صبر و استقلال ہے، یہی وجہ ہے کہ اللہ تعالیٰ نے جہاد کے ہر  
موقع پر صبر و استقلال کی تعلیم دی ہے۔

يا ايها النبي حرض المومنين على القتال ان يكن منكم عشرون صابرون  
يغلبوا مائتين و ان يكن منكم مائة يغلبوا الفا من الذين كفروا بانهم قوم لا  
يفقهون۔

۱: ابو داؤد کتاب الاطعمہ باب فی دیاب البحر۔

۲: مسلم کتاب الایمان باب من اتقى الله بالایمان و هو غیر شاک فی دخول الجنة و حرم علی النار۔

۳: بخاری غزوہ خندق۔ ۴: مسلم کتاب الجہاد باب غزوہ ذات الرقاع۔

۵: طبری صفحہ ۲۴۴۱۔



اے پیغمبر! مسلمانوں کو جہاد کیلئے ابھادو اگر تم میں میں شخص بھی صاحب استقلال ہوں تو ہوں دو سو پر غالب آجائیں گے اور اگر تم میں سو ہوں تو ہزار کافروں پر غالب ہوں گے، کیونکہ وہ کچھ نہیں سمجھتے۔

فیض تربیت نبوی ﷺ نے اس عنصر کو صحابہ کرام رضی اللہ عنہم کے نظام اخلاق کا ایک لازمی جزو بنادیا تھا اللہ تعالیٰ خود فرماتا ہے، والصابرین فی الباساء والضراء وحين الباس اولئك الذين صدقوا واولئك هم المتقون اسلئے سخت سے سخت فوجی مشکلات میں وہ ثابت قدم رہے اور آخر غالب آئے، رسول اللہ ﷺ نے طائف پر چڑھائی کی تو وہاں کے لوگ قلعہ بند ہو گئے، اور آپ واپس پلٹ آئے، حضرت صخر رضی اللہ عنہ ملک لے کر پہنچے تو معلوم ہوا کہ آپ واپس تشریف لے گئے، لیکن انہوں نے قسم کھائی کہ جب تک قلعہ مسخر نہ ہو جائے گا وہ واپس نہ آئیں گے، چنانچہ انہوں نے محاصرہ کیا اور قلعہ مسخر ہو گیا۔<sup>۱</sup>

ایک بار رومیوں نے مسلمانوں کے مقابل میں ایک لشکر گراں جمع کیا، حضرت ابو عبیدہ بن جراح رضی اللہ عنہ نے حضرت عمر رضی اللہ عنہ کو اس خطرے کی اطلاع دی تو انہوں نے لکھا کہ ”مسلمان بندے پر مصیبت نازل ہوتی ہے تو اس کے بعد خدا اس کو اطمینان و سکون عطا فرماتا ہے ایک مشکل دو آسانیوں پر غالب نہیں آسکتی، خداوند تعالیٰ قرآن پاک میں خود کہتا ہے،

يا ايها الذين آمنوا اصبروا وصابروا وابطوا واتقوا الله لعلكم تفلحون۔

مسلمان صبر کرو، باہم صبر کی تلقین کرو، مستقل اختیار کرو اور خدا سے ڈرو شاید تم کامیاب ہو جاؤ۔ (۶) اگر فوج میں ایک بد دیانت سپاہی بھی شامل ہے، تو وہ پوری فوج کی مادی اور اخلاقی طاقت کو بے اثر کر سکتا ہے، اسکو حص و طمع ہر قسم کی منافقت پر آمادہ کر سکتی ہے، وہ ہر قسم کی نمک حرامی کر سکتا ہے، وہ درپردہ دشمن کا جاسوس بن سکتا ہے اور سب سے بڑھ کر یہ کہ چند چیموں پر اپنے فوجی مقصد کو قربان کر سکتا ہے، چنانچہ حضرت عبداللہ بن عباس رضی اللہ عنہ کا قول ہے،

ماظهر الغلول في قوم قط الا القى في قلوبهم الرعب۔<sup>۲</sup>

کوئی قوم ایسی نہیں ہے جس میں خیانت پیدا ہو اور مرعوب نہ ہو جائے۔

لیکن صحابہ کرام رضی اللہ عنہم نے قیصر و کسریٰ کے دربار کے سامان دیکھے، دنیا نے ان کے آگے اپنا خزانہ اگل دیا، ان کے سامنے زرد جواہر کے انبار لگ گئے، تاہم ان میں کوئی چیز ان کی دیانت کو صدمہ نہ پہنچا سکی، ایران کی فتح کے بعد جب دربار خلافت میں کسریٰ کی مرصع تلواریں کمر بند آیا تو حضرت عمر رضی اللہ عنہ نے ان کو دیکھ کر فرمایا کہ ”جس قوم نے ان چیزوں کو ہاتھ نہیں لگایا وہ ایک متدین قوم ہے۔“

۱: ابوداؤد کتاب الحراج والامارۃ باب اقطاع الارضین۔

۲: طبری صفحہ ۲۶۹۶۔

یہی دیانت تھی جس نے صحابہ ؓ کے سامنے فتوحات کے دروازے کھول دیئے تھے چنانچہ جب اصطخر فتح ہوا، اور صحابہ کرام ؓ نے بلام و کاست مال غنیمت کو امیر العسکر کے سامنے لا کر رکھ دیا تو اس نے کھڑے ہو کر ایک خطبہ دیا، جس میں کہا ”اسلام اور اہل اسلام کی تمام ترقیاں اسی وقت تک ہیں جب تک لوگ خیانت نہ کریں لیکن جب بددیانتی شروع ہوگی۔ تو نا دیدنی چیزیں دیکھنے میں آئیں گی، اور بہت، اس قدر کافی نہ ہوگا جتنا تھوڑا ہوتا ہے۔“

(۷) صحابہ کرام ؓ کے فتوحات کا ایک سبب ان کا مساویانہ طرز عمل تھا۔ رومیوں اور ایرانیوں نے انسانوں کے جو مختلف طبقے قائم کر دیئے تھے۔ اس کا ناگوار احساس خود رعایا کو ہو چکا تھا۔ اس لئے ان میں مدافعت کا وہ شریفانہ جذبہ نہیں پیدا ہو سکتا تھا۔ جو خود ارکان سلطنت کے دلوں میں موجود تھا۔ چنانچہ جب حضرت مغیرہ ؓ قید کر کے رستم کے دربار میں پیش کئے گئے تو وہ بے تکلف رستم کے برابر تخت پر جا کر بیٹھ گئے ایرانیوں کو یہ کیونکہ گوارا ہو سکتا تھا؟ خدام بارگاہ جھپٹے اور ان کو فوراً تخت سے اتار دیا اس موقع پر انہوں نے کہا کہ ”ہم پہلے صرف تمہارے قصے سنتے تھے لیکن آج مجھے تم سے زیادہ احمق کوئی قوم نظر نہیں آتی۔ ہم عرب لوگ باہم مساویانہ برتاؤ کرتے ہیں۔ کوئی کسی کو غلام نہیں بناتا۔ میرا خیال تھا کہ تم لوگ ہماری طرح ایک دوسرے کے ساتھ سلوک کرتے رہو گے اس لئے یہ بہت اچھا ہوا کہ تم نے خود مجھے بتا دیا کہ تم میں بعض لوگ بعض لوگوں کے خدا ہیں۔ اب تمہاری سلطنت قائم نہیں رہ سکتی۔ میں نے اس راز کی انکشاف کیلئے خود کوئی کوشش نہیں کی۔ تم نے بلایا تو مجھے معلوم ہوا کہ اب تم لوگ مغلوب ہو گے کیونکہ اس طرز عمل سے کوئی ملک قائم نہیں رہ سکتا“ اس آزادانہ تقریر کو سن کر طبقہ اسفلی کے اصلی جذبات ابھر آئے اور سب کے سب ہم زبان ہو کر بول اٹھے کہ خدا کی قسم یہ عرب سچ کہتا ہے۔ دہقانوں نے کہا کہ ”اس نے ہمارے غلاموں کے دل کی بات کہہ دی۔“

اسکے برخلاف اسلامی فوج میں اصول مساوات سے ذرہ برابر تجاوز نہیں کیا جاسکتا تھا۔ جنگ ایران میں حضرت ابو عبیدہ ؓ سپہ سالار تھے ان کے سامنے چند ایرانی رئیسوں نے نہایت لذیذ کھانے پیش کئے تو انہوں نے پوچھا کیا تم نے اسی طرح کھانوں سے تمام فوج کی ضیافت کی ہے؟ بولے ”نہیں۔“ فرمایا ”ابو عبیدہ بدترین شخص ہوگا اگر ایک قوم کو ساتھ لے کر آئے جو اس کے آگے اپنا خون بہائے اور پھر وہ اپنے آپ کو ان پر ترجیح دے۔ وہ وہی کھائے گا جس کو سب لوگ کھاتے ہیں۔“

اس مساوات نے خود مخالفین کو یقین دلایا تھا کہ اس قوم کے سامنے اب ان کے عرش کے پائے متزلزل ہو جائیں گے۔ چنانچہ جب رومیوں سے جنگ ہوئی تو قینقلاء نے ایک عربی

جاسوس کو بھیجا کہ مسلمانوں کی اخلاقی حالت کا پتہ لگائے۔ اس نے پلٹ کر خبر دی کہ یہ لوگ راتوں کو توراہب رہتے ہیں اور دن کو شہسوار بن جاتے ہیں۔ اگر ان کے بادشاہ کا لڑکا بھی کوئی چیز چرائے تو اس کے ہاتھ کاٹ لیتے ہیں اور اگر زنا کرے تو اس کو سنگسار کرتے ہیں۔ یہ سن کر قہقہہ خود بول اٹھا کہ ”اگر یہ سچ ہے، تو میرے لئے یہی بہتر ہے کہ میں پوند خاک ہو جاؤں۔“<sup>۱</sup>

(۸) صحابہ کرام ؓ کی فتوحات کو ذمیوں کی ہمدردی اور اعانت نے بھی بہت کچھ ترقی دی۔ کیونکہ صحابہ کرام ؓ نے ذمیوں کے ساتھ جو سلوک کیا اس نے ان کو اس قدر گرویدہ کر لیا کہ جب یہ موک میں رومیوں سے معرکہ آرائی ہوئی اور صحابہ کرام ؓ نے اس خیال سے کہ اب وہ ذمیوں کی جان و مال حفاظت نہیں کر سکتے۔ جزیہ و خراج کی کل رقم ان کو واپس کر دی۔ تو اہل حمص نے کہا کہ ”تمہاری عادانہ حکومت ہم کو اپنی قدیم ظالمانہ حکومت سے زیادہ پسند ہے۔ ہم تمہارے عامل کے ساتھ ہر قتل کی فوج سے معرکہ آرا ہوں گے۔ یہودیوں نے تورات کی قسم کھا کر کہا کہ ”جب تک ہم مغلوب نہ ہو جائیں ہر قتل کا عامل حمص میں داخل نہیں ہو سکتا۔“<sup>۲</sup>

اس گرویدگی کا نتیجہ یہ تھا کہ یہی لوگ تمام فوجی کام جن پر فوج کی کامیابی کا دار و مدار ہے۔ انجام دیتے تھے۔ جاسوسی کرتے تھے۔ مینا بازار لگاتے تھے اور دشمنی کی خبریں لاتے تھے۔ منجم البلدان میں ہے۔

وكان الدهاقين ناصحرا المسلمين ودلوهم على عورات فارس و اهدو  
اهم و اقاموا السهم الا سواق۔<sup>۳</sup>

دہقانوں نے مسلمانوں کی خیر خواہی کی۔ ان کو ایرانیوں کی کمزوریاں بتائیں۔ ان کو راستہ دکھایا اور ان کیلئے بازار لگائے۔

صحابہ کرام ؓ کے حریفوں کو اس طرز عمل نے خود یقین دلادیا تھا کہ یہ جو قوم معاہدہ کی اس قدر پابند ہو اس کی اخلاقی طاقت کو مقابلہ نہیں کیا جاسکتا۔ چنانچہ جب مسلمانوں کی فوج سے ایک رومی قیدی بھاگ نکلا۔ اور ہر قتل نے اس سے مسلمانوں کے حالات پوچھے تو اس نے کہا کہ ”وہ لوگ دن کو شہسوار اور رات کو راہب ہوتے ہیں۔ جس قوم سے معاہدہ کرتے ہیں۔ اس سے ہر چیز بہ قیمت لیکر کھاتے ہیں اور جس شہر میں داخل ہوتے ہیں امن و امان کے ساتھ داخل ہوتے ہیں۔“ ہر قتل نے یہ سن کر کہا کہ اگر ”یہ سچ ہے تو وہ میرے ان دونوں قدموں کے نیچے کی زمین تک کے مالک ہو جائیں گے۔“<sup>۴</sup>

۱: انصاف ۲۱۶۔ ۲: فتوح البلدان صفحہ ۱۴۴۔

۳: طبری صفحہ ۲۳۹۵۔

۴: منجم البلدان ذکر کوفہ۔

۹) صحابہ کرام ؓ کی فتوحات کا ایک سبب ان کا اتحاد و ایتراف تھا۔ اللہ تعالیٰ خود قرآن مجید میں فرماتا ہے۔

هو الذي ايدك بنصره وبالمومنين والاف بين قلوبهم ولو انفقت مافي الارض جميعا ما الف بين قلوبهم ولكن الله الف بينهم انه عزيز حكيم۔  
خدا وہ ہے جس نے اپنی مدد اور مسلمانوں کے ذریعہ سے تمہاری تائید کی۔ اور ان میں اتحاد و اتفاق پیدا کیا۔ اگر تم زمین کا کل خزانہ صرف کر دیتے تب بھی ان کے دلوں کو نہ ملاتے۔ لیکن اللہ نے ان میں اتحاد پیدا کیا اور اللہ غالب اور دانا ہے۔

اللہ تعالیٰ کی نصر و تائید اور اس اتحاد نے رسول اللہ ﷺ کو دنیا کی ہر مادی طاقت سے بے نیاز کر دیا تھا۔ چنانچہ خود اللہ تعالیٰ قرآن پاک میں فرماتا ہے،

يا ايها النبي حسبك الله من اتبعك من المومنين  
اے پیغمبر تیرے لئے خدا اور مسلمان کافی ہیں۔

رسول اللہ ﷺ کے بعد بھی صحابہ کرام ؓ نے اس اتحاد کو قائم رکھا اور جب اس میں کسی قسم کا ضعف پیدا ہوا تو اس کی اصلاح کی۔ ایک بار حضرت عمر ؓ کو خبر ہوئی کہ قریش نے مختلف مجلسیں قائم کر لی ہیں۔ اور باہم مل جل کر نہیں بیٹھتے تو ان کی طرف مخاطب ہو کر فرمایا کہ ”مجھے معلوم ہوا ہے کہ تم لوگوں نے مختلف مجلسیں قائم کر لی ہیں اور اب یہ امتیاز قائم ہو گیا ہے کہ لوگ کہتے ہیں یہ فلاں کا دوست ہے اور وہ فلاں کا ہم نشین ہے۔ خدا کی قسم یہ تمہارے مذہب کو، تمہارے شرف کو اور تمہارے تعلقات کو بہت جلد برباد کر دیگا، اور گویا میں ان لوگوں کو دیکھ رہا ہوں جو اس کے بعد کہیں گے کہ یہ فلاں کی رائے ہے، اور اسلام کے ٹکڑے ٹکڑے کر ڈالیں گے۔ ایک ساتھ نشست و برخاست کرو، کیونکہ وہ ہمیشہ تمہاری محبت کو قائم رکھے گا اور دشمن تمہارے اجتماع کو دیکھ کر مرعوب ہوں گے۔“

۱۰) ان اسباب کے علاوہ اور دوسرے اخلاقی اوصاف۔ مثلاً مذہبی پابندی، وفا، صدق، اصلاح اور مواسات وغیرہ نے بھی صحابہ کرام ؓ کی فتوحات کو بہت کچھ ترقی دی۔ صحابہ کرام ؓ کی مادی طاقت کا غیر قوموں پر کوئی اثر نہیں پڑ سکتا تھا۔ چنانچہ عجمیوں نے جب ان کے تیر دیکھے تو نہایت حقارت آمیز لہجے میں کہا کہ ”یہ تکلے ہیں“ لیکن ان کی روحانیت عجمیوں کے بڑے بڑے جنزلوں کو مرعوب کر دیتی تھی۔ ایک بار بمقام قادسیہ صبح کی اذان ہوئی تو تمام صحابہ ؓ اس تیزی سے نماز ادا کرنے کیلئے دوڑے کہ ایرانیوں کو دھوکا ہوا کہ حملہ کرنا چاہتے ہیں لیکن جب رستم نے دیکھا کہ وہ ایک روحانی آواز پر اس قدر جلد جمع ہو جاتے ہیں تو خود بخود بول اٹھا کہ ”عمر میرا کیجیہ کھا گیا۔“

اسی جنگ میں جب ایک ایرانی گرفتار ہوا اور اس نے مسلمانوں کے اخلاقی منظر کو دیکھا تو مسلمان ہو گیا اور کہا کہ ”جب تک تم میں یہ وفا، یہ صداقت، یہ اصلاح، یہ مساوات ہے تم لوگ شکست نہیں کھا سکتے۔“

(۱۱) بعض اوقات صحابہ کرام ؓ کی ظاہر شان و شوکت، کچھ کم موثر اور ان کا ظاہری جوش و خروش بھی کچھ کم مرعوب کن نہ تھا۔ حضرت حارث بن یزید ؓ بکری کا بیان ہے کہ میں مدینہ آیا تو دیکھا کہ مسجد کچھ کھج بھری ہوئی ہے۔ سیاہ جھنڈیاں لہرا رہی ہیں۔ حضرت ابال ؓ رسول اللہ ﷺ کے سامنے تلوار لگائے ہوئے کھڑے ہیں۔ میں نے پوچھا یہ کیا ہے؟ لوگوں نے کہا آپ عمرو بن العاص ؓ کو ایک مہم پر روانہ فرما رہے ہیں۔

فتح مکہ کے زمانہ میں کفار کو اس جوش اور اس ظاہری شان و شوکت کا نہایت موثر اور مرعوب کن منظر نظر آیا۔ رسول اللہ ﷺ کے ساتھ دس ہزار جان نثار شریک تھے اور آپ نے ہر قبیلے کے الگ الگ دستے بنائے تھے۔ جب یہ پر جوش فوج روانہ ہوئی تو اس کی روانگی سے پہلے حضرت ابوسفیان ؓ اسلام لاپچکے تھے رسول اللہ ﷺ نے ان کو صحابہ کرام ؓ کے جوش سے مرعوب کرنا چاہا اور حضرت عباس ؓ کو حکم دیا کہ ان کو یہ پراثر منظر دکھائیں۔ ابوسفیان کو انہوں نے ایک مقام پر روک لیا۔ جب رسول اللہ ﷺ کے ساتھ یہ دستے ترتیب و نظام کے ساتھ روانہ ہوئے تو ہر دستہ ابوسفیان کے سامنے سے گذرا انہوں نے پہلے دستے کے متعلق حضرت عباس ؓ سے سوال کیا کہ یہ کس قبیلے کے لوگ ہیں؟ بولے ”غفار“ بولے ”مجھے ان سے غرض نہیں“ اسی طرح جہینہ، سعد بن ہذیم اور قبیلہ سکیم کے رستے گذرے اور انہوں نے نام پوچھ کر کہا کہ مجھے ان سے کوئی واسطہ نہیں، سب کے آخر میں ایک عظیم الشان دستہ گذرا جس کے علم بردار حضرت سعد بن عبادہ ؓ تھے ابوسفیان نے ان کا نام پوچھا تو حضرت عباس ؓ نے کہا کہ ”یہ انصار ہیں“ آخر میں ایک چھوٹا سا دستہ گذرا جس کے علم بردار حضرت زبیر بن عوام ؓ تھے اور خود شمع نبوت ﷺ ان ہی پروانوں کے جھرمٹ میں تھی، آپ ﷺ مقام حجون میں پہنچے تو آپ ﷺ کا علم نصب کیا گیا، اور صحابہ کرام ؓ اس جوش سے حملہ آور ہوئے کہ ابوسفیان بول اٹھے کہ ”آج قریش کا بلبغا جڑ گیا۔“

صحابہ کرام ؓ جب کوئی فوجی خدمت انجام دیتے تو یہ جوش اور بھی تازہ ہو جاتا، غزوہ خندق کے زمانہ میں موسم نہایت سرد اور رسد کا سالان اس قدر کم تھا کہ

یوتون بملاء کفی من الشعیر فیصنع لهم باہالة نسخة توضع بین یدی  
القوم والقوم جیاع وھی بشعة فی الحلق و لها ریح متن۔

صحابہ ؓ کے پاس مٹی بھر جو آٹا اور سڑی ہوئی، بدبودار بد مزہ چربی کے ساتھ ملا کر پکایا جاتا اور اس گرسنہ قوم کے سامنے یہ بد مزہ اور بدبودار کھانا رکھ دیا جاتا۔ زمین اس قدر سخت تھی کہ بعض پتھروں کے توڑنے میں صحابہ کرام ؓ کی مجموعی طاقت نے جواب دے دیا اور خود رسول اللہ ﷺ کو اپنی معجزانہ طاقت سے کام لینا پڑا لیکن بائیں ہمد صحابہ ؓ کے جوش کا یہ حال تھا کہ نہایت بلند آہنگی کے ساتھ یہ رجز پڑھتے جاتے تھے،

نحن الذين بايعوا محمدا

على الجهاد مابقينا ابدا

ہم نے محمد ﷺ کے ہاتھ پر جہاد کیلئے بیعت کی ہے

اس وقت تک کیلئے جب تک زندہ ہیں

یہ حضرت عبداللہ بن رواحہ ؓ، یہ رجز پڑھ کر اس جوش کو تازہ کرتے رہتے ہیں۔

والله لولا الله ما اهتدينا

ولا تصدقنا ولا صلينا

خدا کی قسم اگر خدا ہدایت نہ دیتا تو ہم ہدایت نہ پاتے

نہ صدقہ دیتے نہ نماز پڑھتے

فانزلن سكينه علينا

وثبت الالام قدم ان لا قينا

پس اے خدا ہم پر اپنا سکینہ نازل فرما

اور اگر دشمن سے مقابلہ ہو تو ہم کو ثابت قدم رکھ

ان الالام ولي قد بغوا علينا

اذا ارادوا فتنه ايننا

ان لوگوں نے (کفار نے) ہمارے خلاف بغاوت کی ہے

جب وہ لوگ جنگ کے خواہاں ہوتے ہیں تو ہم ان سے ابا کرتے ہیں

جب اخیر مصرع پر پہنچے تو آواز نہایت بلند ہو جاتی، اور مکرر فرماتے "ایمانا، ایمانا"

(۱۲) صحابہ کرام ؓ کو ان کی مستعدی اور سرگرمی نے بھی غزوات میں بہت کچھ کامیاب کیا

اور ان کو مختلف جنگی خطرات سے محفوظ رکھا۔

ایک بار آپ ﷺ سفر میں تھے۔ کفار نے ایک جاسوس کو بھیجا، وہ آکر صحابہ کرام ؓ

کے پاس بیٹھا اور چپکے سے نکل گیا۔ آپ ﷺ نے حکم دیا کہ اسکو پکڑ کر قتل کر ڈالو۔ حضرت اکوع رضی اللہ عنہ نہایت مستعد، تیز رو اور سرگرم صحابی تھے۔ سب کے آگے نکل گئے اور اسکو قتل کر ڈالا۔ ایک دوسرے سفر جہاد میں مسلمانوں کی فوجی حالت نہایت ابتر تھی۔ اکثر لوگ پایادہ تھے۔ فوج میں بہت سے کمزور لوگ شامل تھے۔ اتفاق سے کفار کا ایک جاسوس آیا اور صحابہ کرام رضی اللہ عنہم کی تمام فوجی کمزوریوں کو دیکھ بھال کر چلتا ہوا۔ قبیلہ اسلم کے ایک مستعد صحابی نے انکا تعاقب کیا اور اسکو جالیا۔ حضرت سلمہ بن اکوع رضی اللہ عنہ بھی پیچھے پیچھے تھے۔ اب انہوں نے آگے بڑھ کر اسکے اونٹ کی مہار پکڑ لی۔ اسکو زمین پر بٹھادیا اور تلوار کھینچ کر اسکی گردن اڑا دی۔<sup>۱</sup>

ایک بار عبدالرحمن بن عینیہ نے سواروں کے ایک دستہ کے ساتھ رسول اللہ ﷺ کے اونٹوں پر چھاپہ مارا۔ حضرت سلمہ بن اکوع رضی اللہ عنہ کو خبر ہوئی تو نہایت تیزی کے ساتھ پہلے مدینہ کا رخ کیا اور عرب کے طریقہ پر تین بار یا ”صباحہ“ کا نعرہ مارا پھر پلٹ کر انکا تعاقب کیا، وہ اگرچہ تنہا تھے اور دشمن تیر پر تیر برساتے تھے اور تلوار پر تلوار چلاتے تھے لیکن نتیجہ یہ ہوا کہ نہ صرف اونٹنیوں کو واپس لیا بلکہ ڈاکو بھاگے اور اس سرعت اور بدحواسی کے ساتھ بھاگے کہ ۳۰ سے زیادہ نیزے اور ۳۰ سے زیادہ چادریں بھی چھوڑتے گئے۔<sup>۲</sup>

۱۔ ابوداؤد کتاب الجہاد باب فی الجاسوس المتامن۔

۲۔ ابوداؤد کتاب الجہاد باب فی السریۃ ترو علی اہل العسکر۔

## تعمیر مساجد

مسجد قباء اور مسجد نبوی کی عالمگیر شہرت نے اگرچہ مدینہ منورہ اور اس کے آس پاس کی اور تمام مسجدوں کو گم نام کر دیا ہے۔ تاہم تاریخ رال اور احادیث کی کتابوں سے معلوم ہوتا ہے کہ صحابہ ؓ نے مدینہ کے متصل ہر جگہ بہ کثرت مسجدیں تعمیر کی تھیں اور ان میں باجماعت نماز ہوتی تھی فتح الباری میں حضرت جابر ؓ سے مروی ہے۔

لقد لبثنا بالمدينة قبل ان يتقدم علينا رسول الله ﷺ بسنين نعلم المساجد جدو نقيم الصلوة۔<sup>۱</sup>

ہم رسول اللہ ﷺ کی تشریف آوری سے کئی سال پیشتر مدینہ میں مسجدیں تعمیر کرتے تھے اور ان میں نماز پڑھا کرتے تھے۔

دارقطنی میں ہے کہ مسجد نبوی ﷺ کے متصل قبیلہ بنو عمر، بنو ساعدہ، بنو عبید، بنو سلمہ، بنو رانج، بنو زریق، اسلم، جہینہ اور بنو سنان کی نو مسجدیں آباد تھیں۔ جن میں حضرت بلال ؓ کی اذان کی صدا پہنچنے کے ساتھ جماعت شروع ہوتی تھی۔ اُس روایت کا ایک راوی یعنی ابو لہیعہ اگرچہ ضعیف ہے لیکن اور روایات سے اس کی تصدیق ہوتی ہے۔ امام بخاری نے ایک مستقل باب باندھا ہے کہ مساجد کو اشخاص کی طرف منسوب کیا جاسکتا ہے یا نہیں؟ اور اس باب میں جو حدیث لائے ہیں اس میں بہ تصریح مسجد بنو زریق کا نام لیا ہے۔ طبقات ابن سعد میں ہے۔

ولجھينة مسجد بالمدينة۔<sup>۲</sup>

مدینہ میں جہینہ کی ایک مسجد ہے۔

”صابہ میں ہے کہ خود رسول اللہ ﷺ نے اس مسجد کی داغ بیل ڈالی تھی۔“<sup>۳</sup>

صرف انہی قبائل کی خصوصیت نہیں بلکہ کوئی قبیلہ، کوئی محلہ اور کوئی گاؤں مساجد سے خالی نہ تھا۔ مسند ابن جنبل میں ایک مدنی سے روایت ہے کہ میں نے بنو غفار میں نماز پڑھی اور صحیح مسلم میں ہے کہ اس قبیلے کے امام خفاف بن ایماہ ابن رخصہ غفاری تھے۔ ایک راوی کا بیان ہے کہ میں نے رسول اللہ ﷺ کو قبیلہ بنو عبد الاشہل کی مسجد میں دیکھا۔ اسی کتاب میں

۱: فتح الباری جلد ۷ صفحہ ۱۹۱۔ ۲: دارقطنی کتاب الصلوٰۃ باب تکرار المساجد۔

۳: طبقات ابن سعد جلد ۲ صفحہ ۶۷۔ ۴: اصحابہ تذکرہ حضرت ابو مریم جہنی۔

۵: مسند ابن جنبل جلد ۲ صفحہ ۱۵۷۔

۶: اسد الغابہ تذکرہ حضرت ثابت ابن الصامت انصاری رضی اللہ تعالیٰ عنہ۔



حضرت عبداللہ بن عمر رضی اللہ عنہ کے حال میں لکھا ہے کہ وہ اپنے قبیلہ بنو نضلہ کی مسجد کے امام تھے۔ ابوسفیان عبدی کے حال میں صاحب اصابہ نے لکھا ہے کہ وہ بنو صباح کی مسجد کے مؤذن تھے۔ انصار کی جو آبادیاں تھیں۔ سب میں الگ الگ مسجدیں قائم تھیں۔ صحیح مسلم میں ہے کہ حوالی مدینہ میں انصار کے جو قصبے آباد تھے۔ عاشورہ کے دن رسول اللہ ﷺ ان میں عام منادی کر دیتے تھے کہ جو لوگ روزہ دار ہیں اپنے روزے پورے کر لیں اور جو افطار کر چکے ہیں وہ بقیہ دن کا روزہ رکھیں۔ چنانچہ صحابہ رضی اللہ عنہ اپنے بچوں کو لے کر مسجدوں میں نکل جاتے تھے۔<sup>۱</sup> موطائے امام مالک میں ہے کہ حضرت عبداللہ بن عمر رضی اللہ عنہ ایک گاؤں میں آئے۔ جس میں قبیلہ بنو معادیہ آباد تھا اور پوچھا کہ تمہیں معلوم ہے کہ رسول اللہ ﷺ نے تمہاری مسجد میں کہاں نماز پڑھی تھی۔

قبائل اور آبادیوں کے علاوہ مدینہ کے راستوں میں بکثرت مسجدیں آباد تھیں اور ان میں رسول اللہ ﷺ نے نماز پڑھی تھی، چنانچہ امام بخاری نے ایک خاص باب باندھا ہے جس کی سرخی یہ ہے (باب المساجد التي على طرق المدينة والمواضع التي صلى فيها النبي ﷺ) اور اس کے تحت میں اس قسم کی متعدد مسجدوں کا نام لیا ہے۔

ان تمام مساجد میں بہت سی مسجدیں حضرت عمر بن عبدالعزیز رضی اللہ عنہ کے زمانے تک قائم تھیں۔ چنانچہ جن مساجد میں رسول اللہ ﷺ نے نماز ادا فرمائی تھی انہوں نے ان کو دوبارہ منتقل پتھروں سے تعمیر کروایا۔<sup>۲</sup> وفاء الوفاء میں ان مسجدوں کا مفصل حال لکھا ہے۔ ہم اس موقع پر ان کی ایک مختصر فہرست درج کرتے ہیں

### مسجد جمعہ

چونکہ رسول اللہ ﷺ نے اس میں پہلا جمعہ ادا فرمایا تھا اس لئے وہ مسجد جمعہ کے نام سے موسوم ہو گئی۔

### مسجد فضیح

یہ مسجد قبا کے مشرقی جانب وادی کے کنارے ایک بلند مقام پر واقع تھی اس کا ایک نام مسجد الشمس بھی ہے۔ جس کی وجہ تسمیہ بظاہر یہ ہے کہ بلند مقام پر ہونے سے سورج کی شعاعیں سب سے پہلے اسی مسجد پر پڑتی تھیں۔

۱: صحیح مسلم کتاب الصیام باب من اكل في عاشورہ فليکف بقیہ یوم۔

۲: موطا کتاب الصلوہ باب ما جاء في الدعاء۔

۳: فتح الباری جلد اول صفحہ ۷۱۔

### مسجد بنو قریظہ

بنو قریظہ کے مکانات کے کھنڈر اسی کے متصل تھے۔ حافظ ابن حجر نے لکھا ہے کہ محاصرہ کے زمانے میں رسول اللہ ﷺ نے حضرت سعد بن معاذ رضی اللہ عنہ کی تیمارداری کیلئے جو مسجد متعین کر دی تھی وہ بظاہر یہی مسجد تھی۔

### مشر بہ ام ابراہیم

یہ ایک باغ کے اندر ایک بالا خانہ تھا۔ اور حضرت ماریہ قبطیہ رضی اللہ عنہا اسی میں رہتی تھیں۔ آپ نے چونکہ اس میں نماز ادا فرمائی تھی اس لئے اخیر میں اس نے مسجد کی صورت اختیار کر لی تاہم کوئی دیوار قائم نہیں کی گئی بلکہ اوہر اوہر سے پتھر کھڑے کر دیئے گئے۔

### مسجد بنو ظفر

یہ مسجد نفع کے مشرقی جانب واقع تھی۔

### مسجد بون معاویہ

اس مسجد کا نام مسجد اجابہ بھی ہے جس کی وجہ جیسا کہ صحیح مسلم کتاب الفتن میں ہے کہ اس میں رسول اللہ ﷺ کی ایک دعا مقبول ہوئی تھی۔

### مسجد فتح

چونکہ غزوہ احزاب میں رسول اللہ ﷺ نے اس میں فتح کی دعائیں مانگی تھیں اسلئے اس کا ایک نام مسجد احزاب بھی ہے جس کی وجہ تسمیہ ظاہر ہے۔ اسکے آس پاس اور تین مسجدیں تھیں جو اسی نام سے موسوم تھیں۔

### مسجد قبلتین

یہ مسجد ولوی عقیق کے کنارے واقع تھی بعض لوگوں نے نزدیک چونکہ تحویل قبلہ اسی مسجد میں ہوئی تھی اس لئے اس کا یہ نام پڑ گیا۔

### مسجد السقیا

حضرت سعد بن ابی وقاص رضی اللہ عنہ کا ایک قطعہ زمین تھا۔ جس میں ایک کنواں تھا جس کو سقیا کہتے تھے۔ یہ مسجد اسی کنوائں کے متصل آباد تھی۔

### مسجد ذباب

ذباب ایک پہاڑ کا نام ہے جس پر یہ مسجد واقع تھی۔

## مسجد احد

یہ مسجد کوہ احد کے متصل واقع تھی۔

ان مساجد کے علاوہ وفاء، الوفاء میں مسجدوں کے نام بھی مذکور ہیں جن کو ہم اختصار کے خیال سے نظر انداز کرتے ہیں۔

مدینہ اور حوالی مدینہ کے علاوہ عرب کے جن ممالک میں اسلام پھیلا وہاں صحابہ کرام ؓ نے مسجدیں تعمیر کیں۔ رسول اللہ ﷺ نے متعدد صحابہ ؓ کو بت شکنی کیلئے طائف بھیجا تو حکم دیا کہ جہاں جہاں یہ بت نصب تھا وہیں مسجد تعمیر کی جائے تاکہ خدا وہاں پوجا جائے جہاں پوجا نہیں جاتا تھا۔

آفتاب اسلام کی شعاعیں سواحل یمن پر پڑیں اور یہاں کا ایک قبیلہ عبدالقیس اسلام لایا تو اس قبیلہ نے جو مسجد تعمیر کی اس کو یہ شرف حاصل ہوا کہ مسجد نبوی ﷺ کے بعد جمعہ کی سب سے پہلی نماز اسی مسجد میں ادا کی گئی۔

صنعاء میں بھی کوہ ضبیل کے پاس ایک مسجد تھی۔ چنانچہ رسول اللہ ﷺ نے وہاں حضرت دبر بن نجس کلبی ؓ کو اشاعت اسلام کیلئے بھیجا تو فرمایا کہ اس مسجد میں جانا۔ حضرت طلق بن علی ؓ سے روایت ہے کہ جب ہماری قوم کا وفد آپ ﷺ کی خدمت میں حاضر ہوا اور رض کیا کہ ہمارے ملک میں ایک گر جا ہے تو آپ ﷺ نے ان لوگوں کی درخواست پر اپنے وضو کا پانی عنایت فرمایا اور ہدایت فرمائی کہ گر بے کو توڑ ڈالوں اور اس پانی کو چھڑک کر وہاں مسجد بناؤ۔ چنانچہ ان لوگوں نے واپس جا کر حسب ارشاد مسجد تعمیر کر لی۔ ابو داؤد میں ایک روایت ہے۔

كان رسول الله صلى الله عليه وسلم يامرنا بالمساجدان نصنعها في  
ديارنا ناد نصلح صنعتهما ونطهرها۔

رسول اللہ ﷺ ہم کو حکم دیتے تھے کہ اپنے دیار میں عمدہ مسجدیں بنائیں اور ان کو پاک و صاف رکھیں۔

ابو داؤد کتاب الصلوٰۃ باب اتخاذ المساجد فی الدور میں اس حدیث کو درج کیا ہے جس سے ثابت ہوتا ہے کہ یہ وہ مسجدیں تھیں جو آپ کے حکم سے صحابہ ؓ اپنے گھروں میں بنا لیتے تھے لیکن دیار کے لفظ سے بظاہر یہ مفہوم ہوتا ہے کہ یہ حکم باہر کے مسلمانوں کے متعلق ہو گا۔ بہر حال اسلام جہاں جہاں پھیلا وہاں مسجدیں تعمیر ہوئیں۔ یہی وجہ ہے کہ جب آپ کہیں فوج

۱۔ اسد الغابہ تذکرہ تمیم بن فیان بن سلمہ الثقفی۔

۲۔ بخاری کتاب الجمع باب الجمع فی القری والمدن۔

۳۔ اصحابہ تذکرہ حضرت دبر بن نجس کلبی رضی اللہ عنہ۔

نشی کرتے تھے تو ساتھ ساتھ یہ ہدایت بھی کرتے تھے۔

اذا ریتم مسجدًا أو سمعتم موزنا فلا تقتلوا الخدا۔<sup>۱</sup>  
اگر کہیں مسجد دیکھو یا ان کی آواز سنو تو وہاں کسی کو قتل نہ کرو۔

خلفاء راشدین ؓ کے زمانے میں فتوحات کے ساتھ ساتھ جا بجا اسلام اور مسلمان دونوں پھیل گئے اور اس لئے خلفاء راشدین ؓ نے بکثرت مسجدیں تعمیر کروائیں۔ حضرت ابو بکر ؓ کا زمانہ تو نہایت مختصر اور پر آشوب تھا لیکن حضرت عمر ؓ کے عہد میں ہر شہر میں کم از کم ایک ورنہ بعض بعض شہروں میں متعدد مسجدیں تعمیر ہوئیں۔ چنانچہ انہوں نے شام کے تمام عمال کو لکھ کہ ہر شہر میں ایک ایک مسجد تعمیر کی جائے۔<sup>۲</sup> کوفہ آباد کیا گیا تو حضرت عمر ؓ کے حکم سے ہر قبیلہ کیلئے الگ الگ مسجدیں تعمیر ہوئیں چنانچہ جب کوفہ والوں نے حضرت سعد ؓ کی شکایت کی کہ وہ ٹھیک طور پر نماز نہیں پڑھاتے تو حضرت عمر ؓ نے ایک ایک مسجد میں اس کی تحقیقات کروائی۔<sup>۳</sup> اسی طرح بصرہ کی آبادی کے ساتھ ہر قبیلہ کیلئے الگ الگ مسجدیں تعمیر ہوئیں۔<sup>۴</sup>

عراق فتح ہوا تو ہر جگہ مسجدیں تعمیری کی گئیں سب سے پہلے حضرت سعد ؓ نے مدائن میں جامع مسجد تعمیر کروائی۔ پھر حضرت حذیفہ بن الیمان ؓ نے اس کی عمارت کو اور وسیع و مستحکم کیا۔ اس کے بعد بہ ترتیب کوفہ اور ابنہ کی مسجدیں تعمیر ہوئیں۔<sup>۵</sup>

حضرت عتبہ بن فرقہ ؓ موصل کے گورنر مقرر ہوئے تو انہوں نے ایک مسجد تعمیر کروائی۔<sup>۶</sup> حضرت عمر ؓ نے ان کو معزول کر کے حضرت ہرثمہ بن عرثہ الباری ؓ کو وہاں کا والی مقرر کیا تو انہوں نے وہاں مسلمانوں کی ایک مستقل آبادی قائم کی اور ان کیلئے ایک جامع مسجد تعمیر کروائی۔<sup>۷</sup>

۱: ابوداؤد کتاب الجہاد باب فی دعاء المشرکین۔

۲: حسن الحاضر جلد ۲ ص ۲۳ ذکر جوامع مصر، حسن الحاضرہ کی اصل عبارت یہ ہے لما افتتح عمر البلدان كتب الى ابي موسى وهو على البصرة مامره ان يخذ مسجد الجماعة ويخذ للقبائل مساجد فاذا كان يوم الجمعة انضموا الى مسجد الجماعة وكتب الى سعد بن ابي وقاص وهو على كوفة بمثل ذلك وكتب الى عمرو بن العاص وهو على مصر بمثل ذلك كتب الى امرأ اجناء الشام ان لا يبنوا الى الفرامی وان يروا العادان وان يخذوا في كل مدينة مسجد واحدا ولا يخذ القبائل مساجد وكان الناس متمسكين بامر عمرو وعهده۔

۳: بخاری کتاب الصلوٰۃ باب وجوب الترتیب والامام والناظر فی الصلوٰۃ کلہا فی الحضر والسفر

۴: حسن الحاضر جلد ۲ ص ۳۳ ذکر جوامع مصر۔

۵: فتوح البلدان ص ۲۹۸۔ ۶: اسد قابیہ تذکرہ حضرت عتبہ بن فرقہ۔

۷: فتوح البلدان صفحہ ۳۲۔

حضرت سعید بن عامر بن حذیم ؓ جزیرہ کے والی مقرر ہوئے تورقہ اور رہا کی مسجد میں تعمیر کرائیں ان کے انتقال کے بعد حضرت عمیر بن سعد ؓ ان کے قائم مقام ہوئے تو دیار ربیعہ اور دیار مضر میں متعدد مسجدیں تعمیر کرائیں۔<sup>۱</sup>

مصر فتح ہوا تو حضرت عمرو بن العاص ؓ نے وہاں نہایت عظیم الشان مسجد تعمیر کرائی اور تقریباً اسی صحابہ ؓ نے اس کا قبیلہ سیدھا کیا۔ اس مسجد میں بخور بھی سلگایا جاتا تھا۔<sup>۲</sup> شام میں لازقیہ فتح ہوا تو حضرت عبادہ بن صامت ؓ کے حکم سے ایک جامع مسجد تیار ہوئی اور بعد کو اس کو اور توسیع دی گئی۔<sup>۳</sup>

حضرت عثمان بن العاصی ؓ نے بحری حملہ کر کے توج کو فتح کیا تو وہاں عرب کی ایک نو آبادی قائم کی اور وہاں متعدد مسجدیں بنوائیں۔<sup>۴</sup>

حضرت عمر ؓ نے جدید مسجدوں کی تعمیر کے ساتھ مسجد نبوی اور مسجد حرام کی تجدید و توسیع بھی کی۔ ازواج مطہرات رضی اللہ عنہن کے حجروں کے علاوہ مسجد نبوی کے آس پاس کے اور تمام مکانات نہایت گراں قیمت پر خرید لئے۔ حضرت عباس ؓ اول اول اپنا مکان دینا نہیں چاہتے تھے لیکن اخیر میں انہوں نے بھی اسکو وقف کر دیا۔ اب حضرت عمر ؓ نے مسجد کو از سر نو اینٹ سے تعمیر کیا۔ ستون پہلے بھجور کے تھے۔ انہوں نے لکڑی کے ستون لگوائے۔<sup>۵</sup> مسجد کا طول پہلے ۱۰۰ گز تھا، انہوں نے ۴۰ گز کر دیا، عرض میں بھی ۲۰ گز کا اضافہ ہوا۔

تجدید عمارت کے ساتھ حضرت عمر ؓ نے مسجد نبوی کے ایک گوشہ میں ایک چبوترہ بھی بنوایا کہ جو لوگ شور و شغب کرنا یا اشعار وغیرہ پڑھنا چاہیں وہیں جا کر پڑھیں۔<sup>۶</sup>

سن ۷ھ میں حرم کی عمارت کو بھی بہت کچھ وسعت دی جن لوگوں نے بالکل خانہ کعبہ کے متصل مکانات بنوائے تھے۔ حضرت عمر ؓ نے ان سے کہا کہ ”کعبہ خدا کا گھر ہے اور گھر کیلئے صحن چاہئے لیکن تم نے الٹے کعبہ ہی کو دیا ہے اس نے تم کو نہیں دیا ہے۔ چنانچہ اس غرض سے تمام مکانات منہدم کر وادیئے۔ پہلے خانہ کعبہ کی کوئی دیوار نہ تھی حضرت عمر ؓ نے اس کے گرد چار دیواری بنوائی اور اس پر چرغ جلوائے۔<sup>۷</sup>

کعبہ پر اگرچہ غلاف ہمیشہ سے چڑھایا جاتا تھا۔ چنانچہ جاہلیت میں نطع اور مغافر کا غلاف چڑھاتے تھے اور رسول اللہ ﷺ نے یمنی کپڑوں کے غلاف چڑھوائے لیکن حضرت عمر ؓ

- |  |   |
|--|---|
| ۱: فتوح البلدان صفحہ ۱۰۶۔                    | ۲: حسن المحاضرہ صفحہ ۵۸ جلد اول۔            |
| ۳: فتوح البلدان صفحہ ۱۳۹۔                    | ۴: فتوح البلدان صفحہ ۳۹۴۔                   |
| ۵: ابوداؤد کتاب الصلوٰۃ باب فی بناء المساجد۔ | ۶: مؤطا کتاب الصلوٰۃ العمل فی جامع الصلوٰۃ۔ |
| ۷: بخاری باب بنیان الکعبہ۔                   | ۸: معجم البلدان ذکر مسجد الحرام۔            |

نے قباطی کا غلاف تیار کر دیا جو نہایت عمدہ مصری کپڑا ہوتا ہے۔<sup>۱</sup>

حضرت عثمان رضی اللہ عنہ کے عہد خلافت میں بہ کثرت نو آبادیاں قائم ہوئیں اور بہ کثرت مسجدیں تعمیر ہوئیں انہوں نے حضرت امیر معاویہ رضی اللہ عنہ کو غزوہ بحرہ کی اجازت دی تو ساتھ ساتھ یہ حکم بھی دیا کہ متعینہ فوج کے علاوہ تمام سواحل پر جدید فوجی آدمی آباد کرائے جائیں ان کو جاگیریں اور جلاوطن شدہ لوگوں کے مکانات دیئے جائیں۔ مسجدیں تعمیر کرائی جائیں اور ان کے زمانے سے پیشتر جو مسجدیں تعمیر ہو چکی ہیں ان کو وسعت دی جائے۔<sup>۲</sup>

حضرت عثمان رضی اللہ عنہ نے مسجد نبوی اور حرم محترم کو بھی بہت کچھ وسعت دی۔ پہلے پہل جب انہوں نے توسیع مسجد نبوی کا ارادہ کیا تو لوگوں نے اگرچہ مخالفت کی اور قدیم ہیئت کو بدلنا پسند نہیں کیا لیکن بالآخر سب لوگ راضی ہو گئے اور اب حضرت عثمان رضی اللہ عنہ نے نہایت اہتمام کے ساتھ ربیع الاول سن ۲۹ھ میں تعمیر کا کام شروع کر دیا اور پورے دس مہینے میں کام ختم ہوا۔<sup>۳</sup> حضرت عمر رضی اللہ عنہ کے زمانے تک دیوار کچی اینٹ کی تھی انہوں نے منقش پتھروں کی دیواریں قائم کیں اور اس پر چونے کی سفیدی کروائی حضرت عمر رضی اللہ عنہ نے لکڑی کے ستون لگوائے تھے۔ انہوں نے منقش پتھروں کے ستون قائم کروائے رسول اللہ صلی اللہ علیہ وسلم کے زمانے تک گویا چھپر کی چھت تھی انہوں نے ساکھوں کی چھت بنوائی۔<sup>۴</sup>

حضرت عثمان رضی اللہ عنہ نے حرم محترم کی عمارت کو اور بھی وسعت دی۔ ارد گرد کے تمام مکانات خرید کر گروادے اور ان کی زمین کو حرم میں شامل کر دیا۔ انہوں نے مسجد حرام میں یہ جدت کی کہ رواق بنوائے جن کو ان کے اولیات میں شمار کیا جاتا ہے۔<sup>۵</sup>

حضرت علی کرم اللہ وجہہ کے عہد میں اگرچہ بہت کم مسجدیں تعمیر ہوئیں تاہم یہ سلسلہ بالکل منقطع نہیں ہوا۔ فتوح البلدان میں ہے کہ انہوں نے حضرت اشعث بن قیس رضی اللہ عنہ کو آذربائیجان کا والی مقرر کیا وہ آئے تو دیکھا کہ وہاں کے لوگ مسلمان ہو کر قرآن مجید پڑھ چکے ہیں انہوں نے اردنیل ایک نیا شہر آباد کیا وہاں بہت سے عرب بسائے اور ایک مسجد تعمیر کروائی۔<sup>۶</sup> اسکے علاوہ ان کے عہد میں ہم کو اور کسی جدید مسجد کا نام نہیں ملتا۔

حضرت امیر معاویہ رضی اللہ عنہ کے زمانے میں بہ کثرت نو آبادیاں قائم ہوئیں اور نو آبادیوں کے ساتھ مساجد کا تعمیر ہونا لازمی تھا۔ انہوں نے جزیرہ قبرس کو فتح کیا تو وہاں ایک شہر آباد کر لیا

- |  |                           |
|--|---------------------------|
| ۱: فتوح البلدان صفحہ ۵۴۔                     | ۲: فتوح البلدان صفحہ ۱۳۵۔ |
| ۳: صحیح مسلم باب فضل بناء المساجد۔           | ۴: خلاصۃ الوفاء صفحہ ۱۳۴۔ |
| ۵: ابوداؤد کتاب الصلوٰۃ باب فی بناء المساجد۔ | ۶: فتوح البلدان صفحہ ۵۳۔  |
| ۷: فتوح البلدان صفحہ ۳۳۔                     |                           |

اور بارہ ہزار فوجی آدمی متعین کئے۔ جنہوں نے وہاں متعدد مسجدیں تعمیر کیں۔ ان کے عہد میں افریقہ فتح ہوا تو عقبہ بن نافع فہری نے جو وہاں کے گورنر تھے وہاں مسلمانوں کی ایک ایک مستقل نو آبادی قائم کی بہت سے مکانات اور ایک جامع مسجد بنوائی۔ حضرت امیر معاویہ ؓ نے ان مسجدوں میں بھی توسیع و اضافہ کیا جو ان سے پہلے تعمیر ہو چکی تھیں مثلاً انہوں نے زیاد کو اصرہ کا گورنر مقرر کیا تو اس نے وہاں کی مسجد کو نہایت وسعت دی اور اس کو اینٹ اور چونے سے بنوایا اور ساکھو کی چھت بنوائی۔<sup>۴</sup>

حضرت امیر معاویہ ؓ کے زمانے میں فن تعمیر میں بھی ایک جدید ترقی ہوئی یعنی حضرت عبدالرحمن بن سمرہ ؓ جو ان کی جانب سے بحرستان کے عامل تھے آئے تو اپنے ساتھ کابل سے چند غلام لائے۔ جنہوں نے ان کے محل میں کابلی طرز کی ایک مسجد تعمیر کی۔ مصر میں جو مسجدیں تعمیر ہوئی تھیں اب تک ان میں منارے نہیں تھے۔ حضرت سلمہ بن مخلص ؓ نے جو حضرت امیر معاویہ ؓ کی طرف سے مصر کے گورنر تھے۔ سن ۵۳ھ میں مساجد میں منارے بنوائے۔<sup>۵</sup>

### انصاب حرم

حرم کے حدود سے چونکہ بہت سے شرعی احکام متعلق ہیں اس لئے اس کے ہر طرف پتھر کھڑے کر دیئے گئے تھے۔ جن کو انصاب حرم کہتے تھے۔ ہر زمانے میں ان پتھروں کی تجدید ہوتی رہی۔ سب سے پہلے رسول اللہ ﷺ نے حضرت تمیم بن اسید ؓ کو اس خدمت پر مامور کیا اس کے بعد حضرت عمر ؓ نے اس کی تجدید کرائی۔<sup>۶</sup>

حضرت امیر معاویہ ؓ کے زمانے میں پھر تجدید و اصلاح کی ضرورت پیش آئی تو انہوں نے حضرت کرز بن علقمہ ؓ سے یہ کام لیا۔<sup>۷</sup>

۱: فتوح البلدان صفحہ ۱۶۰۔ ۲: فتوح البلدان صفحہ ۲۳۶۔

۳: فتوح البلدان صفحہ ۳۵۵۔ ۴: فتوح البلدان صفحہ ۴۰۴۔

۵: انصاب تذکرہ سلمہ بن مخلص رضی اللہ عنہ۔

۶: اسد الغابہ تذکرہ حضرت تمیم بن اسیدؓ۔

۷: اسد الغابہ تذکرہ حضرت مخرمہ بن نوفلؓ۔

۸: اسد الغابہ تذکرہ حضرت کرز بن علقمہؓ۔



## خدمات متفرقہ

### مسجد کی صفائی

ایک بار کسی نے مسجد نبوی ﷺ میں تھوک دیا تھا۔ رسول اللہ ﷺ نے ملاحظہ فرمایا تو اس قدر برہم ہوئے کہ چہرہ مبارک سرخ ہو گیا ایک صحابیہ انھیں اور اس کو منادیا اور اس جگہ خوشبو لگائی۔ آپ نہایت خوش ہوئے اور فرمایا کہ خوب کام کیا۔<sup>۱</sup>

ایک صحابیہ تھیں جو ہمیشہ مسجد نبوی میں جھاڑو دیا کرتی تھیں۔ یہ ایک ایسا نیک کام تھا کہ رسول اللہ ﷺ ان کی نہایت قدر فرماتے تھے۔ چنانچہ جب ان کا انتقال ہوا تو صحابہ کرام ؓ نے ان کو راتوں رات دفن کر دیا اور آپ ﷺ کو اطلاع نہ دی آپ ﷺ کو معلوم ہوا تو فرمایا کہ مجھے کیوں نہیں خبر کی؟ بولے ”حضور ﷺ استراحت فرما رہے تھے ہم نے تکلیف دینا گوارا نہیں کیا۔“<sup>۲</sup>

### مسجد میں روشنی کا انتظام

صحابہ کرام ؓ کبھور کی شاخوں کی مشعل بناتے تھے اور مسجد نبوی ﷺ میں روشنی کرتے تھے۔ مدتوں یہی حالت رہی۔ اس کے بعد حضرت تمیم داری ؓ ایک تجارت پیشہ غلام جس کا نام فتح تھا۔ بیت المقدس سے زیتون کا تیل اور قندیل لایا اور مسجد میں روشنی کی رسول اللہ ﷺ نے دیکھا تو فرمایا کس نے روشنی کی ہے؟ غلام کا نام معلوم ہوا تو اس کا نام فتح کی بجائے سراج رکھ دیا جس کے معنی چراغ جلانے والے کے ہیں۔<sup>۳</sup> حضرت عمر ؓ نے مساجد میں اور بھی وسیع پیمانے پر روشنی کا انتظام کیا۔ چنانچہ ایک دن حضرت علی کرم اللہ وجہہ نے مسجدوں میں قندیلوں کی جگہ گاہٹ دیکھی تو بولے کہ ”عمر ؓ نے جس طرح ہماری مساجد کو روشن کیا اسی طرح خدا ان کی قبر میں بھی روشنی کرے۔“<sup>۴</sup> مسجد میں بخور کا انتظام ایک بار حضرت عمر ؓ کے پاس مال غنیمت میں عود کا ایک بندل آیا جس کو انہوں نے حسب ذیل مسلمانوں میں تقسیم کرنا چاہا لیکن کافی نہ ہوا اسلئے حکم دیا کہ انگلیٹھی میں رکھ کر مسجد میں سلگایا جائے تاکہ تمام

۱۔ نسائی کتاب الصلوٰۃ باب تحنن المسجد۔

۲۔ سنن ابن ماجہ کتاب الجنائز باب ماجاء فی الصلوٰۃ علی بقرۃ۔

۳۔ اسد الغابہ تذکرہ سراج۔

۴۔ اسد الغابہ تذکرہ حضرت عمرؓ۔



مسلمانوں کو اس سے فائدہ ہوان کے بعد تمام خلفاء نے اس انتظام کو قائم رکھا۔<sup>۱</sup>

## مسجد کی نگرانی

حضرت عمر ؓ نہایت اہتمام کے ساتھ مسجد کی نگرانی فرماتے تھے عموماً عشاء کے بعد مسجد میں آتے اور کسی بیکار شخص کو دیکھتے تو نکال دیتے۔ البتہ نمازی اس سے مستثنیٰ تھے حضرت عثمان ؓ کا بھی یہی حال تھا۔ ایک دن عصر کی نماز کیلئے آئے تو دیکھا کہ مسجد کے کسی گوشہ میں ایک درزی بیٹھا ہوا ہے۔ اس کو نکل جانے کا حکم دیا لوگوں نے کہا وہ مسجد میں جھاڑو دیتا ہے دروازے بند کرتا ہے۔ کبھی کبھی چھڑکاؤ بھی کرتا ہے ”بولے“ میں نے رسول اللہ ﷺ سے سنا ہے کہ کاریگروں کو مسجد سے الگ رکھو۔<sup>۲</sup>

## اذان

صحابہ کرام ؓ اذان کو نہایت ثواب کا کام سمجھتے تھے۔ اسلئے اس خدمت کو نہایت شوق کیساتھ انجام دیتے تھے۔ حضرت عمر ؓ فرماتے تھے اگر میں مؤذن ہوتا تو میرا کام مکمل ہو جاتا۔ حضرت ابن ام مکتوم اور حضرت بلال ؓ نے تو اپنی زندگی ہی اس خدمت پر وقف کر دی تھی اور اس کو نہایت مستعدی کے ساتھ انجام دیتے تھے مسجد نبوی کے متصل ایک صحابیہ کا مکان سب سے بلند تر تھا۔ حضرت بلال ؓ صبح تڑکے وہیں آجاتے ور طلوع فجر کا انتظار کرتے۔ جب صبح طلوع ہوتی تو اسی مکان کے اوپر چڑھ کر اذان دیتے اذان دینے کے بعد رسول اللہ ﷺ کا انتظار کرتے۔ جب آپ ﷺ کا شانہ نبوت سے برآمد ہوتے تو اقامت کہتے۔<sup>۳</sup>

## امامت

اقامت نہایت ذمہ داری کا کام ہے لیکن صحابہ کرام ؓ اس خدمت کو نہایت شوق کے ساتھ انجام دیتے تھے۔ مہاجرین پہلے پہل مدینہ میں آئے تو حضرت سالم مولیٰ ابی حذیفہ ؓ امامت کرتے تھے۔ حضرت عمرو بن سلمہ ؓ کا قبیلہ مسلمان ہوا تو ان لوگوں نے رسول اللہ ﷺ سے پوچھا کہ ہم میں کون امامت کرے گا؟ آپ ﷺ نے فرمایا جس کو قرآن سب سے زیادہ یاد ہو۔ حضرت عمرو بن سلمہ ؓ کا سن اگرچہ صرف سات آٹھ برس کا تھا تاہم ان کو قرآن سب سے زیادہ یاد تھا۔ اس لئے ان لوگوں نے انہی کو امام بنایا اور وہ عمر بھر ان کے امام تھے۔ حضرت ابن ام مکتوم ؓ کو امامت کیلئے رسول اللہ ﷺ نے خود اپنا خلیفہ بنایا تھا۔ حضرت معاذ

۱: خلاصۃ الوفاء صفحہ ۱۷۴۔

۲: خلاصۃ الوفاء صفحہ ۱۷۴۔

۳: ابوداؤد کتاب الصلوٰۃ ابواب الاذان۔

بن جبل ؓ اپنی قوم کے امام تھے لیکن پہلے رسول اللہ ﷺ کے ساتھ عشاء کی نماز پڑھ لیتے تھے۔ تب اپنی مسجد میں جا کر لامت کرتے تھے۔ حضرت اسید بن حضیر ؓ اپنی قوم کے امام تھے وہ بیمار ہوئے تو رسول اللہ ﷺ عیادت کو آئے۔ ان لوگوں نے کہ ”ہمارا امام بیمار ہے۔“ فرمایا ”وہ بیٹھ کر نماز پڑھیں تو تم لوگ بھی بیٹھ کر نماز ادا کرو۔“ اجماع خلفاء اور فرائض خلافت کے ساتھ یہ فرض بھی ادا کرتے تھے۔

### حجاج کی خدمت

صحابہ کرام ؓ حجاج کی خدمت کو بڑے ثواب کا کام سمجھتے تھے اور نہایت فیاضی کے ساتھ ان کے آرام و آسائش کا سامان بہم پہنچاتے تھے۔ حضرت عمر ؓ نے اہل مکہ کو عام حکم دیا تھا کہ وہ اپنے گھروں میں دروازے نہ لگائیں تاکہ تمام حجاج بلا روک ٹوک ان میں قیام کر سکیں۔ مکہ اور مدینہ کے راستہ میں انہوں نے سرائیں، چوکیاں اور کنوئیں تیار کرائے تھے کہ حجاج ان سے متمتع ہو سکیں۔ سقایہ یعنی حاجیوں کو پانی پلانے کی خدمت زمانہ جاہلیت میں حضرت عباس ؓ کے خاندان سے متعلق تھی اور عہد اسلام میں بھی ان کا یہ خاندانی شرف قائم رہا۔ پیام حج میں ان کے خاندان کے لوگ دودھ، شہد اور ستو کی سبیل چلاتے تھے، لیکن حضرت عبداللہ ابن عباس ؓ حاجیوں کو صرف نبیذ پلاتے تھے۔ ایک شخص نے ان سے پوچھا کہ ”آپ کا خاندان بخیل ہے یا محتاج؟“ بولے ”نہ بخیل ہے نہ محتاج۔ وجہ صرف یہ ہے کہ ایک بار رسول اللہ ﷺ نے پانی مانگا۔ تو ہم نے آپ ﷺ کو نبیذ پلائی آپ ﷺ نے فرمایا تم نے خوب کیا ایسا ہی کرتے رہو۔ اسلئے ہم آپ ﷺ کے ارشاد میں کسی قسم کا تغیر کرنا نہیں چاہتے۔“

۱: ابوداؤد کتاب الصلوٰۃ باب الامامۃ۔

۲: ابوداؤد کتاب المناسک باب فی نبیذ السقایہ۔



## علمی خدمات تعلیم قرآن

اگرچہ صحابہ کرام ؓ نے قرآن مجید کی تعلیم کا سلسلہ رسول اللہ ﷺ کے قیام مدینہ معظمہ ہی کے زمانے سے شروع کر دیا تھا۔ چنانچہ آپ ﷺ نے حضرت مصعب بن عمیر ؓ اور حضرت ابن ام مکتوم ؓ کو بیعت عقبہ اولیٰ کے بعد اس غرض سے مدینہ بھیجا تھا کہ لوگوں کو قرآن مجید کی تعلیم دیں۔ لیکن ہجرت کے بعد مسجد نبویؐ میں ایک مستقل حلقہ درس قائم ہو گیا اور اصحاب صفہ شب و روز قرآن مجید کی تعلیم و تعلم میں مصروف رہنے لگے۔ سنن ابن ماجہ میں ہے کہ ایک دن رسول اللہ ﷺ کا شانہ نبوت سے برآمد ہوئے تو آپ کو مسجد میں دو حلقے نظر آئے ایک میں لوگ تلاوت و دعا کرتے تھے اور دوسرے حلقے والے تعلیم و تعلم میں مصروف تھے۔ آپ نے فرمایا ”دونوں نیک کام کر رہے ہیں۔ ایک گروہ تلاوت و دعا کرتا ہے دوسرا قرآن مجید کی تعلیم کر رہا ہے۔“ میں صرف معلم بنا کر بھیجا گیا ہوں۔“ یہ کہہ کر اسی حلقہ درس میں بیٹھ گئے۔ اُس حلقہ میں درس و تدریس کا طریقہ یہ تھا کہ ایک شخص قرآن مجید پڑھتا جاتا تھا اور دوسرے لوگ سنتے جاتے تھے۔ ایک بار اسی حالت میں رسول اللہ ﷺ آنکے تو قاری جو قرآن پڑھ رہا تھا رک گیا اور لب سے سلام کیا۔ آپ ﷺ بیچ میں بیٹھ گئے اور بانٹھ سے اشارہ فرمایا۔ لوگ حلقہ قائم کر کے آپ ﷺ کے گرد بیٹھ گئے۔<sup>۱</sup>

اصحاب صفہ نہایت نادار اور مفلس تھے اس لئے ان میں کچھ لوگ دن میں شیریں پانی بھر لاتے۔ جنگل سے لکڑیاں چن لاتے اور ان کو بیچ کر جو آمدنی ہوتی اس کو وجہ معاش میں صرف کرتے۔ لیکن اس مصروفیت کی وجہ سے ان کو دن میں تعلیم حاصل کرنے کا موقع نہیں ملتا تھا۔ اس بناء پر تعلیم کا وقت رات کو مقرر کیا تھا۔ مسند ابن حنبل میں ہے۔

فكانوا اذا جنهم الليل انطلقوا الى معلم لهم بالمدينة فيدرون الليل حتى

۱: مسند جلد ۲ صفحہ ۵۱ و بخاری کتاب التفسیر سبج اسم ربك الاعلى۔

۲: سنن ابن ماجہ باب فضل العلماء والحث علی طلب العلم۔

۳: ابوداؤد کتاب العلم باب فی القصص۔

۴: صحیح مسلم کتاب الامارۃ باب ثبوت الجنة للشہید۔

بصبحوا۔<sup>۱</sup>

جب رات ہو جاتی تھی تو یہ لوگ ایک معلم کے پاس جاتے تھے اور صبح تک پڑھتے تھے۔ اس طرح جو لوگ تعلیم و تربیت حاصل کر چکے تھے ان کو قرآنہ کہا جاتا تھا اور باہر کے مسلمانوں کو مذہبی تعلیم کی ضرورت ہوتی تھی تو یہی لوگ بھیجے جاتے تھے۔ چنانچہ ایک بار کچھ لوگ باہر سے آئے اور رسول اللہ ﷺ سے درخواست کی کہ ہمارے ساتھ کچھ لوگوں کو کر دیجئے کہ ہم کو قرآن اور سنت کی تعلیم دیں۔ آپ نے ستر انصار کو جو قرآن کے نام سے مشہور تھے ساتھ کر دیا۔ لیکن ان لوگوں نے دھوکے سے ان کو شہید کر دیا۔<sup>۲</sup>

باہر سے جو مہاجرین آتے وہ بھی اہل صفہ میں داخل ہو جاتے اور قرآن مجید کی تعلیم حاصل کر کے اپنی وطن واپس جاتے۔ ابو داؤد میں حضرت عبادہ بن صامت رضی اللہ عنہ سے اجمالاً مروی ہے۔

علمت ناسا من اهل الصفة القرآن والكتاب فاهدی الی رجل منهم  
قوسا۔<sup>۳</sup>

میں نے مجھے ایک کمان ہدیہ بھیجی۔  
لیکن مسند کی روایت میں تصریح ہے کہ یہ شخص مہاجر تھا اور اس نے اپنے وطن میں پہنچ کر ان کی خدمت میں ہدیہ کمان بھیجی تھی۔ اس سلسلہ میں الگ انصار کا ہر گھر مہمان خانہ ہونے کے ساتھ ایک مستقل مکتب ہو گیا تھا۔ باہر سے جو مہاجر آتے۔ رسول اللہ ﷺ ان کو انصار کے سپرد کر دیتے اور وہ لوگ مہمان داری کے ساتھ اس دلسوزی سے ان کو قرآن پاک کی تعلیم دیتے کہ یہ لوگ نہایت شکر گزاری کے ساتھ واپس جاتے۔ چنانچہ وفد عبدالقیس آیا تو اس منت شناسانہ اعتراف کے ساتھ واپس گیا۔

ان الانصار یعلمونا کتاب ربنا و سنت نبینا۔<sup>۴</sup>

انصار ہم کو ہمارے خدا کی کتاب اور ہمارے پیغمبر کی سنت سکھاتے ہیں۔

وفد بنو تمیم آیا تو مدت تک مدینہ میں رہ کر قرآن مجید کی تعلیم حاصل کر مارا۔<sup>۵</sup>

بعض اوقات مہاجرین کو بھی یہ خدمت انجام دینی ہوتی تھی۔ چنانچہ حضرت وردان رضی اللہ عنہ

۱: مسند جلد ۳ صفحہ ۷۳۔

۲: مسلم کتاب الامارۃ باب ثبوت الجنۃ للشیء۔

۳: ابو داؤد کتاب المبعوث باب فی کسب المعلم۔

۴: مسند جلد ۵ صفحہ ۳۲۲۔

۵: مسند جلد ۳ صفحہ ۳۳۲۔ ۶: اسد الغابہ تذکرہ عمرو بن اہتم۔

طائف سے آئے تو آپ نے ان کو حضرت ابان بن سعید ؓ کے حوالے کیا کہ ان کے مصارف کا بار اٹھائیں اور قرآن مجید کی تعلیم دیں۔<sup>۱</sup>

نظام حکومت کے قائم ہونے کے بعد رسول اللہ ﷺ نے جو امراء و عمال مقرر فرمائے ان کا سب سے مقدم فرض کتاب اور سنت کی تعلیم دینا قرار دیا۔ چنانچہ استیعاب تذکرہ معاذ بن جبل ؓ میں ہے۔

بعثہ رسول اللہ ﷺ قاضیا الی الجند من الیمن لیعلم الناس القرآن و شرایع الاسلام۔

آپ ﷺ نے کوان کو یمن کے ایک حصہ کا قاضی مقرر فرما کر بھیجا کہ وہاں کے لوگوں کو قرآن مجید اور احکام اسلام کی تعلیم دیں۔

چنانچہ انہوں نے وہاں پہنچ کر ایک خطبہ دیا جس میں لوگوں کو اسلام اور تفقہ فی القرآن پر آمادہ کیا اور کہا کہ ”جب قرآن مجید پڑھ چکنا تو مجھ سے پوچھنا کہ جنتی کون ہے اور دوزخی کون؟ وہ لوگ قرآن مجید پڑھ چکے تو ان سے یہ سوال کیا۔ اُس کے بعد اگرچہ حضرت عمر ؓ کے زمانے میں تعلیم القرآن کے متعلق کوئی خاص یا جدید انتظام نہیں کیا گیا لیکن حضرت ابو بکر ؓ نے اپنے عہد خلافت میں نہایت وسیع پیمانہ پر تعلیم قرآن کا سلسلہ قائم کیا۔ تمام ممالک مفتوحہ میں تعلیم قرآن کیلئے مکاتب قائم کئے اور بعض حالتوں میں قرآن مجید کی جبری تعلیم کا انتظام یا۔ چنانچہ ایک شخص کو جس کا نام ابوسفیان تھا۔ خاص اس کام پر مامور کیا کہ بدؤں کے قبائل میں دورہ کر کے ہر شخص کا امتحان لے اور جس کو قرآن مجید یاد نہ ہو اس کو سزا دے۔<sup>۲</sup>

حضرت عبادہ بن صامت ؓ جیسا کہ اوپر گذر چکا ہے۔ عہد نبوت ہی میں قرآن کی تعلیم دیا کرتے تھے۔ شام فتح ہوا تو حضرت عمر ؓ نے وہاں کے مسلمانوں کی تعلیم کیلئے انہی کو منتخب کیا اور انکے ساتھ حضرت معاذ بن جبل ؓ اور حضرت ابودرداء ؓ کو بھی کر دیا۔ ان میں حضرت عبادہ ؓ نے حمص میں قیام کیا۔ حضرت ابوالدرداء ؓ دمشق کو گئے اور حضرت معاذ ؓ نے فلسطین میں اقامت اختیار کی۔ اسکے بعد حضرت عبادہ بن صامت ؓ بھی فلسطین چلے گئے۔<sup>۳</sup> حضرت ابو موسیٰ اشعری ؓ کو بصرہ کا گورنر مقرر کر کے بھیجا تو ان کے ساتھ حضرت عمران بن حصین ؓ کو بھی کر دیا کہ لوگوں کو فقہ اور قرآن کی تعلیم دیں۔<sup>۴</sup>

۱: اصابہ تذکرہ دران جد القرات۔ ۲: دارمی باب الاقداب العلماء صفحہ ۴۰۔

۳: اصابہ تذکرہ اوس بن خالد۔

۴: اسد الغابہ تذکرہ حضرت عبادہ بن صامت۔

۵: فتوح البلدان صفحہ ۳۸۴۔

حضرت عمر ؓ نے قرآن مجید کی تعلیم کی توسیع اشاعت کیلئے اور بھی مختلف ذرائع اختیار کئے۔ ضروری سورتوں یعنی بقرہ، نساء، مائدہ، حج اور نور کی نسبت حکم دیا کہ تمام مسلمانوں کو ان کا سیکھنا لازمی ہوگا۔ کیونکہ ان میں احکام اور فرائض مذکور ہیں۔<sup>۱</sup> عمال کو لکھ بھیجا کہ جو لوگ قرآن مجید پڑھ چکے ہوں ان کو بھیج دیں کہ ان کی تنخواہیں مقرر کر دی جائیں۔<sup>۲</sup>

ان تدابیر سے قرآن مجید کی تعلیم نے بہ تدریج اس قدر وسعت حاصل کی کہ ایک بار خراج کا کچھ مال بچ گیا تو حضرت عمر ؓ نے حضرت سعد بن وقاص ؓ کو اجازت دی کہ طلبائے قرآن کو تقسیم کر دی جائے۔ دوسرے سال بھی یہ نبوت پیش آئی تو انہوں نے لکھا کہ ”پہلے سال صرف سات آدمی تھے اور اس سال ستر تئیں۔“ ایک بار جب فوجی افسروں کو لکھا کہ میرے پاس حفاظ قرآن کو بھیج دو کہ ان کو جا بجا قرآن کی تعلیم کیلئے بھیج دوں۔ تو حضرت ابو موسیٰ اشعری ؓ نے لکھا کہ صرف میری فوج میں تین سو سے زائد حافظ موجود ہیں۔<sup>۳</sup>

حضرت عمر ؓ نے قرآن مجید کی تعلیم کے ساتھ صحت تلفظ کا بھی نہایت اہتمام کیا۔ برجگہ تاکید حکم بھیج دیا کہ قرآن مجید کے ساتھ صحت اعراب کی تعلیم دیجائے۔ اسکے ساتھ یہ حکم دیا کہ جو شخص علم لغت کا ماہر نہ ہو وہ قرآن مجید نہ پڑھانے پائے۔<sup>۴</sup> ان کے بعد اور خلفاء نے بھی اس سلسلہ کو قائم رکھا۔ چنانچہ حضرت عثمان ؓ کے زمانے میں آذربائیجان دوبارہ فتح ہوا۔ تو کچھ لوگ وہاں اشاعت اسلام کیلئے آباد کر دیئے گئے۔ انکی کوششوں کا یہ نتیجہ ہوا کہ حضرت علی ؓ کے زمانے تک یہ لوگ مسلمان ہو کر قرآن مجید پڑھ چکے تھے۔<sup>۵</sup> حضرت علی ؓ کی نسبت ایک روایت ہے کہ انہوں نے طلبائے قرآن کے وظیفے دو دویزار مقرر فرمائے۔<sup>۶</sup>

حضرت امیر معاویہ ؓ نے جزیرہ قبرس فتح کیا تو مجاہدین حمر کو قرآن مجید کی تعلیم کیلئے متعین کیا۔<sup>۷</sup>

بعض صحابہ ؓ ذاتی طور پر بھی لوگوں کو قرآن مجید کی تعلیم دیتے تھے۔ حضرت عکرمہ ؓ کا بیان ہے کہ حضرت عباس ؓ میرے پاؤں میں بیڑیاں ڈال کر قرآن و حدیث کی تعلیم دیتے تھے۔<sup>۸</sup>

کوفہ میں حضرت عبداللہ بن مسعود ؓ کا ایک مستقل حلقہ درس قائم ہو گیا تھا۔ چنانچہ اس حلقے کے کچھ لوگ شام میں آئے تو حضرت ابوالدرداء ؓ نے ان سے قرآن پڑھوا کر سنا۔<sup>۹</sup>

۱: کنز العمال جلد ۱ صفحہ ۲۲۴۔ ۲: کنز العمال جلد ۱ صفحہ ۲۱۷۔

۳: اصحابہ تذکرہ بشیر بن ربیعہ۔ ۴: کنز العمال جلد ۱ صفحہ ۲۱۷۔

۵: کنز العمال جلد ۱ صفحہ ۲۲۸۔ ۶: فتوح البلدان صفحہ ۳۳۶۔

۷: کنز العمال جلد ۱ صفحہ ۲۳۰۔ ۸: فتوح البلدان صفحہ ۲۳۴۔ ۹: واری صفحہ ۷۳۔

۱۰: بخاری کتاب التفسیر، تفسیر واللیل اذا یغشی۔

## تعلیم حدیث

صحابہ کرام ؓ اشاعت حدیث کیلئے تمام ممالک مفتوحہ میں پھیل گئے تھے اور لوگوں کو نہایت شوق کے ساتھ حدیث کی تعلیم دیتے تھے۔ حضرت ابو اور یس خولانی ؓ کا بیان ہے کہ ”میں حمص کی مسجد میں گیا تو ایک حلقہ میں جس میں ۳۲ صحابی تھے بیٹھ گیا۔ ایک شخص روایت حدیث کر چکا تو دوسرے صاحب اس سلسلہ کو شروع کرتے۔ انصر بن عاصم اللیثی کا بیان ہے کہ میں وفہ کی مسجد میں گیا تو ایک حلقہ نظر آیا۔ جو نہایت خاموشی کے ساتھ ایک شخص کی طرف کان لگائے ہوئے تھا۔ دریافت کرنے سے معلوم ہوا کہ حضرت حذیفہ بن یمان ؓ ہیں۔“

حضرت ابو الدرداء ؓ دمشق میں رہتے تھے اور جب درس دینے کیلئے مسجد میں آتے تھے تو ان کے ساتھ طلبہ کا اس قدر جھوم ہوتا تھا جیسے بادشاہ کے ساتھ ہوتا ہے۔ لیکن علم حدیث کا سب سے بڑا دارالعلم مدینہ تھا۔ حضرت جابر بن عبد اللہ خاص مسجد نبوی میں بیٹھ کر حدیث کا درس دیتے تھے۔ علامہ بیوطی حسن المحاضرہ میں لکھتے ہیں۔

كان لجابر بن عبد الله حلقة في المسجد النبوي يؤخذ عنه العلم۔<sup>۱</sup>  
جابر بن عبد اللہ کا حلقہ درس مسجد نبوی میں تھا اور لوگ ان سے علم حاصل کرتے تھے۔ ابو العالیہ سے روایت ہے کہ ہم بصرہ میں صحابہ ؓ کے مرویات سنتے تھے لیکن اس پر کافی اعتماد نہیں ہوتا تھا۔ اس لئے خود مدینہ میں آکر ان کی زبان سے ان کو سنتے تھے۔

حضرت عبد اللہ بن عباس ؓ کا بیان ہے کہ اکثر حدیثیں انصار کے یہاں ملیں۔ بعض صحابہ ؓ کو اگرچہ سلطنت کی طرف سے روایت حدیث کی ممانعت تھی لیکن سلطنت کا دباؤ ان کو اس مقدس فرض کے ادا کرنے سے نہیں روک سکتا تھا۔ حضرت ابوذر غفاری ؓ اسی قسم کے صحابی تھے، لیکن وہ اعلانیہ کہتے تھے کہ ”اگر تم لوگ میری گردن پر تلوار رکھ دو اور مجھے معلوم ہو کہ ایک کلمہ بھی جس کو میں نے رسول اللہ سے سنا ہے ادا کر سکوں گا تو قبل اس کے کہ تلوار اپنا کام کرے“ میں اس کو ادا کروں گا۔

۱: مسند جلد ۵ صفحہ ۳۲۸۔ ۲: مسند ج ۵ صفحہ ۳۸۶۔

۳: تذکرۃ الحفاظ ترجمہ حضرت ابو الدرداء۔ ۴: حسن المحاضرہ ج ۱ ص ۷۸۔

۵: مسند واری باب الرحلة فی طلب العلم صفحہ ۷۵ و ۷۶۔

۶: بخاری کتاب العلم باب العلم قبل القول والعمل۔



خود امراء و سلاطین کو ضرورت ہوتی تھی تو وہ صحابہ کرام ؓ کو طلب فرماتے تھے اور روایت حدیث کی درخواست کرتے تھے۔ ایک دن حضرت زید بن ثابت ؓ ٹھیک دوپہر کے وقت مروان کے دربار سے نکلے۔ لوگوں کو تعجب ہوا کہ مروان نے اس وقت ان کو کیوں تکلیف دی؟ ان سے دریافت کیا تو فرمایا کہ ”مجھ سے بعض حدیثوں کے متعلق پوچھنا تھا“۔<sup>۱</sup>

حضرت امیر معاویہ ؓ نے حضرت عبدالرحمان بن شبل ؓ کو لکھ بھیجا تھا کہ ”لوگوں کو احادیث کی تعلیم دو اور جب میرے خیمہ کے پاس کھڑے ہو تو مجھے حدیثیں سناؤ“۔<sup>۲</sup>

لوگ صحابہ کرام ؓ کی خدمت میں طلب علم کیلئے آتے تھے تو وہ نہایت کشادہ دلی کے ساتھ ان کا خیر مقدم کرتے تھے۔ حضرت ابوہریرہ ؓ کا بیان ہے کہ ہم لوگ حضرت ابوسعید خدری ؓ کی خدمت میں حاضر ہوتے تھے تو وہ کہتے تھے کہ ”مرحبا رسول اللہ ﷺ نے فرمایا ہے کہ تمہارے پاس دنیا کے گوشے سے بہت سے لوگ علم حاصل کرنے کیلئے آئیں گے۔ تم لوگ ان کے ساتھ بھلائی کرنا۔“

حضرت حسن بصری ؓ سے روایت ہے کہ ”ہم لوگ ایک بار حضرت ابوہریرہ ؓ کی عیادت کو گئے۔ جب آدمیوں سے ان کا گھر بھر گیا تو انہوں نے خاکساری سے اپنے پاؤں سمیٹ لئے اور فرمایا کہ ”ایک دن ہم لوگ رسول اللہ ﷺ کی خدمت میں حاضر ہوئے۔ آپ لبائے ہوئے تھے۔ ہم لوگوں کو دیکھا تو اسی طرح پاؤں سمیٹ لئے اور فرمایا کہ میرے بعد تمہارے پاس لوگ تحصیل علم کیلئے آئیں گے ان کو مرحبا کہنا تحیت دینا اور علم سکھانا۔“<sup>۳</sup>

ایک بار حضرت سعد بن ہشام ؓ مدینہ آئے اور حضرت عبداللہ بن عباس ؓ سے رسول اللہ ﷺ کی وتر کی کیفیت پوچھی۔ انہوں نے کہا حضرت عائشہ رضی اللہ عنہا کے وتر کی بہت بڑی عالم ہیں۔ انہوں نے حضرت حکیم بن انج کے ساتھ ان کی خدمت میں حاضر ہونا چاہا۔ انہوں نے انکار کیا تو ان کو قسم دلائی اور اب وہ ساتھ ہو گئے۔ دروازے پر نون طلب کیا۔ بولیں کون؟ بولے حکیم بن انج۔ پھر فرمایا ساتھ میں کون ہے؟ بولے سعد بن ہشام۔ فرمایا: ”ہشام بن عامر جو احد میں شہید ہوئے؟“ بولے: ”ہاں“۔ فرمایا: ”نہایت اچھا آدمی تھا۔“ اس تعریف کے بعد انہوں نے کہا کہ ”آپ ﷺ کے خلق کا حال بیان فرمائیے۔“ بولیں ”آپ

۱: ترمذی ابواب العلم باب فی الحث علی تبلیغ السماع۔

۲: مسند جلد ۳ صفحہ ۴۴۴۔

۳: ترمذی ابواب العلم ماحاء فی الاستبصاء بمن یطلب العلم ترمذی میں ہے کہ شعبہ نے ہراون عبدی کی تصحیف کی ہے۔

۴: سنن ابن ماجہ باب الوصایہ لطلب العلم۔

ﷺ کا خلق قرآن تھا، کیا تم قرآن نہیں پڑھتے؟“ پھر پوچھا: ”آپ ﷺ رات کو تہجد کیونکر پڑھتے تھے؟“ بولیں ”کیا تم سورہ مزمل نہیں پڑھتے؟“ اس کے بعد اس تفصیل کے ساتھ ان کے تمام سوالات کے جواب دیئے کہ انہوں نے پلٹ کر حضرت عبداللہ بن عباس رضی اللہ عنہما سے کہا خدا کی قسم اس کا نام حدیث ہے۔

اس تمدنی دور میں سب سے پہلے طلبہ کی علمی قابلیت کا امتحان لیا جاتا ہے۔ پھر اس کو اساتذہ کے فیض تعلیم سے متمتع ہونے کا موقع ملتا ہے۔ لیکن صحابہ کرام رضی اللہ عنہم کی درس گاہ میں طالبان علم سے صرف خلوص نیت کا امتحان لیا جاتا تھا۔ ایک بار حضرت ابوالدرداء رضی اللہ عنہ کے پاس مدینہ سے ایک آدمی آیا اور کہا کہ ”میں آپ کی خدمت میں صرف ایک حدیث کیلئے حاضر ہوا ہوں۔ جس کی آپ روایت کرتے ہیں۔“ بولے کسی ضرورت سے تو نہیں آئے؟ تجارت کی غرض سے تو نہیں آنا ہوا؟ اس نے کہا ”نہیں۔“ تو حدیث کی روایت کی۔<sup>۱</sup>

صحابہ کرام رضی اللہ عنہم حدیث کی روایت فرماتے تو طالبان حدیث کا ہجوم ہو جاتا۔ ایک بار اشقیاء اصحی رضی اللہ عنہ مدینہ آئے تو دیکھا کہ ایک شخص کے گرد بھیڑ لگی ہوئی ہے، پوچھا یہ کون ہیں؟ لوگوں نے کہا ”ابو ہریرہ رضی اللہ عنہ“ وہ درس دے چکے تو انہوں نے تنہا جا کر ایک حدیث کی درخواست کی۔<sup>۲</sup>

حضرت ابوسعید خدری رضی اللہ عنہ روایت حدیث کرتے تھے تو سامنے آدمیوں کی دیوار کھڑی ہو جاتی تھی۔<sup>۳</sup>

ایک صحابی حدیث بیان کرتے تھے تو ان کے گرد آدمیوں کا اس قدر ہجوم ہو جاتا تھا کہ ان کو کوٹھے پر چڑھ کر حدیث<sup>۴</sup> بیان کرنا پڑتا تھا۔

۱: ابوداؤد کتاب الصلوٰۃ باب فی صلاۃ اللیل۔

۲: ترمذی ابواب العلم باب ما جاء فضل الفقہ علی العبادۃ یہ حدیث ابوداؤد ابن ماجہ میں بھی ہے۔

۳: ترمذی ابواب الزہد۔ ۴: مسلم کتاب الصلوٰۃ باب القراءۃ فی الظهر والعصر۔

۵: مسند جلد ۵ صفحہ ۵۸۔



## تعلیم فقہ

جس قدر اکابر صحابہ رضی اللہ عنہم تھے تقریباً سب فقہی مسائل کی تعلیم میں مصروف تھے اور اس کو اپنا مذہبی فرض خیال کرتے تھے۔

ایک بار حضرت عبداللہ بن عباس رضی اللہ عنہ نے بصرہ کی مسجد میں آخر رمضان میں خطبہ دیا جس میں لوگوں کو صدقہ فطر کی ترغیب دی۔ یہ لوگ احکام شریعت سے اس قدر ناواقف تھے کہ ان کو صدقہ فطر کے تعین و مقدار کا حال بھی معلوم نہ تھا۔ حضرت عبداللہ بن عباس رضی اللہ عنہ کو معلم ہوا تو بولے یہاں مدینہ کے کون لوگ ہیں؟ انھیں اور اپنے بھائیوں کو تعلیم دیں۔ کیونکہ انہیں یہ معلوم نہیں کہ رسول اللہ صلی اللہ علیہ وسلم نے ہر آزاد، غلام، مرد، عورت اور چھوٹے بڑی پر ایک صاع کھجور یا جو اور نصف صاع گہوڑوں صدقہ فطر میں مقرر فرمایا ہے۔<sup>۱</sup>

موطائے امام مالک میں ہے کہ حضرت عمر رضی اللہ عنہ نے ایک بار منبر پر چڑھ کر لوگوں کو تشہد سکھایا۔<sup>۲</sup> موطائے امام محمد رحمہ اللہ میں ہے کہ انہوں نے عرفات میں خطبہ پڑھا اور حج کے تمام مسائل سکھائے۔ اسی طرح اور متعدد خطبوں میں مسائل فقہ کی تعلیم دی لیکن تمام ممالک مفتوحہ کی فقہی تعلیم کیلئے یہ طریقہ کافی نہیں تھا۔ اس لئے انہوں نے اور بھی متعدد طریقے اختیار کئے۔ مثلاً

- (۱) اکثر علماء و عمال کے پاس ہم مذہبی احکام اور مسائل لکھ کر روانہ کرتے رہتے تھے۔ چنانچہ نماز پنجگانہ کے متعلق تمام عمال کے نام ایک مفصل ہدایت نامہ بھیجا۔ جس کو امام مالک نے موطا میں نقل کیا ہے۔ اسی طرح عمال کے نام اور بھی مختلف مسائل لکھ کر بھیجا کرتے تھے۔
- (۲) اضلاع کے عمال اور افسر جو مقرر کرتے تھے۔ وہ عالم اور فقیہ ہوتے تھے اور تمام فرائض کی ساتھ ان کو تعلیم فقہ کا فرض بھی ادا کرنا ہوتا تھا۔ چنانچہ حضرت ابو موسیٰ اشعری رضی اللہ عنہ بصرہ کے گورنر ہو کر آئے تو علی الاعلان فرمایا۔

بعثنی الیکم عمر لا علمکم کتاب ربکم و سنتہ نبیکم۔<sup>۳</sup>

مجھ کو عمر رضی اللہ عنہ نے تمہارا پاس اسلئے بھیجا ہے کہ تمہارے خدا کی کتاب اور سنت کی تعلیم دوں۔

۱: ابوداؤد کتاب الزکوٰۃ باب کم یودی فی صدقۃ الفطر۔

۲: موطا امام مالک کتاب الصلوٰۃ باب التشہد فی الصلوٰۃ۔ ۳: موطا امام محمد ۲۲۷۔

۴: دارمی صفحہ ۷۳ باب البلاغ عن رسول اللہ و تعلیم السنن۔

(۳) خاص اس مقصد کیلئے ممالک مفتوحہ میں فقہاء اور معلمین مقرر کئے۔ شام فتح ہوا تو حضرت معاذ بن جبل ؓ، حضرت ابودرداء ؓ اور حضرت عبادہ بن صامت ؓ کو بھیجا کہ لوگوں کو قرآن مجید کی تعلیم دیں اور فقہ کے مسائل سکھائیں۔ حضرت عبدالرحمن بن غنم ؓ کو بھی شام میں یہ خدمت تفویض ہوئی اور انہوں نے شام کے تمام تابعین کو فقہ سکھائی۔<sup>۱</sup> بصرہ کے لوگوں کی تعلیم کیلئے عمران بن حصین ؓ اور حضرت عبداللہ بن معقل ؓ کو روانہ فرمایا اور ان کے ساتھ آٹھ بزرگ اور بھی اسی غرض سے روانہ فرمائے۔<sup>۲</sup> مصر میں تعلیم فقہ کیلئے حضرت حیان بن ابی جبلہ ؓ کو ایک جماعت کے ساتھ روانہ فرمایا۔<sup>۳</sup> مدائن میں حضرت عبداللہ بن مسعود ؓ اس خدمت پر مامور تھے۔<sup>۴</sup> غرض تمام ممالک میں فقہاء اور معلمین پھیلے ہوئے تھے اور نہایت سرگرمی کے ساتھ مسائل شریعت کی تعلیم دیتے تھے۔ چنانچہ حضرت عبداللہ بن مسعود ؓ جب کوفہ سے روانہ ہوئے تو اپنے اصحاب و تلامذہ کو جمع کر کے کہا ”خدا کی قسم! میرے خیال میں دین، فقہ اور تعلیم قرآن کی حالت ملک کے اور صوبوں سے تمہارے یہاں بہتر ہو گئی۔“<sup>۵</sup>

حضرت امیر معاویہ ؓ نے بھی اپنے عہد میں اس نظام کو قائم رکھا۔ چنانچہ قاضی ابن عبدالبر حضرت ربیعہ بن عمرو الجمرشی ؓ کے حال میں لکھتے ہیں۔

كان بفقہ الناس زمن معاویة۔<sup>۶</sup>

وہ حضرت امیر معاویہ ؓ کے عہد میں لوگوں کو فقہ کی تعلیم دیتے تھے۔

## عملی تعلیم

لیکن اسکے علاوہ صحابہ کرام ؓ عملی طریقہ سے بھی لوگوں کو مسائل شرعیہ کی تعلیم دیتے تھے۔ ایک بار حضرت عثمان ؓ نے وضو کرنا شروع کیا۔ پہلے بالترتیب تین بار ہاتھ دھوئے پھر کلی کی، ناک صاف کی اور تین بار منہ دھویا اس کے بعد تین بار دلیاں ہاتھ اور تین بار بایاں ہاتھ کہنی تک دھویا، پھر تین بار سر کا مسح کیا، پھر تین بار دلیاں پاؤں، پھر تین بار بایاں پاؤں دھویا، ان تمام جزئیات کو عملاً نمایاں کر کے فرمایا کہ ”میں نے رسول اللہ ﷺ کو اسی طرح وضو کرتے ہوئے دیکھا ہے اور جو شخص میری طرح وضو کر کے اس خشوع کے ساتھ نماز پڑھے گا کہ اسکے دل میں وسوسے نہ پیدا ہوں تو خدا اسکے تمام اگلے گناہوں کو معاف کر دے گا۔“

۱: اسد الغابہ تذکرہ حضرت عبادہ بن صامت۔

۲: تذکرۃ الحفاظ ترجمہ عبدالرحمن بن غنم اشعری۔

۳: طبقات الحفاظ تذکرہ عمران بن حصین واسد الغابہ تذکرہ عبداللہ بن معقل۔

۴: تہذیب تذکرہ حیان بن ابی جبلہ۔

۵: یعقوبی جلد دوم صفحہ ۱۷۳۔

۶: مسند جلد اول صفحہ ۴۰۵۔

حضرت علیؓ نے بھی اسی طرح سنن وضو کی تعلیم فرمائی۔ چنانچہ وہ نماز پڑھ کر آئے تو وضو کا پانی طلب کیا۔ صحابہؓ سمجھ گئے کہ اب پانی کیا ہوگا؟ اس سے صرف عملی تعلیم مقصود ہے۔

حضرت عبداللہ بن زیدؓ اور حضرت امیر معاویہؓ نے بھی اسی طریقہ سے سنن وضو کی تعلیم دی<sup>۱</sup> اور حضرت عبداللہ بن عباسؓ نے بھی یہی طریقہ اختیار فرمایا۔<sup>۲</sup> ایک بار حضرت ابومالک اشعریؓ نے لوگوں کی طرف مخاطب ہو کر فرمایا ”کیا تمہارے لئے رسول اللہ ﷺ کی نماز کے متعلق روایت کروں۔“ یہ کہہ کر اٹھے اور صف بندی کی، پہلی صف میں مردوں کو اور ان کے پیچھے بچوں کو کھڑا کیا، پھر نماز پڑھائی۔<sup>۳</sup> ایک بار حضرت ابوسلیمان بن مالک حویرثؓ ایک مسجد میں آئے اور فرمایا کہ میں نماز پڑھنا نہیں چاہتا۔ صرف مقصود یہ ہے کہ تم کو رسول اللہ ﷺ کا طریقہ نماز سکھاؤں۔<sup>۴</sup>

۱: ابوداؤد کتاب الطہارۃ باب الوضوء ثلاثا باب صفة وضوء النبیؐ۔

۲: ابوداؤد کتاب الطہارۃ باب الوضوء مرتین۔

۳: ابوداؤد کتاب الصلوۃ باب مقام الصبیان من الصف۔

۴: ابوداؤد کتاب الصلوۃ باب النهوض فی الفرد۔



## تعلیم تحریر و کتابت

اسلام آیا تو قریش میں صرف سترہ آدمی لکھنا جانتے تھے جن میں شفاء بنت عدویہ ؓ کے علاوہ سب کے سب مرد <sup>۱</sup> تھے۔ ابو داؤد کی ایک روایت سے معلوم ہوتا ہے کہ شفاء نے حضرت حفصہ رضی اللہ عنہا کو بھی لکھنا سکھایا تھا۔<sup>۱</sup>

انصار اگرچہ مکہ والوں سے زیادہ متمدن تھے۔ تاہم ان میں تحریر و کتابت کا رواج مکہ والوں سے بھی کم تھا۔ اوس و خزرج کے قبائل میں صرف چند لوگ لکھنا جانتے تھے اور بعض یہودیہ کے بچوں کو لکھنے کی تعلیم دیتے تھے۔ اسی طرح اسلام کے ابتدائی زمانے میں انصار میں حضرت سعد بن عبادہ ؓ، منذر بن عمرو، ابی بن کعب ؓ، زید بن ثابت ؓ، رافع بن مالک ؓ، اسید بن حضیر ؓ، معن بن عدی، بشیر بن سعد، سعد بن ربیع، اوس بن خولی اور عبد اللہ بن ابی لکھنا جانتے تھے۔ <sup>۲</sup> لیکن اسلام کے زمانے میں اس کو بہت ترقی ہوئی۔ اسیران بدر گرفتار ہو کر آئے تو ان میں جو لوگ ناداری کی وجہ سے فدیہ ادا نہیں کر سکتے تھے رسول اللہ ﷺ نے ان کا فدیہ یہ قرار دیا کہ یہ لوگ انصار کے بچوں کو لکھنا سکھادیں۔ چنانچہ انصار کے بچوں نے ان سے لکھنا شروع کیا۔ حضرت عبد اللہ بن سعید بن العاصی ؓ بھی جاہلیت میں لکھنا جانتے تھے۔ رسول اللہ ﷺ نے ان کو بھی حکم دیا کہ مدینہ کے لوگوں کو لکھنا سکھائیں۔ حضرت عبادہ بن صامت ؓ اہل صفہ کو قرآن مجید کی جو تعلیم دیتے تھے تحریر و کتابت بھی اس کا جزو تھی۔<sup>۳</sup> خلفاء کے زمانے میں اس کو اور بھی ترقی ہوئی۔ چنانچہ حضرت عمر ؓ کے زمانے میں جو مکتب قائم ہوئے ان میں لکھنا بھی سکھایا جاتا تھا۔ انہوں نے تمام اضلاع میں احکام بھیج دیئے تھے کہ بچوں کو شہسواری اور کتابت کی تعلیم دی جائے۔ ابو عامر سلیم جو روایت حدیث میں ہیں ان کی زبانی روایت ہے کہ میں بچپن میں گرفتار ہو کر مدینہ میں آیا تو مجھ کو مکتب میں بٹھایا گیا۔ معلم مجھ سے جب میم لکھواتا تھا اور میں اچھی طرح نہیں لکھ سکتا تھا تو کہتا تھا کہ گول لکھو جس طرح

۱: فتوح البلدان صفحہ ۷۷۔

۲: ابو داؤد کتاب الطب باب ما جاء فی الرقی۔

۳: فتوح البلدان صفحہ ۷۹۔

۴: اسد الغابہ تذکرہ حضرت عبد اللہ بن سعید بن العاصی۔

۵: مسند جلد ۵ صفحہ ۳۱۵۔



گائے کی آنکھیں ہوتی ہیں۔<sup>۱</sup>

حضرت عثمان ؓ نے اپنے دور خلافت میں حمران بن ابان کو جو مسیب بن نجہ فزاری کا نام تھا خرید لیا اور اس کو لکھنا سکھا کر اپنا میر منشی مقرر کیا۔<sup>۲</sup>

۱: تجم البلدان لغت حاضر بحوالہ الفاروق۔

۲: فتوح البلدان صفحہ ۳۶۰۔

## افتاء

اگرچہ خود رسول اللہ ﷺ کے عہد مبارک ہی میں مہاجرین میں حضرت عمر رضی اللہ عنہ ، حضرت عثمان رضی اللہ عنہ ، حضرت علی رضی اللہ عنہ اور انصار میں حضرت ابی بن کعب رضی اللہ عنہ ، حضرت معاذ بن جبل رضی اللہ عنہ ، حضرت زید بن ثابت رضی اللہ عنہ اس خدمت کو انجام دینے لگے تھے۔<sup>۱</sup> لیکن آپ کے بعد تمام مسائل شرعیہ کا دار و مدار صحابہ کرام رضی اللہ عنہم کی ذات پر رہ گیا تھا۔ اس لیے ان بزرگوں کے دروازوں پر تشنگان علم کی بھیڑ لگی رہتی تھی۔ چنانچہ حضرت قرعہ رضی اللہ عنہ کا بیان ہے کہ میں حضرت ابوسعید خدری رضی اللہ عنہ کی خدمت میں حاضر ہوا تو وہ فتویٰ دے رہے تھے اور لوگ ان پر ٹونے پڑتے تھے۔ میں نے انتظار کیا، جب بھیڑ بھاڑ چھٹی تو میں نے خود سفر کے روزے کے متعلق سوال کیا۔<sup>۲</sup>

خلفائے راشدین رضی اللہ عنہم کے عہد میں حضرت ابو بکر صدیق رضی اللہ عنہ کے زمانے میں حضرت عثمان رضی اللہ عنہ ، حضرت علی رضی اللہ عنہ ، حضرت عمر رضی اللہ عنہ ، حضرت عبدالرحمن بن عوف رضی اللہ عنہ ، حضرت معاذ بن جبل رضی اللہ عنہ ، حضرت ابی بن کعب رضی اللہ عنہ اور حضرت زید بن ثابت رضی اللہ عنہ یہ خدمت انجام دیتے تھے اور حضرت عمر رضی اللہ عنہ نے اپنے عہد خلافت میں اس صیفہ کو بالکل باضابطہ کر دیا۔  
(۱) مثلاً حضرت ابو بکر رضی اللہ عنہ کے زمانے میں اگرچہ چند منتخب بزرگ اس خدمت کو انجام دیتے تھے۔ تاہم اور لوگوں کو فتوے دینے کی ممانعت نہ تھی۔ لیکن حضرت عمر رضی اللہ عنہ نے چند اکابر صحابہ رضی اللہ عنہم کو اس خدمت کیلئے مخصوص کر لیا اور بقیہ صحابہ کو فتویٰ دینے کی ممانعت کر دی۔ چنانچہ حضرت عبداللہ بن مسعود رضی اللہ عنہ اگرچہ فقہاء صحابہ رضی اللہ عنہم میں تھے اور خود حضرت عمر رضی اللہ عنہ ان کو خزائنہ العلم کہتے تھے لیکن جب انہوں نے بغیر اجازت فتویٰ دینا شروع کیا تو انہوں نے ان کو روک دیا۔<sup>۳</sup>

(۲) جو صحابہ رضی اللہ عنہم جس فن میں ممتاز تھے ان کو اسی شاخ میں فتوے دینے کا مجاز کیا۔ چنانچہ شام کے سفر میں بمقام جابیہ جو خطبہ دیا اس میں یہ الفاظ فرمائے۔

من اراد القرآن فلیات ابیا ومن اراد ان یسأل الفرائض فلیات زید او من اراد ان یسأل الفقه فلیات معاذ۔

۱: اسد الغابہ تذکرہ معاذ بن جبل۔

۲: ابوداؤد کتاب الصیام باب فی الصوم فی السفر۔

۳: مسند وارمی صفحہ ۳۴۔

جن لوگوں کا مقصد قرآن مجید ہو وہ ابی بن کعب کے پاس آئیں جو لوگ فرائض کے متعلق سوال کرنا چاہیں وہ زید کے پاس آئیں۔ جن لوگوں کو فقہ کے متعلق دریافت کرنا ہو وہ معاذ کے پاس جائیں۔

(۲) سوال کرنے والوں کو صرف عملی مسائل کے پوچھنے کی اجازت دی۔ چنانچہ ایک شخص کے متعلق جب معلوم ہوا کہ وہ مسلمانوں کی فوجی چھاؤنیوں میں مشابہات قرآن کے متعلق سوال کرتا ہے تو اس کو سزا دی اور حضرت ابو موسیٰ اشعری ؓ کو لکھ بھیجا کہ ان کے پاس کوئی مسلمان بیٹھنے نہ پائے۔

صحابہ کرام ؓ جن پابندیوں کے ساتھ فتوے دیتے تھے وہ حسب ذیل ہیں۔  
(۱) خلیفہ وقت کے فتوے کو اپنے فتویٰ پر نافذ العمل سمجھتے تھے۔ چنانچہ ایک بار حضرت ابو موسیٰ اشعری ؓ نے حج کے متعلق فتویٰ دیا اور بعد کو معلوم ہوا کہ امیر المومنین (عمر ؓ) نے دوسرا تغیر کیا ہے تو لوگوں کو ہدایت فرمائی کہ میرے فتویٰ پر عمل نہ کرو امیر المومنین آرہے ہیں ان کی اقتداء کرو۔

(۲) جو فتوے دیتے تھے دوسرے صحابہ ؓ سے اس کی تصویب کروا لیتے تھے اگر ان کی رائے میں وہ فتوے اصح نہیں ہوتا تھا تو وہ آزادی کے ساتھ اس کی مخالفت کرتے تھے۔ ایک بار ایک شخص نے حضرت ابو موسیٰ اشعری ؓ اور حضرت سلمان بن ربیعہ ؓ سے ایک مسئلہ پوچھا۔ انہوں نے جواب دے کر کہا کہ حضرت عبد اللہ بن مسعود ؓ کے پاس جاؤ وہ بھی ہماری تائید کریں گے۔ وہ آئے تو انہوں نے کہا کہ اگر اس کی تائید کروں تو گمراہ ہو جاؤں گا میں تمہیں رسول اللہ ﷺ کے فیصلہ کے موافق فتوے دیتا ہوں۔

(۳) صرف انہی مسائل کا جواب دیتے تھے جو عملاً وقوع پذیر ہوتے تھے۔ ہمارے فقہاء کی طرح فرضی مسائل کے جواب نہیں دیتے تھے۔ حضرت عبد اللہ بن مسعود ؓ کا قول تھا کہ ”جو شخص ہر مسئلہ کا جواب دیتا ہے وہ پاگل ہے۔“ ایک دفعہ ایک شخص نے حضرت ابی بن کعب ؓ سے ایک مسئلہ پوچھا تو انہوں نے کہا ”کیا یہ ہو چکا؟“ بولا ”نہیں۔“ فرمایا انتظار کرو جب ہو چکے تو ہم غور کر کے تمہیں جواب دیں گے۔ اور صحابہ ؓ سے بھی اسی قسم کے اقوال مذکور ہیں۔

(۴) اگر کسی مسئلہ کا جواب معلوم نہ ہوتا تو ہمارے علماء کی طرح حیلہ بازیاں نہیں کرتے تھے بلکہ صاف صاف کہہ دیتے تھے کہ ہمیں معلوم نہیں۔

۱: مسند وارمی صفحہ ۲۳۱۔

۲: نسائی کتاب الحج ترک تسمیہ عند الابلال۔

۳: ابوداؤد کتاب الفرائض باب ما جاء فی الصلب۔

۴: مسند وارمی صفحہ ۳۵۳۔

ایک دفعہ کسی نے حضرت عبداللہ بن عمر رضی اللہ عنہ سے کوئی مسئلہ پوچھا۔ انہوں نے کہا کہ معلوم نہیں! وہ واپس ہوا تو بولے کہ ”ابن عمر رضی اللہ عنہ نے خوب کہا مجھے معلوم نہیں“۔  
 (۵) مسئلہ کے متعلق جس قدر معلوم ہوتا۔ اس سے زیادہ جواب نہیں دیتے تھے۔ ایک بار کسی نے حضرت عبداللہ بن عمر رضی اللہ عنہ سے پوچھا تو جواب دیا کہ ”یا نہیں؟ بولے رسول اللہ صلی اللہ علیہ وسلم نے اور مسلمانوں نے وتر پڑھا ہے۔ وہ بار بار پوچھتا رہا مگر انہوں نے اس فقرے کے سوا یہ نہیں کہا کہ ”واجب ہے“۔



## علم التفسیر

احادیث کی کتابوں میں اگرچہ قرآن مجید کی تفسیر کے متعلق صحابہ کرام ؓ سے بہت کم روایتیں منقول ہیں۔ تاہم جو کچھ ہیں وہی قرآن مجید کا مغز ہیں۔ قرآن مجید صرف عقائد، احکام اور اخلاق کا مجموعہ ہے۔ قصص انبیاء نے اگرچہ اس میں تاریخی عنصر بھی شامل کر دیا ہے لیکن ان کا جو حصہ قرآن مجید میں مذکور ہے، وہ نہایت سلاہ، مختصر اور صحیح ہے۔ صحابہ کرام ؓ سے ان کے متعلق کوئی صحیح روایت مذکور نہیں، لیکن بعد کو ان کے متعلق بے سروپار روایات کا جو دفتر بے پلاں تیار ہو گیا۔ اس کے متعلق علامہ ابن خلدون لکھتے ہیں۔

وقد جمع المتقدمون في ذلك و اوعوا الا ان كتبهم و منقولاتهم تشتمل على الغث و السمين و المقبول و المردود و السبب في ذلك ان العرب لم يكونوا اهل كتاب و لا علم انما عليهم عليهم البداوة و الامية و اذا تشوقوا الى معرفة شئ مما تشوق اليه النفوس البشرية في اسباب المكونات و بدء الخليقة و اسرار الوجود فانما يساء لون عنه اهل الكتاب قبلهم و يستفيدونه منهم و هم اهل التوراة من اليهود و من تبغ دينهم من النصارى و اهل التوراة الذين بين العرب يومئذ بادية مثلث و لا يعرفون من ذلك الا ما تعرفه العامة من اهل الكتاب و معظمهم من حمير الذين اخذوا بدين اليهودية فلما اسلموا بقوا على ما كان عندهم مما لا تعلق له بالاحكام الشرعية التي يحتاطون لما مثل اخبار بدء الخيقة و ما يرجع الى الحدثن و الملاحم و امثال ذلك و هثولاء مثل كعب الاحبار و وهب بن منبه و عبد الله بن سلام و امثالهم فامتلات التفاسير من المنقولات عندهم۔

متقدمین نے ان تمام چیزوں کو اپنی کتابوں میں جمع کر دیا ہے لیکن ان کی کتابوں میں بری بھلی مقبول اور مردود ہر قسم کی روایتیں مذکور ہیں اس کی وجہ یہ ہے کہ عرب لٹل کتاب اور لٹل علم نہ تھے بلکہ وحشی اور جھٹل تھے۔ اس لئے ان کو جب مخلوقات کی تکوین، عالم کی آفرینش اور اسرار کائنات کے جاننے کا شوق ہوتا تھا تو لٹل کتاب یعنی یہود اور ان کے مقلدین نصاریٰ سے پوچھتے تھے لیکن اس وقت عرب میں جو یہود آباد تھے۔ وہ بھی انہی کی طرح وحشی تھے۔

ان باتوں کا علم ان کو صرف اتنا ہی تھا جتنا ایک عامی کو ہو سکتا ہے۔ ان میں زیادہ تر قبیلہ حمیر کے وہ لوگ تھے جنہوں نے یہودی مذہب اختیار کر لیا تھا۔ اس لئے جب یہ لوگ اسلام لائے تو جن چیزوں کو احکام شرعیہ سے تعلق نہ تھا ان کو اسی قدیم حالت پر قائم رکھا۔ مثلاً آفریش عالم، واقعات تاریخی اور مذہبی لڑائیوں کے حالات وغیرہ اس قسم کے لوگوں میں کعب احبار، وہب بن منبہ اور عبد اللہ بن سلام وغیرہ ہیں۔ اس بناء پر متقدمین کی تفسیریں ان ہی منقولات سے بھر گئیں۔

لیکن اس نکتہ کو سب سے پہلے صحابہ کرام ؓ ہی نے سمجھا تھا، مثلاً حضرت کعب احبار ؓ کو اگرچہ صحابہ کرام ؓ ثقہ سمجھتے تھے۔ تاہم امیر معاویہ ؓ نے ان کے متعلق صاف الفاظ میں فرمایا تھا۔

ان کان من اصدق هنولاء المحدثين الذين يحدثون عن اهل الكتاب وان كنامع ذلك ليتلوا عليه الكذب۔

اگرچہ ان محدثین میں جو اہل کتاب سے روایت کرتے ہیں وہ سب سے زیادہ سچے ہیں۔ تاہم ان کو جھوٹ سے بری نہیں پاتے۔

حضرت عبد اللہ بن عباس ؓ عموماً لوگوں کو تفسیر کے متعلق اہل کتاب کی طرف رجوع کرنے سے روکتے تھے۔ ایک بار انہوں نے فرمایا ”تم لوگ اہل کتاب سے کیا پوچھتے ہو؟ تمہاری کتاب تو خود تازہ اور غیر مخلوق ہے اور اس میں مذکور ہے کہ یہود نے کتاب اللہ کو بدل دیا تھا اور اس میں اپنے قلم سے تغیرات کر دیئے تھے۔ حضرت ابو ہریرہ ؓ اگرچہ نہایت کثیر الروایۃ صحابی تھے لیکن وہ بھی اہل کتاب سے روایت نہیں کرتے تھے۔“

حضرت آدم علیہ السلام نے جنت میں جس درخت کا پھل کھلایا وہ کون سا درخت تھا؟ ءصائے موسیٰ کا طول کیا تھا؟ سفینہ نوح کتنا بڑا تھا؟ یہ اور اسی قسم کی بہت سی بیکار باتوں کے متعلق تفسیروں میں جو دور از کار روایتیں مذکور ہیں وہ انہی تفسیروں کا اندوختہ ہیں۔ لیکن صحابہ کرام ؓ اس قسم کی ادھیڑ بن میں اپنا وقت ضائع نہیں کرتے تھے۔ صحابہ کرام ؓ عرب تھے اور عربی کلام کے رموز و اسرار سے واقف تھے۔ اس لئے قرآن مجید کا اکثر حصہ ان کیلئے متن بھی تھا اور تفسیر بھی۔ البتہ جب کوئی لفظ یا کوئی آیت سمجھ میں نہیں آتی تھی تو

۱۔ رسول اللہ ﷺ سے اسکے متعلق سوال کرتے تھے اور آپ اسکی تفسیر فرمادیتے تھے۔ احادیث میں اس قسم کی بہت سی مثالیں موجود ہیں۔ مثلاً جب قرآن مجید کی یہ آیت نازل ہوئی۔

۱: بخاری الاعتصام باب قول النبی ﷺ تسالوا اهل الكتاب عن شئی۔

۲: فتح الباری جلد ۶ ص ۲۵۶۔

و لم یلبسوا ایمانہم بظلم اور جن لوگوں نے اپنے ایمان کو ظلم سے مخلوط نہیں کیا تو صحابہ ؓ نے پوچھا کہ یا رسول اللہ ﷺ ہم میں کس نے ظلم نہیں کیا؟ اس پر یہ آیت نازل ہوئی۔

ان الشرك لظلم عظیم شرک بہت بڑا ظلم ہے۔  
جس سے معلوم ہو گیا کہ آیت میں ظلم سے شرک مراد ہے۔

ایک بار حضرت عائشہ رضی اللہ عنہا نے  
من یعمل سوء ایجزہ جو شخص کوئی برائی کرے گا اس کا بدلہ پائے گا  
کے متعلق آپ سے سوال کیا۔ آپ نے فرمایا کہ اس بدلے سے مراد وہ مصیبتیں ہیں جو  
بندوں کو بھگتنی پڑتی ہیں۔ یہاں تک کہ اگر انسان کی کوئی چیز گم ہو جائے اور وہ اس کیلئے پریشان  
ہو تو وہ بھی اسی میں داخل ہے۔  
قرآن مجید کی اس آیت میں

یا ایہا الذین امنوا علیکم انفسکم لا یضرکم اذا اہتدیتم  
مسلمانوں! تم پر صرف تمہاری ذات کی ذمہ داری ہے۔ جب تم نے ٹھیک رہ پالی تو جو شخص  
گمراہ ہو وہ تم کو کچھ نقصان نہیں پہنچا سکتا۔

بظاہر امر بالمعروف والنہی عن المنکر کا سد باب ہو جاتا ہے۔ ایک صحابی کے دل میں یہ بات  
ٹھنکی اور انہوں نے آپ سے یہ سوال کیا۔ آپ نے فرمایا اس آیت پر صرف اس وقت عمل کرنا  
چاہئے جب ہو پرستی عام ہو جائے اور ہر شخص صرف اپنی رائے پر عمل کرنے لگے ورنہ جب تک  
لوگوں میں ہدایت کے قبول کرنے کا مادہ موجود ہے امر بالمعروف کا فرض ساقط نہیں ہو سکتا۔  
بعض آیتیں اس قسم کی تھیں جن پر تاریخی حیثیت سے اعتراض ہوتا تھا اور صحابہ کرام  
ؓ آپ سے ان کا جواب پوچھتے تھے۔ مثلاً ایک بار آپ ﷺ نے ایک صحابی کو نجران کے  
عیسائیوں کے پاس بھیجا تو ان لوگوں نے اعتراض کیا کہ قرآن مجید میں حضرت مریم علیہا  
السلام کو ہارون کی بہن کہا گیا ہے۔ حالانکہ حضرت موسیٰ اور حضرت عیسیٰ کے زمانے میں بہت  
فصل ہے۔ ان سے اس کا جواب بن نہیں آیا اسلئے انہوں نے واپس آکر آپ سے اس کا ذکر کیا۔  
آپ نے فرمایا کہ تم نے یہ کیوں نہیں کہہ دیا کہ یہود اپنے قدیم انبیاء و صلحا کے نام پر اپنی اولاد کا  
نام رکھتے تھے۔ اسلئے حضرت مریم کے بھائی کا نام اسی طریقہ پر ہارون رکھا گیا تھا۔

- ۱: بخاری کتاب التفسیر باب قوله ولم یلبسوا ایمانہم بظلم۔
- ۲: ترمذی کتاب التفسیر تفسیر سورہ بقرہ۔
- ۳: ترمذی کتاب التفسیر تفسیر سورہ مائدہ۔
- ۴: ترمذی کتاب التفسیر تفسیر سورہ مریم۔



(۲) بعض اوقات خود رسول اللہ ﷺ تفسیر کے متعلق صحابہ کرام ؓ کا امتحان لیتے تھے اور جب ان سے جواب بن نہیں آتا تھا تو خود آیت کی تفسیر فرمادیتے تھے۔ قرآن مجید میں ایک آیت ہے۔

كشجرة طيبة اصلها ثابت وفرعها في السماء تؤتي اكلها كل حين۔  
مثلاً اس پاک درخت کے جس کی جڑ ثابت ہے اور اس کی شاخ آسمان میں ہے اور وہ ہمیشہ پھلتا رہتا ہے۔

ایک بار صحابہ ؓ کا مجمع تھا آپ نے پوچھا کہ یہ کون سا درخت ہے۔ حضرت عبداللہ بن عمر ؓ کے دل میں اگرچہ اس کا جواب آیا لیکن انہوں نے حضرت ابو بکر ؓ اور حضرت عمر ؓ کی موجودگی میں کچھ بولنا خلاف ادب سمجھا۔ بالآخر آپ نے خود بتلایا کہ یہ کھجور کا درخت ہے۔<sup>۱</sup>

صحابہ کرام ؓ کو آپ کی زبان مبارک سے تفسیر سننے کا اس قدر شوق تھا کہ ایک بار جب آپ نے حالت سفر میں بہ آواز بلند یہ آیت پڑھی۔

ياايها الناس اتقوا ربكم ان زلزلة الساعة شئ عظيم

لوگو! اپنے خدا سے ڈرو۔ قیامت کا زلزلہ بڑی چیز ہے۔

تو صحابہ کرام ؓ نے اپنی سواریوں کو تیزی کے ساتھ دوڑایا کہ آپ اس آیت کے متعلق کچھ کہنا چاہتے ہیں۔ چنانچہ پاس پہنچے تو آپ نے پوچھا تمہیں معلوم ہے کہ یہ کون سا دن ہے۔ بولے۔  
۱۔ کا علم تو صرف خدا اور خدا کے رسول کو ہے اسکے بعد آپ نے وقائع قیامت کو بیان کیا۔<sup>۲</sup>

۳۔ بعض اوقات اکابر صحابہ ؓ علمی صحبیں منعقد کرتے تھے اور ان میں قرآن مجید کی تفسیر کے متعلق بہت سے نکتے حل ہو جاتے تھے۔ ایک بار صحابہ ؓ کا مجمع تھا۔ ایک بار صحابہ ؓ کا مجمع تھا۔ حضرت عمر ؓ نے پوچھا کہ آیت ابوداؤد احکم ان تکون له جنة کس کے بارے میں نازل ہوئے صحابہ ؓ نے کہا اس کا علم تو خدا کو ہے حضرت عمر ؓ سخت برہم ہوئے اور کہا کہ یا تو یہ کہو جانتے ہیں یا یہ کہو کہ نہیں جانتے۔ حضرت عبداللہ بن عباس ؓ اگرچہ کم سن تھے اور اس لئے کچھ کہتے ہوئے ڈرتے تھے۔ تاہم حضرت عمر ؓ کی ہمت افزائی سے اجمالاً اس قدر کہا کہ یہ آیت ایک عمل کی مثال ہے۔ حضرت عمر ؓ نے مزید تشریح کی اور کہا کہ اس دولتمند شخص کے عمل کی مثال ہے جس نے اطاعت الہی کی پھر شیطان کے اغواء سے گناہوں کا مرتکب ہوا۔ اسلئے خدا نے اسکے تمام اعمال کو برباد کر دیا۔<sup>۳</sup>

۱۔ بخاری کتاب التفسیر باب قوله كشجرة طيبة اصلها ثابت۔

۲۔ ترمذی کتاب التفسیر، تفسیر سورہ حج۔

۳۔ ترمذی کتاب التفسیر سورہ باب قوله ابوداؤد احکم ان تکون له جنة۔

ایک بار تمام کبار صحابہ ؓ جمع تھے حضرت عمر ؓ نے اذا جاء نصر اللہ والفتح کی تفسیر پوچھی سب نے کہا کہ جب فتح حاصل ہو تو ہم کو اس آیت میں تسبیح واستغفار کا حکم دیا گیا ہے۔ حضرت عمر ؓ خاموش رہے اور حضرت عبداللہ بن عباس ؓ کی طرف مخاطب ہو کر فرمایا کہ تم کیا کہتے ہو۔ انہوں نے کہا اس آیت میں رسول اللہ ﷺ کے وصال کی خبر دی گئی ہے۔ حضرت عمر ؓ نے کہا میں بھی یہی جانتا ہوں۔<sup>۱</sup>

۴۔ بعض اوقات لوگ صحابہ کرام ؓ سے تفسیر کے متعلق سوال کرتے اور وہ اس کا جواب قرآن مجید میں ہے۔

لا تحسبن الذين يفرحون الخ

جو لوگ خوش ہوتے ہیں وہ یہ گمان نہ کریں۔

ایک بار مروان نے اپنے دربان کو حضرت عبداللہ بن عباس ؓ کی خدمت میں بھیجا اور کہا کہ اگر یہ گناہ ہے تو ہر شخص پر عذاب ہونا چاہئے۔ انہوں نے کہا کہ اس آیت کا تم سے تعلق نہیں۔ رسول اللہ ﷺ نے یہود کو بلایا اور ایک سوال کیا۔ انہوں نے اس کے اصلی جواب کو مخفی رکھ کر دوسری بات بتادی اور جس علم کو مخفی رکھا اس پر خوش ہوئے اور جو جواب دیا اس پر دوا طلب کی۔ اس پر یہ آیت نازل ہوئی۔<sup>۲</sup>

جس آیت میں چار بیویوں تک کی اجازت دی گئی ہے اس کے الفاظ یہ ہیں۔

وان خفتم الا تقسطوا فى اليتامى فانكحوا ما طاب لكم من البنساء مثنى وثلاث ورباع۔

اگر تمہیں ڈر ہو کہ یتیموں کے بارے میں انصاف نہ کر سکو گے تو عورتوں میں سے حسب خواہش دو، تین، چار یا چار سے نکاح کر لو۔

لیکن بظاہر آیت کے پہلے اور پچھلے ٹکڑوں میں ربط معلوم نہیں ہوتا یتیموں کے معاملے میں عدم انصاف اور چار نکاح کی اجازت میں باہم کیا تعلق ہے۔

ایک بار حضرت عروہ رضی اللہ عنہا نے حضرت عائشہ رضی اللہ عنہا سے اس کے متعلق سوال کیا۔ تو انہوں نے کہا کہ بعض اوقات یتیم لڑکیاں جائیداد میں ولی کی شریک ہوتی ہیں۔ وہ ان سے نکاح کر لیتا ہے اور مہر اور عورتوں سے کم دیتا ہے۔ ایسی حالت میں ان سے نکاح کرنے کی ممانعت کی گئی ہے<sup>۳</sup> اور دوسری عورتوں سے نکاح کا حکم دیا گیا۔

۱۔ بخاری کتاب التفسیر باب قوله فسیح بحمد ربك

۲۔ بخاری کتاب التفسیر باب قوله لا تحسبن الذين يفرحون بما اتوا

۳۔ بخاری کتاب التفسیر باب وان خفتم ان لا تقسطوا فى اليتامى۔

ازواج مطہرات رضی اللہ عنہن میں جن دو بیبیوں نے آپ سے مظاہرہ کیا تھا۔ ان کے نام ایک برس سے حضرت عبداللہ بن عباسؓ، حضرت عمرؓ سے پوچھنا چاہتے تھے۔ بالآخر ایک سفر حج میں یہ موقع ملا اور انہوں نے بتایا کہ عائشہ رضی اللہ عنہا اور حفصہ رضی اللہ عنہا تھیں۔<sup>۱</sup> مناسک حج میں سے ایک رکن کوہ صفا و مروہ کے درمیان دوڑنا بھی ہے۔ قرآن مجید میں اس کے متعلق حسب ذیل الفاظ ہیں۔

ان الصفا و المروہ من شعایر اللہ فمن حج البيت او اعتمر فلا جناح علیہ ان یطوف بہما۔

صفا و مروہ کی پہاڑیاں شعائر الہی میں سے ہیں پس جو شخص خانہ کعبہ کا حج یا عمرہ کرے تو کچھ مضائقہ نہیں اگر ان کا بھی طواف کر لے۔

حضرت عروہ نے اس کے متعلق حضرت عائشہ رضی اللہ عنہا سے کہا کہ خالہ جان! اسکے تو معنی یہ ہیں کہ اگر کوئی طواف نہ کرے تب بھی کوئی برج نہیں۔ فرمایا بھانجے تم نے ٹھیک نہیں کہا یہ آیت انصار کی شان میں نازل ہوئی ہے۔ اوس و خزرج اسلام سے پہلے منہ کی جے پکارا کرتے تھے منات مثلث میں نصب تھا۔ اسلئے وہ لوگ صفا و مروہ کے طواف کو برا جانتے تھے۔ اسلام لائے تو رسول اللہ ﷺ سے دریافت کیا کہ ہم لوگ پہلے ایسا کرتے تھے۔ اب کیا حکم ہے؟ اس پر خدا نے ارشاد فرمایا کہ صفا و مروہ کا طواف کرو۔ اس میں کوئی مضائقہ کی بات نہیں۔<sup>۲</sup> قرآن مجید کی ایک آیت یہ ہے

یستفتونک فی النساء قل اللہ یفتیکم فیہن وما بتلی علیکم فی الكتاب فی یتامی النساء التی لا تو تو نہن ما کتب لہن وترغبون ان تنکحوہن۔

عورتوں کی نسبت لوگ تجھ سے پوچھتے ہیں کہہ دے کہ خدا ان کے حق میں فیصلہ کرتا ہے اس کتاب یعنی قرآن میں جو کچھ تم لوگوں کو پڑھ کر سنایا گیا ہے ان یتیم لڑکیوں کی نسبت جن کو نہ تم مقررہ حقوق دیتے ہو اور نہ ان سے نکاح کرنا چاہتے ہو۔

حضرت عائشہ رضی اللہ عنہا سے حضرت عروہ رضی اللہ عنہا نے اس کا مطلب دریافت کیا تو بولیں کہ اس آیت میں جو یہ ارشاد ہوا ہے کہ اس قرآن میں پہلے جو کچھ ان کے بارے میں پڑھ کر سنایا گیا ہے اس سے وہی پہلی آیت مراد ہے یہ آیت ان اولیاء سے متعلق ہے جو یتیم لڑکیوں کو نہ خود اپنے نکاح میں لاتے کہ وہ دولت حسن سے محروم ہیں اور نہ دوسرے سے ان کا نکاح کرنا پسند کرتے کہ جائداد مشترکہ سے ہاتھ سے نکل جانے کا خوف ہے۔<sup>۳</sup>

۱: بخاری کتاب التفسیر باب قولہ وان تظاہر علیہ۔ ۲: بخاری باب وجوب الصفا و المروہ۔

۳: صحیح مسلم کتاب النفیۃ و صحیح بخاری کتاب النکاح۔

اس سورہ میں ایک آیت اور ہے

حتى اذا استيائس الرسل وظنوا انهم قد كذبوا جاءهم نصرنا۔

یہاں تک کہ جب پیغمبر ناامید ہو گئے اور انکو خیال ہوا کہ وہ جھوٹ بولے گئے تو ہماری مدد آگئی۔

حضرت عروہ رضی اللہ عنہا نے حضرت عائشہ رضی اللہ عنہا سے پوچھا کذبوا ہے (جھوٹ بولے گئے یعنی ان سے جھوٹ وعدہ کیا گیا) یا کذبوا؟ (وہ جھٹلائے گئے) فرمایا کذبوا، عروہ نے کہا کہ اس کا تو ان کو یقین تھا کہ وہ جھٹلائے گئے۔ یہ ظن و خیال تو نہ تھا۔ اسلئے کذبوا (ان سے جھوٹ وعدہ کیا گیا) صحیح ہے، بولیں معاذ اللہ پیغمبر ان الہی خدا کی نسبت یہ گمان نہیں کر سکتے کہ اس نے ان سے امداد و نصرت کا جھوٹ وعدہ کیا، عروہ نے پوچھا پھر آیت کا مطلب کیا ہے۔ فرمایا یہ پیغمبروں کے پیروں سے متعلق ہے کہ جب وہ ایمان لائے اور توریت کی تصدیق کی اور ان کی قوم نے ان کو ستایا اور نصرت الہی میں ان کو تاخیر نظر آئی۔ یہاں تک کہ پیغمبر اپنی قوم کے منکرین کے ایمان سے ناامید ہو گئے تو ان کو خیال ہوا کہ شاید اس تاخیر کے سبب مومنین بھی ہماری تکذیب نہ کر دیں کہ اسی حالت میں دفعۃً خدا کی مدد نازل ہوئی۔<sup>۱</sup>

اس قسم کی اور بھی متعدد مثالیں احادیث کی کتابوں میں ملتی ہیں۔

۵۔ بعض آیتیں اس قسم کی تھیں جو خاص خاص اشخاص یا خاص خاص قبائل کے متعلق نازل ہوئی تھیں۔ اس لئے وہی لوگ اس کی صحیح تفسیر کر سکتے تھے، مثلاً ایک بار ایک صحابی نے رومیوں پر اس جوش کے ساتھ حملہ کیا کہ ان کی صف جنگ کے اندر گھس گئے اس پر تمام لوگوں نے شور کیا کہ سبحان اللہ وہ اپنی ذات کو ہلاکت میں ڈالتے ہیں جس سے قرآن مجید کی آیت لا تلقوا بايديكم الى التهلكة کی طرف اشارہ تھا اس غزوہ میں حضرت ابوایوب انصاری رضی اللہ عنہ بھی موجود تھے انہوں نے کہا تم اس آیت کے یہ معنی سمجھتے ہو۔ حالانکہ یہ ہم انصار کے بارے میں نازل ہوئی ہے۔ جب خدا نے اسلام کو غالب کر دیا اور اس کے بہت سے اعوان و انصار پیدا ہو گئے تو ہم میں بعض لوگوں نے چھپے چوری کہا کہ ہماری جائداد برباد ہو گئی۔ اب اسلام کے بہت سے حامی اور انصار پیدا ہو گئے اس لئے اب ہم کو اپنی جائداد کی اصلاح کی فکر کرنی چاہئے۔ اس لئے خدا نے ہمارے خیال کی تردید کی اور فرمایا۔

وانفقوا في سبيل الله ولا تلقوا بايديكم الى التهلكة

خدا کی راہ میں صرف کرو اور اپنی ذاتوں کو ہلاکت میں نہ ڈالو۔

اس بنا پر جہاد ہلاکت نہیں ہے۔ بلکہ جہاد کو چھوڑ کر معاش کی فکر میں مصروف ہو جانا ہلاکت ہے۔<sup>۲</sup>

۶۔ کبھی کبھی بعض اشخاص کسی آیت کی غلط تفسیر کرتے تھے۔ صحابہ کرام رضی اللہ عنہم کو خبر ہوتی تھی تو ان کی غلطیوں پر تنبیہ کرتے تھے۔ اس طرح اس آیت کی صحیح تفسیر معلوم ہو جاتی تھی۔ مثلاً قرآن مجید میں ہے۔

فارتقب یوم تاتى السماء بدخان مبین۔

اس دن کا انتظام کر جس دن آسمان سے دھواں نمودار ہوگا۔

ایک بار ایک شخص نے اس کی تفسیر بیان کی کہ قیامت کے دن ایک ایسا دھواں اٹھے گا جو منافقین کو بہر اور اندھا کر دے گا۔ لیکن مسلمانوں کو اس سے صرف اس قدر گلو گر فکلی ہوگی جتنی ذکام میں ہوتی ہے ایک شخص نے حضرت عبداللہ بن مسعود رضی اللہ عنہ سے اس کا تذکرہ کیا وہ ٹیک لگائے بیٹھے ہوئے تھے برہم ہو کر اٹھ بیٹھے اور کہا کہ علم رکھتے ہوں وہ بولیں اور جو جاہل ہوں وہ خاموش رہیں یہ کہنا کہ ہم نہیں جانتے یہ بھی علم ہے۔ خدا نے خود اپنے پیغمبر کی نسبت فرمایا ہے کہ کہہ دو کہ میں تم سے معاوضہ نہیں مانگتا اور تم سے بناوٹ کی کوئی بات نہیں کہتا اس آیت کی صحیح تفسیر یہ ہے کہ قریش نے اسلام قبول کرنے میں لیت و لعل کیا۔ اس لئے آپ نے ان کو قحط کی بددعا دی چنانچہ ایسا قحط پڑا کہ سب مردار اور ہڈیاں تک کھانے لگے۔ اسی حالت میں لوگ آسمان کی طرف دیکھتے تھے تو معلوم ہوتا تھا کہ فضا دھوئیں سے بھراٹھی ہے۔ چنانچہ یہ آیت اسی کے متعلق ہے۔<sup>۱</sup>

ایک بار مروان نے اہل حجاز کو ایک خطبہ میں یزید کے ہاتھ پر بیعت کرنے کی ترغیب دی۔ حضرت عبدالرحمن بن ابی بکر رضی اللہ عنہ نے اس پر اعتراض کیا اس نے ان کو گرفتار کرنا چاہا۔ وہ حضرت عائشہ رضی اللہ عنہا کے گھر میں چھپ گئے تو مروان نے تھمبھیس کے طور پر کہا قرآن مجید کی آیت والذی قال لوالذہ اف لکما العدانی انہی کے بارے میں کوئی آیت نازل ہوتی ہے؟ حضرت عائشہ رضی اللہ عنہا نے پردہ سے کہ اکہ بجز براۃ الفک نے ہم لوگوں کے بارے میں کوئی آیت نازل نہیں ہوئی۔<sup>۲</sup>

۷۔ قرآن مجید کی صحیح تفسیر کا دار و مدار تمام تر عربیت پر ہے لیکن مفسرین نے عربیت کے اصول و قواعد کو چھوڑ کر متعدد غلطیاں کی ہیں۔ مثلاً قرآن مجید میں ہے

اذا اردنا ان نھلک قریۃ امرنا متر فیہا ففسقوا فیہا۔

جب ہم کسی گاؤں کو برباد کرنا چاہتے ہیں تو اس کے دولت مندوں کو حکم دیتے ہیں اور وہ لوگ فسق و فجور میں مبتلا ہو جاتے ہیں۔

۱: بخاری کتاب التفسیر، تفسیر الم غلبت الروم۔

۲: بخاری کتاب التفسیر تفسیر سورہ احقاف۔

لیکن اگر اس آیت میں امر کے معنی حکم کیلئے جائیں۔ جیسا کہ عام مفسرین نے لئے ہیں تو اس سے لازم آتا ہے کہ خدا ہی ان کو فسق و فجور کا حکم دیتا ہے۔ حالانکہ خدا برائیوں کا حکم نہیں دیتا مفسرین کے دل میں یہ اعتراض کھکا ہے اور انہوں نے اس کے مختلف جوابات دیئے ہیں لیکن خصائص ابن جنی میں متعدد شواہد سے ثابت کیا گیا ہے کہ امر کے معنی کلام عرب میں کثرت کے بھی آتے ہیں۔ اس آیت کی تفسیر یہ ہوگی۔ کہ جب ہم کسی شہر کو تباہ کرنا چاہتے ہیں تو بہت سے امراء پیدا کر دیتے ہیں اور لمدت کا لازمی نتیجہ یہ ہوتا ہے کہ وہ بتلائے فسق و فجور ہو جاتے ہیں جو تباہی کا پیش خیمہ ہے اور اس تفسیر پر کوئی اعتراض نہیں پڑتا۔

صحابہ کرام ؓ سے بڑھ کر عربیت کا کون ماہر ہو سکتا تھا؟ اس لئے انہوں نے اس قسم کے موقعوں پر ٹھیک وہی تفسیر کی ہے جو اب و عربیت کا اقتضاء تھا۔ چنانچہ صحیح بخاری میں حضرت عبداللہ بن مسعود ؓ سے اس آیت کی جو تفسیر منقول ہے اس میں انہوں نے امر کے معنی کثرت ہی کے لئے ہیں اس کے اصلی الفاظ یہ ہیں

كنا نقول للحی اذا كثروا فی الجاهلیة امر بنو فلاں۔<sup>۱</sup>

زمانہ جاہلیت میں جب کوئی قبیلہ بڑھ جاتا تھا تو ہم کہتے تھے کہ امر بنو فلاں۔ لیکن صحابہ کرام ؓ کی بحث و جستجو، تحقیق و تلاش روک و ٹوک جو کچھ تھی اس کا تعلق صرف تفسیر کے اس حصے کے ساتھ تھا۔ جو ضروری، کار آمد اور عملی تھا۔ غیر ضروری مباحث مثلاً تخلیق عالم، اسرار کائنات تاریخ قدیم اور قصص انبیاء سے انہوں نے کبھی اعتنا نہیں کیا۔ یہی وجہ ہے کہ ان کے متعلق صحابہ کرام ؓ سے بروایت صحیحہ ایک حرف بھی مروی نہیں ہے۔ متاخرین کے دماغ کا سب سے بڑا جولا نگاہ آیات متشابہات ہیں لیکن صحابہ کرام ؓ اس بحث میں پڑنا بہت بڑا گناہ سمجھتے ہیں۔ چنانچہ ایک شخص کو جو آیات متشابہات کے متعلق سوال کرتا پھر مانتا تھا۔ حضرت عمر ؓ نے سخت سزا دی اور حضرت ابو موسیٰ اشعری ؓ کو لکھا کہ کوئی مسلمان اس کے پاس بیٹھنے نہ پائے۔<sup>۲</sup>

ان آیات کے علاوہ وہ قرآن مجید کی اور متعدد آیتوں کی تفسیریں صحابہ کرام ؓ سے احادیث کی کتابوں میں منقول ہیں لیکن ہم ان کو نجوف طوالت قلم انداز کرتے ہیں۔

۱: بخاری کتاب التفسیر باب قوله اذا اردنا ان نهلك قرية الخ۔

۲: مسند دارمی صفحہ ۳۱۔



## علم حدیث

یہ مسلم ہے کہ حدیث کا مقدس فن تمام تر صحابہ کرام ؓ کا ساختہ و پرداختہ ہے لیکن اگر یہ سوال کیا جائے کہ صحابہ کرام ؓ نے اس فن کو کیوں نکر مرتب کیا؟ تو اس کے جواب کے لئے ہم کو اس سوال کے تمام اجزاء کو تحلیل کر کے تفصیل کے ساتھ بتانا ہو گا کہ صحابہ کرام ؓ نے فن حدیث کی کیا ضرورت سمجھی؟ اس کو کیوں نکر حاصل کیا؟ کیوں نکر محفوظ رکھا؟ ہم تک اس کو کس حزم و احتیاط کے ساتھ پہنچایا؟ ان کی روایتوں کا مقصد کیا تھا؟ ان کے پاس احادیث کا تحریری ذخیرہ کس قدر تھا؟ صحابہ کرام ؓ نے احادیث کے کس قدر مدارج قائم کئے؟ ان سے جن لوگوں نے روایتیں کیں انہوں نے ان احادیث کا کس قدر تحریری ذخیرہ فراہم کیا؟ صحابہ کرام ؓ نے احادیث کے کس قدر مدارج قائم کیے؟ فن روایت کو کس حد تک پہنچایا؟ قلت و کثرت روایت کی بنا پر ان کے کس قدر طبقات قائم ہوئے؟ اور ان کی روایات کی تعداد کیا ہے؟ چنانچہ ہم اسی ترتیب کے ساتھ ان سوالات کا جواب دینا چاہتے ہیں۔

### فن روایت کی ضرورت

عقائد، عبادات اور اخلاق کے تمام ابواب اگرچہ اصولاً قرآن مجید میں مذکور ہیں لیکن ان کی توضیح، تفصیل اور تحدید و تعین کیلئے رسول اللہ ﷺ کے اقوال و افعال کی ضرورت ہے اسلئے وہ بھی قرآن مجید کی طرح مذہبی عقائد و اعمال کا لازمی جزو ہے۔ اسی مقصد کیلئے فن حدیث کی ضرورت ہے اور صحابہ کرام ؓ نے اس کی یہی ضرورت سمجھی تھی۔

چنانچہ ایک بار کسی شخص نے حضرت عمران بن حصیص ؓ سے کہا کہ ”آپ لوگ ایسی حدیثوں کی روایت کرتے ہیں جن کی اصل ہم کو قرآن مجید میں نہیں ملتی وہ سخت برہم ہوئے اور فرمایا ”کیا قرآن مجید میں یہ تفصیل ہے کہ ہر چالیس درہم میں ایک درہم۔ اتنی بکریوں میں اتنی بکری اور اتنے اونٹوں میں اتنے اونٹ زکوہ میں دینے چاہئیں اس نے کہا ”نہیں بولے ”تو پھر تم کو کیوں نکر یہ معلوم ہوا؟ تم نے ہم سے سیکھا اور ہم نے رسول اللہ ﷺ سے۔“

صحابہ کرام ؓ نے علم حدیث کیوں کر حاصل کیا  
صحابہ کرام ؓ سے زیادہ کوئی شخص رسول اللہ ﷺ کے فیض صحبت کا مشتاق نہ تھا،



لیکن اسکا مقصد صرف یہ ہوتا تھا کہ مشکوٰۃ نبوت سے اقتباس نور کریں۔ حضرت عمر ؓ عوالی میں قیام رکھتے تھے جو مدینہ سے کسی قدر دور اسلئے آپ کی خدمت میں روز حاضر ہونا ناممکن تھا تاہم یہ معمول کر لیا تھا کہ ایک روز خود آتے تھے اور دوسرے روز اپنے پڑوسی حضرت عثمان بن مالک ؓ کو بھیجتے تھے تاکہ خرمن نبوت کی خوشہ چیدہ سے کسی دن محروم نہ ہونے پائیں۔<sup>۱</sup> بعض صحابہ ؓ کو اس کا اس قدر شوق تھا کہ ایک ایک بات کیلئے برسوں آپ کی خدمت میں قیام کرتے تھے۔

حضرت نواس بن سمان ؓ کا بیان ہے کہ لوگ جب آپ ﷺ کے پاس رخصت ہوتے تھے تو کچھ پوچھ کر نہیں جاتے تھے، لیکن مجھے گناہ و ثواب کی حقیقت دریافت کرنی تھی اس کیلئے میں نے ایک سال تک قیام کیا۔ اس کے بعد آپ ﷺ سے دریافت کیا تو آپ ﷺ نے فرمایا ”نیکي حسن خلق کا نام ہے اور گناہ وہ ہے جو خود تمہارے دل میں کھٹکے اور لوگوں پر اس کا افشاء تمہیں ناگوار ہو۔“<sup>۲</sup>

اس طرح جن بزرگوں کو آپ کے فیض صحبت سے متمتع ہونے کا جس قدر موقع ملتا تھا اسی قدر ان کے پاس احادیث کا ذخیرہ زیادہ جمع ہو جاتا تھا۔ چنانچہ حضرت ابو ہریرہ ؓ پر جب کثرت روایت حدیث کا الزام لگایا گیا تو انہوں نے اس کا یہ جواب دیا

ان اخوتی من المهاجرین کان شیلہم الصفق بالا سواق و کنت الزم رسول اللہ صلی اللہ علیہ وسلم علی ملاء بطنی فاشہدا ذاغا بوا واحفظ اذا نسوا و کان یشتغل اخوتی من الا نصار عمل الموالمہم و کنت امرء مسکینا من مساکن الصفۃ اعی حین ینسون۔<sup>۳</sup>

میرے بھائی مہاجرین تجارت میں اور میرے بھائی انصار کھیتی باڑی میں مصروف رہتے تھے، لیکن میں مساکین صفہ کا ایک فرد تھا اس لئے ہر وقت رسول اللہ ﷺ کی خدمت میں حاضر رہتا تھا۔ اس بنا پر جب وہ لوگ غائب ہوتے تھے تو میں آپ کی خدمت میں موجود رہتا تھا۔ جب یہ لوگ بھولتے تھے تو میں یاد کیا کرتا تھا۔

وہ معاش کی ضرورت کے علاوہ خود حدیث نبوی ﷺ کے نہایت مشتاق تھے اس لئے آپ ﷺ سے سوالات کیا کرتے تھے اور آپ شوق سے ان کا جواب دیتے تھے۔ ایک بار انہوں نے آپ ﷺ سے دریافت کیا کہ قیامت کے دن آپ ﷺ کی شفاعت

۱: بخاری کتاب العلم باب التناوب فی العلم۔

۲: مسلم کتاب البر والصلة والآداب باب تفسیر البر والایم۔

۳: بخاری کتاب المیوع۔

سے سب سے زیادہ بہرہ اندوز کون ہوگا؟ فرمایا کہ ”میرا خیال تھا کہ تم سے پہلے کوئی اس کا سوال نہ کرے گا کیونکہ تم حدیث کے بڑے حریص ہو۔“<sup>۱</sup>

ان بزرگوں سے الگ ازواج مطہرات رضی اللہ عنہن اور ازواج مطہرات رضی اللہ عنہن میں حضرت عائشہ رضی اللہ عنہا ہیں جن کو رسول اللہ ﷺ سے سب سے زیادہ تقرب حاصل تھا اس لئے ان کو خصوصیت کے ساتھ رسول اللہ ﷺ کے اقوال و افعال کے سننے اور دیکھنے کا موقع ملتا تھا۔ احادیث میں نہایت کثرت سے اس قسم کے واقعات ملتے ہیں۔ جن میں حضرت عائشہ رضی اللہ عنہا نے اپنی ذاتی واقفیت کی بنا پر اور صحابہ رضی اللہ عنہم کی روایتوں پر نکتہ چینی کی اہل بیعت میں بھی جو لوگ زیادہ تفحص ہوتے تھے وہ ازواج مطہرات رضی اللہ عنہن ہی کے ذریعہ سے اس مقصد میں کامیاب ہوتے تھے۔ حضرت میمونہ رضی اللہ عنہا حضرت عبداللہ بن عباس رضی اللہ عنہ کی خالہ تھیں وہ ان کے یہاں اس غرض سے سوتے تھے کہ رسول اللہ ﷺ سکی نماز شب کی کیفیت کو ملاحظہ کریں۔<sup>۲</sup>

### شوق حدیث میں سفر

لیکن صحابہ کرام رضی اللہ عنہم کا شوق حدیث صرف رسول اللہ ﷺ کے فیض صحبت تک محدود نہ تھا بلکہ وہ اس روحانی خزانے کی تلاش میں طرح طرح کی مشقیں برداشت کر کے سینکڑوں کوس کا سفر کرتے تھے حضرت فضالہ بن عبیدہ رضی اللہ عنہ مصر کے گورنر تھے۔ ایک صحابی ان کی خدمت میں حاضر ہوئے اور کہا کہ ”میں ملاقات کیلئے نہیں آیا میں اور آپ دونوں نے رسول اللہ ﷺ سے حدیث سنی تھی۔ اسلئے مجھے خیال ہوا کہ شاید آپ کے پاس اس کا علم ہو۔“<sup>۳</sup>

حضرت عبداللہ بن انیس جنی رضی اللہ عنہ مصر میں مقیم تھے۔ وہ قصاص کے متعلق ایک حدیث کی روایت کرتے تھے۔ حضرت جابر رضی اللہ عنہ کو معلوم ہوا تو بازار میں آکر ایک اونٹ خرید اور اس پر کجاہ کس کر مصر کو روانہ ہوئے ایک مہینے میں مصر پہنچے اور لوگوں سے پوچھتے ہوئے انکے دروازے پر گئے اور ایک حبشی غلام کے ذریعہ سے ان کو اطلاع دی۔ جب ان کو معلوم ہوا کہ وہ صحابی ہیں تو آکر لپٹ گئے اور پوچھا کہ آپ کیوں تشریف لائے؟ بولے ”قصاص کے متعلق آپ جس حدیث کی روایت کرتے ہیں۔ اب آپ کے سوا اس کا کوئی راوی نہیں ہے۔ اسلئے میں نے چاہا کہ قبل اسکے کہ ہم دونوں میں سے کسی کو موت آئے میں آپ سے اس حدیث کو سن لوں۔“<sup>۴</sup>

۱: بخاری کتاب العلم باب الحرص علی الحدیث۔ ۲: ابوداؤد کتاب الصلوۃ باب فی صلاۃ اللیل۔

۳: ابوداؤد کتاب الترجمل۔

۴: حسن المحاضرہ جلد ۸ صفحہ ۷۸ بخاری کتاب العلم میں بھی اس کا اجمالاً تذکرہ ہے دیکھو باب الخروج فی

ایک موقع پر رسول اللہ ﷺ نے ایک حدیث بیان فرمائی تھی۔ حضرت سہاب بن خالدؓ اور حضرت عقبہ بن عامرؓ جنہی ﷺ اس موقع پر موجود تھے لیکن بعد میں حضرت سہابؓ کو اس حدیث کے متعلق وہم پیدا ہوا اور وہ ازالہ شک کے لئے مصر میں حضرت عقبہؓ کے پاس گئے اور پہلے مسلمہ بن مخلد کے دروازے پر حاضر ہوئے انہوں نے ان کو مہمان بنانا چاہا لیکن انہوں نے کہا کہ ”پہلے عقبہ سے میری ملاقات کروادیتے وہ ایک گاؤں میں تھے۔ وہ وہاں گئے اور اس حدیث کی تصدیق کر کے واپس آئے۔“

اس کے علاوہ صحابہ کرامؓ سینکڑوں طریقے سے احادیث کو جمع کرتے تھے ایک بار حضرت زید بن خالدؓ انجنی ﷺ آستانہ مبارک پر ٹیک لگا کر سوئے اور آپ کی نماز شب کی کیفیت ملاحظہ فرمائی۔

ایک بار ایک صحابی نماز پڑھ رہے تھے۔ آپ نے ان سے کچھ کہا جس کو اور صحابہؓ نے نہیں سنا جب وہ پلٹے تو تمام صحابہؓ نے ان کو گھیر لیا اور کہا کہ ”آپ نے کیا فرمایا۔“

ایک بار حضرت امیر معاویہؓ نے حضرت مغیرہ بن شعبہؓ کو لکھا کہ نماز کے سلام کے بعد آپ کیا دعا پڑھتے تھے۔ انہوں نے دعا لکھ بھیجی۔

اس تفحص و تلاش کے ذریعہ سے کان سعادت کے یہ موتی جب دامن میں آجاتے تھے تو صحابہ کرامؓ نشہ مسرت سے بے خود ہو جاتے تھے۔ حضرت ابن الخطلیہؓ ایک خاموش اور گوشہ نشین صحابی تھے۔ ایک روز وہ حضرت ابوالدرداءؓ کے پاس سے ہو کر گذرے تو انہوں نے ان کو دیکھ کر کہا

كَلِمَةٌ تَنْفَعُنَا وَلَا تَضُرُّكَ

کچھ فرمائیے جو ہم کو نفع دے اور آپ کے لئے مضر نہ ہو۔

انہوں نے ایک حدیث بیان کی۔ حضرت ابوالدرداءؓ اس قدر مسرور ہوئے کہ سر اٹھا کر کہا ”آپ نے رسول اللہ ﷺ سے یہ سنا ہے اور بار بار اس جملے کو دہراتے رہے اسی طرح وہ متعدد بار ان کے پاس سے گذرے اور انہوں نے کلمہ نافعہ کی استدعا کی اور انہوں نے ایک حدیث بیان کر دی۔“

۱: حسن المحاضرہ جلد ۱ صفحہ ۸۶۔

۲: سنن ابن ماجہ کتاب الصلوٰۃ باب ماجاء کم یصلی اللیل۔

۳: سنن ابن ماجہ کتاب الصلوٰۃ باب ماجاء اذا اقمیت الصلوٰۃ فلا صلوا الا مکفوبہ۔

۴: ابوداؤد کتاب الصلوٰۃ باب ما یقول الرجل اذا اسلم۔

۵: ابوداؤد کتاب اللباس باب ماجاء فی اسبال الازار۔

صحابہ کرام ؓ نے احادیث کو کیونکر محفوظ رکھا

دنیا کو تعجب ہے کہ صحابہ کرام ؓ نے احادیث کے ذخیرے کو کیوں کر اس صحت و جامعیت کے ساتھ محفوظ رکھا کہ رسول اللہ ﷺ کی زبان مبارک کا ایک فقرہ بھی ہوا کہ تموج میں جذب ہو کر فنا نہیں ہوا؟ لیکن اگر اس کو یہ معلوم ہوتا کہ صحابہ کرام ؓ نے نہ صرف اس مقدس مجموعہ کی حفاظت کی۔ بلکہ آپ کے ایک ایک اشارے ایک ایک حرکت اور ایک ایک ادا کو محفوظ رکھا تو یہ تعجب خود بخود زائل ہو جاتا۔

ایک بار لوگوں نے حضرت خباب سے پوچھا کہ رسول اللہ صلی اللہ علیہ وسلم ظہر و عصر میں قرأت کرتے تھے بولے ہاں لوگوں نے کہا یہ کیونکر معلوم ہوا؟ فرمایا ہم آپ ﷺ کی ریش مبارک کی حرکت سے اس کا پتہ لگا لیتے تھے۔

حضرت ابو سعید خدری فرماتے ہیں کہ ہم نے یہ اندازہ کیا کہ آپ ظہر و عصر کی رکعت میں کتنی دیر تک قیام کرتے ہیں تو معلوم ہوا کہ اول دور کعتوں میں اتنی دیر میں تین آیتیں پڑھ لی جائیں اور اخیر کی دو رکعتوں میں اسکی نصف مدت۔

ایک بار حضرت عبداللہ ؓ نے نماز کا طریقہ بتایا اور کہا کہ ”مجھے رسول اللہ ﷺ کی انگلیوں کی گردش نظر آرہی ہے۔“

پہلے جب نماز میں اشارہ کرنا یا بات چیت کرنا جائز تھا تو رسول اللہ ﷺ لوگوں کو نماز میں سلام کا جواب دیا کرتے تھے۔ ایک صاحب نے حضرت بلال ؓ سے اسکی کیفیت پوچھی تو انہوں نے اسی طرح ہاتھ کو گردش دی جس طرح آپ ہاتھوں کو اس حالت میں گردش دیتے تھے۔ حضرت اغر مزنی ؓ فرماتے ہیں کہ ہم نے ایک بار شمار کیا معلوم ہوا کہ آپ نے ایک نشست میں سو ۱۰۰ بار استغفار فرمایا۔

صحابہ کرام ؓ نے جس طرح ان حرکات و اشارات کو محفوظ رکھا تھا اسی طرح بعض احادیث کی روایت میں ان جزئیات کی تفصیل بھی کرتے تھے۔

ایک بار حضرت ابو حمید ساعدی ؓ نے دس صحابہ ؓ کے مجمع میں کہا کہ ”میں تم سے زیادہ رسول اللہ ﷺ کی نماز سے واقف ہوں ان لوگوں نے کہا کیونکر؟ تمہنے ہم سے زیادہ متبع

۱: ابوداؤد کتاب الصلوٰۃ باب القراءة فی الظہر۔

۲: ابوداؤد کتاب الصلوٰۃ باب تخفیف الاخرین۔

۳: ابوداؤد کتاب الصلوٰۃ باب تضریع ابواب الركوع والمسجود البیدین علی الرکبتین۔

۴: ابوداؤد کتاب الصلوٰۃ باب رد السلام فی الصلوٰۃ۔

۵: ابوداؤد کتاب الصلوٰۃ باب فی الاستغفار۔

سنت تھے۔ نہ ہم سے زیادہ قدیم صحبت انہوں نے صلوٰۃ نبویہ ﷺ کی ایک ایک جزئیات کو بیان کرنا شروع کیا۔ تو ان لوگوں نے تصدیق کی۔<sup>۱</sup>

لیکن احادیث کے محفوظ رکھنے کا اصلی ذریعہ حفظ حدیث تھا۔ یعنی صحابہ کرام رضی اللہ عنہم ان کو از بر یاد کرتے تھے۔ حضرت ابو ہریرہ رضی اللہ عنہ کا بیان ہے کہ میں رات کے تین حصے کرتا تھا۔ ایک میں سوتا تھا ایک میں نماز پڑھتا تھا اور ایک میں احادیث رسول اللہ ﷺ کو یاد کرتا تھا۔<sup>۲</sup>

لوگوں نے حضرت ابو سعید خدری رضی اللہ عنہ سے کہا کہ ”آپ ہم کو احادیث کے لکھنے کی اجازت نہیں دیتے فرمایا۔ ہم حدیث کو قرآن کی طرح لکھنے کی اجازت نہیں دے سکتے لیکن جس طرح ہم نے رسول اللہ ﷺ سے سن کر حدیثیں یاد کر لی تھیں تم بھی اسی طرح یاد کر لو۔“<sup>۳</sup>

صحابہ کرام رضی اللہ عنہم نے کس حزم و احتیاط کے ساتھ

ہم تک احادیث کو پہنچایا

صحابہ کرام رضی اللہ عنہم روایت حدیث میں نہایت حزم و احتیاط سے کام لیتے تھے۔ بعض صحابہ رضی اللہ عنہم مثلاً حضرت زبیر رضی اللہ عنہ سرے سے روایت ہی نہیں کرتے تھے۔ ایک بار ان سے حضرت عبداللہ بن زبیر رضی اللہ عنہ نے پوچھا کہ آپ تمام صحابہ رضی اللہ عنہم کی طرح کیوں نہیں روایت کرتے؟ بولے ”اگرچہ رسول اللہ ﷺ سے مجھ کو امتیاز و خصوصیت حاصل تھی۔ تاہم میں نے آپ ﷺ کو کہتے سنا ہے کہ جو شخص میری طرف جھوٹ کا انتساب کرے اسکو اپنا ٹھکانہ جہنم میں بنا لینا چاہئے۔“<sup>۴</sup>

بعض صحابہ رضی اللہ عنہم برسوں قال الرسول کے لفظ سے اپنے لب کو آسانک نہیں کرتے تھے۔ امام شعبی کا بیان ہے کہ میں ایک سال تک حضرت عبداللہ بن عمر رضی اللہ عنہ کے پاس بیٹھا لیکن انہوں نے کوئی حدیث نہیں بیان کی۔ حضرت سائب بن یزید کا بیان ہے کہ میں نے حضرت طلحہ بن عبداللہ رضی اللہ عنہ، حضرت سعد رضی اللہ عنہ، حضرت مقداد رضی اللہ عنہ اور حضرت عبدالرحمن بن عوف رضی اللہ عنہ کی رفاقت کی لیکن طلحہ کے سوا کہ وہ واقعات احد بیان کرتے تھے کسی سے کوئی حدیث نہیں سنی۔<sup>۵</sup>

حضرت سائب بن یزید رضی اللہ عنہ فرماتے ہیں کہ میں نے مدینہ سے مکہ تک حضرت سعد بن مالک رضی اللہ عنہ کی رفاقت کی، لیکن میں نے ان کی زبان سے ایک حدیث بھی نہیں سنی۔

۱: ابوداؤد کتاب الصلوٰۃ باب افتتاح الصلوٰۃ۔

۲: مسند وارمی ص ۴۵۔ ۳: وارمی ص ۶۶۔

۴: ابوداؤد کتاب العلم باب فی التشدید فی الکذب علی رسول اللہ۔

۵: بخاری کتاب الجہاد باب من حدث بمشاهدہ فی الحرب۔

۶: سنن ابن ماجہ باب التوفی فی الحدیث عن رسول۔

بعض لوگ صحابہ کرام رضی اللہ عنہم سے روایت حدیث کی درخواست کرتے تھے لیکن وہ انکار کر دیتے یا ٹال دیتے تھے۔ ایک بار لوگوں نے حضرت زید بن ارقم رضی اللہ عنہ سے کہا کہ ”حدیث بیان فرمائیے“ بولے ”ہم لوگ بوڑھے ہوئے اور بھول گئے۔ حدیث کی روایت کرنا تو نہایت سخت کام ہے۔“

ایک بار لوگوں نے حضرت انس بن مالک رضی اللہ عنہ سے روایت حدیث کی درخواست کی تو فرمایا کہ ”انشاء اللہ“<sup>۱</sup>

جو صحابہ رضی اللہ عنہم روایت کرتے تھے وہ بھی نہایت کم حدیثیں بیان کرتے تھے۔ حضرت انس بن مالک رضی اللہ عنہ فرماتے تھے کہ کثرت روایت سے مجھے یہ حدیث روکتی ہے۔  
من کذب علی متعمداً ل الخ۔<sup>۲</sup>

حضرت عبداللہ بن مسعود رضی اللہ عنہ مہینے میں صرف دو یا تین حدیثوں کی روایت کرتے تھے۔<sup>۳</sup>  
حضرت عمر رضی اللہ عنہ لوگوں کو خصوصیت کے ساتھ کثرت روایت سے روکتے تھے۔  
حضرت قرظہ بن کعب رضی اللہ عنہ کا بیان ہے کہ حضرت عمر رضی اللہ عنہ نے ہم کو عراق بھیجا تو ہماری مشایعت کی اور کہا کہ تمہیں معلوم ہے کہ میں کیوں تمہارے ساتھ چلتا ہوں؟ سب نے کہا یہ ہماری عزت افزائی ہے بولے ہاں لیکن تم ایسی قوم کے پاس جا رہے ہو جو تلاوت قرآن میں شہد کی مکھیوں کی طرح ترنم ریز ہے پس ان کی تلاوت میں خلل انداز نہ ہونا اور رسول اللہ صلی اللہ علیہ وسلم کی حدیثیں کم بیان کرنا، اور میں تمہارا شریک رہوں گا۔<sup>۴</sup>

صحابہ کرام رضی اللہ عنہم جب حدیث بیان کرتے تھے تو روایت کی ذمہ داری سے گھبرا اٹھتے تھے۔  
حضرت عمرو بن ميمون ایک تابعی تھے۔ ان کا بیان ہے کہ میں ہر جمعرات کو بلا ناغہ حضرت عبداللہ بن مسعود رضی اللہ عنہ کی خدمت میں حاضر ہوتا تھا لیکن ان کی زبان سے کبھی قال رسول اللہ صلی اللہ علیہ وسلم کا لفظ نہیں سنا ایک دن یہ الفاظ ان کی زبان سے نکلے تو گردن جھکالی۔ میں نے دیکھا تو ان کی قمیص کے تکے کھلے ہوئے تھے آنکھیں ڈبڈبائی ہوئی تھیں گردن رگیں پھول گئی تھی حدیث کی روایت کرتے تھے تو احتیاط کہتے جاتے تھے، اس سے کم یا اس سے زیادہ اس کے قریب یا اس کے مشابہ یعنی یقینی طور پر یہ نہیں کہتے تھے کہ یہی الفاظ ہیں۔<sup>۵</sup>

۱: واری ص ۳۶

۲: بخاری کتاب العلم باب اثم من کذب علی النبی۔

۳: واری صفحہ ۳۶

۴: تذکرہ الحفاظ تذکرہ حضرت عمرؓ

۵: ابوداؤد باب التوقی فی الحدیث عن رسول اللہ

حضرت انس بن مالک ؓ جب حدیث بیان کرتے تھے تو گھبرا اٹھتے تھے اور کہتے تھے ”کہ یہ الفاظ ہیں۔ یا جیسا کہ رسول اللہ ﷺ نے فرمایا ہوگا۔“<sup>۱</sup>

حضرت علی کرم اللہ وجہہ فرماتے تھے کہ میں جب حدیث بیان کروں تو مجھے یہ گوارا ہے کہ مجھ پر آسمان پھٹ پڑے بہ نسبت اسکے کہ آپ کی طرف اس حدیث کا انتساب کروں۔<sup>۲</sup> جس کو آپ نے نہیں فرمایا۔

حضرت عبدالرحمن بن ابوبندہ ؓ ایک صحابی تھے۔ وہ اپنے بستر پر ایک چھڑی رکھ کر بیٹھتے تھے جب ان کے لڑکے اور بھتیجے علم حدیث کی تعلیم کے لئے آتے اور کہتے کہ ”قال رسول اللہ تو چھڑی اٹھا کر فرماتے کہ تم رسول اللہ ﷺ سے کیوں کر روایت کر سکتے ہو۔“<sup>۳</sup>

صحابہ کرام ؓ جس حزم و احتیاط کے ساتھ روایت کرتے تھے اسی حزم و احتیاط کے ساتھ ان کو قبول بھی کرتے تھے۔ حضرت علی کرم اللہ وجہہ فرماتے ہیں کہ جب میرے سامنے کوئی صحابی روایت کرتے ہیں تو میں ان سے قسم لیتا ہوں۔ جب وہ قسم کھا لیتے ہیں تو میں اس روایت کی تصدیق کرتا ہوں۔<sup>۴</sup>

حضرت ابوبکر صدیق ؓ نہایت نرم خوتھے لیکن روایت کے قبول کرنے میں کسی قسم کی مداخلت نہیں کرتے تھے۔ ایک بار داؤی کی میراث کے متعلق حضرت مغیرہ بن شعبہ ؓ نے ایک روایت کی تو فرمایا کہ ”شاید لاؤ“ حضرت محمد بن مسلمہ ؓ نے شہادت دی تو اسکو قبول کیا۔<sup>۵</sup>

تمام صحابہ ؓ میں حضرت عمر ؓ سب سے زیادہ تشدد فی الحدیث تھے۔ ایک بار زود کوب میں کسی عورت کا حمل ساقط ہو گیا تو حضرت عمر ؓ نے اس کی دیت کے متعلق صحابہ کرام ؓ سے مشورہ فرمایا۔ حضرت مغیرہ بن شعبہ ؓ نے بیان کیا کہ رسول اللہ ﷺ نے ایک غلام یا ایک لونڈی اس کی دیت میں دلوائی ہے۔ حضرت عمر ؓ نے اس حدیث پر شہادت طلب فرمائی۔ تو حضرت محمد بن مسلمہ ؓ نے شہادت دی۔<sup>۶</sup>

ایک بار حضرت ابو موسیٰ اشعری ؓ حضرت عمر ؓ کی خدمت میں حاضر ہوئے اور کہا کہ ”ابو موسیٰ اجازت چاہتا ہے۔ اشعری لڑن چاہتا ہے۔ عبد اللہ بن قیس استیذان کا خواستگار ہے۔ تین بار کی لڑن طلبی پر بھی جب باریابی کی اجازت نہ ملی تو واپس آئے۔“ حضرت عمر ؓ

۱: واری ص ۴۶۔

۲: مسلم کتاب الزکوٰۃ باب التحریض علی قتل الخوارج۔

۳: اسد الغابہ تذکرہ حضرت عبدالرحمن بن ابوبندہ۔

۴: ابوداؤد کتاب الصلوٰۃ باب فی الاستغفار۔

۵: ابوداؤد کتاب الفرائض باب فی الحجۃ۔

۶: ابوداؤد کتاب الدیات باب دینہ الجنین۔



نے بلا کر پوچھا کیوں واپس چلے گئے؟ بولے رسول اللہ ﷺ نے فرمایا ہے کہ ”اگر تین بار میں اذن نہ ملے تو واپس چلے آؤ۔“ فرمایا اس حدیث پر گولہ لاؤ۔ حضرت ابو سعید خدری ؓ نے شہادت دی تو کہا کہ میں تم کو متہم کرنا نہیں چاہتا تھا۔ یہ تشدد صرف اس خوف کی بنا پر تھا کہ لوگ جھوٹی روایتوں کے کرنے پر دلیر نہ ہو جائیں۔ لیکن حضرت ابی ؓ نے اس تشدد کو دیکھ کر کہا ”عمر! صحاب رسول اللہ ﷺ کی جان کا عذاب نہ بنو۔“<sup>۱</sup>

ایک بار حضرت عمرو بن امیہ ؓ الضمری بازار میں چادر خرید رہے تھے۔ لوگوں نے پوچھا کیا کرو گے۔ بولے اس کو صدقہ میں دوں گا۔ حضرت عمر ؓ نے یہ سن لیا اور چلے گئے بعد کو ملے تو کہا کہ وہ چادر کیا ہوئی۔ انہوں نے کہا میں نے اپنی بی بی پر صدقہ کر دیا۔ کیوں کہ رسول اللہ ﷺ نے فرمایا ہے کہ ”بی بی کو جو کچھ دو گے وہ صدقہ ہو گا بولے عمرو! رسول اللہ ﷺ پر افتراء کرو چنانچہ ان کو حضرت عائشہ رضی اللہ عنہا کے پاس لائے اور اس حدیث کی تصدیق کرائی۔“

ایک بار حضرت ابو مسعود ؓ، حضرت ابودرداء ؓ اور حضرت ابوذر غفاری ؓ کو اسی تشدد و احتیاط کی بنا پر قید کر دیا اور کہا یہ حدیثیں روایت کرتے ہو۔<sup>۲</sup>

ایک بار کسی نے حضرت ابو ہریرہ ؓ سے پوچھا کہ عہد عمر ؓ میں بھی تم اسی طرح حدیثوں کی روایت کر سکتے تھے۔ بولے ”اگر ایسا کرتے تو کوڑا کھاتے۔“<sup>۳</sup>

اسی تشدد کا نتیجہ یہ ہوا کہ حضرت عمر ؓ کے زمانے میں روایتیں اس قدر منقطع ہو گئیں کہ حضرت امیر معاویہ ؓ نے لوگوں کو حکم دیا تھا کہ صرف حضرت عمر ؓ کے زمانے کی حدیثیں روایت کی جائیں کیونکہ وہ لوگوں کو مذہبی معاملات میں ڈر لیا کرتے تھے۔<sup>۴</sup>

### روایت حدیث کا مقصد

ثواب آخرت کے علاوہ علم حدیث چونکہ دنیوی عزت و جلال کا بھی ذریعہ تھا اسلئے اخیر زمانے میں بہت سے لوگ ایسے پیدا ہو گئے تھے۔ جو صرف حصول عزت کے لئے حدیثیں بناتے تھے اور ان کی روایت کرتے تھے لیکن صحابہ کرام ؓ کی روایت حدیث کا مقصد حصول ثواب اخروی کے سوا اور کچھ نہ تھا۔ یہی وجہ ہے کہ بعض صحابہ ؓ اس امانت کو اس وقت ادا کرتے

۱: ابوداؤد کتاب الادب فی الاستیعان و بخاری کتاب الاستیعان۔

۲: مسند ابوداؤد طرابلسی ص ۱۹۴۔

۳: المعصر من المختصر من مشکل الآثار للطحاوی ص ۵۹۔

۴: تذکرہ الحفاظ ترجمہ حضرت عمرؓ۔

۵: مسلم کتاب الزکوٰۃ باب النہی عن المسئلہ۔



تھے جب دنیوی عزت ہر شخص کا ساتھ چھوڑ دیتی ہے اور ہر امین کو خطرہ پیدا ہو جاتا ہے کہ اگر اس نے امانت ادا نہیں کی تو خدا کے نزدیک ماخوذ ہوگا۔ چنانچہ ایک صحابی نے انتقال کے وقت ایک حدیث کی روایت کی اور کہا کہ ”میں صرف حصول ثواب کے لئے اس کی روایت کرتا ہوں۔“<sup>۱</sup>

حضرت معاذ بن جبل رضی اللہ عنہ سے آپ صلی اللہ علیہ وسلم نے فرمایا تھا کہ جو شخص توحید و رسالت کا اقرار کرے گا وہ جنتی ہوگا لیکن اس کے ساتھ یہ بھی ہدایت کی تھی کہ اس کا عام اعلان نہ کیا جائے۔ حضرت معاذ بن جبل رضی اللہ عنہ نے عمر بھر اس راز کو چھپایا لیکن دم نزع خوف کتمان سے اس راز کو افشا کر دیا۔<sup>۲</sup>

عبید اللہ بن زیاد حضرت معقل بن یسار رضی اللہ عنہ کی عیادت کو آیا تو بولے کہ ”میں تم سے ایک حدیث بیان کرتا ہوں۔ اگر مرض الموت میں مبتلا نہ ہوتا تو نہ بیان کرتا۔ آپ نے فرمایا ہے کہ ”جو امیر مسلمانوں کی خیر خواہی نہ کرے گا وہ ان کے ساتھ جنت میں داخل نہ ہوگا۔“<sup>۳</sup>

**صحابہ کے پاس حدیث کا تحریری ذخیرہ کس قدر تھا**

صحابہ کرام رضی اللہ عنہم اگرچہ زبانی روایتیں کرتے تھے تاہم ان کے پاس حدیث کے بعض تحریری ذخیرے بھی موجود تھے اخیر زمانے میں زکوہ کے متعلق رسول اللہ صلی اللہ علیہ وسلم نے جو دستور العمل مرتب فرمایا تھا اس کو حضرت ابو بکر رضی اللہ عنہ اور حضرت عمر رضی اللہ عنہ نے محفوظ رکھا تھا۔ چنانچہ وہ مدتوں حضرت عمر رضی اللہ عنہ کے خاندان میں محفوظ رہا اور وہیں سے حضرت عمر بن عبد العزیز رضی اللہ عنہ نے اس کی نقل لی۔<sup>۴</sup>

تذکرہ الحفاظ میں ہے کہ حضرت ابو بکر رضی اللہ عنہ نے ۵۰۰ حدیثیں بھی لکھی تھیں لیکن پھر اس مجموعہ کو جلا دیا۔

فتح مکہ کی بعد آپ نے جو خطبہ دیا تو اس کے متعلق یمن کے ایک صحابی ابو شاہ نے درخواست کی کہ یا رسول اللہ! یہ میرے لئے لکھو لایا جائے چنانچہ آپ نے اس کو لکھو لایا۔<sup>۵</sup>

حضرت علی کرم اللہ وجہہ کے پاس احکام کا ایک مجموعہ تھا جس کی نسبت وہ فرمایا کرتے تھے کہ ہم نے رسول اللہ صلی اللہ علیہ وسلم کے ارشادات میں قرآن مجید اور اس صحیفہ کے سوا اور کچھ نہیں

۱: ابو داؤد باب ما جاء في الهدى في المشي الى الصلوة۔

۲: مسلم کتاب الایمان باب من لقى الله بالايمان وهو غير شاك فيه دخل الجنة وحرم على النار۔

۳: مسلم کتاب الایمان باب استحقاق الوالى انعاش لرعية النار۔

۴: ابو داؤد کتاب الزکوہ باب فى زكوة السائمة۔

۵: ابو داؤد کتاب المناسک باب تحريم مكة و بخارى كتاب العلم۔

۶: ابو داؤد کتاب المناسک باب فى تحريم المدينة۔

لکھا۔ یہ صحیفہ وہ ہمیشہ اپنے پاس رکھتے تھے۔ چنانچہ ایک صحابی کو انہوں نے اپنی تلوار کی میان سے نکال کر اس کو دکھایا۔<sup>۱</sup>

حضرت عبداللہ بن عمر رضی اللہ عنہ کا معمول تھا کہ آپ سے جو کچھ سنتے تھے لکھ لیتے تھے۔ قریش نے ان کو منع کیا کہ آپ مختلف حالتوں میں گفتگو کرتے ہیں۔ اس لئے آپ کا ہر ارشاد حدیث نہیں ہو سکتا انہوں نے آپ کی خدمت میں اس کا تذکرہ کیا تو آپ نے فرمایا کہ ”لکھا کرو اس زبان سے حق کے سوا کچھ نہیں نکل سکتا۔“<sup>۲</sup>

حضرت ابو ہریرہ رضی اللہ عنہ کا بیان ہے کہ ہم لوگ رسول اللہ صلی اللہ علیہ وسلم سے جو کچھ سنتے تھے بیٹھ کر لکھتے جاتے تھے۔ آپ نکلے تو فرمایا کتاب اللہ کے ساتھ دوسری کتاب بھی لکھی جائے گی؟ اسلئے ہم نے جو کچھ لکھا تھا اس کو جمع کر کے جلادیا۔<sup>۳</sup>

### فرامین رسول صلی اللہ علیہ وسلم

رسول اللہ صلی اللہ علیہ وسلم نے مختلف قبائل کے نام جو فرامین لکھوائے تھے وہ اگرچہ زیادہ تر شخصی حیثیت رکھتے تھے۔ تاہم ان سے بھی شرعی مسائل مستبط ہو سکتے تھے۔ اسلئے صحابہ کرام رضی اللہ عنہم نے احادیث کا جو تحریری ذخیرہ جمع کیا تھا اسی سلسلہ میں یہ بھی داخل ہیں اس قسم کے فرمان متعدد صحابہ رضی اللہ عنہم کے پاس محفوظ تھے۔ حضرت مجاہد رضی اللہ عنہ کے بھائی کو قبیلہ بنو سدوس نے قتل کر دیا تھا وہ آپ کے پاس آئے اور دیت طلب کی۔ آپ صلی اللہ علیہ وسلم نے فرمایا کہ ”میں مشرک کی دیت تو نہیں دے سکتا لیکن ایک فرمان لکھ دیا کہ مشرکین بنو ذہل کے یہاں سے جو غنم آئے۔ اس میں سے ان کو سوا نوٹ دیئے جائیں۔ چنانچہ انہوں نے ایک حصہ وصول کر لیا۔ جو باقی تھا اس کے وصول کرنے سے پہلے بنو ذہل نے اس کا معاوضہ دوسرے ذرائع سے پورا کر دیا۔“<sup>۴</sup>

حضرت یزید بن عبداللہ رضی اللہ عنہ کا بیان ہے کہ ہم لوگ کھڑے تھے کہ ایک پراگندہ مو شخص ہاتھ میں سرخ چمڑہ لئے ہوئے آیا۔ ہم نے اس کو لے کے دیکھا۔ تو وہ فرمان تھا۔ ہم نے پوچھا اسکو کس نے لکھا ہے بولا رسول اللہ صلی اللہ علیہ وسلم نے۔<sup>۵</sup>

۱: ابوداؤد کتاب الحدود باب ایقاد المسلم من الکافر۔

۲: ابوداؤد کتاب العلم باب فی کتابۃ العلم۔

۳: مسند جلد ۳ صفحہ ۱۹۹۔

۴: ابوداؤد کتاب الخراج والامارہ باب فی بیان مواضع قسم الخمس وسهم ذی القربی۔

۵: ابوداؤد کتاب الخراج والامارہ باب ما جاء فی سهم الصفی۔

جن لوگوں نے صحابہ کرام ؓ سے روایتیں کیں انہوں نے احادیث کا کس قدر تحریری ذخیرہ فراہم کیا

خود صحابہ کرام ؓ سے جن لوگوں نے روایتیں کیں ان کو اگرچہ حضرت عبداللہ بن مسعود ؓ لکھنے کی اجازت نہیں دیتے تھے۔<sup>۱</sup> لیکن بہت سے صحابہ ؓ کتابت حدیث کو جائز سمجھتے تھے۔ حضرت عمر بن الخطاب ؓ نے عام حکم دیا تھا کہ قیدوا العلم بالکتاب یعنی علم کو لکھ لیا کرو۔

بشر بن نہلک کا بیان ہے کہ میں حضرت ابو ہریرہ ؓ سے جو کچھ سنتا تھا لکھ لیتا تھا جب ان سے رخصت ہونے لگا تو اس مجموعہ کو دکھالیا اور انہوں نے اس کی تصدیق کی سعید بن جبیر ؓ فرماتے ہیں کہ ”میں حضرت عبداللہ بن عباس ؓ کیساتھ رات کو مکہ کے راسخ میں چلتا تھا۔ وہ حدیث بیان کرتے تھے ”تو میں اپنے کباڑے کی لکڑی پر لکھ لیتا تھا۔ پھر صبح کو صاف کر لیتا تھا حضرت براء ؓ کے تمام تلامذہ قلم سے اپنی ہتھیلیوں پر لکھتے تھے۔ حضرت نافع حضرت عبداللہ بن عمر ؓ کی تمام حدیثیں ان کے سامنے لکھ لیا کرتے تھے۔<sup>۲</sup> حضرت عبداللہ بن عمر ؓ نے ایک شخص کو خود حدیث لکھوائی اور اس نے لکھ لی۔<sup>۳</sup>

حضرت زید بن ثابت ؓ حدیثوں کے لکھنے کے مخالف تھے لیکن مروان بن حکم نے ان کو اپنے یہاں بلوا کر بیچ میں ایک پردہ ڈال دیا اور ایک شخص کو مقرر کر دیا کہ جو حدیثیں وہ بیان کریں ان کو چپکے سے لکھتا جائے۔<sup>۴</sup> غرض اس طرح صحابہ کرام ؓ ہی کے زمانے میں فن حدیث مدون ہو چکا تھا اور حضرت عمر بن عبدالعزیز ؓ نے انہی اجزائے پریشان کو ایک مجموعہ کی صورت میں جمع کر دیا۔

### مدارج حدیث کی تعین

حدیث کے مختلف مدارج ہیں۔ بعض روایتیں متواتر ہوتی ہیں یعنی ان کی روایت ایک جم غفیر کرتا ہے۔ بعض روایتیں مشہور ہوتی ہیں۔ جو اگرچہ درجہ تواتر کو نہیں پہنچتیں تاہم ہر زمانے میں بہ کثرت لوگ ان کی روایت کرتے ہیں۔ بعض حدیثوں کی روایت کا سلسلہ چند اشخاص تک محدود رہتا ہے یہاں تک کہ بعض اوقات ایک ہی شخص کیس حدیث کی روایت کرتا ہے یہی روایتیں ہیں جو کو اصطلاح میں خبر احاد کہتے ہیں اس اختلاف مدارج کا اثر ان فقہی احکام پر

۱: مسند دارمی صفحہ ۶۷ باب من یر کتابتہ اللہ یشہ۔

۲: مسند دارمی صفحہ ۶۸ و ۶۹ باب من رخص فی کتابتہ العلم۔

۳: مسند جلد ۲ صفحہ ۱۹۹۔ ۴: مسند دارمی صفحہ ۶۶۔

پڑتا ہے جو ان حدیثوں میں مذکور ہوتے ہیں۔ یا ان سے مستنبط کئے جاتے ہیں۔ قطعیت کے لحاظ سے خبر احاد متواتر یا مشہور روایتوں کے درجہ کو نہیں پہنچ سکتی۔ اس بنا پر فقہاء میں اختلاف ہے کہ خبر احاد کے ذریعہ سے قرآن مجید کے کسی حکم عام کی تخصیص یا تنسیخ ہو سکتی ہے یا نہیں؟ امام شافعی کا مذہب ہے کہ خبر احاد کے ذریعہ سے قرآن مجید کے کسی حکم عام کی تخصیص بلکہ تنسیخ بھی کی جاسکتی ہے اس وقت ہم اس مسئلہ پر بحث کرنا نہیں چاہتے۔ اس موقع پر صرف یہ دکھانا مقصود ہے کہ خود صحابہ رضی اللہ عنہم نے احادیث کے مختلف مدارج قائم کر لئے تھے اور اس اختلاف مدارج کا جو اثر احکام پر پڑ سکتا تھا۔ اسکے متعلق خود انہوں نے اپنی اجتہادی رائے قائم کر لی تھی۔

قرآن مجید میں بہ تصریح مذکور ہے کہ اگر کسی عورت کو طلاق بائن دے دی جائے تو جب تک لیام عدت گزر نہ جائیں۔ شوہر بی بی کو گھر سے نکال نہیں سکتا۔

ولا تخریجنہن من بیوتہن۔

اور ایم عدت میں انکو گھروں سے نہ نکالو۔

اس آیت سے قطعی طور پر ثابت ہوتا ہے کہ لیام عدت میں عورت کو سکنی کا حق حاصل ہے اب صرف یہ بحث ہے کہ اس کو نان و نفقہ کا حق بھی حاصل ہے یا نہیں؟ قرآن مجید میں اگرچہ اس کے متعلق صریح حکم نہیں ہے لیکن قرآن مجید میں حاملہ عورتوں کے متعلق بہ تصریح حکم دیا گیا ہے کہ اگر حاملہ عورتوں کو طلاق دی جائے تو جب تک وضع حمل نہ ہو شوہر کو نان و نفقہ دینا ہوگا

انکن او لا تا حمل فانفقوا علیہن حتی یضعن حملہن۔ (فران)

اگر وہ حاملہ ہوں تو زمانہ وضع حمل تک ان کے نان و نفقہ کے کفیل رہو۔

حاملہ عورت کے وضع حمل کا زمانہ اس کی عدت کا زمانہ ہوتا ہے۔ اس سے ثابت ہوتا ہے کہ زمانہ عدت میں عورت کے نان و نفقہ کا بار شوہر پر ہے۔ اسکے علاوہ عورت کو جب سکنی کا حق حاصل ہے تو اس سے بظاہر یہی معلوم ہوتا ہے کہ اسکے نان و نفقہ کا بار بھی شوہر ہی پر ہوگا۔

قرآن مجید کا یہ حکم قطعی ہے اسلئے صرف قطعی دلائل ہی سے اسکی تنسیخ یا تخصیص ہو سکتی ہے۔ حضرت عمر رضی اللہ عنہ کے زمانے میں یہ مسئلہ پیش آیا۔ تو حضرت فاطمہ بنت قیس رضی اللہ عنہا نے شہادت دی کہ ان کے شوہر نے ان کو طلاق بائن دی تھی لیکن رسول اللہ صلی اللہ علیہ وسلم نے ان کو نان و نفقہ اور سکنی کے حق سے محروم کر دیا تھا لیکن چونکہ یہ خبر احاد تھی جسکے ذریعہ سے قرآن مجید کے احکام منصوصہ کو منسوخ نہیں کیا جاسکتا تھا۔ حضرت عمر رضی اللہ عنہ نے صاف فرمادیا تھا۔

ما کننا لندع کتاب ربنا و سنت نبینا صلعم لقول امراہ لاندیری

احفظت ام لا۔

ہم خدا کی کتاب اور رسول اللہ ﷺ کی سنت کو ایک عورت کے کہنے سے نہیں روک سکتے  
خدا جانے اس نے اصل واقعہ کو یاد بھی رکھ لیا کہ نہیں۔

حضرت عائشہ رضی اللہ عنہا بھی حضرت عمر رضی اللہ عنہ کے ہم زبان تھیں۔ ان کا خیال تھا کہ  
آپ ﷺ نے حضرت فاطمہ بنت قیس رضی اللہ عنہا کو اس بنا پر گھر سے منتقل کر دیا تھا کہ ان  
کا گھر سنسان اور آبادی سے دور تھا۔ یہ ایک خاص حالت تھی جس پر خاص ضرورت نے مجبور کیا  
تھا۔ کوئی عام حکم نہ تھا۔<sup>۱</sup>

### درایت

حدیثوں کے متعلق روایت کی حیثیت سے بحث صرف راوی کے عوارض و خصوصیات کی  
بنا پر ہوتی ہے لیکن درایت کی رو سے جب کسی حدیث کی تنقید کی جاتی ہے تو راوی بالکل نظر  
انداز کر دیا جاتا ہے اور خارجی عوارض و اسباب کو پیش نظر رکھا جاتا ہے صحابہ کرام رضی اللہ عنہم کے دور  
میں اگرچہ درایت کے تمام اصول و قواعد مرتب نہیں ہوئے تھے تاہم اس کے ابتداء ہو چکی تھی  
اور انہوں نے راوی سے قطع نظر کر کے اور حیثیتوں سے بھی روایات پر نظر ڈالی تھی۔ ایک بار  
حضرت ابو ہریرہ رضی اللہ عنہ نے روایت کی کہ جو چیز آگ سے پکادی جائے اس کے استعمال سے  
وضوء واجب ہو جاتا ہے اس پر حضرت عبداللہ بن عباس رضی اللہ عنہ نے اعتراض کیا کہ اس بنا پر تو ہم  
کو روغن اور گرم پانی کے استعمال سے بھی وضوء کرنا پڑے گا۔<sup>۲</sup>

حدیث شریف میں آیا ہے کہ ”جمعہ کے دن ایک ایسی ساعت آتی ہے کہ جب کوئی  
مسلمان اس کو حالت نماز میں پالیتا ہے تو اس وقت خدا سے جو کچھ مانگتا ہے خدا اس کو دے دیتا ہے  
صحابہ کرام رضی اللہ عنہم کو اس کی جستجو ہوئی اور حضرت عبداللہ بن سلام رضی اللہ عنہ نے اس کو معلوم کر لیا  
کہ وہ جمعہ کے دن کی سب سے آخری ساعت ہے انہوں نے حضرت ابو ہریرہ سے بیان کیا تو  
بولے کہ یہ کیوں کر ہو سکتا ہے؟ آپ ﷺ نے تو فرمایا ہے کہ اگر کوئی مسلمان اس کو حالت نماز  
میں پالے۔ حالانکہ دن کی آخری ساعت میں کوئی نماز نہیں پڑھی جاتی۔<sup>۳</sup>

اس باب میں حضرت عائشہ رضی اللہ عنہا خاص طور پر ممتاز ہیں انہوں نے درایت کے  
رو سے جن احادیث پر اعتراضات کئے ہیں ان سے درایت کے بعض اصول بھی قائم ہوتے ہیں  
مثلاً ان کے سامنے جب یہ روایت کی گئی کہ مرد سے اس کے اہل و عیال کے رونے سے عذاب  
ہوتا ہے تو انہوں نے اس سے انکار کیا اور کہا کہ خود قرآن مجید میں ہے۔

۱: ابو داؤد کتاب الطلاق باب فی نفقۃ المبتوتہ۔

۲: ترمذی کتاب الطہارۃ باب الوضوء مما غیرت اللہ۔

۳: ابو داؤد کتاب الصلوۃ باب تخریج ابواب الجمعہ۔

لا تذر وازره وزر اخری

ایک کے گناہ کا بوجھ دوسرا نہیں اٹھا سکتا۔

اس سے یہ اصول قائم ہوا کہ کوئی روایت نصوص قرآنی کے مخالف نہیں قبول کی جاسکتی چنانچہ اس اصول کی رو سے انہوں نے متعدد روایتوں پر اعتراضات کئے مثلاً صحابہ کرام ؓ کے دور میں یہ خیال پھیل گیا تھا کہ رسول اللہ ﷺ نے شب معراج میں خدا کو دیکھا تھا لیکن حضرت عائشہ رضی اللہ عنہا کے سامنے اس کا ذکر آیا تو بولیں ”جو شخص یہ روایت کرے وہ دروغ گو ہے“ اس کے بعد یہ آیت پڑھی۔

لا تذر کہ الا بصرار وهو يدرك

خدا کو کوئی نگھپا نہیں سکتی اور وہ نگاہوں کو پالیتا ہے۔

الا بصرار وهو اللطيف الخبير۔

وہ لطیف اور خبیر ہے۔

ان کے سامنے جب یہ روایت کی گئی کہ نحوست عورت، گھوڑے اور گھر میں ہے تو انہوں نے اس کا انکار کیا اور یہ آیت پڑھی،

ما اصاب من مصيبة في الارض ولا في انفسكم الا في كتاب من قبل ان نبرأها۔

زمین میں یا تمہارے اندر تمہیں جو مصیبتیں پہنچتی ہیں وہ پہلے سے لکھی ہوتی ہیں۔  
غزوہ بدر میں جو کفار مارے گئے تھے رسول اللہ ﷺ نے ان کے مدفن پر کھڑے ہو کر فرمایا تھا

هل وجدتم ما وعد ربكم حقاً۔

خدا نے جو تم سے وعدہ کیا تھا تم نے اس کو پایا

ایک روایت میں ہے کہ حضرت عمر ؓ نے عرض کی کہ یا رسول اللہ ﷺ آپ مردوں کو پکارتے ہیں؟ آپ نے اس کے جواب میں فرمایا

ما انت باسمع منهم ولكن لا يجيبون۔

تم ان سے زیادہ نہیں سنتے لیکن وہ جواب نہیں دے سکتے۔

حضرت عائشہ رضی اللہ عنہا کے سامنے جب یہ روایت کی گئی تو انہوں نے کہا کہ آپ ﷺ نے یہ نہیں بلکہ یہ ارشاد فرمایا تھا:

۱۔ یہ روایتیں بہ ترحیب عین الاصابہ فیما استند رکعة السیدہ عائشہ علی الصحابہ صفحہ ۸، ۷، ۸، ۱۸، ۲۱ میں موجود ہیں اخیر روایت کے علاوہ اور روایتیں بخاری میں بھی ہیں۔

انہم لیعلمون الان ان ما کنت اقول لہم حق  
وہ اس وقت یقینی طور پر جانتے ہیں کہ میں ان سے جو کچھ کہتا تھا وہ سچ تھا  
اس کے بعد انہوں نے قرآن مجید کی یہ آیت پڑھی

انک لا تسمع الموتی وما انت من فی القبور۔

اے پیغمبر! تو مردوں کو اپنی بات نہیں سنا سکتا اور نہ ان کو جو قبر میں ہیں۔

مطلب یہ ہے کہ اس آیت کی رو سے کفار آپ کی آواز کو سن ہی نہیں سکتے تھے۔<sup>۱</sup>

عام طور پر لوگ متعہ کی حرمت میں احادیث پیش کرتے ہیں لیکن حضرت عائشہ رضی اللہ  
عہا سے جب انکے ایک شاگرد نے جواز متعہ کی روایت کی نسبت پوچھا تو انہوں نے اس کا جواب  
حدیث سے نہیں دیا۔ بلکہ فرمایا ”میرے تمہارے درمیان خدا کی کتاب ہے پھر یہ آیت پڑھی۔

و الذین ہم لفرو جہم حفظون الا علی ازواجہم او ماملکت ایمانہم  
فانہم غیر ملومین۔

جو لوگ کہ اپنی شرم گاہوں کی حفاظت کرتے ہیں بجز اپنی بیویوں یا لونڈیوں کے ان پر کوئی  
ملامت نہیں۔

اس لئے ان دو صورتوں کے علاوہ کوئی اور صورت جائز نہیں۔<sup>۲</sup>

حضرت ابو ہریرہ رضی اللہ عنہ سے ایک روایت ہے کہ حرامی لڑکائیوں میں (ماں باپ بچہ) بدتر  
ہے حضرت عائشہ رضی اللہ عنہا نے سنا تو فرمایا ”یہ صحیح نہیں ہے۔ واقعہ یہ ہے کہ ایک منافق  
تھا جو رسول اللہ ﷺ کو برا بھلا کہا کرتا تھا، لوگوں نے عرض کی کہ ”یا رسول اللہ! اس کے علاوہ  
دلہ الزنا بھی ہے۔ آپ نے فرمایا کہ ”وہ تینوں میں بدتر ہے۔ یعنی اپنے ماں باپ سے زیادہ برا  
ہے۔ یہ ایک خاص واقعہ تھا عام نہ تھا۔ خدا خود فرماتا ہے۔

و لا تذروا زرة و زراخری

کوئی کسی دوسرے کے گنہ کا بوجھ نہیں اٹھاتا

یعنی قصور تو ماں کا ہے بچے کا کیا گناہ ہے۔<sup>۳</sup> جس کی بنا پر وہ ان سے برا قرار دیا جائے۔

احادیث میں اور بھی متعدد مثالیں ہیں جن سے ثابت ہوتا ہے کہ جن روایات میں کسی  
قسم کا اشتباہ ہو سکتا تھا۔ صحابہ کرام رضی اللہ عنہم نے ان پر تنقید کر کے اس مقدس فن کو اغلاط و ابہام  
سے پاک کر دیا۔

۲: اصحابہ سیوطی، بحوالہ حاکم۔

۱: بخاری غزوہ بدر۔

۳: اصحابہ سیوطی، بحوالہ حاکم۔



## طبقات الصحابہ

اگرچہ محدث ابو زرہ کے قول کے مطابق صحابہ کی تعداد لاکھوں سے متجاوز تھی تاہم علامہ ذہبی نے طبقات الحفاظ میں جن صحابہ کا تذکرہ کیا ہے اور جن کی نسبت لکھا ہے کہ صحاح میں ان سے حدیثیں مروی ہیں انکی تعداد صرف ایک سو پانچ ہے لیکن تفحص و تلاش سے اس پر اور صحابہ کے ناموں کا بھی اضافہ ہو سکتا ہے۔ چنانچہ مسند ابو داؤد طیالسی جو دوسری صدی کے اخیر میں تصنیف ہوئی ہے اس میں تقریباً ڈھائی سو صحابہ سے روایتیں ہیں۔

علامہ ذہبی کی رائے کے مطابق ان ایک سو پانچ صحابہ میں اٹھائیس صحابہ ایسی ہیں جن کے نام سے علم حدیث کے اکثر صفحات مزین ہیں۔ لیکن ان اٹھائیس صحابہ میں عام محدثین کی تصریح کے مطابق ۶ صحابہ سب سے زیادہ اکثر الروایات ہیں اور علم حدیث میں نصف سے زیادہ صرف انہی کی روایتیں ہیں اور چونکہ ایک حدیث میں آیا ہے کہ ”جس نے کم از کم چالیس حدیثیں بھی میری امت کو پہنچادیں اس کا حشر علماء کے ساتھ ہوگا اس لئے محدثین نے یہ فیصلہ کر دیا ہے کہ جن کی روایتیں چالیس سے کم ہوں گی وہ قلیل الروایات شمار کئے جائیں گے۔ اس بنا پر قلت و کثرت روایت کی حیثیت سے محدثین نے صحابہ کے چار طبقے قرار دیئے ہیں۔

- (۱) پہلا طبقہ یعنی وہ صحابہ جن کی روایتیں ہزار یا ہزار سے زیادہ ہیں۔
  - (۲) دوسرا طبقہ یعنی وہ صحابہ جن کی روایتیں پانچ سو سے زیادہ ہیں۔
  - (۳) تیسرا طبقہ یعنی وہ صحابہ جن کی روایتیں چالیس یا چالیس سے زیادہ ہیں۔
  - (۴) چوتھا طبقہ یعنی وہ صحابہ جن کی روایتیں چالیس یا چالیس سے کم ہیں۔
- لیکن چونکہ پانچ سو سے چالیس تک کے روات زیادہ ہیں۔ اس لئے ہم نے اس کے دو حصے کر دیئے ہیں۔ سو سے پانچ سو تک ایک طبقہ اور چالیس سے سو تک دوسرا طبقہ، اس تفصیل کی رو سے ہم نے صحابہ کے پانچ طبقے قرار دیئے ہیں۔

- (۱) وہ صحابہ جن کی روایتیں ہزار یا ہزار سے زیادہ ہیں۔
- (۲) وہ صحابہ جن کی روایتیں پانچ سو سے پانچ سو سے زیادہ ہیں مگر ہزار سے کم۔
- (۳) وہ صحابہ جن کی روایتیں سو یا سو سے زیادہ ہیں مگر پانچ سو سے کم۔
- (۴) وہ صحابہ جن کی روایتیں چالیس یا چالیس سے زیادہ ہیں مگر سو سے کم۔
- (۵) وہ صحابہ جن کی روایتیں چالیس سے کم ہیں۔

۱: یہ پورا نکلوا مولانا سید سلیمان صاحب ندوی کے مضمون شائع شدہ الندوہ بابت اگست سن ۱۹۱۹ء سے حرف بحرف منقول ہے۔



عام محدثین اگرچہ پہلے طبقہ میں صرف چھ صحابہ رضی اللہ عنہم یعنی حضرت ابو ہریرہ رضی اللہ عنہ، حضرت عائشہ رضی اللہ عنہا، حضرت عبداللہ بن عباس رضی اللہ عنہ، حضرت عبداللہ بن عمر رضی اللہ عنہ، حضرت جابر بن عبداللہ رضی اللہ عنہ اور حضرت انس بن مالک رضی اللہ عنہ کو داخل کرتے ہیں لیکن شاہ ولی اللہ صاحب نے کثیر الروایہ صحابہ رضی اللہ عنہم میں آٹھ بزرگوں کا نام لیا ہے چنانچہ ازالتہ الخفاء میں لکھتے ہیں،

صحابہ رضوان اللہ علیہم باعتبار کثرت و قلت روایت حدیث بر چہار طبقہ اند مکثرین کہ (۱) مرویات ایشان ہزار حدیث فصاعدنیا زیادہ و متوسطین (۲) کہ مرویات ایشان پانصد حدیث فصاعدن باشد مثل ابو موسیٰ رضی اللہ عنہ و براء بن عازب رضی اللہ عنہ و جمیعہ کہ مرویات ایشان چہل حدیث باشد فصاعدن اسہ صد و چہار صد، در حدیث شریف آمدہ است من حفظ علی امتی اربعین حدیثا حشر مع العلماء او کمات قال و مقلین (۳) کہ مرویات ایشان تا چہل مئی رسد جمہور محدثین گفتہ اند کثیر الروایات کہ مکثرین از صحابہ رضی اللہ عنہم ہشت کس اند، (۱) ابو ہریرہ رضی اللہ عنہ و (۲) عائشہ رضی اللہ عنہا و (۳) عبداللہ بن عمر رضی اللہ عنہ و (۴) عبداللہ بن عباس رضی اللہ عنہ و (۵) عبداللہ بن عمرو بن العاص رضی اللہ عنہ و (۶) انس رضی اللہ عنہ و (۷) جابر رضی اللہ عنہ و (۸) ابوسعید خدری رضی اللہ عنہ۔ (صفحہ ۲۱۴ مقدمہ دوم)

لیکن شاہ صاحب کا دعویٰ محدثین کی تصریحات کے بالکل خلاف ہے، چنانچہ علامہ ابن صلاح لکھتے ہیں۔

عن احمد بن حنبل قال ستة من اصحاب النبي صلی اللہ علیہ وسلم اكثر الرواية عنه و عمرو ابو هريره و ابن عمر و عائشه و جابر بن عبد الله و ابن عباس و انس۔

امام احمد بن حنبل نے فرمایا ہے کہ چھ صحابہ رضی اللہ عنہم کثیر الروایت ہیں اور انہوں نے طویل عمریں پائی ہیں ابو ہریرہ رضی اللہ عنہ ابن عمر رضی اللہ عنہ، عائشہ رضی اللہ عنہا، جابر رضی اللہ عنہ، ابن عباس رضی اللہ عنہ، انس رضی اللہ عنہ۔

علامہ عینی حضرت عائشہ رضی اللہ عنہا کے تذکرہ میں لکھتے ہیں۔

و كانت و احد الستة الذين هم اكثر الصحابة رواية

حضرت عائشہ رضی اللہ عنہا ان چھ صحابہ رضی اللہ عنہم میں تھیں جو کثیر الروایت ہیں۔

لیکن اصل یہ ہے کہ عام محدثین نے حضرت ابوسعید خدری رضی اللہ عنہ کا نام کثیر الروایات صحابہ رضی اللہ عنہم کے ساتھ نہیں لیا حالانکہ ان کی مرویات ایک ہزار سے زیادہ ہیں۔ شاہ صاحب

حضرت عبداللہ بن عمرو بن العاص ؓ کو طبقہ اول میں داخل کرتے ہیں حالانکہ ان کی روایتوں کی تعداد صرف سات سو ہے۔<sup>۱</sup> اسلئے کثیر الروایت صحابہ ؓ جن کا نام طبقہ اول میں لیا جاتا ہے سات ہیں۔ حضرت ابو ہریرہ رضی اللہ عنہ حضرت عائشہ رضی اللہ عنہا ، حضرت عبداللہ بن عمر ؓ ، حضرت عبداللہ ابن عباس ؓ ، حضرت جابر بن عبداللہ ؓ حضرت انس بن مالک ؓ ، حضرت ابو سعید خدری ؓ ۔

شاہ صاحب نے دوسرے طبقہ میں حضرت براء میں عازب ؓ اور حضرت ابو موسیٰ اشعری ؓ کا نام لیا ہے۔ حالانکہ ان دونوں کی حدیثیں پانچ سو سے بہت کم ہیں اس لئے یہ لوگ دوسرے طبقہ میں نہیں بلکہ تیسرے طبقہ میں داخل ہیں۔

### مرویات صحابہ ؓ کی تعداد

بہر حال قلت و کثرت روایت کی بنا پر صحابہ ؓ کے پانچ طبقے ہیں جن کے نام اور تعداد روایات کی تفصیل حسب ذیل ہے۔

طبقہ اول یعنی وہ صحابہ ؓ جن کی روایتیں ہزار یا ہزار سے زیادہ ہیں اس طبقہ میں سات بزرگ ہیں۔

نمبر	نام	تعداد احادیث مرویہ
۱	حضرت ابو ہریرہ ؓ	۵۳۷۳
۲	حضرت عبداللہ بن عباس ؓ	۲۶۶۰
۳	حضرت عائشہ صدیقہ رضی اللہ عنہا	۲۲۱۰
۴	حضرت عبداللہ بن عمر ؓ	۱۶۳۰
۵	حضرت جابر بن عبداللہ انصاری ؓ	۱۵۴۰
۶	حضرت انس بن مالک انصاری ؓ	۱۲۸۶
۷	حضرت ابو سعید خدری ؓ	۱۱۷۰

طبقہ دوم یعنی وہ صحابہ ؓ جن کی روایتیں پانچ سو یا پانچ سو سے زائد ہیں اس طبقہ میں صرف چار صحابہ ؓ ہیں۔

نمبر	نام	تعداد احادیث مرویہ
۱	حضرت عبداللہ بن مسعود ؓ	۸۳۸
۲	حضرت عبداللہ بن عمرو بن العاص	۷۰۰
۳	حضرت علی کرم اللہ وجہہ	۵۸۶

۴ حضرت عمر بن الخطاب ؓ  
 طبقہ سوم یعنی وہ صحابہ ؓ جن کی روایتیں سو یا سو سے زیادہ مگر پانچ سو سے کم ہیں اس طبقہ میں چھبیس ۲۶ صحابہ ؓ ہیں

نمبر	نام	تعداد احادیث مرویہ
۱	ام المومنین حضرت ام سلمہ رضی اللہ عنہا	۳۷۸
۲	حضرت ابو موسیٰ اشعری ؓ	۳۶۰
۳	حضرت براء بن عازب ؓ	۳۰۵
۴	حضرت ابوذر غفاری ؓ	۲۸۱
۵	حضرت سعد بن ابی وقاص ؓ	۲۱۵
۶	حضرت سہل بن سعد انصاری ؓ	۱۸۸
۷	حضرت عبادہ بن صامت ؓ	۱۸۱
۸	حضرت ابو الدرداء ؓ	۱۷۹
۹	حضرت ابو قتادہ انصاری ؓ	۱۷۰
۱۰	حضرت ابی بن کعب ؓ	۱۶۴
۱۱	حضرت بریدہ بن حصیب سلمیٰ ؓ	۱۶۳
۱۲	حضرت معاذ بن جبل ؓ	۱۵۷
۱۳	حضرت ابو ایوب انصاری ؓ	۱۵۰
۱۴	حضرت عثمان بن عفان ؓ	۱۴۶
۱۵	حضرت جابر سمرہ ؓ	۱۴۶
۱۶	حضرت ابو بکر صدیق ؓ	۱۴۲
۱۷	حضرت مغیرہ بن شعبہ ؓ	۱۳۶
۱۸	حضرت ابو بکرہ رضی اللہ عنہا	۱۳۰
۱۹	حضرت عمران بن حصین ؓ	۱۳۰
۲۰	حضرت معاویہ بن ابی سفیان ؓ	۱۳۰
۲۱	حضرت ثوبان ؓ مولیٰ النبی ﷺ	۱۲۷
۲۲	حضرت اسامہ بن زید ؓ	۱۲۸
۲۳	حضرت نعمان بن بشیر ؓ	۱۲۴
۲۴	حضرت سمرہ بن جندب فزاری ؓ	۱۲۳
۲۵	حضرت ابو مسعود عقبہ بن عمر ؓ	۱۰۲

۲۶ حضرت جریر بن عبد اللہ الحنکلی ؓ ۱۰۰  
 طبقہ چہارم یعنی وہ صحابہ ؓ جن کی تعداد چالیس سے سو تک ہے اس طبقہ میں ۳۳ صحابہ ہیں

تعداد احادیث مرویہ

نام	نمبر
حضرت عبد اللہ بن ابی اوفی <small>ؓ</small>	۱
حضرت زید بن ثابت <small>ؓ</small>	۲
حضرت ابو طلحہ زید بن سہل <small>ؓ</small>	۳
حضرت زید بن ارقم <small>ؓ</small>	۴
حضرت زید بن خالد الجہنی <small>ؓ</small>	۵
حضرت کعب بن مالک اسلمی <small>ؓ</small>	۶
حضرت رافع بن خدیج <small>ؓ</small>	۷
حضرت سلمہ بن اکوع <small>ؓ</small>	۸
حضرت ابو رافع قبطی <small>ؓ</small>	۹
حضرت عوف بن مالک اجمعی <small>ؓ</small>	۱۰
حضرت عدی بن ابی حاتم الطائی <small>ؓ</small>	۱۱
حضرت عبد الرحمن بن ابی اوفی <small>ؓ</small>	۱۲
ام المؤمنین حضرت ام حبیبہ رضی اللہ عنہا	۱۳
حضرت عمار بن یاسر <small>ؓ</small>	۱۴
حضرت سلیمان فارسی <small>ؓ</small>	۱۵
ام المؤمنین حضرت حفصہ رضی اللہ عنہا	۱۶
حضرت جبیر بن مطعم قرشی <small>ؓ</small>	۱۷
حضرت اسماء بنت ابی بکر <small>ؓ</small>	۱۸
حضرت وائلہ بن اسقع کنفی <small>ؓ</small>	۱۹
حضرت عقبہ بن عامر جہنی <small>ؓ</small>	۲۰
حضرت فضالہ بن عبید انصاری <small>ؓ</small>	۲۱
حضرت عمرو بن عبسہ <small>ؓ</small>	۲۲
حضرت کعب بن عجرہ انصاری <small>ؓ</small>	۲۳
حضرت فضلہ بن عبید اسلمی <small>ؓ</small>	۲۴
ام المؤمنین حضرت میمونہ رضی اللہ عنہا	۲۵

۲۶	حضرت ام ہانی رضی اللہ عنہا	۲۶
۲۵	حضرت ابو حنیفہ بن وہب سوائی ؓ	۲۷
۲۴	حضرت بلال بن رباح تمیمی ؓ	۲۸
۲۳	حضرت عبداللہ بن مغفل ؓ	۲۹
۲۳	حضرت مقداد بن اسود کوفی ؓ	۳۰
۲۱	حضرت ام عطیہ انصاریہ رضی اللہ عنہا	۳۱
۲۰	حضرت حکیم بن حزام اسدی ؓ	۳۲
۲۰	حضرت سلمہ بن حنیف انصاری ؓ	۳۳

طبقہ پنجم یعنی وہ صحابہ ؓ جن کی روایتیں چالیس یا چالیس سے کم ہیں۔ اس طبقہ میں

پچپن صحابہ ؓ ہیں۔

تعداد احادیث مرویہ

۳۸

حضرت زبیر بن عوام ؓ

۱

۳۴

حضرت فاطمہ بنت قیس رضی اللہ عنہا

۲

۳۲

حضرت خباب بن الارت ؓ

۳

۳۰

حضرت عیاض بن حماد تمیمی ؓ

۴

۲۸

حضرت مالک بن ربیعہ ساعدی ؓ

۵

۲۵

حضرت عبداللہ بن سلام ؓ

۶

۲۴

حضرت ام قیس بنت محسن رضی اللہ عنہا

۷

۲۵

حضرت فضل بن عباس ؓ

۸

۲۲

حضرت عامر بن ربیعہ ؓ

۹

۲۱

حضرت ربیع بنت معوذ رضی اللہ عنہا

۱۰

۱۸

حضرت اسید بن خضیر اشہلی ؓ

۱۱

۱۸

حضرت خالد بن ولید ؓ

۱۲

۱۸

حضرت عمرو بن حرث ؓ

۱۳

۱۵

حضرت خولہ بنت حکیم رضی اللہ عنہا

۱۴

۱۴

حضرت ثابت بن ضحاک ؓ

۱۵

۱۳

حضرت معاویہ بن حکیم سلمی ؓ

۱۶

۱۳

حضرت عروہ بن ابی جعد الاسدی ؓ

۱۷

۱۱

حضرت یسیرہ بنت مہفوان رضی اللہ عنہا

۱۸

۱۰	حضرت عروہ بن مضرؓ	۱۹
۱۰	حضرت مجمع بن یزیدؓ	۲۰
۷	حضرت سلمہ بن قیسؓ	۲۱
۷	حضرت قتادہ بن نعمانؓ	۲۲
۶	حضرت قبیصہ بن مخارق عامریؓ	۲۳
۶	حضرت عاصم بن عدی قضاہیؓ	۲۴
۵	حضرت سلمہ بن نعیم الجعفیؓ	۲۵
۵	حضرت مالک بن صعصعہؓ	۲۶
۵	حضرت یحییٰ بن ادرعؓ	۲۷
۵	حضرت سائب بن فلاحؓ	۲۸
۵	حضرت خفاف غفاریؓ	۲۹
۵	حضرت ذؤنجر حبشیؓ	۳۰
۴	حضرت مالک بن ہبیر کندیؓ	۳۱
۴	حضرت زید بن حارثہؓ	۳۲
۲	حضرت ثابت بن ودیعہؓ	۳۳
۲	حضرت کعب بن عیاض اشعریؓ	۳۴
۲	حضرت کلثوم بن حصین غفاریؓ	۳۵
۲	حضرت وحیہ کلبیؓ	۳۶
۲	حضرت جدانہ بنت وہب رضی اللہ عنہا	۳۷
۱	حضرت مالک بن یسارؓ	۳۸
۱	حضرت عبداللہ بن زمعہؓ	۳۹
۱	حضرت کلثوم بن علقمہؓ	۴۰

ان کے علاوہ جو صحابہؓ باقی رہ گئے ہیں چونکہ وہ صغار صحابہؓ ہیں اور ان کی روایت کتب حدیث میں اس قدر کم ہے کہ وہ شمار میں نہیں آئی ہے اس لئے وہ ہم نے ان کا ذکر نہیں کیا۔ مختلف طبقات میں ہم نے جن صحابہؓ کا نام لیا ہے ان کی مجموعی تعداد ایک سو پچیس ہے اور مسلمانوں کے پاس احادیث کا جو سرمایہ باقی ہے وہ انہی بزرگوں کا فیض ہے۔



## علم فقہ

علم فقہ کی تدوین و ترتیب میں صحابہ کرام ؓ کے مساعی جلیلہ کا جو حصہ شامل ہے اس کی تاریخ حسب ذیل عنوانات میں بیان کی جاسکتی ہے۔

- (۱) صحابہ کرام ؓ نے رسول اللہ ﷺ سے کیونکر فقہ کی تعلیم حاصل کی؟
- (۲) فقہائے صحابہ ؓ کے کس قدر طبقات قائم ہوئے؟
- (۳) انہوں نے تابعین کو کیوں کر فقہ کی تعلیم دی؟ اور فقہ کے مسائل کیوں کر مدون کئے؟
- (۴) انہوں نے اصول فقہ کے کس قدر مسائل ایجاد کئے؟
- (۵) صحابہ کرام ؓ کے اختلافی مسائل کا منشا کیا تھا؟

صحابہ کرام ؓ نے رسول اللہ ﷺ سے کیوں کر فقہ کی تعلیم حاصل کی

عہد نبوت ﷺ میں علم فقہ بلکہ کوئی علم مدون و مرتب نہ تھا کہ صحابہ کرام ؓ باقاعدہ اس کی تعلیم حاصل کرتے۔ سوال و استفہار کے ذریعہ سے بے شبہ رسول اللہ ﷺ سے مسائل دریافت کئے جاسکتے تھے لیکن صحابہ کرام ؓ کچھ تو فرط ادب سے، اور کچھ اس لئے کہ خود قرآن مجید نے سوالات کرنے کی ممانعت کر دی تھی۔ آپ سے بہت کم مسائل دریافت کرتے تھے۔ مسند واری میں حضرت عبداللہ بن عباس ؓ سے روایت ہے کہ صحابہ ؓ نے رسول اللہ ﷺ سے صرف تیرہ ۱۳ مسائل دریافت کئے تھے جو کل کے کل قرآن مجید میں مذکور ہیں۔<sup>۱</sup> اس بنا پر آپ سے علم فقہ کی تعلیم حاصل کرنے کا صرف یہ طریقہ تھا کہ صحابہ کرام ؓ آپ کے تمام اعمال مثلاً وضو، نماز، روزہ، حج اور زکوہ کا بغور مطالعہ کرتے تھے اور قرآن و امارات سے ان کے شروط و ارکان کو مباح، واجب اور منسوخ وغیرہ قرار دیتے تھے۔<sup>۲</sup>

صحابیات کو بے شبہ اس طریقہ تعلیم سے فائدہ اٹھانے کا کم موقع ملتا تھا اس کے ساتھ بہت سے مخصوص نسوانی مسائل عام طور پر بیان بھی نہیں کئے جاسکتے تھے اس لئے ان کو زیادہ تر آپ سے سوال و استفہار کی ضرورت پیش آتی تھی اور اس طرح فقہ کے بہت سے مسائل واضح اور منقح ہو جاتے تھے انصاریہ عورتیں اس باب میں خاص طور پر ممتاز تھیں چنانچہ خود حضرت عائشہ رضی اللہ عنہا کو اعتراف ہے۔



نعمہ النساء، نساء الا نصار لم یکن منہن الحیاء ان یتفقہن فی الدین۔<sup>۱</sup>  
 انصاریہ عورتیں کس قدر اچھی ہیں کہ تفقہ فی الدین سے ان کو حیا باز نہیں رکھ سکتی تھی۔  
 جو صحابہ ؓ مدینہ سے باہر رہتے تھے ان کو بھی ہر وقت اس کا موقع نہیں مل سکتا تھا۔  
 اسلئے وہ لوگ آپ کی خدمت میں حاضر ہو کر چند روز قیام کرتے تھے اور فقہی تعلیم حاصل کر  
 کے واپس جاتے تھے تو خود اپنی قوم کے معلم بن جاتے تھے۔ چنانچہ قرآن مجید کی یہ آیت انہی  
 بزرگوں کی شان میں نازل ہوئی ہے۔

فلولا نفر من کل فرقة منهم طائفة لیتفقہوا فی الدین ولینذر و اقومہم اذا  
 رجعوا الیہم لعلہم یحذرون۔<sup>۲</sup>

تم میں ہر قوم سے ایک گروہ کیوں نہیں نکلتا جو تفقہ فی الدین حاصل کرے اور جب اپنی قوم  
 میں واپس جائے تو ان کو ذرائع شائد وہ لوگ ڈر جائیں۔

چنانچہ احادیث کی کتابوں میں اس قسم کی متعدد سفارتوں کا ذکر ہے جو قبائل عرب سے  
 آپ کی خدمت میں آئیں اور مذہبی تعلیم حاصل کر کے واپس گئیں۔ وفد عبدالقیس نے  
 خدمت مبارک میں آکر عرض کیا کہ ہم ایک طویل مسافت طے کر کے آئے ہیں۔ درمیان  
 میں کفار مضر حائل ہیں اس لئے اشہر حرم کے سوا حاضر خدمت نہیں ہو سکتے۔ ہم کو وہ احکام  
 سکھائے جائیں جن کی ہم اپنی قوم کو تعلیم دیں۔ آپ نے ایمان، نماز، زکوٰۃ، روزہ اور خمس کا حکم  
 دیا اور چند ظروف شراب کے استعمال کی ممانعت فرمائی اور کہا کہ اس کو یاد کر لو اور پلٹ کر اپنی قوم  
 کو بھی اس سے مستفید کرو۔<sup>۳</sup>

قبیلہ بنو سعد کی طرف سے حضرت خضام بن ثعلبہ ؓ آئے اور نماز اور روزے وغیرہ  
 کے متعلق چند سوالات کر کے کہا کہ ”میں اپنی قوم کی طرف سے قاصد بن کر آیا ہوں۔“  
 غرض اس طرح اکثر صحابہ ؓ فقہ کے ضروری اور عملی مسائل سے واقف ہو گئے تھے۔

### طبقات فقہاء صحابہ ؓ

فقہائے صحابہ ؓ کے تین طبقے ہیں۔

- (۱) مکثرین..... یعنی وہ صحابہ ؓ جن سے بکثرت مسائل منقول ہیں۔
- (۲) مقلین..... یعنی وہ صحابہ ؓ جن سے بہت کم مسائل مروی ہیں۔

۱: صحیح مسلم کتاب الطہارہ باب استحباب استعمال المفتسلۃ من الحيض قرصۃ من مسک فی  
 موضع الرم۔ ۲: تفسیر ابن کثیر ص ۸۸۔  
 ۳: بخاری کتاب العلم باب تحریض النبی صلعم وفد عبدالقیس علی ان یحفظوا الا یمان والعلم۔  
 ۴: بخاری کتاب العلم باب القرآءۃ والعرض علی المحدث۔

(۳) متوسطین..... یعنی وہ صحابہ ؓ جو ان دونوں طبقوں کے بین بین ہیں۔ پہلے طبقے میں صرف سات بزرگ یعنی حضرت عمر بن الخطاب ؓ، حضرت علی ؓ، حضرت عبداللہ ابن عباس ؓ، حضرت عبداللہ بن مسعود ؓ، حضرت عائشہ رضی اللہ عنہا، حضرت زید بن ثابت ؓ اور حضرت عبداللہ ابن عمر ؓ داخل ہیں، علامہ ابن حزم کا بیان ہے کہ اگر ان بزرگوں کے فتاوے جمع کئے جائیں تو ہر ایک کے فتاوے سے ضخیم جلدیں تیار ہو سکتی ہیں، چنانچہ ابو بکر محمد بن موسیٰ نے حضرت عبداللہ بن عباس ؓ کے فتاوے کو بیس جلدوں میں جمع کیا ہے۔

دوسرے طبقے میں بکثرت صحابہ ؓ داخل ہیں اور ان سے صرف دو ایک مسائل منقول ہیں۔ یہاں تک کہ ان سب کے مسائل کو ایک مختصر سے رسالے میں جمع کیا جاسکتا ہے۔ متوسطین میں صرف تیرہ ۱۳ صحابی یعنی حضرت ابو بکر ؓ، حضرت ام سلمہ رضی اللہ عنہا، حضرت انس بن مالک ؓ، حضرت ابوسعید خدری ؓ، حضرت ابو ہریرہ ؓ، حضرت عثمان ؓ، حضرت عبداللہ بن عمرو بن العاص ؓ، حضرت عبداللہ بن زبیر ؓ، حضرت ابو موسیٰ اشعری ؓ، حضرت سعد بن ابی وقاص ؓ، حضرت سلیمان فارسی ؓ، حضرت جابر بن عبداللہ ؓ اور حضرت معاذ بن جبل ؓ شامل ہیں اور ان سب کے فتاوے کو علیحدہ علیحدہ مختصر رسالوں میں جمع کیا جاسکتا ہے۔

**صحابہ کرام ؓ نے تابعین کو کیونکر فقہ کی تعلیم دی؟**

موجودہ فقہ کی بنیاد صرف چار صحابہ ؓ، یعنی حضرت عبداللہ بن مسعود ؓ، حضرت زید بن ثابت ؓ، حضرت عبداللہ ابن عمر ؓ اور حضرت عبداللہ بن عباس ؓ کے فتاوے نے ڈالی۔

حضرت عبداللہ بن مسعود ؓ کوفہ میں باقاعدہ فقہ کی تعلیم دیتے تھے اور ان کے تلامذہ ان کے احکام و فتاوے کو لکھ لیا کرتے تھے چنانچہ علامہ ابن قیم اعلام الموقعین میں لکھتے ہیں۔  
لم یکن احدہ اصحاب معروفون حررو افتیاء و مذاہبہ فی الفقہ غیر ابن مسعود۔

ابن مسعود کے سوا کسی صحابی کے تلامذہ نے ان کے فتاوے اور مذاہب فقہ کو نہیں لکھا۔ ان کے تلامذہ میں حضرت علقمہ ؓ نہایت نامور ہوئے۔ علقمہ کے انتقال کے بعد ان کے شاگرد ابراہیم نخعی مسند نشین ہوئے اور انہوں نے فقہ کو اس قدر ترقی دی کہ ان کے عہد

۱: اعلام الموقعین ص ۱۳ میں یہ پوری تفصیل مذکور ہے۔

۲: اعلام الموقعین ص ۳۲۔

میں فقہ کا ایک مختصر سا مجموعہ تیار ہو گیا۔ جس کے سب سے بڑے حافظ حماد تھے امام ابو حنیفہؒ نے انہی سے تعلیم پائی اس لئے فقہ حنفی کی بنیاد صرف حضرت عبداللہ بن مسعودؓ کے فتاویٰ و احکام پر قائم ہوئی چنانچہ شاہ ولی اللہ صاحب حجۃ اللہ البالغہ میں لکھتے ہیں۔

كان ابو حنيفة رضى الله عنه الذمهم بمذهب ابراهيم و اقرانه لا تجاوزه  
الا ما شاء الله۔

امام ابو حنیفہ ابراہیم اور ان کے اقران کے مذہب کے سخت متبع تھے اور اس سے بہت کم ہٹتے تھے۔ حضرت زید بن ثابتؓ مدینہ میں رہتے تھے اور ان کا حلقہ درس نہایت وسیع تھا اور ان کے تمام تلامذہ میں حضرت سعید بن مسیب، عطاء بن سيار، عروہ اور قاسم وغیرہ نہایت ممتاز تھے حضرت عبداللہ بن عمرؓ بھی مدینہ میں مقیم تھے اور ان کی روایتوں کے سب سے بڑے جامع حضرت نافع تھے، امام مالک نے انہی دونوں بزرگوں کے تلامذہ یعنی نافع سعید بن حبیب عروہ اور قاسم سے تعلیم حاصل کی تھی۔ اس لئے انہوں نے انہی کے مذہب پر اپنی فقہ کا سنگ بنیاد رکھا، چنانچہ شاہ صاحب لکھتے ہیں،

ولذلك نرى مالكا يلزمه محجهم۔

اس لئے مالک اہل مدینہ کی روش کو لازم پکارتے ہیں۔

حضرت عبداللہ بن عباسؓ کے تلامذہ نے مکہ کو دارالعلوم بنایا تھا، چنانچہ جب فقہ کی تدوین و ترتیب کی ابتدا ہوئی تو سب سے پہلے انہی مقامات میں کتابیں لکھی گئیں، امام مالک اور عبدالرحمن بن ابی دیب نے مدینہ میں ابن جریج اور ابن عیینہ نے مکہ میں امام ثوری نے کوفہ میں اور ربیع بن ضبیج نے بصرہ میں کتابیں لکھیں، جن میں امام مالک کی کتابوں کو نہایت قبول عام حاصل ہو۔<sup>۱</sup>

## تدوین مسائل

جن مسائل کے متعلق مصرح حدیثیں موجود تھیں اور ان میں باہم کوئی تعارض نہ تھا، ان کی بنا پر فتوے دینا نہایت آسان کام تھا اور اس فرض کو بہت سے صحابہؓ انجام دیتے تھے، لیکن جن مسائل کے متعلق سرے سے حدیث ہی موجود نہیں تھی۔

(۱) ان کی تدوین کا پہلا طریقہ استنباط و اجتہاد تھا اور اس باب میں صرف حضرت عمرؓ، حضرت علیؓ، حضرت عبداللہ بن مسعودؓ اور حضرت عبداللہ بن عباسؓ خاص طور پر ممتاز تھے، چنانچہ شاہ صاحب حجۃ اللہ البالغہ میں لکھتے ہیں۔<sup>۲</sup>

۱: حجۃ اللہ البالغہ مطبوعہ مصر ص ۱۱۶۔ ۲: الذی یباح للمذہب تذکرہ امام مالک۔

۳: حجۃ اللہ البالغہ ص ۱۱۶۔ ۴: حجۃ اللہ البالغہ ص ۱۱۶۔

واما غیر ہولاء الا ربعة فکانوا یرون دلالة ولكن ما کانوا یمیزون الرکن والشرط من الا داب و السنن ولم یکن لهم قول عند تعارض الا اخبارو تقابل الدلائل الا قليلا کابن عمرو عائشة وزید بن ثابت۔

ان چاروں کے سوا اور صحابہ ؓ مطلب سمجھتے تھے، لیکن ارکان و شروط یعنی آداب و سنن میں امتیاز نہیں کرتے تھے اور جن روایتوں میں تعارض ہوتا تھا یا دلائل متضاد قائم ہوتے تھے ان میں بہت کم دخل دیتے تھے مثلاً ابن عمر ؓ، عائشہ رضی اللہ عنہا اور زید بن ثابت ؓ۔

(۲) دوسرا طریقہ یہ تھا کہ جو مسائل پیش آتے تھے اور ان کے متعلق غور و فکر کرتے رہتے تھے، یہاں تک کہ وہ حل ہو جاتا تھا۔

ایک بار حضرت عبداللہ بن مسعود ؓ کے سامنے ایک مسئلہ پیش ہوا، جس پر وہ فکر کرتے رہے جب کتاب و سنت سے ہدایت نہیں ملی تو خود اپنی رائے قائم کی لیکن بعد کو معلوم ہوا کہ رسول اللہ ﷺ نے بھی یہی فیصلہ کیا تھا تو بے حد مسرور ہوئے حضرت عمر ؓ ایک مسئلہ کے متعلق مختلف رائے قائم کرتے تھے ان کو بطور یادداشت کے لکھ لیا کرتے تھے اور ان میں محو اثبات کرتے رہتے تھے، چنانچہ پھر بھی کے متعلق ایک یادداشت لکھی تھی جس کو اخیر میں مٹا دیا۔

(۳) بہت سے مسائل تمام صحابہ ؓ کے مشورے سے طے کئے جاتے تھے اور ان پر گویا تمام صحابہ ؓ کا اجماع ہو جاتا تھا، حضرت ابو بکر ؓ نے اس طریقہ کی ابتداء کی اور حضرت عمر ؓ نے اس سے بکثرت کام لیا، شاہ صاحب لکھتے ہیں،

کان من سیرہ عمرانہ کان یساور الصحابة ویناظرهم حتی تنکشف الغمة ویاتیہ الثلج فصار غالب قضا یالہ وفنا واه متبعة فی مشارق الارض ومغاربہا۔

حضرت عمر ؓ کا یہ طریقہ تھا کہ صحابہ ؓ سے مسائل فقیہہ کے متعلق مشورہ و مناظرہ کرتے تھے، یہاں تک کہ ان کے دل میں یقین و اطمینان کی کیفیت پیدا ہو جاتی تھی یہی وجہ ہے کہ تمام دنیا میں ان کے فتاویٰ کی پیروی کی گئی۔

صحابہ ؓ نے اصول فقہ کے کس قدر مسائل ایجاد کئے؟

صحابہ کرام ؓ نے اگرچہ استنباط مسائل کے لئے اصول و قواعد منضبط نہیں کئے تھے تاہم ان کے مخائے کلام سے اصول فقہ کے بہت سے قواعد معلوم ہو سکتے تھے مثلاً فقہاء نے ایک اصول یہ قائم کیا ہے العبرہ لعموم اللفظ لا لخصوص السبب یعنی احکام کے استنباط میں

صرف یہ دیکھنا چاہئے کہ شارع کے الفاظ عام ہیں یا خاص، اس سے بحث نہیں کہ حکم عام ہے یا خاص مثلاً قرآن مجید کی یہ آیت اِذَا قَرَأَ الْقُرْآنَ فَاسْتَمِعُوا لَهُ وَأَنْصِتُوا اِنْ اَکْرِحَ بِالتَّخْلِصِ خطبہ کے متعلق نازل ہوئی ہے لیکن الفاظ میں خطبہ کی تخصیص نہیں ہے بلکہ عام حکم ہے کہ قرآن کو خاموشی کے ساتھ سننا چاہئے اس سے یہ نتیجہ نکلتا ہے کہ اگر امام قرائت فاتحہ کرے تو مقتدی کو خاموش رہنا چاہئے، صحابہ کرام ؓ میں حضرت ابوذر غفاری ؓ اسی اصول کے قائل تھے چنانچہ قرآن کی اس آیت،

وَالَّذِينَ يَكْنِزُونَ الذَّهَبَ وَالْفِضَّةَ وَلَا يَنْفِقُوا بِهَا فِي سَبِيلِ اللَّهِ فَبِشْرِهِمْ  
بِعَذَابِ الْيَمِّ۔

جو لوگ چاندی سونا جمع کرتے ہیں اور اس کو خدا کی راہ میں صرف نہیں کرتے ان کو دردناک عذاب کی بشارت دو۔

کے متعلق حضرت امیر معاویہ ؓ کا خیال تھا کہ یہ اہل کتاب کے بارے میں نازل ہوئی ہے اور سونا چاندی کے جمع کرنے پر عذاب انہی کے ساتھ مخصوص ہے، لیکن حضرت ابوذر غفاری ؓ کو اصرار تھا کہ (انہا لفینا و فیہم) وہ ہمارے اور ان کے دونوں کے بارے میں ہے) یہی وجہ ہے کہ ان کے نزدیک روپیہ پیسہ کا جمع کرنا جائز تھا۔

فقہاء کا ایک اصول مفہوم مخالف ہے، مثلاً اگر یہ کہا جائے کہ صرف نمازی لوگ جنت میں داخل ہونگے تو گو اس میں تصریح نہیں ہے کہ بے نمازی لوگ جنت میں نہ داخل ہونگے لیکن خواہ مخواہ اس کے مخالف جو نتیجہ نکلے گا وہ یہی ہوگا صحابہ ؓ نے بعض موقعوں پر اس اصول سے کام لیا ہے ایک موقع پر رسول اللہ علیہ وسلم نے ایک صحابہ ؓ سے فرمایا کہ جن لوگوں نے کسی کو خدا کا شریک بنالیا وہ مرنے کے بعد دوزخ میں جائیں گے انہوں نے جب یہ روایت بیان کی تو فرمایا کہ یہ تو رسول اللہ ﷺ کا قول ہے لیکن میں کہتا ہوں کہ جن لوگوں نے کسی کو خدا کا شریک نہیں بنالیا وہ جنت میں داخل ہوں گے۔<sup>۱</sup>

فقہاء کا ایک اصول یہ ہے کہ اصل اشیاء میں اباحت ہے یعنی اصولاً تمام چیزیں مباح ہیں البتہ جب شارع ان کو حرام کر دیتا ہے تو حرام ہو جاتی ہیں، اس لئے جب تک تحریم کا کوئی سبب نہ ہو ہر چیز کو استعمال کیا جاسکتا ہے۔

ایک دفعہ حضرت عمر ؓ ایک تالاب کے پاس اترے، حضرت عمرو بن العاص ؓ،

۱ بخاری کتاب التفسیر باب قوله والذین یکنزون الذہب، اگر وہ شان نزول ہی کو عام سمجھتے ہوں گے تو یہ مثال صحیح نہ ہوگی۔

۲ بخاری کتاب التفسیر باب قوله ومن الناس من یتخذ من دون اللہ انداداً۔

بھی ہم سفر تھے، انہوں نے لوگوں سے پوچھا کہ اس میں درندے تو پانی نہیں پیتے؟ حضرت عمر ؓ نے کہا کہ یہ نہ بتانا۔<sup>۱</sup> اس سے ثابت ہوا کہ جب حرمت کی کوئی ظاہری وجہ موجود نہ ہو تو اباحت اشیاء کے لحاظ سے ہر چیز سے بے تکلف فائدہ اٹھایا جاسکتا ہے۔

فقہاء نے ایک اصول یہ قائم کیا ہے کہ حدود شرعیہ شبہات سے زائل ہو جاتی ہیں مثلاً بیٹا اگر باپ کی کوئی چیز چرائے تو اس شبہ کی بنا پر کہ وہ باپ کے مال میں اپنا حق سمجھتا تھا اس کا ہاتھ نہیں کاٹا جائے گا، صحابہ کرام ؓ نے بعض موقعوں پر اس اصول سے کام لیا۔

ایک دفعہ ایک شخص نے حضرت عمر ؓ کی خدمت میں استغاثہ کیا کہ میرے غلام نے میری بیوی کا آئینہ چرایا جس کی قیمت ساٹھ ۶۰ درہم تھی، فرمایا تمہارا غلام تھا اور تمہاری ہی چیز چرائی اس پر ہاتھ نہیں کاٹا جاسکتا۔<sup>۲</sup>

اصول فقہ میں سب سے اہم چیز قیاس ہے اور درحقیقت موجودہ فقہ کی تمام تر بنیاد قیاس ہی پر قائم ہے، تاہم حضرت ابو بکر ؓ کے زمانے تک مسائل فقہ میں صرف قرآن، حدیث اور اجماع سے کام لیا جاتا تھا، لیکن حضرت عمر ؓ کے عہد خلافت میں جب تمدن کی وسعت نے گونا گوں مسائل پیدا کر دیئے اور قرآن و حدیث کی تصریحات ان جزئیات کے لئے کافی نہ ہوئیں تو قیاس کی ضرورت پیش آئی چنانچہ حضرت عمر نے قضاعت کے متعلق حضرت ابو موسیٰ اشعری ؓ کو جو فرمان لکھا اور اس میں یہ تصریح قیاس سے کام لینے کی ہدایت کی،

الفہم الفہم فیما یختلج فی صدرك مما لم یبلغک فی الکتاب والسنۃ  
واعرف الامثال او الاشباه ثم فس الا مور عند ذالک۔

جو مسائل تم کو قرآن و حدیث میں نہ ملیں ان کی نسبت تمہیں خلجان ہو تو پہلے ان پر غور کرو پھر ان کے مشابہ واقعات کو جمع کر کے ان پر قیاس کرو۔

فقہاء نے قیاس کے لئے دو شرطیں لگائی ہیں، ایک یہ کہ حکم قرآن و حدیث میں منصوص نہ ہو دوسرے یہ کہ مقیس و مقیس علیہ میں کوئی علت مشترک ہو، حضرت عمر ؓ کے فرمان میں یہ دونوں شرطیں موجود ہیں پہلی شرط کے متعلق صاف تصریح ہے (مما لم یبلغک فی الکتاب والسنۃ) اور دوسری شرط ان الفاظ سے ظاہر ہوتی ہے (واعرف الامثال و الاشباه)

**صحابہ کرام ؓ کے اختلافی مسائل کا منشا کیا تھا؟**

عہد نبوت ﷺ کے بعد جب تمام صحابہ ؓ ممالک مفتوحہ میں پھیلے تو ان کے سامنے نہایت کثرت سے نئے مسائل اور نئے واقعات آئے اس لئے ان بزرگوں کو جو کچھ

حدیثیں یاد تھیں یا جو کچھ قرآن و حدیث سے مستنبط ہو سکتا تھا ان کے مطابق ان کا جواب دیا لیکن جن مسائل کے متعلق ان کا خزانہ معلومات احادیث و روایت سے خالی نہ تھا ان کے متعلق صحابہ کرام رضی اللہ عنہم کے درمیان اختلافات کے مختلف اسباب پیدا ہو گئے۔ مثلاً

(۱) ایک صحابی نے کسی مسئلہ کے متعلق رسول اللہ ﷺ کا فیصلہ سنا تھا لیکن دوسرے صحابی کو اس کے سننے کا اتفاق نہیں ہوا تھا اس لئے انہوں نے اپنے اجتہاد سے کام لیا، جس کی مختلف صورتیں پیدا ہو گئیں ایک یہ کہ یہ اجتہاد بالکل حدیث کے مطابق واقع ہوا مثلاً ایک عورت کا شوہر تعین مہر کے بغیر مر گیا، حضرت عبداللہ بن مسعود رضی اللہ عنہ سے اس کے متعلق استفتا کیا گیا تو انہوں نے کہا کہ اس کے متعلق مجھے رسول اللہ ﷺ کا فیصلہ معلوم نہیں ہے لوگوں نے بہت اصرار کیا تو اس کو مہر مثل اور میراث دلویا اور عدت گزارنے کا حکم دیا معقل بن یسار رضی اللہ عنہ نے اس جواب کے بعد شہادت دی کہ رسول اللہ ﷺ نے بھی ایک عورت کے متعلق اس صورت میں یہی فتویٰ دیا تھا جس سے حضرت عبداللہ بن مسعود رضی اللہ عنہ نہایت سرور ہوئے دوسری صورت یہ کہ دو صحابیوں میں اختلاف ہوا، اس کے بعد ایک حدیث نکل آئی جس سے ایک صحابی کو اپنے اجتہاد سے رجوع کرنا پڑا، مثلاً حضرت ابو ہریرہ رضی اللہ عنہ کے نزدیک جو شخص رمضان میں صبح تک حالت جنابت میں رہے اس کا روزہ صحیح نہیں ہو سکتا، لیکن بعض ازواج مطہرات رضی اللہ عنہن کے ذریعہ سے ان کو اسکے خلاف روایت مل گئی تو انہوں نے اس مذہب سے رجوع کیا، تیسری صورت یہ کہ حدیث تو ملی لیکن انہوں نے اپنی رائے سے رجوع نہیں کیا، بلکہ خود حدیث کو ناقابل عمل قرار دیا۔

مثلاً ایک بار فاطمہ بن قیس رضی اللہ عنہا نے شہادت دی کہ ان کے شوہر نے ان کو تین طلاق دی لیکن رسول اللہ ﷺ نے نہ اس کو اس سے نفقہ دلویا اور نہ اس کے مکان میں رہنے کی اجازت دی لیکن حضرت عمر رضی اللہ عنہ نے اس شہادت کو قبول نہیں کیا اور فرمایا کہ ایک عورت کے کہنے سے میں کتاب اللہ کو نہیں چھوڑ سکتا، چوتھی صورت یہ ہے کہ ایک صحابی کو سرے سے حدیث ہی نہیں معلوم ہوئی مثلاً حضرت عبداللہ بن عمر رضی اللہ عنہ غسل کے وقت عورتوں کو بال کھولنے کا حکم دیتے تھے لیکن حضرت عائشہ رضی اللہ عنہا کو یہ معلوم ہوا تو انہوں نے فرمایا کہ ابن عمر عورتوں کو سر منڈوانے ہی کا حکم کیوں نہیں دے دیتے میں خود رسول اللہ ﷺ کے ساتھ نہ جاتی تھی اور مجھے اس سے زیادہ کچھ نہیں کرنا پڑتا تھا کہ تین بار سر پر پانی ڈال لوں۔

(۲) یا مثلاً رسول اللہ ﷺ نے کوئی کام کیا، صحابہ کرام رضی اللہ عنہم نے اس کو دیکھا تو بعض نے اس کو عبادت پر اور بعض نے اباحت پر محمول کیا، مثلاً زمانہ حج میں نزول تحصیب کی متعلق حضرت ابو ہریرہ رضی اللہ عنہ اور حضرت عبداللہ بن عمر رضی اللہ عنہ کا خیال ہے کہ وہ سنن حج میں سے ہے، اور حضرت عائشہ رضی اللہ عنہا اور حضرت عبداللہ بن عباس رضی اللہ عنہ کے نزدیک یہ محض ایک



اتفاقی واقعہ تھا۔

(۳) یا مثلاً رسول اللہ ﷺ کے کسی فعل کو مختلف صحابہ ؓ نے دیکھا اور وہم و ظن کی بنا پر سب نے اس کی مختلف حیثیتیں قائم کر لیں مثلاً حجۃ الوداع کے متعلق صحابہ ؓ نے مختلف رائیں قائم کی ہیں بعض کے نزدیک آپ متمتع تھے، بعض کے نزدیک قارن تھے اور بعض کے نزدیک مفرد تھے چنانچہ جس طرح یہ وہم پیدا ہوا حضرت عبد اللہ بن عباس ؓ نے اس کی تشریح کی ہے۔

(۴) سہود نسیان کی بنا پر بھی بعض اختلافات پیدا ہوئے، مثلاً، حضرت عبد اللہ ابن عمر ؓ کا خیال تھا کہ رسول اللہ ﷺ نے رجب میں عمرہ کیا تھا، لیکن حضرت عائشہ رضی اللہ عنہا نے اس کو سہود نسیان کا نتیجہ قرار دیا۔

(۵) بعض اختلافات روایت کے تمام جزئیات کے محفوظ نہ رکھنے سے پیدا ہوئے مثلاً حضرت عبد اللہ بن عمر ؓ خود حضرت عمر ؓ نے یہ روایت کی کہ ”میت پر اس کے اہل و عیال کے رونے سے عذاب ہوتا ہے، حضرت عائشہ رضی اللہ عنہا نے اس روایت کو سنا تو فرمایا کہ انہوں نے حدیث کو صحیح طور پر یاد نہیں رکھا واقعہ یہ ہے کہ ایک یہودیہ مر گئی تھی اور اس کے اہل و عیال اس پر نوحہ کر رہے تھے، رسول اللہ ﷺ کا گذر ہوا تو فرمایا کہ لوگ اس پر رو رہے ہیں اور اس پر قبر میں عذاب ہو رہا ہے، لیکن حضرت عمر ؓ نے غلطی سے رونے کو عذاب کی علت قرار دیا اور اس کی بنا پر ہر میت کے لئے اس حکم کو عام کر دیا حالانکہ یہ دو الگ الگ واقعے تھے اور ان میں باہم علت و معلول کا تعلق تھا۔

(۶) اختلاف کا ایک سبب یہ بھی تھا کہ صحابہ ؓ میں کسی حکم کی علت میں اختلاف پیدا ہوا، اسلئے اسکے نتائج بھی مختلف صورتوں میں ظاہر ہوئے، مثلاً احادیث میں جنازے کیلئے کھڑے ہو جانے کا حکم آیا ہے جسکے مختلف اسباب بتائے جاتے ہیں بعض صحابہ ؓ کے نزدیک اسکی علت تعظیم ملائکہ ہے اور اس صورت میں مسلمان اور کافر دونوں کے جنازے کیلئے کھڑا ہو جانا چاہئے کیونکہ فرشتے دونوں کے ساتھ ہوتے ہیں بعض کے نزدیک خوف موت اس کا سبب ہے اور اس صورت میں بھی یہ حکم کافر اور مومن دونوں کیلئے عام ہے لیکن ایک روایت میں ہے کہ رسول اللہ ﷺ کے سامنے سے ایک یہودی کا جنازہ گذرا تو آپ ﷺ نے یہ پسند نہیں کیا کہ وہ آپ ﷺ کے سر کے اوپر سے گذر جائے، اسلئے کھڑے ہو گئے اور اس صورت میں یہ حکم صرف کافر کیلئے مخصوص ہے۔

(۷) اختلاف کا ایک سبب اجماع بین المتکلفین ہے یعنی یہ کہ ایک چیز کے متعلق رسول اللہ ﷺ کے دو متضاد حکم موجود ہیں، صحابہ کرام ؓ نے ان دونوں میں تطبیق دی تو باہم اختلاف پیدا ہو گیا، مثلاً رسول اللہ ﷺ نے پہلے غزوہ خیبر میں متعہ کی اجازت دی، پھر غزوہ اوٹاس میں اس کا حکم دیا، اس کے بعد اس کی ممانعت کر دی، آپ کے اس طرز عمل کے متعلق



حضرت عبداللہ بن عباس رضی اللہ عنہ کا خیال ہے کہ متعہ کا حکم اب تک باقی ہے، اجازت اور ممانعت دونوں ضرورت کی بنا پر تھیں، اور بوقت ضرورت ان دونوں پر عمل کیا جاسکتا ہے لیکن عام صحابہ رضی اللہ عنہ کا فتوے یہ ہے کہ متعہ کی اجازت محض ضرورت تھی، لیکن ممانعت نے اس کو ہمیشہ کیلئے منسوخ کر دیا۔

## علم اسرار الدین

صحابہ کرام ؓ کا زمانہ اگرچہ عقلی ترقی کا زمانہ نہ تھا تاہم وہ اتنا جانتے تھے کہ شریعت کے احکام و اوامر مصالح عقلی کی بنا پر ہیں، اس بناء پر ان کو جب کوئی بات خلاف عقل نظر آتی تھی تو اس کے متعلق فوراً رسول اللہ ﷺ سے استفسار کر کے اپنی تشفی کر لیتے تھے ایک بار آپ نے ارشاد فرمایا کہ ”بی بی کے ساتھ مباشرت کرنا ثواب کا کام ہے اس پر صحابہ ؓ نے تعجب سے پوچھا کہ اس میں کون سی ثواب کی بات ہے؟ ارشاد ہوا کہ ”اگر کوئی شخص کسی دوسری عورت سے ملوث ہوتا تو کیا گنہگار نہ ہوتا۔“

ایک بار آپ ﷺ نے فرمایا کہ جب دو مسلمان باہم لڑتے ہیں تو قاتل اور مقتول دونوں جہنمی ہوتے ہیں اس پر ایک صحابی نے پوچھا کہ یا رسول اللہ قاتل کا جہنمی ہونا تو ظاہر ہے، لیکن مقتول کیوں جہنمی ہوگا؟ ارشاد ہوا کہ ”وہ اپنے بھائی کے قتل کا آرزو مند تھا۔“<sup>۱</sup>

قرآن مجید میں قصر نماز کے متعلق یہ آیت نازل ہوئی،

ليس عليكم جناح ان تقصروا من الصلوة ان خفتم ان يفتكم الذين كفروا  
اگر تم کفار کی فتنہ انگیزی کے خوف سے قصر نماز کرو تو کوئی حرج نہیں۔

لیکن ظاہر ہے کہ یہ رخصت مشروط بہ فتنہ ہے، ہر سفر پر اس آیت کا انطباق نہیں ہو سکتا، چنانچہ عرب میں امن و امان کے قائم ہونے پر بھی یہ حکم باقی رہا تو حضرت عمر ؓ کو اس پر استعجاب ہوا اور انہوں نے آپ سے اس کی وجہ دریافت کی، ارشاد ہوا کہ ”یہ خدا کا صدقہ ہے اور اس کے صدقے کو قبول کرو۔“<sup>۲</sup>

صحابہ کرام ؓ کے انہی استفسارات و سوالات نے درحقیقت علم اسرار الدین کی بنیاد ڈالی اور اخیر زمانے میں امام غزالی، خطابی اور ابن عبد السلام وغیرہ اور سب سے آخر میں شاہ ولی اللہ صاحب نے اس پر ایک عظیم الشان عمارت قائم کر دی، چنانچہ خود شاہ صاحب لکھتے ہیں۔

بعد مامهد النبی صلعم اصوله و فرع فروعه و اقتفى اثره فقهاء الصحابة  
کا میری المومنین عمر و علی و کزید و ابن عباس و عایشہ و غیر ہم

۱: ابوداؤد کتاب الصلوٰۃ باب صلوٰۃ الضحیٰ۔

۲: بخاری کتاب الایمان باب المعاصی من امر الحاہلیہ۔

۳: ابوداؤد کتاب الصلوٰۃ باب صلوٰۃ المسافر۔

بحثوا عنه و ابرزوا و جوہا منہ۔<sup>۱</sup>

رسول اللہ ﷺ نے اس فن کے اصول و فروغ مرتب کئے اور فقہاء صحابہ رضی اللہ عنہم مثلاً امیر المؤمنین عمر رضی اللہ عنہ، علی رضی اللہ عنہ، زید بن ثابت رضی اللہ عنہ، ابن عباس رضی اللہ عنہ، اور عائشہ رضی اللہ عنہا نے اس کا اتنا کیا، اس سے بحث کی اور اس کے وجوہ بیان کئے۔

شاہ صاحب نے بالخصوص جن صحابہ رضی اللہ عنہم کا نام لیا ہے انہوں نے احکام کے جو علل و اسباب بیان کئے ہیں وہ کتب احادیث میں بہ تفصیل مذکور ہیں، مثلاً آپ صلح حدیبیہ کے بعد عمرہ ادا کرنے کیلئے تشریف لائے تو صحابہ کرام رضی اللہ عنہم کو طواف کی حالت میں دوڑ کر اور اکڑ کر چلنے کا حکم دیا۔ جس کی وجہ یہ تھی کہ یہ وہ زمانہ تھا جب کہ مدینہ میں ایک وبائی بخار پھیلا ہوا تھا جس میں اکثر صحابہ رضی اللہ عنہم مبتلا تھے طواف میں ضعف کا اثر محسوس ہوتا تھا تو کفار شہادت کرتے تھے کہ مدینہ کے بخار نے ان کو چور کر دیا۔ اس بناء پر آپ ﷺ نے صحابہ رضی اللہ عنہم کو یہ حکم دیا کہ ضعف کا اثر محسوس نہ ہونے پائے لیکن ظاہر ہے کہ یہ حکم محض ایک وقتی سبب کی بنا پر دیا گیا تھا اور جب وہ زائل ہو گیا تو اس حکم کو بھی بدل جانا چاہئے۔ چنانچہ حضرت عمر نے اس خیال کو یہ کہہ کر ظاہر کر دیا کہ اب اسلام کو قوت حاصل ہو گئی اور کفار فنا ہو گئے تاہم چونکہ یہ عہد نبوت ﷺ کی یادگار ہے اسلئے ہم اس کو قائم رکھتے ہیں۔<sup>۲</sup>

حدیث شریف میں آیا ہے کہ جب تک پھل کی حالت قابل اطمینان نہ ہو جا اسکو فروخت نہیں کرنا چاہئے۔ حضرت زید بن ثابت رضی اللہ عنہ نے اس حکم کی وجہ یہ بیان کی ہے کہ لوگ عہد رسالت ﷺ میں پھلوں کو فروخت کر ڈالتے تھے، لیکن جب فصل کا زمانہ آتا تھا اور بائع قیمت کا تقاضا کرتا تھا تو مشتری حیلے حوالے کرتا تھا کہ پھل کو فلاں فلاں روگ لگ گئے۔ اس طرح جب رسول اللہ ﷺ کی خدمت میں بہ کثرت مقدمات آنے لگے تو آپ ﷺ نے یہ حکم دیا۔<sup>۳</sup>

ایک شخص نے حضرت عبداللہ بن عباس رضی اللہ عنہ سے پوچھا کہ غسل جمعہ واجب ہے یا نہیں؟ بولے ”نہیں“ غسل جمعہ کی ابتداء اس طرح ہوئی کہ ابتداء میں تمام صحابہ رضی اللہ عنہم بہت مفلس تھے، کبیل پہنتے تھے اپنی پیٹھ پر بوجھ لاد کر چلتے تھے، مسجد نہایت تنگ تھی، ایک دن پتے ہوئے دن میں رسول اللہ ﷺ نماز جمعہ کیلئے تشریف لائے، لوگ سینے میں شرابور تھے اور اس کی بو سے ہر شخص کو تکلیف محسوس ہو رہی تھی اسلئے آپ ﷺ نے حکم دیا کہ جمعہ کے دن غسل کرو اور خوشبو لگا کر آؤ، لیکن اب خدا کے فضل سے یہ حالت بدل گئی ہے۔ اب لوگ بال کے کپڑے

۱: حجتہ البالغہ مطبوعہ مصر صفحہ ۶۔

۲: ابوداؤد کتاب الناسک باب فی الرمل۔

۳: بخاری کتاب البیوع باب بیع الثمار قبل ان یبدو صلاحھا۔

نہیں پہنتے، محنت مزدوری نہیں کرتے، مسجد وسیع ہو گئی ہے اور پسینہ کی بو پھیل کر لوگوں کو لذیت نہیں دیتی۔<sup>۱</sup> اس تقریر کا خلاصہ یہ ہے کہ حکم کا وجود و عدم، علت کے وجود و عدم پر مبنی ہوتا ہے اور اب چونکہ غسل جمعہ کی علت موجود نہیں ہے اس لئے وہ واجب بھی نہیں ہے۔ لیکن ان بزرگوں میں حضرت عائشہ رضی اللہ عنہا نے سب سے زیادہ ان اسرار کی پردہ دری کی ہے، اور بکثرت مسائل کے علل و اسباب بیان کئے ہیں مثلاً عہد نبوت میں عورتوں کی اخلاقی حالت چونکہ قابل اعتماد تھی اس لئے ان کو حضور صلاۃ اور شرکت جماعت کی اجازت تھی، لیکن جب اخیر زمانے میں عورتوں کے نظام اخلاق میں انحطاط پیدا ہو گیا تو حضرت عائشہ رضی اللہ عنہا نے صاف صاف کہہ دیا۔

لو أدرك رسول الله صلعم ما أحدث النساء المنعهن المساجد كما منعه نساء بنی اسرائیل

عورتوں نے اپنی حالت میں جو تغیرات پیدا کر لئے ہیں اگر رسول اللہ صلعم ان کو دیکھتے تو ان کو مسجد میں آنے سے روک دیتے جیسا کہ بنو اسرائیل کی عورتیں روک دی گئیں تھیں۔ قرآن مجید کی مکی اور مدنی سورتوں میں متعدد فروق و امتیازات ہیں، مثلاً جو سورتیں مکہ میں نازل ہوئیں ان میں زیادہ تر عقائد اور وقایع اخروی کا ذکر ہے اور مدنی سورتوں میں بتدریج لو امر و نواہی کا مطالبہ کیا گیا ہے کیونکہ اسلام ایک جاہل قوم میں آیا، اسلئے اس کو پہلے خطیبانہ اور واعظانہ طریقہ سے جنت اور دوزخ کا حال سنایا گیا۔ جب اس سے لوگ متاثر ہو چکے تو اسلام کے احکام، قوانین اور لو امر و نواہی نازل ہوئے، اگر زنا و شراب خواری وغیرہ سے اجتناب کا پہلے ہی دن مطالبہ کیا جاتا تو دفعتاً کون اس ناموس آواز کو سنتا؟ اس قسم کے امتیازات و فروق کے دریافت کرنے پر یورپ کے علمائے مستشرقین کو بڑا ناز ہے، لیکن حضرت عائشہ رضی اللہ عنہا نے پہلے ہی دن اس راز کو فاش کر دیا تھا، صحیح بخاری میں ان سے مروی ہے۔

انما نزل اول منازل منه سورة من المفصل فيها ذكر الجنة والنار حتى اذا ثاب الناس الى الا سلام ثم نزل الحرام و الحلال و لو نزل اول شى لا تشربوا الخمر لقالو الا ندع الخمر ابدولو نزل لاتزنوا لقالوا لا ندع الزنا ابدلو نزل بمكة وانا جارية العب بل الساعة موعدهم و الساعة ادهى و امر و ما نزلت سورة البقرة و النساء الا و انا عنده (باب نایف القرآن)

۱: ابوداؤد کتاب الطہارۃ باب الرخصة فی ترک الغسل یوم الجمعة۔

۲: ماخوذ از سیرت عائشہ رضی اللہ عنہا۔

۳: ابوداؤد کتاب الصلوٰۃ باب ما جاء فی خروج النساء الى المسجد۔

قرآن کی سب سے پہلی سورت جو نازل ہوئی وہ مفصل کی سورت ہے جس میں جنت و دوزخ کا ذکر ہے یہاں تک کہ جب لوگ اسلام لانے کی طرف مائل ہوئے تو پھر حلال و حرام اترے اگر پہلے یہ اترتا کہ شراب مت پیو تو لوگ کہتے کہ ہم ہر گز شراب نہ چھوڑیں گے اور اگر یہ اترتا کہ زنا نہ کرو تو کہتے کہ ہم ہر گز زنا نہ چھوڑیں گے، مکہ میں جب میں کھیلتی تھی تو یہ اترتا کہ ان کے وعدہ کا دن قیامت ہے اور قیامت نہایت سخت اور نہایت تلخ چیز ہے سورہ بقرہ اور سورہ نساء جب اتری تو میں آپ ﷺ کی خدمت میں تھی۔

اسلام کے ظہور سے پہلے مدینہ کے قبائل باہم خانہ جنگیوں میں مصروف تھے جن میں ان کے اکثر ارباب اوعا جو اپنے اقتدار کے تحفظ کے لئے ہر نئی تحریک کی کامیابی میں رکاوٹ پیدا کرتے ہیں قتل ہو گئے۔ انصار ان لڑائیوں سے اس قدر چور ہو گئے تھے کہ اسلام آیا تو سب نے اس کو اپنے لئے رحمت سمجھا چونکہ ارباب اوعا کا طبقہ مفقود ہو چکا تھا۔ اس لئے ان کی راہ میں کسی نے موانع نہیں پیدا کئے۔ اس طریقہ سے خدائے پاک نے ہجرت سے پہلے مدینہ میں اسلام کی ترقی کے راستے صاف کر دیئے تھے۔ یورپ کے فلسفہ تاریخ نے آج اس نکتہ کو حل کیا ہے لیکن حضرت عائشہ رضی اللہ عنہا نے ان سے پہلے ہم کو بتا دیا تھا۔

كان يوم بعثت يوم ما قدم الله الرسول صلعم فقدم رسول الله صلعم وقد افترق ملوهم وقتلف ساداتهم و جرحو فقدمه الله لرسوله في دخولهم الا سلام في الجاهلية۔

جنگ بعثت وہ واقعہ تھا جس کو خدا نے اپنے رسول کیلئے پہلے ہی پیدا کر دیا تھا رسول اللہ ﷺ مدینہ میں آئے تو انصار کی جمعیت منتشر ہو گئی تھی اور ان کے سردار مارے جا چکے تھے۔ اسلئے خدا نے اپنے رسول ﷺ کیلئے ان کے حلقہ اسلام میں داخل ہونے کیلئے یہ واقعہ پہلے ہی سے مہیا کر دیا تھا۔

جن نمازوں میں چار رکعتیں ہوتی ہیں، قصر کی حالت میں ان کی صرف دو رکعتیں ہوا کی جاتی ہیں بظاہر معلوم ہوتا ہے کہ چار میں سے دو سہولت کی خاطر ساقط کر دی گئی ہیں لیکن حضرت عائشہ رضی اللہ عنہا نے اس کی یہ وجہ بتائی ہے،

فرضت الصلوة ركعتين ثم هاجر النبي صلعم ففرضت اربعاً و تركت صلوة السفر على الاول۔ (بخاری باب محرت)

مکہ میں دو رکعتیں نماز فرض تھیں، جب آپ ﷺ نے ہجرت فرمائی تو چار فرض کی گئیں اور سفر کی نماز اپنی حالت پر چھوڑ دی گئی۔

عبادت کا تو خدا نے ہر وقت حکم دیا ہے لیکن احادیث میں حضرت عمر رضی اللہ عنہ سے مروی ہے کہ نماز عصر اور نماز فجر کے بعد کوئی نماز یعنی نفل و سنت بھی جائز نہیں، اسلئے بظاہر اس ممانعت

کی کوئی وجہ نظر نہیں آتی لیکن حضرت عائشہ رضی اللہ عنہا اسکی یہ وجہ بیان فرماتی ہیں۔  
وہم عمر انما نہی رسول اللہ صلعم عن الصلوۃ یتحرى طولع الشمس  
وغروبها۔ (مسند احمد ج ۶ ص ۱۴۴)

عمر کو وہم ہوا آپ نے صرف اس طرح نماز سے منع فرمایا ہے کہ کوئی شخص آفتاب کے  
طلوع یا غروب کے وقت کو تاک کر نماز نہ پڑھے۔  
یعنی آفتاب پرستی کا شبہ نہ ہو، آفتاب پرستوں کے ساتھ وقت عبادت میں تشابہ نہ ہو۔  
احادیث میں ہے کہ رسول اللہ ﷺ بیٹھ کر نفل پڑھتے تھے اس بنا پر لوگ بغیر کسی عذر کے  
بیٹھ کر نفل پڑھنا مستحب سمجھتے ہیں، ایک شخص نے حضرت عائشہ رضی اللہ عنہا سے دریافت  
کیا کہ کیا آپ ﷺ بیٹھ کر نماز پڑھتے تھے؟ جواب دیا:

حين حطمه الناس، (ابوداؤد باب صلوۃ الفلقہ)

یہ اس وقت تھا جب لوگوں نے آپ ﷺ کو توڑ دیا یعنی آپ ﷺ کمزور ہو گئے۔  
ابوداؤد اور مسلم میں ان سے اس قسم کی اور روایتیں بھی مروی ہیں جن سے ثابت ہوتا ہے  
کہ آپ کبر سنی اور ضعف کی وجہ سے ایسا کرتے تھے، ہجرت کے بعد جب نمازوں میں دور رکعت  
کے بجائے چار رکعتیں ہو گئیں تو مغرب میں یہ اضافہ کیوں نہیں کیا گیا، حضرت عائشہ رضی  
اللہ عنہا اس کا یہ جواب دیتی ہیں۔

فانها وتر النهار (مسند ج ۶ ص ۲۴۱)

مغرب میں اضافہ نہ ہوا کیونکہ وہ دن کی وتر ہے۔  
یعنی جس طرح رات کی نمازوں میں تین رکعتیں وتر کی ہیں، اسی طرح دن کی نمازوں میں  
وتر کی یہ تین رکعتیں ہیں۔  
نماز فجر میں تو اطمینان زیادہ ہوتا ہے اس لئے اس میں رکعتیں زیادہ ہونی چاہیں، لیکن اور  
نمازوں سے کم ہیں، حضرت عائشہ رضی اللہ عنہا اس کی یہ وجہ بیان فرماتی ہیں۔  
وصلوة الفجر لطول قراتهما۔

نماز فجر میں رکعت کا اضافہ اسلئے نہیں ہوا کہ دونوں رکعتوں میں لمبی سورتیں پڑھی جاتی ہیں۔  
یعنی رکعتوں کی کمی کو طول قرائت نے پورا کر دیا۔

اہل جاہلیت عاشورہ کا روز رکھتے تھے اور وہ فرضیت صوم سے پہلے اسلام میں بھی واجب رہا۔  
حضرت عبداللہ بن عمر رضی اللہ عنہما سے اسی قسم کی روایت احادیث میں مذکور ہے، لیکن وہ یہ نہیں  
بیان کرتے تھے کہ جاہلیت میں اس دن کیوں روزہ رکھا جاتا تھا لیکن حضرت عائشہ رضی اللہ عنہا  
اس کا سبب یہ بیان فرماتی ہیں،

كانوا يصومون يوم عاشوراء قبل ان يفرض رمضان و كان يوم تستر فيه الكعبة۔ (مسند احمد ج ۶ ص ۲۴۴)

اہل عرب رمضان کی فرضیت سے پہلے عاشوراء کے دن کاروزہ رکھتے تھے، کیونکہ اس روز کعبہ پر غلاف چڑھایا جاتا تھا۔

باوجود یہ کہ آپ ﷺ ہمیشہ تہجد پڑھتے تھے لیکن رمضان کے پورے مہینے میں آپ ﷺ نے تراویح نہیں پڑھی، حضرت عائشہ رضی اللہ عنہا اس کی وجہ بیان فرماتی ہیں کہ پہلے دن آپ ﷺ نے مسجد میں نماز تراویح کو افرامائی تو کچھ اور لوگ بھی شریک ہو گئے دوسرے دن اور زیادہ مجمع ہوا تیسرے دن اور بھی لوگ جمع ہوئے، چوتھے دن اتنا مجمع ہوا کہ مسجد میں جگہ نہ رہی، لیکن آپ ﷺ باہر تشریف نہ لائے اور لوگ مایوس ہو کر چلے گئے، صبح کو آپ ﷺ نے لوگوں سے فرمایا:

اما بعد فانه لم يخف على شانكم الليلة ولكني خشيت ان تفرض عليكم صلاة الليل فتحجزوا۔

رات تمہاری حالت مجھ سے پوشیدہ نہ تھی، لیکن مجھے ڈر ہوا کہ کہیں تم پر تراویح فرض نہ ہو جائے اور تم اس کے لوا کرنے سے قاصر رہو۔

حج کے بعض ارکان مثلاً طواف کرنا، بعض مقامات میں دوڑنا، کہیں کھڑا ہونا، کہیں کنکری پھینکنا بظاہر فعل عبث معلوم ہوتے ہیں لیکن حضرت عائشہ رضی اللہ عنہا فرماتی ہیں۔

انما جعل الطواف بالبيت وبالصفا والمروة ورمي الحجار لا قامة ذكر الله عز وجل۔ (مسند احمد ج ۶ ص ۶۱)

خانہ کعبہ صفا اور مروہ کا طواف، کنکریاں پھینکنا تو صرف خدا کے یاد کرنے کے لئے ہے، قرآن مجید کے اشارات سے بھی معلوم ہوتا ہے کہ حضرت ابراہیم کے زمانے میں یہ بھی ایک طرز عبادت تھا چونکہ حج یادگار ابراہیم ہے اس لئے وہی طرز عبادت قائم رکھا گیا، مکہ معظمہ کے پاس محصب نام ایک دہلی ہے جس میں رسول اللہ ﷺ نے لیام حج میں قیام فرمایا تھا اور آپ کے بعد خلفاء راشدین بھی اس میں قیام فرماتے رہے اور اس بنا پر حضرت عبداللہ بن عمر رضی اللہ عنہما اس کو سنن حج میں شہر کرتے تھے لیکن حضرت عائشہ رضی اللہ عنہا اس کو سنت نہیں سمجھتی تھیں اور آپ کے قیام کی یہ وجہ بیان فرماتی تھیں،

انما نزلہ رسول اللہ صلعم لا نہ کان منزلا اسمح لخروجہ۔

آپ ﷺ نے یہاں صرف اس لئے قیام کیا تھا کہ یہاں سے چلنے میں آسانی ہوتی تھی۔ حضرت ابن عباس رضی اللہ عنہما اور حضرت ابورافع رضی اللہ عنہ بھی اس مسئلہ میں حضرت عائشہ



رضی اللہ عنہا کے ہمزبان ہیں۔<sup>۱</sup>

ایک دفعہ آپ ﷺ نے حکم دیا تھا کہ قربانی کا گوشت تین دن سے زیادہ نہ رکھا جائے۔ بہت سے صحابہ رضی اللہ عنہم اس حکم کو دائمی سمجھتے تھے لیکن متعدد صحابہ رضی اللہ عنہم کے نزدیک یہ حکم وقتی تھا، حضرت عائشہ رضی اللہ عنہا بھی ان ہی لوگوں میں ہیں اور اس وقتی حکم کا سبب یہ بتاتی ہیں،

لا ولكن لم يكن يضحى منهم الا قليل ففعل ذلك ليطعم من ضحى من لم

يضحى۔ (مسند ج ۶ ص ۱۰۲)

یہ نہیں ہے کہ قربانی کا گوشت تین دن کے بعد حرام ہو جاتا ہے بلکہ اس کی وجہ یہ ہے کہ اس زمانہ میں کم لوگ قربانی کر سکتے تھے اس لئے آپ ﷺ نے یہ حکم دیا کہ جو لوگ قربانی کریں وہ ان لوگوں کو کھلائیں جنہوں نے قربانی نہیں کی ہے۔

حضرت عائشہ رضی اللہ عنہا کی یہی حدیث امام مسلم نے ایک خبر کی صورت میں بیان کی ہے یعنی یہ کہ ایک سال مدینہ کے آس پاس دیہاتوں میں قحط پڑا اس سے آپ نے یہ حکم دیا اور دوسرے سال جب قحط نہیں پڑا تو اس کو منسوخ فرمادیا حضرت سلمہ بن اکوع رضی اللہ عنہ سے بھی اسی قسم کی روایت ہے۔<sup>۲</sup>

کعبہ کے ایک طرف کی دیوار کے بعد کچھ جگہ چھوٹی ہوئی ہے جس کو حطیم کہتے ہیں اور طواف میں اس کو بھی اندر داخل کر لیتے ہیں لیکن ہر شخص کے دل میں یہ سوال پیدا ہو سکتا ہے کہ جو حصہ کعبہ کے اندر داخل نہیں اس کو طواف میں کیوں شامل کرتے ہیں؟ حضرت عائشہ رضی اللہ عنہا کے دل میں یہ سوال پیدا ہوا اور انہوں نے آنحضرت ﷺ سے دریافت کیا کہ یا رسول اللہ ﷺ یہ دیواریں بھی خانہ کعبہ میں داخل ہیں؟ ارشاد ہوا ”ہاں عرض کی کہ ”پھر بناتے وقت لوگوں نے ان کو اندر کیوں نہیں کیا۔ فرمایا تیری قوم کے پاس سرمایہ نہ تھا اس لئے اتنا کم کر دیا پھر عرض کی کہ اس کا دروازہ اتنا بلند کیوں رکھا؟ فرمایا یہ اس لئے کیا تاکہ ”جس کو چاہیں اندر جانے دیں جس کو چاہیں روک دیں۔“

حضرت ابن عمر رضی اللہ عنہما کہتے ہیں کہ اگر ”عائشہ رضی اللہ عنہا کی یہ روایت صحیح ہے تو معلوم ہوتا ہے کہ آپ ﷺ نے اسی لئے ادھر کے دونوں رکنوں کو بوسہ نہیں دیا لیکن سوال یہ ہے کہ جب آنحضرت ﷺ کو یہ معلوم تھا کہ خانہ کعبہ اپنی اصلی اساس پر قائم نہیں ہے تو شریعت ابراہیمی کے مجدد کی حیثیت سے آپ ﷺ کا فرض تھا کہ اس کو ڈھا کر نئے سرے سے تعمیر کرتے لیکن آپ ﷺ نے حضرت عائشہ رضی اللہ عنہا سے خود اس کی وجہ یہ بیان فرما دی کہ ”عائشہ (رضی اللہ عنہا) تیری قوم اگر کفر کے زمانہ سے قریب نہ ہوتی تو میں کعبہ کو ڈھا



کر اساسِ ابراہیمی پر تعمیر کراتا۔

آج کل ہجرت کے یہ معنی سمجھے جاتے ہیں کہ گھریا چھوڑ کر مدینہ میں جا کر آباد ہو جانا، خواہ وہ جہاں پہلے آباد تھے کیسے ہی امن و امان کا ملک ہو لیکن حضرت عائشہ رضی اللہ عنہا نے ہجرت کی حقیقت یہ بتائی ہے،

لا حجرة اليوم كان المومنون يفر احدھم بدینہ الى اللہ والی رسولہ مخالفۃ  
ان یفتن علیہ فاما اليوم فقد اظهر اللہ الا سلام والیوم یعبد ربہ حیث شاء  
لکن جہاد و نیۃ - (بخاری باب المہجرۃ)

اب ہجرت نہیں ہے، ہجرت اس وقت تھی جب مسلمان اپنے مذہب کو لے کر خدا اور اس کے رسول کے پاس ڈر سے دوڑا آتا تھا کہ اس کو تبدیل مذہب کی بنا پر ستایا نہ جائے لیکن اب خدا نے اسلام کو غالب کر دیا، اب مسلمان جہاں چاہے اپنے خدا کو پوج سکتا ہے ہاں جہاد اور نیت کا ثواب باقی ہے۔

رسول اللہ ﷺ کے وصال کے بعد صحابہ رضی اللہ عنہم میں اختلاف پیدا ہوا کہ آپ کو کہاں دفن کیا جائے؟ ایک روایت میں ہے کہ حضرت ابو بکر رضی اللہ عنہ نے کہا کہ ”پیغمبر جہاں مرتے ہیں وہیں دفن ہوتے ہیں۔ لیکن اس کا اصلی سبب حضرت عائشہ رضی اللہ عنہا بیان فرماتی ہیں۔

قال رسول اللہ ﷺ فی مرضہ الذی لم یقم منہ لعن اللہ الیہود و انصارہ  
اتخذوا قبور انبیائہم مساجد الولا ذالک ابرز قابرہ غیرانہ خشی ان یتخذ  
مسجدا - (بخاری آخر کتاب الجنائز و مسند احمد ج ۶ ص ۱۲۱)

آپ ﷺ نے مرض الموت میں فرمایا کہ خدا یہود و نصاریٰ پر لعنت بھیجے کہ انہوں نے اپنے پیغمبروں کی قبروں کو سجدہ گاہ بنایا (حضرت عائشہ رضی اللہ عنہا فرماتی ہیں) کہ اگر یہ نہ ہوتا تو آپ کی قبر کھلے میدان میں ہوتی، لیکن چونکہ اس کا خوف تھا کہ وہ بھی سجدہ گاہ بن جائے اسلئے آپ ﷺ حجرے میں ہی مدفون ہوئے۔

لیکن بایں ہمہ صحابہ کرام رضی اللہ عنہم یہ سمجھتے تھے کہ نظام شریعت میں حکم و مصالح کے ساتھ خود شارع بھی ایک موثر اعظم ہے اور جب وہ خود احکام کی علت بن جاتا ہے تو دوسرے علل و اسباب بیکار ہو جاتے ہیں۔ مثلاً موزہ کا باطنی حصہ گرد و غبار سے آلودہ رہتا ہے اس مسح کا محملک وہی ہو سکتا ہے لیکن احادیث میں موزے کی سطح ظاہری پر مسح کرنے کا حکم ہے۔ صحابہ کرام رضی اللہ عنہم سمجھتے تھے کہ یہ حکم بالکل الثابہ تاہم وہ اس کے ساتھ یہ بھی جانتے تھے کہ شریعت کا دار و مدار بالکل عقلی علل و اسباب پر نہیں ہے بلکہ اس کا سب سے بڑا عمود خود شارع کی ذات پر ہے۔

چنانچہ حضرت علی کرم اللہ وجہہ کا قول ہے،

لو كان الدين بالرى لكان اسفل الخف اولى بالمسح من اعلاه<sup>۱</sup>  
 اگر دین کا دار و مدار بالکل عقل پر ہوتا تو موزہ کا باطنی حصہ بالائی حصہ سے زیادہ مسح کا مستحق تھا۔  
 لیکن خود یہ بھی علم اسرار الدین کا ایک اہم اصول ہے، چنانچہ شاہ ولی اللہ صاحب لکھتے ہیں۔  
 كما اوجبت السنة هذه وانعقد عليها الا جماع فقد اوجبت ايضاً ان  
 نزول القضاء بالا يحجب و التحريمه سبب عظيم في نفسه مع قطع النظر  
 عن تلك المصالح لا ثابة المطيع و عقاب العاصي<sup>۲</sup>۔  
 جیسا کہ حدیث و اجماع سے ثابت ہوتا ہے کہ احکام مبنی علی المصلح ہیں، اسی طرح احادیث  
 سے یہ بھی ثابت ہوتا ہے کہ ان مصلح سے قطع نظر کر کے خود ایجاب و تحریم کا حکم بھی  
 اطاعت گزار کے ثواب اور نافرمان کے عذاب کا بہت بڑا سبب ہے۔



# علم تصوف

## صوفی اور تصوف

اسلام میں تصوف ایک نوزائیدہ لفظ ہے اور صوفی کا لقب اہل بغداد کی ایجاد ہے، قرآن مجید نے اہل صفہ کو جن کی طرف اس گروہ کا انتساب کیا جاتا ہے، فقراء کے لقب سے یاد کیا ہے۔

للفقراء المهاجرین الذین اخرجوا من دیارہم۔ الخ  
ان فقراء المهاجرین کے جو اپنے گھروں سے نکال دیئے گئے۔

للفقراء الذین احصروا فی سبیل اللہ۔ الخ  
ان فقراء کے لئے جو خدا کی راہ میں روک رکھے گئے۔

اور اہل شام بھی اس کو فقراء ہی کے نام سے پکارتے تھے۔ اگرچہ علامہ ابو نصر عبد اللہ بن علی السراج الطوسی اس لقب کو اہل بغداد کی ایجاد نہیں سمجھتے بلکہ ان کو اس کا پتہ نہایت قدیم زمانہ میں ملتا ہے چنانچہ کتاب اللمع میں لکھتے ہیں۔

لیکن یہ کہنا کہ یہ ایک نو پیدا نام ہے جس کی ایجاد اہل بغداد نے کی ہے محال ہے کیونکہ حسن بصری کے زمانے میں یہ نام مشہور تھا اور حسن بصری نے اصحاب رسول اللہ ﷺ کی ایک جماعت کا زمانہ پایا تھا وہ یہ بھی روایت کرتے ہیں کہ میں نے طواف میں ایک صوفی کو دیکھا اور ان کو کچھ دینا چاہا لیکن انہوں نے نہیں لیا۔ ایک کتاب میں جس میں اخبار مکہ جمع کئے گئے ہیں محمد بن اسحاق بن یسار اور دوسرے لوگوں سے ایک روایت ہے کہ ”اسلام سے پہلے کسی وقت میں مکہ خالی ہو گیا تھا، یہاں تک کہ کوئی شخص خانہ کعبہ کا طواف نہیں کرتا تھا، اس حالت میں کسی دور دراز ملک سے صرف ایک صوفی آتا تھا اور طواف کر کے واپس چلا جاتا تھا۔“

پس اگر یہ روایت صحیح ہے تو اس سے یہ ثابت ہوتا ہے کہ قبل از اسلام یہ نام مشہور تھا اور اس کی طرف اہل صلاح منسوب کئے جاتے تھے۔

لیکن جہاں تک تاریخی روایتوں سے ثابت ہے اسلم میں سب سے پہلے ابو ہاشم صوفی کو یہ خطاب ملا جنہوں نے سن ۱۵۰ھ میں وفات پائی اور اس قدر تو اکابر صوفیہ بھی تسلیم کرتے ہیں کہ اس لقب کی بنیاد عہد صحابہ رضی اللہ عنہم کے بعد ہوئی، چنانچہ امام قشیری اپنے رسالے میں لکھتے ہیں۔

رسول اللہ ﷺ کے بعد صحابہ رضی اللہ عنہم کے سوا اور کوئی لقب ایجاد نہیں ہوا، کیونکہ شرف

صحبت سے بڑھ کر کوئی شرف نہیں ہو سکتا تھا۔ صحابہ ﷺ کے بعد تابعین اور تبع تابعین کا لقب پیدا ہوا اس کے بعد بزرگان دین زاہد و عابد کے لقب سے ممتاز ہوئے لیکن زہد و عبادت کا دعویٰ ہر فرقے کو یہاں تک کہ اہل بدعت کو بھی تھا۔ اس لئے اہل سنت والجماعت میں سے جو لوگ زاہد اور اہل دل تھے وہ صوفی کہلائے اور یہ لقب دوسری صدی ہجری کے ختم ہونے سے پہلے روان چاچکا تھا۔

خود صاحب الملع نے بھی اس قدر تسلیم کیا ہے اور لکھا ہے کہ اگر کوئی شخص یہ سوال کرے کہ اصحاب رسول اللہ ﷺ کے زمانے میں ہم صوفیہ کا ذکر

۱: رسالہ قشیریہ ص ۹۹ ذکر مشائخ طریقت۔

۲: کتاب الملع ص ۲۲ تصوف کے اشتقاق کے متعلق متخل آرائیں ہیں، بعض کا قول ہے کہ یہ اصحاب صفہ کی طرف نسبت ہے بعض کے نزدیک اس کا ماخذ صفا اور بعض کے نزدیک صف ہے لیکن قاعدہ اشتقاق کے رو سے یہ تمام اقوال غلط ہیں کتاب الملع میں ہے کہ صوفی کا لفظ پہلے صفوی تھا، پھر ثقات کی وجہ سے صوفی کر لیا گیا، صوف سے بے شبہ یہ لفظ ماخوذ ہو سکتا تھا جس کے معنی پشینہ کے ہیں، لیکن پشینہ پوش ہونا اس فرقہ کی کوئی خصوصیت نہیں یہ امام قشیری کی رائے ہے لیکن علامہ ابن خلدون نے لکھا ہے کہ اگرچہ پشینہ پوش ہونا اس فرقے کی کوئی عام خصوصیت نہیں، تاہم اکثر یہ لوگ پشینہ پوش ہی ہوتے ہیں اس لئے یہ اشتقاق صحیح ہو سکتا ہے صاحب کتاب الملع نے لکھا ہے کہ اہل حدیث، حدیث کی طرف اور فقہاء فقہ کی طرف منسوب ہیں، لیکن صوفی کسی خاص وصف یا خاص علم کی طرف منسوب نہیں کیا جاسکتا کیونکہ وہ تمام علوم، تمام صفات حسنہ اور تمام اخلاق فاضلہ کا جامع ہوتا ہے اور اس کو کسی خاص علم خاص وصف اور خاص مقام کے ساتھ خصوصیت حاصل نہیں ہوتی جس کی طرف اس کو منسوب کیا جاسکے اس کے ساتھ اس کے حالات میں ہر وقت تجدید و تغیر ہوتا رہتا ہے اور وہ خدا سے ہمیشہ اضافہ کا خواستگار رہتا ہے اسلئے اگر اسکو کسی خاص وصف کی طرف منسوب کیا جائے تو ہر وقت ایک نئے وصف کی طرف منسوب کرنا پڑے گا، اس دشواری کی بنا پر اس کو ایک ظاہری خصوصیت یعنی پشینہ پوشی کی طرف منسوب کیا گیا جو کہ انبیاء اور علیہ السلام کا عام شعار ہے اور اس سے اجمالی طور پر صوفیہ کے تمام علوم تمام اعمال اور تمام اخلاق کا پتہ چل جاتا ہے خدا نے اصحاب عیسیٰ کو بھی ظاہری لباس کی طرف منسوب کیا ہے اور ان کو حواری کہا ہے یہ لوگ سفید کپڑے پہنتے تھے اور خدا نے ان کو اسی طرف منسوب کر دیا اعمال اور اموال کی طرف منسوب نہیں کیا اسی طرح صوفیہ بھی ظاہری لباس کی طرف منسوب کر دیئے گئے (صفحہ ۲۰) ماخذ اور اشتقاق سے قطع نظر کر کے اگر اس لفظ پر تاریخی حیثیت سے نظر ڈالی جائے تو اصل میں یہ لفظ سین سے تھا اور اس کا مادہ سوف تھا جس کے معنی یونانی زبان میں حکمت کے ہیں دوسری صدی میں جب یونانی کتابوں کا ترجمہ ہوا تو یہ لفظ عربی زبان میں آیا اور چونکہ حضرات صوفیہ میں اشراقی حکماء کا انداز پایا جاتا تھا اسلئے لوگوں نے ان کو صوفی یعنی حکیم کہنا شروع کیا رفتہ رفتہ صوفی سے صوفی ہو گیا، یہ تحقیق علامہ ابو ریحان بیرونی نے کتاب البہد میں کی ہے اور صاحب کشف المظنون کی عبادت سے بھی اس کا اشارہ نکلتا ہے، چنانچہ وہ تصوف کے عنوان سے لکھتے ہیں..... (جاری ہے)

نہیں سنتے اور ان کے بعد بھی ہم کو اس لفظ کا پتہ نہیں چلتا، ہم اس زمانے میں عابد، زاہد، سیاح اور فقراء کے لفظ سے تو بے شبہ آشنا ہیں لیکن کوئی صحابہ ؓ صوفی کے لقب سے نہیں پکارا گیا، تو میں اس کے جواب میں کہوں گا کہ رسول اللہ ﷺ کی صحبت کو وہ عظمت اور خصوصیت حاصل ہے کہ جس شخص کو یہ عزت حاصل ہو گئی کہ کوئی دوسرا خطاب جو اس سے بھی معزز ہو نہیں دیا جاسکتا کیا تم کو یہ نظر نہیں آتا کہ وہ زیادہ عباد، متوکلین، فقراء، اہل رضاء، اہل صبر اور اہل تواضع و اخبات کے امام ہیں اور یہ سب کچھ رسول اللہ ﷺ کے فیض صحبت سے حاصل کیا ہے تو جب ان بزرگوں کا انتساب صحبت رسول اللہ ﷺ کی طرف ہے جو بزرگ ترین صفات سے ہے تو یہ محال ہے کہ اس بزرگ ترین صفت کے علاوہ ان کو کوئی دوسری فضیلت دی جاسکے۔

### خانقاہیں

اس لقب کی طرح تصوف کی دوسری یادگاریں بھی دور صحابہ ؓ کے بہت بعد عالم وجود میں آئیں، خود صحابہ ؓ کی زمانہ میں ان کا پتہ نہیں چلتا، چنانچہ علامہ ابن تیمیہ لکھتے ہیں۔ زمانہ بہت آگے بڑھ گیا اور امت میں تفریق پیدا ہو گئی اور ہر قوم نے دین کا ایک شعبہ لے لیا جس میں خود اپنی طرف سے اضافے کر لئے، سلاطین و امراء نے قلعے بنوائے حالانکہ قلعے وغیرہ قدیم زمانے میں صرف سرحدوں پر بنائے جاتے تھے، تاکہ ایسا نہ ہو کہ دشمن اچانک حملہ نہ کر دے اور ان کے پاس مدافعت کا سامان نہ ہو اور اہل علم کے لئے مدارس اور اہل عبادت کیلئے خانقاہیں تعمیر کی گئیں۔ میرا خیال ہے کہ سلطنت سلجوقیہ میں ان چیزوں کا عام رواج ہوا اور سب سے پہلے نظام الملک کے زمانہ وزارت میں اہل علم کے لئے مدارس اور مساکین کے لئے رباطات تعمیر کی گئیں اور ان پر اوقاف کئے گئے، اگرچہ اس سے پہلے بھی مدارس اور رباطات کا پتہ چلتا ہے، لیکن میرے خیال میں ان پر کوئی عام وقف نہیں کیا گیا تھا بلکہ یہ مخصوص مقامات میں سے تھے، امام معمر بن زیاد نے اخبار الصوفیہ میں بیان کیا ہے کہ صوفیہ کیلئے پہلی خانقاہ بصرہ میں تعمیر کی گئی۔<sup>۱</sup>

(حاشیہ صفحہ گذشتہ)

واعلمہ ان الاشرافین من الحكماء الالعبین كالصوفیین فی المشرب اولاً اصطلاح ولا یبعد ان یؤخذ هذا الا اصطلاح من اصطلاحهم۔ حکمائے اشراقیہ مشرب اور اصطلاح میں صوفیہ کے مشابہ تھے اور اگر یہ اصطلاح ان کی اصطلاح سے ماخوذ ہو تو کچھ بعید نہیں۔ (الغزالی)

(حاشیہ صفحہ ۵۳۱) ۱: فتاویٰ ابن تیمیہ ج ۲ ص ۴۵۹، ۴۶۰۔

## اجزائے تصوف کی بے اعتدالی

ان ظاہری یادگاروں کے علاوہ تصوف کے باطنی قوام میں بھی جو غیر معتدل تخیل پیدا ہوا وہ دور صحابہ ؓ کے بعد ہوا خود صحابہ کرام ؓ کی ذات اگرچہ تصوف کے تمام عناصر کا مجموعہ تھی، تاہم ان میں کسی عنصر کی خاصیت حد اعتدال سے آگے نہیں بڑھنے پائی تھی۔ علامہ ابن تیمیہ نے صوفیوں کی جو مخالفت کی ہے وہ انہی عناصر کے غیر معتدل خواص و کیفیات کی بنا پر کی ہے، ورنہ ان کو تصوف کے حقیقی اجزاء سے کوئی اختلاف نہیں، چنانچہ اپنے فتاویٰ کے مختلف مقامات میں اس پر تفصیلی بحثیں کی ہیں، ایک جگہ لکھتے ہیں،

صحابہ ؓ کبھی کبھی جمع ہوتے تھے اور کسی سے قرأت کی فرمائش کرتے تھے اور باقی لوگ سنتے تھے کہ اے ابو موسیٰ ہم کو ہمارے خدا کی یاد دلاؤ تو وہ پڑھتے تھے اور وہ لوگ سنتے تھے بعض صحابہ ؓ کہتے تھے کہ آؤ بیٹھ کر کچھ دیر کے لئے ایمان لائیں۔ رسول اللہ ﷺ نے اپنے اصحاب کے ساتھ کئی بار نقل باجماعت پڑھی اور اہل صفہ کے پاس آئے ان میں ایک قاری پڑھ رہا تھا۔ آپ ﷺ ان کے ساتھ بیٹھ گئے اور سنتے رہے سماع اور ذکر شروع کے وقت دل میں جو خوف پیدا ہوتا ہے، آنکھوں سے جو آنسو جاری ہو جاتے ہیں بدن کے جو رونگٹے کھڑے ہو جاتے ہیں، وہ کتاب و سنت کی تصریحات کے موافق بہترین اوصاف ہیں لیکن یہ سخت بے چینی، غشی موت اور چیخ پکار کی یہ حالت ہے کہ اگر کوئی شخص مجذوب ہو تو اس کو کوئی ملامت نہیں کی جاسکتی جیسا کہ تابعین اور ان کے بعد لوگوں میں، اس کا منشا یہ تھا کہ قلب پر ایک قوت دھکا پہنچاتی تھی اور خود ان کا دل اور ان کی طاقت اس حملے کو برداشت نہیں کر سکتی تھی لیکن اس حالت میں ثم کن و ثبات جیسا کہ رسول اللہ ﷺ اور صحابہ ؓ کا حال تھا افضل ہے البتہ زبردستی، سکون و وقا پیدا کرنا بھی برا ہے اور اس میں کوئی بھلائی نہیں جس سماع سے دل کی اصلاح ہو سکتی ہے وہ کتاب اللہ کا سماع ہے، لیکن بعض فرقوں نے اس سماع کو بھلا کر قصائد سننا شروع کئے تا لیاں بجانے لگے اور الاپنا شروع کیا جو کفار کی سیٹی بجانے کے مشابہ ہے جس کی خدا نے برائی بیان کی ہے۔<sup>۱</sup>

ایک دوسرے موقع پر فرماتے ہیں۔

فنا کی تین قسمیں ہیں جن میں ایک قسم کو کامل ترین انبیاء اور اولیاء دوسری قسم کو متوسط درجے کے اولیاء اور صلحاء اور تیسری قسم کو منافقین و ملحدین اور مشبہین نے

اختیار کیا ہے پہلی قسم کی فنا ارادہ ماسوی اللہ میں اس طرح فنا ہو جاتا ہے کہ خدا کے سوا کسی دوسرے کی محبت کسی دوسرے کی عبادت کسی دوسرے پر توکل اور کسی دوسرے کی تلاش نہ ہو شیخ ابویزید کے اس قول کا کہ ”میں یہ چاہتا ہوں کہ بجز اس چیز کے جس کو وہ چاہتا ہے دوسری چیز کو نہ چاہوں یہی مطلب قرآن مجید کی اس آیت میں اِلَّا مَنْ اَتَى اللّٰهَ بِقَلْبٍ سَلِيمٍ میں سلیم سے مراد یہ ہے کہ ماسوائے اللہ سے ماسوائے عبادۃ اللہ سے ماسوائے ارادہ اللہ سے ماسوائے محبت اللہ سے محفوظ ہو، بہر حال اگر اسی کا نام فنا ہے، تو یہ اسلام کا اول بھی ہے آخر بھی، دین کا باطن بھی ہے اور ظاہر بھی۔

دوسری قسم کی فنا کا منشا یہ ہے کہ ماسوائے کے شہود سے فنا ہو اور جن سالکین کا کمزور دل خدا کے ذکر، خدا کی عبادت اور خدا کی محبت کی طرف کھینچ جاتا ہے، ان کو فنا کا یہ درجہ حاصل ہو جاتا ہے اور وہ خدا کے سوانہ کسی دوسری چیز کو دیکھتے اور نہ کوئی دوسری چیز ان کے دل میں کھٹکتی، اس آیت میں وَاصْبِرْ فُؤَادُ اُمِّ مُؤْسٰی قَارِعًا میں ان کے نزدیک فارغ سے مراد یہ ہے کہ موسیٰ کی یاد کو سوا ہر چیز سے خالی تھا یہی وہ مقام ہے جہاں ایک قوم کے پاؤں ڈگمگائے ہیں اور اس نے یہ خیال قائم کر لیا ہے کہ یہ اتحاد اور عاشق معشوق کے ساتھ اس قدر متحد ہو گیا ہے کہ دونوں کے وجود میں کوئی فرق نہیں رہا، لیکن یہ غلطی ہے کیونکہ خدا کے ساتھ کوئی چیز متحد نہیں ہو سکتی بہر حال فنا کا یہ درجہ فنا سے خالی نہیں اور اکابر اولیا مثلاً حضرت ابو بکر ؓ، حضرت عمر ؓ اور مہاجرین اولین اور انصار نے بھی اس درجہ کو اختیار نہیں کیا، یہ درجہ صحابہ ؓ کے بعد پیدا ہوا اسی طرح تصوف کے وہ تمام مدارج جس میں عقل و تمیز گم ہو جائے۔ صحابہ ؓ کے بعد پیدا ہوئے کیونکہ مدارج ایمانیہ میں صحابہ کرام ؓ کامل ترین، قوی ترین اور راسخ ترین تھے، جنون، غشی، بخودی اور وارفتگی کا ان کے پاس گذر نہیں ہو سکتا تھا ان چیزوں کی ابتدا بصرہ کے عبادت گزار تابعین سے ہوئی کیونکہ انہی میں وہ لوگ تھے جس پر قرآن کے سننے سے غشی طاری ہو جاتی تھی اور انہی میں بعض لوگ ایسے بھی تھے جو اس حالت میں مر جاتے تھے مثلاً ابو جہر الضمری اور زرارہ بن ابی اوفی قاضی بصرہ، شیوخ صوفیہ میں بعض لوگوں نے اسی عالم میں بعض باتیں ایسی کہہ دی ہیں کہ اگر وہ ہوش میں ہوتے تو ان کو معلوم ہوتا کہ انہوں نے غلطی کی ہے مثلاً ابویزید، ابوالحسن نوری، ابو بکر شبلی وغیرہ سے اس قسم کے اقوال مذکور ہیں لیکن ابوسلیمان دارانی، معروف کرخی، فضل بن عیاض بلکہ جنید



وغیرہ کے ہوش و حواس بھی ہمیشہ صحیح رہتے تھے اور وہ فناء کے اس گرداب میں نہیں پڑتے تھے، بلکہ یہ لوگ وسعت علم اور صحت تمیز کی بناء پر ہر چیز کو اس کی اصلی حالت میں دیکھتے تھے اور ان کو نظر آتا تھا کہ تمام مخلوقات حکم خداوندی سے قائم ہیں اس کی مشیت کے ساتھ وابستہ ہیں بلکہ اس کے سامنے سر نیاز خم کئے ہوئے ہیں اس لئے ان کو اس سے بصیرت حاصل ہوتی تھی اور خلوص، توحید اور عبادت کا جو جذبہ ان کے دل کے اندر تھا اس کو ان چیزوں سے اور مدد ملتی تھی قرآن مجید نے اسی حقیقت کی دعوت دی ہے اور کامل ترین مومنین اور اہل عرفان نے اس کو محفوظ رکھا ہے ہمارے پیغمبر رسول اللہ ﷺ ان سب کے امام اور ان سب میں کامل ترین یہیں یہی وجہ ہے کہ شب معراج میں اگرچہ آپ نے خدا کی بہت سی نشانیاں دیکھیں اور خدا نے آپ سے بہت کچھ سرگوشیاں کیں، بایں ہمہ آپ کے حالات میں کسی قسم کا فرق نہیں آیا اور آپ پر اس کا کوئی اثر نہیں طاری ہوا، بخلاف اس کے حضرت موسیٰ پر ایک ہی جھلک میں غشی طاری ہو گئی۔

تیسری قسم کی فنا کا منشا یہ ہے کہ خدا کے سوا کوئی دوسری چیز موجود نہیں، اور خالق کا وجود بعینہ مخلوق کا وجود ہے، اس بنا پر خدا اور بندے میں کوئی فرق نہیں، تو فنا کا یہ درجہ ان گمراہ لوگوں نے اختیار کیا ہے جو حلول و اتحاد میں پڑ گئے ہیں۔<sup>۱</sup>

## اصطلاحات تصوف

تصوف کی موجودہ اصطلاحات میں بھی عہد نبوت اور عہد صحابہ ﷺ تک کوئی اصطلاح نہیں قائم ہوئی لیکن اگر اس ظاہری لقب، اس رسمی خانقاہ اس بے اعتدالی اور ان ظاہری اصطلاحات سے قطع نظر کر لی جائے تو تصوف کے تمام حقیقی اجزاء خود۔

## سلسلہ تصوف

عہد نبوت اور عہد صحابہ ﷺ میں پیدا ہوئے اور تصوف کے ابتدائی سلسلہ کی ظاہری یاد گاریں بھی اسی زمانہ میں قائم ہو گئیں، چنانچہ شاہ ولی اللہ صاحب انتباہ فی سلاسل اولیاء اللہ میں لکھتے ہیں۔

خرقہ پس اصلش الباس آنحضرت است ﷺ علامہ راہ عبد الرحمن ابن عوف  
در وقتیکہ امیر لشکر گردا بند، امام بیعت پس وجود آں و اعتبار بان از آنحضرت

﴿مستفیض یقینی است کمالاً عظمیٰ﴾<sup>۱</sup>

تاہم اس زمانے تک تصوف کا سلسلہ ان ظاہری آداب سے قائم نہیں ہوتا تھا بلکہ صوفیانہ حلقوں کی شیرازہ بندی صرف روحانی رشتوں سے ہوتی تھی، چنانچہ خود شاہ صاحب اسی رسالہ میں تحریر فرماتے ہیں،

پس صوفیہ صافیہ ارتباط ایشان در ز من اول بصحبت و تعلیم و ادب با آداب تہذیب نفس بودہ است نہ بحر قہ بیعت و در ز من سید الطائفہ جنید بغدادی رسم خرقہ ظاہر شد و بعد ازاں رسم بیعت پیدا گشت و ارتباط سلسلہ بیہ این امور متحقق است و اختلاف صور ارتباط ضرر نمی کند و خرقہ ہست بیعت را اصلے، از سنت سنیہ۔<sup>۲</sup>

شاہ صاحب نے ازالتہ الخفاء میں اس نکتے کی اور بھی زیادہ توضیح کی ہے چنانچہ اس کا خلاصہ یہ ہے، اس مقام پر ایک نقطہ ہے جس کو لازمی طور پر پیش نظر رکھنا چاہئے اور وہ یہ کہ عہد صحابہ ؓ عہد تابعین اور عہد تبع تابعین تک مشائخ کے ساتھ تلامذہ کا تعلق بیعت اور خرقہ پوشی کے ذریعہ سے نہ تھا صرف صحبت کے ذریعہ سے تھا اور وہ لوگ ایک شیخ یا ایک سلسلے پر اکتفا نہیں کرتے تھے بلکہ ہر ایک شخص بہت سے مشائخ کی صحبت اختیار کرتا تھا اور بہت سے سلسلوں کے ساتھ تعلق پیدا کرتا تھا، اسلئے ان کا سلسلہ مخصوص طور پر کسی ایک صحابی تک نہیں پہنچایا جاسکتا، جز اس صورت کے کہ کو ان کو اعتراف ہو کہ ان پر کسی خاص صحابی کی صحبت کا اثر زیادہ پڑا ہے یا انہوں نے ان کا فیض صحبت مدتوں تک اٹھایا ہے یا وہ کسی خاص صحابی کے اصحاب مشہور ہو گئے ہیں اور یہ ان کی ایک علامت قرار پا گیا ہے۔<sup>۳</sup>

بایں ہمہ صوفیانہ حلقوں اور صوفیانہ سلسلوں میں خلفائے راشدین اور خلفائے راشدین میں شیخین یعنی حضرت ابو بکر ؓ اور حضرت عمر ؓ کا روحانی فیض سب سے زیادہ نمایاں نظر آتا ہے، چنانچہ شاہ صاحب ازالتہ الخفاء میں لکھتے ہیں،

بعد فقہ اعظم علوم علم احسان (تصوف) است اعنی آنچه امروز باسم علوم سلوک مسمی شود و قوت القلوب و احیاء العلوم و ران مصنف شدہ است و اعظم توسط کبرائے امت در میان آنحضرت ﷺ و سائر امت او آنست کہ بزبان حال و بزبان قال ہر دو آن علوم را و آن مقامات و احوال را بمر و مان تعلیم فرماید و تربیت کند یا ران را بہر دو زبان و از دے آن علوم در آفاق شہرت گرد و، اقاصی دوائی ازاں مستفید شوند چنانکہ دریں کتابہاشی کثیر از حضرت شیخین معلوم کردہ باشی۔<sup>۴</sup>

۱: کتاب مذکور ص ۳۔ ۲: کتاب مذکور ص ۳، ۴۔

۳: ازالتہ الخفاء مقصد دوم ص ۱۸۵۔ ۴: ازالتہ الخفاء ص ۶۔

ایک دوسرے موقع پر خصوصیت کے ساتھ حضرت عمرؓ کی نسبت لکھتے ہیں:-

الفصل السابع فى بقاء سلسلة الصحبة الصوفية المبتداء من النبى صلى الله عليه وسلم ابى يومنا هذا بوا سطحة امير المؤمنين عمر بن الخطاب ؓ ولندكر ههنا سلسلة اهل العراق فانهم اكثر المسلمين اعتناء سلسلة الصحبة لصوفية -

ساتویں فصل صوفیہ کے اس سلسلے کے قیام و بقاء میں جو رسول اللہ ﷺ کی ذات سے شروع ہو کر آج تک بالواسطہ امیر المؤمنین حضرت عمر بن الخطاب ؓ قائم ہے اور ہم اس موقع پر صرف اہل عراق کا سلسلہ بیان کرتے ہیں کیونکہ وہ لوگ مسلمانوں میں سب سے زیادہ صوفیہ کے سلسلے کا لحاظ کرتے ہیں۔

اس کے بعد شاہ صاحب نے حضرت عمر ؓ کے سلسلہ تصوف کو حضرت عبداللہ بن مسعود ؓ سے شروع کر کے حضرت جنید بغدادی تک پہنچایا ہے اور لکھا ہے۔  
وسلسلة اشهر من ان يحتاج الى بيان۔

حضرت جنید بغدادی کا سلسلہ اس قدر مشہور ہے کہ اسکے بیان کرنے کی ضرورت نہیں۔ لیکن صوفیہ کے نزدیک تصوف کے اکثر سلسلے حضرت علی کرم اللہ وجہہ کی طرف منسوب ہیں چنانچہ اس موقع پر تمام مشہور سلسلوں کا ایک نقشہ درج کرتے ہیں جس سے اس کا اندازہ ہوگا،

نام سلسلہ	نام مستفید	نام منسوب الیہ	کیفیت
نقشبندیہ	(حسن بصری)	حضرت علی کرم اللہ وجہہ و حضرت ابو بکر صدیقؓ	یہ سلسلہ ہندوستان اور ماوراء النہر میں بہت مشہور ہے اور مکہ و مدینہ میں بھی اس کا رواج ہے۔
قادریہ	//	حضرت علی کرم اللہ وجہہ	یہ سلسلہ عرب اور ہندوستان میں بہت مشہور ہے
چشتیہ	//	حضرت علی کرم اللہ وجہہ	یہ سلسلہ ہندوستان میں بہت مشہور و مقبول ہے
کبرویہ	//	حضرت علی کرم اللہ وجہہ	یہ سلسلہ توران اور شیمیر میں مشہور ہے
شاذلیہ	//	حضرت علی کرم اللہ وجہہ	یہ سلسلہ مغرب، مصر اور سوڈان اور مدینہ میں شہرت رکھتا ہے
شطاریہ <sup>۲</sup>	//	حضرت علی کرم اللہ وجہہ	یہ سلسلہ ہندوستان میں مشہور ہے

۱: ازالۃ الخفاء مقصد دوم ص ۱۸۵۔ ۲: یہ نقشہ انتباہ فی سلاسل اولیاء اللہ سے مرتب کیا گیا ہے۔

یہ تمام سلسلے رسول اللہ ﷺ کی ذارتِ پاک سے شروع ہو کر حضرت علی کرم اللہ وجہہ کے واسطے سے حضرت حسن بصری تک منتہی ہوتے ہیں اور باتفاق اہل تصوف حضرت حسن بصریؒ نے حضرت علی کرم اللہ وجہہ سے استفادہ کیا ہے لیکن اہل حدیث کے نزدیک یہ استفادہ ثابت نہیں ہے، چنانچہ شاہ صاحب انتہاء فی سلاسل اولیاء میں لکھتے ہیں،

والحسن البصری بنسب الی سیدنا علیؑ عند اهل السلوك فاطعة وان كان اهل الحديث لا یثبتون ذلك وقد انتصر الشيخ احمد القشاشی لا هل السلوك بكلام و ان شاف فی الكتاب العقد الفريد فی سلاسل اهل التوحید۔

اور حسن بصری تمام اہل تصوف کے نزدیک حضرت علی کرم اللہ وجہہ کی طرف منسوب ہیں لیکن اہل حدیث کے نزدیک یہ ثابت نہیں ہے اور شیخ احمد قشاشی نے ایک تشفی بخش بحث کے ذریعے سے اپنی کتاب العقد الفريد فی سلاسل اہل التوحید میں اہل تصوف کی تائید کی ہے۔ اہل تصوف نے رسم خرقہ پوشی کی ابتدا بھی حضرت علی کرم اللہ وجہہ کی ذات سے کی ہے لیکن علامہ ابن خلدون کے نزدیک تصوف پر شیعیت کا جو اثر پڑا ہے حضرت علی کرم اللہ وجہہ کی طرف خرقہ کا انتساب بھی اسی کا نتیجہ ہے ورنہ اس کی کوئی اصلیت نہیں چنانچہ مقدمہ تاریخ میں لکھتے ہیں،

حتى انهم كما اسندوا لباس خرقۃ التصوف جعلوه اصلا لطريقتهم وتخليتهم رفعوه الی علیؑ و هو من هذا المعنى ايضاً ولا فعلىؑ لم يختص من بين الصحابة بتخلية ولا طريقة في لباس ولا حال بل كان ابو بكر و عمر رضي الله عنهما ازهد الناس بعد رسول الله ﷺ واكثرهم عبادة ولم يختص احد منهم في الدين بشي يوثر عنه في الخصوص بل كان لصحابه كلهم اسوه في الدين والزهد المجاهدة۔

یہاں تک کہ جب ان لوگوں نے خرقہ پوشی کو اپنے لئے اصل بنانا چاہا تو اس کی سند کو حضرت علیؑ تک پہنچایا لیکن اس کا فلسفہ بھی یہی ہے (یعنی تصوف پر شیعیت کا اثر) ورنہ صحابہؓ میں تخلیہ، بالباس میں حضرت علیؑ کا کوئی خاص طریقہ نہ تھا، بلکہ رسول اللہ ﷺ کی بعد حضرت ابو بکرؓ اور حضرت عمرؓ سب سے زیادہ پرہیزگار اور سب سے زیادہ عبادت گزار تھے، لیکن دینی معاملات میں ان کا کوئی قابل روایت مخصوص شیوہ نہ تھا، بلکہ تمام صحابہؓ دین زہد اور مجاہدہ میں نمونہ تھے۔ شاہ صاحب کی عبادت سے بھی اسی کی تائید ہوتی ہے چنانچہ انتہاء میں لکھتے ہیں،

شیخ محمد الدین بغدادی در کتاب تحفۃ البرہ آورده است کہ نسبت خرقہا متصل است بہ پیغامبر ﷺ بہ حدیث درست متصل مستفیض و فرمودہ است کہ مصطفیٰ ﷺ خرقہ پوشا یند امیر المؤمنین علی را کرم اللہ وجہہ و تمام ایں سلسلہ را ذکر کردہ است و المحققون من اهل الحديث ینکرون هذا اتصال من النبی ﷺ۔<sup>۱</sup>

### تصوف صحابہ ﷺ

اس تاریخی تمہید کے بعد اب سوال یہ ہے کہ صحابہ کرام ﷺ کا تصوف کن اجزاء پر مشتمل تھا؟ اور اسکو متاخرین کے تصوف پر کیا امتیاز حاصل تھا؟ حقیقت یہ ہے کہ موجودہ تصوف عقائد و اعمال کے مجموعہ کا نام ہے لیکن صحابہ کرام ﷺ کے زمانہ تک کوئی خاص صوفیانہ عقیدہ نہیں قائم ہوا تھا۔ غالباً صوفیانہ عقائد کی تولید فلسفہ و حکمت کے رواج اور دوسری قوموں اور فرقوں کے اختلاط اور میل جول سے ہوئی، مثلاً اہل تصوف کا ایک عقیدہ یہ ہے کہ انسان عالم اصغر ہے، لیکن یہ عقیدہ جس طرح فلسفہ کی آمیزش اور اثر سے پیدا ہوا جس طرح اس پر تہہ بتہ گمراہی اور ضلالت کے روئے چڑھتے گئے اور اس کا جو انجام ہوا اس کی نسبت علامہ ابن تیمیہ لکھتے ہیں،

وقد اخذوا من الفلاسفة قولهم الا نسان هو العالم الصغير و هذا قريب و صموا اليه ان الله هو العالم الكبير بناءً على اصلهم الكفرى فى وحده الوجود و ان الله عين وجوه المخلوقات فالانسان من بين المظاهر هو الخليفة الجامع لا سماء والصفات و يتفرع على هذا ما يصيرون اليه من دعوى الربوبية والا لوهية المخرجة لهم الى الفرعونية والقرمطية والباطنية۔<sup>۲</sup>

صوفیہ نے فلاسفہ سے یہ مسئلہ اخذ کیا کہ انسان عالم اصغر ہے اور یہ کوئی بڑی بات نہ تھی لیکن ان لوگوں نے اس کے ساتھ اپنی کافرانہ اصل یعنی وحدت الوجود کی بنا پر اس عقیدہ کو بھی ملا لیا کہ خدا عالم اکبر ہے اور انسان تمام مظاہر عالم میں خدا کے اسماء و صفات کا جامع ہے اور یہ لوگ ربوبیت اور الوہیت کا جو ان کو فرعونیت، قرمطیت اور باطنیت تک پہنچا دیتی ہے اسی عقیدہ کی بنا پر دعویٰ کرتے ہیں۔

لیکن صوفیہ کو عقیدہ وحدت الوجود کی تعلیم خود فرقہ باطنیہ نے دی چنانچہ علامہ ابن خلدون مقدمہ تاریخ میں لکھتے ہیں،

ثم ان هو لاء المتأخرين من المتصوفة المتكلمين فى الكشف وفيما وراء الحس توغلوا فى ذلك فذهب الكثير منهم الى الحلول و الوحده كما

اشرنا الیہ ولعنوا الصحف منہ مثل الہدوی فی کتاب المقامات لہ وغیرہ و تبعہم ابن العربی و ابن الفارض و النجم الا سرائیلی فی قصائدہم و کان سلفہم مخارطین للاسماعیلیۃ المتأخرین من الرافضۃ الدائنین ایضا بالحلول والوہیۃ الا نعة مہیالم یعرف لا ولہم فاشرب کل واحد من الفریقین مذهب الآخر واختلط کلامہم و تشابہت عقائدہم۔

پھر ان متأخرین صوفیہ نے جو کشف اور عالم تجرید کے متعلق بحث کرتے تھے، اس میں غلو و مبالغہ کیا اس لئے بہت سے لوگوں نے حلول اور وحدت الوجود کا عقیدہ قائم کر لیا اور اپنی کتابوں کو اس سے بھر دیا مثلاً ہر دی نے کتاب المقامات وغیرہ میں ابن عربی، ابن سبعین اور ان دونوں کے تلامذہ ابن عقیف، ابن ابن فارض اور نجم اسرائیلی نے اپنے قصائد میں انہی کی تقلید کی، ان لوگوں کے آباؤ اجداد متأخرین اسماعیلیہ رخصیوں سے میل جول رکھتے تھے، جنہوں نے حول اور اتمہ کی خدائی کا عقیدہ قائم کر لیا تھا، حالانکہ ان کے اسلاف سے یہ عقیدہ منقول نہیں، اس لئے ہر دو فریق نے ایک دوسرے کا مذہب قبول کر لیا، ان کا کلام گڈمڈ ہو گیا اور ان کے عقائد ایک دوسرے کے مشابہ ہو گئے۔

لیکن صحابہ کرام ؓ ان گمراہ کن اثرات سے بالکل محفوظ تھے ان کے سامنے صرف رسول اللہ ﷺ کی ذات پاک تھی جو روحانیت اور اخلاق کا سرچشمہ تھی۔ صحابہ ؓ نے اسی شمع ہدایت اقتباس نور کیا تھا، اسلئے انکے اجزائے تصوف میں روحانیت، اخلاق، عمل، عبادت، زہد، توکل، صبر اور استقامت وغیرہ کے سوا کوئی فلسفیانہ عقیدہ شامل نہیں تھا چنانچہ صوفیہ کرام نے اپنی تصنیفات میں صحابہ کرام ؓ کی ان روحانی اور اخلاقی خصوصیات کو نہایت اہمیت کے ساتھ نمایاں کیا ہے اور ہم ایک خاص ترکیب کے ساتھ ان کو اس موقع پر درج کرتے ہیں۔

۱: مقدمہ ابن خلدون ص ۵۱۸۔

۲: اس موقع پر یہ یاد رکھنا چاہئے کہ سادہ تصوف کے تمام عنوانات امام ابو القاسم قشیری نے اپنے مشہور رسالے میں قائم کر دیئے ہیں لیکن ان عنوانات کے تحت میں آنحضرتؐ، صحابہ تابعین اور مشائخ کے جو واقعات درج کئے ہیں ان میں بعض جگہ روایہ کے سلسلہ و سند کا ذکر بعض جگہ ان کو مرسل چھوڑ دیا ہے اور زیادہ تر وہ ان واقعات کا ذکر اس طرح کرتے ہیں کہ ”کہا گیا ہے“ جس واقعے کی سند بیان کرتے ہیں وہ بھی کبھی صحیح، کبھی ضعیف اور کبھی موضوع ہوتی ہے غرض تصوف و رقائق کی کتابوں میں جو آثار منقول ہوتے ہیں ان میں صحیح، ضعیف اور موضوع ہر قسم کے آثار ہوتے ہیں (فتاویٰ ابن تیمیہ جلد ۸ ص ۱۹۸، ۱۹۹) ہم نے اس عنوان میں صحابہ کے متعلق اکثر واقعات کتاب المصنف سے لئے ہیں لیکن تصوف کی عام کتابوں کی طرح اس کا بھی یہی حال ہے اس لئے ہم ان تمام واقعات کی صحت کے ذمہ دار نہیں ہیں ہم نے ان کو صرف اس لئے نقل کر دیا ہے تاکہ یہ معلوم ہو کہ صوفیہ کا صحابہ کرام کے متعلق کیا خیال تھا بایں ہمہ ان میں سے متعدد واقعات احادیث میں بھی مذکور ہیں۔

## حضرت ابو بکر صدیق رضی اللہ عنہ

تصوف میں حضرات صوفیہ کی سب سے بڑی سند حضرت ابو بکر صدیق رضی اللہ عنہ ہیں چنانچہ شاہ ولی اللہ صاحب ازالتہ الخفاء میں لکھتے ہیں۔

صاحب کشف المحجوب در مدح صدیق اکبر رضی اللہ عنہ کلمہ داروان الصفاۃ الصدیق ان اروت صوفیا علی التحقيق از آنچہ صفار اسلے ہست و فرے اصلش انقطاع دل است از اغیار و فرغش خلود دل است از دنیاے غدار و ایں ہر دو صفت صدیق اکبر است پس امام اہل ایں طریقہ اوست انتہی کلام۔

حضرت ابو بکر رضی اللہ عنہ واسطی کا قول ہے کہ امت محمدیہ صلی اللہ علیہ وسلم میں سب سے پہلے تصوف کا راز حضرت ابو بکر صدیق رضی اللہ عنہ کی زبان نے اشارہ فاش کیا جس سے اہل فہم نے لطائف اخذ کئے اور وہ رازیہ تھا کہ جب وہ اپنی تمام مملوکات سے دست بردار ہوئے تو رسول اللہ صلی اللہ علیہ وسلم نے فرمایا کہ اپنے اہل و عیال کیلئے کیا چھوڑا؟ تو انہوں نے پہلے خدا کا نام لیا پھر رسول کا اور حقائق تفرید میں اہل توحید کے لئے یہ ایک عظیم الشان اشارہ ہے۔ اس کے علاوہ حضرت ابو بکر صدیق رضی اللہ عنہ کے اور بھی بہت سے اشارات ہیں جن سے اور دوسرے لطائف نکلتے ہیں۔ جو اہل حقیقت کو معلوم ہیں، چنانچہ علامہ ابو نصر عبد اللہ ابن علی السراج الطوسی کتاب اللمع میں لکھتے ہیں۔

ولا بی بکر رضی اللہ عنہ معان اخر هما تعلق بها اهل الحقائق وار باب القلوب وان ذکرنا جميع ذلك طال الكتاب۔

حضرت ابو بکر رضی اللہ عنہ کی ذات میں اور بھی متعدد معانی جمع ہو گئے تھے جن کے ساتھ اہل حقیقت اور ارباب قلوب نے تمسک کیا ہے لیکن اگر ہم ان سب کو بیان کریں تو کتاب میں طوالت پیدا ہو جائے گی۔

مثلاً ان کے توکل کا یہ حال تھا کہ تمام مال خدا کی راہ میں دے دیا اور فرمایا کہ اہل و عیال کے لئے میں نے صرف خدا اور اس کے رسول کو چھوڑ دیا ہے درع و تقویٰ کی یہ حالت تھی کہ ایک بار اپنے غلام کے ہاتھ سے دودھ پیا اور جب یہ معلوم ہوا کہ وہ مشتبہ تھا تو حلق میں انگلی ڈال کر قے کر دی خرم و احتیاط کی یہ کیفیت تھی کہ وہ اول شب میں وتر ادا کرتے تھے مباد اسونہ جائیں اور حضرت عمر رضی اللہ عنہ آخر شب، رسول اللہ صلی اللہ علیہ وسلم کو معلوم ہوا تو فرمایا کہ ابو بکر رضی اللہ عنہ نے احتیاط کو پیش نظر رکھا اور عمر نے قوت کو، کف لسان کا اس قدر خیال تھا کہ ایک دفعہ وہ اپنی زبان کو پکڑ کر کھینچ رہے تھے۔ حضرت عمر رضی اللہ عنہ کا گذر ہوا تو منع فرمایا انہوں نے جواب دیا کہ اسی نے تو مجھ کو کن کن گھاٹوں اتارا ہے خاکسدا اتنے بڑے تھے کہ ایک بار ایک امیر کی مشایعت کو گئے تو انہوں



نے کہا کہ یا آپ سوار ہو لیں یا میں خود سواری سے اتر آؤں۔ بولے ”نہ تم کو سواری سے اترنا چاہئے نہ مجھ کو سوار ہونا چاہئے میرے یہ قدم رلہ خد میں محسوب ہوں گے۔“ زہد اتنے بڑے تھے کہ مرض الموت میں ان کے جسم پر زعفرانی یا گیروے رنگ کا جو کرتا تھا اس کو اتروالیا اور کہا اس کو دھو ڈالو حضرت عائشہ نے وجہ پوچھی تو بولے کہ مردے سے زیادہ زندہ لوگوں کو نئے کپڑے کی ضرورت ہے، کبر و غرور سے اس قدر پاک تھے کہ جب رسول اللہ ﷺ نے فرمایا کہ جس شخص نے غرور سے زمین پر اپنا کپڑا نکلیا خدا قیامت کے دن اس کی طرف آنکھ اٹھا کے نہیں دیکھے گا تو بولے کہ میرے کپڑے کا ایک جانب اگر احتیاط نہ کروں تو ٹٹکتا ہے لیکن آپ ﷺ نے فرمایا کہ غرور سے ایسا نہیں کرتے یہ بخاری کی روایت ہے لیکن ابو داؤد میں یہ الفاظ ہیں کہ خدا نے تم سے غرور کو نکال لیا ہے، استغفاف اور خود داری کا یہ حال تھا کہ اونٹنی کی مہار زمین پر گر پڑتی تھی لیکن کسی سے اٹھانے کی فرمائش نہیں کرتے تھے اور کہتے تھے کہ میرے حبیب محمد ﷺ نے حکم دیا ہے کہ میں کسی سے کسی چیز کا سوال نہ کروں۔ لیکن ان کے تمام روحانی اخلاق میں جو چیز سب سے زیادہ نمایاں ہے وہ ان کا صبر و ثبات ہے چنانچہ رسول اللہ ﷺ کے وصال کے بعد تمام صحابہؓ یہاں تک کہ حضرت عمرؓ تک اس قدر بدحواس ہو گئے کہ ان کو آپ کی وفات کا یقین ہی نہیں آتا تھا لیکن حضرت ابو بکر صدیقؓ اس موقع پر نہ صرف خود ثابت قدم رہے بلکہ تمام صحابہؓ کو ثابت قدم رکھا۔ چنانچہ انہوں نے آپ کے وصال کی خبر سنی تو اپنے مکان سے جو مقام رخ میں واقع تھا گھوڑے پر سوار ہو کر چلے اور مسجد میں آئے لیکن کسی سے بات چیت نہیں کی، اس کے بعد حضرت عائشہ رضی اللہ عنہا کے پاس جا کر رسول اللہ ﷺ کی لاش مبارک کا رخ کیا اور آپ ﷺ کے چہرے سے کپڑا اٹھا کر بوسہ لیا اور روئے، اس کے بعد لوگوں کی طرف خطاب کر کے فرمایا:-

أما بعد من كان منكم يعبد محمدا فان محمدا قدماء ومن كان منكم يعبد الله فان الله حي لا يموت قال الله وَاَ مَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ۔

اما بعد، تم میں جو لوگ ﷺ کی پرستش کرتے تھے، ان کو معلوم ہو جانا چاہئے کہ محمد ﷺ کا وصال ہو چکا اور جو لوگ خدا کو پوجتے تھے ان کا خدا زندہ ہے مرا نہیں خدا خود کہتا ہے۔ محمد ﷺ صرف ایک پیغمبر ہیں اور ان سے پہلے بہت سے پیغمبر گذر چکے ہیں۔

لوگوں پر اس خطبے کا یہ اثر ہوا کہ سب نے اس آیت کو یاد کر لیا اور کوئی شخص ایسا نہ رہا جو اس

۱: یہ تمام اقوال از اللہ الخفاء مقصد دوم ص ۲۱-۲۲-۲۳ میں بحوالہ مذکور ہیں اور اسوہ صحابہ حصہ اول میں بھی بعض اوقات گذر چکے ہیں۔



کی تلاوت میں مصروف نہ ہو حضرت عمر ؓ کا بیان ہے کہ جب میں نے حضرت ابو بکر ؓ سے یہ آیت سنی تو مجھے معلوم ہوا کہ میرے پاؤں میرے جسم کا بوجھ نہیں اٹھا سکتے اور میں زمین کی طرف جھکا جاتا ہوں۔

کسی نے حضرت ابو العباس بن عطاء رحمہ اللہ سے پوچھا کہ کُنُوْا رِبَانِیْنَ الخ کے کیا معنی ہیں؟ انہوں نے فرمایا کہ اس کا مطلب یہ ہے کہ ابو بکر ؓ کی طرح ہو جاؤ کیونکہ جب رسول اللہ ﷺ کا وصال ہوا تو تمام مسلمانوں کے دل لرز گئے لیکن حضرت ابو بکر ؓ کے دل کو جنبش نہیں ہوئی اور انہوں نے یہ خطبہ دیا کہ ایہا الناس من کان یعبد محمداً الخ اور بانی کا وصف امتیازی صرف یہ ہے کہ وہ حوادث عالم بھی جو مشرق و مغرب میں انقلاب پیدا کر سکتے ہیں، اس کے دل پر کوئی اثر نہیں ڈال سکتے۔

جب غزوہ بدر میں رسول اللہ ﷺ نے نہایت الحاح و زاری کے ساتھ یہ دعا فرمائی،

اللهم تهلک هذه العصابة لم تعبد فی الارض۔

خداوند اگر مسلمانوں کا یہ چھوٹا سا گروہ ہلاک ہو گیا تو پھر دنیا میں تیری پرستش نہ ہوگی۔

تو اس موقع پر بھی حضرت ابو بکر ؓ کے صبر و ثابت کی نمائش ہوئی اور انہوں نے فرمایا کہ آپ ﷺ اس طلب و سوال کو چھوڑ دیجئے خدا نے، آپ سے جو وعدہ کیا ہے اس کو پورا کرے گا۔ اس موقع پر بظاہر یہ اعتراض ہوتا ہے کہ اس حالت میں کیوں رسول اللہ ﷺ کے عزم و استقلال میں فرق آگیا اور حضرت ابو بکر صدیق ؓ ثابت قدم رہے؟ حالانکہ تمام اوصاف میں آپ ﷺ حضرت ابو بکر صدیق ؓ سے زیادہ عالم اور حضرت ابو بکر صدیق ؓ تمام صحابہ ؓ سے زیادہ قوی الایمان تھے۔ اس موقع پر حضرت ابو بکر صدیق ؓ کی ثابت قدمی ان کی قوت ایمانیہ کا نتیجہ ہے اور رسول اللہ ﷺ کا اضطراب آپ ﷺ کے وفور علم کی بنا پر تھا، اسی وفور علم کی یہ نتیجہ تھا کہ جب تیز ہوا چلتی تھی تو آپ کے چہرے کا رنگ متغیر ہو جاتا تھا حالانکہ اور صحابہ ؓ پر اس کا کچھ اثر نہیں پڑتا تھا آپ ﷺ نے خود فرمایا ہے،

لو تعلمون ما اعلم لضحککم قليل و لبکیتکم کثیرا۔

جو کچھ میں جانتا ہوں اگر تم جانتے تو ہنستے کم اور روتے بہت۔

اس موقع پر یہ یاد رکھنا چاہئے کہ مقامات تصوف کا امتیاز نہایت مشکل ہے مثلاً یہی صبر و ثبات جس طرح تصدیق، ایمان اور یقین کامل کا نتیجہ ہے، اسی طرح یہ وصف قسادت اور سنگدلی سے بھی پیدا ہو سکتا ہے چنانچہ شاہ صاحب ازالت الخفا میں لکھتے ہیں۔

وگاہ صورت صبر مثلاً باختی دل مشتبہ گردد و توکل با تہور مغلط شود و علی هذا القیاس

محققین صوفیہ علامات و خواص برائے امتیاز کیلئے ازدیگرے بیان کنند۔  
لیکن حضرت ابو بکر ؓ کا صبر و ثبات سنگدلی کا نتیجہ نہ تھا بلکہ قوت یقین کا نتیجہ تھا اور نہ وہ فطرۃ نہایت رقیق القلب تھے چنانچہ صحیح بخاری میں حضرت عائشہ رضی اللہ عنہا سے مروی ہے۔

کان ابو بکر رجلاً بکاء اذقراء القرآن لا تملك عينه۔  
ابو بکر بڑے رونے والے آدمی تھے جب قرآن پڑھتے تھے تو اپنی آنکھوں پر قابو نہیں پاتے تھے۔

خود رسول اللہ ﷺ کے وصال کے موقع پر اگرچہ ان کی قوت ایمانیہ کا ظہور غیر معمولی صبر و ثبات کی صورت میں ہوا تاہم ان کی اصلی فطرت نمایاں رہی، اس لئے انہوں نے پہلے آپ ﷺ کے چہرہ مبارک کا بوسہ لیا اور روئے۔ اس کے بعد صحابہ ؓ کی طرف خطاب کیا۔

### حضرت عمر فاروق ؓ کتاب اللمع میں ہے۔

و لاهل الحقائق اسوہ و تعلق بعمر ؓ بمعانی خص بذلك عمر ؓ  
من اختباره لبس المرقعة و الخشونة و ترك الشهوات و اجتناب الشبهات  
واظهار الكرامات و قلة المبالاه لائمة الخلق عند انتصاب الحق و محق  
الباطل و مساوات الاقارب و الا باعد في الحقوق و التمسك بالاشد من  
الطاعات و اجتناب ذلك مما روى عنه و بيانه بطول۔

اہل حقیقت کیلئے حضرت عمر ؓ کی ذات ان معانی کی بنا پر جو ان کے ساتھ مخصوص ہیں۔ ایک نمونہ ہے مثلاً پونڈ لگے ہوئے موٹے جھوٹے کپڑے کا پہننا خواہشات نفسانی کا ترک کرنا، شبہات سے بچنا، کرامات کا ظاہر کرنا، قیام حق کیلئے ملامت خلق کی بہت کم پرواہ کرنا، حقوق میں قریب و بعدی دونوں کو برابر رکھنا، سخت عبادتوں کو لازم کرنا۔

یہ تمام چیزیں ان سے مروی ہیں، لیکن ان کے بیاں میں طوالت ہے۔

لیکن شاہ ولی اللہ صاحب نے ازالتہ الخفاء میں اس طوالت کو گوارا کر لیا ہے اور تصوف فاروقی پر ایک مستقل رسالہ لکھ دیا ہے، جس کی تمہید دو مقالات پر کی ہے اور پہلے مقدمہ میں تصوف کے تین اصول بتائے ہیں،

(۱) ایک یہ کہ تصوف کا دار و مدار تمام تریقین پر ہے لیکن جو یقین تقلید و استدلال سے حاصل ہوتا ہے وہ تصوف معتبر نہیں بلکہ وہ یقین معتبر ہے جو اعمال خیر مثلاً روزہ، نماز اور ذکر و

تلاوت سے پیدا ہوتا ہے، اگرچہ تمام مسلمان یہ اعمال ادا کرتے ہیں بلکہ یہ یقین ہر شخص کو حاصل نہیں ہوتا بلکہ اس کے لئے تین شرطیں ہیں (۱) اخلاص فی العمل (۲) کثرت مقدار عمل مثلاً تہجد اشراق اور اذکار صبح و شام (۳) کیفیت عمل مثلاً حضور، خشوع ترک حدیث نفس وغیرہ قرآن و حدیث میں علم الاحسان یعنی علم تصوف کی تفسیر انہی اصول مثلاً کے موافق کی گئی ہے۔

(۲) یقین پیدا ہونے کے بعد یقین طبیعت، نفس اور قلب کے درمیان سے مقامات پیدا ہوتے ہیں، جن میں بہترین مقامات دس ہیں، توبہ، زہد، صبر، شکر، رجا، خوف، توکل، رضا، فقر اور محبت ان کے علاوہ اور مقامات بھی ہیں، مثلاً تشدد و تواضع وغیرہ اور خود آنحضرت ﷺ نے متعدد صحابہ ؓ کو ان مقامات کی بشارت دی ہے مثلاً صدیقہ، محدثہ، شہید تہ اور حواریت، لیکن یہ مقامات بعض اوقات مشتبہ ہو جاتے ہیں مثلاً صبر اور سنگدلی میں اشتباہ ہو جاتا ہے اور توکل و تہور کی حقیقت ملتبس ہو جاتی ہے۔ اسلئے صوفیہ نے ان کے امتیاز کیلئے ان کے خواص و علامات بتائے ہیں۔

(۳) جب یہ یقین پیدا ہو جاتا ہے تو انسان جو کچھ کہتا ہے اور جو کچھ کرتا ہے اسی یقین سے کرتا ہے اور یہ اس کی ایک مستمر عادت ہو جاتی ہے اور تمام لوگوں کو یہ راز اعلانیہ معلوم ہو جاتا ہے جس کے دو ذریعہ ہیں، کرامات اور تربیت مریدین۔

حضرت فاروق اعظم ؓ نے تصوف کے یہ تمام مدارج قولاً و فعلاً نہایت تفصیل کے ساتھ بیان کئے ہیں اور مختلف حالات میں مواعظ، پند و نصیحت اور خط و کتابت کے ذریعہ سے صحابہ ؓ اور تابعین کی صوفیانہ تربیت فرمائی۔ اس لئے شاہ صاحب کے الفاظ میں علمی حیثیت سے ادا علم صوفیہ اس بعلم تصوف درامت مرحومہ دوسرے مقدمے میں عام مشائخ اور حضرت فاروق اعظم ؓ کی کرامات و مقامات میں جو عظیم الشان فرق ہے اسکی تفصیل کی ہے مثلاً عام مشائخ کے مقامات صرف قرائن و اشارات سے معلوم ہو سکتے ہیں فرض کرو کہ ایک شخص پر مصیبت میں رقت طاری نہیں ہوتی اس لئے یا تو ہم خود کہہ سکتے ہیں کہ وہ مقام صبر تک پہنچ گیا ہے یا وہ خود اپنے ذوق و وجدان کی بنا پر اس کی خبر دے سکتا ہے لیکن یہ دونوں صورتیں قابل اطمینان نہیں ہیں بلکہ تصوف میں اکثر مقامات فاضلہ اور صفات طیبہ میں اشتباہ ہو جاتا ہے اور ایک وصف دوسرے وصف کی شکل میں نظر آتا ہے اسلئے کرامات و مقامات کی شناخت ایک ظنی چیز ہے اس شخص سے حسن عقیدت یا راویوں کے حسن ظن کی بنا پر تسلیم کی جاسکتی ہے لیکن حضرت فاروق اعظم ؓ کے مقامات تصوف خود رسول اللہ ﷺ کے نص و بشارت سے ثابت ہوئے ہیں اور رعایت متفقہ نے ان کو اس قدر یقینی کر دیا ہے کہ ان پر اجمالاً ایمان لانا فرض ہو گیا ہے اس کے بعد شاہ صاحب نے حضرت عمر فاروق ؓ کے مقامات تصوف کو

ایک فلسفیانہ انداز سے بیان کیا ہے۔ چنانچہ لکھتے ہیں:

”خدا نے نفس انسانی کو دو قوتیں عطا فرمائی ہیں ایک قوت عاملہ اور دوسری قوت عاقلہ جب قوت عاملہ کی تہذیب اپنے درجہ کمال کو پہنچ جاتی ہے تو اسی کا نام عصمت ہو جاتا ہے اور قوت عاقلہ کی تہذیب کے درجہ کمال کا نام وحی ہے عام طور پر لوگ ان دونوں قوتوں کے درجہ کمال کو نہیں پہنچ سکتے البتہ ان کے نمونے اور قائم مقام موجود ہیں اور جب یہ دونوں قائم مقام جمع ہو جاتے ہیں تو ان سے مختلف نتائج کا ظہور ہوتا ہے مثلاً ایسا شخص لوگوں کا مرشد یا کسی پیغمبر کا خلیفہ ہو جاتا ہے اس لحاظ سے وحی کی قائم مقام محدثیت فزاست اور وحی کے ساتھ موافقت رائے ہے عصمت کا قائم مقام یہ ہے کہ شیطان ایسے کامل ترین شخص کے سائے سے بھی بھاگ جائے اور ان دونوں قائم مقاموں کے اجتماع سے شہیدیت کا درجہ اور پیغمبر کی نیابت کا استحقاق حاصل ہوتا ہے۔“

اس تفصیل کو پیش نظر رکھ کر اگر حضرت عمر ؓ کے فضائل و مناقب پر نظر ڈالی جائے تو معلوم ہو گا کہ ان میں یہ اوصاف کس قدر پائے جاتے ہیں، حدیث شریف میں آیا ہے:-

لقد كان فيما كان قبلكم من الامم محدثون فان يكن في امتي احد فهو عمر بن الخطاب۔

تم سے پہلے جو لوگ گزرے ان میں محدثین تھے اگر میری امت میں کوئی محدث ہے تو وہ عمر بن خطاب ہیں،

ایک اور روایت میں ہے۔

لو كان نبی بعدی لكان عمر بن الخطاب۔

اگر میرے بعد کوئی پیغمبر ہوتا تو وہ عمر بن خطاب ہوتے۔

حضرت علی کرم اللہ وجہہ سے روایت ہے کہ حضرت عمر ؓ ایک بات کہتے تھے اور اس کی تصدیق میں قرآن نازل ہو جاتا تھا۔

حضرت ابن عمر ؓ کا بیان ہے کہ اصحاب رسول اللہ میں جب اختلاف ہوتا تھا، تو قرآن حضرت عمر ؓ کی رائے کے موافق نازل ہوتا تھا۔

حضرت ابو ہریرہ ؓ سے روایت ہے کہ رسول اللہ ﷺ نے فرمایا،

ان الله جعل الحق على لسان عمر و قلبه۔

خدا نے حق کو عمر کی زبان اور دل پر موقوف رکھ دیا ہے

آپ ﷺ نے فرمایا

یا عمر مالقیك الشیطان سالکا فجالا سلك فجا غیر فجلت۔  
اے عمر جب شیطان تم سے کسی راستے میں ملتا ہے تو اپنا راستہ بدل دیتا ہے۔

### حضرت عثمان رضی اللہ عنہ

حضرت عثمان رضی اللہ عنہ کے صوفیانہ اخلاق میں تمکین و استقامت شرم و حیا اور دخول فی الساعات سب سے زیادہ نمایاں ہیں، ان کی تمکین و استقامت کا یہ حال تھا کہ جس وقت وہ شہید کئے گئے، اپنی جگہ سے مطلق جنبش نہیں کی کسی دوسرے کو مدافعت کرنے کا حکم نہیں دیا، اور قرآن کو اپنے پاس سے جدا نہیں ہونے دیا یہاں تک کہ جب شہید ہوئے تو قرآن مجید شرابور ہو گیا اور آیت فَسَبِّحْ فَیْکَ هُمْ اللّٰهُ وَ هُوَ السَّمِیْعُ الْعَلِیْمُ پر ان کے خون کے قطرے ٹپکے، شرم و حیا کا یہ حال تھا کہ گھر کا دروازہ بند ہوتا تھا، لیکن کپڑا اتار کر نہیں نہاتے تھے۔<sup>۱</sup> حجتہ اللہ البالغہ میں شاہ صاحب نے ان کے یہ الفاظ نقل کئے ہیں،

انی اغسل فی البیت المظلم فانطوی حیاء من اللّٰہ تعالیٰ  
میں تاریک گھر میں بھی نہاتا ہوں تو خدا کی شرم سے پیچ و خم کھاتا رہتا ہوں۔

اور لکھا ہے کہ

وهو غیر الحیاء الذی هو من مقامات النفس و يتولد من روية عرة اللّٰہ  
تعالیٰ و جلالة مع ملا حظة عجزه عن القيام بحقه و تلبسه بالا دناس  
البشریة۔<sup>۲</sup>

اور یہ حیا اس حیا سے مختلف ہے جو مقامات نفس سے ہے، یہ حیا خدا کی عزت اور جلال کے دیکھنے سے اور اس کے ساتھ یہ خیال کرنے سے کہ میں اس کے حق کے ادا کرنے سے قاصر ہوں، اور انسانی گندگی کے ساتھ ملوث ہوں پیدا ہوتی ہے۔

احادیث میں بھی ان کے جو فضائل و مناقب مذکور ہیں ان میں یہ وصف نمایاں نظر آتا ہے یہی وجہ ہے کہ ان کو صاحب الحیا، والا یمان کہا جاتا ہے، و دخول فی السعہ انبیاء اور صدیقین کا مخصوص وصف ہے جس کے معنی یہ ہیں کہ انسان ایک چیز کے اندر داخل بھی ہو اور اس سے خارج بھی ہو، ہر چیز کے ساتھ بھی ہو اور ہر چیز سے الگ بھی ہو، یحییٰ بن معاذ سے صوفی کے اوصاف پوچھے گئے تو انہوں نے کہا کہ لوگوں کے ساتھ بھی ہو اور لوگوں سے جدا بھی ہو، حضرت ابن الجلاء سے پوچھا گیا کہ فقیر صادق کس کو کہتے ہیں؟ بولے کہ وہ جس چیز کو لے غیروں کیلئے لے، اپنے لئے نہ لے، حضرت عثمان رضی اللہ عنہ کی بھی یہی حالت تھی، چنانچہ انہوں نے ابتدائے اسلام میں جو فیاضیاں کیں وہ اسی وصف کا نتیجہ تھیں خود ان کا بیان ہے کہ اگر اسلام

۱: مسند ابن ضبیل ج ۱ ص ۷۴ مسند عثمان۔ ۲: حجتہ اللہ البالغہ ج ۲ ص ۷۱۔

کی ضروریات کے پورا کرنے کا خیال نہ ہوتا تو میں اس مال و دولت کو ہر گز جمع نہ کرتا۔  
سہل بن عبد اللہ کا قول ہے کہ یہ درجہ صرف اس شخص کو حاصل ہوتا ہے جو خدا کے حکم کو جانتا ہے، خدا جب اور جس قدر مال کے خرچ کرنے کا حکم دیتا ہے وہ خرچ کرتا ہے اور اگر روک دیتا ہے تو رک جاتا ہے وہ مال و دولت کو حقوق کے لئے محفوظ نہ کہ حظوظ کے لئے اس کی مثال ایجنہ ایک وکیل کی ہوتی ہے جو اپنے موکل کے مال میں مالکانہ تصرف تو کرتا ہے لیکن اس کی اجازت کے بغیر ایسا نہیں کر سکتا۔

### حضرت علی کرم اللہ وجہہ

صوفیہ کے نزدیک حضرت علی کرم اللہ وجہہ علم تصوف کا ماخذ ہیں انہوں نے خود ایک موقع پر اپنے قلب کی طرف اشارہ کر کے فرمایا کہ ”اس میں ایک علم ہے، کاش میں اس کا حامل پاتا“ جنید بغدادی کا قول ہے کہ اگر وہ لڑائیوں میں مشغول نہ رہتے تو ہم کو اس علم (تصوف) کے بہت سے نکات بتا جاتے، کیونکہ ان کو علم لدنی حاصل تھا، بایں ہمہ انہوں نے بہت سی ایسی باتیں بتائی ہیں جن پر تصوف کی بنیاد قائم ہے مثلاً ایک شخص نے ان سے ایمان کے متعلق سوال کیا تو انہوں نے فرمایا کہ ایمان چار ستونوں پر قائم ہے صبر، یقین، عدل اور جہاد، پھر صبر کے دس مقامات کی تفصیل بیان کی صاحب کتاب المجمع اس واقعہ کو نقل کر کے لکھتے ہیں۔

فان صح ذلك عنه فهو اول من نكلم في الا حوال والمقامات۔

اگر ان سے یہ روایت صحیح ہے تو وہ پہلے شخص ہیں جس نے مقامات اور احوال کی تفصیل بتائی۔

صوفیانہ حیثیت سے ان کو تمام صحابہ ۱؎ پر یہ فضیلت حاصل ہے کہ انہوں نے بہت سے صوفیانہ نکات بیان کئے ہیں اور بیان کو معانی اور احوال پر فضیلت حاصل ہے، خدا خود کہتا ہے۔

هَذَا بَيَانٌ لِلنَّاسِ      یہ لوگوں کیلئے بیان ہے۔

علمی حیثیت کے علاوہ عملی اور اخلاقی حیثیت سے بھی وہ صوفیہ کیلئے نمونہ و مثال ہیں، ان کے زہد کا یہ حال تھا کہ ایک بار بیت المال کے دروازے پر کھڑے ہو کر فرمایا کہ ”اے دنیا و درہم تم میرے علاوہ کسی کو اپنا فریفتہ بناؤ“ ایک بار انہوں نے حضرت عمر بن الخطاب ۱؎ سے کہا کہ ”اگر اپنے آقا سے ملنا چاہتے ہو تو اپنی قمیص میں پیوند لگاؤ، اپنا جوتا ناکو، اپنے رشتہ امید کو کوتاہ کرو“ اور پیٹ بھر کر کھانا نہ کھاؤ، ایک بار انہوں نے مزدوری کر کے کچھ کھجوریں حاصل کیں اور ان کو رسول اللہ ۱؎ کے پاس لائے جن کو آپ نے وجہ معاش میں صرف کیا، جب وہ شبید ہوئے تو امام حسن ۱؎ نے کوفہ کے ممبر پر چڑھ کر کہا کہ اے کوفہ والو! امیر المؤمنین تمہارے سامنے شبید ہوئے لیکن خدا کی قسم انہوں نے دنیوی چیزوں میں صرف چار سو درہم

چھوڑے ہیں جن کو انہوں نے ایک غلام کے خریدنے کیلئے علیحدہ کر لیا تھا۔ ان کے خوف خدا کا یہ حال تھا کہ جب نماز کا وقت آتا تھا تو کانپ اٹھتے تھے اور ان کے چہرے کا رنگ بدل جاتا تھا اس حالت میں لوگ ان کا حال پوچھتے تھے تو فرماتے تھے کہ اس امانت کے ادا کرنے کا وقت آگیا جس کو خدا نے آسمان وزمین اور پہاڑوں کے سامنے پیش کیا لیکن انہوں نے اس کو اٹھانے سے انکار کیا اور ان سے ڈر گئے۔ مگر انسان نے اس کو اٹھا لیا اب میں نہیں جانتا کہ میں اس امانت کو اچھی طرح ادا کر سکوں گا یا نہیں اس قسم کے واقعات کو نقل کر کے صاحب کتاب للمع لکھتے ہیں۔

ولعلیٰ اشباه ذلك كثير من الا احوال والا خلاف والا فعال التي يتعلق بها ارباب القلوب واهل الاشارات واهل المواجيد من الصوفية۔  
حضرت علی ؑ کے اس قسم کے بہت سے احوال اخلاق اور افعال ہیں جن کے ساتھ اہل دل، اشارات اور اہل وجد صوفیہ تمسک کرتے ہیں۔

### اصحاب صفہ

اکثر صحابہ ؓ مشاغل دینی کے ساتھ ہر قسم کے کاروبار یعنی زراعت اور تجارت وغیرہ بھی کرتے تھے، لیکن ان بزرگوں نے اپنی زندگی صرف عبادت اور آنحضرت ﷺ کی تربیت پذیری پر وقف کر دی تھی، ان لوگوں کے بال بچے نہ تھے اور جب شادی کر لیتے تھے تو اس حلقہ سے نکل جاتے تھے۔

یہ لوگ دن کو بارگاہ نبوت میں حاضر رہتے اور حدیثیں سنتے رات کو ایک چبوترے پر پڑھتے عربی زبان میں چبوترے کو صفہ کہتے ہیں اور اسی بناء پر ان بزرگوں کو اصحاب صفہ کہا جاتا ہے۔ ان میں سے کسی کے پاس چادر اور تہ بند دونوں چیزیں کبھی ایک ساتھ جمع نہ ہو سکیں۔ چادر کو گلے سے اس طرح باندھ لیتے تھے کہ رانوں تک لٹک آتی، حضرت ابو ہریرہ ؓ انہی بزرگوں میں تھے ان کا بیان ہے کہ میں اہل صفہ میں ستر اشخاص کو دیکھا کہ ان کے کپڑے ان کی رانوں تک بھی نہیں پہنچتے تھے، اس لئے جب نماز پڑھتے تھے اور رکوع میں جاتے تھے تو کپڑوں کو اپنے ہاتھ سے سمیٹ لیتے تھے کہ کشف عورت نہ ہو جائے، ایک بار مسجد نبوی ﷺ میں ان بزرگوں کا حلقہ تلاوت قائم تھا لیکن ان میں ہر شخص دوسرے سے مل کر بیٹھتا تھا تاکہ ایک کی دوسرے کے ذریعہ سے پردہ پوشی ہو۔

معاش کا طریقہ یہ تھا کہ ان میں ایک ٹولی دن کو جنگل سے لکڑیاں چن لاتی اور بیچ کر اپنے بھائیوں کیلئے کچھ کھانا مہیا کرتی۔ اکثر انصار کھجور کی پھلی ہوئی شاخیں توڑ کر لاتے اور مسجد کی حیثیت میں لٹکا دیتے، کھجوریں جو ٹیک ٹیک کر آتیں بہ لوگ اٹھا کر کھا لیتے کبھی دودھ و دنان کھانے کو



نہیں ملتا تھا، اکثر ایسا ہوتا تھا کہ رسول اللہ ﷺ مسجد میں تشریف لاتے اور نماز پڑھاتے یہ لوگ آکر شریک نماز ہوتے لیکن بھوک اور ضعف سے عین نماز حالت میں گر پڑتے۔ باہر کے لوگ آتے اور ان کو دیکھتے تو سمجھتے کہ دیوانے ہیں، آنحضرت ﷺ کے پاس جب کہیں سے صدقہ آتا تو مسلم ان کے پاس بھیج دیتے اور جب دعوت کا کھانا آتا تو ان کو بلا لیتے اور ان کے ساتھ بیٹھ کر کھاتے، اکثر ایسا ہوتا کہ راتوں کو آنحضرت ﷺ ان کو مہاجرین و انصار پر تقسیم کر دیتے یعنی اپنے مقدور کے موافق ہر شخص ایک ایک دود کو اپنے ساتھ لے جائے اور کھانا کھلائے۔

حضرت سعد بن عبادہ رضی اللہ عنہ نہایت فیاض اور دولت مند تھے، وہ کبھی کبھی اسی اسی مہمانوں کو اپنے ساتھ لے کر جاتے۔

آنحضرت ﷺ کو ان کے ساتھ نہایت انس تھا، ان کے ساتھ مسجد میں بیٹھتے ان کے ساتھ کھانا کھاتے اور لوگوں کو ان کی تعظیم و تکریم پر آمادہ کرتے ایک بار اہل صفہ کی ایک جماعت نے بارگاہ نبوی ﷺ میں شکایت کی کہ کھجوروں نے ہمارے پیٹ کو جلادیا، رسول اللہ ﷺ نے ان کی شکایت سنی تو ان کی دل دہی کیلئے ایک تقریر کی جس میں فرمایا یہ کیا ہے کہ تم لوگ کہتے ہو کہ ہمارے پیٹوں کو کھجوروں نے جلادیا۔ کیا تم کو یہ معلوم نہیں کہ کھجور ہی اہل مدینہ کی غذا ہے؟ لیکن لوگ اسی کے ذریعہ سے ہماری مدد کرتے ہیں اور ہم بھی انہی کے ذریعہ سے تمہاری مدد کرتے ہیں۔ خدا کی قسم ایک یادو مہینہ سے رسول اللہ ﷺ کے گھر میں دھواں نہیں اٹھا ہے، صرف پانی اور کھجور پر بسر اوقات ہے۔

آپ ﷺ ان لوگوں کا اس قدر خیال رکھتے تھے کہ جب ایک دفعہ آپ ﷺ سے حضرت فاطمہ زہرا رضی اللہ عنہا نے درخواست کی کہ ہاتھوں میں چکی پیتے پیتے نیل پڑ گئے ہیں، مجھ کو ایک کنیر عنایت ہو تو فرمایا کہ یہ نہیں ہو سکتا کہ میں تم کو دوں اور اہل صفہ بھوکوں۔ مریں، خود قرآن مجید میں خداوند تعالیٰ نے ان کا ذکر نہایت غمخواری کے لہجے میں کیا ہے۔

للفقراء الذين احصروا في سبيل الله الآية

صدقہ و زکوٰۃ ان فقراء کیلئے ہے جو خدا کی راہ میں روک رکھے گئے ہیں (اس لئے کس معاش نہیں کر سکتے)۔

و لا تطرد الذين يدعون ربهم الآية

ان لوگوں کو نہ دود کا روج و صبح و شام خدا کو پکارتے ہیں۔

واصبر نفسك مع الذين يدعون ربهم الآية

تم بھی ان لوگوں کے ساتھ صبر کرو جو اپنے خدا کو پکارتے ہیں۔

ایک بار ان میں ایک بزرگ حضرت ابن مکتوم کے ساتھ ایک خاص موقع پر رسول اللہ



ﷺ نے یہ مصالح بے اعتنائی فرمائی تو یہ عتاب آمیز آیت نازل ہوئی،

عَبَسَ وَ تَوَلَّى - اَنْ جَاءَهُ الْاَعْمٰی -

اس نے منہ بنالیا اور پیٹھ پھیر لی جب کہ اس کے پاس ایک اندھا آیا۔  
اس کے بعد جب آپ ان کو دیکھتے تو محبت اور عزت کے لہجے میں فرماتے،  
یا من عاتبنی فیہ ربی عزوجل۔

اے وہ شخص جس کے بارے میں مجھ پر میرے خدا نے عتاب کیا۔

ان بزرگوں کا مشغلہ یہ تھا کہ راتوں کو عموماً عبادت کرتے تھے اور قرآن مجید پڑھتے رہتے، ان کیلئے ایک معلم مقرر تھا جس کے پاس رات کو جا کر پڑھتے، اس بنا پر ان میں سے اکثر لوگ قاری کہلاتے اور اشاعت اسلام کیلئے کہیں بھیجنا ہوتا تو یہی لوگ بھیجے جاتے۔<sup>۱</sup>

### عام صحابہ ﷺ

خانائے راشدین ﷺ اور اہل صفہ کے بعد عام صحابہ ﷺ کا درجہ ہے جن کے متعلق صاحب کتاب اللمع لکھتے ہیں،

فاما غیر اهل الصفة فقد روی عن كل واحد منهم ما انفردوا به و خصوصاً به من الاحوال الوضیة و الاعمال الزکیة و مکارم الاخلاق ماتعلق بها اهل الحقائق من المتصوفه، ویکثر ذکر ذالك ولكن نذكر طرفاً نیستدل بذلك علی مالهم نذکره۔

اہل صفہ کے علاوہ جو صحابہ ﷺ ہیں ان میں ہر ایک کے متعلق بہت سے پسندیدہ حالات پاک اعمال اور مکارم اخلاق مروی ہیں اور ان میں سے اہل حقیقت نے استنلا کیا ہے، لیکن ان کے ذکر میں طوالت ہے اس لئے ہم صرف اس کا مختصر سا حصہ بیان کر دیتے ہیں تاکہ جو کچھ بیان نہیں کرتے ان کے ذریعہ سے ان پر استدلال کیا جائے۔

چنانچہ صوفیہ نے اپنے ذوق کے مطابق ان کے جن اقوال و افعال سے استنلا کیا ہے ان میں بعض مرقق باتیں حسب ذیل ہیں۔<sup>۲</sup>

حضرت عمران بن حصین رضی اللہ عنہ عذاب الہی کے خوف سے فرماتے تھے کہ کاش میں خاک کا ذرہ ہوتا اور ہوا مجھ کو اڑالے جاتی لیکن میں پیدا نہ ہوا ہوتا،  
جب یہ آیت نازل ہوئی،

وان جہنم لعمدہم اجمعین۔  
جنہم ان سب کے اجتماع کی جگہ ہے۔

۱۔ یہ حالت سیر والنبی اور کتاب اللمع سے لئے گئے ہیں سیر والنبی کے الفاظ میں بھی ہم نے بہت کم تغیر کیا ہے۔  
۲۔ لیکن ان کی صحت کی ذمہ داری ہم پر نہیں ہے خود حضرات صوفیہ پر ہے۔

تو حضرت سلمان فارسی ؓ نے اس کو سن کر ایک چنچ ماری اور سر پر ہاتھ رکھ کر بھاگے اور متصل تین دن تک غائب رہے۔

حضرت ابو الدرداء ؓ کا بیان ہے کہ میں جاہلیت میں ایک تاجر تھا اس کے بعد جب اسلام لایا تو تجارت اور عبادت دونوں ساتھ کرنا چاہا لیکن دونوں چیزیں جمع نہ ہو سکیں اس لئے عبادت کو اختیار کیا۔

حضرت ام الدرداء رضی اللہ عنہا سے پوچھا گیا کہ ابو الدرداء کی بہترین عبادت کیا تھی؟ بولیں ”تفکر اور اعتبار“۔

حضرت ابو ذر ؓ کا بیان ہے کہ خدا کے تعلق نے میرا کوئی دوست باقی نہیں رکھا۔ قیامت کے خوف نے میرے بدن پر گوشت نہیں چھوڑا اور ثواب آخرت کے یقین نے میرے گھر میں کوئی چیز نہیں رہنے دی۔

جیب بن مسلمہ نے ان کے پاس ایک ہزار درہم بھیجے لیکن انہوں نے واپس کر دیئے اور کہا کہ ہمارے یہاں بکریاں ہیں جن کو ہم دوہتے ہیں ایک سواری ہے جس پر سوار ہوتے ہیں، اس کے علاوہ ہم کو کسی چیز کی ضرورت نہیں۔

ایک شخص نے حضرت ابو عبیدہ ؓ سے سوال کیا لیکن انہوں نے اس کو واپس کر دیا پھر دوبارہ آیا اور سوال کیا تو اس کو کچھ دیا اور فرمایا کہ خدا ہی نے تجھے دیا اور خدا ہی نے تجھے واپس کیا۔ حضرت عبداللہ بن مسعود ؓ فرماتے تھے کہ دو مکروہ چیزیں یعنی موت اور فقر کس قدر محبوب ہیں، ان میں سے جس چیز کے ساتھ ابتدا کی جائے میں اسی پر راضی ہوں۔

حضرت انس بن مالک ؓ سے مروی ہے کہ قیامت کے دن سب پہلے حوض پر وہ لاغر اندام لوگ وارد ہوں گے کہ جب رات آتی ہے تو وہ رنج و غم کے ساتھ اسکا استقبال کرتے ہیں۔ حضرت عبداللہ بن عمر ؓ سے روایت ہے کہ ہم مجرد لوگ عہد نبوت میں صرف مسجد میں سوتے تھے، ہمارے پاس کوئی مکان نہ تھا۔

حضرت حذیفہ بن الیمان ؓ فرماتے تھے کہ میرے لئے سب سے زیادہ خوشگوار دن وہ ہوتا ہے جب میں اہل و عیال کے پاس جاتا ہوں اور وہ اپنی تنگدستی کا گلہ کرتے ہیں، ان کا قول ہے کہ ایک گھنٹے کی خواہش نفسانی انسان کو طویل رنج و غم میں مبتلا کر دیتی ہے۔

حضرت ابو فردہ ؓ ایک میل چلے لیکن اس میں خدا کو یاد نہیں کیا پھر پلٹ کر ایک میل تک خدا کو یاد کرتے ہوئے چلے اور اخیر میں پہنچ کر کہا کہ خداوند ابو فردہ کو نہ بھولنا کیونکہ وہ تجھ کو نہیں بھولتا۔

حضرت عدی بن حاتم ؓ چوہنیوں کو روٹی چورا کر کے کھلایا کرتے تھے کیونکہ ان کو ان

رحم آتا تھا۔

حضرت زرارہ ابن اوفی ؓ نے ایک مسجد میں امامت کی اور یہ آیت  
فَاِذَا نُفِرَ فِی النَّافُوْر - فَذٰلِکَ یَوْمٌ مِّنْ دُوْمٍ عَسِیْر۔  
جب صور پھونکا جائے گا تو یہ نہایت سخت دن ہوگا۔

پڑھی تو زمین پر گر کر جان دے دی۔

اس قسم کے بہت سے اقوال کتاب اللمع میں مذکور ہیں اور تصوف کی دوسری کتابوں میں  
بھی مل سکتے ہیں لیکن محدثانہ حیثیت سے ان کی صحت کا دعویٰ نہیں کیا جاسکتا۔ اس لئے ان کو  
قلم انداز کرتے ہیں۔

### تصوف صحابہ ؓ کی حقیقت

تصوف کی مختلف تعریفیں کی گئی ہیں، لیکن تصوف کی جو حقیقت صحابہ کرام ؓ کی  
روحانیت اور اخلاق کا معیار قرار دی جاسکتی ہے، شاہ ولی اللہ صاحبؒ کے الفاظ میں حسب ذیل ہے۔

شریعت نے جن چیزوں کو واجب یا حرام قرار دیا ہے انہی کا نام عمل ہے لیکن ان اعمال  
میں یہ حیثیت ملحوظ ہے کہ وہ ایسے روحانی اوصاف کو پیدا کریں جو قیامت کے دن  
روح کیلئے مفید یا مضر ہوں، وہ ان اوصاف کو پڑھائیں اس کی وضاحت کریں اور اس کا  
قالب اور مجسمہ بنیں۔ اب ان اعمال پر وہ حیثیتوں سے بحث کی جاسکتی ہے ایک تو یہ  
کہ تمام لوگوں کیلئے لازم اور ضروری کر دیئے جائیں، جس کا بہترین طریقہ یہ ہے کہ  
وہ واقع انتخاب کئے جائیں، جہاں ان اعمال سے یہ روحانی اوصاف پیدا ہو سکیں اور ایسا  
واضح طریقہ اختیار کیا جائے کہ لوگوں سے علی رؤس الاشہاد ان پر مواخذہ کیا جاسکے  
کہ وہ حیلہ حوالہ نہ کر سکیں اس کیلئے یہ ضروری ہے کہ ان کی بنیاد و ضبط و اعتدال پر  
قائم کی جائے دوسری حیثیت یہ ہے کہ ان اعمال سے لوگوں کی تہذیب نفس ہو اور  
ان سے جن روحانی کیفیات کا پیدا کرنا مقصود ہے وہ پیدا ہو سکیں، اس کا بہترین طریقہ  
یہ ہے کہ سب سے پہلے وہ روحانی اوصاف معلوم کرائے جائیں پھر یہ بتایا جائے کہ یہ  
اعمال ان کو کیوں کر پیدا کر سکتے ہیں لیکن اس کی بنیاد ایک تو ذوق سلیم پر ہے اور  
دوسرے اس پر کہ خود صاحب شریعت پر ان کو محول کر دیا جائے پس پہلی حیثیت  
سے جو علم ان اعمال سے بحث کرتا ہے وہ علم شریعت ہے اور دوسری حیثیت سے ان پر  
علم الاحسان (علم تصوف) میں بحث کی جاتی ہے، اس بنا پر جو لوگ علم الاحسان کے  
مباحث پر نگاہ ڈالنا چاہتے ہیں ان کو دو چیزوں کی ضرورت ہے ایک تو یہ کہ خود ان

اعمال پر نگاہ رکھیں کہ وہ اوصاف مطلوبہ تک پہنچاتے ہیں یا کہ نہیں کیونکہ بسا اوقات یہ اعمال ریاکاری، شہرت طلبی اور الف و عادات کی بنا پر کئے جاتے ہیں اور ان میں اترانے، احسان کرنے اور لذیت دینے کا جذبہ شامل ہو جاتا ہے اور اس حالت میں ان کا مقصد حاصل نہیں ہوتا اور بسا اوقات وہ اس طرح انجام پاتے ہیں کہ نفس کو ان سے ایسا تنبہ نہیں حاصل ہوتا جو محسنین کے شلیان شان ہو (اگرچہ بعض لوگ ان سے بھی تنبہ حاصل کر لیتے ہیں) مثلاً جو شخص صرف فرض کو ادا کر لیتا ہے اور اسکی کیفیت اور مقدار میں کچھ اضافہ نہیں کرتا وہ زکی نہیں کہا جاسکتا، دوسری ضرورت یہ ہے کہ وہ خود ان روحانی اوصاف پر نگاہ رکھیں ان کو جانیں پہچانیں اور علی وجہ البصیرہ اعمال کو بجالائیں، تاکہ وہ اپنے نفس کے طبیب ہوں۔<sup>۱</sup>

اسی فن کا نام علم الاحسان ہے۔

اور اس میں جن اصولی اخلاق سے بحث کی جاتی ہے وہ چار ہیں۔

(۱) ایک طہارت جو انسان کو عالم ملکوت سے مشابہ کر دیتی ہے۔

(۲) دوسرے عجز و نیاز جو عالم جبروت کی جھلکیاں دکھاتے ہیں۔

(۳) تیسرے سماعت جس کا منشا یہ ہے کہ قوت ملکیت، محرکات بہیمیت مثلاً حصول لذت، انتقام، غصہ، اور بخل اور جاہ و غیرہ کے تابع نہ ہو، سماعت ہی سے متعدد اخلاق پیدا ہوتے ہیں یعنی

اگر شکم پری اور شہوت رانی کی خواہش کے ساتھ کالفاظ کیا جائے تو اس کا نام عفت ہے اور اگر عیش طلبی کے ساتھ اس کو بلایا جائے تو اس کا نام زہد و تقشف ہے اور اگر پریشانی اور گھبراہٹ کے ساتھ اس کو مخلوط کیا جائے تو اس کا نام صبر ہے، اگر جذبہ انتقام کے ساتھ اس سے کام لیا جائے تو اس کا نام سخاوت اور قناعت ہے اور منہیات شریعت کے ساتھ اس کا نام لیا جائے تو تقویٰ ہے اور صوفیہ کی اصطلاح میں اسی کا نام انقطاع عن الدنیا، فناء عن الخصال البشریہ یا حریت ہے، غرض وہ لوگ اس خصلت کو مختلف ناموں سے تعبیر کرتے ہیں۔

(۴) چوتھے عدالت اور وہ اس ملک کا نام ہے جس سے ایک عادلانہ نظام قائم ہوتا ہے جس سے

تدبیر منزل اور سیاست مدن وغیرہ کی نہایت آسانی کے ساتھ اصلاح ہوتی ہے اس ملک کی مختلف حیثیتوں سے مختلف اخلاق پیدا ہوتے ہیں اگر انسان کے معمولی حالات یعنی اٹھنے بیٹھنے، چلنے پھرنے میں اس کا لحاظ رکھا جائے تو اس کا نام ادب ہے اگر مال و دولت کے جمع کرنے میں اس کو استعمال کریں تو اس کا نام کفایت شعاری ہے اگر تدبیر منزل میں اس کا لحاظ رکھیں تو اس کا نام حریت ہے، اگر تدبیر ممالک میں اس کو پیش نظر رکھیں تو اس کا نام

سیاست ہے اگر بھائی بند اور دوست و احباب کی اجتماعی زندگی میں وہ ملحوظ رہے تو اس کا نام حسن معاشرت ہے۔

اب یہ دیکھنا چاہئے کہ یہ اخلاق کیوں کر پیدا ہو سکتے ہیں؟  
تو شریعت نے طہارت کیلئے وضوء اور غسل اور عجز و نیاز کیلئے نماز، ذکر اور تلاوت کو فرض کیا ہے اور جب یہ تمام چیزیں جمع ہو جاتی ہیں تو اس کو سیکنہ اور وسیلہ کہتے ہیں،  
حضرت عبداللہ بن مسعود ؓ کی نسبت جو حضرت حذیفہ ؓ نے فرمایا ہے کہ  
انه اقربهم الى الله وسيله۔

وہ تمام صحابہ ؓ میں از روئے وسیلہ کے خدا سے نزدیک تر ہیں۔  
اسکا یہی مطلب ہے، شارع علیہ السلام نے اس کو ایمان سے بھی تعبیر کیا ہے، اور فرمایا کہ:  
الطهور شطر الايمان  
اور عجز و نیاز کی طرف ان الفاظ میں اشارہ کیا ہے،

الا حسان ان تعبد الله كانك تراه فان لم تكن تراه فانه يراك۔  
احسان یہ ہے کہ خدا کی عبادت اس طرح کرو گویا تم اس کو دیکھ رہے ہو کیونکہ اگر تم اس کو نہیں دیکھتے تو وہ تم کو دیکھ رہا ہے۔

طہارت اور عجز و نیاز کے حاصل کرنے کا بہترین طریقہ یہ ہے کہ سنن انبیاء کا اتباع کیا جائے اور ان کی روح اور ان کی روشنی کا لحاظ رکھا جائے اور ان کے لواکار بینات کے تحفظ کیساتھ ان کی کثرت کی جائے مثلاً طہارت کی روح باطنی نور ہے، انس ہے، انشراح ہے یہودہ تخیلات، گھبراہٹ پریشانی اور اضطراب کا دور ہو جاتا ہے اور نماز کی روح حضور قلب، جبروت کا نظارہ، خدا کی محبت آمیز تعظیم اور اطمینان و سکون ہے اور تلاوت کی روح یہ ہے کہ انسان خدا کی طرف شوق و تعظیم کے ساتھ متوجہ ہو اور اس کے مواعظ احکام، امثال اور قصص پر غور کرے اور دعا کی روح یہ ہے کہ تمام قوتوں کا مرجع خدا کی ذات کو سمجھے اور اس کے ہاتھ میں کٹھ پتلی بن جائے اور مناجات کی لذت حاصل کرے، ساحت کے حاصل کرنے کا عمدہ ذریعہ یہ ہے کہ لذت انتقام اور بخل وغیرہ کے مواقع سے زیادہ تر الگ رہے، خدا کا ذکر کرے اور عالم تجرد کی طرف اپنی توجہ کو مبذول رکھے زید بن حارثہ ؓ کے اس قول میں،

استوی عندي حجرها ومدرها۔

میرے نزدیک زمین کا کنکر پتھر سب یکساں ہے۔

اسی عالم تجرد کی طرف اشارہ ہے۔

اور عدالت، لطف و کرم، محبت و قوت اور رقیق القلبی سے حاصل ہوتی ہے بشرط یہ کہ امور

کلیہ کا لحاظ رکھا جائے اور انجام پر نظر رہے، لیکن سماعت اور عدالت میں بعض حیثیتوں سے تاقض و تضاد ہے کیونکہ حصول سماعت کا ذریعہ یہ ہے کہ عالم تجرد کی طرف انسان کا میلان ہو اور اس کیلئے قطع تعلق اور تخیل کی ضرورت ہے لیکن عدالت لطف و کرم اور محبت و مودت سے حاصل ہوتی ہے۔ (جس کیلئے اجتماع و مباشرت ضروری ہیں)

اسلئے اکثر لوگوں کیلئے یہ دونوں چیزیں باہم متضاد ہیں بالخصوص تجاذب کیلئے تو بالکل ایک دوسرے کی تقیض ہیں یہی وجہ ہے کہ بہت سے اہل اللہ اہل و عیال کو چھوڑ کر دنیا سے قطع تعلق کر لیتے ہیں اور عام طور پر جب لوگ بال بچوں سے ملتے ہیں تو ان کو خدا بھول جاتا ہے۔<sup>۱</sup> لیکن انبیاء علیہم السلام نے دونوں کا لحاظ رکھا ہے، اس لئے ان دونوں کے قواعد و اصول کو نہایت احتیاط کے ساتھ منضبط کر دیا ہے بہت سے افعال اور بہت سی کیفیات ایسی بھی ہیں جو ان اخلاق یا ان اخلاق کے برعکس اثر کرتی ہیں یعنی وہ فرشتوں یا شیطانوں کا مزاج پیدا کرتی ہیں، یہی وجہ ہے کہ حدیث شریف میں آیا ہے کہ ”شیطان بائیں ہاتھ سے کھانا پیتا ہے“ تم لوگ فرشتوں کی طرح صف کیوں نہیں سیدھی کرتے؟ ان مواقع پر رسول اللہ ﷺ نے ایسی دعائیں سکھائی ہیں جو ہمیشہ عجز و نیاز کو پیدا کرتی رہتی ہیں، صبر اور فیاضی کا حکم دیا ہے، اور موت کے یاد کرنے کی ترغیب دلائی ہے اور دنیا کو حقیر بتایا ہے اور خدا کی عظمت اور قدرت کے متعلق غور و فکر کی ہدایت کی ہے اور ان سب کا مقصد یہ ہے کہ سماعت حاصل ہو، عیادت، صلہ رحمی، احسان، اقامت حدود، امر بالمعروف، نہی عن المنکر اور سلام کرنے کا حکم اسلئے دیا ہے تاکہ عدالت کا ملکہ پیدا ہو۔

## مقامات و احوال

منازل سلوک کے طے کرنے کے بعد انسان کے اندر متعدد روحانی اوصاف پیدا ہو جاتے ہیں، جن کو تصوف کی اصطلاح میں مقامات اور احوال کے لفظ سے تعبیر کرتے ہیں اور یہی اوصاف تصوف اور فلسفہ اخلاق میں ماہر الامتياز ہیں۔

صحابہ کرام رضی اللہ عنہم کے زمانے تک اگرچہ یہ اصطلاح نہیں پیدا ہوئی تھی تاہم جن چیزوں کو مقامات و احوال کے لفظ سے تعبیر کیا جاتا ہے وہ سب کی سب انکی روحانی دنیا میں موجود تھیں چنانچہ شاہ صاحب نے ان پر تفصیلی بحث کی ہے اور ہر مقام اور حال کی مثال صحابہ کرام رضی اللہ عنہم کے اوصاف روحانی سے دی ہے شاہ صاحب کا یہ بیان اگرچہ اہل حدیث اور اہل تصوف دونوں کیلئے نہایت دلائل و آویز ہے، تاہم بخوف طوالت ہم اس کا نہایت اجمالی خلاصہ درج کرتے ہیں، وہ فرماتے ہیں، علم تصوف کے چند نتائج یعنی مقامات اور احوال اس علم کے حاصل ہونے کے بعد

۱: اس موقع پر حضرت مظہرؒ کی حدیث کو پیش نظر رکھنا چاہئے تو آگے آئے گی۔

پیدا ہوتے ہیں اور جو حدیثیں اس بارے میں وارد ہوئی ہیں ان کی شرح دو مقدمات پر موقوف ہے، ایک عقل، قلب اور نفس کے اثبات اور ان کی حقیقت کے بیان پر اور دوسرے اس بیان پر کہ یہ مقامات اور احوال ان تینوں چیزوں سے کیوں کر پیدا ہوتے ہیں؟ تو تم کو جاننا چاہئے کہ انسان کے اندر تین لطائف ہیں جو عقل، قلب اور نفس کے نام سے موسوم ہیں اور وہ نقل عقل، تجربہ اور عقلاء کے اتفاق سے ثابت ہیں عقل کے اوصاف اور اس کے افعال میں یقین، شک، وہم ہر نوپیدا چیز کے اسباب و علل کی تلاش، جلب منفعت اور دفع مضرت کی تدبیر وغیرہ داخل ہیں۔

غصہ، دلیری، محبت، بزدلی، رضا مندی، ناراضی، وفاء جاہ پر سی، فیاضی، بخل اور امید و بیم وغیرہ قلب کا وصف اور قلب کا کام ہے نفس کے اوصاف و اعمال میں سب سے زیادہ نمایاں چیز اطعمہ و اثر بہ لذیذہ کی حرص اور عورتوں کی محبت اور ان کا عشق ہے۔ اب مقامات اور احوال کے پیدا ہونے کی صورت یہ ہے کہ :-

جب کوئی شخص خدا کی کتاب اور پیغمبر کی ہدایات پر ایسا مکمل ایمان لاتا ہے جو اس کے تمام قوائے قلبیہ اور نفسیہ کی رگ و پے میں سرایت کر جاتا ہے پھر اس کے بعد، ذکر و فکر میں مشغول رہتا ہے اور اعضاء و جوارح کے ساتھ حق عبودیت ادا کرتا ہے اور مستمر ان اعمال کو بجالاتا رہتا ہے تو ان تینوں لطیفوں کے اندر عبودیت کی روح حلول کر جاتی ہے گویا خشک پودے کو خوب سیرج دیا جاتا ہے۔ اس لئے اس کی تمام شاخوں اور پتوں میں رطوبت موجزن ہو جاتی ہے، پھر اس سے پھول اور پھل نکلنے لگتے ہیں اسی طرح یہ تینوں لطیفے عبودیت میں شرابور ہو جاتے ہیں اور ان کے رذیل ترین طبعی اوصاف صفات ملوکیت سے تبدیل ہو جاتے ہیں اب اگر ان اوصاف کو ملکاتِ راسخہ کی حیثیت حاصل ہو گئی ہے اور ان کے افعال میں مستمر، ہمواری اور یک رنگی پائی جاتی ہے تو انہی کا نام مقامات ہے اور اگر وہ بجلی کی طرح کوند کر پھر نظروں سے غائب ہو جاتے ہیں اور ان میں ثبات و قرار نہیں پیدا ہوتا (مثلاً خواب یا غیب کی آواز یا مدہوشی وغیرہ) تو ان کو احوال اور اوقات کہتے ہیں اور چونکہ فطرت انسانی کے غلبہ کی حالت میں عقل کا مقتضی یہ ہے کہ جس چیز کے مناسبات جمع ہو جائیں وہ اس کی تصدیق کرے اس لئے عقل کی تہذیب کا اقتضاء یہ ہے کہ شرعی امور پر اس طرح یقین کرے کہ گویا وہ اس کو علانیہ نظر آتے ہیں مثلاً جب رسول اللہ ﷺ نے حضرت زید بن حارثہ رضی اللہ عنہ سے دریافت کیا کہ ہر چیز کی ایک حقیقت ہوتی ہے،



تمہارے ایمان کی کیا حقیقت ہے؟ تو انہوں نے کہا کہ گویا مجھ کو عرش الہی علانیہ نظر آتا ہے اب کہنے کی بات یہ ہے کہ کہ جو مقامات اور احوال عقل سے تعلق رکھتے ہیں ان میں اصلی چیز یقین ہے اور یقین ہی سے مختلف مقامات مثلاً توحید، اخلاص توکل، شکر، انس، ہیبت، تفرید صدیقیت اور محدثیت وغیرہ پیدا ہوتے ہیں، حضرت عبداللہ ابن مسعود رضی اللہ عنہ کا قول ہے کہ یقین کل ایمان ہے، بہر حال یقین کامل کے بعد بہت سی شاخیں پیدا ہو جاتی ہیں، جن میں ایک شکر ہے اور انسان جب تک اپنی گذشتہ زندگی میں قدرت کے عجائبات سے متنبہ نہ ہوتا رہے شکر کی تکمیل نہیں ہوتی، چنانچہ حضرت عمر رضی اللہ عنہ جب اپنے آخری حج سے واپس آنے لگے تو فرمایا کہ خدا کا شکر ہے خدا کے سوا کوئی دوسرا خدا نہیں جس کو جو چاہتا ہے، دیتا ہے میں اس وادی (ضجنان) میں خطاب کا اونٹ چرایا کرتا تھا جو نہایت سخت تھے، جب میں کام کرتا تھا تو مجھ پر بگڑتے تھے، اور میں کام میں کو تاہی کرتا تھا تو مجھے مارتے تھے لیکن آج یہ حالت ہے کہ خدا کے سوا مجھے کسی کا ڈر نہیں۔

یقین کی دوسری شاخ ہیبت الہی ہے جیسا کہ حضرت ابو بکر صدیق رضی اللہ عنہ نے درخت پر ایک چڑیا کو دیکھ کر کہا کہ ”تجھ کو اسے چڑیا یہ حالت مبارک کاش میں تیری طرح ہوتا کہ درخت پر بیٹھ کر پھل کھاتی ہے اور اڑ جاتی ہے، تجھے خدا کو اس کا کچھ حساب دینا نہیں پڑتا۔“

یقین کی تیسری شاخ صدیقیت اور محدثیت ہے اور ان دونوں کی حقیقت یہ ہے کہ کرامت میں بعض لوگ ایسے ہوتے ہیں جو فطرۃ انبیاء سے مشابہت رکھتے ہیں اب اگر یہ مشابہت قوائے عقلیہ میں ہو تو اس شخص کو صدیق اور محدث کہتے ہیں اور اگر قوائے عملیہ میں ہو تو وہ شہید یا حواری کہا جاتا ہے قرآن پاک کی اس آیت میں والذین آمنوا باللہ ورسلہ اولئک ہم الصدیقون و الشہداء انہی دونوں مقامات کی طرف اشارہ ہے، لیکن صدیق اور محدث میں یہ فرق ہے کہ صدیق کی روح پیغمبر کا اثر نہایت سرعت سے قبول کرتی ہے جس طرح گندھک آگ سے بہت جلد متاثر ہو جاتی ہے، اس لئے جب وہ پیغمبر کی زبان سے کوئی بات سنتا ہے تو وہ اس کو اپنی روحانی شہادت سے فوراً تسلیم کر لیتا ہے گویا اس کا علم تقلیدی نہیں ہوتا بلکہ خود اس کے اندر سے ابال کھاتا ہے، حضرت ابو بکر صدیق رضی اللہ عنہ کی نسبت جو یہ مروی ہے کہ جب آنحضرت صلی اللہ علیہ وسلم پر وحی نازل ہوتی تھی تو وہ حضرت جبریلؑ کے آواز کی



گنگہ بٹ سنتے تھے، اس سے اسی امر کی طرف اشارہ ہے، صدیق کے چند اور خصائص ہیں، ایک تو وہ پیغمبر کی محبت اور ہمدردی میں اپنی جان و مال تک کو قربان کر دیتا ہے، کسی بات میں اس کی مخالفت نہیں کرتا، پیغمبر کی صحبت میں اکثر رہتا ہے، اور خواب کی تعبیر بہت صحیح بیان کرتا ہے، یہی وجہ ہے کہ رسول اللہ ﷺ حضرت ابو بکر صدیق رضی اللہ عنہ سے خوابوں کی تعبیر پوچھا کرتے تھے، صدیق کی سب سے بڑی علامت یہ ہے کہ وہ سب سے پہلے ایمان لاتا ہے اور بغیر معجزہ کے لاتا ہے<sup>۱</sup> اور محدث کا خاصہ یہ ہے کہ بہت سے واقعات میں قرآن اس کی رائے کے مطابق نازل ہوتا ہے<sup>۲</sup> اور صدیق خلافت کا سب سے بڑا مستحق ہوتا ہے اور اس کے بعد محدث کو یہ استحقاق حاصل ہوتا ہے یہی وجہ کہ رسول اللہ ﷺ نے فرمایا کہ میرے بعد ابو بکر رضی اللہ عنہ اور عمر رضی اللہ عنہ کی اتباع کرو۔

متل کے احوال میں ایک حال تجلی ہے جس کی تین قسمیں ہیں ایک تجلی ذات کا نام مکاشفہ ہے دوسری تجلی صفات ذات جو نور کا مقام ہے، تیسری تجلی حکم ذات اور وہ آخرت اور تمام اخروی چیزوں کا انکشاف ہے۔

مکاشفہ کی حالت میں انسان پر یقین کا اس قدر غلبہ ہو جاتا ہے کہ گویا وہ خدا کو دیکھتا ہے اور اس کے علاوہ ہر چیز کو بھول جاتا ہے جیسا کہ خود رسول اللہ ﷺ نے فرمایا ہے کہ احسان یہ ہے کہ تم خدا کی عبادت اس طرح کرو گویا تم اس کو دیکھ رہے ہو۔

تجلی حقائق ذات کی دو حیثیتیں ہیں ایک یہ کہ انسان مخلوقات میں خدا کے افعال کو نگاہ میں رکھے اور اس کے اوصاف کو پیش نظر کرے اس کا نتیجہ یہ ہو گا کہ اس پر خدا کی قدرت کا یقین غالب ہو جائے گا اور وہ عالم اسباب سے نکل کر بے خوف ہو جائے گا اور اسباب سے امانت نہ حاصل کرے گا اور اس کو یقین آجائے گا کہ خدا اس سے واقف ہے، اسلئے وہ اس کی بارگاہ میں مرعوب و مدہوش ہو جائے گا جیسا کہ رسول اللہ ﷺ نے فرمایا ہے کہ اگر تم اس کو نہیں دیکھتے تو وہ تم کو دیکھتا ہے یہ درجہ نور کا مقام اس لئے ہے کہ نفس اس حالت میں مختلف انوار سے روشنی حاصل کرتا ہے اور نور کے ایک عالم سے نکل کر نور کے دوسرے عالم میں اور ایک مراقبہ سے دوسرے مراقبہ میں جاتا ہے بخلاف تجلی ذات کے کہ وہاں تعدد اور تغیر نہیں ہوتا دوسری حیثیت یہ

۱: یہ تمام خصائص و علامات حضرت ابو بکر صدیق کی ذات میں جمع تھے۔

۲: یہ حضرت عمر کی خصوصیت ہے۔

ہے کہ انسان کو صف ذات کے یعنی خدا کے وہ افعال جو بواسطہ امر کن کے صادر ہوتے ہیں بلا توسط اسباب خارجیہ کے نظر آئیں اور اس حالت میں نور کا مظہر وہ مثالی صورتیں ہیں جو عارف کو اس وقت نظر آتی ہیں جب وہ اس دنیا سے گم ہو جاتا ہے، تجلی حکم ذات یعنی تجلی آخرت کے معنی یہ ہیں کہ انسان چشم بصیرت سے عذاب اخروی کو دنیا و آخر میں دیکھے اور اسکو اس طرح محسوس کرے جس طرح بھوکا بھوک کی تکلیف کو محسوس کرتا ہے۔ تو پہلی (تجلی ذات یعنی مکاشفہ) کی مثال یہ ہے کہ ایک بار حضرت عبداللہ بن عمر ؓ طواف کر رہے تھے۔ اسی حالت میں کسی شخص نے ان کو سلام کیا جس کا انہوں نے جواب نہیں دیا اس نے ان کے بعض رفقاء سے اس کی شکایت کی تو انہوں نے فرمایا کہ ہم اس جگہ خدا کا نظارہ کر رہے تھے۔

تجلی صفات ذات کی دو حیثیتوں میں سے پہلی حیثیت کی مثال حضرت ابو بکر صدیق ؓ اور دوسرے اکابر صحابہ ؓ کا یہ قول ہے کہ مجھ کو طبیب ہی نے بیمار بنایا اور دوسری حیثیت کی مثال یہ ہے کہ ایک انصاری نے ایک روحانی سائبان میں چراغ کے مثل روشنیاں دیکھیں، اسکی ایک مثال احادیث میں یہ بھی مروی ہے کہ دو صحابی ؓ رسول اللہ ﷺ کے پاس سے اندھیری رات میں نکلے تو ان کو اپنے سامنے دو چراغ نظر آئے، یہاں تک کہ جب یہ دونوں بزرگ علیحدہ ہوئے تو ان میں ایک چراغ ہر ایک کے ساتھ ہو گیا اور ایک مثال حدیث میں یہ بھی مروی ہے کہ نجاشی کی قبر کے پاس نور نظر آتا ہے۔

تجلی حکم ذات یعنی تجلی آخرت کی مثال یہ ہے کہ ایک بار حضرت ابو بکر ؓ حضرت حظلہ ؓ سے ملے اور پوچھا کہ حظلہ کیسے ہو؟ انہوں نے کہا کہ حظلہ منافق ہو گیا، بولے کہ سبحان اللہ کیا کہتے ہوں؟ بولے کہ ہم رسول اللہ ﷺ کی خدمت میں ہوتے ہیں اور آپ ﷺ ہم کو جنت اور دوزخ کی یاد دلاتے ہیں تو وہ ہم کو گویا آنکھوں سے نظر آ جاتی ہیں لیکن جب آپ سے الگ ہو کر اہل و عیال سے ملتے ہیں اور کھیتی باڑی کا کام کرتے ہیں تو اکثر ان کو بھول جاتے ہیں حضرت ابو بکر ؓ نے فرمایا کہ ہمارا بھی یہی حال ہوتا ہے اس خلش کو مٹانے کیلئے دونوں بزرگ آپ ﷺ کی خدمت میں حاضر ہوئے اور واقعہ بیان کیا تو آپ ﷺ نے فرمایا کہ اگر ہمیشہ تمہاری یہی حالت رہتی تو فرشتے تم سے آکر مصافحہ کرتے حظلہ کبھی اس میں رہو

یہ حدیث صحیح بخاری میں ہے۔

(یعنی ذکر میں) اور کبھی اس میں (یعنی اہل و عیال میں) اس آخری قول سے گویا آپ ﷺ نے اشارہ یہ بتایا کہ احوال میں استمرار اور مداومت نہیں پائی جاتی۔

اس کی ایک مثال حضرت عبداللہ بن عمر رضی اللہ عنہما کا خواب میں جنت اور دوزخ کا دیکھنا بھی ہے احوال عقلی کی ایک شاخ فراست صادقہ ہے، حضرت ابن عمر رضی اللہ عنہما کا قول ہے کہ حضرت عمر رضی اللہ عنہ بعض باتیں کہتے تھے اور میں خیال کرتا تھا کہ یوں نہیں بلکہ یوں ہوگی لیکن اس کا وقوع حضرت عمر رضی اللہ عنہ کے خیال کے مطابق ہوتا تھا۔

احوال عقلی میں ایک چیز محاسبہ بھی ہے، چنانچہ حضرت عمر رضی اللہ عنہ نے اپنے ایک خطبہ میں فرمایا:-

حاسبوا انفسکم قبل ان تحاسبوا۔  
حساب لینے سے پہلے اپنے نفس کا حساب کرلو۔

احوال عقلی میں ایک چیز حیا ہے اور وہ اس حیا سے مختلف ہے جو مقامات نفس میں سے ہے اور وہ صرف خدا کی عظمت و جلال اور اپنے مجزود و ماندگی کے اعتراف سے پیدا ہوتی ہے حضرت عثمان رضی اللہ عنہ نے جو یہ فرمایا ہے کہ میں اندھیری کو ٹھہری میں بھی نہاتا ہوں تو خدا کی شرم سے بیچ و تاب کھاتا ہوں، اس سے یہی حیا مراد ہے مقامات قلب میں پہلا مقام جمع ہے اور اس کو صوفیہ ارادہ سے تعبیر کرتے ہیں، اس مقام کی حقیقت یہ ہے کہ انسان کا اصلی مقصد آخرت ہو اور دنیا کو ایک حقیر چیز سمجھے، حدیث شریف میں آیا ہے کہ جس شخص کا مقصد صرف آخرت ہو، خدا اس کے مقصد کی حفاظت کرتا ہے اور جس شخص کے بہت سے مقاصد ہوں تو خدا کو اس کی پرواہ نہیں بنوتی کہ وہ کس میدان میں مرتا ہے، جب یہ مقصد سمٹ جاتا ہے اور انسان ظاہر و باطناً عبودیت پر قائم رہتا ہے، تو خدا اور خدا کے رسول کی محبت پیدا ہوتی ہے اور اس محبت سے ایمان کو صرف اسی قدر ترقی نہیں ہوتی کہ خدا مالک الملک ہے اور پیغمبر سچا ہے اور خدا کی طرف سے بھیجا گیا ہے، بلکہ ایک ایسی حالت پیدا ہو جاتی ہے جو پیا سے کی پانی دیکھ کر ہوتی ہے حدیث شریف میں آیا ہے کہ خداوند اپنی محبت کو میرے لئے سر دپانی سے بھی زیادہ محبوب بنا آپ نے حضرت عمر رضی اللہ عنہ سے فرمایا کہ جب تک میں تمہارے لئے تمہاری جان سے بھی محبوب تر نہ ہوں تم مومن نہیں ہو سکتے انہوں نے کہا خدا کی قسم آپ مجھے میری اس روح سے بھی زیادہ محبوب ہیں جو میرے پہلو کے درمیان ہے، آپ نے فرمایا کہ اب تمہارا ایمان مکمل ہو گیا۔

حضرت ابو بکر صدیق ؓ کا قول ہے کہ جس شخص نے خدا کی خالص محبت کا مزہ چکھ لیا، اس کا منہ دنیا سے پھر جائے گا اور اس کو تمام دنیا سے وحشت ہو جائے گی۔ جب خدا کے ساتھ مومن کے محبت اس درجہ مکمل ہو جاتی ہے تو خدا بھی اس کو اپنا محبوب بنالیتا ہے اور اس محبت کے مختلف نتائج پیدا ہوتے ہیں جس میں ایک استجابات سوال اور استجابات دعا ہے، چنانچہ آثار صحابہ ؓ میں استجابات دعا کی متعدد مثالیں ملتی ہیں مثلاً جب حضرت سعد ؓ نے ابو سعدہ کو یہ بددعا دی کہ خداوند! اگر تیرا یہ بندہ جھوٹا ہو تو اس کی عمر دراز کر (یعنی ارذل عمر تک پہنچا) اس کی احتیاج کو بڑھا اور اس کی عزت و آبرو کو خطرے میں ڈال دے تو انہوں نے جو کچھ کہا وہی ہوایا جب حضرت سعید ؓ نے اردی بنت اوس کو بددعا دی کہ اگر وہ جھوٹی ہے تو خداوند! اس کو اندھا کر دے، اور اسی زمین پر (جس کا اس نے دعویٰ کیا ہے) اس کو مار ڈال تو ان کی یہ دعا حرف بحرف مقبول ہوئی، مقامات قلب میں دو مقام ایسے ہیں جو ان نفوس کے ساتھ مخصوص ہیں جن کو پیغمبروں کے ساتھ مشابہت ہوتی ہے گویا یہ دونوں مقام نمزلہ صدیقیت اور محدثیت کے ہیں البتہ فرق یہ ہے کہ صدیقیت اور محدثیت کا تعلق نفس کی قوت عقلیہ کے ساتھ ہوتا ہے اور یہ قلب کی قوت عملیہ سے پیدا ہوتے ہیں۔

یہ شہید اور حواری کے مقامات ہیں اور ان دونوں میں فرق یہ ہے کہ شہید کفار پر غصہ اور سختی کرتا ہے اور موطن ملکوت میں سے کسی موقع پر جس میں خدا سرکشوں سے انتقام لینا چاہتا ہے دین کی مدد کرتا ہے اور حواری وہ ہے جو پیغمبر سے مخلصانہ محبت رکھتا ہے مدتوں اسکی صحبت میں رہتا ہے اور اسکو پیغمبر سے تعلقات قرابت ہو آتے ہیں، رسول اللہ ﷺ نے حضرت زبیر ؓ کو بشارت دی کہ وہ حواری اور شہید ہیں، پھر حواری کی مختلف قسمیں ہیں، ان میں بعض کو امین اور بعض کو رفیق کہتے ہیں اور خبا، اور انقیاء بھی انہی لوگوں میں سے پیدا ہوتے ہیں، رسول اللہ ﷺ نے فضائل میں اکثر ان اوصاف کو نمایاں کیا ہے آپ ﷺ نے فرمایا کہ تمام پیغمبروں کے ساتھ خبا، ہوتے ہیں اور میرے چودہ ہیں لوگوں نے حضرت علی ؓ سے پوچھا وہ کون کون لوگ ہیں؟ فرمایا، میں میرے دونوں بیٹے حسن ؓ و حسین ؓ، جعفر ؓ، حمزہ ؓ، ابو بکر ؓ، عمر ؓ، مصعب بن عمیر ؓ، بلال ؓ، سلمان ؓ، عمار ؓ، عبداللہ بن مسعود ؓ، ابوذر ؓ، مقداد ؓ۔

مقامات قلب میں ایک مقام شکر کا ہے یعنی اس مقام میں نور ایمان عقل سے چھن کر دل میں آتا ہے اور انسان تمام دنیوی مصلحتوں کو چھوڑ کر ایسی باتوں کو چاہنے لگتا ہے جن کو لوگ عادیہ نہیں چاہتے کیونکہ اس کی حالت مخمور کی سی ہو جاتی ہے جس کی عقل و عادات میں تغیر پیدا ہو جاتا ہے حضرت ابوذر رضی اللہ عنہ نے اسی مقام میں فرمایا ہے کہ خدا کے شوق میں موت سے محبت رکھتا ہوں اور مرض کو چاہتا ہوں کہ وہ میرے گناہوں کا کفارہ ہو جائے اور خدا کے سامنے خاکسار بننے کیلئے فقر کو دوست رکھتا ہوں حضرت ابوذر رضی اللہ عنہ مال و دولت سے جو فطری نفرت رکھتے تھے وہ اسی مقام کا نتیجہ تھی۔

احوال قلب میں ایک حال کا نام غلبہ ہے جس کی دو قسمیں ہیں ایک غلبہ اس وقت پیدا ہوتا ہے جب مومن کا دل نور ایمان سے اس قدر لبریز ہو جاتا ہے کہ وہ چھلک اٹھتا ہے اور قلب اس کو سنبھال نہیں سکتا تو اس حالت میں وہ بعض باتوں کے اظہار پر مجبور ہو جاتا ہے، چاہے وہ شریعت کے موافق ہوں یا نہ ہوں کیونکہ شریعت بہت سے مقاصد پر مشتمل ہوتی ہے اور اس مومن کا قلب ان مقاصد کا احاطہ نہیں کر سکتا، مثلاً کبھی وہ رحم کرنا چاہتا ہے اور شریعت اس موقع پر رحم کی اجازت نہیں دیتی خدا خود کہتا ہے۔

لا تاخذکم بہما رافۃ فی دین اللہ۔

تم کو دینی معاملات میں ان دونوں پر رحم نہیں کرنا چاہئے۔

بعض اوقات اس کے دل میں بغض پیدا ہوتا ہے اور شریعت اس موقع پر لطف و کرم چاہتی ہے جس کی مثال اہل ذمہ ہیں، صحابہ کرام رضی اللہ عنہم کے حال میں غلبہ کی اس قسم کی متعدد مثالیں ملتی ہیں، مثلاً جب بنو قریظہ حضرت سعد بن معاذ رضی اللہ عنہ کے حکم سے قلعہ سے نکلے اور انہوں نے حضرت لبابہ بن منذر رضی اللہ عنہ سے مشورہ کیا تو انہوں نے اپنے حلق کی طرف اشارہ کر کے بتلایا کہ ذبح کئے جاؤ گے۔ پھر افشائے راز پر ان کو مذمت ہوئی اور سیدھے مسجد میں جا کر انہوں نے اپنے آپ کو ایک ستون سے باندھ دیا اور کہا کہ جب تک خدا میری توبہ قبول نہ کرے گا میں یہاں سے نہ ٹلوں گا یا مثلاً مقام حدیبیہ میں جب رسول اللہ ﷺ نے مشرکین سے دبا کر صلح کی تو حضرت عمر رضی اللہ عنہ حمیت عمر رضی اللہ عنہ حمیت اسلام سے از خود رفتہ ہو گئے اور نہایت تیزی سے حضرت ابو بکر رضی اللہ عنہ کے پاس آئے اور عرض کیا کہ کیا رسول اللہ

ﷺ خدا کے پیغمبر نہیں ہیں۔ انہوں نے کہا ”ہیں“ بولے کیا ہم مسلمان نہیں ہیں؟ انہوں نے کہا ”ہیں“ بولے کیا یہ لوگ مشرک نہیں ہیں؟ انہوں نے کہا ”ہیں“ بولے تو پھر ہم کیوں مذہبی معاملات میں دبا کر صلح کرتے ہیں؟ حضرت ابو بکر ؓ نے کہا کہ عمر رسول اللہ ﷺ کی اطاعت کرو کیونکہ میں گواہی دیتا ہوں کہ آپ ﷺ خدا کے پیغمبر ہیں ان کو اس پر بھی تسکین نہیں ہوئی تو خود رسول اللہ ﷺ کے پاس آکر اسی قسم کے سوالات کئے اور آپ ﷺ نے بھی وہی جواب دیا جو حضرت ابو بکر ؓ نے دیا تھا، اور فرمایا کہ میں خدا کا بندہ اور رسول ﷺ ہوں، اس کے حکم کی مخالفت نہیں کر سکتا خدا مجھے ضائع نہ کرے گا۔ حضرت عمر ؓ نے بعد کو اس صلح کے مصالح کو سمجھا تو ان کا بیان ہے کہ اس والہانہ بے ادبی کے کفارے میں میں ہمیشہ روزہ رکھتا رہا، صدقہ دیتا رہا، غلام آزاد کرتا رہا، نماز پڑھتا رہا، مثلاً جب ابو طییبہ جراح نے آپ کو پچھنا لگایا تو آپ کا خون پی گئے، خون حرام ہے لیکن چونکہ انہوں نے اس کو حالت غلبہ میں پایا تھا اس لئے رسول اللہ ﷺ نے ان کو معذور کہا۔ شریعت میں غلبہ کی ایک اور قسم بھی ہے جو اس سے زیادہ مکمل ہے یعنی جن نفوس کو پیغمبروں نے نفوس سے مشابہت ہوتی ہے، جب وہ فیضان الہی کے قبول کرنے کیلئے آمادہ ہوتے ہیں، تو اگر وہ فیضان ان کی قوت عقلیہ کو پہنچتا ہے تو اس کو فراست اور الہام کہتے ہیں اور اگر قوت عملیہ اس فیضان کو قبول کرتی ہے، تو وہ عزم یا توجہ یا نفرت یا رکاوٹ کی صورت اختیار کر لیتا ہے، مثلاً جب غزوہ بدر میں رسول اللہ ﷺ نے یہ دعا فرمائی کہ خداوند! میں تجھ سے تیرے عہد کے ایفاء کی درخواست کرتا ہوں، خداوند! کیا تو یہ چاہتا ہے کہ تیری پرستش نہ ہو؟ تو حضرت ابو بکر ؓ نے آپ کا ہاتھ پکڑ لیا اور کہا کہ بس! اب رسول اللہ ﷺ یہ آیت پڑھتے ہوئے نکلے۔

لیہزم الجمع ویولون الدبر۔

کفار کی جمعیت ٹوٹ جائے گی اور وہ پیٹھ پھیر لیں گے۔

اس سے معلوم ہوا کہ فیضان الہی کی بنا پر حضرت ابو بکر صدیق ؓ کے قلب میں ایک میلان پیدا ہوا، جس سے انہوں نے رسول اللہ ﷺ کے اس الحاح وزاری کو پسند نہیں کیا اور آپ ﷺ کو روک دیا آپ نے اپنی فہرست سے معلوم کیا کہ یہ ایک سچی خواہش ہے، اس لئے خدا کی مدد کا اظہار کرتے ہوئے اور اس آیت کو پڑھتے ہوئے نکلے۔

اس کی ایک واضح مثال یہ ہے کہ جب رسول اللہ ﷺ نے عبد اللہ بن ابی کا جنازہ

پڑھنا چاہا تو حضرت عمر ؓ نے آپ ﷺ کو روک دیا لیکن آپ ﷺ نے فرمایا کہ مجھے جنازہ پڑھنے کا اختیار دیا گیا اور میں نے اسے اختیار کر لیا، لیکن اس کے بعد یہ آیت نازل ہوئی۔

ولا تصل علی احد منہم مات ابدًا۔  
ان میں کبھی کسی کی جنازہ کی نماز نہ پڑھو۔

حضرت عمر ؓ فرماتے ہیں کہ مجھ کو خود تعجب ہے کہ میں نے ایسی دلیری کی، حالانکہ رسول اللہ ﷺ مجھ سے زیادہ عالم تھے۔

غلبات کے اقسام میں ایک غلبہ خوف بھی ہے اس حالت میں انسان پر گریہ طاری ہو جاتا ہے اور اس کا جسم کانپنے لگتا ہے۔ حضرت ابو بکر ؓ پر یہ غلبہ اکثر طاری ہو جاتا تھا اور وہ اپنے آنسوؤں کو ضبط نہیں کر سکتے تھے، حضرت جبیر بن مطعم ؓ کا بیان ہے کہ میں نے رسول اللہ ﷺ سے یہ آیت ام خلقوا من غیر شیء ام ہم الخالقون سنی تو میرا دل اڑنے لگا۔

احوال قلب میں سے ایک حال یہ ہے کہ انسان صرف خدا کی اطاعت کو اختیار کر لیتا ہے اور اس کو بقیہ چیزوں سے نفرت ہوتی ہے اس لئے جو چیزیں اس اطاعت میں خلل انداز ہوتی ہیں، ان کو بھی وہ انگ کر دیتا ہے، حضرت ابو طلحہ انصاری ؓ اپنے ایک باغ میں نماز پڑھ رہے تھے، دفعتاً ایک خوش رنگ چڑیا آکر گنجان شاخوں میں الجھ گئی اور پھڑکنے لگی، وہ اس دلچسپ منظر کے دیکھنے میں اس قدر محو ہوئے کہ ان کو یہ نہ معلوم ہوا کہ کتنی رکعتیں پڑھیں، اس لئے اس باغ کو صدق کر دیا۔

اس تمام تفصیل سے معلوم ہوا ہو گا کہ اگر تقویٰ، اخلاق، روحانیت اور مقامات اور احوال کا نہ بے تو صحابہ کرام ؓ کا دل اس کا اصلی مانع اور اس کا اصلی منبع اور اس کا اصلی سرچشمہ تھا لیکن اگر صرف جب خرقہ رقص و سرود اور حال و قال اس کے اجزاء ہیں، تو ہندوستان اور دوسرے ممالک اسلامیہ کی خانقاہیں اس کا بہترین مرکز ہیں، صحابہ کرام ؓ کی مہو نیڑیوں میں اس کا پتہ نہیں مل سکتا۔



کی تو خود کفار بے اختیار بول اٹھے:-

ان هذه الشعر ما غاب عنه ابن ابی قحافہ۔<sup>۱</sup>

ابن ابی قحافہ یعنی حضرت ابو بکر ؓ ان اشعار سے بے تعلق نہیں ہیں۔

حضرت ابو بکر ؓ کے بعد حضرت عمر ؓ کا درجہ تھا اور اس علم کو انہوں نے اپنے باپ خطاب سے سیکھا تھا چنانچہ جاحظ نے لکھا ہے کہ جب وہ انساب کے متعلق کچھ بیان کرتے تھے تو اپنے باپ خطاب کا حوالہ دیتے تھے۔<sup>۲</sup> حضرت عمر ؓ کے بعد حضرت جبیر بن مطعم ؓ اس فن کے ماہر خیال کئے جاتے تھے اور انہوں نے اس فن کو حضرت ابو بکر ؓ سے حاصل کیا تھا، حضرت سعید بن المسیب ؓ نے حضرت جبیر بن مطعم ؓ سے اس کی تعلیم حاصل کی اور ان سے محمد بن سعید بن المسیب ؓ نے اس علم کو سیکھا۔<sup>۳</sup> اس طرح اسلام میں اس علم کا سلسلہ حضرت ابو بکر صدیق ؓ کی ذات سے قائم ہوا۔

حضرت عائشہ رضی اللہ عنہا بھی علم الانساب کی بہت بڑی ماہر تھیں چنانچہ حضرت عروہ ؓ کا قول ہے،

ما رايت احدا من الناس اعلم بحديث العرب و النسب من عائشة رضی اللہ عنہا۔<sup>۴</sup>

میں نے کسی کو ایام عرب اور علم نسب کا ماہر حضرت عائشہ رضی اللہ عنہا سے زیادہ نہیں دیکھا۔

لیکن یہ بھی حضرت ابو بکر ؓ ہی کا فیض تربیت تھا۔

۱: استيعاب تذکرہ حسان بن ثابت۔

۲: کتاب البيان والتبيين ج ۱ ص ۱۱۷۔

۳: کتاب البيان والتبيين ج ۱ ص ۱۱۷ و ۱۳۳۔

۴: تذکرہ ذہبی ترجمہ عائشہ۔



## علم الانساب

علم الانساب اس علم کا نام ہے جس کے ذریعہ سے خاندان اور قبائل کے نسبی تعلقات معلوم ہوتے ہیں، مجدد صحابہ ؓ کے بعد جب فتوحات کی غیر معمولی وسعت نے عرب و عجم میں اختلاط پیدا کر دیا تو اس وقت اگرچہ اس فن کی اہمیت زائل ہو گئی، تاہم چونکہ عرب کو اپنے نسب و نسب پر ہمیشہ فخر و غرور رہا، اس لئے زمانہ جاہلیت میں اور زمانہ اسلام دونوں میں یہ فن نہایت ضروری اور اہم خیال کیا جاتا تھا، خود قرآن مجید میں بھی اس فن کی اہمیت اور ضرورت کو بہ تصریح بیان کیا گیا ہے:-

و جعلناکم شعوبا و قبائل لتعارفوا

ہم نے خاندان اور کنبوں میں تمہاری تقسیم اسلئے کی ہے کہ تم ایک دوسرے سے پہچانے جاؤ۔  
چونکہ اشعار عرب میں مدح و ذم کے موقعوں پر اکثر حسب و نسب سے تعرض کیا جاتا تھا، اسلئے حضرت عمر ؓ نے حفظ اشعار کو جن اسباب کی بنا پر ضروری قرار دیا ان میں ایک یہ بھی تھا کہ ان کے ذریعہ سے لوگوں کو علم الانساب کی تعلیم ہوتی ہے چنانچہ ایک فرمان میں حضرت ابو موسیٰ اشعری ؓ کو لکھا،

مر من قبلک يتعلمو الشعر فانه يدل على معالى الاخلاق و صواب الرأى  
و معرفة الانساب۔

لوگوں کو اشعار یاد کرنے کا حکم دو کیونکہ وہ اخلاق کی بلند باتیں اور صحیح رائے اور انساب کی طرف راستہ دکھاتے ہیں۔

بہر حال جاہلیت اور اسلام دونوں میں یہ علم نہایت اہم خیال کیا جاتا تھا اور تمام صحابہ ؓ میں حضرت ابو بکر ؓ اس علم کے سب سے بڑے ماہر سمجھے جاتے تھے یہی وجہ ہے کہ جب رسول اللہ ﷺ نے حضرت حسان بن ثابت کو کفار کی جو کہنے کا حکم دیا تو ان کو انساب کے متعلق حضرت ابو بکر ؓ کی طرف رجوع کرنے کی ہدایت فرمائی اور فرمایا،

انت ابا بکر فانه اعلم بانساب القوم منك۔

ابو بکر ؓ کے پاس جاؤ کیونکہ وہ انساب کے تم سے زیادہ عالم ہیں۔

چنانچہ ان کی ہدایت کے بموجب انہوں نے کفار کے حسب و نسب پر طعن و تشنیع شروع

## علم تاریخ

اسلام سے پہلے اگرچہ عرب میں اور علوم و فنون موجود نہ تھے تاہم علم الانساب، ایام العرب اور شعر و شاعری نے فن تاریخ کا کافی ذخیرہ فراہم کر دیا تھا، جو اگرچہ اب تک کسی کتاب کی صورت میں حدوں نہیں ہوا تھا تاہم عام زبانی روایتوں نے اس کے ایک ایک حرف کو محفوظ رکھا تھا اسلام کے بعد اگرچہ صحابہ کرام ؓ مختلف مہمات میں مشغول ہو گئے لیکن انہوں نے عرب کے اس علمی سرمایہ کو ضائع نہیں کیا بلکہ اس کو محفوظ رکھا، چنانچہ نماز فجر کے بعد جب رسول اللہ ﷺ حسب معمول طلوع آفتاب تک مصلے پر نشست فرماتے تھے تو صحابہ کرام ؓ اشعار پڑھتے اور زمانہ جاہلیت کے واقعات کا تذکرہ کرتے تھے اس مقدس صحبت کے علاوہ عموماً ان کی مجلسوں میں ان واقعات کا تذکرہ ہوتا تھا اور اشعار پڑھے جاتے تھے۔

عام صحابہ ؓ کے علاوہ جیسا کہ ابھی گذر چکا ہے، جو صحابہ ؓ خاص طور پر علم الانساب اور ایام العرب کے ماہر خیال کئے جاتے تھے ان میں حضرت ابو بکر ؓ سب سے مقدم تھے حضرت ابو بکر ؓ کے بعد حضرت عمر ؓ کا درجہ تھا ان کے بعد حضرت جبیر بن معتم ؓ تھے۔ جنہوں نے اس فن کو حضرت ابو بکر ؓ سے سیکھا تھا، حضرت ابو بکر ؓ کے فیض تربیت سے سب سے زیادہ فائدہ اٹھانے کا موقع حضرت عائشہ رضی اللہ عنہا کو ملا تھا اس لئے ان کو بھی ان فنون میں بہت بڑی دستگاہ حاصل تھی چنانچہ مسند ابن ہشام میں ہشام بن عروہ سے روایت ہے کہ

كان عروة يقول لعائشة يا امته لا اعجب من فهلك اقول زوجة رسول الله  
 ؓ و بنت ابی بکرو لا اعجب من علمک بالشعر و ایام الناس اقول اینه  
 ابی بکرو کان اعلم الناس و من اعلم الناس ولكن اعجب من علمک  
 بالطب کیف هو و من این هو۔

حضرت عروہ ؓ حضرت عائشہ ؓ کہتے تھے کہ اے ماں مجھے تمہاری سمجھ پر تعجب نہیں آتا کیونکہ آپ رسول اللہ ﷺ کی بی بی اور ابو بکر ؓ کی بی بی ہیں اور آپ کو ایام العرب اور شاعری کا جو علم حاصل ہے مجھے اس پر بھی تعجب نہیں ہو تا کیونکہ آپ ابو بکر ؓ کی بی بی ہیں جو لوگوں میں بہت بڑے عالم تھے لیکن میں آپ کے علم طب پر متعجب ہوں

کہ یہ آپ کو کیوں کر آیا؟ اور کہاں سے آیا؟

خود احادیث میں انہوں نے اس کثرت سے تاریخی واقعات کی روایت کی ہے کہ اگر ان کو ایک جگہ جمع کر دیا جائے تو حالات قبل الاسلام، اور واقعات بعد الاسلام کے متعلق ایک متوسط درجہ کا تاریخی رسالہ مرتب ہو سکتا ہے لیکن خلفائے راشدین کے زمانے تک یہ تمام تاریخی معلومات صرف سینوں میں محفوظ تھیں، سفینوں میں نہیں آئی تھیں لیکن حضرت امیر معاویہ رضی اللہ عنہ کے دور حکومت میں یہ کمی بھی پوری ہو گئی، حضرت امیر معاویہ اکوفن تاریخ سے نہایت شغف تھا۔ اسلئے معمولاً روزانہ کا تہائی حصہ تاریخی واقعات کے سننے میں بسر کرتے تھے اسکے بعد سو جاتے تھے، پھر اٹھتے تھے تو یہ سلسلہ دوبارہ شروع ہوتا تھا، چنانچہ مسعودی مروج الذهب میں لکھتا ہے،

وسيمر الى ثلث الليل في اخبار العرب و ايامها و العجم و ملوكها و سياستها  
و سائر ملوك الامم و حروبها و مكائدها و سياستها لرعيها  
و غير ذلك من اخبار الامم السابقة ثم يدخل فينام ثلث الليل ثم يقوم  
فيقعد فيحضر الدفاتر فيها سير الملوك و اخبارها و الحروب و المكائد  
فيقرأ ذلك عليه غلمان مرتبون۔

وہ ایام عرب، اخبار عرب اخبار نجم و سلاطین نجم ان کے طریقہ حکمرانی اور تمام قوموں کے بادشاہوں ان کی لڑائیوں کی داغ بھاتی ان کے طرز جہاں بانی اور دوسری گذشتہ قوموں کے حالات تہائی شب تک برابر سنتے تھے، پھر اندر جا کر تہائی شب تک سوتے تھے، پھر اٹھ کر بیٹھتے تھے تو کتابیں لائی جاتی تھیں، جن میں بادشاہوں کے حالات و واقعات درج تھے اور لڑائیوں کے تذکرے درج ہوتے تھے اور ان کو وہ وہ لڑ کے پڑھ کر سناتے تھے جو اس کام پر مامور تھے۔

اس تاریخی سلسلے میں حضرت امیر معاویہ رضی اللہ عنہ کو قبیلہ حمیر کے حالات کی خاص طور پر جستجو و تلاش تھی چنانچہ ان کو حضرت عمرو بن العاص رضی اللہ عنہ نے یہ مشورہ دیا کہ آپ عبید بن شریہ کو بلائیے کہ وہ حمیر کے واقعات اور حالات کا سب سے زیادہ ماہر ہے چنانچہ انہوں نے اس کو طلب کیا تو اس نے ان معلومات کو ایک کتاب کی صورت میں قلم بند کر دیا، اور غالباً یہ پہلی تاریخی کتاب تھی جو اسلام میں لکھی گئی اور اس لحاظ سے اسلام میں فن تاریخی کی ابتدا اصحابہ کرام رضی اللہ عنہم کے عہد مبارک میں ہوئی۔

## شعر و شاعری

صحابہ کرام ؓ اگرچہ اکثر ملکی مہمات، مذہبی خدمات اور علمی مشاغل میں مصروف رہتے تھے، تاہم ان میں شعر و سخن کا مذاق عام طور پر پایا جاتا تھا، اس لئے جب ان مشاغل سے فرصت ہوتی تھی تو خود اشعار پڑھتے تھے دوسروں سے اشعار پڑھوا کر سنتے تھے اور ان سے لطف اندوز ہوتے تھے چنانچہ جب رسول اللہ ﷺ حسب معمول بعد نماز فجر طلوع آفتاب تک مصلیٰ پر نشست فرماتے تھے تو اس حالت میں صحابہ کرام ؓ زمانہ جاہلیت کے واقعات کا ذکر کرتے تھے اشعار پڑھتے تھے، ہنستے تھے اور آپ ان تذکروں کو سن کر مسکراتے تھے۔<sup>۱</sup>

اس مقدس صحبت کے علاوہ ان کی مجالس میں عام طور پر شعر و شاعری کا چرچا رہتا تھا، اور یہ ان کی زندہ دلی کی ایک بڑی علامت تھی، چنانچہ ادب المفرد میں ہے،

لم یکن اصحاب رسول اللہ ﷺ متحزقین ولا متمارقین وکانوا تبینا شدون الشعر فی مجالسہم ویذکرون امر جاہلیتہم۔<sup>۲</sup>

صحابہ ؓ رسول اللہ مردہ دل اور خشک مزاج نہ تھے وہ اپنی مجلسوں میں اشعار پڑھتے تھے اور زمانہ جاہلیت کے واقعات کا تذکرہ کرتے تھے۔

خلفاء میں حضرت عمر ؓ اگرچہ ہمیشہ بڑی بڑی مہمات ملکی میں مصروف رہتے تھے تاہم جب موقع ملتا تھا تو نہایت شوق سے شعراء کے اشعار سنتے تھے اور ان سے لطف اٹھاتے تھے، ایک بار سفر حج کو نکلے تو قافلہ کے ساتھ حضرت ابو عبیدہ بن جراح ؓ اور حضرت عبدالرحمن بن عوف ؓ بھی تھے لوگوں نے حضرت خوات ؓ سے کہا کہ ”ضرار بن خطاب کے اشعار سناؤ“ لیکن حضرت عمر ؓ نے فرمایا کہ ”ان کو اپنے ہی اشعار سنانے دو“ چنانچہ وہ صبح تک متصل اپنے اشعار پڑھتے رہے، صبح ہوئی تو حضرت عمر ؓ نے فرمایا ”اب بس کرو“۔<sup>۳</sup> ایک دفعہ حضرت عبداللہ بن عباس ؓ سے رات بھر اشعار پڑھوایا گئے جب صبح ہونے لگی تو کہا کہ اب قرآن پڑھو۔

۱: شاعری صحابہ کرامؓ کے مفاخر میں داخل نہیں ہے اس لئے ہم نے اس عنوان کو کسی قدر اختصار کے ساتھ لکھا ہے حسن الصحابہ فی شرح اشعار الصحابہ کے نام سے حال میں ایک کتاب شائع ہوئی ہے جن لوگوں کو صحابہ کرامؓ کے اشعار کا زیادہ شوق ہو وہ اس کو ملاحظہ فرما سکتے ہیں۔

۲: نسائی کتاب الامامة باب تعود الامام فی مصلاہ بعد التسليم۔

۳: ادب المفرد باب۔ اصل تذکرہ حضرت خوات بن جراح ؓ

یہ ذوق صرف سنے سنائے اشعار پر موقوف نہ تھا بلکہ ان کو بذات خود ہر قسم کے اشعار اس کثرت سے یاد تھے کہ جب کوئی واقعہ پیش آتا تو اس پر کوئی نہ کوئی شعر ضرور پڑھ دیتے تھے۔<sup>۱</sup> اس کے ساتھ بہت بڑے ناقد فن تھے اور تمام شعراء کے کلام کے متعلق اس قدر صحیح رائیں رکھتے تھے کہ تمام اہل ادب کو عموماً تسلیم ہے کہ ان کے زمانے میں ان سے بڑھ کر کوئی شعر کا پرکھنے والا نہ تھا، چنانچہ علامہ ابن رشتیق المقرئ والی کتاب المعمدہ میں لکھتے ہیں

وكان من انقد زمانه للشعر وانقدهم فيه معرفته۔<sup>۲</sup>

یعنی حضرت عمر ؓ اپنے زمانے میں سب سے بڑھ کر شعر کے نقاد اور روشناس تھے۔  
جاہظ نے کتاب البیان والنبین میں لکھا ہے،

كان عمر بن الخطاب اعلم الناس بالشعر۔<sup>۳</sup>

یعنی حضرت عمر بن الخطاب ؓ اپنے زمانے میں سب سے بڑھ کر شعر کے شناسا تھے۔  
خود ان کے زمانے کے مشہور شعراء نے ان کی اس خصوصیت کا اعتراف کیا ہے چنانچہ انہوں نے ہطیہ کو جو مشہور جہو گو تھا، جہو گوئی کے جرم میں قید کر دیا تھا لیکن جب اس کو رہا کیا تو فرمایا کہ اب جہو مقذع نہ کہنا اس نے کہا اے امیر المومنین جہو مقذع کیا چیز ہے؟ بولے یہ کہ تم کسی کو کسی پر ترجیح دو، یا ایک شخص کی مدح اور اس کے مقابل میں دوسرے کی جہو کرو اس نے یہ سن کر کہا اے امیر المومنین آپ تو مجھ سے بھی زیادہ اسالیب شعر کے ماہر ہیں۔<sup>۴</sup> حضرت عمر ؓ کو اگرچہ تمام مشہور شعراء کے کلام پر عبور تھا لیکن تین شاعروں کو انہوں نے سب میں انتخاب کر لیا تھا، امراء القیس، زہیر، نابغہ، ان سب میں وہ زہیر کا کلام سب سے زیادہ پسند کرتے تھے اور اس کو اشعر الشعراء کہا کرتے تھے اہل عرب اور علمائے ادب کے نزدیک اب تک یہ مسئلہ طے نہیں ہوا کہ عرب کا سب سے بڑا شاعر کون تھا؟ لیکن اس پر سب کا اتفاق ہے کہ افضلیت انہی تینوں میں محدود ہے، حضرت عمر ؓ کے نزدیک زہیر کو سب پر ترجیح تھی اور جریر بھی اسی کا قائل تھا ایک دفعہ ایک غزوہ میں حضرت عبداللہ بن عباس ؓ ان کے ساتھ تھے، انہوں نے حضرت عبداللہ بن عباس ؓ سے کہا کہ اشعر الشعراء کے اشعار پڑھو، حضرت عبداللہ بن عباس ؓ نے کہا کہ وہ کون؟ فرمایا زہیر، انہوں نے ترجیح کی وجہ پوچھی، اسکے جواب میں یہ الفاظ فرمائے:-

۱: کتاب البیان والنبین ج ۱ ص ۹۸۔

۲: کتاب المعمدہ ذکر اشعار الخلفاء ج ۱ ص ۱۲۔

۳: کتاب البیان والنبین مطبوعہ مصر ص ۹۷۔

۴: کتاب المعمدہ ج ۲ ص ۲۳۸۔

كان لا يعاضل بين الكلام ولا يتبع حوشيه ولا يمدح الرجل الا بما فيه۔<sup>۱</sup>  
وہ نامانوس الفاظ کی تلاش میں نہیں رہتا، اس کے کلام میں پیچیدگی نہیں ہوتی اور جب کسی کی مدح کرتا ہے تو انہی اوصاف کا ذکر کرتا ہے جو واقعی اس میں ہوتے ہیں۔

ان ناقدین فن نے بھی زہیر کی جو خصوصیتیں بتائی ہیں وہ یہی ہیں۔  
زہیر کے بعد وہ نابغہ کے معترف تھے اور اس کے اکثر اشعار ان کو یاد تھے، لام شععی کا بیان ہے کہ ایک دفعہ لوگوں سے مخاطب ہو کر کہا کہ سب سے بڑا شاعر کون ہے؟ لوگوں نے کہا آپ سے زیادہ کون جانتا ہے، فرمایا شعر کس کا ہے؟

ابتك	عاريا	خلقاً	يثابى
على	خوف	تنطن	بي
لوگوں نے کہا نابغہ کا، پھر پوچھا یہ شعر کس کا ہے؟			

حلفت	فلم	اترك	لنفسك	ربية
وليس	وراء	لله	للمنرو	منه
لوگوں نے کہا نابغہ کا، فرمایا یہ شخص اشعر العرب ہے۔ <sup>۲</sup>				

بایں ہمہ وہ امراء القیس کی اوستاوی اور ایجاد مضامین کے منکر نہ تھے ایک دفعہ حضرت عبداللہ ابن عباس رضی اللہ عنہ نے شعراء کی نسبت ان کی رائے پوچھی تو امراء القیس کی نسبت یہ الفاظ فرمائے،

سابقهم خسف لهم عين الشعر فاقتصر عن معان عور اصبح بصر۔<sup>۳</sup>

وہ سب آگے ہے اسی نے شعر کے چشمے سے پانی نکالا، اسی نے اندھے مضامین کو بینا کیا۔  
حضرت عمر رضی اللہ عنہ کے ذوق سخن کا یہ حال تھا کہ اچھا شعر سنتے تھے تو بار بار مزے لے لے کر پڑھتے تھے، ایک دفعہ زہیر کے اشعار سن رہے تھے، یہ شعر آیا

و	ان	الحق	مقطعه	ثلاث
---	----	------	-------	------

یمین	او نفار	او جلاء
------	---------	---------

تو حسن تقسیم پر بہت محظوظ ہوئے اور دیر تک بار بار اس شعر کو پڑھا کئے، ایک اور دفعہ عبدہ بن المطیب کلامیہ قصیدہ سن رہے تھے، اس شعر کو سن کر

۱: کتاب الحمد باب المشاہیر من الشعراء ج ۱ صفحہ ۲۶۲۔

۲: آغانی تذکرہ نابغہ ج ۹ ص ۱۵۵، جن اشعار کے متعلق حضرت عمرؓ نے سوال کیا ہے آغانی میں ان کی تعداد زیادہ ہے۔

۳: کتاب الحمد ج ۱ ص ۵۹ باب المشاہیر من الشعراء۔

والمرء ساع ل امریس بدرکہ  
والعیش شح و الشقاق و تامیل  
پھڑک اٹھے اور دوسرا مصرع بار بار پڑھتے رہے اس طرح ابو قیس بن الاحملت کا قصیدہ سنا تو  
بعض اشعار کو دیر تک دہرایا کئے۔

حضرت ابو بکر صدیق ؓ اگرچہ زہد مجسم تھے، تاہم شعر و سخن کے بڑے ادانشاس تھے  
اور خود شعر کہتے تھے، چنانچہ ایک غزوہ میں ایک مستقل قصیدہ لکھا، جس کے چند شعر یہ ہیں،

امن طیف سلمیٰ بالبطح الدمائث

ارقت او امر فی العشیرۃ حادث

تم وادی میں سلمیٰ کے خیال سے

جاگتے رہے یا کوئی واقعہ قبیلہ میں پیش آیا

تو من لوی فرقہ لا تصدھا

من الکفر تذکرو لا بعث باعث

تم قبیلہ لوی کے ایک گروہ کو دیکھتے ہو

کہ اس کو کفر سے نہ وعظ و پند روک سکتی نہ نبوت و بعثت

رسول اتاہم صادق فکذبوا

علیہ وقالوا الست فینا بما کث

ان کے پاس ایک سچا پیغمبر آیا جس کو

ان لوگوں نے جھٹلایا اور کہا کہ تم ہم میں ٹھہرنے والے نہیں ہو

اذا مادعوننا ہم الی الحق ادبروا

وہر و اھربد المحجرات اللوائث

جب ہم نے ان کو دعوت حق دی

تو ان لوگوں نے پشت پھیر لی اور کتے کی طرح بھونکنے لگے

حضرت عثمان ؓ کے اخلاقی اشعار کا نمونہ یہ ہے،

غنی النفس بغنی النفس حتی یکفھا

وان اعضھا حتی یضر بها الفقر

نفس کی بے نیازی نفس کو بے نیاز کر دیتی ہے

گو اس کو احتیاج کاٹ ہی کیوں نہ کھائے  
 و ما عسرة فاصبر لما يقتنها  
 بکائنة الا مستبها لیسر  
 اگر تنگ دستی پر صبر کرو گے  
 تو فراخ دستی لازمی طور پر حاصل ہوگی  
 حضرت علی کرم اللہ وجہہ نے غزوہ صفین کے متعلق نہایت پر جوش اشعار کہے ہیں چنانچہ  
 اس غزوہ میں قبیلہ ہمدان کی اعانت کا ذکر ان اشعار میں کیا،

ولمارایت الخلیل ترجمہ بالقنی  
 نو اصیہا حمر الخور دوامی  
 اور جب میں نے ان گھوڑوں کو دیکھا  
 جن کے سینے سرخ اور خون آلود تھے  
 واعرض تقع فی السماء کانه  
 عجاجة دجن ملبس بقتام  
 اور آسمان کی فضاء  
 نہایت تاریک اور سیاہ گرد و غبار سے بھر گئی  
 ونادی ابن هند فی الکلاع، حمیر  
 و کندة فی لحم و حی جدام  
 اور ابن ہند نے قبیلہ کاہع، حمیر  
 کندہ، لحم اور جدام کو پکارا  
 قیامت ہمدان الذین ہم، ہم  
 اذا ناب دهر جنتی و سہامی  
 تو میں نے ہمدان کی طرف رخ کیا  
 جو حوادث میں میرے سپر اور میرے تیر ہیں  
 نجاو بنی من خیل ہمدان عصبة  
 فوارس من ہمدان خیر لبام  
 تو ہمدان کے ایک گروہ نے  
 میری صدا پر لبیک کہا جو نہایت شریف سوار تھے



فخا حنوا الظاہاوا ستطارواشراہ ہا  
وکانوالدی ایہجا کشرہ مدم  
وہ لوگ لڑائی کے شعلوں میں گھس گئے  
اور اسکی چنگاریوں کو بکھیر دیا اور جنگ میں شراہیوں کی طرح متوالے نظر آئے  
فلو کنت بو ابا علی باب جنتہ  
لقلت لہمدان اد خلو السلام  
تو اگر میں جنت کا دربان ہوتا،  
تو ہمدان سے کہتا کہ اطمینان کے ساتھ اس میں داخل ہو جاؤ

خلفاء کے علاوہ اور جتنے صحابہ ؓ تھے سب کے سب شعر و سخن کا ذوق رکھتے تھے، چنانچہ  
زمانہ حال کے ایک مصنف نے حمزہ العرب کے حوالے سے لکھا ہے،

ولم یبق من الصحابة من لم یقل الشعر او یتمثل بہ۔<sup>۱</sup>  
کوئی صحابی ایسا نہ تھا جس نے کوئی نہ کوئی شعر نہ کہا ہو یا نہ پڑھا ہو۔

اور کتاب المعمدہ میں خود خاندان رسالت کے متعلق تصریح کی ہے،

ولیس من بنی عبدالمطلب رجالاً ونساء من لم یقل الشعر حاشی النبی  
صلی اللہ علیہ وسلم۔<sup>۲</sup>

بنو عبدالمطلب کے مردوں اور عورتوں میں رسول اللہ ﷺ کے سوا کوئی ایسا نہ تھا جس  
نے شعر نہ کہا ہو۔

اور اس کے بعد حضرت حمزہ ؓ، حضرت عباس ؓ، حضرت عبد اللہ بن عباس ؓ،  
حضرت جعفر بن ابی طالب ؓ، حضرت ابوسفیان ؓ، حضرت فاطمہ رضی اللہ عنہا  
وغیرہ کے متعدد اشعار نقل کئے ہیں۔

لیکن تمام صحابہ ؓ میں شاعرانہ حیثیت سے چار بزرگ یعنی حضرت حسان بن ثابت  
ؓ، حضرت کعب بن مالک ؓ، حضرت عبد اللہ بن رواحہ ؓ اور حضرت کعب بن  
زہیر ؓ خصوصیت کیساتھ ممتاز ہیں ان چاروں بزرگوں میں حضرت حسان بن ثابت  
ؓ مختصری شاعر ہیں یعنی انہوں نے جاہلیت اور اسلام دونوں میں شعر کہے ہیں اور دونوں زمانوں  
میں داؤ سخن دی ہے، زمانہ جاہلیت میں وہ بہترین شاعر تسلیم کئے جاتے تھے اور ملوک غسان سے

۱: حمزہ العرب صفحہ ۱۶ بحوالہ آداب اللغة العربیہ للحمزجی زیدان۔

۲: کتاب مذکور ج ۱ ص ۱۵۔

۳: حضرت حسانؓ کے یہ حالات استیعاب و طبقات الشعراء لابن قتیہ سے ماخوذ ہیں۔

جوان کے مدوح تھے گراں قیمت صلے پاتے تھے، ان سلاطین کی مدح میں انہوں نے جو قصائد لکھے ہیں ان میں عرب کے مشہور شاعر حطیبہ نے اس شعر کو بہترین مدحیہ شعر تسلیم کیا ہے

یغشون حتی ماقمر کلا بہم  
لا یستلون عن السوا دا لمقبل  
عبدالملک ابن مروان کا قول ہے،

ان امداح بیت قالۃ الرعب بیت حسان هذا  
اہل عرب نے جو بہترین مدحیہ اشعار کہے ہیں ان میں حسان رضی اللہ عنہ کا یہ شعر سب سے بہتر ہے۔

ابو عبیدہ کا قول ہے کہ شہری باشندوں میں اہل عرب کے نزدیک سب سے بڑے شاعر یثرب کے لوگ تھے اس کے بعد قبیلہ عبدالقیس، پھر قبیلہ ثقیف کے لوگ بڑے شاعر تسلیم کئے جاتے تھے، لیکن ان سب میں حضرت حسان بن ثابت رضی اللہ عنہ سب سے بڑے شاعر تھے، زمانہ اسلام میں وہ خاص رسول اللہ صلی اللہ علیہ وسلم کے شاعر تھے اور یہ ان کا سب سے بڑا امتیازی وصف خیال کیا جاتا تھا، ابو عبیدہ کا قول ہے کہ حسان کو تمام شعراء پر جو ترجیح حاصل ہے اس کے تین سبب ہیں ایک یہ کہ وہ زمانہ جاہلیت میں انصار کے شاعر تھے، پھر رسول اللہ صلی اللہ علیہ وسلم کے شاعر ہوئے اس کے بعد زمانہ اسلام میں تمام یمن کے شاعر تسلیم کئے گئے لیکن ان میں ان کا اصلی شرف یہ ہے کہ ان کو خود رسول اللہ صلی اللہ علیہ وسلم نے اپنا شاعر منتخب فرمایا، چنانچہ مشرکین قریش میں عبداللہ بن الزبیری ابوسفیان بن حارث، عمرو بن العاص اور ضرار ابن خطاب نے آپ کی ہجو گوئی شروع کی تو آپ نے فرمایا۔

ما یمنع القوم الذین نصر وارسول اللہ صلی اللہ علیہ وسلم بسلاحتہم ان  
ینصروہ بالسبتہم۔

جس قوم نے رسول اللہ صلی اللہ علیہ وسلم کی مدد ہتھیار سے کی وہ اپنی زبان سے کیوں آپ کی مدد نہیں کرتی۔

یہ سن کر حضرت حسان بن ثابت رضی اللہ عنہ نے کہا اس کام کیلئے میں تیار ہوں، اس کے بعد آپ صلی اللہ علیہ وسلم کی طرف سے کفار کی شاعرانہ مدافعت ان کا عام مشغلہ ہو گیا اور بارگاہ نبوی صلی اللہ علیہ وسلم میں ان کی خدمت کو اس قدر حسن قبول حاصل ہوا کہ آپ صلی اللہ علیہ وسلم نے ایک موقع پر فرمایا،

اھجھم وروح القدس معک  
کفار کی ہجو کہو روح القدس تمہارے ساتھ ہے۔

ایک باریہ دعاوی،

اللهم ایده بروح القدس  
خداوند ارواح القدس کے ذریعہ سے ان کی تائید کر۔  
ایک دفعہ ان کی ہجوؤں کی ان الفاظ میں دلا دی،

ان قوله فيهم اشد من النبل  
کفار کے دلوں میں ان کے اشعار تیر سے زیادہ اثر کرتے ہیں۔  
آپ ﷺ نے مسجد نبوی میں ان کیلئے ایک منبر بھی بنوایا جس پر بیٹھ کر وہ ان ہجو یہ اشعار  
کوسناتے تھے۔

حضرت کعب بن مالک ؓ بھی مخضرمی شاعر ہیں، یعنی وہ زمانہ جاہلیت میں بھی مشہور  
شاعر تھے اور اسلام میں بھی رسول اللہ ﷺ کے مخصوص شاعر ہونے کی حیثیت سے صاحب  
امتیاز ہوئے چنانچہ استیعاب میں ہے

وانتدب لهجو المشرکین ثلاثة من الانصار حسان بن ثابت وکعب بن  
مالک وعبدالله بن رواحه۔

مشرکین کی ہجو گوئی کی خدمت انصار کے تین شخص نے قبول کی، یعنی حسان بن ثابت  
ؓ کعب بن مالک ؓ اور عبد اللہ بن رواحہ ؓ نے۔

لیکن ان تینوں بزرگوں کی ہجو گوئی کا موضوع مختلف تھا، حضرت حسان بن ثابت ؓ  
مشرکین کے نسب پر حملہ کرتے تھے، حضرت عبد اللہ بن رواحہ ؓ ان پر کفر کا الزام لگاتے  
تھے اور حضرت کعب بن مالک ؓ ان کو لڑائی کی دھمکیاں دے دے کر ڈراتے رہتے  
تھے، چنانچہ ایک روایت میں ہے کہ قبیلہ دوس نے ان کے ان اشعار سے خوف زدہ ہو کر اسلام  
قبول کیا،

قضینا	من	تھامہ	کل	وتر
وخیر	ثم	اغمدنا	اليسوفا	
ہم	نے	تھامہ	اور	خیبر سے
انتقام	لے	کر	تلوار	میان میں کر لی
نخبر	ہا	ولو	بطقت	لقلت
قواطع	دوسا	او	ثقیفا	

اب ہم نے اپنی تلواروں کو قبائل کے انتخاب کا حق دے دیا ہے  
اگر وہ بولتیں تو دوس اور ثقیف کا نام لیتیں

۱۔ استیعاب و آغانی تذکرہ حضرت کعب بن مالک ؓ

خود جناب رسول اللہ ﷺ ان کے اشعار کو نہایت شوق سے سنتے تھے اور دلا دیتے تھے ایک بار آپ ﷺ ان کے مکان پر تشریف لے گئے، تو انہوں نے گھر سے نکل کر اشعار سنائے، آپ ﷺ نے ان کو سن کر فرمایا ”اور“ انہوں نے پھر اشعار پڑھے، آپ ﷺ نے دوبارہ فرمایا ”اور“ اسی طرح ان سے تین بار فرمائش کی اور اشعار سننے اور اخیر میں فرمایا،

لهذا اشد عليهم من وقع النبل

کفار پر ان کی زد تیر سے بھی زیادہ سخت ہے۔

حضرت عبداللہ بن رواحہؓ نہایت بدیہہ گو شاعر تھے، چنانچہ ایک موقع پر جناب رسول اللہ ﷺ نے مناسب حال اشعار کہنے کی فرمائش کی تو انہوں نے اسی وقت اٹھ کر برستہ یہ اشعار سنائے،

انی تفرست فیک الخیرا عرفہ  
واللہ يعلم ان خانسی البصر  
میں نے آپ کی ذات میں نیکی کو دیکھا  
اور خدا کی قسم میری آنکھوں نے اس میں دھوکا نہیں کھایا  
انت النبی ومن یحرم شفاعتہ  
یوم الحساب لقد ازری بالقدر  
آپ پیغمبر ہیں اور جو شخص  
قیامت کے دن آپ کی شفاعت سے محروم رہے گا وہ بد قسمت ہے

بخاری میں بھی ان کے متعدد جز اور متعدد نعتیہ اشعار موجود ہیں، لیکن ان کی شاعری کا اصلی موضوع کفار کی ہجو گوئی تھا، اور اس کی ابتدا اس طرح ہوئی کہ غزوہ احزاب سے واپس آنے کے بعد رسول اللہ ﷺ نے فرمایا کہ آج سے کفار تم سے لڑائی نہ کریں گے، بلکہ تمہاری ہجو کہیں گے تو مسلمانوں کی عزت کو تم میں کون محفوظ رکھے گا؟ حضرت عبداللہ بن رواحہؓ یہ سن کر اٹھے اور فرمایا کہ ”میں“ اس کے بعد سے ان کا یہ مخصوص مشغلہ ہو گیا، چنانچہ وہ ہمیشہ کفار کی ہجو کہتے تھے اور ان پر صرف کفر کا الزام لگاتے تھے لیکن ان کے رفقاء یعنی حضرت حسان ابن ثابتؓ اور حضرت کعب بن مالکؓ ان کے نسب پر حملہ کرتے تھے اور جنگ کی دھمکی دیتے تھے جب تک کفر اور زمانہ جاہلیت کا نشہ سر میں تھا کفار پر انہی دونوں بزرگوں کی ہجویں اثر کرتی تھیں، لیکن جب یہ نشہ اتر گیا تو حضرت عبداللہ بن رواحہؓ کے اشعار کفار پر ان سے زیادہ اثر کرنے لگے۔

۱: استیعاب تذکرہ حضرت عبداللہ بن رواحہؓ و تذکرہ حضرت حسان بن ثابتؓ اور آغانی تذکرہ حضرت کعب بن مالکؓ

حضرت کعب بن زہیر ؓ بھی مخضرمی شاعر ہیں اور ان کا شمار عرب کے بہترین شعراء میں ہے عرب میں اسلام کا چرچا پھیلا تو وہ اور ان کے بھائی نجیر رسول اللہ ﷺ کی خدمت میں حاضر ہونے کیلئے روانہ ہوئے، چنانچہ ایک مقام پر پہنچ کر حضرت کعب ؓ ٹھہر گئے اور نجیر ؓ نے آپ کی خدمت میں حاضر ہو کر اسلام قبول کیا، حضرت کعب ؓ کو ان کے اسلام لانے کا حال معلوم ہوا تو یہ اشعار کہے،

الا ابلغا عنی بحیر ار سالة  
علی اے شی وبب غیرك دلکا  
میری طرف سے نجیر کو پیغام پہنچا دو  
کہ کس چیز کی طرف تمہاری غیر نے تمہاری رہنمائی کی  
علی خلق لم تلف اما ولا ابا  
علیہ ولم قدرك علیہ اخالکا  
اس خلق کی طرف جس پر نہ تمہاری ماں تھی  
نہ تمہارا باپ اور نہ تمہارا بھائی  
سقاك ابو بکر بکاس روية  
فانهلك المامون منها وعلکا  
ابو بکر ؓ نے تم کو چھلکتے ہوئے پیالے  
بار بار بار پلائے

لیکن اس کے بعد خود مسلمان ہو گئے اور ایک قصیدہ کہہ کر آپ کی خدمت میں حاضر ہوئے اس وقت آپ مسجد نبوی ﷺ میں تشریف فرما تھے اور ارد گرد صحابہ ؓ کی صفیں تھیں، حضرت کعب ؓ صفوں کو چیرتے ہوئے آپ کے پاس پہنچے اور اپنا مشہور قصیدہ بانٹ سعاد پڑھنا شروع کیا جب ان اشعار تک پہنچے،

ان الرسول لسيف يستضاء به  
مہند من سیوف اللہ مسلول  
رسول اللہ دست خدا کی کھینچی ہوئی  
ایک ہندی تلوار ہیں جس سے روشنی حاصل کی جاتی ہے  
فی فتیة من قریش قال قائلهم  
بیطن مكة لما اسلموا ازولوا

قریش کے نوجوانوں میں سے ایک نے  
 مکہ میں اسلام لانے کے بعد کہا ہجرت کر جاؤ  
 تو آپ ﷺ نے صحابہؓ کی طرف مخاطب ہو کر فرمایا کعب کے ان اشعار کو سنو۔  
 آپ ﷺ نے اس قصیدہ کو سن کر صلے میں ان کو خود اپنی چادر عطا فرمائی، جس کو امیر  
 معاویہ نے خرید لیا، اور ان کے بعد تمام خلفاء عیدین میں وہی چادر اوڑھ کر نکلتے تھے۔<sup>۱</sup>  
 لیکن اس شاعرانہ ذوق کے ساتھ صحابہ کرامؓ نے اپنے اصلی منصب کو فراموش  
 نہیں کیا، اس لئے ادبی حیثیت کے ساتھ زیادہ تر اخلاقی حیثیت سے اشعار عرب کی ترویج و  
 اشاعت کی، چنانچہ حضرت عمرؓ نے حضرت موسیٰ اشعریؓ کو یہ فرمان بھیجا،  
 مرمّن قبلک بتعلم الشعر فانہ يدل علی معالی الاخلاق و صواب الراى و  
 معرفة الانساب۔<sup>۲</sup>  
 لوگوں کو اشعار یاد کرنے کا حکم دو کیونکہ وہ اخلاق کی بلند باتوں صحیح رائے اور انساب کی  
 طرف راستہ دکھاتے ہیں،  
 تمام اضلاع میں جو حکم بھیجا اس کے الفاظ یہ ہیں،  
 علموا اولادکم العلوم و افروسیة و رودهم ما سار من المثل و حسن من  
 الشعر۔<sup>۳</sup>  
 اپنی اولاد کو تیرا اور شہسواری سکھاؤ اور ضرب المثلیں اور عمدہ اشعار یاد کراؤ۔  
 بعض روایتوں میں یہ الفاظ ہیں  
 رو دامن الشعر اعفه  
 ان سے پاکیزہ اشعار کی روایت کرو۔  
 حضرت امیر معاویہؓ شعر کو ایک بہترین اخلاقی طاقت سمجھتے تھے اور اسی بنا پر لوگوں کو  
 اس کے یاد کرنے کی ترغیب دیتے تھے، چنانچہ ایک بار فرمایا،  
 یحب علی الرجل نادیب ولده و الشعر اعلی مراتب الادب  
 آدمی پر اپنی اولاد کی نادیب فرض ہے اور ادب کا بلند ترین مرتبہ شعر ہے۔  
 ایک بار اپنے ذمائی تجربہ کی بنا پر لوگوں کو ہدایت کی،  
 اجعلوا الشعر اکبر همکم و اکثر و ابکم خلقاء رایتنی لیلۃ الہریر بصفین  
 و انہ ارید الحرب لتدۃ البلو فما حملنی علی الاقامة الا ابیات عمرو بن الا  
 طناب۔

۱: آغانی و استیعاب و اصا بہ تذکرہ کعب ابن زبیر۔

۲: کتاب العمدة ج ۱ صفحہ ۱۰۔

۳: کتاب البیان والبعین مطبوعہ مصر ج ۱ ص ۲۱۳۔ ۴: کتاب العمدة ج ۱ ص ۱۰۔

شعر کو اپنا سب سے بڑا مطمح نظر بنالو اور اس کے عادی ہو جاؤ، کیونکہ جنگ صفین میں لیتے  
الہریر کو میں نے بھاگنا چاہا تو مجھ کو عمرو بن الاطناہ کے اشعار نے ثابت قدم رکھا۔  
صحابہ کرام ؓ نے شعر و شاعری کے وہ تمام عیوب بھی مٹا دیئے جو بد اخلاقی کی طرف  
منجر ہوتے تھے، مثلاً صحابہ کرام ؓ کے زمانے تک تمام عرب میں یہ طریقہ جاری تھا کہ  
شعراء علانیہ شریف عورتوں کا نام اشعار میں لاتے تھے اور ان سے اپنا عشق جتاتے تھے لیکن  
حضرت عمر ؓ نے اس طریقہ کو بالکل مٹا دیا، اور اس کی سخت سزا مقرر کی اسی طرح ہجو گوئی کو  
بھی ایک جرم قرار دیا اور خطیہ کو جو مشہور ہجو گو تھا اس جرم میں تید کر دیا لیکن ان تمام باتوں کے  
ساتھ اہل لب نے یہ تسلیم کیا ہے کہ زمانہ اسلام میں شاعری دفعۃً اپنی اوج کمال سے گر گئی، اور  
صحابہ کرام ؓ نے اسکو بحیثیت فن کے کسی قسم کی ترقی نہیں دی جس کا سب سے بڑا سبب یہ تھا  
کہ عرب میں فخر و غرور جنگجوئی، انتقام اور عشق و ہوس وغیرہ شاعری کا اصلی عنصر تھے اور اسلام  
نے ان تمام اخلاقی برائیوں کو مٹا کر صحابہ کرام ؓ کو خیر مجسم بنادیا تھا، اس لئے ان کی ذات میں  
خیر و شر کے یہ دونوں متضاد عناصر جمع نہ ہو سکے، چنانچہ اصمعی نے صاف صاف کہہ دیا،

الشعر نکذبہ الشرفا ذاد خل فی الخیر ضعف هذا حسان بن ثابت فحل  
من فحول الجاہلیۃ فلما جاء الاسلام سقط شعرہ۔<sup>۱</sup>

شعر کو نیکی سے کوئی تعلق نہیں اس کا دروازہ برائی ہے جب وہ نیکی کے دروازے میں  
داخل ہوتا ہے تو کمزور ہو جاتا ہے، مثلاً حسان بن ثابت کا شمار جاہلیت کے اکابر شعراء میں  
تھا لیکن جب اسلام آیا تو ان کے اشعار پست ہو گئے۔

## خطابت اور زور تقریر

اہل عرب میں ابتدائی سے خطابت اور تقریر کا ملکہ موجود تھا اور خود زمانہ جاہلیت میں  
بڑے بڑے خطباء گذر چکے تھے لیکن اس قوت سے جو کام لئے جاسکتے تھے زمانہ جاہلیت میں ان کا  
دائرہ محدود تھا اسلئے اس زمانے میں خطابت اور زور تقریر کو وہ اقتدار و اثر حاصل نہ ہو سکا جو شعر  
و شاعری کو حاصل تھا لیکن زمانہ اسلام میں یہ حالت بدل گئی اور سیاسی واقعات اور غزوات  
و فتوحات نے عرب کی پر جوش طبیعتوں کیلئے بہت سے نئے میدان کھول دیئے جن میں ان  
کو زبان آوری کے جوہر دکھانے کا موقع ملا اس بنا پر اسلام کے بعد اگرچہ عربی شاعری میں زمانہ  
جاہلیت کا زور باقی نہ رہا تاہم اس کی طاقت خطابت اور تقریر کی طرف منتقل ہو گئی اور صحابہ کرام  
ؓ کی حقیقی زندگی کے پہلے ہی دن سے اسکے کامیاب نتائج ظاہر ہونے لگے چنانچہ رسول صلی

۱: طبقات الشعراء لابن قتیبہ تذکرہ حسان بن ثابت۔

اللہ علیہ وسلم کی وفات کے بعد صحابہ کرام ؓ میں جو خطرناک اضطراری حالت پیدا ہو گئی۔ اس کے مٹانے کیلئے حضرت ابو بکر ؓ نے جو خطبہ دیا وہ صرف چند فقروں پر مشتمل تھا۔

الا من كان يعبد محمد افان محمدا صلعم قدمات ومن كان يعبد الله فان الله حي لا يموت انك ميت وانهم ميتون وما محمد الا رسول قد خلت من قبل الرسل افائن مات او قتل، انقلبتم على اعقابكم ومن ينقلب على عقبيه فلن يضر الله شياء وسيجزي الله الشاكرين۔

ہاں! جو لوگ پرستار ان محمد ؓ تھے ان کو معلوم ہو جانا چاہئے کہ محمد ؓ وفات پا چکے لیکن جو لوگ پرستار ان خدا ہیں ان کو معلوم ہو جانا چاہئے کہ خدا زندہ ہے مرا نہیں، خدا اپنے پیغمبر سے خود کہتا ہے تو مرے گا اور تمام لوگ مریں گے محمد ؓ تو صرف ایک پیغمبر تھے، ان کے پہلے بھی اور پیغمبر گذر چکے ہیں تو کیا اگر وہ مر گئے یا شہید ہو گئے تو تم لوگ پھر رجعت قہقری کر جاؤ گے یقین کرو کہ جو لوگ مرتد ہو جائیں گے وہ خدا کو کچھ نقصان نہ پہنچائیں گے اور خدا شکر کرنے والوں کو جلد جزائے خیر دے گا۔

لیکن ان ہی چند فقروں کا یہ اثر ہوا کہ روتے روتے لوگوں کی ہچکیاں بندھ گئیں اور لوگ نکلے تو اس آیت کو پڑھتے ہوئے نکلے اس کے بعد جب خلافت کیلئے انصار و مہاجرین کے دو جھگے قائم ہو گئے اور انصار نے اعلانیہ کہا،

منا امیر ومنکم امیر

ایک امیر ہم میں سے ہو اور ایک تم میں سے۔

تو انکی طرف سے حضرت سعد بن عبادہ ؓ نے ایک پرزور تقریری کی جس کے چند فقرے یہ ہیں،

اما بعد فنحن انصار الله وكتيبة الاسلام وانتم معاشر المهاجرين رهط وقد دفت دافة من قومكم فاذا هم يريدون ان يختزلونا من اهلنا وان يحفونا من الامر۔

ہم خدا کے انصار اور اسلام کی فوج ہیں اور تم گروہ مہاجرین ہمارے یہاں نیاز مند آئے اور اب وہی لوگ چاہتے ہیں کہ ہماری بیخ کنی کریں اور خلافت سے ہمیں روک دیں، حضرت عمر ؓ اس موقع پر تقریر کرنے کیلئے پہلے سے تیار تھے، لیکن حضرت ابو بکر ؓ نے ان کو موقع نہیں دیا اور خود تقریر کی جس کے چند فقرے یہ ہیں،

لا ولكنا الامراء وانتم الوزراء فانتم له اهل ولن يعرف هذا الا امر الالهذا الهی من القریش هم اوسط العرب نسباً وداراً۔



نہیں لیکن ہم امراء ہیں اور تم وزراء، تم بے شبہ اس کی اہلیت رکھتے ہو تمام عرب صرف قریش کو خلافت کا حق سمجھتا ہے کیونکہ وہ خاندان و سب کے لحاظ سے افضل ترین عرب ہیں۔ حضرت عمر ؓ کو اپنی تقریر پر بڑا ناز تھا، لیکن اس تقریر کو سن کر انہوں نے اعتراف کیا، فکان ہوا حلم منی و اوقرو اللہ ما ترک من کلمۃ اعجبتنی فی تزویری الا قال فی بدیہۃ مثلھا او افضل منها۔

وہ تقریر کرنے میں مجھ سے زیادہ حلیم اور باوقار تھے خدا کی قسم جن فقرہوں پر مجھ کو ناز تھا ان میں ایک کو بھی انہوں نے نہیں چھوڑا، بلکہ فی البدیہہ ویسے ہی یا ان سے بہتر فقرے کہے۔ حضرت عمر ؓ نے فرائض خلافت اور فتوحات کی وسعت کی وجہ سے سیاسی معاملات کے متعلق جو تقریریں کی ہیں، ان میں ایک طرف تو اس قدر جامعیت ساوگی، روانی اور وضاحت پائی جاتی ہے کہ ایک بچہ بھی ان کے مفہوم کو آسانی کے ساتھ سمجھ سکتا ہے، دوسری طرف اس قدر زور قوت اور جوش و اثر پایا جاتا ہے کہ سننے والوں کے دل لرز اٹھتے ہیں، مسند خلافت پر بیٹھنے کے ساتھ انہوں نے جو خطبہ دیا اس کے ابتدائی فقرے یہ تھے، اللھم انی غلیظ فلینبی اللھم انی ضعیف فقولی الا وان العرب جمل انف وقد اعطیت خطامہ الا وانی حاملہ علی المحجۃ، خداوند! میں سخت ہوں مجھ کو نرم کر میں ضعیف ہوں مجھے قوی بنا ہاں عرب ایک سرکش اونٹ ہے جس کی مہار میرے ہاتھ میں دے دی گئی ہے ہاں میں اس کو سیدھی راہ پر چلاؤں گا۔

ایک بار ایک تقریر کی جس میں امراء و عمال سے ان پر زور الفاظ میں خطاب کیا الا وانی لم ابعثکم امراء ولا حیارین ولکن بعثکم ائمة الہدی یہندی بکم ولا تغلقوا الابواب دونہم فیاکل قویہم ضعیفہم۔<sup>۱</sup> ہاں! میں نے تم کو امیر بنا کر بھیجا نہ ظالم و مستبد میں نے صرف تم کو آئیمہ ہدی بنا کر بھیجا، تاکہ تم سے ہدایت حاصل کی جائے، رعایا پر اپنے دروازے بند نہ کرو کہ قوی ضعیف کو کھا جائے۔

حضرت عثمان ؓ نے مسند خلافت پر بیٹھنے کے ساتھ جب پہلی تقریر کرنا چاہی تو چونکہ پہلے سے تیار نہ تھے اس لئے خاموش ہو گئے اور ان الفاظ میں معذرت کی انتم احوج الی الامام العادل من الامام القائل تم کو بولنے والے خلیفہ سے زیادہ انصاف کرنے والے خلیفہ کی ضرورت ہے۔

۱ کتاب الخراج صفحہ ۲۷، یہ ایک نہایت پر زور اور مطلق تقریر ہے جس میں خلیفہ، عمال اور رعایا کے حقوق و فرائض بیان کئے ہیں۔

لیکن تمام اہل ادب متفق اللفظ ہیں کہ اس سے زیادہ بلیغ معذرت آج تک کسی نے نہیں کی ہے۔

حضرت علی کرم اللہ وجہہ نے اکثر خطبے زہد و قناعت پر دیئے ہیں، جو اب و محاضرات کی کتابوں میں منقول ہیں، ان خطبوں میں اگرچہ عموماً سلاست و روانی پائی جاتی ہے لیکن زور بلاغت کا عالم وہاں نظر آتا ہے، جہاں انہوں نے پولیٹیکل تقریر کی ہے اور قوم کو جنگ پر ابھارا ہے مثلاً

ایہا الناس المجتمعۃ ابدانہم المختلفة اہواء ہم کلا مکم یوہن الصم  
الصلاب وفعلمکم یطمع فیکم عدوکم ودرت واللہ ان لی بكل عشر  
منکم رجلا من بنی فراس بن غنم صرف الدینار بالدرہم۔<sup>۱</sup>

اے وہ لوگوں جن کی جسم تو متحد ہیں، لیکن مقاصد مختلف ہیں تمہاری باتوں سے تو پتھر کی چٹانیں چور چور ہو جاتی ہیں لیکن تمہارے افعال تمہارے دشمنوں کو تم پر چیرہ دستی کی طمع دلاتے ہیں، خدا کی قسم اگر تمہارے دس آدمیوں کے بدلے میں مجھے بنی فراس بن غنم کا ایک آدمی بھی ملتا تو میں اس کے بدلے ایک اشرفی ایک درہم کے بدلے میں دے دیتا۔

صحابہ کرام ؓ نے اپنی اس قوت تقریر سے بڑی بڑی مذہبی خدمتیں انجام دی ہیں، حضرت ثابت ابن قیس بن شماس ؓ کو رسول اللہ ﷺ نے صرف کفار کی تقریروں کے جواب دینے کیلئے مامور فرمایا تھا اس لئے وہ خطیب رسول اللہ ﷺ کے لقب سے پکارے جاتے تھے، مسلمانہ گذاب مدینہ میں آیا تو آپ اس کے پاس تشریف لے گئے اور ابتدائی سوال و جواب کے بعد یہ کہہ کر چلے آئے کہ یہ ثابت بن قیس ہیں، جو میری طرف سے تمہارا جواب دیں گے۔<sup>۲</sup> اقرع بن حابس وغیرہ جب اپنے خطباء و شعراء کے ساتھ آپ کی خدمت میں مناظرہ کیلئے آئے تو انہی نے ان کے خطیب کا جواب دیا اور اقرع نے تسلیم کیا کہ وہ غالب رہے۔<sup>۳</sup> حضرت سہیل بن عمرو ؓ نہایت پر جوش خطیب تھے حالت کفر میں وہ اسلام کی مخالفت میں تقریر کیا کرتے تھے ایک بار حضرت عمر ؓ نے رسول اللہ ﷺ سے کہا کہ ان کے نیچے کے اگلے دو دانت توڑوا دیجئے کہ تقریر کرنے میں زبان نہ چلنے پائے، آپ نے فرمایا ”میں مسئلہ کرنا نہیں چاہتا، ممکن ہے کہ ان کے تقریر سے کبھی اسلام کو بھی فائدہ پہنچے۔“<sup>۴</sup> چنانچہ وہ اسلام لائے اور رسول اللہ ﷺ کی وفات کے بعد جب تمام عرب میں ارتداد کی ہوا چل

۱: عقد الفرید ج ۲ ص ۱۱۵۔

۲: بخاری کتاب المغازی باب قصۃ الاسود الغسانی۔

۳: اسد الغابہ تذکرہ اقرع ابن حابس۔

۴: کتاب البیان والکرامۃ ج ۲ ص ۲۲۲۔

گنی تو انہوں نے قریش کے سامنے ایک مطلوب تقریر کی جس کے چند فقرے یہ ہیں،  
 یا معشر قریش لا تکنونوا اخر من اسلم واول من ارتدوا اللہ ان هذا الدين  
 ليمتدن امتداد الشمس والقمر من طلوعها الى غروبها۔  
 اے گروہ قریش یہ نہ ہو کہ تم سب کے اخیر میں تو اسلام لائے اور سب سے پہلے مرتد  
 ہو جاؤ، خدا کی قسم یہ دین وہاں پہنچ جائے گا جہاں سے چاند سورج نکلے اور ڈوبے ہیں۔  
 چنانچہ اسی تقریر کے اثر سے تمام قبیلہ قریش اسلام پر قائم رہا۔

صحابہ کرام ؓ ہجرت کر کے حبش کو گئے، تو کفار نے ان کو وہاں سے واپس لانے کیلئے  
 مخفی طور پر بہت سی تدبیریں کیں لیکن حضرت جعفر بن ابی طالب ؓ نے نجاشی کے  
 سامنے اسلام کی تعلیمات کو جس موثر اور واضح طریقہ سے بیان کیا، اس نے ان کی تمام تدبیروں  
 کو بے اثر کر دیا انہوں نے کہا کہ ”اے بادشاہ! ہم ایک جاہل قوم تھے، بت پوجتے تھے، مردار  
 کھاتے تھے، بدکاریاں کرتے تھے قطع رحم کرتے تھے اور ہمسایوں کے ساتھ برا سلوک کرتے  
 تھے ہم میں جو لوگ قوی تھے وہ ضعیف کو کھا جاتے تھے یہ حالت تھی تو خدا نے ہمارے پاس ایک  
 پیغمبر بھیجا، جو ہمیں میں سے تھا اور ہم اس کے نسب، راستبازی، امانت اور پاکبازی سے واقف تھے  
 اس نے ہم کو خدا کی طرف بلایا کہ اس کو ایک سمجھیں، اس کی عبادت کریں اور ہم اور ہمارے آباؤ  
 اجداد جن پتھروں اور بتوں کو پوجتے تھے، ان کی پرستش چھوڑ دیں، اس نے ہم کو سچائی، امانت  
 داری اور صلہ رحمی کی تعلیم دی اور ہمسایوں کے ساتھ سلوک کرنے اور محرمات اور خونریزی  
 سے بچنے کا حکم دیا، بدکاری اور دروغ گوئی سے روکا اور یتیموں کے مال کھانے اور عقیقہ عورتوں پر  
 تہمت لگانے سے منع کیا اور ایک خدا کی عبادت کرنے، نماز پڑھنے، زکوٰۃ دینے اور روزہ رکھنے کی  
 ہدایت کی، پس ہم نے اس کی تصدیق کی، اس پر ایمان لائے، اور اس کا اتباع کیا، ہم نے تنہا خدا کو  
 پوجا، اس نے جن چیزوں کو ہم پر حرام کیا، ہم نے اس کو حرام سمجھا اور جن چیزوں کو حلال کیا، ہم  
 نے اس کو حلال قرار دیا، اس لئے ہماری قوم نے ہم پر دست تعدی دراز کیا، ہم کو اذیتیں دیں اور  
 ہم کو ہمارے دین سے برگشتہ کرنا چاہا تا کہ ہم کو خدا کی عبادت سے پھیر کر بتوں کی پرستش کی  
 طرف لائیں اور جن ناپاک چیزوں کو ہم پہلے حلال سمجھتے تھے اب بھی ان کو حلال سمجھیں، تو  
 جب انہوں نے ہم پر جبر و ظلم کیا، ہم کو تکلیفیں دیں اور ہمارے مذہب میں دست اندازیاں کیں  
 تو ہم تیرے ملک میں چلے آئے اور سب لوگوں پر تجھ کو ترجیح دی، تیری ہمسائیگی سے توقعات  
 قائم کیں اور یہ امید باندھی کہ تیرے پاس ہم پر ظلم نہ کیا جائے گا، اے بادشاہ! نجاشی نے یہ  
 تقریر سن کر کہا کہ ”تم کو کلام الہی کا کوئی ٹکڑا یاد ہے، حضرت جعفر ؓ نے سورہ کہعصص کی

چند ابتدائی آیتیں پڑھیں تو نجاشی پر یہ اثر پڑا کہ روتے روتے داڑھی تر ہو گئی اور بے اختیار بول اٹھا کہ ”خدا کی قسم یہ اور وہ جو موسیٰ علیہ السلام لائے ایک ہی چراغ کے پر تو ہیں، جاؤ میں کبھی تمہیں کفار کو واپس نہیں دے سکتا۔“<sup>۱</sup>

## خاتمہ

### صحابہ کرام ؓ کا اثر

صحابہ کرام ؓ کی موثر زندگی کے تمام خال و خط تمہارے سامنے آگئے، ان کے مذہب اخلاق اور معاشرت کی روشن مثالیں تمہاری نگاہ سے گزر چکیں، ان کی حکومت و سیاست کے تمام کارنامے تم نے پڑھ لئے، لیکن تمہارے دل نے ان کا کچھ اثر بھی قبول کیا؟ اگر ان اختران تابندہ کی روشنی نے تمہاری راتوں کو دن نہیں بنایا تو یہ تمہاری سیاہ بختی کی سب سے بڑی دلیل ہے، لیکن ہر شخص تمہاری طرح سیہ گلیم اور سیہ بخت نہیں ہو سکتا، آج سے تیرہ سو برس پہلے صحابہ کرام ؓ کے مختلف فضائل نے سیکڑوں اشخاص کو اپنا گرویدہ بنایا اور ان کے مذہبی، اخلاقی اور علمی اثر نے دلوں کے اندر کی دنیا کو تہ و بالا کر دیا، اگر تم خود صحابہ کرام ؓ کے مذہب، اخلاق اور معاشرت وغیرہ کا اثر قبول نہیں کرتے تو کم از کم دوسروں کی تقلید و مثال سے تو تم کو عبرت و بصیرت حاصل کر لینا چاہئے۔

### صحابہ کرام ؓ کا مذہبی اثر

حضرت جندب بن کعب ؓ نے ایک جادوگر کو ایک حدیث کے بموجب قتل کر دیا اور اس جرم میں ان کو ولید بن عقبہ بن ابی معیط گورنر کوفہ نے سزائے قید دے دی، لیکن جیلر ان کے صوم و صلوة کی پابندی سے اس قدر متاثر ہوا کہ خود ان کو رہا کر دیا۔<sup>۲</sup>

رسول اللہ ﷺ نے حضرت معاذ بن جبل ؓ کو یمن کا عامل بنا کر روانہ فرمایا، وہاں پہنچ کر انہوں نے نماز فجر میں بلند آہنگی کے ساتھ تکبیر، کہی، تو حضرت عمرو بن میمون ؓ کے پاس لایا، اور

خالقیت محبتی علیہ فما فارقة حتی دفنة بالشام

میں ہمہ تن ان کا عاشق ہو گیا اور اس وقت تک ان کی صحبت سے الگ نہ ہوا جب تک شام میں ان کو دفن نہ کر لیا۔

ان کے بعد یہ روحانی اثر ان کو کھینچ کر حضرت عبداللہ بن مسعود ؓ کے پاس لایا، اور

۱: مسند ابن فضال ج ۱ ص ۲۰۲۔ ۲: اسد الغابہ تذکرہ حضرت جندب بن کعبؓ۔

تادم مرگ ان کی خدمت سے الگ نہ ہوئے۔<sup>۱</sup>  
صحابہ کرام ؓ کو جو مذہبی عزت حاصل تھی اس کا یہ اثر تھا کہ لوگ ان کے پاس آکر طالب دعا ہوتے تھے چنانچہ ایک بار حضرت انس بن مالک ؓ کے پاس بصرہ سے کچھ لوگ آکر طالب دعا ہوئے اور انہوں نے دعا کی۔<sup>۲</sup>

حضرت عائشہ رضی اللہ عنہا کی خدمت میں لوگ چھوٹے چھوٹے بچوں کو لاتے تھے اور وہ ان کیلئے دعائے برکت کرتی تھیں۔<sup>۳</sup>

امراء بنو امیہ پر صحابہ کرام ؓ کا یہ اثر تھا کہ یہ لوگ مذہبی معاملات میں ان کی اقتداء کو فرض سمجھتے تھے، چنانچہ ایک بار عبدالملک بن مروان نے حجاج کو لکھ بھیجا کہ مناسک حج میں حضرت عبداللہ بن عمر ؓ کی مخالفت نہ کرو، اس حکم کی بنا پر حجاج خود ان کی خدمت میں حاضر ہوا اور کہا کہ کیا ارشاد ہے؟ بولے کہ ”اب چلنا چاہئے“ اس نے کہا اس وقت ”بولے ہاں“ بولا بدن پر پانی ڈال لوں تو حاضر ہوں۔<sup>۴</sup>

یہ اثر نہ صرف مسلمانوں پر بلکہ کفار پر بھی پڑتا تھا، حضرت ابو بکر ؓ نے اپنے صحنِ خلدہ میں ایک مسجد بنالی تھی اور اس میں نماز ادا کرتے تھے، لیکن جب وہ نماز میں قرآن پڑھتے تھے تو کفار کے اہل و عیال ان کی رقت خیز آواز سے اس قدر متاثر ہوتے تھے کہ خود کفار کو یہ خوف پیدا ہو گیا کہ کہیں ان کے بچوں اور بی بیوں کو وہ شیدائے اسلام نہ بنا لیں۔<sup>۵</sup>

حضرت ابو ایوب انصاری ؓ قسطنطنیہ میں خود رویوں سے لڑکر شہید ہوئے تھے، تاہم ان کا یہ اثر تھا کہ جب قحط پڑتا تھا تو روی ان کی قبر کے واسطے سے پانی برسنے کی دعا مانگتے تھے۔<sup>۶</sup>

### صحابہ کرام ؓ کا اخلاقی اثر

ہر مقدمہ میں گواہ کی ضرورت ہوتی ہے لیکن صحابہ کرام ؓ کو ان کی دیانت نے اس سے مستثنیٰ کر دیا تھا، حضرت سعید بن زید بن عمرو بن نفیل پر ایک عورت نے غصب کا دعویٰ کیا، انہوں نے کہا جب سے میں نے رسول اللہ ﷺ سے یہ سنا ہے کہ جو شخص بلا استحقاق کسی کی ایک باشت بھر زمین لے گا خدا زمین کے ساتوں طبق کو اس کے گلے کا طوق بنائے گا، میں نے اس کی زمین کا کوئی حصہ نہیں لیا، مروان کے یہاں مقدمہ پیش تھا، اس نے کہا اب میں آپ سے گواہ نہیں مانگتا۔<sup>۷</sup>

۱: ابوداؤد کتاب الصلوٰۃ باب الاخرام لامام الصلوٰۃ عن الوقت۔

۲: ابوالمفرد باب۔ ۳: ابوالمفرد باب الطیرہ من الجن۔

۴: نسائی کتاب الحج باب الرجاج یوم عرفہ۔

۵: بخاری باب الکفالت باب جوار ابی بکر الصدیق۔

۶: حسن المحاضرہ ج ۱ ص ۱۰۰۔ ۷: مسلم کتاب البیوع باب تحریم الظلم و غصب الارض۔

اسراوسلاطین تو پھر بھی مسلمان تھے، سب سے زیادہ یہ اثر کفار پر پڑتا تھا، حضرت ابو بکر ؓ کفر زار مکہ کو چھوڑ کر نکلے تو راہ میں ابن الدغنه مل گیا، جو عرب میں سید القارہ کے خطاب سے ممتاز تھا، اس نے پوچھا ”کہاں جاتے ہو؟“ بولے ”مجھے میری قوم نے نکال دیا ہے، اب سیاحت کر کے خدا کی عبادت کروں گا“ اس نے کہا کہ تم جیسا شخص نہ وطن سے نکل سکتا نہ نکالا جاسکتا، تم غریبوں کیلئے مال پیدا کرتے ہو، صلہ رحمی کرتے ہو، قوم کی دیت و تاوان کا بار اٹھاتے ہو، مہمان نوازی کرتے ہو، مصائب قوی میں اعانت کرتے ہو، میں تمہارا ضامن ہوں، چلو اور اپنے ملک میں خدا کی پرستش کرو۔“ چنانچہ وہ پلٹے اور چند شرائط کے ساتھ کفار نے ان کو عبادت گزاری کی اجازت دے دی۔<sup>۱</sup>

حضرت نعیم بن عبداللہ النخام ؓ نہایت فیاض صحابی تھے اور قبیلہ بنو عدی کی بیواؤں اور یتیموں کی پرورش کرتے تھے کفار پر ان کی اس نیکی کا یہ اثر تھا کہ جب انہوں نے ہجرت کا ارادہ کیا تو تمام کفار نے روک لیا اور کہا کہ جو مذہب چاہو اختیار کرو اگر تم سے تعرض کرے گا تو سب سے پہلے ہماری جان تم پر قربان ہوگی۔<sup>۲</sup>

### صحابہ کرام ؓ کا علمی اثر

صحابہ کرام ؓ کے علمی فیوض و برکات نے ایک چشمہ شریں بنادیا تھا جس کے گرد تشنگان علم کا ہمیشہ مجمع رہتا تھا، حضرت قزعمہ ؓ کا بیان ہے کہ ”میں حضرت سعید خدری ؓ کی خدمت میں حاضر ہوا تو وہ فتویٰ دے رہے تھے، اور لوگ ان پر ٹوٹے پڑتے تھے، میں نے انتظار کیا، جب بھیڑ بھاڑ چھٹی تو میں نے خود اپنا سوال پیش کیا۔“<sup>۳</sup>

حضرت سمیع بن خالد ؓ کا بیان ہے کہ میں کوفہ میں ایک تجارتی مقصد سے آیا، مسجد میں جا کر دیکھا کہ جوق کے جوق لوگ ایک مشہور اور نمایاں شخص کے گرد بیٹھے ہوئے ہیں، میں نے غور کیا تو معلوم ہوا کہ وہ حجازی آدمی ہے میں نے پوچھا کہ یہ کون بزرگ ہیں؟ لوگوں نے مجھے آنکھیں دکھائیں اور کہا کہ ”تم ان کو نہیں جانتے؟“ یہ حضرت حذیفہ بن الیمان ؓ رسول اللہ ﷺ کے اصحاب میں سے ہیں۔“<sup>۴</sup>

حضرت ابو لوریس خولانی ؓ کا بیان ہے کہ میں دمشق کی مسجد میں گیا، دیکھا کہ ایک جوان جس کے دانت موتی کی طرح چمکتے ہیں لوگوں کا پیشوا ہے لوگ اگر کسی چیز میں اختلاف

۱: بخاری باب الکفالت باب جوار ابی بکر الصدیقؓ فی عہد النبی و عہدہ۔

۲: اسد الغابہ ج ۵ ص ۳۳ تذکرہ حضرت نعیم بن عبداللہ النخام۔

۳: ابوداؤد کتاب الصیام باب فی السفر۔

۴: ابوداؤد کتاب القس۔

کرتے ہیں تو اس کی سند پکڑتے ہیں اور وہ جو کہہ دیتا ہے اس پر رک جاتے ہیں، میں نے پوچھا یہ کون بزرگ ہیں؟ لوگوں نے کہا ”معاذ بن جبلؓ“۔<sup>۱</sup>

صحابہ کرامؓ کی علمی عزت و اثر کا صرف اس سے اندازہ ہو سکتا ہے کہ اگر کسی کو صحابہ کرامؓ سے کچھ پوچھنا ہوتا تھا تو وہ دوسروں سے اعانت و سفارش کا خواستگار ہوتا تھا، ہلال غزی کو حضرت انس بن مالکؓ سے ایک حدیث دریافت کرنے کی ضرورت پیش آئی تو انہوں نے حضرت ثابتؓ کو شفیع بنایا۔<sup>۲</sup>

حضرت عائشہ بنت طلحہ رضی اللہ عنہا نے حضرت عائشہ رضی اللہ عنہا کے دامن تربیت میں پرورش پائی تھی، ان کا بیان ہے کہ لوگ دور دور سے ان کے پاس حاضر ہوتے تھے اور چونکہ مجھ کو حضرت عائشہ رضی اللہ عنہا سے تقرب حاصل تھا اس لئے بوڑے بوڑھے لوگ میرے پاس آتے تھے جو ان لوگ مجھ سے بھائی چارہ کرتے تھے اور مجھ کو ہدیہ دیتے تھے اور اطراف ملک سے خطوط بھیجتے تھے، جب میرے پاس کوئی خط آتا تو میں کہتی کہ ”اے خالہ یہ فلاں کا خط ہے اور فلاں کا ہدیہ“ فرماتیں کہ ”جواب لکھ دو اور ہدیہ کا معاوضہ دے دو“۔<sup>۳</sup>

عوام تو عوام امر او سلاطین کی مغرور گردن بھی صحابہ کرامؓ کے علمی اثر کے سامنے جھک جاتی تھی ایک بار امیر مکہ نے رویت ہلال کے متعلق خطبہ دیا اور اخیر میں حضرت عبداللہ بن عمرؓ کی طرف اشارہ کر کے کہا، کہ تم میں ایک ایسا بزرگ ہے جو خدا اور رسول کے احکام کا مجھ سے زیادہ عالم ہے۔<sup>۴</sup>

خلفاء حضرت ایمنؓ کی فصاحت و بیانی اور طلاقت لسانی کے اس قدر گرویدہ تھے کہ ان کو خلیل الخلفاء کہا جاتا تھا، باوجود یہ کہ ان کے جسم پر برص کے دغ تھے، تاہم عبدالعزیز بن مروان گورنر مصر ان کو اپنے ساتھ بٹھا کر کھانا کھاتا تھا۔<sup>۵</sup>

### صحابہ کرامؓ کا عام اثر

صحابہ کرامؓ اگرچہ دینی حیثیت سے ایک فقیر بنوا تھے لیکن عام اثر نے ان کو بلاشاہ بنادیا تھا اس لئے جہاں جاتے تھے نہایت دھوم دھام سے ان کا استقبال ہوتا تھا، حضرت انس بن مالکؓ شام کو گئے تو لوگ عین اتر تک استقبال کو آئے۔<sup>۶</sup>

۱: مؤطا امام مالک کتاب الجامع باب ما جاء فی المتحابین فی اللہ۔

۲: مسلم کتاب الطہارۃ باب اثبات الشفاعۃ و اخراج الموحدين من النار۔

۳: ابوالمفرد باب الکتابۃ النساء و جوابہن۔

۴: ابوداؤد کتاب الصیام باب شہادۃ رجلین علی رویۃ ہلال شوال۔

۵: حسن المحاضرۃ للسیوطی جلد ۱ صفحہ ۱۷۴۔ ۶: حاشیہ اگلے صفحہ پر ملاحظہ کریں۔



ایک شخص حج کو جا رہے تھے، راہ میں حضرت ابوذر ؓ مل گئے اور باہم کچھ سوال و جواب ہوا انہوں نے مکہ پہنچ کر دیکھا کہ لوگوں نے ایک شخص کو گھیر لیا ہے، بھیڑ بھاڑ کو چیرتے پھاڑتے وہاں تک پہنچے تو دیکھا کہ وہی بزرگ ہیں جو مقام ربذہ میں ملے تھے یعنی ابوذر ؓ۔<sup>۱</sup>

ایک بار حضرت ابن عمر ؓ کے ہاتھ ایک شخص نے اپنا مریض اونٹ فروخت کیا، اس کا دوسرا شریک آیا تو اس نے کہا کہ میں نے ایک بڑھے کے ہاتھ جو ایسا ایسا تھا اونٹ کو بیچ دیا اس نے کہا کہ ”غضب کیا وہ ابن عمر ؓ تھے، وہاں سے دوڑ آیا اور اونٹ کو لے جاتا چاہا مگر حضرت ابن عمر ؓ نے خود ہی واپس کرنا پسند نہیں کیا۔“<sup>۲</sup>

ایک بار حضرت بلال ؓ کے بھائی نے ایک عرب گھرانے میں شادی کرنا چاہی ان لوگوں نے کہا کہ اگر بلال ؓ آئیں تو ہم شادی کر سکتے ہیں، حضرت بلال ؓ آئے تو کہا کہ ”میں بلال ؓ بن رباح ہوں، اور یہ میرا بھائی ہے، لیکن اس کی مذہبی اور اخلاقی حالت اچھی نہیں ہے اس لئے تمہیں نکاح کرنے یا نہ کرنے کا اختیار ہے، ان لوگوں نے کہا کہ تم جس کے بھائی ہو ہم کو اس کے ساتھ نکاح کرنے میں کیا عذر ہو سکتا ہے۔“<sup>۳</sup>

حضرت حارث بن ہشام ؓ ایک بار جہاد کی غرض سے شام کو روانہ ہوئے، تمام مکہ میں کھرام مچ گیا اور تمام لوگوں نے ان کی مشایعت کی، جب وہ مقام بطحاء میں پہنچے تو کھڑے ہو گئے اور لوگ ان کے گرد کھڑے ہو کر رونے لگے۔<sup>۴</sup>

حضرت امیر معاویہ ؓ حضرت اکدر ؓ کی نہایت عزت کرتے تھے، اور چونکہ اپنی قوم پر ان کا نہایت اثر تھا اس لئے ان کے ذریعہ سے ان کی قوم کو اپنے ساتھ ملانا چاہتے تھے، جب مروان نے مصر کا محاصرہ کیا تو انہوں نے اپنی قوم کو اس کے خلاف میدان جنگ میں لا کر کھڑا کر دیا مروان نے اہل مصر سے مصالحت کر لی اور حضرت اکدر ؓ کو ایک حیلہ سے بلا کر قتل کروادیا، جب وہ قتل ہو گئے تو تمام فوج نے شور کیا کہ ”اکدر ؓ قتل ہو گئے“ اس آواز کا سننا تھا کہ اسی ہزار آدمیوں نے مروان کے محل کو گھیر لیا، یہاں تک مروان نے ان کے

(حاشیہ صفحہ گذشتہ)

۶: مسلم کتاب الصلوٰۃ باب جواز الصلوٰۃ النفلۃ علی الدابتۃ فی السفر حیث توجہت۔

(حاشیہ صفحہ ۱)

۱: موطائے امام مالک کتاب الحج باب جامع الحج۔

۲: بخاری کتاب البیوع باب شری الابل الہیم۔

۳: طبقات ابن سعد تذکرہ حضرت بلالؓ۔

۴: استیعاب تذکرہ حضرت حارث بن ہشامؓ۔



خوف سے دروازہ بند کر لیا۔<sup>۱</sup>

ایک بار حضرت عقبہ بن عامر رضی اللہ عنہ مسجد اقصیٰ میں نماز ادا کرنے کیلئے روانہ ہوئے تو اور لوگ بھی ان کے ساتھ ساتھ ہو گئے انہوں نے پوچھا کہ تم لوگ کیوں آتے ہو؟ بولے صرف اس لئے کہ آپ رسول اللہ ﷺ کے صحابی ہیں، ہم چاہتے ہیں کہ آپ ساتھ چلیں اور آپ کو سلام کریں۔<sup>۲</sup>

بدونہایت وحشی، خود غرض اور بے تعلق ہوتے ہیں، لیکن وہ بھی اس شدت کے ساتھ صحابہ کرام رضی اللہ عنہم کے گرویدہ تھے کہ ایک بار حضرت براء بن عازب رضی اللہ عنہ اونٹ کی تلاش میں صحرا میں پہنچے تو بدوؤں نے گھیر لیا اور ان کے گرد طواف کرنے لگے۔<sup>۳</sup>

امروا سلاطین کا گروہ سخت مغرور ہوتا ہے، لیکن صحابہ کرام رضی اللہ عنہم کے سامنے ان کا ثبوت غرور بھی باطل اتر جاتا تھا، ایک بار زمانہ حج میں حضرت عبداللہ بن عمر رضی اللہ عنہ کے پاؤں میں نیزے کی نوک چبہ گئی، حجاج خود عیادت کو آیا اور کہا کہ ”کاش ہم کو اس شخص کا پتہ لگ جاتا، جس کے نیزے سے آپ کے پاؤں میں زخم لگا ہے“ بولے ”یہ تمہارا ہی قصور ہے کہ تم نے حدود حرم میں ہتھیار لانے کی اجازت دے دی۔“<sup>۴</sup>

ایک بار انہوں نے عبدالملک بن مروان کو خط لکھا اور طریقہ سنت کے موافق پہلے اپنے نام سے ابتدا کی، عبدالملک کے حاشیہ نشینوں نے کہا کہ ”یہ بے ادبی ہے، عبدالملک نے کہا“ ان کی ذات سے یہی غنیمت ہے۔<sup>۵</sup>

نہ صرف صحابہ رضی اللہ عنہم، بلکہ صحابہ رضی اللہ عنہم کے ادنیٰ درجہ کے متوسلین تک بھی امراء و سلاطین کی نگاہ میں معزز ہو جاتے تھے۔

ایک بار حضرت عمر بن عبدالعزیز رضی اللہ عنہ شام میں لوگوں کا وظیفہ تقسیم فرما رہے تھے ایک شخص اس غرض سے حاضر ہوا اور کہا کہ ”میں قریش سے ہوں“ انہوں نے کہا کہ قریش کی کس شاخ سے ہو۔ بولا ”بنو ہاشم سے“ فرمایا بنو ہاشم کے کس خاندان سے؟“ بولا میں ”علی بن ابی طالب کا غلام ہوں۔“ انہوں نے سینہ پر ہاتھ مار کر کہا کہ ”میں بھی علی کا غلام ہوں۔“ پھر اپنے خزانچی سے کہا کہ غلاموں کو کیا وظیفہ دیا جاتا ہے؟ اس نے کہا ”سو سے دو سو درہم۔“ فرمایا ”یہ علی

۱: حسن المحاضرہ جلد ۵ ص ۷۷ حضرت ائدز خضرمی صحابی تھے، یعنی رسول اللہ کو حالت کفر میں دیکھا آپ کے وصال کے بعد اسلام لائے۔ ۲: مسند ابن صہیل جلد ۲ ص ۱۳۸۔

۳: ابو داؤد کتاب الحد و باب فی الرجل یزنی بحریمہ۔

۴: بخاری کتاب العیدین باب ما یکرہ من حمل السات فی العید والحرم۔

۵: طبقات ابن سعد تذکرہ حضرت عبداللہ بن عمرؓ۔

بن ابی طالبؑ کا غلام ہے اس کو ۶۰ دینار دو۔“ پھر کہا کہ اب اپنے ملک میں جاؤ ہر سال تم کو اس قدر رقم پہنچتی رہے گی، جتنی غلاموں کو ملتی ہے۔

### صحابہؓ کا اثر عقائد پر

خوارج کا مذہب ہے کہ گناہ کبیرہ کے مرتکب کی شفاعت قبول نہ ہوگی ایک بار خوارج کا ایک گروہ حج کیلئے روانہ ہوا اور مدینہ پہنچا تو دیکھا کہ حضرت جابر بن عبد اللہؓ حدیث کی روایت کر رہے ہیں، جنہیں سوں کا ذکر آیا تو انہوں نے کہا کہ رسول اللہؐ نے فرمایا کہ خدا ایک قوم کو شفاعت کے ذریعہ سے جہنم سے نکالے گا۔ یزید فقیر بھی خوارج کے گروہ میں شامل تھے، انہوں نے اعتراض کیا کہ آپ یہ کیا کہہ رہے ہیں۔ خدا خود کہتا ہے۔

انک من تدخل النار فقد اخذتہ کلما ارادوا ان یخو جوا منها اعیلوا فیہا۔  
تو نے جس کو جہنم میں ڈال دیا پھر اس کو چھوڑ دیا، جب جب وہ لوگ جہنم سے نکلنے کا قصد کریں گے اس میں لوٹا دیئے جائیں گے۔

بولے تم قرآن پڑھتے ہو؟ انہوں نے کہا ہاں، بولے رسول اللہؐ کے اس مقام کو بھی جانتے ہو، جہاں خدا آپ کو مبعوث کرے گا؟ کہا ہاں بولے! یہ آپ کا وہی مقام محمود ہے۔ جس کی برکت سے خدا جس کو چاہے گا۔ جہنم سے نکالے گا، اس کے بعد اور وقائع قیامت کا ذکر کیا، تو لوگوں پر اس تقریر کا یہ اثر ہوا کہ سب نے کہا بھلا یہ بڑھا جھوٹی روایتیں بیان کر سکتا ہے، چنانچہ یہ لوگ پلٹے تو ایک آدمی کے سوا کوئی دوسرا شخص خارجی نہ رہ سکا۔

### صحابہ کرامؓ کا اثر سیاست پر

اسلام کی تاریخ میں صحابہ کرامؓ نے اپنی آزادانہ نکتہ چینی اور علمی مخالفت سے مختلف سیاسی انقلابات پیدا کر دیئے ہیں۔

ایک بار حضرت ابو مریم ازدیؓ حضرت امیر معاویہؓ کے دربار میں حاضر ہوئے، ان کو ان کا آنا ناگوار گزر اور بولے کہ ہم تمہارے آہن سے کچھ خوش نہیں ہوئے۔ انہوں نے کہا کہ میں نے رسول اللہؐ سے ایک حدیث سنی ہے، میں آپ کے سامنے اس کو بیان کرتا ہوں، آپ نے فرمایا ہے کہ خدا جس کو مسلمانوں کا والی بنادے۔ وہ اگر ان کی حاجتوں، ضرورتوں اور ناداریوں سے آنکھ بند کر کے پردے میں چھپ جائے تو خدا بھی قیامت کے دن اس کی حاجتوں، ضرورتوں اور ناداریوں سے آنکھ بند کر کے آڑ میں چھپ جائے گا، حضرت امیر معاویہؓ پر اس کا یہ اثر ہوا کہ رعایا کی حاجت بر آری کیلئے ایک مستقل شخص کو

۱: اسد الغابہ تذکرہ حضرت عمر بن عبد العزیزؓ۔

۲: صحیح مسلم کتاب الایمان، باب اثبات الشفاعۃ واخراج الموحدین من النار۔

مقرر کر دیا۔<sup>۱</sup>

ایک غلام ایک شخص کے باغ سے کھجور کا پودا چرا لایا، اور اپنے آقا کے باغ میں لگا دیا، مروان بن الحکم اس وقت مدینہ کا گورنر تھا، صاحب باغ نے غلام پر مقدمہ دائر کیا اور مروان نے غلام کو حراست میں لے لیا اور اس کا ہاتھ کاٹنا چاہا، غلام کا آقا حضرت رافع بن خدیج ؓ کی خدمت میں حاضر ہوا اور اس معاملہ کے متعلق گفتگو کی، انہوں نے کہا کہ رسول اللہ ﷺ نے فرمایا ہے کہ پھل کی چوری میں ہاتھ نہیں کاٹا جاسکتا اس نے کہا تو مروان کو بھی اس حدیث کی خبر کر دیجئے وہ گئے اور مروان کے سامنے یہ حدیث بیان کی تو اس نے غلام کو رہا کر دیا۔<sup>۲</sup>

بیت المال سے مسلمانوں کا جو وظیفہ مقرر تھا اخیر زمانے میں اس کی وصولی کیلئے ایک چک ملتی تھی جس پر لکھا ہوتا تھا کہ فلاں شخص کو اس قدر غلہ ملنا چاہئے، چنانچہ بعض لوگ یہ کرتے تھے کہ اس چک ہی کو فروخت کر ڈالتے تھے، چونکہ حدیث میں ہے کہ جب تک مال پر بائع کا قبضہ نہ ہو جائے اس کی بیع جائز نہیں، اسلئے حضرت ابو ہریرہ ؓ نے اس پر اعتراض کیا اور مروان نے حکم دیا یہ طریقہ موقوف کر دیا جائے راوی کا بیان ہے کہ اس حکم کی اس سختی کے ساتھ تعمیل کی گئی کہ میں نے پولیس کو دیکھا کہ لوگوں کے ہاتھ سے رقعوں کو چھین رہی ہے۔<sup>۳</sup>

بِسْمِ اللّٰهِ

۱: ابوداؤد کتاب الخراج والامارہ باب فیما یلزم الامام من امر للرعيۃ۔

۲: ابوداؤد کتاب الحد و باب الا قطع فیہ۔

۳: مسلم کتاب البیوع باب بطلان المبیع قبل القبض۔